




تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احادیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

بسم الله الرحمن الرحيم

- د دې کتاب لیکنه د الله ﷻ په توفیق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نیټه د جمعې د شې په دوه بجو پیل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نیټه پای ته ورسیده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نیټه یې بیا کتنه، تصحیح او ډیزاین ترسره شوه او د الله ﷻ په فضل چاپ ته چمتو شو.
- له شروع نه تر پایه ورباندې اوولس کاله، څلور میاشتې او اوولس ورځې تیرې شوي، البته په دې حساب کې هره میاشت د دیرشو ورځو په لحاظ نیولې شوې ده.
- کمپوز: مولوي تبیان الحق عزیز حقاني. تصحیح: قاضي اسامه عزیز، د (دکتور اظهار الحق عزیز، نبراس الحق عزیز او حذیفه عزیز) په همکارۍ. ډیزاین: نبراس الحق عزیز، د حذیفه عزیز په همکارۍ.

څلورم چاپ

۱۴۳۷ هـ ق / ۱۳۹۵ هـ ش



د دې کتاب ټول حقوق محفوظ دي

د اړیکو پټې:

(۱) برېښنالیک: azizultafasir@gmail.com

(۲) گرځنده تلفون: (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)


د لاسته راوړلو پټې:

(۱) رشیدیه کتب خانه، کابل، افغانستان.

گرځنده تلفون: (۰۷۷۱۹۶۱۰۲۸)، (۰۷۹۰۹۶۲۸۰۷)

(۲) رشیدیه کتب خانه، صدف پلازه، محله جنگي، د قصه خواني شاته، پېښور، پاکستان.

تلفون: (۰۹۱۲۵۶۵۵۳۸)



کفایت دینی کتب خانہ

کفایت ا

للہ واٹس ایپ او ٹیلی گرام نمبر

+923247442395

﴿يَتَأْتِيَ النَّاسُ قَدْ جَاءَ تَكُفُّهُمْ مُوَعِدَةً مِّن رَّبِّكَمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ﴾

﴿قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ﴾

[۵۷] ای خلکو! یقیناً تاسو ته د خپل رب ﷻ د پلوه وعظ (نصیحت) درغلی دی او (هم) د هغو (مرضونو) دپاره شفا (درغلی ده) کوم چې په زړونو کېښي (تحقق) مومي، او (هم) هدايت (د دنیا او آخرت لارښوونه درغلی ده) او (بالآخره تاسو ته) خاص د مؤمنانو دپاره رحمت (درغلی دی چې همدوی ترې استفاده کوي).

[۵۸] (ای پیغمبره! خلکو ته د الله ﷻ د پلوه) ووايه چې: خاص د الله ﷻ په فضل او خاص د الله ﷻ په رحمت باندې (دې دوی خوښ او خوشاله شي، نه په دنیاوي ثروتونو باندې).

(بیا ورته ووايه چې که دوی خوښېږي) نو خاص په همدغه (مذکور فضل او رحمت) باندې دې خوښ (او خوشاله) شي. (ځکه چې) دا د هغو شيانو څخه بهتر دی کوم چې دوی یې راغونډوي.

ارتباطونه

- ۱- وړاندې ایتونه د الله ﷻ د وحدانیت او د قیامت د ورځې د اثبات پورې مربوط وه. او په دې ایتونو کېښي د نبي کریم ﷺ د رسالت اثبات ته اشاره شوې ده، چې لومړنی دلیل یې قرآن کریم دی.
- ۲- هلته د دنیا بې ارزښتي بیانه شوې ده چې د فدیو ګرځولو په توګه یوه کافر ته هم د عذاب الخلد څخه نجات نه شي ورکولی. او دلته د قرآن کریم ارزښت او اهمیت ته اشاره شوې ده چې د ذکر شوي عذاب څخه د خلاصون یوازینی لاره ده او بس.

د مطلب خلاصه

یعنې ای پیغمبره! ټول خلک مخاطب کړه چې: ای خلکو! تاسو ته د خپل رب ﷻ د پلوه ستاسو د تربیه کولو او د عذاب الخلد څخه د نجات درکولو دپاره یو عظیم الشان کتاب درغلی دی خو تاسو ترې دنیاوي او اخروي استفادې وکړئ. دا کتاب لاندې صفات لري:

- ۱- دا کتاب د یو پلوه ستاسو په خیر غوښتنه او نصیحتونو باندې ډک دی او د بله پلوه پکښي د عذاب الخلد څخه د خلاصون لاره نغښتې ده چې ډېره په اسانه ترې ځانونه بچ کولی شئ.
- ۲- دا کتاب د هغو ټولو مرضونو دپاره ښه کافي شافي دوايي ده په کومو باندې چې ستاسو زړونه مریضان دي او یا مریضان کېږي، لکه: کفر، نفاق، عناد، حسد، چغلګري او داسې نور.
- ۳- دا کتاب تاسو ته د دنیا د مشکلاتو حل لارې هم څرګندوي او د آخرت مشکلات مو هم په همدې کتاب باندې حل کېږي. دا کتاب ستاسو دپاره د دواړو دنیاوو رڼا ده.
- ۴- بالآخره دا کتاب د ټولو عالمونو دپاره رحمت دی. ترڅو چې په دې کتاب باندې عمل د ځینو خلکو د پلوه روان وي نو دا دنیا به نه وړانېږي که څه هم ټول خلک یې عملي نه کړي. په

خاصه توگه د مؤمنانو دپاره ډېر لوی رحمت دی چې دوی ترې د دنیا او آخرت استفاده کوي، نو په تلاوت باندې یې اجر و نه او ثوابونه لاس ته ور وړي او په عمل باندې یې مشکلات حل کوي. ای پیغمبره! کله چې دا کتاب (قرآن کریم) ذکر شوي صفات لري نو خلکو ته یو ځل بیا دا خبره اعلانه کړه چې دوی دې د الله ﷻ په همدغه فضل او په همدغه رحمت باندې خوشاله شي او په دنیاوي مالونو او ثروتونو باندې دې نه خوشالېږي او نه دې ورباندې غولېږي. او دا ځکه چې دغه شیان دوی ته په دنیا کېنې دوام نه په برخه کوي او په آخرت کېنې د عذاب الخلد څخه نجات نه شي ورکولی.

توضیحات

۱- د دغو څلورو کلمو ﴿مَوْعِظَةً﴾، ﴿شِفَاءً﴾، ﴿هُدًى﴾، ﴿رَحْمَةً﴾ معناوې واضحه دي او ټولې په قرآن کریم کېنې موجودیت لري، خو مونږ فقط لاندې وضاحت ورکوو چې:

الف: ﴿مَوْعِظَةً﴾، ﴿شِفَاءً﴾ په تخلیه پورې اړه لري چې عملاً او عقیده پرې خلک دبېدیو او ناجائزه کارونو څخه خلاصېږي.

ب: ﴿هُدًى﴾، ﴿رَحْمَةً﴾ په تخلیه باندې دلالت کوي چې د بديو څخه په خلاصون باندې علاوه، خلک پرې خپل ځانونه بنائسته کړي. او دا خو څرگنده ده چې تخلیه په تخلیه باندې مخکېنې وي نو ځکه د قرآن کریم څلور واړه صفات په ذکر شوي ترتیب سره نازل کړي شوه، والله ﷻ اعلم.

۲- ځینو مفسرینو کرامو^(۱) د دې کلماتو ﴿بِفَضْلِ اللَّهِ وَبِرَحْمَتِهِ﴾ دپاره په دې مقام کېنې اته ډوله تفسیرونه لیکلي دي. لاندې څو مثالونه یې ولولی:

الف: "فَضْلُ اللَّهِ" د اسلام څخه عبارت دی او "رَحْمَتُهُ" د قرآن کریم معنی ورکوي.

ب: "فَضْلُ اللَّهِ" علم دی او "رَحْمَتُهُ" محمد ﷺ دی.

ج: "فَضْلُ اللَّهِ" قرآن کریم دی او "رَحْمَتُهُ" د نبی کریم ﷺ سنت (احادیث) دي، او داسې نور. زمونږ په فکر ذکرې شوې دواړه کلمې که څه هم د مفهوم په اعتبار سره یوه د بلې څخه جدا ده مگر په مصداقاتو کېنې سره دواړه متحدې دي. کوم شی چې د الله ﷻ رحمت وي هغه د الله ﷻ فضل هم دی او کوم شی چې د الله ﷻ فضل دی هغه یې رحمت هم دی. شاید چې علماوو کرامو به یې یو یو مصداق د مثال په توگه ذکر کړي وي او حصر به یې مطلب نه وي.

﴿قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا وَحَلَلًا قُلْ إِنَّ اللَّهَ أَذِنَ لَكُمْ أَنْ تَأْكُلُوا عَلَى اللَّهِ تَفْتَرُونَ ﴿١٠﴾ وَمَا ظَنُّ الَّذِينَ يَفْتَرُونَ عَلَى اللَّهِ الْكَذِبَ يَوْمَ الْقِيَمَةِ إِنَّ اللَّهَ لَذُو فَضْلٍ عَلَى النَّاسِ وَلَئِنْ أَكْثَرَهُمْ لَا يَشْكُرُونَ ﴿١١﴾﴾

[٥٩] (ای پیغمبره! کفارو ته) ووايه چې: ماته خبر را کړئ ايا هغه شی چې الله ﷻ ستاسو دپاره (د غیو څخه) نازل کړی (پیدا کړی) دی چې د روزی څخه عبارت دی، نو (تاسو په دوه برخو ویشلی دی چې) ځینې مو ترې حرام گرځولي دي او ځینې مو (ترې) حلال (ګڼلي دي). ورته ووايه چې ايا الله ﷻ تاسو ته (په دې کار کېنې) اذن کړی دی، یا په الله ﷻ باندې دروغ ترې؟ (بلکې تاسو په الله ﷻ باندې دروغ ترې).

[٦٠] او د هغو کسانو څه گومان دی (چې په الله ﷻ باندې دروغ ترې، چې الله ﷻ به) د قیامت په ورځ (ورسره څه وکړي؟) الله ﷻ به یې د عذاب الخلد سره مخامخ کړي. (او دا ځکه چې) یقیناً الله ﷻ په (ټولو) خلکو باندې (په دنیا کېنې) د فضل خاوند دی (چې قرآن کریم یې وراستولی دی) مګر اکثره خلک شکر نه وباسي (او دستور العمل یې نه ګرځوي).

ارتباط

په وړاندېنيو ایتونو کېنې ټول خلک پوه کړی شوي وه چې قرآن کریم ستاسو دپاره د دنیا او آخرت هدایت او لارښود دی. په دې ایتونو کېنې د کفارو خلکو عکس العمل ته اشاره شوې ده چې د هدایت لاره یې پرېښې ده او د تحلیل او تحریم حق یې خپلو ځانونو ته ورکړی دی او په دې باندې علاوه د قرآن کریم د خوښولو په عوض یې دنيانې مال او ثروت خوښ کړی دی.

د مطلب خلاصه

یعنې: ای پیغمبره! هغه کفار (مشرکان) مخاطب کړه او پوښتنه ترې وکړه کومو چې دنیاوي مال او ثروت خوښ کړی دی او په خپلو مالونو کېنې پرته د قرآني هدایت څخه تصرف کوي، داسې پوښتنه چې:

١- کومه روزي چې الله ﷻ تاسو ته د غیو څخه پیدا کړې ده، چې د اسمانه یې اوبه نازلې کړې دي او د ځمکې څخه یې ورباندې نباتات او باغونه راشنه کړي دي، دا راته وواياست چې ایا دا کارونه تاسو پخپله کړي دي او که د الله ﷻ څخه په غیر بل چا ترسره کړي دي؟ نو دوی به ضرور جواب درکړي او ایا به په خپلو زړونو کېنې جواب وکړي چې: زموږ او زموږ د څارویو روزي یوازې د الله ﷻ په اختیار کېنې ده او بس.

٢- بیا ترې پوښتنه وکړه او ورته ووايه چې ایا هغه د تحلیل او تحریم قانون د الله ﷻ د پلوه دي کوم چې تاسو په خپلو مالونو او خپلو څارویو کېنې د اجراء لاندې نیولي دي، او که تاسو د خپله ځانه جوړ کړی دی چې د بوتانو په نامه سره په خپلو ځانونو باندې په لوی لاس حلاله روزي حرامه ګرځوی؟ د دې پوښتنې هم بل جواب نشته بې د دې چې: ذکر شوی قانون د الله ﷻ د پلوه نه دی، بلکې موږ د خپله ځانه جوړ کړی دی.

٣- که دوی جواب درکړي چې ذکر شوی قانون الهي قانون دی نو بیا ورته ووايه چې الهي قانون هغه دی کوم چې د پیغمبرانو علیهم السلام په لاس باندې وراستولی شوی وي نو که تاسو په خپل لاس جوړ

کړی شوي قانون ته د الهي قانون لقب ورکوي نو دا راته وواياست چې:
ايا الله ﷻ تاسو ته اجازه کړې ده چې دغسې قانون جوړ کړئ، او که په الله ﷻ باندې دروغ تړئ
او په خپل بشري قانون باندې د الهي قانون نوم ږدئ؟
د دې پوښتنې هم بل جواب نشته بې د دې څخه چې دا په الله ﷻ باندې افتراء کول دي. او دا
ځکه چې د دوی په لاس کبښې هيڅ دليل او حجت نشته چې د هغه په استناد د خپلو مفترياتو
نسبت الله ﷻ ته وکړي شي.

۴- ای پیغمبره! د ذکر و شوو درېوو منفي جوابونو سره سره مشرکان (کفار) د خپل باطل دریځ
څخه لاس نه اخلي او په الله ﷻ باندې خپلو دروغو تړلو ته ادامه ورکوي. نو د دوی څه گومان دی
چې الله ﷻ به ورسره د قیامت په ورځ څه وکړي؟ ایا د کفریاتو څخه به ورتېر شي؟ ایا د عذاب
الخلد څخه به نجات ورکړي؟

هلته به الله ﷻ دوی د دائمی عذاب سره مخامخ کړي او د کفریاتو او جنایاتو د ښښې فضل به
پرې ونه کړي. ځکه چې الله ﷻ خو په خلکو باندې په دنیا کبښې د لوی فضل خاوند دی، چې هغه
قرآن کریم یې نازل کړی دی کوم چې په تېر شوي ایت کبښې یې څلور گوني صفات بیان شوي دي، او
هم یې خلکو ته توصیه کړې ده چې دنیا ته مه خوشالېږئ بلکې د الله ﷻ فضل او رحمت ته خوشاله
شي. خو افسوس چې د خلکو اکثریت ناشکره دی او قرآن کریم خپل دستور العمل نه جوړوي.

توضیحات

- ۱- مشرکانو چې په خپلو ځانونو باندې کوم حلال رزقونه د بوتانو په نامه باندې حرام کړي وه.
د هغو ډېر مثالونه د الأنعام په سورت کبښې تېر شوي دي او څلورو مثالونو ته یې په [المائدة: ۱۰۳]
ایت کبښې هم اشاره شوې ده. هملته دې وکتلی شي.
- ۲- په ذکر و شوو ایتونو کبښې د ﴿قُلْ﴾ کلمه دوه ځله نازله شوې ده چې دوهم ځل د اول ځل
دپاره د تاکید معنی ورکوي او د دواړو دپاره دا جمله ﴿إِنَّ اللَّهَ أَذِنَ لَكُمْ أَنْ تَقْتُلُوا﴾
مقوله واقع شوې ده. نو د معنی حاصل یې داسې کېږي چې ای پیغمبره! مشرکانو ته ووايه او ښه په
کلکه ورته ووايه چې ایا تاسو د خپلو روزیو (حرامو او حلالو ته) وېشل د الله ﷻ په اجازه باندې
کوئ او که په الله ﷻ باندې دروغ تړئ؟

﴿وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ
شُهُودًا إِذْ تُفِيضُونَ فِيهِ وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي
السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ﴿١١﴾﴾

[۶۱] او (ای پیغمبره!) ته په یو مهم کار کښې نه کېږي (نه مشغولېږي) او ته د مهم کار د کبله د قرآن کریم څه (ایتونه) نه لولوي (مگر مونږ په تا باندې حاضر یاستی). او (ای خلکو!) تاسو (هم) هیڅ عمل نکوي (ېرې نه مشغولېږي) مگر مونږ په تاسو باندې په هغه وخت کښې هم حاضر یاستو کله یې چې تاسو کوي (په کولو یې پیل کوي او انجام ته یې رسوي او یا یې په منځکښې پرېږدي). او (ای پیغمبره!) ستا د رب ﷻ څخه د یوې ذرې په اندازه (کوم شی) نه په ځمکه کښې غائب کېدلی شي او نه په اسمان کښې. او د دغې (ذرې) څخه نه وړوکی شی شته او نه ترې لوی (شته) مگر په روښانه کتاب (لوح محفوظ) کښې (لیکل شوی) دی.

ارتباطونه

- ۱- په وړاندېنيو ایتونو کښې دا مضمون هم تېر شوی وه چې د مفتريانو څه خیال دی چې الله ﷻ به د قیامت په ورځ ورسره څه وکړي. په دې ایتونو کښې د الله ﷻ د علم او پوهې عمومیت بیان شوی دی چې یوازې مفتريان نه بلکې د هرچا سره به د خپل علم په مطابق چال چلند وکړي.
- ۲- هغه ایتونه په دې باندې ختم شوي وه چې د خلکو اکثریت ناشکره او اقلیت یې شاکران دي. دلته د دغو دواړو ډلو (ناشکرانو او شاکرانو) سزا او جزا ته اشاره شوې ده، چې د الله ﷻ څخه د هیچا حال پټ نه دی.

د مطلب خلاصه

- ای پیغمبره! اوس نو د شاکرانو او ناشکرو حالات په لاندې ټکو کښې په خلکو باندې قرائت کړه خو دوی د دنیاوي ژوند په نتیجه باندې ښه پوه شي.
- ۱- ای پیغمبره! ته چې په هر عالي شان کښې مشغول یې، چې یا د خلکو په لارښودانه کښې مصروف یې او یا سوچونه او فکرونه وهي چې په څه ډول به کفار د ضلالت څخه خلاص کړي او د جنت په لور به یې روان کړي، ستا دا ټولې هلې ځلې مونږ ته معلومې دي.
 - همدارنگه ستا هغه عالي شان هم زمونږ څخه پټ نه دی په کوم کښې چې ته په خلکو باندې په ډېر اخلاص او په ډېر صمیمیت سره د قرآن کریم ایتونه تلاوت کوي او د الله ﷻ دین ته د خلکو دعوت کوي.
 - ۲- همدارنگه زمونږ د پلوه - بالمقابل - خلک مخاطب کړه چې په دنیا کښې ستاسو ټول کړه وړه مونږ ته څرگند دي، ستاسو هیڅ عمل نه دی (برابره خبره ده چې ټېک وي او که بد) مگر هغه زمونږ څخه غائب نه شي جوړېدلی.
 - یا په بل عبارت: تاسو هر عمل زمونږ په وړاندې پیل کوي او زمونږ په وړاندې یې انجام ته رسوي، مگر دا بېله خبره ده چې څوک زمونږ څخه ډارېږي او څوک نه ډارېږي.
 - ۳- ای پیغمبره! ستا د رب ﷻ څخه نه په ځمکه کښې او نه په اسمان کښې د یوې ذرې په اندازه څه شي پټېدلی شي او نه ترې غائب کېدلی شي.

۴۔ په دغه شامل او کامل علم باندې د پاسه، نه په دنیا کښې د یوې ذرې څخه کوچنی کوم شي شته او نه ترې لوی څه شي موجودیت لري مگر دغه ټول په روښانه کتاب یعنې لوح محفوظ کښې ساتلی شوی دی.

لنډه دا چې ستاسو ټول کړه وړه مونږ ته څرگند دي او زموږ سره برسېره په لوح محفوظ باندې ستاسو په اعمال نامو کښې ثبت هم دي. نو د قیامت په ورځ به هر چاته د هغه د حال سره مطابقه سزا یا جزا ورکړو.

توضیحات

۱۔ په ﴿وَمَا تَكُونُ فِي شَأْنٍ﴾ جمله کښې الله ﷻ د نبی کریم ﷺ د کارونو او اعمالو څخه د ﴿شَأْنٍ﴾ په کلمې سره تعبیر وکړ، او د نورو خلکو کارونو ته یې د ﴿وَلَا تَعْمَلُونَ مِنْ عَمَلٍ﴾ جمله نازل کړه او په اعمالو سره یې تعبیر کړه.

دا ځکه چې "شأن" په هغه کار او هغه عمل کښې استعمالېږي چې ډېر اهمیت ولري او د لوړ مقام خاوند وي^(۱) او پوره واضحه ده چې د نبی کریم ﷺ هر یوه عمل او هر یوه کار لوړ مقام درلود چې د قیامت د ورځې پورې ترې ټول امت د رڼا استفاده کوي.

سوال جواب

۲۔ که څوک وایي چې د ﴿وَمَا تَتْلُوا مِنْ قُرْآنٍ﴾ په جمله کښې د ﴿مِنْهُ﴾ ضمیر څه شي ته راجع دی؟

مونږ وایو چې: د دغه ضمیر په مرجع کښې علماوو کرامو ښه اوږد بحث کړی دی او څو متعدد مراجع یې ورته ښودلي دي^(۲). مگر کوم شی چې مونږ ته بې تکلفه په زړه پوری بریښي هغه دا دی چې ذکر شوی ضمیر ﴿شَأْنٍ﴾ ته راجع دی او د "مِنْ" توری پکښې اجلیه دی^(۳).

نو د معنی حاصل یې داسې راوځي چې: ای پیغمبره! ستا کړه وړه زموږ څخه پټ نه دي، نو ته په هیڅ مهم کار کښې مشغول نه یې او نه د بازارښته کار له کبله څه قرآن کریم لولوي (قرائت کوي) مگر مونږ په هغه باندې حاضر یاستو، چې کار دې گورو او قرائت دې اورو.

افاضه څه معنی؟

۳۔ د ﴿تُفِيضُونَ﴾ کلمه د "إِفَاضَة" څخه اشتقاقه شوې ده. "إِفَاضَة" خواصلاً د اوبو د تویولو نوم دی، لکه چې عربان وایي: "أَفَاضَ إِنْاءَهُ"^(۴) په خپل لوبښي باندې یې اوبه ورتوی کړې یعنې د اوبو څخه یې دومره ډک کړ چې په ځنډو باندې یې ښکته توی شوې.

(۱) روح المعاني ج ۱۱ ص ۱۴۳، مفردات الراغب ص ۱۶۰

(۲) البحر المحيط ج ۶ ص ۷۹؛ التفسير الكبير ج ۱۷ ص ۱۲۲

(۳) المحرر الوجيز ج ۹ ص ۶۰

(۴) مفردات الراغب ص ۴۰۳

مگر په دې مقام کښې ځينو مفسرينو کرامو^(۱) د ﴿تُفِيضُونَ﴾ کلمه په "تَغْمَلُونَ" سره ترجمه کړې ده. نو د معنی حاصل یې داسې کېږي چې ای خلکو! ستاسو هیڅ عمل هم زموږ څخه نه شي غائب کېدلی، مونږ ورباندې په هغه وخت کښې هم حاضر یاستو چې تاسو ورباندې پیل کوئ او په هغه وخت کښې هم چې تاسو د عمل لاندې نیولي وي او بالاخره په هغه وخت کښې هم چې انجام ته یې ورسوئ او فراغت ترې حاصل کړئ.

﴿أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾ الَّذِينَ ءَامَنُوا وَكَانُوا يَتَّقُونَ ﴿١٢﴾ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَٰلِكَ هُوَ الْفَوْزُ الْعَظِيمُ ﴿١٣﴾

[۶۲] خبردار! یقیناً د الله ﷻ دوستان چې دي نه په دوی باندې (د الله ﷻ د پلوه) ډار شته او نه به دوی (د الله ﷻ د پلوه) غمژن شي.

[۶۳] (أولياء الله) هغه کسان دي چې ایمان یې راوړی وي، او وي دوی چې (د مناهيو څخه) پرهېزگاري کوي.

[۶۴] د همدوی دپاره په نژدې (حقیر) ژوند کښې زېږی (خوشالي) ده او په آخرت کښې هم (د دوی دپاره زېږی او خوشالي ده). د الله ﷻ کلماتو (خبرو او وعدو) ته هیڅ بدلول نشته. دغه چې ده همدا لویه کامیابي ده.

ارتباط

په وړاندېنيو ایتونو کښې الله ﷻ د خپل کامل علم شمولیت بیان کړی وه چې نه د متقیانو او دوستانو کره وړه د الله ﷻ څخه پتېدلی شي او نه د جنایتکارانو او دښمنانو جنايات ترې څنگ کولی شي. په دې ایتونو کښې یې د یو پلوه خپل دوستان معرفي کړي دي او د بله پلوه یې د کامل علم په بنیاد د دوی نېکه جزا ټاکلې ده.

د مطلب خلاصه

یعنې ای پیغمبره! الله ﷻ په هر شي باندې پوهېږي، نه ترې د دوستانو نېک اعمال پټ دي او نه ترې د دښمنانو جنايات پتېدلی شي. په دې باندې علاوه د الله ﷻ په نومونو کښې یو نوم شاکر دی چې د هیڅا عمل نه ضائع کوي. نو په همدې بنیاد خپل امت ته لاندې نکات اعلان کړه او په ډاگه خبر ورکړه چې:

۱- خبردار! د الله ﷻ په دوستانو باندې نه د الله ﷻ د پلوه څه ډار شته او نه به دوی غمژن شي.

(۱) تفسیر الطبري ج ۱۱ ص ۱۲۹

- هوا! که دوی د خپلې کمزورۍ له کبله په ډار یا غم کښې واقع شي نو هغه بېله خبره ده.
- ۲- د الله ﷻ دوستان هغه خلک دي کومو چې ایمان راوړی وي او پر هېزگاري کوي (د شرک او کفریاتو او هم د گناهونو څخه ځانونه ساتي) او هم خپل ایمانونه په صالحه اعمالو سره ښائسته کوي.
- ۳- د الله ﷻ په نزد د ذکر و شوو دوستانو دپاره هم په دنیا کښې خوشالي او بشارت دی چې په زړونو باندې به یې سکینه ورنازلې کړي او د اضطراب او وارخطايي څخه به یې بچ وساتي او هم به د خوشالي خوبونه گوري. او همدارنگه به په آخرت کښې هم د خوشاليو او بشارتونو سره مخامخ شي چې د زنکدن څخه به یې بشارتونه پیل شي او په اطمینان سره به جنت ته ور داخل شي.
- ۴- ذکر شوي اجرونه او ثوابونه د الله ﷻ د پلوه دي. د الله ﷻ په وعدو کښې تبدیل نشته، نه څوک تغیر ورکولی شي او نه یې څوک د پوره کولو مخه نیولی شي.
- ۵- ای پیغمبره! دغه ده ډېر لویه کا، بابي، چې فنا ورباندې نه ورځي.

توضیحات

- ۱- د ﴿أَوْلِيَاءَ﴾ کلمه د 'وَلِيٍّ' د کلمې جمع ده چې د 'وَلِيٍّ' - لکه 'ضَرْبٌ' - څخه اشتقاقه شوې ده. 'وَلِيٍّ' اصلاً د نژدېکت معنی ورکوي^(۱) برابره خبره ده چې نژدېکت په مکان کښې وي او که په زمان کښې، په نسب کښې وي او که په دین کښې، بالاخره په صداقت کښې وي او که په نصرت کښې. مگر په اکثره وختونو کښې ذکر شوې کلمه د 'غَدُوٍّ' (دښمن) د کلمې په مقابل کښې استعمالېږي، چې په دې تقدیر د محب (دوست) یا محبوب (گران) څخه عبارت گڼله کېږي^(۲).
- ۲- لکه څنګه چې مؤمنان د الله ﷻ اولیاء دي همدارنگه الله ﷻ هم د مؤمنانو ولي دی، لکه چې فرمایي ﴿اللَّهُ وَلِيُّ الَّذِينَ آمَنُوا﴾ [البقرة ۲۵۷] یعنې الله ﷻ د هغو کسانو ولي دی چې ایمان یې راوړی وي.

اولیاء الله څوک دی؟

- ۳- ټول خلک په دوه وو گروپونو باندې ویشلی شوي دي، چې یو گروپ اولیاء الله دی او بل گروپ اولیاء الشیطان دی.
- الله ﷻ مونږ ته د اولیاءو گروپ راوپېژاند چې د هغې ډلې څخه عبارت دی چې ایمان یې راوړی وي او هم تقوی دار وي. نو بالمقابل اولیاء الشیطان د هغې ډلې څخه عبارت شو چې ایمان یې نه وي راوړی او د الله ﷻ څخه نه ډارېږي یعنې تقوی نه لري. نو د اولیاء الله په گروپ کښې د شمول دپاره اساسي شرط تقوی او پر هېزگاري ده.

(۱) مفردات الراغب ص ۵۷

(۲) تفسیر القاسمي ج ۹ ص ۴۸

همدې مضمون ته نبي كريم ﷺ په يوه اوږده حديث كښې اشاره كړې ده چې: «مُؤْمِنٌ تَقِيٌّ وَفَاجِرٌ شَقِيٌّ»^(۱) يعنې: خلك ټول په دوه گروپه باندې ويشلي شوي دي چې يو تقوى دار مؤمن دى او بل جنايتكار بدبخته دى.

د تقوى مراتب او درجات

۴_ مونږ د [البقرة: ۲] ايت لاندې ليكلي دي چې تقوى متعددي مرتبې لري. لاندې څو مثالونه يې ولولى:

الف: چې سړى د شرک او کفر څخه تقوى وکړي.

ب: چې د کبيره گناهونو څخه خپل ځان وساتي.

ج: چې د صغيره گناهونو څخه هم پرهېز وکړي.

د: چې په نېکو اعمالو كښې د كم اخلاصۍ څخه خپل ځان وژغوري. او داسې نور.

نو لكه څنگه چې تقوى مختلفې درجې لري همدارنگه په اولياء الله وو كښې هم مختلف درجات شته دي.

سوال جواب

۵_ كه څوك وايي: چې كله د اولياء الله وو په ډله كښې د شمول دپاره تقوى شرطه شوه نو په كار دي چې په دغې ډله كښې مجانين (ليونيان) او ماشومان شامل نه شي، ځكه چې دوى نه په تقوى پوهېږي او نه تقوى پېژني. حال دا چې دوى خو د اولياء الشيطان په ډله كښې هم شامل نه دي؟

مونږ وايو چې: ځينو علماوو كرامو خو دوى يوه منځنۍ ډله گڼلې ده چې نه په اولياء الله وو كښې شامله ده او نه د اولياء الشيطان په ډله كښې شموليت لري^(۲). مگر زمونږ په نزد ذكر شوي كسان حكماً د اولياء الله وو د گروپ څخه شمېرل كېږي. نو لكه څنگه چې دوى حكماً ايمان درلودونكي دي همدارنگه د حكمي تقوى څخه هم خالي نه دي. نو په دې تقدير بايد په ﴿وَكَانُوا يَتَّقُونَ﴾ كښې تقوى عامه واخستله شي چې حقيقي تقوى او حكمي تقوى دواړو ته شامله شي.

لنډه دا چې د ليونيان او ماشومانو په شمول ټول مؤمنان اولياء الله دي^(۳)، كه نوره هيڅ تقوى ونلري نو دا تقوى خو لري چې د كفر څخه يې پرهېز كړى دى او په ايمان باندې مشرف شوي دي.

يوه پوښتنه او د هغې جواب

۶_ كه څوك وايي چې: نبي كريم ﷺ فرمايلي دي چې: «خَيَارُكُمْ الدِّينَ إِذَا رُءُوا ذِكْرَ اللَّهِ»^(۴) ستاسو

(۱) سنن اسلم ج ۲ ص ۲۴۱

(۲) تفسير القاسمي ج ۹ ص ۹۴

(۳) تفسير الطبري ج ۱۱ ص ۱۳۲

(۴) سنن ابن ماجه ص ۳۰۳

غوره هغه کسان دي چې کله دوی وليدل شي نو الله ﷻ يادول کېږي (يعنې خلکو ته د دوی په لېدلو سره الله ﷻ وريادېږي).

او په ځينو رواياتو کېنې شته چې د نبي کریم ﷺ څخه چا پوښتنه وکړه چې: «يَا رَسُولَ اللَّهِ! مَنْ أَوْلِيَاءُ اللَّهِ» يعنې: اى د الله ﷻ پيغمبره اولياء الله څوک دي؟ نبي کریم ﷺ ورته وويلې چې: «الَّذِينَ إِذَا رُؤُوا ذُكِرَ اللَّهُ»^{۱۱} يعنې: هغه کسان دي چې کله دوی وليدل شي نو الله ﷻ يادول کېږي. نو پوښتنه دا ده چې د ذکر و شوو احاديثو څخه خو څرگندېږي چې ټول مومنان اولياء الله نه دي؟ مونږ وايو چې: په ذکر و شوو احاديثو کېنې مطلب دا نه دی چې اولياء الله توب همدوی پورې مختص دی، بلکې مطلب يې دا دی چې همدغه لقب بايد همدوی ته ورکړی شي او د همدې لقب (اولياء الله) دپاره د هرچا څخه دوی زيات لياقت لري. يعنې دوی د همدغه نامه دومره زيات استحقاق لري ته به وايې چې بل څوک يې لياقت نه لري.

يو مثال او يو نظير

۷- د ذکر شوي مطلب د ښه وضاحت دپاره لاندې يو مثال او يو نظير ولولئ:

الف: د همدغه مطلب مثال دا دی چې ټول مومنان عالمان دي، که بالفرض نور هيڅ علم ونلري دومره علم خو لري چې الله ﷻ واحد او لا شريک دی او هم محمد ﷺ په حقه پيغمبر دی. مگر په عرف او د خلکو په محاوراتو کېنې هر يو مومن د عالم په نامه باندې څوک نه يادوي ترڅو چې هاغومره علم زده کړي کوم چې د زمانې په خلکو کېنې رواج وي.

ب: او نظير يې د نبي کریم ﷺ لاندې حديث شريف دی چې په يوه اوږده حديث کېنې يې فرمايلي دي چې: «لَا يَزْنِي الزَّانِي حِينَ يَزْنِي وَهُوَ مُؤْمِنٌ»^{۱۲} زنا کوونکی زنا نه کوي کله چې په زنا باندې مشغول وي حال دا چې هغه به مومن وي. يعنې په دغه حالت کېنې د نوموړي سره د مومن نوم چندان مناسب نه دی او ښه مطابقت ورسره نه لري. ته به وايې چې په دغه حال کېنې بالکل مومن نه دی. لنډه دا چې کله د مومن کلمه مطلقه ذکره شي نو کامل مومن ترې مرادېږي، او همدارنگه چې کله اولياء الله په اطلاق سره ذکر شي نو کامل اولياء الله ترې مرادېږي.

په اولياء الله کېنې د شمول دپاره عصمت شرط نه دی

۸- په اولياء الله وو کېنې د شمول دپاره په درېمه درجه کېنې تقوی شرط ده، چې په کفر باندې علاوه د کبیره گناهونو او هم د صغیره گناهونو څخه سړی خپل ځان وساتي^{۱۳}، اما د گناهونو څخه پکېنې عصمت شرط نه دی، چې بالکل ترې گناه صادره نه شي. نو په همدې بنياد اولياء الله

۱۱- سنن النسائي الکبری ج ۷ ص ۳۶۲: حلیه الاولياء ج ۱ ص ۶

۱۲- صحيح البخاري ج ۱ ص ۳۳۶

۱۳- تفسير السعدي ج ۴ ص ۱۵۹

په لاندې درېو گروپونو باندې وېشل کېږي:

الف: يوه ډله هغه اولياء الله دي چې کله-کله ترې گناه صادرېږي مگر سمدستي توبه وباسي او په خپله گناه باندې ندامت ښکاره کوي.

ب: بله هغه ډله ده چې د گناه څخه عصمت نه لري مگر د دې سره سره گناهونه ترې نه صادرېږي او الله ﷻ ورته ترې اجتناب اسانوي.

ج: درېمه لويه درجه د هغو اولياء الله وو ده چې د گناهونو څخه عصمت لري. دا د پيغمبرانو عليه السلام ټولگي دي چې د ټولو په سر کېنې زموږ پيغمبر (محمد ﷺ) واقع دی. الله ﷻ دې د ده شفاعت زموږ په برخه کړي.

په نفلي عبادتونو سره د اولياء الله درجات لوړېږي

۹- که څه هم د اولياء الله په ټولگي کېنې د شمول دپاره کفايت کوي چې سړی الهي اوامر په ځای کړي او د نواهيو څخه يې ځان وساتي، مگر د دې سره سره خومره چې په نفلي عبادتونو او په مستحباتو کېنې څوک وړاندې تېرېږي همغومره يې درجه لوړېږي او د الله په وړاندې يې مقبوليت زياتېږي. د ښه وضاحت دپاره لاندې شرحه ولولئ:

په يوه اوږده قدسي حديث کېنې نبي کریم ﷺ د الله ﷻ څخه حکايت کړی دی چې: «وَلَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّى أُحِبَّهُ فَكُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا وَإِنْ سَأَلَنِي لِأَعْظِيَّتِهِ وَلَنْ أَسْتَعَاذَنِي لِأَعِيدَتِهِ»^(۱) يعنې: او همېشه وي زما بنده چې ماته په نوافلو (مستحباتو) باندې خپل ځان را نژدې کوي، آن تردې چې زه يې محبوب وگرځوم (د ولايت لوړه درجه ورکړم)، نو زه د ده هغه غوږ شم چې دی پرې اورېدل کوي (نو ناجائز شيان نه اوري) او زه د ده هغه سترگې شم چې دی پرې لېدل کوي (غير مشرعو شيانو ته نه گوري) او هم زه د ده هغه لاس شم په کوم باندې چې دی نيول کوي (حرامو ته يې نه ور وړاندې کوي) او زه د ده هغه پښه شم په کومه باندې چې دی تلل کوي (ناروا وو پسې حرکت نه کوي، يعنې د مناهيوو څخه به ورته د ځان ساتنه اسانه کړم)، او (بالآخري) که زما څخه څه وغواړي نو ضرور او هرو مرو به يې ورکړم او که په ما باندې د څه شي څخه پناه طلب کړي نو هرو مرو (ضرون) به پنا ورکړم.

نو څه لري نه ده چې ځينې اولياء الله د نوافلو او مستحباتو په ذريعه په يوه درجه کېنې د يوې رتبې څخه بلې رتبې ته ورسولی شي (الله ﷻ پوهېږي چې په يوه درجه کېنې به خومره رتبې وي) او يا حتی د لومړۍ درجې څخه دوهمې درجې ته ورپورته کړی شي.

اما درېمې درجې ته هيڅوک په ښکولو اعمالو باندې نه شي پورته کېدلی، ځکه چې دا د پيغمبرانو عليه السلام درجه ده او نبوت پورې اختصاص لري او نبوت خو کسې شي نه دی.

(۱) صحيح البخاري ج ۲ ص ۹۶۳

اولیاء اللہ څه نښې لري؟

۱۰۔ اولیاء اللہ د نورو خلکو څخه په لباس او پوښاک باندې نه جدا کېږي چې یا دې ښه اوږده چپن ولري یا دې د ښې سپینې پگړۍ خاوند وي او یا دې بله امتیازي نښه ولري چې خلک یې ورباندې وپېژني.

اولیاء اللہ لکه چې په علماوو کرامو او اهل التصوف کېنې موجودیت لري همدارنگه په تجارانو او دهقانانو کېنې هم تحقق موندلی شي، بلکې د خلکو په یو قشر (یوه ډله) کېنې هم داسې موانع نشته چې د اولیاء اللہ توب سره دې ضدیت ولري. دا ځکه چې هرڅوک چې ښه تقوی او دینداري ولري د اولیاء اللہ په ډله کېنې داخلېدلی شي که څوک یې په دغه نامه باندې وپېژني او یا یې ونه پېژني، بلکې دغه ډله د الله ﷻ په نزد محترمه ډله ده او پوره پېژاندل یې د قیامت د ورځې پورې توقف لري اما په دنیا کېنې یې غټه نښه تقوی ده او بس. د ښه وضاحت دپاره لاندې نصوص ولولئ: الف: الله ﷻ فرمایي چې: ﴿إِنَّ أَكْرَمَكُمْ عِنْدَ اللَّهِ أَتْقَاكُمْ﴾ [الحجرات: ۱۳] یعنې یقیناً ستاسو ښه د کرامت خاوند د الله ﷻ په نزد ستاسو ښه تقوی دار دی او بس.

ب: یوه ورځې د نبي کریم ﷺ څخه چا پوښتنه وکړه چې په خلکو کېنې څوک بهتر (افضل او اکرم) دی؟ نبي کریم ﷺ جواب ورکړ چې: «أَتْقَاهُمْ»^(۱) یعنې: څوک چې زیات تقوی دار وي (په شریعت باندې ډېر کلک وي).

سوال جواب

۱۱۔ که څوک وایي چې ایا خوارق د اولیاء اللہ دپاره علامات نه دي؟

مونږ وایو چې: خوارق او فوق العاده شیان د اولیاء اللہ د لازمو صفاتو څخه نه دي ترڅو د دوی دپاره علامات وگڼلی شي^(۲).

نو اولیاء اللہ نه په غیبو باندې پوهېږي، ځکه چې دا د الله ﷻ خاصه ده، او نه د دوی د هر فرد دپاره خوارق شته. بلکې په دوی کېنې چې د کوم یوه دپاره خوارق ورکړه شي هغه هم پرې یقین نه شي کولی چې دا به رحمانی وي، او تردد لري چې دا چرته شیطاني خوارق نه وي. او دا ځکه چې: خوارق لکه څنگه چې الله ﷻ خپلو دوستانو ته ورکوي همدارنگه کله-کله یې خپلو دښمنانو ته هم د استدراج په توگه ورکوي. نو جوگیان او کاهنان هم کله کله د خوارقو خاوندان جوړېدلی شي، حتی دجال هم استدراجي خوارق لري. نبي کریم ﷺ په یوه اوږده حدیث کېنې د دجال ډېر خوارق ښودلي دي، یو یې دا دی چې «فَيَأْمُرُ السَّمَاءَ أَنْ تُمَطِّرَ فُتْمَطِرَ»^(۳) یعنې: دجال به د خپلو پېروانو د قانع کولو دپاره اسمان ته امر وکړي چې وورېږه نو اسمان به د ورښت (باران) په وړولو باندې پیل وکړي.

(۱) صحیح البخاري ج ۱ ص ۴۷۲

(۲) تفسیر المظهر ج ۵ ص ۴۱: تفسیر القاسمي ج ۹ ص ۵۵

(۳) جامع الترمذي ج ۲ ص ۴۸

همدارنگه نبي كريم ﷺ د اولياء الله وو د خوارفو په باره كښې فرمايلي دي چې «فَدَّكَانَ لِمَنْ قَلْبُهُمْ مِنْ بَنِي إِسْرَائِيلَ رَجُلًا يَتَكَلَّمُونَ مِنْ نَحْوِ أَنْ يَتَوَلَّوْا الْبَيَاءَ فَإِنْ كَانَ مِنْ أَهْلِ مَدْيَنَ أَحَدٌ فَقَعُوا بِهِ»^۱ يعني يقينا ستاسو څخه وړاندې په بني اسرائيلو كښې داسې سړي وه چې د هغوی سره د پريستو دپلوه خبرې كېدلې او په زړونو كښې به يې ورته د خير الهام كاوه، حال دا چې دوی به پيغمبران نه وه. نو كه رڼا په امت كښې د دې ډول سړيو څخه څوك وي نو هغه به عمر (الفاروق) وي يعني نوموړی د دغه ډول دپاره لومړنی مستحق دی.

په اولياء الله وو باندې به نه خوف وي او نه حزن

۱۲- په دې مقام كښې الله ﷻ اولياء الله وو ته دا وعده هم وركړې ده چې په دوی باندې به نه د الله ﷻ د پلوه خوف (دار) وي او نه به دوی (د دنيا په پريښودلو باندې) غمزن شي. مولې په همدې هكله د [البقرة ۱۳۸] آيت لاندې ښه كافي معلومات ليكلي دي - والحمد لله - چې بيا ليكلو ته يې اړتيا نه كوو.

اولياء الله وو ته بشارتونه دي

۱۳- الله ﷻ خپلو اولياوو ته وعده وركړې ده چې ﴿لَهُمْ أَثَرُ الْبَشَرِ فِي الْآخِرَةِ﴾^۲ يعني دوی ته به نژدې ژوند كښې هم زېږی دی او په آخرت كښې هم د آخرت زېږی او خوشالي خو پوره څرگنده ده، شرحه كولو ته اړتيا نه لري، اما د دنياوي بشارت او زېږی په تفسیر كښې علماوو كرامو ښه ډېر صورتونه ښودلي دي، لاندې مثالونه يې ولولئ: الف مشهوره دا ده چې دنياوي بشارتونه يې د صالحو خوبونو څخه عبارت دي، چې پخپله اولياء الله يې وگوري او يا د دوی دپاره ولېدلی شي.

يو ځل د نبي كريم ﷺ و فرمايل چې «لَمْ يَنْبَغْ مِنَ النَّبِيِّ إِلَّا الْمُبَشِّرَاتُ»^۳ يعني د نبوت څخه څه شی پاتې نه دی (ختم شوی دی) مگر مبشرات (زېږی وركوونكې) پاتې دي صحابه وو كرامو ﷺ وويلې چې «وَمَا الْمُبَشِّرَاتُ» (ای د الله رسوله) مبشرات څه شی دي؟، نبي كريم ﷺ جواب وركړ چې «الرُّؤْيَا الصَّالِحَةُ»^۴ يعني مبشرات صالحه (ښه) خوبونه دي.

همدارنگه يوه ورځې ابو الدرداء ﷺ د نبي كريم ﷺ څخه د دې جملې ﴿لَهُمْ أَثَرُ الْبَشَرِ فِي الْآخِرَةِ﴾^۵ د تفسیر پوښتنه وكړه، نو نبي كريم ﷺ جواب وركړ چې «هِيَ الرُّؤْيَا الصَّالِحَةُ يَرَاهَا الْمُسْلِمُ أَوْ لَوْ لَفَ»^۶ يعني دا د صالحه خوبونو څخه عبارت دي چې يو مسلمان يې پخپله وگوري او يا ورته ولېدلی شي (بل څوك يې ورته وگوري).

۱- صحيح البخاري ج ۱ ص ۵۲۱

۲- صحيح البخاري ج ۲ ص ۱۰۳۵

۳- جامع الترمذي ج ۲ ص ۱۴۲

یونس (۱۰)

دا د یو پلوه، او د بله پلوه که څه هم د پیغمبرانو عليهم السلام څخه په غیر د نورو مسلمانانو خویونه حل او حرمت نه شي ثابتولی او په بل چا باندې حجت نه شي جوړېدلی مگر د خپله لېدونکي دپاره خو د زړه د اطمینان او د اضطراب د لرې کېدلو ذریعه ګرځېدلی شي، بلکې د همدې دپاره د ګومان یو سبب دی چې د بشارت دپاره همدومره کفایت کوي.

ب: د نیاوي بشارت د دې څخه عبارت دی چې خلک یې وستایي او د ښو شاهدي ورباندې ووايي. د وضاحت دپاره لاندې حدیث ولولئ:

یوه ورځې ابو ذر الغفاري رضی الله عنه د نبي کریم ﷺ څخه پوښتنه وکړه چې: ای د الله رسوله! سپری (پرتې) د ریا کارۍ څخه) یو عمل کوي نو خلک یې پرې وستایي او په همدې سبب ورباندې ثناء ووايي (د دې څه حکم دی)؟. نبي کریم ﷺ جواب ورکړ چې: «تِلْكَ عَاجِلُ بُشْرَى الْمُؤْمِنِ»^(۱) دغه د مومن عاجل بشارت دی چې په دنیا کې ورکړی شو (چې الله ﷻ په خلکو کې مقبولیت ورپېرزو کي).

ج: د نیاوي بشارت هغه بشارت دی کوم چې د څنګدن په وخت کې اولیاء الله وو ته ورکولی کېږي^(۲)، لکه چې په [فصلت: ۳۰] ایت کې وړته اشاره شوې ده.

د: دا بشارتونه د هغو بشارتونو څخه عبارت دي کوم چې ځینې اولیاء الله وو ته د جنتي ګرځېدلو اطمینان ورکړی شوی وي. لکه عشره مبشره او داسې نور^(۳).

ه: ځینې لا وایي چې دا بشارتونه د هغو ایتونو او هغو احادیثو څخه کنایې دي کوم چې په دنیا کې اولیاء الله وو ته خبر ورکړی شوی دی چې تاسو ته به په آخرت کې داسې نېکمنه نعمتونه درکړي شي^(۴).

و: دا هم څه لرې نه ده چې د نیاوي بشارت د غلبې څخه عبارت وي، چې الله ﷻ خپلو دوستانو ته هرومرو په خپلو دښمنانو باندې غلبه ورکوي. لکه چې فرمایي: ﴿وَإِنْ جُنَدْنَا لَهُمُ الْغَلَبُونَ﴾ [الصافات: ۱۷۳] او یقیناً زمونږ لښکر هرومرو غلبه موندونکی دی.

زمونږ په فکر ذکر شوي ټول بشارتونه د ﴿لَهُمُ الْبُشْرَىٰ فِي الْحَيَاةِ الدُّنْيَا﴾ د جملې لاندې داخلېدلی شي او څه منافات هم سره نه لري، نو په کار دي چې دغه جمله په ټولو باندې تفسیره شي.

یادونه

۱۴- که څه هم زمونږ څخه په دې مقام کې خبره ډېره اوږده شوه مګر که څوک د دې څخه هم اوږد بحث غواړي نو هیله ده چې ځینو تفاسیرو^(۵) ته مراجعه وکړي.

(۱) مستد احمد بن حنبل ج ۸ ص ۸۸

(۲) تفسیر ابی السعود ج ۴ ص ۱۶۰

(۳) تفسیر المظهر ج ۵ ص ۴۲

(۴) زاد المسیر ج ۴ ص ۳۹

(۵) تفسیر الخازن ج ۳ ص ۲۶۷؛ تفسیر القاسمي ج ۹ ص ۵۰؛ روح المعاني ج ۱۱ ص ۱۴۶

﴿وَلَا تَحْزَنْكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ﴾ ۱۰ ﴿أَلَا إِنَّ لِلَّهِ مَنْ فِي السَّمَوَاتِ وَمَنْ فِي الْأَرْضِ وَمَا يَتَّبِعُ الَّذِينَ يَدْعُونَ مِنْ دُونِ اللَّهِ شُرَكَاءَ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ﴾ ۱۱ ﴿

[۶۵] (ای پیغمبره!) تا دې د دوی (مشرکانو) خبرې غمژن نه کړي (ځکه چې) یقیناً (په هر وخت کېنې) ټوله غلبه الله ﷻ لره (مختصه) ده، همدې ﷻ اورېدونکي (او) پوه دي (د هغوی ویناوې اوري او په زړونو باندې یې پوه دي).

[۶۶] خبردار! یقیناً خاص الله ﷻ لره هغه څوک (مملوکین) دي کوم چې په اسمانونو کېنې دي (لکه پرېستې) او هغه څوک هم (د ده ﷻ مملوکین دي) کوم چې په ځمکو کېنې دي (لکه انسانان او پېریان نو د دوی څخه په غیر نور مخلوقات خو یې مملوکات دي او دي).
او هغه کسان چې د الله ﷻ څخه په غیر (د بل چا یا بل شي) بلنه کوي هغوی (په حقیقت کېنې) د شرکاوو پېروي نه کوي (ځکه چې الله ﷻ شریکان نه لري. بلکې) هغوی (په حقیقت کېنې) پېروي نه کوي مگر د گومان، او نه دي دوی مگر اټکل کوي (دروغ جوړوي).

ارتباط

په وړاندېنيو ایتونو کېنې الله ﷻ د اولیاء الله په هکله مهرباني کړې وه چې: ﴿وَلَا هُمْ يَحْزَنُونَ﴾ دوی به نه غمژن کېږي. په دې ایتونو کېنې رئیس الأولیاء (محمد ﷺ) ته تسلیه ورکړه شوې ده چې مه غمژن کېږه. نو د معنی حاصل یې داسې راوځي:

د مطلب خلاصه

۱- ای پیغمبره! د مشرکانو (کفارو) ستغې سپورې خبرې او لاپې شاپې دې تا غمژن نه کړي. دا ځکه چې ټوله غلبه د الله ﷻ پورې مختصه ده، هیڅوک یې د ارادې مخه نه شي بندولی، او الله ﷻ اورېدونکي دي، ستا د دښمنانو ټولې خبرې اترې اوري، او په هغه څه باندې پوهېږي چې ته د دوی په خبرو باندې څومره زیات زورېږي او څومره ورباندې خپه کېږي. نو خپله حوصله مه خرابوه آخرنۍ کامیابي همدا ستا ده، چې د ټولې دنیا مالک ستا ملگری دی.

۲- ای پیغمبره! خلکو ته یو ځل بیا اعلان وکړه چې: خبردار! څوک چې په اسمانونو کېنې دي او څوک چې په ځمکو کېنې دي او د عقل خاوندان دي، لکه پرېستې او پېریان او انسانان، دوی ټول د الله ﷻ ملکیت دي. او مملوکین خو هیڅکله د مالک سره اشتراک نه شي درلودلې، نو د همدې کبله د الله ﷻ سره په ځمکو او اسمانونو کېنې نه څوک شریک شته او نه شریک ته احتیاج لري.

۳- نو مشرکانو چې په خپلو بوتانو باندې د شریکانو نوم ایښی دی او په دې عقیده ورته خپل

سرونه بنکته کوي چې دوی د الله ﷻ شریکان دي. دا کار په حقیقت کښې د شریکانو عبادت نه دی ځکه شریکان خو په واقع کښې موجودیت نه لري. نو په حقیقت کښې دوی د خپلو خواهشاتو پیروي کوي او د شیطان عبادت کوي، بلکې دوی فقط د خپلو گومانونو متابعت کوي او په گومان سره وایي چې دا د الله ﷻ شریکان دي.

ای پیغمبره! بوت پرستان نه دي مگر اټکل کوي او په خپل خیال او چرت کښې د الله ﷻ سره شریکان دروي.

توضیحات

۱- الله ﷻ په ﴿مَنْ فِي السَّمَوَاتِ وَمَنْ فِي الْأَرْضِ﴾ کښې د "مَنْ" توري نازل کړ چې اکثره وخت د علم په خاوندانو کښې استعمالېږي.

نو د معنی حاصل یې داسې کېږي چې: اگاهه اوسی! د علم خاوندان لکه پرښتې او پریان او هم انسانان د الله ﷻ مملوکیڼ دي، بې عقله شیان لکه جمادات او کاني بوتې خو هرو مرو د الله ﷻ مملوکات دي، او پوره واضحه ده چې مملوک د مالک سره اشتراک نه شي درلودلی. نو د همدې مقدمې لازمه نتیجه دا ده چې بوت پرستانو ته خپل باطل معبودان د الله ﷻ شریکان برېښي خو واقعیت دغسې نه دي.

د عربیت یو تحلیل

۲- مفسرینو کرامو^(۱) د دې جملې ﴿وَمَا يَتَّبِعُ الَّذِينَ يَدْعُونَ مِنْ دُونِ اللَّهِ شُرَكَاءَ﴾ د اعراب تحلیل داسې کړی دی چې د ﴿شُرَكَاءَ﴾ کلمه یې ﴿وَمَا يَتَّبِعُ﴾ دپاره مفعول ګڼلې ده او د ﴿يَدْعُونَ﴾ دپاره یې مفعول مقدر اخستی دی چې د هغه څخه یې هم په "شُرَكَاءَ" باندې تعبیر کړی دی. نو تقدیر یې داسې راوځي چې: "وَمَا يَتَّبِعُ الَّذِينَ يَدْعُونَ مِنْ دُونِ اللَّهِ شُرَكَاءَ شُرَكَاءَ" یعنې کوم کسان چې د الله ﷻ څخه په غیر د شرکاوو بلنه (عبادت) کوي هغوی په حقیقت کښې د شرکاوو پیروي نه کوي بلکې د مملوکیڼو پیروي کوي.

زمونږ په فکر که د ﴿يَدْعُونَ﴾ دپاره د "شُرَكَاءَ" کلمه مقدره ونه ګڼله شي هم مطلوبه معنی لاس ته راځي. یعنې کوم کسان چې د الله ﷻ څخه په غیر بلنه کوي هغوی په حقیقت کښې د شرکاوو پیروي نه کوي بلکې د خپلو خواهشاتو او شیطاني فرمایشاتو پیروي کوي، چې د مملوکیڼو عبادت ته یې هڅولي دي.

ځینې وایي چې په ﴿وَمَا يَتَّبِعُ﴾ کښې د "ما" توري استفهامیه دی او ﴿شُرَكَاءَ﴾ د ﴿يَدْعُونَ﴾ دپاره مفعول دی. نو د معنی حاصل یې داسې راځي چې: څوک چې د الله ﷻ څخه په غیر د شریکانو بلنه (عبادت) کوي، دوی د څه شي پیروي کوي؟ دوی پیروي نه کوي مگر د گومان.

﴿هُوَ الَّذِي جَعَلَ لَكُمُ اللَّيْلَ لِتَسْكُنُوا فِيهِ وَالنَّهَارَ مُبْصِرًا إِنَّ فِي ذَلِكَ لَآيَاتٍ لِّقَوْمٍ يَسْمَعُونَ﴾ ﴿٦٧﴾ قَالُوا اتَّخَذَ اللَّهُ وَلَدًا سُبْحَنَهُ هُوَ الْغَنِيُّ لَهُ مَا فِي السَّمٰوٰتِ وَمَا فِي الْأَرْضِ إِنَّ عِنْدَكُمْ مِّنْ سُلْطٰنٍ بِهٰذَا أَتَقُولُونَ عَلَى اللَّهِ مَا لَا تَعْلَمُونَ ﴿٦٨﴾ قُلْ إِنَّا الَّذِينَ يَفْتُرُونَ عَلَى اللَّهِ الْكَذِبَ لَا يُفْلِحُونَ ﴿٦٩﴾ مَتَّعْ فِي الدُّنْيَا ثَمَرًا إِلَيْنَا مَرْجِعُهُمْ ثُمَّ نُذِيقُهُمُ الْعَذَابَ الشَّدِيدَ بِمَا كَانُوا يَكْفُرُونَ ﴿٧٠﴾

[۶۷] الله ﷻ هغه اقدس ذات دی چې تاسو ته یې شپه (توره تیاره) د دې دپاره ګرځولې ده چې تاسو پکښې آرام وکړئ، او هم یې ورته ورځ د لیدلو خاونده ګرځولې (جوړه کړې) ده (چې تاسو پکښې لیدل کتل وکړئ). یقیناً په دغو (کارونو) کې د داسې قوم دپاره (د وحدانیت) لوی دلایل دي څوک چې اورېدل کوي.

[۶۸] دوی (کفار) وایي چې الله ﷻ ولد نیولی دی. ده ﷻ ته (د ولد نیولو څخه) پاکې ده، همدې ﷻ یې پروا (بې نیازه) دی، خاص همدې ﷻ ته (د ملکیت په توګه) هغه شیان دي کوم چې په اسمانونو کې دي او کوم چې په ځمکو کې دي.

ستاسو سره (ای کفارو!) په دغه (قول) باندې هیڅ حجت (او برهان) نشته، ایا تاسو په الله ﷻ باندې هغه (خبره) وایئ (ترې) چې په هغې باندې تاسو نه پوهېږئ (په حجت باندې یې نه شئ اثبات کولی). [۶۹] (ورته) ووايه (ای پیغمبره! چې): یقیناً هغه کسان چې په الله ﷻ باندې دروغ ترې (برته) د حجت څخه ورته ولد ثابتوي، دوی به بری مونده نه کړي (د الله ﷻ د عذابه به خلاص نه شي).

[۷۰] (دوی لره) په دنیا کې څه لږه استفاده شته، بیا (نو) خاص مونږ ته د دوی بېرته راتلل دي، بیا به (نو) دوی ته سخت عذاب په دې سبب وروځکو چې دوی (په دنیا کې) وه چې کفر یې غوره کاوه.

ارتباطونه

- ۱- په وړاندېنيو ایتونو کې دا مضمون هم شامل وه چې ټول مخلوقات د الله ﷻ ملکیت دي. په دې ایتونو کې د ملکیت حجت ته اشاره شوې ده چې ټول تصرفات د همدې ﷻ په اختیار کې دي.
- ۲- هلته مشرکان بنودلي شوي وه چې د ګومان پیروي کوي. دلته د همدې مطلب تاکید نازل شوی دی، چې د خپلو کفریاتو دپاره هیڅ برهان او دلیل نه لري.

د مطلب خلاصه

یعنې: ای پیغمبره! د ذکر و شوو مطالبو د ښه وضاحت او تثبیت دپاره په خلکو باندې لاندې نکات قرائت کړه:

يونس (۱۰)

۱- الله ﷻ هغه اقدس ذات دی چې ستاسو دپاره يې (ای خلکوا) شپه د آرامۍ وخت جوړ کړی دی چې استراحت پکښې کوی، او ورځ يې ستاسو دپاره داسې رڼا او روښانه ګرځولې ده چې تاسو پکښې لېدل کتل کوی او د روزۍ لارې چارې پکښې لټولې شي.

نو که بالفرض الله ﷻ ټول اوقات شپه (تياره) جوړ کړي وی نو ستاسو د کارو بار مخه به بنده شوې وی، او که ټول يې رڼا ورځ ګرځولي وی نو د آرامۍ وخت به مونه وی موندلی او د ستومانۍ له کبله به د هلاکت سره مخامخ شوي وی.

الله ﷻ د دنيا په پيدايښت کښې ځکه ستاسو ضروريات په نظر کښې نيولي دي چې تاسو د الله ﷻ مملوکين ياست او هر مالک د خپلو مملوکينو دپاره ضروريات پوره کوي او خوراک او څښاک وربرابروي.

نو که بالفرض بل هيڅ دليل موجوديت ونلري هم د شپې او ورځې په پيدايښت کښې ښه کافي دلايل شته چې يقيناً الله ﷻ مطلق مالک دی او تاسو مطلق مملوکين ياست. مګر د هغه قوم دپاره چې دلايلو ته غوږ ونيسي او د زړه په غوږونو يې واوري.

۲- ای پيغمبره! کفار يوه بله خبره هم کوي چې د بوتانو د شرک څخه ډېره بدتره او نالايقه ده. هغه دا چې دوی وايي چې الله ﷻ ولد نيولی دی. ځينې وايي چې پرېستې بنات الله دي، او ځينې وايي چې عيسي عليه السلام او عزيز عليه السلام ابنا الله دي. نو ته د دغې نالايقې خبرې په رد کښې دوی ته ووايه چې: الف: الله ﷻ د اولاد نيولو څخه پاک او منزله دی، چې نه ورسره اولاد نيول مناسبت لري او نه يې اولاد نيولی دی.

ب: الله ﷻ د هر شي څخه بې پروا دی او د هر څه غني دی، حال دا چې اولاد درلودل د احتياج غټه سرچينه ده.

ج: څه چې په اسمانونو کښې دي او څه چې په ځمکو کښې دي هغه ټول د الله ﷻ ملکيت دی، بلکې ټول مخلوقات په دې کښې يو برابر دي چې د الله ﷻ په نزد د مملوکيت حيثيت لري، نو ايا دا خبره معقوله ده چې مملوک د مالک سره شريک جوړ شي؟ ايا مملوکيت او ولدیت سره منافات نه لري؟ ايا دا خبره د انصافدار سړي سره مناسبه ده چې د مخلوقاتو د جملې څخه په ځينو باندې ګوته کېږدي چې دا د الله ﷻ اولاد دي او نور يې اولاد نه دي؟ ايا په دغې ترجيح بلا مرجح باندې قول کول بې انصافي نه ده؟

د: ای مشرکانو! ستاسو سره خو په الله ﷻ باندې د ولدیت د ورتپلو دپاره څه دليل او برهان هم نشته.

ه: ايا نو تاسو په الله ﷻ باندې هغه څه ورتپي په کومو باندې چې ستاسو علم نشته او دليل ورباندې نه شي اقامه کولی.

يا په بل عبارت: کله چې تاسو د الله ﷻ څخه د ولدیت په نفي کولو کښې دلايلو ته غوږ نږدې او

په ثبوت باندې یې دلیل نه شی درلودلی، نو تاسو ته په کار دي چې سکوت وکړئ، چې نه پوهیږئ چې الله ﷻ اولاد لري او که نه؟ دا خو تاسو ته هیڅ مناسبه نه ده چې پرته د دلیل څخه یې د ثبوت څنډه غوره کړئ او په همغې باندې کلک شی، داسې کار به خاور هم ونه کړي.

۳- ای پیغمبره! په پای کېنې ذکر و شو عنادیانو ته په لاندې مطالبو باندې خبر ورکړه:

الف: هر څوک چې په بل چا نه بلکې په الله ﷻ باندې دروغ تېري، دوی کامیابي نه شي موندلی او د نجات لاره نه شي درلودلی. د دغسې خلکو عاقبت خراب دی.

ب: هو! دوی ته خو ورځې فرصت ورکول کېږي چې د دنیا څخه څه لنډه تنگه استفاده ورکړي او خو ورځې پکېنې مزی چرچې وکړي.

ج: مگر د همدغې لږې استفادې څخه وروسته د دوی ورتلل بل چا ته نه دي بلکې مونږ ته به را تاوېږي او هیڅ د نجات لار به موندنه نه کړي.

د: نو کله چې مونږ ته راجع شي نو هلته به دوی ته شدید او کلک عذاب وروځکوي او په دې سبب باندې به یې پکېنې مبتلا کړو چې دوی په دنیا کېنې په کفریاتو باندې کلک وه او هیڅ دلیل او برهان ته یې غوږ نه ایښوده.

توضیحات

۱- د الله ﷻ څخه د ولایت په نفی کولو کېنې د [البقرة: ۱۱۶] ایت لاندې ښه پوره شرحه تېره شوې ده والحمد لله. بیا لیکلو ته یې اړتیا نه گورو.

سلطان څه معنی؟

۲- د ﴿سُلْطٰنٍ﴾ کلمه د "سَلَاطَة" څخه اخستلې شوې ده چې په بل چا باندې د اقتدار قائمولو څخه عبارت ده^(۱). مگر د عبد الله بن عباس رضی الله عنهما څخه روایت دی چې ﴿سُلْطٰنٍ﴾ د حجت معنی ورکوي^(۲).

رښتیا چې هغه اقتدار په زور باندې نه شي قائم کېدلی کوم چې په حجت او برهان سره قائمېږي. خلک وایي چې: په سلو نفرو باندې وهلی ښه دی نه په یو نفر باندې ملا مته. نو په دې مقام کېنې یې د معنی حاصل واضحه دی چې: ای مشرکانو! ستاسو سره خو په خپلو شرکیاتو باندې حجت نشته، نو په کار دي چې په خپلو کفري عقائدو باندې کلک پاتې نه شی.

﴿وَآتٰلُ عَلَيْهِمْ نَبَا نُوحٍ اِذْ قَالَ لِقَوْمِهٖۤ اِن كَانَ كَبُرَ عَلَيْكُمْ مَّقَامِي وَتَذٰكِرِي بِمَا يَنْتِ اِلٰهِي فَعَلٰى اَللّٰهِ تَوَكَّلْتُ فَاجْمِعُوْا اَمْرَكُمْ وَشُرَكَاءَكُمْ ثُمَّ لَا يَكُنْ اَمْرُكُمْ عَلَيْكُمْ غُمَّةً

(۱) مفردات الراغب ص ۲۴۴

(۲) تفسیر القاسمي ج ۹ ص ۶۲

ثُمَّ أَقْضُوا إِلَيَّ وَلَا تُنْظِرُونَ ﴿٧١﴾ فَإِنْ تَوَلَّيْتُمْ فَمَا سَأَلْتُكُمْ مِنْ أَجْرٍ إِنْ أَجِرِيَ إِلَّا عَلَى اللَّهِ وَأُمِرْتُ أَنْ أَكُونَ مِنَ الْمُسْلِمِينَ ﴿٧٢﴾ فَكَذَّبُوهُ فَجَعَلْنَاهُ وَمَنْ مَعَهُ فِي الْفُلْكِ وَجَعَلْنَاهُمْ خَلْفًا وَأَغْرَقْنَا الَّذِينَ كَذَّبُوا بِآيَاتِنَا فَانْظُرْ كَيْفَ كَانَ عَاقِبَةُ الْمُنْذَرِينَ ﴿٧٣﴾

[۷۱] او (ای پیغمبره!) په دوی (کفارو) باندې (د عبرت دپاره) د نوح ﷺ مهم خبر (مهمه قیصه)

قرائت کړه:

هغه وخت (ورپه یاد کړه) چې نوح ﷺ خپل قوم ته وویلې چې: ای زما قومه (عزیزانو)! که چرته په تاسو باندې زما دریځ او د الله ﷻ په ایتونو سره زما (بیا بیا) پند درکول گران شوي وي (او نور یې تحمل نه شی کولی، نو (زما دا اعلان واورۍ چې) ما خاص په الله ﷻ باندې توکل کړی دی (هیڅ نه ډارېږم).

نو تاسو سره د خپلو شریکانو (کومکیانو او باطلو معبودانو زما په باره کښې) خپل کار راغونډ کړئ (یوه پرېکړه وکړئ)، بیا دې په تاسو باندې خپل کار (خپله پرېکړه) پټه (او مشکله) هم جوړه نه شي (چې یا پرې ټول خبر نه یاست او یا د تجدید النظر وړ وي)، بیا همدغه فیصله ماته راورسوي (په ما باندې یې عملي کړئ) او مهلت مه راکوئ.

[۷۲] (دا دی زما دریځ چې د مرگ د وخته پورې به تغیر ونخوري) نو (ای قومه!) که تاسو (اوس هم زما د دعوت څخه) مخونه اړوئ (او تکذیب ته ادامه ورکوئ) نو (زما بل اعلان واورئ هغه دا چې) ما خو ستاسو څخه څه اجرت نه غوښتی دی (او نه یې درڅخه غواړم او نه مو څه راکړي دي چې په بېرته اخستلو باندې یې وډار شم)، زما اجرت خو نه دی مگر په الله ﷻ باندې دی او ماته (د الله ﷻ دپلوه) امر کړی شوی دی چې زه د غاړه ایښودونکو څخه جوړ شم.

[۷۳] نو هغوی د ده تکذیب وکړ (تکذیب ته یې ادامه ورکړه) نو مونږ نوح ﷺ او هغه چاته نجات ورکړ کوم چې د ده سره په بهرۍ کښې وه (ورسره پورته شوه) او همدوی مو (په ځمکه کښې) خلیفگان وگرځول. او (بالآخره) مونږ هغه خلک غرق کړه کومو چې زمونږ ایتونو ته د دروغو نسبت کاوه نو وگوره چې عاقبت د ډارولۍ شوو کسانو خلکو څنگه شو؟

ارتباطونه

۱- د دې سورت د پیل څخه الله ﷻ د خپل وحدانیت او د نبی کریم ﷺ د رسالت او هم د قیامت د ورځې د قیام دپاره په بېلو بېلو ډولونو سره دلایل قائم کړه چې: ای کفارو! د دغو دلایلو په رڼا کښې د خپلې عقیدې فساد اصلاح کړئ که نه نو د بد انجام سره به مخامخ شئ. په دې ایتونو کښې یې تقریباً د سورت تر پایه پورې د هغو خلکو انجام ته اشاره کړې ده کومو چې د پیغمبرانو ﷺ اصلاحاتو ته اعتناء نه وه کړې.

- ۲۔ وړاندې الله ﷻ فرمایلي وه چې په اولیاء الله وو باندې نه خوف شته او نه به غمژن شي. دلته د دوی د ډلې څخه د یوه ولي الله (نوح عليه السلام) حالت بیان شوی دی چې د خپل مشرک قوم د تهدیداتو څخه نه په ډار کښې واقع شو او نه یې ورباندې چرت خراب شو.
- ۳۔ هلته د بوتانو ناتوانۍ ته اشاره شوې وه او دلته همدغه ناتواني د یو مثال په ضمن کښې واضحه شوې ده، چې د نوح عليه السلام قوم ته خپلو بوتانو د غرقېدلو څخه نجات ورنه کړی شو.
- ۴۔ همدارنگه په دې ایتونو کښې نبي کریم ﷺ ته تسلي ورکول مرموز دي، چې د نوح عليه السلام قوم هم ستا د قوم پشان بوت پرستان وه او په کفر باندې کلک وه مگر نوح عليه السلام ورته بې حوصلې نه شو نو ته هم باید خپله حوصله خرابه نه کړې او وارخطا نه شې؛ ځکه چې د دعوت إلی الله په هکله ستا زښت ډېر ملگري (پیغمبران عليهم السلام) پخوا تېر شوي دي.
- ۵۔ په وړاندې نژدې ایتونو کښې الله ﷻ فرمایلي وه چې په الله ﷻ باندې دروغژنان کامیابي نه شي ترلاسه کولی او د دنیا څخه د استفادې کولو وخت ډېر لږ دي. په دې ایتونو کښې د څو مثالونو په ضمن کښې په همدغو مطالبو باندې څه رڼا اچولې شوې ده.

د مطلب خلاصه

یعنې ای پیغمبره! د دلایلو د تېرولو څخه وروسته اوس نو په خلکو باندې د دروغژنانو څو مثالونه قرائت کړه، چې د ټولو په سر کښې د نوح عليه السلام او د ده عليه السلام د قوم مثال واقع دی، چې د دوی دپاره پکښې د عبرت اخستلو ډېر مهم درس نغښتی دی. دغه قیصه دوی ته په لاندې ټکو کښې خلاصه کړه:

۱۔ نوح عليه السلام خپل قوم مخاطب کړه چې: ای زما قومه! که زما دریځ په تاسو باندې دروند تمام شوی وي، چې څو سوه کاله په یوه خبره باندې ولاړ یم او الله ﷻ واحد او لا شریک گڼم او ستاسو په شریکاتو کښې گډون نه کوم، او هم که دا خبره هم په تاسو باندې درنه تمامه شوې وي چې شپه او ورځ تاسو هم خپل دریځ ته دعوت کوم او وخت په وخت مو د الله ﷻ د وحدانیت دلایلو ته متوجه کوم او د بوتانو د بطلان دلایل درته اوروم، لنډه دا که تاسو زما په موجودیت باندې په تنگ شوي یاست او غواړئ چې ما ووژنئ او یا مې رجم کړئ (لکه چې همداسې نیت مو کړی دی) نو په دې باره کښې هم زه خپل دریځ تاسو ته اعلانوم چې: زما خاص په الله ﷻ باندې توکل او اعتماد دی او تاسو ته په صراحت سره وایم چې:

الف: ای زما قومه! تاسو د خپلو شریکانو او کومکیانو په شمول زما په هکله خپله خبره راغونډه کړئ او د تردد څخه یې وباسئ، چې قتل یې کړو او یا یې رجم کړو، بلکې په هره طریقه چې ما وژنئ هغه طریقه مشخصه کړئ.

ب: په دې باندې علاوه زما د وژلو یا زورولو په باره کښې خپل کار ښه علني (په ډاگه) کړئ ترڅو پکښې تاسو ټول اشتراک وکړئ او هیڅوک پکښې بې برخې پاتې نه شي. ځکه چې زما

موجوديت ستاسو د ټولو دپاره غم گرځېدلی دی.

ج: نو کله مو چې په همدې اړه خبره يوه کړه او ټولو پرې اتفاق وکړ نو بيا په چالاکی سره تصويب شوی مصيبت (مرگ وي او که درد) ماته راوړسوي. او هيڅ مهلت ماته مه راکوي.
۲- ای زما قومه (عزيزانو)! دا دی زه يو ځل بيا خپل ځان تاسو ته درېږنم چې:
الف: زه نه ستاسو د غاښ چيچي څخه ډارېږم او نه مې ستاسو په لاپو پروا شته چې د خپل دريځ څخه واړم.

ب: ما نه تاسو ته پخوا تمه کړې ده او نه يې درته وروسته کوم. او نه په تاسو باندې کوم قلنگ لرم چې د هغه په قطعه کولو او يا بهرته په اخستلو باندې به يې وډار شم.

ج: زه صرف لله في الله تاسو ته دعوت درکوم، که بالفرض ما ستاسو څخه په خپل دعوت باندې څه غوښتلی نو ستاسو به د عدم قبول دپاره بهانه جوړه وي.

د: زه خو خپل ټول اجر د الله ﷻ څخه غواړم او همده ﷻ ماته د اجر د راکولو وعده راکړې ده او د مزدوري راکول يې منلي دي.

ه: بالاخره دغه (د توحيد دعوت) ما پخپله نه دی پيل کړی بلکې زه د همدغه کار دپاره د الله ﷻ د پلوه توظيف شوی يم او په همدغه کار باندې مامور يم. او هم ما دغه ماموريت قبول کړی دی او غاړه مې ورته ايښي ده.

نو زما څخه هيڅکله تمه ونه کړئ چې زه به د دعوت إلی الله څخه لاس واخلم او خپل ماموريت به د پښو لاندې کړم.

۳- ای پيغمبره! نوح ﷺ خپل قوم نهه نيم سوه (۹۵۰) کاله د الله ﷻ وحدانيت ته دعوت کړ او د شرکياتو پرېښودلو ته يې ترغيب کړ. د دعوت إلی الله په هکله يې زښت ډېر تکاليف وگالل او د کفارو د تهديدونو او غاښ چيچي پروا يې ونه کړه، خو د دعوت وروستنی نتيجه يې دا را ووتله چې:

الف: هغوی خپلو شرکياتو ته ادامه ورکړه او نوح ﷺ ته يې د دروغو نسبت وکړ، چې ته الله ﷻ مونږ ته د پيغمبر په صفت نه يې را استولی.

ب: نو مونږ نوح ﷺ ته او هغو کسانو ته چې د ده د بهرې انډيوالان وه او ايمان يې ورباندې راوړی وه نجات ورکړ او د غرقېدلو څخه مو بچ کړه.

ج: برسېره په نجات ورکولو باندې مو همدوی ته د ځمکې خلافت ورکړ او ښارونه مو په همدوی باندې اباد کړه.

د: مگر بالمقابل مو هغه خلک په درياب کښې ټول غرق کړه کومو چې زمونږ ايتونو او معجزاتو ته د دروغو نسبت کاوه او دلایلو ته يې غوږ نه ايښوده او هم يې نوح ﷺ په مرگ او رجم باندې تهديد او خپل ځانونه يې د ځمکې واکداران گڼل.

۴- ای پیغمبر! نه وگوره چې د هغو خلکو انجام څنگه شو چې د پیغمبر په دارولو باندې نه ډارېده؟ نو په کار دي چې سنا د امت کفار د ذکر و شورو کفارو څخه د عبرت درس زده کړي او خپل انجام هېر نه کړي. ایا د دوی کفر د هغوی د کفر څخه کم دی؟ ایا هغوی د دوی غوندې مشرکان او بوت پرستان نه وه؟ ایا هغوی ته د نوح عليه السلام د ورلو پلان معکوسه نتیجه ورته کړه او په همدغه دام کېنې پخپله ونه نېستل کوم یې چې د نوح عليه السلام دپاره خور کړی وه؟

توضیحات

۱- که څه هم د نوح عليه السلام قوم ته الله تعالی نهه نیم سوه (۹۵۰) کاله فرصت ورکړ، چې د دنیا د سازو سامان څخه یې استفاده وکړه، خو دغه ټوله استفاده نظر آخرت ته ډېره لږه استفاده وه. الله تعالی فرمایي چې: **فَمَا مَتَّعُ الْخَيْرِ الدُّنْيَا فِي الْآخِرَةِ إِلَّا قَلِيلٌ** [التوبة: ۳۸] یعنې نو نژدې (حقیر) ژوند څخه استفاده کول د آخرت (د داسې نعمتونو) په هکله نه دي مگر ډېر لږ دي. نو په کفرې دولتونو کېنې چې کوم یو دولت څو سوه کاله دوام وکړي، په کار دي چې د چا سره دا خیال پیدا نه شي چې دوی د الهي عذاب څخه محفوظ پاتې شوه. د الله تعالی په کلام کېنې بدلون رابدلون نشته. لنه دا چې د الله تعالی د کلام مصداق وروسته کېږي خو دروغ کېږي نه، چې بالکل مصداق مونده نه کړي.

مقام څه معنی؟

۲- په **مَقَامٍ** کېنې د 'مقام' د کلمې معنی واضحه ده چې د ودرېدلو ځای یا زمانې ته ویل کېږي. خو په دې مقام کېنې یې علماوو کرامو لاندې تفسیرونه کړي دي^(۱):
الف: نوح عليه السلام د خپل خان څخه د کنایې په توګه په خپل مکان سره تعبیر کړی دی. نو د معنی حاصل یې داسې کېږي چې: ای عزیزانو! که زما موجودیت (ژوند) په تاسو باندې دروند وي....
ب: مقام د بقاء معنی ورکوي. یعنې که زما باقي پاتې کېدل په تاسو باندې درانه وي، چې نهه نیم سوه کاله ستاسو په منځ کېنې باقي پاتې یم.
ج: مقام د قیام په معنی سره دی، یعنې که زما ودرېدل په تاسو باندې درانه تمامېږي چې زه ستاسو په مجالسو کېنې دعوة إلى الله ته پورته کېږم او تاسو ته په ولاړه باندې خطابه درکوم.
لکه چې د عیسی عليه السلام عادت وه چې خپلو ملګرو ته به یې په ولاړه خطابه ورکوله او دوی به ورته ناست وه^(۲)، نبي کریم ص به هم په اکثر وختونو کېنې په ممبر باندې د وعظ او تبلیغ دپاره پورته کېده چې صحابه کرامو رضی الله عنهم به ورته په ناسته غوږ ایښی وه.
ذکرې شوې معناوې سره څه منافات نه لري، خو مونږ ته ذهن ته راځي چې دلته به معنوي قیام

(۱) تفسیر الفاسي ج ۹ ص ۶۴: تفسیر الخازن ج ۳ ص ۲۷۳

(۲) روح المعانی ج ۱۱ ص ۱۵۷

مطلب وي چې په پښتو کښې ترې په دریځ سره تعبیر کوو. یعنې که زما دریځ او خط السیر په تاسو باندې گران وي چې په سوو کلونو کښې مې تغیر ورنه کړ او لاس مې ترې وانخست....

د اجماع معنی

۳- په ﴿ فَأَجْمِعُوا أَمْرَكُمْ ﴾ کښې د «اجمعوا» کلمه د اجماع څخه عبارت ده^(۱). یعنې ای مشرکانو! زما د وژلو یا د زورولو په هکله خپل متفرق افکار راټول کړئ او په اتفاق سره پرې تصویب وکړئ او په اجراء باندې یې عزم وکړئ او د تردد څخه یې وباسئ چې اجراء یې کړو او که نه.

د «غُمَّة» تفسیر

۴- د ﴿ غُمَّة ﴾ کلمه د پټولو معنی ورکوي، لکه چې نبي کریم ﷺ د میاشتنې په باره کښې فرمایلي دي چې: «فَإِنْ غُمَّ عَلَيْكُمْ فَاقْدُرُوا لَهُ»^(۲) یعنې که د روژې میاشت په تاسو باندې پټه شوه، چې د ورځې او گرد غبار د کبله مو ونه شوه لېدی، نو بیا ورته اندازه وکړئ (او د شعبان د میاشتنې ورځې دېرش پوره کړئ).

نو په دې مقام کښې یې د معنی حاصل داسې راوځي چې: کوم تصویب چې تاسو زما په باره کښې وکړئ نو هغه مه پټوی، ځکه چې پټول خو به یې هلته ضرور وی چې زما د تېښتېدلو خطر موجود وی، زه خو تاسو ته اطمینان درکوم چې زه تېښتېدونکی نه یم. د څرگندونې بله وجه یې دا ده چې تاسو ټول به زما په وژلو کښې اشتراک وکړئ او جمعیت به مو ښه پیاوړی شي. ځینې مفسرینو کرامو یې حاصل داسې اخستی دی چې: زما په باره کښې چې تاسو کوم تصویب وکړ نو هغه د اشکال او ابهام څخه وباسئ او د تجدید النظر ځای پکښې مه پرېږدئ^(۳).

قضاء وپېژنئ!

۵- په ﴿ ثُمَّ أَقْضُوا إِلَيَّ ﴾ کښې د ﴿ أَقْضُوا ﴾ کلمه د «قضاء» څخه اشتقاقه شوې ده، «قضاء» اصلاً فیصلې ته ویل کېږي. د فیصلې تنفیذ هم د قضاء په نامه یادېږي چې قولې فیصله تمامه شي او د عمل جامه واغوندي. مگر کله چې ورپورې د ﴿ إِلَيَّ ﴾ توری تعلق ونيسي، لکه چې دلته یې ورپورې تعلق نیولی دی، نو بیا ورسره د ایصال او رسولو مفهوم هم زیاتېږي^(۴).

نو په دې مقام کښې یې د معنی حاصل یې داسې راوځي چې: ای مشرکانو! تاسو بیا خپلې فیصلې ته عملي جامه ور واغوندي او په ما باندې یې تطبیق کړئ او هیڅ انتظار راته مکوئ او هیڅ مهلت مه راکوئ.

(۱) مفردات الراغب ص ۹۵

(۲) صحيح البخاري ج ۱ ص ۲۵۵

(۳) تفسير الطبري ج ۱۱ ص ۱۴۲

(۴) تفسير المنار ج ۸ ص ۴۶۰

د حق ویلو د مخنیوي دوه مهم عوامل

۶- مونږ ته د افغانستان په څوارلس کلن انقلاب کښې ښه څرگنده شوه بلکې هر چا ته معلومه ده چې په حق باندې د خولې پټولو عمده عوامل همغه دي کومو ته چې نوح عليه السلام اشاره کړې ده. هغه دا چې:

الف: ډېر خلک د ډاره حق پټوي، چې یا په خپل سر وډار شي، یا په مال او یا په بل شي.
ب: ډېر خلک د تمې د کبله هم په حق باندې خوله پټوي، چې یا مالي ورکړې ته په تمه وي، یا یې د چوکۍ نیولو ته سترگې په لار وي او بالاخره یا په دغو مطالبو باندې بريالي شوي وي خو د دوام او پایښت په تمه په حق باندې خوله نه شي ښورولې.

سوال جواب

۷- که څوک وايي چې د نوح عليه السلام قوم د ده په باره کښې څه پرېکړه وکړه؟
مونږ وايو: چې الله تعالى د همدوی د خولو څخه داسې حکایت کوي چې: ﴿قَالُوا لَئِنْ لَمْ تَنْتَهِ يَنُوحُ لَتَكُونَنَّ مِنَ الْمَرْجُومِينَ﴾ [الشعراء: ۱۱۶] یعنې دوی وویلې چې مونږ خو دې ډېر په تنگ کړي یاستو، نور تاته صبر نه شو کولی، نو که ته د خپل دریځ څخه لاس واخلې ای نوحه (تاته وایو ښه پوه شه) نو ضرور هرو مرو به ته د رجم کړی شوو څخه وگرځې او د ډېرو لاندې به ووژل شي. په نتیجه کښې د هغوی د مهلت موده ختمه شوه او دنیاوي استفاده یې پوره شوه نو ټول پوښانه شوه.

﴿ثُمَّ بَعَثْنَا مِنْ بَعْدِهِ رُسُلًا إِلَىٰ قَوْمِهِمْ فَجَاءَهُمْ بِالْبَيِّنَاتِ فَمَا كَانُوا لِيُؤْمِنُوا بِمَا كَذَّبُوا بِهِ مِنْ قَبْلُ كَذَٰلِكَ نَطْبَعُ عَلَىٰ قُلُوبِ الْمُعْتَدِينَ﴾

[۷۴] بیا مونږ د ده (نوح عليه السلام) څخه وروسته نور پیغمبران خپلو قومونو ته (وخت په وخت) ولېږل نو دوی (پیغمبران عليهم السلام) هغوی (خپلو قومونو) ته د څرگندو دلایلو (او معجزاتو) سره ورغله. خو هغوی (قومونه) نه وه چې په هغه شي باندې ایمان راوړي په کوم شي باندې یې چې لا د (پیغمبرانو د ورتگ څخه) وړاندې تکذیب کړی وه (او پرې کافر شوي وه بلکې خپل پخواني تکذیب ته یې ادامه ورکړه).

(ای پیغمبره) په دغه ډول سره مونږ د تجاوز کونکو په زړونو باندې مهر لگوو (لکه څنګه مو چې د هغوی په زړونو باندې مهر لگولی وه).

د مطلب خلاصه او توضیحات

۱- د نوح عليه السلام څخه وروسته ډېر پیغمبران تېر شوي دي، خو د مشهورو پیغمبرانو عليهم السلام نومونه دا دي: هود عليه السلام، صالح عليه السلام، ابراهیم عليه السلام، لوط عليه السلام، شعیب عليه السلام او داسې نور.

سوال جواب

۲۔ که څوک وايي چې: په دې کښې څه حکمت دی چې الله ﷻ په دې مقام کښې د نورو پيغمبرانو حالاتو ته فقط په اشاره باندې اکتفاء وکړه او وړاندې يې د نوح ﷺ حالات څه تفصيلوار بيان کړه او په راتلونکو ايتونو کښې يې د موسی ﷺ حالاتو ته لږ څه زيات تفصيل ورکړی دی؟
مونږ وايو - والله ﷻ اعلم: دا ځکه چې:

الف: د نوح ﷺ قوم بوت پرستان وه، لکه څنگه چې قریش (د قرآن کریم لومړني مخاطبين) بوت پرستان وه، نو دوی په غوږ باندې ووهلی شوه لکه څنگه چې هغوی ته د الله ﷻ عذاب څخه بوتانو نجات ور نه شو کړی نو تاسو ته هم نجات نه شي درکولی.

ب: چا ته چې موسی ﷺ وراستولی شوی وه هغوی سخت متکبران وه، تردې چې د دوی مشر (فرعون) په خپل ځان باندې د رب نوم ايښی وه، الله ﷻ د همدې د خولې څخه حکايت کړی دی چې: ﴿أَنَا رَبُّكُمْ الْأَعْلَى﴾ [النّازعات: ۲۴] يعنې زه ستاسو لوی رب یم. او دا خبره يې هم ترې حکايت کړې ده چې: ﴿يَتَأْتِيهَا الْمَلَأُ مَا عَلِمْتُ لَكُمْ مِنْ إِلَهِ غَيْرِي﴾ [القصص: ۳۸] يعنې: ای (د مخورو خلکو) ډلې! زه خو ستاسو دپاره د خپل ځان څخه په غير په بل معبود باندې علم نه لرم، يعنې تاسو ته بل معبود نشته.

همدارنگه د قرآن کریم لومړني مخاطبين هم سخت متکبران وه، نو دوی ته اشاره ورکړه شوه چې لکه څنگه چې د فراعنه وو د تکبر کاسه نسکوره شوه همدارنگه به ستاسو تکبر هم د خاورو سره خاورې شي. نو ښه دا ده چې لږ سترگې راوغړوئ.

۳۔ که څه هم ځينو علماوو کرامو په ﴿كَذَّبُوا﴾ کښې مستتر ضمير د نوح ﷺ قوم ته راجع کړی دی او د معنی حاصل يې داسې اخستی دی چې مونږ د نوح ﷺ څخه وروسته ډېرو قومونو ته پيغمبران ولېږل خو دوی په هغه څه باندې ايمان رانه وړ کوم ته چې لا وړاندې د نوح ﷺ قوم د دروغو نسبت کړی وه.

مگر مونږ ته بهتره ښکاري چې ذکر شوی ضمير به په ﴿قَوْمِهِمْ﴾ کښې هغه قوم ته راجع وي کوم ته چې په ﴿كَانُوا يُؤْمِنُوا﴾ کښې ضميرونه راجع دي. نو د معنی حاصل به يې داسې راوخېږي چې مونږ ډېرو قومونو ته پيغمبران عليهم السلام ور واستول خو دوی د تکذيب څخه لاس واخلي، خو دوی په هغه شي باندې ايمان رانه وړ کوم ته يې چې د پيغمبرانو عليهم السلام د ورتگ څخه وړاندې د کذب نسبت کاوه او په خپل پخواني کفر او تکذيب باندې کلک پاتې شوه.

﴿ثُمَّ بَعَثْنَا مِنْ بَعْدِهِمْ مُوسَىٰ وَهَارُونَ إِلَىٰ فِرْعَوْنَ وَمَلَئِهِ بِآيَاتِنَا فَاسْتَكْبَرُوا وَكَانُوا قَوْمًا مُّجْرِمِينَ﴾ ﴿فَلَمَّا جَاءَهُمُ الْحَقُّ مِنْ عِندِنَا قَالُوا إِنَّ هَذَا لَيْسَ خَرٌّ مُّبِينٌ﴾ ﴿٢٧﴾

قَالَ مُوسَى أَتَقُولُونَ لِلْحَقِّ لَمَّا جَاءَكُمْ أَسِحْرُ هَذَا وَلَا يُفْلِحُ السَّاحِرُونَ ﴿۷۵﴾ قَالُوا أَجِئْتَنَا لِنَلْفِتَنَّا عَمَّا وَجَدْنَا عَلَيْهِ آبَاءَنَا وَتَكُونَ لَكُمَا الْكِبْرِيَاءُ فِي الْأَرْضِ وَمَا نَحْنُ لَكُمَا بِمُؤْمِنِينَ ﴿۷۶﴾

[۷۵] بیا مونږ د دوی (د ډېرو پیغمبرانو) څخه وروسته موسی (علیه السلام) او (د ده ورور) هارون (علیه السلام) د خپلو ایتونو (معجزاتو) سره فرعون او د ده (د مجلس) مشرانو ته ولېږل، نو دوی (د هغوی دواړو د منلو څخه) لویې وکړه (او ترې منکر شوه) او دوی جرم (جنایت) کوونکي قوم وه.

[۷۶] نو کله چې زمونږ دپلوه دوی ته حق (دین) ورغی (ور ورسېد) نو دوی (سمدستي) وویلې چې: یقیناً دغه (حق) ښکاره جادو دی.

[۷۷] موسی (علیه السلام) (د دوی د خبرې په رد کښې) وویلې چې: ایا (سمدستي پرته د سوچ څخه) تاسو د حق په باره کښې وایئ (چې یقیناً دا ښکاره جادو دی) هرکله چې تاسو ته درشي (بې درنګه پرې دغه حکم کوي)، ایا دغه (چې تاسو یې په سترگو گوري) جادو دی؟ (ایا جادو داسې وي؟) او (په دې باندې علاوه دا یقیني خبره ده چې) جادوگران فلاح (کامیابي) نه شي موندلی (او تاسو به ډېر ژر وگوري چې زه به کامیاب شم).

[۷۸] دوی (فرعونیانو) وویلې چې: ایا ته مونږ ته د دې دپاره راغلی یې چې ته مونږ د هغې لارې څخه واړوي په کومه باندې چې مونږ خپل پلرونه موندلي دي (او د هغوی څخه را پاتې ده؟) او (بل د دې دپاره راغلی یې چې) د (مصر) په ځمکه کښې مشري (یا حکومت) ستاسو دواړو پورې (مختص) وگرځي؟ (دا به هیڅکله ونشي) او (مونږ هوښیار یاستو، ستا په مطلب باندې پوهېږو د همدې کبله) مونږ نه یاستو چې تاسو دواړو ته معتقدین (باور کوونکي) جوړ شو.

ارتباط او د مطلب خلاصه

یعنې: مونږ د نوح (علیه السلام) څخه وروسته زښت ډېر پیغمبران خپلو خپلو امتونو ته ورلېږلي دي، چې وخت په وخت یې هغوی ته الهي ارشادات رسولي دي. او داسې امت نه دی تېر شوی چې په هغه کښې پیغمبر نه وي تېر شوی. آن تر دې چې موسی (علیه السلام) او هارون (علیه السلام) مو فرعون او د ده کابینې او د ده د مجالسو غټانو ته واستول. نو ای پیغمبره! اوس نو د فرعونیانو سره د دوی دواړو څه ناڅه حالات خپل امت ته د عبرت دپاره په لاندې ټکو کښې قرائت کړه:

۱- موسی (علیه السلام) او د ده ورور (هارون (علیه السلام)) دواړو د خپل رسالت د اثبات دپاره ښې پخې معجزې

فرعونیانو ته وروړې.

۲- مگر هغوی مجرم قوم وه، جرم او جنایت یې خوی او عادت جوړ شوی وه، نو د همدې کبله

یې د معجزاتو د منلو څخه تکبر وکړ او ورته تسلیم نه شوه چې ایمان یې پرې راوړی وی.

۳۔ کله چې زمونږ دپلوه هغوی ته موسی عليه السلام حقایق وړاندې کړه او په معجزاتو باندې یې د حقایقو واقعیت اثبات ته ورساوه حتی چې فرعونیان ورباندې قلباً قانع شوه، نو سعدلاسه یې د معجزاتو څخه انکار وکړ او د څرگند جادو نوم یې ورباندې کېښود چې دا جادو دی او موسی عليه السلام او هارون عليه السلام جادوگران دي.

۴۔ موسی عليه السلام د هغوی نظر رد کړ او ورته یې وویل چې: ای فرعونیانو! عجیبه ده چې تاسو په حق (حقایقو) باندې د جادو نوم ږدئ او هیڅ فکر او سوچ نه کوئ بلکې د ورتلو سره سم وایاست چې دا جادو دی.

۵۔ ایا دغه معجزات جادو دي؟ حال دا چې جادوگران خو کامیابي نه شي ترلاسه کولی خو تاسو به ـ ان شاء الله عز وجل ـ ډېر ژر وگورئ چې زه کامیابي ترلاسه کړم.

۶۔ کله چې فرعونیانو ونه شو کړی چې په معجزاتو باندې د جادو نوم تثبیت کړي نو د ایمان د نه راوړلو دپاره یې لاندې پلمې ونيولې:

الف: یوه دا چې په کوم دین باندې چې مونږ روان یاستو دا مونږ ته د پلرونو او نیکونو څخه راپاتې دی او ته غواړې چې مونږ د دغه دین څخه واړوې. نو په دغه مطلب کېنې به ته هیڅکله بریالی نه شې.

ب: بله دا چې کوم دین چې تا راوړی دی دا په حقیقت کېنې یو چل او فریب دی. ته غواړې چې د همدغه چل په ذریعه عوام وغولوې او سیاسي زعامت ترلاسه کړې. ته غواړې چې مونږ د دغې ځمکې (مصر) څخه وباسې او پخپله پکېنې یو اسرائیلي حکومت جوړ کړې. حال دا چې د دغې ځمکې اصلي اوسېدونکي مونږ یاستو او تاسو خو د بل وطن څخه دلته هجرت کړی دی.

نو ای موسی! د حکومت خوبونه مه گوره، او خپل ځان وپېژنه، مونږ به هیڅکله تا د یو پیغمبر په حیث قبول نه کړو او نه به ته په خپل سیاسي پلان کېنې کامیاب شې.

توضیحات

۱۔ که څه هم علماوو کرامو^(۱) د دغو جملو ﴿ قَالَ مُوسَى أَتَقُولُونَ لِلْحَقِّ لَمَّا جَاءَكُمْ أَسِحْرٌ هَذَا ﴾ په تعریب کېنې څه نور وجوه لیکلي دي مگر کوم شی چې مونږ ته څرگند او متبادر برېښي هغه دا دی چې:

الف: په ﴿ قَالَ مُوسَى ﴾ کېنې د ﴿ قَالَ ﴾ دپاره لاندې جملې مقولات دي: ﴿ أَتَقُولُونَ لِلْحَقِّ لَمَّا جَاءَكُمْ ﴾، ﴿ أَسِحْرٌ هَذَا ﴾، ﴿ وَلَا يُفْلِحُ السَّاجِرُونَ ﴾.

ب: اما د ﴿ أَتَقُولُونَ ﴾ دپاره چې کومه جمله مقوله واقع شوې ده هغه مقدره ده، چې په ﴿ إِنَّ هَذَا لَسِحْرٌ مُبِينٌ ﴾ په جمله باندې ترې تعبیر کولی شو، چې لږ وړاندې ذکره ده.

(۱) تفسیر الکشاف ج ۲ ص ۳۶۱

نو د معنی حاصل یې داسې کېږي چې موسی ﷺ فرعونیان مخاطب کړه چې: ایا تاسو پرته د سنجش څخه په حق باندې د ښکاره جادو نوم ږدئ؟ دا خو ډېره بې انصافي ده. ایا دغه (معجزات) جادو دي؟ ایا زه جادوگر یم؟ که داسې وي نو زه به فلاح (کامیابي) مونده نه کړم ځکه چې جادوگران فلاح نه شي موندلی. مگر زه خپله کامیابي په سترگو گورم او لږ وخت وروسته به یې تاسو هم وگورئ چې زه څنګه کامیابي ترلاسه کوم.

لفت څه معنی؟

۲- په ﴿لَتَلْفِتَنَّا﴾ کښې د "تلفت" کلمه د "لفت" - لکه "ضرب" - څخه اشتقاقه شوې ده. "لفت" - تاوولو ته ویل کېږي. د همدې اصل څخه د "التفات" کلمه هم جوړه شوې ده چې یوه شي ته د سترگو د ور اړولو څخه عبارت ده. نو د معنی حاصل یې داسې کېږي چې: ای موسی! ته غواړې چې مونږ د خپلې پلارنۍ تگلارې څخه د خپل خان طرف ته تاو کړې؟ په دې مطلب به کامیاب نه شې.

کبرياء څه شي ته وايي؟

۳- که څه هم د کبرياء معنی واضحه ده چې لويي او خپل خان لوی گڼل دي، مگر په دې مقام کښې ځينو علماوو کرامو^(۱) په پاچاهۍ سره هم تعبیره کړې ده. نو د معنی حاصل یې بیا داسې کېږي چې: ایا ته غواړې (ای موسی!) چې د مملکت واګې دې یوازې ستاسو دواړو په لاسو کښې پرېوزي او نور خلک دې ترې لاس په سر شي؟

الهي دعوت ته یې سیاسي رنگ ورکړ

۴- فرعونیان په دې پوهېده چې جادوگران د خپل جادو څخه څه دنیاوي گټې پورته کوي خو هیڅکله یې د جادو په زور چرته کوم حکومت نه دی رانسکور کړی او نه یې د حکومت د چپه کولو هڅه کړې ده. د دوی ټولې هڅې او هلې ځلې دخلکو د خوشاله ساتلو او پیسو پیدا کولو دپاره وې. مگر د دې سره سره فرعونیانو د موسی ﷺ دعوت ته سیاسي رنگ ورکړ او ورته یې وویل چې ته غواړې چې حکومت رانسکور کړې او د یوسف ﷺ غوندې یو ځل بیا د مصر په مملکت باندې منګولې څښې کړې. دا ټول د دې دپاره چې عوام په غصه او د خپل خان سره یې ملګري کړي. مونږ ته په تجربه ثابته شوې ده چې اکثره متکبران د همدغه فرعوني چل څخه کار اخلي او عوام غولوي، فإنا لله وإنا إليه راجعون.

﴿وَقَالَ فِرْعَوْنُ أَتُؤْتُونِي بِكُلِّ سَاحِرٍ عَلِيمٍ﴾ (۱۸) فَلَمَّا جَاءَ السَّحَرَةُ قَالَ لَهُمُ مُوسَى الْقُوا مَا أَنْتُمْ مُلْقُونَ ﴿۱۹﴾ فَلَمَّا الْقُوا قَالَ مُوسَى مَا جِئْتُمْ بِهِ السَّخَرُ إِنَّ اللَّهَ سَيُبْطِلُهُ إِنَّ اللَّهَ

(۱) صحیح البخاري ج ۲ ص ۶۷۷

لَا يُضْلِحْ عَمَلُ الْمُفْسِدِينَ ﴿٧٩﴾ وَنَحْيُ اللَّهُ الْحَقَّ بِكَلِمَتِهِ وَلَوْ كَرِهَ الْمُجْرِمُونَ ﴿٨٠﴾

[۷۹] او فرعون (خپلو پولیسو ته) وویلې (فرمان یې ورکړې) چې ماته (د مملکت) هر یو پوه جادوگر راولی (زه غواړم چې د موسی علیه السلام د جادو مقابلې وکړم).

[۸۰] نو کله چې (پوه) جادوگران (ده ته) ورغله (ورغونډ شوه او په میدان کېنې مقابلې ته ودرېده) نو موسی علیه السلام دوی ته وویلې چې هغه څه واچوئ کوم چې تاسو یې اچوونکي یاست (په جادو باندې خپل وسه تمامه کړئ).

[۸۱] نو کله چې دوی (جادوگرانو پرې او همساگانې د جادو په توګه په میدان کېنې) واچولې نو موسی علیه السلام وویلې (او جادوگران یې مخاطب کړه چې): هغه څه چې تاسو پرې راتګ کړی دی (نندارې ته مو وړاندې کړي دي همدغه) جادو دی (نه هغه چې زه یې وړاندې کوم)، یقیناً الله ﷻ به یې ژر باطل (ناکام) کړي (او بطلان به یې خلکو ته ورڅرګند کړي)، بې شکه الله ﷻ د مفسدانو عمل نه اصلاح کوي (چې بطلان یې پټ پاتې شي).

[۸۲] او (بې شکه) الله ﷻ حق په خپلو حکمونو (اوامرو) سره حق جوړوي (واقعیت یې خلکو ته ورښکاره کوي) اگر که مجرمان (جنایتکاران دا کار نه خوښوي) (او پرې خپه کېږي مګر مخنیوی یې نه شي کولی).

ارتباط

په وړاندېنيو ایتونو کېنې هغه محاوره (مباحثه) وه کومه چې فرعونیانو د موسی علیه السلام سره کړې وه او د فرعون څخه یې پکېنې الهام اخستی وه. یا په بل عبارت: د هرچا څخه وړاندې پخپله فرعون په معجزاتو باندې د جادو نوم کېښود او د خپلو مجالسو غټانو ته یې په خوله کېنې ورکړه چې دغسې وایاست. په دې ایتونو کېنې هغې محاورې ته اشاره ده کومه چې موسی علیه السلام د جادوگرانو سره ترسره کړې وه.

د مطلب خلاصه

یعنې: فرعون خو د معجزاتو د لیدلو سره سم په هغو باندې د جادو نوم کېښود او خواصو او عوامو ته یې په خولو کېنې ورکړه چې همدغه خبره تکراروی څو په مونږ باندې پرې وانچوله شي. نو ذکره شوې مقابلې په لاندې توګه پیل شوه:

۱- بیا د ذکرې شوې بهانې په تعقیب فرعون په خپل ټول قلمرو کېنې فرمان صادر کړ چې ماته هر پوه یقیني جادوگر راولی: څو په عمومي میدان کېنې خلکو ته څرګنده شي چې زه رښتیا وایم او موسی علیه السلام یقیني جادوگر دی.

۲- کله چې جادوگران راغونډ شوه او په میدان کېنې مقابلې ته ودرېده نو په موسی علیه السلام باندې یې غږ وکړ چې: ای موسی! ته خپل وار مخکېنې کوي چې مونږ جواب درکړو او که مونږ خپل وار

مخکبې کړو او ته یې جواب راکوې؟

۳- نو موسی عليه السلام دوهم شق خوښ کړ، چې تاسو په میدان کښې د جادو په زور هغه څه واچوئ چې تاسو یې اچوونکي یاست، یعنې تاسو خپل زور تمام کړئ.

۴- کله چې جادوگرانو پرې او همساگانې میدان ته وغورزولې او د خلکو په نظر کښې یې په حرکت باندې راوستلې او په میدان کښې یې د مارانو تېل ماتېل جوړ کړ، نو موسی عليه السلام دوی مخاطب کړه چې:

ای جادوگرانو! تاسو چې په کوم شي باندې راتگ وکړ دا رښتیاڼی جادو دی، ډېر ژر به خلکو ته هم څرگند شي چې د جادو څخه په غیر بل شی نه دی. او دا ځکه چې الله تعالى به یې بطلان ښکاره کړي او د دغه مفسدانه عمل د فساد څخه به پرده پورته کړي او بالاخره هرچاته به جوتنه شي چې دغه کار د اصلاح دپاره صورت نه دی نیولی بلکې د افساد دپاره عملي بڼه ورکړه شوې ده.

۵- په دې باندې علاوه، په سات گړۍ کښې به الله تعالى په خپلو فرمانونو سره د حق حقیقت خلکو ته څرگند کړي او هم به د باطل بطلان خلکو ته وروپېژني، که څه هم دا کار مجرمان او جنايتکاران نه خوښوي. دوی خو غواړي چې حق او باطل خلط ملط او گډوډ پاتې شي.

توضیحات

۱- کله چې موسی عليه السلام د اول ځل دپاره فرعون توحید ته دعوت کړ، چې زه پیغمبر یم په ما باندې ایمان راوړه، نو هغه ترې د نبوت د اثبات دپاره معجزه وغوښتله. نو موسی عليه السلام ورته سمدستي د خپلې همسا څخه (د الله تعالى په اذن) اژدها جوړه کړه.

جادوگرانو ته همدغه خبره رسېدلې وه نو ځکه دوی د مقابلې په وخت کښې د نورو جادوگری څخه فقط د جادو په زور د مارانو او د ښامارانو په جوړولو باندې برید وکړ.

۲- په دې باندې علاوه، د ﴿يَكْلَ سَاحِرٍ عَلِيمٍ﴾ جملې څخه اشاره معلومېږي چې په عین وخت کښې جادوگری ډېره ترقي کړې وه او ټول وطن په همدې شق کښې په استاذانو او شاگردانو باندې ډک وه، مگر فرعون صرف تکړه تکړه جادوگران راوغوښتل.

سوال جواب

۳- که څوک وايي چې په دې کښې څه حکمت وه چې موسی عليه السلام په مقابلې کښې اولنی نوبت جادوگرانو ته ورکړ؟

مونږ وايو چې دغه کار لاندې گټې درلودلې:

الف: که موسی عليه السلام خپل وار وړاندې کړی وی نو څه لرې نه وه چې جادوگران بالکل د مقابلې څخه صرف نظر شوي وی. خلک وايي چې: "إِنَّمَا يَعْرِفُ ذَا الْفَضْلِ مِنَ النَّاسِ ذُووَهُ" یعنې یقیناً بل څوک د فضل خاوندان دومره نه شي پېژاندلی لکه څنگه یې چې د فضل خاوندان پېژني.

د همدې کبله کله چې جادوگرانو د معجزې ننداره وکړه نو په ایمان باندې مشرف شوه.

ب: په دې صورت کښې به فرعون ته ښه بهانه لاس ته ورغلې وي، هغه دا چې جادوگرانو په جادو باندې پیل ونه کړي که نه نو د موسی (عليه السلام) ښامار به یې تس نس کړی وي. لکه چې د جادوگرانو مسلمانېدلو په وخت کښې یې په هغوی باندې تور پورې کړ چې تاسو په جادو څرگندولو کښې اخلاص ښکاره نه کړ او په قصدي توګه مو ورته خپل ځانونه ملامته کړه.

ج: دا هم څه لرې نه وه چې د معجزې د اژدها د هیسته به ټول خلک متفرق او خواره واره شوي وي، نو بیا به ټولو خلکو نه وی لیدلې چې د جادوگرانو جادو په څه ډول د منځه لاړ.

﴿لَمَّا آمَنَ لِمُوسَىٰ إِلَّا ذُرِّيَّةٌ مِّن قَوْمِهِ عَلَىٰ خَوْفٍ مِّن فِرْعَوْنَ وَمَلَئِهِمْ أَن يَفْتِنَهُمْ وَإِنَّ فِرْعَوْنَ لَعَالٍ فِي الْأَرْضِ وَإِنَّهُ لَمِنَ الْمُسْرِفِينَ﴾ (۸۳) وَقَالَ مُوسَىٰ يَنْقُومُ إِن كُنتُمْ ءَامِنُونَ بِاللَّهِ فَعَلَيْهِ تَوَكَّلُوا إِن كُنتُمْ مُّسْلِمِينَ ﴿۸۴﴾ فَقَالُوا عَلَى اللَّهِ تَوَكَّلْنَا رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ ﴿۸۵﴾ وَنَجِّنَا بِرَحْمَتِكَ مِّنَ الْقَوْمِ الْكَافِرِينَ ﴿۸۶﴾﴾

[۸۳] نو موسی (عليه السلام) ته عقیده ونه کړه (ایمان یې پرې رانه ووې) مګر (د یعقوب (عليه السلام)) اولادونو چې د موسی (عليه السلام) د قومیانو څخه عبارت دي، (ایمان یې راوړ) خو د فرعون څخه په ډار باندې او (هم) د خپل جمعیت څخه (په ډار باندې) چې فرعون به یې په فتنه کښې واچوي (او معذب به یې کړي). او (دوی په دغه خوف کښې حق په جانب وه ځکه چې) یقیناً (د مصر) په ځمکه کښې فرعون برلاسی (او سرکښه) وه او یقیناً نوموړی د مسرفانو څخه وه (چې په تعذیب کښې هم د حد څخه تېرېدونکي وه).

[۸۴] او موسی (عليه السلام) خپل قوم ته وویلې (څو یې اضطراب او وارخطايي ورکه شي) چې: ای زما قومه! (زما عزیزانوا) که تاسو یاست چې (واقعاً) په الله (تعالی) باندې مو ایمان راوړی وي (لکه چې واقعاً مو پرې ایمان راوړی دی) نو خاص په همدې باندې توکل وکړئ (او ډارېږئ مه) که تاسو غاړه ایښودونکي یاست (نو په الله (تعالی) باندې توکل کولو ته هم غاړه کېږدئ).

[۸۵] نو دوی (اسرائیلیانو) وویلې چې مونږ خاص په الله (تعالی) باندې توکل کړی دی (دا حکم موهم ومانه)، ای زموږ ربه! مونږ د ظالم قوم (فرعونیانو) دپاره فتنه مه ګرځوه (چې د دوی د تعذیب محل مونږ واقع شو).

[۸۶] او (ای زموږ ربه!) مونږ ته په خپل رحمت سره د کافر قوم (فرعونیانو) څخه نجات راکړه (او زموږ د تعذیب وسه مه ورکوه).

ارتباط او د مطلب خلاصه

په دې ایتونو کښې د موسی (عليه السلام) د نبوت نهایي نتیجه بیان شوې ده او هم پکښې د موسی (عليه السلام) او د بني اسرائیلو پورې اړوندو څو خبرو ته اشاره شوې ده، چې حاصل یې داسې راڅېږي:

ای پیغمبره! یوازې دا نه چې موسی ﷺ جادوگرانو ته په مقابل کښې ماتې ورکړه بلکې موسی ﷺ د فرعونیانو په دعوت کښې ډېرې هلې ځلې وکړې او ډول ډول معجزات یې ورته څرگند کړه، خو ده د دعوت نهایی نتیجه دا راوختله چې:

۱- په موسی ﷺ باندې د فرعون د قوم څخه د گوتو په شمار څو محدودو کسانو ایمان راوړ، چې د قوم په مقابل کښې د یادولو قابل نه دي. اما د موسی ﷺ خپل قوم (اسرائیلیانو) ټولو ایمان راوړ، که کوم یو یې ایمانه پاتې شوی وي نو هغه دلته د تذکر وړ نه دی، خو دوی هم د یو پلوه د فرعون څخه ډارېدل چې د کومې خوا څخه را باندې خبر نه شي نو په فتنه کښې به مو واچوي او د تعذیب سره به مو مخامخ کړې بیا نو معلومه نه ده چې مونږ به د تعذیب سره سره په ایمان باندې ثابت قدمه پاتې شو او که نه. او د بله پلوه د خپل ټولگي څخه ډارېدل چې په دوی کښې کوم یو فرعون ته زمونږ جاسوسي ونه کړي. یا په بل عبارت: چرته په مونږ کښې کوم یو دستوري سړی نه وي داخل شوی چې زمونږ، از به ټول افشاء کړي.

۲- دوی ځکه د فرعون څخه ډارېدل چې په هغه وخت کښې نوموړی په ځمکه کښې په ټولو خلکو باندې د پاسه او زورور وه. خو د دې سره سره د چوکاټ څخه وتلی سړی وه (څه به یې چې خوښه شوه همغه به یې کول او د الهي حدودو څخه لا څه چې د انساني حدودو څخه هم تجاوز کوونکی سړی وه).

۳- کله چې د موسی ﷺ قومیان ډېر وارخطا وه، چې زمونږ په ایمان باندې فرعونیان خبر نه شي، نو موسی ﷺ دوی ته په لاندې ډول باندې اطمینان ورکړه چې:

الف: ای زما عزیزانو! تاسو خو په الله ﷻ باندې ایمان راوړی دی، نو که همدا خبره رښتیا وي او تاسو په حقه باندې په الله ﷻ باندې عقیده کړې وي نو په همدې باندې توکل وکړئ او وارخطا کېږئ مه، الله ﷻ به تاسو ته د فرعونیانو څخه نجات درکړي.

ب: یا په بل عبارت: که تاسو په رښتیا ټوکه د الله ﷻ د اوامرو پیروي کوئ او د همدې ﷻ احکامو ته غاړه ږدئ نو د ده ﷻ یو امر خو دا هم دی چې ښه په کلکه ودرېږئ او د اضطراب او وارخطایی څخه ځانونه خلاص کړئ.

۴- بني اسرائيل د موسی ﷺ په ارشاداتو باندې ډاډه شوه او ټولو په یوه خوله وویل چې: مونږ بالکل په الله ﷻ باندې توکل کړی دی، هر څه چې را پېښېږي، را پېښېږي به، مونږ لکه څنګه چې په الله ﷻ باندې ایمان راوړی دی همدارنګه یې اوامرو ته هم منقاد او غاړه ایښودونکي یاستو.

مګر د دې سره سره خپل رب ﷻ ته سوال کوو چې ای زمونږ ربه! مونږ د ظالم قوم فتنه مه جوړوې، چې مونږ د هغوی د تعذیب لاندې واقع شو، او یا د استدراج په توګه زمونږ د تعذیب توان ورکړې، چې جنايات یې لا غټ شي او ستا د غضب ښه لایق جوړ شي.

ای زمونږ ربه! مونږ کمزوري انسانان یاستو او په خپل ایمان باندې ډارېږو چې بېرته مو کفر ته اړ نه باسي. ای زمونږ ربه! بلکې څنګه چې ستا پیغمبر (موسی ﷺ) مونږ ته د نجات وعده راکړې ده

نو په خپل رحمت سره همدغه وعده راته پوره کړه چې د کفارو د تعذیب څخه بچ پاتې شو. بالاخره ای زمونږ ربه! دغه کافر او ظالم قوم پوپنا کړې او د هلاک سره یې مخامخ کړې.

توضیحات

۱- مونږ د [البقرة: ۱۲۴] ایت لاندې لیکلي دي چې د ﴿ذُرِّيَّةٌ﴾ کلمه د اولادې معنی ورکوي او ځینې علماء کرام وايي چې په صغیرانو (ماشومانو) اولادونو کېنې استعمالېږي. اما په دې مقام کېنې د ذکرې شوې کلمې په مصداق کېنې اختلاف دی: چې دغه اولاده د فرعون د قوم پورې مربوطه وه او که د موسی عليه السلام په قوم پورې. دا اختلاف په ﴿إِلَّا ذُرِّيَّةٌ مِّن قَوْمِهِ﴾ کېنې د ضمیر له کبله منځته راغلی دی چې تفصیل یې دا دی:

الف: ځینې علماء کرام وايي ^(۱) چې دغه ضمیر فرعون ته راجع دی. اما دوی د ﴿ذُرِّيَّةٌ﴾ د کلمې دپاره لاندې مصداقونه بنودلي دي:

اول: دغه کلمه په دې مقام کېنې د قليل يعنې لږ معنی ورکوي ^(۲). نو د فرعون د قومیانو څخه چې څوک په ایمان باندې مشرف شوي وه د لاندې څو معدودو کسانو څخه عبارت وه ^(۳):

۱- د فرعون مېرمن (آسیه علیها الرحمة). ۲- د فرعون خزاندار. ۳- او د خزاندار مېرمن. ۴- د فرعون د لور ماشطه (د سر گومنځوونکې). ۵- یو بل سړی چې په پټه باندې یې د موسی عليه السلام پلوي کوله. ۶- بالاخره ټول جادوگران چې دوی هم د فرعون د قومیانو څخه وه ^(۴).

دوهم: د فرعونیانو څخه چې څوک په ایمان باندې مشرف شوي وه هغوی د هغو اویا زره کورنیو څخه عبارت دي د کومو چې مورگانې د بني اسرائیلو څخه وې او پلرونه یې قبطیان (د فرعون قومیان) وه. او اولاد خو په نسب کېنې د مور پیرونه گڼلې کېږي بلکې د پلار د نسب څخه شمېرلې کېږي.

په دې صورت کېنې د ﴿ذُرِّيَّةٌ﴾ کلمه په خپله معنی (اولاد) سره ده. او په عربي ژبه کېنې دا عادت دی چې هغه خلک د اولاد په نامه باندې یادوي چې د چا مورگانې د پلرونو د قومیت څخه نه وي. د همدې کبله هغه خلک د (الأبناء) په نامه یادېږي کوم چې فارسیانو بنځو د جنگونو له کبله په یمن کېنې زېږولي وه چې هلته د بندیانو په حیث بیولې شوي وې ^(۵).

ب: ځینې نور علماء کرام وايي چې ذکر شوی ضمیر موسی عليه السلام ته راجع دی. اما دوی د موسی عليه السلام د قومیانو څخه د هغو کسانو دپاره لاندې مصداقات په گوته کوي کوم چې په ایمان باندې مشرف شوي وه:

(۱) المعمر الوجیز ج ۹ ص ۷۸

(۲) تفسیر الخازن ج ۳ ص ۲۷۷

(۳) تفسیر ابن کثیر ج ۲ ص ۴۲۷

(۴) المعمر الوجیز ج ۹ ص ۷۹

(۵) المعمر الوجیز ج ۹ ص ۷۸

اول: دوی د هغو کسانو څخه عبارت دي کوم چې اسرائیلي بنځو قبطي بنځو ته ورکړي وه خو د مرگ څخه یې بچ کړي، البته په هغه وخت کښې چې فرعون د اسرائیلي ماشومانو په وژلو باندې پیل کړی وه. دوی چې کله غټ شوه او موسی ﷺ مبعوث شو نو د هرچا څخه وړاندې پرې همدوی ایمان راوړ^(۱).

دوهم: کله چې موسی ﷺ هلته د پیغمبر په حیث ورغی نو خپلو قومیانو هم ورباندې په اوله وهله (وخت) کښې ایمان را نه وړ مگر د دوی د مرگ څخه وروسته د دوی اولاده په ایمان باندې مشرفه شوه^(۲).

درېم: د موسی ﷺ د قومیانو څخه سپین پيرو او بوداگانو ایمان رانه وړ بلکې خوانان او خام عمري خلک په ایمان باندې مشرف شوه^(۳)، چې فرعون یې لا جرئت نه وو تخریب کړی او د استقلال روحیه یې لا پکښې نه وه مړه کړې.

تبصره

۲- مونږ ته بهتره برېښي چې په ﴿ مِنْ قَوْمِهِ ﴾ کښې ذکر شوی ضمیر موسی ﷺ ته راجع دی او د "مِنْ" توری د ﴿ ذُرِّيَّةٌ ﴾ د کلمې دپاره بیان واقع شوی دی، چې د یعقوب ﷺ د اولادې څخه عبارت ده. نو د معنی حاصل یې داسې کېږي چې په موسی ﷺ باندې بل چا ایمان رانه وړ مگر د یعقوب ﷺ اولاده په ایمان باندې مشرفه شوه چې د موسی ﷺ د قومیانو څخه عبارت ده. مونږ ځکه ذکره شوې کرنلاره خوښه کړه چې:

الف: راتلونکی ایت شریف همدغه ډول تفسیر تائیدوي چې: ﴿ وَقَالَ مُوسَىٰ يَنْقُومُ إِن كُنتُمْ ءَاٰمَنُۢمۡ بِٱللّٰهِ ﴾ او موسی ﷺ وویل چې: ای زما قومه! که تاسو په الله ﷻ باندې (رښتیاڼی) ایمان راوړئ وي نو په الله ﷻ باندې توکل وکړئ او ډارېږئ مه.

که بالفرض د ﴿ ذُرِّيَّةٌ ﴾ کلمه د ټول قوم څخه عبارت نه وي او ټول قوم په ایمان باندې نه وي مشرف شوی نو موسی ﷺ به هم ټول قوم ته د ډاډ ورکولو خبرې نه وی کړې، بلکې ټوله توجه به یې د هغوی دعوت ته ګرځولې وي.

ب: په دې تفسیر سره د ﴿ ذُرِّيَّةٌ ﴾ کلمه په خپله معنی باندې پاتې کېږي چې "اولاده" ده. د یعقوب ﷺ اولادې ته د اسباط لقب ورکړی شوی دی، او مونږ د [البقرة: ۱۳۶] ایت شریف لاندې لیکلي دي چې اسباط د اولادې څخه عبارت دي چې لمسیانو او کړوسیانو ته هم شاملېږي. یا په بل عبارت: په نورو ځایونو کښې د یعقوب ﷺ د اولادې څخه په اسباط باندې تعبیر شوی

(۱) تفسیر البغوي ج ۲ ص ۲۶۴

(۲) تفسیر القاسمي ج ۹ ص ۷۰

(۳) روح المعاني ج ۱۱ ص ۱۶۸

ی او دلته تری به ﴿ذُرِّيَّةٌ﴾ سره تعبیر وکړې شو. خو څرگنده شي چې دغه دواړه کلمې به مفهوم او صداق کښې متحدې دي.

سوال جواب

۳- که څوک وايي چې: د ذکر شوي طرز التفسیر په اعتبار سره هغه حصر د منځه ځي کوم چې د ﴿لَا تُورِي﴾ څخه څرگندېږي. دا ځکه چې په موسی ﷺ باندې خو یوازې خپلو قومیانو ایمان نه وو راوړې بلکې د فرعونیانو څخه هم ځینې خلک په ایمان مشرف شوي وه، لکه چې په لومړنۍ توضیح کښې ورته اشاره شوې ده؟

مونږ وايو چې: ذکر شوی حصر اضافي حصر دی، چې خپل قوم پرې ایمان راوړې او د فرعون قوم ورباندې ایمان رانه ووړ. د دغه ډول حصر سره د ځینو فرعونی افرادو ایمان راوړل څه منافات نه لري.

یوه پوښتنه او د هغې جواب

۴- که څوک وايي چې: په دغه عبارت ﴿عَلَىٰ خَوَافٍ مِّنْ فِرْعَوْنَ وَمَلَئِهِمْ﴾ کښې د «فلا» کلمه خو هغه ټولګي ته ویل کېږي چې دوی په یوه فکر باندې متفق وي^(۱) چې د همدې کبله یې په خلکو باندې هیټ اچولی وي. او ظاهره دا ده چې د «هم» ضمیر فرعون ته راجع دی، حال دا چې فرعون مفرد دی او ذکر شوی ضمیر د جمعي دی؟

مونږ وايو چې: د ذکر شوي تطبیق دپاره خو علماوو کرامو زښت ډېر جوابونه کړي دي^(۲)، مګر کوم جواب چې مونږ ته په زړه پوری ښکاري هغه دا دی چې ذکر شوی ضمیر فرعون ته راجع نه دی بلکې په ﴿ذُرِّيَّةٌ مِّنْ قَوْمِهِ﴾ کښې د ﴿ذُرِّيَّةٌ﴾ یا «قوم» کلمو ته راجع دی. لکه څنګه چې د ﴿أَن يَفْتَنَهُمْ﴾ په جمله کښې د «هم» ضمیر بالاتفاق د ذکر شوو دواړو کلمو څخه یوې کلمې ته راجع دی. نو په دې تقدیر د یو پلوه د ضمیرونو د انتشار (ګډوډۍ) مخه نیوه کېږي او د بله پلوه مطابقت حاصلېږي چې ذکرې شوې دواړه کلمې هره یوه معنا جمعه ده.

نو د معنی حاصل به یې داسې شي چې په موسی ﷺ باندې یوازې خپلو قومیانو ایمان راوړې خو دوی د یو پلوه د فرعون څخه ډارېدل، چې په ایمان راوړلو به یې په غصه شي، او د بله پلوه یې د خپل ټولګي څخه خطر درلود، چې په دوی کښې به دستورې خلک راننوتلي وي او فرعون ته به زمونږ ټول اسرار ورسوي او لا څه زیاتې خبرې به هم را پسې وتری، نو مونږ به په ایمان راوړلو سره د فرعونی غټ امتحان سره مخامخ شو. الله ﷻ دې زمونږ سره کومک وکړي چې بهرته موکفر ته وانه ږوي.

فِتْنَةٌ څه معنی؟

۵- ځینو علماوو کرامو^(۳) په ﴿رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ﴾ کښې د ﴿فِتْنَةً﴾ معنی

(۱) مفردات الراغب ص ۴۹۲

(۲) روح المعانی ج ۱۱ ص ۲۶۸: تفسیر القرطبي ج ۸ ص ۳۶۹

(۳) الدر المنثور ج ۴ ص ۳۸۲

داسې اخستې ده چې: اې زمونږ ربه! فرعونيانو ته زمونږ په تعذيب باندې قدرت ورنه کړې، که نه نو دوی به لا زيات په کفر کښې وړقوي شي او گومان به وکړي چې که مونږ په حقه نه وي او اسرائيليان په باطله نه وي نو نن ورځ به دوی زمونږ د تعذيب لاندې واقع نه وي او مونږ به په دوی باندې مسلط نه وي.

مونږ ته بهتره برېښي چې د ﴿فِتْنَةً﴾ کلمه په هغې معنی باندې واخستله شي کومه چې د وړاندېنۍ جملې ﴿أَنْ يَفْتِنَهُمْ﴾ څخه اخستله کېږي. نو د معنی حاصل به يې داسې شي چې: اې زمونږ ربه! لکه څنگه چې تاته زمونږ زړونه معلوم دي، چې مونږ په ايمان راوړلو سره د دې څخه ډارېږو چې فرعونيان مو د تعذيب د شدت له کبله بېرته کفر ته وانه ږوي، نو اې زمونږ ربه! دغه ظالم قوم ته وسه مه ورکوي چې مونږ د خپلو تعذيبي عملياتو محل وگرځوي او خپلې غصې راباندې سرې کړي. اې زمونږ ربه! مونږ ته د دوی څخه نجات راکړه چې ايمان مو محفوظ پاتې شي او د خطر سره مخامخ نه شو.

د ايت شريف ارشاد

عـ څرنگه چې اسرائيليانو د سوال څخه وړاندې په الله ﷻ باندې د توکل اظهار وکړ چې: ﴿عَلَى اللَّهِ تَوَكَّلْنَا﴾ او بيا يې د سوال لاسونه پورته کړه چې: ﴿رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ﴾؛ نو معلومه شوه چې په الله ﷻ باندې د توکل معنی دا نه ده چې څوک د اسبابو د ترتيب څخه لاس واخلي او يا د سوال کولو دروازه چې د کاميابۍ يو مهم سبب دی په ځان باندې وتړي، بلکې د توکل معنی دا ده چې سړی د اعتماد په لحاظ سره د اسبابو څخه خپل نظر قطع کړي او په الله ﷻ باندې کامل اعتماد وکړي چې هرڅه د همدې ﷻ په اختيار کښې دي او بس. دا ځکه چې د اسبابو په ترتيب باندې مونږ مکلف ياستو او دا زمونږ فريضه ده.

خلک وايي چې: ﴿تَوَلَّ الْأَسْبَابُ لِرُفْعِ الْإِمْتِحَانِ﴾ يعنې که اسباب نه وي نو د امتحان لمن به ټوله شوې وي او هيڅوک به د امتحان لاندې نه وي واقع شوي.

﴿وَأَوْحَيْنَا إِلَىٰ مُوسَىٰ وَأَخِيهِ أَنْ تَبَوَّءَا لِقَوْمِكُمَا بِمِصْرَ بُيُوتًا وَاجْعَلُوا بُيُوتَكُمْ قِبْلَةً وَأَقِيمُوا الصَّلَاةَ وَكُتِبَ الْمُؤْمِنِينَ﴾ ﴿٤٧﴾ وَقَالَ مُوسَىٰ رَبَّنَا إِنَّكَ آتَيْتَ فِرْعَوْنَ وَمَلَأَهُ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوا عَنْ سَبِيلِكَ رَبَّنَا اطْمِسْ عَلَىٰ أَمْوَالِهِمْ وَاشْدُدْ عَلَىٰ قُلُوبِهِمْ فَلَا يُؤْمِنُوا حَتَّىٰ يَرَوُا الْعَذَابَ الْأَلِيمَ﴾ ﴿٤٨﴾ قَالَ قَدْ أُجِيبَتِ دَعْوَتُكُمَا فَاسْتَقِيمَا وَلَا تَتَّبِعَانِ سَبِيلَ الَّذِينَ لَا يَعْلَمُونَ﴾ ﴿٤٩﴾

[۸۷] او مونږ موسی ﷺ او د ده ورور (هارون ﷺ) ته وحی وکړه چې تاسو دواړه خپل قوم لره په مصر (په ښار) کښې په کورونو کښې واوسوئ او (هم) تاسو (ټول) خپل کورونه (په خپلو کورونو کښې) جوماتونه (د لمونځونو ځایونه) جوړ کړئ او (خپل) لمونځونه ودرؤئ (د ټولو حقوقو سره یې اداء کړئ). او (ای موسی!) موښانو ته (په نجات او د دښمن په اهلاک) زېږی ورکړه.

[۸۸] او موسی ﷺ وویلې چې: ای زموږ ربه! یقیناً تا فرعون او د ده (د مجلس) غټانو (غږو) ته په نژدې (حقیر) ژوند کښې د سنگارولو شیان او مالونه ورکړي دي (دا د دې دپاره چې دوی الله ﷻ ته راجع شي). ای زموږ ربه! (د دغې ورکړې نتیجه دا شوه) چې ستا د لارې څخه (پخپله هم بې لارې شي او نور خلک هم) بې لارې کړي.

ای زموږ ربه! د دوی په مالونو باندې محوه (او نابودي) ور نازله کړه او په زړونو باندې یې کلکوالی وربښکته کړه، نو دوی به تر هغه (وخته پورې) ایمان رانه وړي تر څو چې دردناک عذاب وگوري.

[۸۹] الله ﷻ وویلې چې ستاسو دواړو دعاوې (سوالونه) قبول کړی شوه، نو تاسو دواړه باثباته اوسېږئ (وارخطا کېږئ مه) او د هغو کسانو د لارې پیروي مه کوئ کوم چې نه پوهېږي (په دغسې مواقعو کښې وارخطا کېږي او د الله ﷻ حکمتونه په نظر کښې نه نیسي).

ارتباط

د وړاندېنيو ایتونو مضمون دا وه چې موسی ﷺ خپل قوم ته په توکل علی الله ﷻ باندې توصیه وکړه او هغوی دغه توصیه قبوله کړه او بیا یې الله ﷻ ته د خپل نجات غوښتلو لاسونه پورته کړه. په دې ایتونو کښې دوی ته د نجات زیری ورکړی شوی دی او هم د سوال د قبول ځینې مقدماتي کارونو ته اشاره شوې ده.

د مطلب خلاصه

یعنې: او کله چې د فرعونیانو تکبر او غرور اوج (لوړې درجې) ته ورسېد او کوم فرصت چې مونږ دوی ته د ایمان راوړلو دپاره ورکړی وه هغه ختم شو، نو مونږ اراده وکړه چې دوی ته د پوښا کولو دنیاوي جزا ورکړو. نو د جزا ورکولو نقشې په لاندې شرحې سره صورت ونيوه:

۱- د هر څه څخه وړاندې مونږ موسی ﷺ او د ده ورور (هارون ﷺ) ته لاندې ارشادات وحی

کړه چې:

الف: اوس نو د فرعونیانو د هلاکت وخت نژدې شوی دی، تاسو خپل قوم ته توصیه وکړئ چې په مصر کښې په خپلو کورونو کښې اوسېدانه غوره کړي، نه دې په ښار کښې ډېر تلل راتلل کوي او نه دې د مصر څخه د باندې په سفر باندې ووځي.

ب: همدارنگه تاسو په خپلو کورونو کښې د لمونځونو دپاره داسې ځایونه جوړ کړئ چې قبلې ته

مخامخ وي، نو هملته خپل لمونځونه په جمې سره اداء کړي، ځکه چې لمونځ د نجات ډېره لویه وسیله ده.

ج: په دې باندې علاوه، ای موسی! مؤمنانو (خپلو قومیانو او پیروانو) ته زېره ورکړه چې ستاسو د نجات سوال قبول شوی دی او په نن سبا کېنې به الله ﷻ د دېنمن بېخ او بنیاد وباسي او تاسو ته به دنیاوي خوشالي او اخروي خوشالي دواړه په نصیب کړي.

۲- کله چې موسی ﷺ په یقین سره پوه شو چې په نن سبا کېنې په فرعونیانو باندې بېخ ویستونکی عذاب ورنازلېږي او هم پوه شو چې د دې څخه وروسته دوی ایمان نه راوړي، نو الله ﷻ ته یې د سوال لاسونه پورته کړه، چې په هر یو سوال باندې به یې هارون ﷺ د "آمین" اواز پورته کاوه چې: ای ربه! دغه سوال قبول کړي.

موسی ﷺ په لاندې ډول باندې سوالونه پیل کړه چې:

الف: ای زمونږ ربه! تا خو په خپل فضل سره فوعونیانو ته په دنیا کېنې ښه پراخه مالونه او نعمتونه ورکړي وه او په دې باندې علاوه د زینتي (ډول او سنگار) شیانو کمی دې هم په دوی باندې نه وه کړې. برسېره پر دې، دوی ته دې اخروي نعمتونه هم ورکړه چې زه او زما ورور (هارون ﷺ) دې د پیغمبرانو په حیث ورواستولو څو دوی د دواړو ډولو نعمتونو (مادي او معنوي) شکریه اداء کړي او ستا په لاره باندې سم لار شي.

مگر دوی بالعکس د معنوي نعمتونو څخه انکار وکړ او په مادي نعمتونو باندې دومره مغرور او متکبران شوه چې هم یې پخپله گمراهی ته لاس واچاوه او هم یې ستا د لارې څخه نور خلک بې لارې کړه.

ب: ای زمونږ ربه! فرعونیانو د دنیاوي نعمتونو څخه داسې بده استفاده وکړه او په گمراهی کېنې یې ترې کار واخست لکه چې تا د همدې دپاره ورکړي وي چې خلک پرې گمراه کړي.

ج: ای زمونږ ربه! د فرعونیانو مالونه او مادي نعمتونه محوه (نابود) کړه، همدومره خوشالي او پراخي یې بس ده، نور ټال او مهلت مه ورکوه.

د: ای زمونږ ربه! د دوی زړونه نور هم ورکلیک کړه او ښه قوي مهر ورباندې ولگوه، چې دوی ترهغه ایمان رانه وړي ترڅو چې دردناک عذاب په سترگو وگوري، په هغه وخت کېنې به ورته د ایمان راوړل څه گټه ونه شي رسولی او دا ځکه چې اضطرابي ایمان ستا په نزد مقبول نه دی.

۳- الله ﷻ موسی ﷺ او هارون ﷺ دواړه مخاطب کړه چې ستاسو دواړو سوالونه (زمونږ په نزد) قبول کړی شوه، خو تاسو دواړه لاندې ارشادات په نظر کېنې ونیسئ:

الف: تاسو دواړه ثابت قدمه اوسئ او بالکل مطمئن شی چې عذاب نازلېدونکی دی.

ب: او د هغو خلکو د لارې پیروي مه کوئ کوم چې په دغسې موضوعاتو کېنې وارخطا کېږي او

د عذاب په نزول باندې عجله کوي او د مصالحو او حکمتونو موجودیت په نظر کېنې نه نیسي.

توضیحات

۱۔ اکثر مفسرینو کرامو^{۱۱} د لاندې دواړو جملو مضمون متحد گڼلی دی او یوه ورته د بلې د تاکید ښکاره شوې ده چې:

لومړی: ﴿أَنْ تَبُوءَ الْقَوْمَ مَكْمًا بِمِصْرَ بَيْوْتًا﴾. دوهمه: ﴿وَأَجْعَلُوا بَيْوتَكُمْ قِبْلَةً﴾.

هغه دا چې کله فرعونیانو په بني اسرائيلو باندې د تعذیب کړې ورتنگه کړه او د دوی د عبادت خایونه یې رنګ کړه، نو الله ﷻ موسی ﷺ او هارون ﷺ (دواړو) ته هدایت وکړ چې د خپل قوم دپاره په مصر کښې څه کوټې وټاکي، چې دوی پکښې هملته عبادت وکړي. او خپلې همدغه ټاکلې شوې کوټې جوماتونه وگرځوي، چې هم پکښې د جمې لمونځونه اداء کړي او هم پکښې خپلې مشورې ترسره کړي.

مگر کوم شی چې مونږ ته ذهن ته راځي - والله اعلم - هغه دا دی چې ذکرې شوې دواړه جملې هره یوه په بېل-بېل مطلب باندې دلالت کوي. نو د لومړۍ جملې څخه مونږ ته دوه مطلبه ذهن ته راځي: یو دا چې خپلو قومیانو ته توصیه وکړي چې په ښار کښې واوسېږي او اطرافو یا بهر ته لاړ نه شي او بالاخره باید د فرعونیانو د تېرې له کبله څوک هجرت ونه کړي او څوک چې د ښار څخه بهر وي هغوی ژر تر ژره ښار ته راوبلي، خو د هغې نقشي څخه بهر پاتې نه شي کومه چې ستاسو د نجات او د فرعونیانو د هلاکت دپاره د الله ﷻ د پلوه ټاکلې شوې ده.

په همدې مطلب باندې د ﴿بِمِصْرَ﴾ د کلمې زیادت دلالت کوي. که نه نو کورونه خو په بل ځای کښې نه وه بلکې ټول په ښار کښې واقع وه.

بل دا چې په ښار کښې هم باید دوی په خپلو کورونو کښې واوسېږي او د کورونو څخه بهر مرور او عبور ونه کړي، خو د ټاکلې شوې نقشي څخه ونه ووځي چې یا بندي شي او یا ورته بل ضرورت ورپېښ شي او د اسرائیلي اجتماع څخه گوښه پاتې شي. په همدې مطلب باندې د ﴿بُيُوتًا﴾ کلمه دلالت کوي.

اما دوهمه جمله مونږ د همدغه مطلب د اداء کولو دپاره کافي گڼو کوم چې مفسرینو کرامو لیکلی دی، او لږ څه وړاندې ورته اشاره وشوه.

”بُوءَ“ څه معنی؟

۲۔ د ”بُوءَ“ کلمه اصلاً د ”بُوءَ“ - لکه ”بُقاء“ - څخه اخستله شوې ده. ”بُوءَ“ دپته ویل کېږي چې په یوه ځای کښې د یوه شي ټول اجزاء (برخې) په مساوي توګه موقعیت ولري چې تیت او جګ پکښې نه وي.^{۱۲}

۱۱ تفسیر الطبري ج ۱۱ ص ۱۵۵؛ تفسیر الخازن ج ۳ ص ۲۷۸؛ تفسیر ابی السعود ج ۴ ص ۱۷۱
۱۲ مفردات الرامب ص ۶۲

په دې مقام کښې يې د معنی حاصل داسې راوځي چې مونږ موسی عليه السلام او هارون عليه السلام ته توصیه وکړه چې خپل ټول قوميان د څرمې د ښار په کورونو کښې واوسوي او هيڅوک بهر پرېږدي.

قبله يعنې څه؟

۳- د ﴿قَبْلَةً﴾ کلمه خو اصلاً هغه حالت ته وضعه شوې ده په کوم حالت باندې چې مخ اړوونکی موصوف وي، لکه چې د اهل العربيه په نزد د (فِعْلَةً) وزن د حالت د بيان دپاره وضعه شوی دی. خو په عرف کښې په هغه مکان باندې دلالت کوي کوم ته چې لمونځ کوونکی په لمانځه کښې مخامخ ودرېږي.^(۱)

مگر په دې مقام کښې اکثرو مفسرينو کرامو^(۲) د ذکرې شوې کلمې څخه د لمانځه ځايونه (جوماتونه) مراد کړي دي. او دا ځکه چې د لمانځه ځايونه عموماً داسې جوړېږي چې په هغه ځای باندې په امتيازي توگه مشتمل وي کوم ته چې لمونځ کوونکی مخامخ ودرېږي. لکه چې زمونږ په جوماتونو کښې د قبلې طرف په امتيازي توگه د "محراب" په شکل جوړ شوی دی. نو د معنی حاصل يې داسې کېږي چې په خپلو کورونو کښې د لمانځه دپاره ځايونه جوړ کړي چې په دغو ځايونو کښې د قبلې جهت معلوم او څرگند وي.

موسى عليه السلام ځکه خپل امت ته په دغه سخت وخت کښې په لمانځه باندې د کلکوالي امر وکړه چې لمونځ د مشکلاتو څخه د خلاصون دپاره کونجې (کلي) ده. د ښه وضاحت دپاره لاندې حديث شريف ولولي:

حذيفه رضي الله عنه وايي چې: «كَانَ رَسُولُ اللَّهِ ﷺ إِذَا حَزَبَهُ أَمْرٌ صَلَّى»^(۳) يعنې د الله تعالى پيغمبر ﷺ وه چې کله به ترې کوم کار راچاپېر شو (غمزن به يې کړ) نو لمونځ به يې کاوه (او د الله تعالى څخه به يې مشکل د حل کولو دپاره سوال کاوه).

په دغه وخت کښې د بني اسرائيلو قبله

۴- که څه هم مونږ د [البقرة: ۱۴۵] ايت لاندې د يهودو د قبلې په هکله هغه معلومات ليکلي دي کوم چې د نجات څخه وروسته يې د دوی د قبلې پورې تعلق درلود. اما د نجات څخه وړاندې په مصر کښې د دوی (بني اسرائيلو) د قبلې په هکله مفسرينو کرامو مختلف اقوال ليکلي دي^(۴) چې د دوی قبله په دغه وخت کښې کعبه شريفة، يا په بيت المقدس کښې صخره او يا بل ځای وه. نو څرنگه چې په دې باره کښې نصوص موجوديت نه لري او برسېره پر دې تعين ته يې چندان ضرورت هم نشته، نو بهتره دا ده چې سړی پکښې سکوت وکړي^(۵) چې د دوی قبله هره يوه چې وه

(۱) مفردات الراغب ص ۴۰۷

(۲) البحر المحيط ج ۶ ص ۹۷؛ التفسير الكبير ج ۱۷ ص ۱۴۷؛ تفسير البغوي ج ۲ ص ۲۶۵

(۳) مستد احمد بن حنبل ج ۹ ص ۸۵

(۴) روح المعاني ج ۱۱ ص ۱۷۱؛ التفسير الكبير ج ۱۷ ص ۱۴۷

(۵) تفسير المنار ج ۱۱ ص ۴۷۱

خو موسی ﷺ دوی ته امر وکړ چې په خپلو کورونو کښې همغې قبلې ته د لمانځه دپاره مخامخ خایونه وټاکي.

د "زینة" معنی

۵- مفسرینو کرامو د ﴿ زینة ﴾ کلمه په دې مقام کښې په هغو شیانو باندې تفسیره کړې ده په کومو باندې چې ډول او سنگار حاصلېږي، لکه گانې او لباس، فرشونه او سامانونه او هم نور تجملې شیان چې په سنگار کښې ترې کار اخستل کېږي^(۱).

سوال جواب

۶- که څوک وايي چې ډول او سنگار خو د ضروریاتو د پوره کولو څخه وروسته تحقق مومي، نو په دې کښې څخه حکمت دی چې د هغو مالونو څخه وړاندې ذکر کړی شو په کومو باندې چې د ژوند لومړني ضروریات پوره کېږي، او په ذکر کښې وروسته نه کړی شو؟
مونږ وايو چې: په هغه وخت کښې مصریان په ډول او سنگار باندې دومره زیات مین وه تردې چې دا شیان به یې د حیاتي ضروریاتو څخه وړاندې گڼل، بلکې د دوی د مالونو زیاته برخه به په تجملې شیانو کښې مصرف کېده.

د ځینو خلکو څخه مو اورېدلي دي چې فرعون خپله ډېره په سرو یاقوتو باندې ښائسته کړې وه. د نوموړي د خولې څخه الله ﷻ د موسی ﷺ د نبوت څخه د انکار په هکله دا جمله هم راحکایت کړې ده چې: ﴿ فَلَوْلَا أَلْقَىٰ عَلَيْهِ أُسُورَةٌ مِّنْ ذَهَبٍ ﴾ [الزخرف: ۵۳] یعنې: که موسی ﷺ رښتیاڼی پیغمبر وی نو په ده باندې د سرو زرو بنگرې ولې نه دي اچولي شوي (او په سرو یاقوتو باندې یې ولې ډېره نه ده ښائسته کړې شوې).

د طمس معنی

۷- د ﴿ أَطْمَسَ ﴾ کلمه د "طمس" - لکه "ضرب" - څخه اشتقاقه شوې ده. د یوه شي نښې او اثار د منځه وړل او محوه کول د طمس په نامه یادېږي^(۲). نو په دې مقام کښې یې د معنی حاصل یې داسې کېږي چې: ای ربه! د فرعونیانو د مالونو اثار او نښې نښانې محوې او نابودې کړې چې د دې څخه وروسته نه به چا باندې ظلم او تېری وکړی شي او نه خپل بغاوت او سرکشی ته ادامه ورکړی شي. او دا ځکه چې د همدغه مالونو په سبب دوی په ځمکه کښې فساد او تخریب کوي.
خو یوه مفسر، چې اصلاً پخپله د مصر اوسېدونکی دی، ذکره شوې کلمه داسې تفسیر کړې ده چې^(۳): ای زموږ ربه! د فرعونیانو مالونه د استفادې څخه محوه او نابود کړې چې په عبثیاتو او

(۱) تفسیر الکشاف ج ۲ ص ۳۶۵

(۲) مفردات الراغب ص ۳۱۶

(۳) الجواهر للطنطاوي ج ۶ ص ۷۷

تزییناتو او بالآخره په داسې شیانو کښې یې ولگوي چې دوی ترې نه دنیاوي استفاده وکړي شي او نه اخروي. نوموړي د فرعونیانو د مالونو د مصارفو د وجوهو څخه لاندې شیان هم گڼلي دي چې:

الف: پخوانیو مصریانو به د خپلو مالونو غټه برخه په عبثیاتو کښې مصرف کوله، چې د مړو دپاره به یې د سرو زرو او سپینو زرو تابونه جوړول او خزاني به یې ورسره دفنولې.

ب: دوی به د مړو په قبرونو باندې یې اندازې غټ مصارف کول او په لعل او یاقوتو باندې به یې سنگارول.

ج: حتی چې په ۱۹۲۳ عیسوي کال په یوه هدیره کښې یوه ډېره لویه خزانه وموندله شوه چې یې اندازې لوړ قیمت غمي پکښې ځای په ځای شوي وه، خو د دغې خزاني په منځکښې د یوه پاچا کالبوت را تاو کړی شوی وه^(۱).

د: د خپلو خانونو په ډولې کولو باندې به یې ډېر غټ مصارف کول، حتی نارینه وو به په ډېره کښې د لوړ قیمت غمي او جواهرات زوړندول او په لاسونو کښې به یې د سرو زرو وښي اچول او داسې نور.

مونږ وايو: که څه هم ذکر شوي واقعات به حقیقت لري مگر په دې مقام کښې یې د تفسیر په حیث قبول مشکل دی. دا ځکه چې که بالفرض فرعونیانو ذکر شوي کارونه د موسی عليه السلام د ښېراوو په اثر کړي وي نو په کار دي چې د ښېراوو د قبول څخه وړاندې یې ذکر شوي عبثیات نه وی کړي، حال دا چې ذکر شوی مفسر وايي چې دا کارونه د مصر قدیمه رواجونه دي.

سوال جواب

۸- که څوک وايي چې د دې جملې ﴿وَأَشَدُّ عَلَىٰ قُلُوبِهِمْ﴾ معنی خو دا ده چې: ای ربه! د فرعونیانو په زړونو باندې کلکوالی ورنازل کړې او مهر پرې ولگوي ترڅو د هغه وخته پورې ایمان رانه وړي چې دردناک عذاب وگوري او هغه اضطراري حالت ته ورسېږي په کوم کښې چې ایمان مقبول نه دی.

نو پوښتنه دا ده چې ایا دغه ډول ښېرا کول د یوه پیغمبر د شان سره مناسب دي؟ د دغې ښېرا معنی خو دا ده چې: ای ربه! فرعونیان د کفر په حالت کښې مړه کړې؟

مونږ وايو چې: د موسی عليه السلام ذکره شوې ښېرا کټ مټ هغې ښېرا ته ورته ده کومه چې نوح عليه السلام خپل قوم ته کړې وه چې: ﴿وَلَا تَزِدِ الظَّالِمِينَ إِلَّا ضَلَالًا﴾ [نوح: ۲۴] یعنې ای ربه! ته کفارو (ظالمین) ته مه زیاتوه مگر گمراهي (او بې لارې).

نوح عليه السلام ذکره شوې ښېرا د هغه څخه وروسته وکړه چې الله تعالى ورته خبر ورکړ: ﴿أَنَّهُ لَنْ يُؤْمِنَ مِن قَوْمِكَ إِلَّا مَن قَدْ ءَامَنَ﴾ [هود: ۳۶] یعنې مونږ نوح عليه السلام ته وحې وکړه چې ستا د قوم څخه نور

(۱) الجواهر للطناوي المصري ج ۶ ص ۸۱

خلک ایمان نه راوړي، مگر چا چې ایمان راوړی دی همغوی ستا د قوم د مؤمنانو ډله ده او بس. همدارنگه کله چې موسی عليه السلام ته الله تعالى امر وکړ چې: ﴿وَبَشِّرِ الْمُؤْمِنِينَ﴾ [یونس: ۸۷] مؤمنانو ته د دښمن په هلاکت او د دوی په نجات باندې زبیری ورکړه، نو د موسی عليه السلام یقین راغی چې فرعونیان زیاتې په ایمان باندې نه مشرف کېږي. نو د همغه شي ښهرا یې ورته وکړه کوم چې ده ته په وحې باندې ثابت شوی وه او خپل مبارک زړه یې ورباندې یخ کړ. د ذکرې شوې ښهرا نظیر دا جمله ده چې: "لَقَدْ أَهْلَكَ اللَّهُ"، البته کله چې د ابلیس ذکر وشي. که بالفرض همدغه جمله څوک ونه وایي او ابلیس ته لعنت ونه غواړي هم هغه خو ملعون دی، مگر د دغې جملې په تکرار سره سړی خپل ځان ښکاره کوي چې زه هم د شیطان دښمن یم.

یوه پوښتنه او د هغې جواب

۹- که څوک وایي چې ذکر شوي سوالونه خو ټول یوازې موسی عليه السلام کړي وه حال دا چې د قبول په مرحله کېنې ورسره الله تعالى هارون عليه السلام هم ملگری کړ چې: ﴿قَدْ أُجِيبَتْ دَعْوَتُكُمَا﴾ ستاسو دواړو ښهراوې قبولې کړې شوې؟

مونږ وایو چې: د عبدالله بن عباس رضي الله عنهما او د ابو هريره رضي الله عنه څخه روایت دی چې کله موسی عليه السلام ذکر شوي سوالونه د الله تعالى حضور ته وړاندې کول، هارون عليه السلام به ورباندې د "آمین" اواز پورته کاوه^(۱) او د آمین کلمه خو د دعاء څخه په غیر بل شی نه دی، یعنې ای ربه! دغه سوال قبول کړې. نو په حقیقت کېنې دوی دواړه سوال کوونکي وه.

سوال جواب

۱۰- که څوک وایي چې په دې کېنې څه حکمت دی چې الله تعالى د سوالونو د اجابت څخه وروسته دوی دواړه مخاطب کړه چې: ﴿وَلَا تَتَّبِعَانِ سَبِيلَ الَّذِينَ لَا يَعْلَمُونَ﴾ او تاسو دواړه د هغو خلکو پیروي مه کوئ چې هغوی نه پوهېږي؟

مونږ وایو چې: د عبدالله بن عباس رضي الله عنهما څخه روایت دی چې: «يَزْعُمُونَ أَنْ فِرْعَوْنَ مَكَثَ بَعْدَ هَلِهِ الدَّعْوَةَ أَرْبَعِينَ سَنَةً»^(۲) خلک گومان کوي چې یقیناً د دغې ذکرې شوې ښهرا څخه وروسته هم فرعون څلورېشت کاله تال شو (او مهلت ورکړی شو).

نو الله تعالى دوی دواړه مخاطب کړه چې: ستاسو سوالونه خو قبول شوي دي مگر عملي صورت یې له څه وروسته تحقق مومي، نو تاسو ته په کار دي چې د ناپوهانو په شان بې صبري او وارخطايي ونه کړئ.

خو په ذکر شوي روایت کېنې د «يَزْعُمُونَ» د کلمې څخه څرگندېږي چې رئیس المفسرين رحمهم الله په

(۱) الدر المنثور ج ۴ ص ۲۸۵، تفسیر ابن کثیر ج ۲ ص ۴۲۹
(۲) الدر المنثور ج ۴ ص ۳۸۵، روح المعاني ج ۱۱ ص ۱۷۴

خلوېښت کړی. فاصله باندې چندان مطمئن نه دی. نو الله ﷻ په حقیقت باندې ډېر ښه پوهېږي. احتمال لري چې د «سنة» کلمه به د ځينو راویانو څخه سهواً د «یوماً» په بدل کېښې روایت شوې وي او دا ځکه چې د فرعون په مقابل کېښې د موسیٰ ﷺ دعوت ټول ټال ایله شل کاله^(۱) او یا خلوېښت کاله^(۲) دوام کړی دی.

﴿وَجَاوَزْنَا بِبَنِي إِسْرَءِيلَ الْبَحْرَ فَأَتَبَعَهُمْ فِرْعَوْنُ وَجُنُودُهُ بَغْيًا وَعَدُوًّا حَتَّىٰ إِذَا أَدْرَكَهُ الْغَرَقُ قَالَ ءَآمَنْتُ أَنَّهُ لَا إِلَهَ إِلَّا الَّذِي ءَآمَنْتُ بِهِء بَنُو إِسْرَءِيلَ وَأَنَا مِنَ الْمُسْلِمِينَ ﴿١٠١﴾ ءَأَلَكُنَّ وَقَدْ عَصَيْتَ قَبْلُ وَكُنْتَ مِنَ الْمُفْسِدِينَ ﴿١٠٢﴾ فَالْيَوْمَ نُنَجِّيكَ بِبَدَنِكَ لِتَكُونَ لِمَنْ خَلَقَ ءَايَةً وَإِنَّ كَثِيرًا مِّنَ النَّاسِ عَنْ ءَايَتِنَا لَغَافِلُونَ ﴿١٠٣﴾ وَلَقَدْ بَوَّأْنَا بَنِي إِسْرَءِيلَ مَبَوءًا صَدَقَ وَرَزَقْنَهُمْ مِّنَ الطَّيِّبَاتِ فَمَا اخْتَلَفُوا حَتَّىٰ جَاءَهُمُ الْعِلْمُ إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿١٠٤﴾﴾

[۹۰] او مونږ بني اسرائيل د بحر (بحيره قلزم) څخه تېر کړه نو فرعون او د ده لښکرو دوی د بغاوت او تجاوز له کبله تعقيب کړه (درياب ته ورپسې وربښکته شوه) آن تر دې چې ده (فرعون) ته غرقېدل ور ورسېده (په اوبو کېښې ډوب شو) نو ویې ویلې چې: ما عقیده کړې ده (ایمان لرم) چې یقیناً شان دا دی چې د عبادت لایق نه دی مگر هغه اقدس ذات دی چې بني اسرائيلو پرې ایمان راوړی دی، او زه (همده ﷻ ته) د غاړې ایښودونکو څخه یم.

[۹۱] (نو فرعون ته ویل شو چې) ایا اوس (پرې ایمان راوړې) حال دا چې د دې څخه وړاندې دې ترې نافرمانی کوله او د مفسدانو (فساد کوونکو) څخه وې (نو ستا ایمان قبول نه دی).

[۹۲] (دا هم ورته ویلی شوه چې) نو نن ورځ به دې (یوازې) بدن (لاش) ته نجات ورکړو (او د دریاب څخه به یې بهر واچوو، دا هم) د دې دپاره چې ته هغو خلکو ته (د الله ﷻ د کامل قدرت) یوه لویه ښه جوړه شي کوم چې (د قیامت د ورځې پورې) له تا وروسته (راتلونکي) دی.

او یقیناً زموږ د ایتونو (د قدرتي نښانو) څخه ډېر خلک ضرور غفلت کوونکي دي (ترڅو دوی راوېښ شي).

[۹۳] او یقیناً مونږ بني اسرائيل په سپېڅلي ځای کېښې واوسول او هم مو دوی ته د پاکېزه (او لذیذو خوراکنونو) څخه روزي ورکړه.

(۱) تفسیر ابي السمر ج ۳ ص ۳۶۷

(۲) تفسیر القرطبي ج ۷ ص ۲۶۷

نو (څه وخت وروسته دوی هم انحراف او اختلاف وکړ خو) دوی دا اختلاف ونه کړ (مگر په هغه وخت کښې یې وکړ) چې دوی ته علم ورغی (یا په بل عبارت: د جهالت څخه یې منشا نه وه نیولې بلکې د لجاجت د کبله مختلف شوه).

یقیناً ستا رب ﷻ به د دوی په منځکښې د قیامت په ورځ په هغو (مسائلو) کښې فیصله وکړي په کومو کښې چې دوی (په دنیا کښې) اختلاف کاوه.

ارتباط

په دې ایتونو کښې د هغې نقشې تعميل ته اشاره شوې ده د کومې د تعميل وعده چې بني اسرائيلو ته ورکړه شوې وه، چې دښمن به مو هلاک شي او تاسو ته به ډېرې خوشالۍ درکړي شي.

د مطلب خلاصه

يعنې: ای پیغمبره! بیا مونږ د بني اسرائيلو سره په خپله وعده باندې وفا وکړه، چې د دوی دښمن مو هلاک کړ او دوی ته مو نجات ورکړ او په فرعونيانو باندې مو خپله ټاکلې نقشه عملي کړه. نو په دې مقام کښې په خپل امت باندې د ذکر و شوو مطالبو لاندې نکات قرائت کړه:

۱- د هر څه څخه وړاندې مونږ بني اسرائيلو ته امر وکړ چې د قلم درياب په لوري حرکت ورکړي چې ستاسو مربوط کسان په مصر کښې يو هم پاتې نه شي. یا په بل عبارت: د فرعون زړه مو په دې قانع کړ چې بني اسرائيلو ته د وطن پرېښودلو اجازه ورکړي.

۲- کله چې دوی د ښار څخه ووتل نو فرعون په خپله اجازه باندې پښېمانه شو او نیت یې وکړ چې دوی د لارې څخه راستانه کړي. نو په همدې منظور یې ښه غټ لښکر راغونډ کړ چې د ده مهم اشخاص (د کابینې غړي) پکښې ټول شامل وه، نو پخپله یې د عمومي قومندان په حیث د بني اسرائيلو مظلومانو ټولگی تعقیب کړ.

۳- د فرعونيانو لښکر د بني اسرائيلو د ټولګي سره په داسې موقع کښې ولیده چې هغوی د قلم درياب څنډې ته رسېدلي وه. نو د همدې کبله هغوی هک پک او حیران شوه چې د یو پلوه فرعوني لښکر را روان دی او د بله پلوه درياب مخه بنده کړې ده، نو دا خبره یقیني ده چې مونږ د فرعوني لښکر په لاس کښې پرېوتلو او هغه مظالم به را باندې څو چنده کړي کوم به یې چې را باندې پخوا اجراء کول.

۴- موسی ﷺ دوی ته ډاډ ورکړ چې د الله ﷻ وعده حقه ده، وارخطا کېږئ مه، ډېر ژر به الله ﷻ مونږ ته د خلاصون لاره را وښايي.

۵- په عین وخت کښې مونږ موسی ﷺ ته امر وکړ چې درياب په همسا باندې ووهه څو تاسو ته لاره درکړي.

۶- کله چې موسی ﷺ په خپله همسا باندې درياب وواهه نو په درياب کښې سمدستي دولس کوڅې جوړې شوې او اوبه د غرونو غونډې ځای په ځای ودرېدلې.

يا په بل عبارت: د دولسو کوڅو دیوالونه د اوبو څخه تشکیل شوه او لاندې ځمکه یې وچه کله شوه چې په خټو کښې د پښو ووبېدلو خطر د منځه لاړه.

۷- نو موسی عليه السلام د خپل قوم دولس وارو قومونو ته امر وکړ چې هر قوم دې په خپله کوڅه کښې وربښکته او د دریاب څخه دې بلې خوا تېر شي.

۸- بني اسرائیلو همدغه امر عملي کړ او هر قوم په خپله کوڅه کښې په حرکت شو.

۹- په داسې وخت کښې چې بني اسرائیل د دریاب په معجزانه کوڅو کښې توزیع شوي وه او هیڅوک یې د دریاب په غاړه پاتې نه وه؛ فرعوني لښکر هلته ورسېد.

۱۰- د دې کبله چې فرعون او د ده لښکر باغیان (ظالمان) او د انسانیت د حد څخه هم تجاوز کوونکي خلک وه، نو بني اسرائیل یې په دریاب کښې هم د تعقیب لاندې ونيوه، او دریاب ته ورپسې وربښکته شوه (په دریاب کښې یې هم وزغلول).

۱۱- خو څه وخت چې بني اسرائیل د دریاب بلې خوا ته پورېوتل او د فرعوني لښکر وړاندېني خلک د دریاب بلې خوا ته نه وه پورېوتلي او آخري خلک یې هم دریاب ته وربښکته شوه نو مونږ دریاب ته امر ورکړ چې اوس نو خپل طبعي حرکت پیل کړه.

۱۲- سمدستي د اوبو ځای په ځای ولاړ دیوالونه په حرکت شوه او فرعوني لښکر د غرق سره مخامخ شو.

۱۳- مگر کله چې فرعون ته ښه څرگنده شوه چې دا یې د ژوند وروستنی وخت دی نو دا کلمات یې په لوړ اواز سره وویلې چې: ما ایمان راوړی دی، دا یقیني خبره ده چې د عبادت لایق بل څوک نه دي مگر هغه اقدس ذات دی چې بني اسرائیلو ورباندې ایمان راوړی دی، زه هم همدغه اقدس ذات ته د غاړه ایښودونکو څخه یم او په خپلې پخوانۍ کړنلارې باندې پښېمانه یم.

۱۴- د فرعون د ذکر شوي اضطرابي ایمان په رد کښې ده ته ویل شو چې: ایا ته اوس ایمان راوړې؟ حال دا چې د دغه حالت څخه وړاندې دې د الله ﷻ څخه عصیان کاوه او د مفسدانو څخه وې، چې برسېره پر خپل کفر باندې نور خلک دې هم کفر ته هڅول او مجبورول.

۱۵- ای فرعونه ستا دغه اضطرابي ایمان زمونږ په نزد باندې مقبول نه دی چې ستا د نجات وسیله جوړ شي او تا د غرق څخه خلاص کړي.

۱۶- نن ورځ مونږ فقط ستا بدن (بې روحه کالبت) ته د دریاب څخه نجات ورکوو. دا هم له دې کبله نه چې تا په ایمان راوړلو باندې خوله وښوروله، بلکې د دې دپاره چې د قیامت د ورځې پورې د نورو متکبرانو او جابرانو دپاره تا یوه معجزه وگرځوو. څو په راتلونکي کښې بل څوک ستا دریځ خپل نه کړي.

۱۷- اما دا خبره چې راتلونکي متکبران ستا څخه د عبرت درس نه اخلي، د دې اصلي وجه دا ده چې په خلکو کښې زیاتره زمونږ د معجزاتو څخه غافل دي او ځانونه یې پرې رانده کانه اچولي

دي. که نه نو زمونږ معجزات خو څه کمبود نه لري، بلکه ټول مخلوقات دلالت کوي چې زمونږ سره شریک نشته.

۱۸- ای پیغمبره! دا وه د بني اسرائيلو د نجات وعده چې مونږ ورپوره کړه او نجات مو ورکړ. اوس نو په خلکو باندې د هغوی د دوهمې وعدې پوره کول په لاندې ټکو کښې قرائت کړه:

الف: دوی مو په نجات باندې علاوه په رښتیني مقام کښې ووسول او د شام او فلسطین ځمکې مو همدوی ته ورکړې، البته کله چې دوی د عمالقه ورسره جهاد وکړ او د هغوی د قبضې څخه یې ذکر شوي ترو تازه وطنونه وويستل.

ب: دوی ته مو په دغو وطنونو کښې پاکیزه او سپېڅلی خوراک او څښاک ورکړ، او هر ډول مادي او معنوي نعمتونه مو ورپېزو کړه.

۱۹- مونږ په خپله وعده باندې وفا وکړه مگر بني اسرائيلو په خپلو وعدو وفا ونه کړه او د څه وخته څخه وروسته یې په خلاف او شقاق او هم د خپل کتاب په تحریف او تاویل باندې پیل وکړ. د دوی دغه اختلاف او گډوډي، بلکه بې ديني، له دې کبله نه وه چې دوی نه پوهېده بلکه د علم سره سره یې بې ديني ته لاس واچاوه او اختلافات یې رامنځته کړه. حتی چې (ای پیغمبره!) ستا هغې څېرې ته یې بدلون ورکړ کومه چې د دوی په کتاب کښې ثبته وه، خو په خلکو باندې ستا د منلو په هکله اختلاف واقع کړي.

۲۰- ای پیغمبره! د بني اسرائيلو د اختلافاتو د حل کولو دپاره خو الله ﷻ په تا باندې قرآن کریم نازل کړی دی چې په دنیا کښې پرې خپل مشکلات د منځه یوسي. اما د قیامت په ورځ خو به په یقیني توګه ستا رب ﷻ د دوی تر منځ په اختلافي مسائلو کښې فیصلې وکړې نو دوی به هلته په خپله کړنلاره باندې پښېماني ښکاره کړي. نو لکه څنګه چې د اضطرار په حالت کښې د فرعون ایمان مقبول ونه گرځېده، دوی ته به هم اضطراري پښېماني څه ګټه ونه شي رسولی.

توضیحات

۱- په دې باره کښې چې بني اسرائيلو د قلمز د بحیرې په لور حرکت وکړ، مفسرین کرام لاندې دوه نظره لري:

الف: ځینې وايي چې دوی د فرعونیانو څخه په پټه او په خفیه توګه په ذکر شوي عمل باندې لاس پورې کړ خو کله چې هغوی ورباندې خبر شوه نو د تعقیب لاندې یې واقع کړه^(۱).

ب: ځینې نور وايي چې موسی ﷺ فرعون ته د دوه وو شیانو دعوت ورکړی وه: یو دا چې په ما باندې ایمان راوړه او د کفر څخه لاس واخله، او بل دا چې بني اسرائيلو ته اجازه ورکړه چې زه یې بهرته خپل اصلي ټاټوبي (وطن) ته بوځم.

(۱) روح المعاني ج ۱۱ ص ۱۸۱

نو د ډېر کش مکش څخه وروسته فرعون لومړنی دعوت رد کړ او قطعي جواب يې ورکړ، مگر دوهم دعوت يې ومانه او وطن ته د ستنېدلو اجازه يې ورکړه. خو چې کله فرعون د بني اسرائيلو د بېرته تللو د حرکت څخه خبر شو او هم د هغوی په حرکت سره ناپاکه خدمتونه (لکه د خاک اندازونو پاکول) ځای په ځای پاتې شوه، نو په خپله اجازه باندې پښېمانه شو او د بېرته راگرځولو اراده يې وکړه^(۱).

تبصره

۲- مونږ ته داسې برېښي چې ذکر شوي دواړه نظرونه يو تر بله څه منافات نه لري. څه لري نه ده چې فرعون اجازه ورکړې وي، خو څرنگه چې موسى عليه السلام ته د فرعون بې لوري او وعده خلافې معلومه وه او پوهېده چې په خپله خبره باندې به ونه درېږي، نو د همدې کبله به يې په خفيه توگه حرکت کړی وي او د تگ په وخت کښې به يې اطلاع نه وي ورکړې چې مونږ لاړو. بيا به نو فرعون خپله خبره (اجازه ورکول) د پښو لاندې کړې وي او د وعده خلافې دپاره به يې دا بهانه نيولې وي چې تاسو ولې پرته د سابقه اطلاع څخه حرکت وکړ او زه مو خبر نه کړم.

سوال جواب

۳- که څوک وايي چې د بني اسرائيلو بېرته راستنول خو چندان مشکل کار نه وه، نو په فرعون باندې څه باعث وه چې پخپله يې د لښکر قومندانې په لاس کښې واخستله او په سر کښې روان شو. دا کار خو د يوه جنرال په ذريعه هم صورت موندلی شو. حتی د منطقي فرعونيانو هم د بې دفاع بني اسرائيلو د وړاندې تگ مخه نيولې شوه؟

مونږ وايو چې: د ذکرې شوې خبرې اصلي وجهه خو دا ده چې الله تعالى غوښتل چې فرعون خپل مقتل (د وژلو ځای) ته ور ورسوي او د ده په وتلو سره د غټانو څخه هيڅوک پاتې نه شي او ټول هلاک شي. اما د اسبابو په اعتبار سره څه لري نه ده چې فرعون لاندې وجوهو ته کتلي وي:

الف: څرنگه چې ساحران د فرعون د پلوه د موسى عليه السلام د مقابلې دپاره را ټول کړي شوي وه خو په نتيجه کښې يې په موسى عليه السلام باندې ايمان راوړ او ورسره ملگري شوه، نو شايد چې فرعون به ډار شوی وي که پخپله په تعقيب کوونکو کسانو کښې شامل نه شي احتمال شته چې دوی هم په موسى عليه السلام باندې ايمان راوړي. حال دا چې دوی خو د ساحرانو غوندې بې وسلې نه دي چې خطر ترې شتون نه لري، دوی خو ټول مسلح دي که د موسى عليه السلام ملگري شي او د حکومت په مقابل کښې پياوړې جبهه تشکيله کړي نو خطر به يې ډېر زيات وي، په دې باندې علاوه دا وېره هم شته چې په قصدي توگه يې مخه خوشې کړي چې ځی په مخه موبښه.

ب: ترڅو موسى عليه السلام بهانه ونه نيسي چې مونږ ته فرعون اجازه راکړې ده، مونږ بېرته نه ستنېږو. نو چې پخپله په تعقيب کښې شامل وي نو ورته به ووايي چې اجازه نه اجازه.

(۱) تفسیر القاسي ج ۹ ص ۷۵

فرعون د دنیا څخه کافر تېر شوی دی

۴- ټول علماء کرام په اتفاق او اجماع سره عقیده لري چې فرعون د دنیا څخه د کفر په حال کې تېر شوی دی او د مرګ په حال کې چې نوموړي د ایمان کومه پیغه پورته کړې ده هغه د الله ﷻ په نزد باندې د قبول مقام ته نه ده رسېدلې^(۱).

برسېره په دې، په همدې مضمون باندې همدغه ایت شریف ﴿ اَللّٰهُمَّ اِنِّیْ اَسْأَلُکَ دَلَالَتَ کَوْنِیْ لِاَنْدِیْ خُة نُوْر دَلَایِلِیْیْ هَمْ وَلُوْلِیْ ۚ ﴾ کوي.

الف: موسیٰ ﷺ ته سوال کړی وه چې: ای ربه! د دوی په زړونو باندې کلکوالی واقع کړه (مهر پرې ولګوه) خو ترهغه ایمان رانه وړي چې دردناک عذاب وګوري.

الله ﷻ ذکر شوی سوال قبول کړ چې: ﴿ قَالَ قَدْ اُجِیْبَتْ دَعْوَتُکُمْ ۚ ﴾ [یونس: ۸۹] یقیناً ستاسو دواړو سوالونه قبول کړي شوه.

نو معلومه شوه چې فرعون په داسې حال کې مړ شوی دی چې په زړه باندې یې مهر لګېدلی وه.

ب: نبي کریم ﷺ فرمایلي دي چې: «إِنَّ اللَّهَ لَيَقْبَلُ ثَوْبَةَ الْعَبْدِ مَا لَمْ يُغْرِغْ»^(۲) یقیناً الله ﷻ د بنده توبه ضرور قبلوي ترڅو چې د غرغړې حالت ته نه وي رسېدلی (چې روح یې ستونې ته ورسېږي).

ج: ټولو مجتهدینو اجماع کړې ده چې د نا امیدۍ په حالت کې د ایمان راوړل مقبول نه دي^(۳)، چې د سړي یقین او باور راشي چې دغه دی مرګ راغی او د ژوند امید قطع شو.

سوال جواب

۵- که څوک وايي چې: د ﴿ حَتَّىٰ اِذَا اُذْرِكُهُ الْغَرَقُ قَالَ ءَاْمَنْتُ ۙ ﴾ معنی خودا ده چې فرعون د غرق په وخت کې ذکرې شوې پیغې وکړي. حال دا چې په هغه وخت کې خودا د خولې څخه اواز نه شي پورته کېدلی او اوبه یې مخه نیسي؟

مونږ وايو چې:

الف: د غرق څخه د غرقېدلو مقدمات مطلب دي. یعنې نوموړي په هغه وخت کې ذکر شوی اواز پورته کړ چې د غرقېدلو علامات یې ولیده^(۴).

ب: د ﴿ قَالَ ءَاْمَنْتُ ۙ ﴾ څخه په ژبه باندې وینا مطلب نه ده بلکې نفسي کلام ترې مراد دی. یعنې د غرق په حالت کې فرعون په زړه کې ذکرې شوې وینا تېره کړه^(۵).

(۱) روح المعاني ج ۱۱ ص ۱۸۴

(۲) سنن ابن ماجه ص ۳۱۴

(۳) روح المعاني ج ۱۱ ص ۱۸۷؛ تفسیر القاسمي ج ۹ ص ۷۶

(۴) تفسیر الکشاف ج ۲ ص ۳۶۷

(۵) التفسیر الکبیر ج ۱۷ ص ۱۵۴

ج: مگر مونږ ته بهتره برهښي چې په فوق العاده توگه به فرعون ته د عين غرق په حالت کښې د خبرو توان ورکړی شوی وي، څو ترې الله ﷻ مونږ ته حکايت وکړي.

يادونه

۶- څرنگه چې د فرعون په ايمان او عدم ايمان کښې بحث کول چندان ارزښت نه لري، نو مونږ پکښې بحث نور نه اوږدوو. نو که د چا اوږده بحث ته رغبت وي هيله ده چې ځينو اوږدو کتابونو ته مراجعه وکړي.^(۱)

د فرعون د کالبوت (لاش) په باره کښې څه معلومات

۷- مونږ غواړو چې د فرعون د هغه لاش په هکله لاندې معلومات محترمو لوستونکو ته وړاندې کړو کوم ته چې د ﴿فَالْيَوْمَ نُنَجِّيكَ بِبَدَنِكَ﴾ په کلماتو کښې اشاره شوې ده، هغه دا چې:

الف: کله چې بني اسرائيل د بحر څخه پورېوتل او فرعونيان پکښې غرق شوه نو د دوی گومان نه وه چې فرعون به غرق شوی وي، نو الله ﷻ درياب ته امر وکړ چې د نوموړي لاش (کالبوت) په خپله غاړه باندې وغورزوه، ترڅو پرې د هغوی باور راشي. درياب همدا کار وکړ، بلکې د هغه وخته را په دې خوا اوبه مړی نه قبلوي او سرته يې را پورته کوي څو ټولو خلکو ته څرگند شي.^(۲)

ب: د فرعون لاش د سينا د ټاپو وزمې څمکې په غربي طرف درياب کښې موندل شوی وه. په همدغه ځای کښې يو غردی چې د "جبل فرعون" په نامه يادېږي، او هلته يوه چينه ده چې د "حمام فرعون" نوم ورباندې اېښودلی شوی دی.^(۳)

ح: يو مصري مفسر وايي^(۴) چې که څوک د ذکر شوي ايت شريف په معنی باندې نه پوهېږي نو زمونږ د وطن (مصر) موزيمونو ته دې مراجعه وکړي چې:

اول: زمونږ د مصر په موزيمونو کښې اوس هم د پخوانيو پاچاهانو لاشونه په صندوقونو کښې بند پراته دي چې کفنونه يې نه دي خراب شوي او اندامونه يې يو د بل څخه نه دي جدا شوي. د دغو لاشونو ځينې لاشونه درې زره کاله، ځينې څلور زره کاله، ځينې پنځه زره کاله او ځينې لا آن شپږ زره کاله سابقه لري.

دوهم: د هغه فرعون لاش په کوم چې بحث روان دی او د "فرعون موسی" لقب يې گټلی دی، د هغه اوږدوالی يو متر او دوه اويا سانتي (۷۲، ۱) دی او پلنوالی يې څلوېښتو سانتيو ته رسيږي.^(۵)

(۱) روح المعاني ج ۱۱ ص ۱۸۵: تفسير القاسمي ج ۹ ص ۷۶: تفسير الخازن ج ۳ ص ۲۸۳: حاشيه الشيخ زاده على تفسير البيضاوي ج ۲ ص ۲۸: جامع الترمذي ج ۲ ص ۱۴۳

(۲) تفسير البغوي ج ۲ ص ۳۶۷

(۳) تفهيم القرآن ج ۲ ص ۴۴۸

(۴) الجواهر للطنطاوي ج ۶ ص ۷۹

(۵) الجواهر للطنطاوي ج ۸ ص ۸۴

مُبَوَّأ صِدْقٍ: څه معنی؟

۷- مونږ د [یونس: ۲] ایت لاندې لیکلي دي چې په عربي ژبه کېنې دا عادت شته چې د یو شي د ډېر توصیف او مدحې دپاره د صدق کلمه استعمالوي.

نو په دې مقام کېنې یې د معنی حاصل داسې کېږي چې مونږ بني اسرائيل په ډېر ښائسته او سپېڅلي ځای کېنې واوسول.

پاتې شوه دا خبره چې هغه سپېڅلي ځای کوم دی چې الله ﷻ ترې په ﴿مُبَوَّأ صِدْقٍ﴾ سره تعبیر کړی دی. نو د دې ځای په تعین کېنې علماوو کرامو تقریباً پنځه قوله کړي دي^(۱) چې:

الف: شام او بیت المقدس یې مصداق دی.

ب: اردن او فلسطین د ﴿مُبَوَّأ صِدْقٍ﴾ معنی ده.

ج: جنوبي شام، یعنې هغه وطن چې په فلسطین باندې شهرت لري. او داسې نور.

په هر تقدیر، په دې مقام کېنې د بني اسرائيلو څخه همغه مشخص خلک مطلب نه دي کوم چې د بحر څخه تېر شوه بلکې مطلب د دوی څخه ټوله مجموعه ده چې لمسیو او کروسیو ته یې هم شاملېږي. دا ځکه چې د غزاگانو څخه وروسته له بحر نه د پورېوتلو خلکو اولاده په شام او فلسطین باندې مسلطه شوه او پخپله دوی خو ټول عمر د سینا په تاپو وزمې ځمکه کېنې تېر کړ.

﴿فَإِنْ كُنْتَ فِي شكٍّ مِمَّا أَنْزَلْنَا إِلَيْكَ فَسْأَلِ الَّذِينَ يَقْرَأُونَ الْكِتَابَ مِنْ قَبْلِكَ

لَقَدْ جَاءَكَ الْحَقُّ مِنْ رَبِّكَ فَلَا تَكُونَنَّ مِنَ الْمُحْتَرِينَ﴾ وَلَا تَكُونَنَّ مِنَ الَّذِينَ

كَذَّبُوا بِآيَاتِ اللَّهِ فَتَكُونُوا مِنَ الْخَاسِرِينَ﴾ إِنَّ الَّذِينَ حَقَّتْ عَلَيْهِمْ كَلِمَتُ

رَبِّكَ لَا يُؤْمِنُونَ ﴿١١﴾ وَلَوْ جَاءَتْهُمْ كُلُّ آيَةٍ حَتَّى يَرَوْا الْعَذَابَ الْأَلِيمَ ﴿١٢﴾﴾

[۹۴] نو (ای پیغمبره!) که (بالفرض المحال) ته د هغه شي (قرآن کریم) څخه په شک کېنې واقع یې کوم چې مونږ تاته درنازل کړی دی نو (د شک د وېستلو دپاره) د هغو خلکو څخه پوښتنه وکړه کوم چې ستا څخه وړاندې (اسماني) کتاب لولي.

(خو ځکه ته شکمن نه یې چې) یقیناً تاته د خپل رب ﷻ د پلوه حق درغلی دی نو ته هرو مرو د شک کوونکو د ډلې څخه مه جوړېږه (او نه به ترې هیڅکله جوړ شې).

[۹۵] او (هم) هرو مرو ته د هغو کسانو څخه مه جوړېږه کوم چې د الله ﷻ ایتونو ته د دروغو نسبت کوي نو ته به د زیانکارانو (تاوانیانو) څخه وگرځې.

[۹۶] یقیناً هغه کسان چې په دوی باندې ستا د رب ﷻ خبره ثابته شوې ده (چې دوزخیان دي) درې ایمان نه راوړي (که څه هم ستا تاریخي واقعي بیان د ایمان راوړلو دپاره کفایت کوي).
[۹۷] (دوی ترهغه ایمان نه راوړي) اگر چې دوی ته هره یوه (فرمایشي معجزه) ورشي (ورکړي شي) ترڅو چې درد ناک عذاب وگوري.

ارتباط

په دې ایتونو کېنې په هغو مضامینو باندې یوې تبصرې ته اشاره شوې ده کوم چې د نوح ﷺ او د موسی ﷺ د حالاتو په بیان کېنې وړاندې تېر شوه. هغه دا چې که بالفرض نبی کریم ﷺ په حقه پیغمبر نه وی او الله ﷻ ورته وحې نه وی کړې نو د هغوی د حالاتو څخه به یې یوه ورکې څنډه هم نه وی بیان کړې.

د مطلب خلاصه

یعنې ای پیغمبره! ته په حقه د الله ﷻ د پلوه خلکو ته وراستولی شوی یې، که نه نو ته خو نه د نوح ﷺ په کشتۍ کېنې پورته شوی یې او نه د موسی ﷺ سره ملگری وې چې کله هغه د فرعونې لښکر د تعقیب لاندې واقع شو. نو خپل امت لاندې نکاتو ته متوجه کړه:

۱- څوک چې ستا په نبوت کېنې شک لري نو هغه دې د اهل الکتابو (یهودو او نصاراوو) څخه پوښتنه وکړي چې د نوح ﷺ او د موسی ﷺ حالات کټ مټ همدغسې نه وه لکه څنگه چې تا په خلکو باندې قرائت کړه؟

همدارنگه ای پیغمبره! که بالفرض المحال ته پخپله د هاغو حقائقو څخه شکمن یې کوم چې مونږ تاته درنازل کړي دي نو ته هم د هغو اهل الکتابو څخه پوښتنه وکړه کوم چې ستا څخه وړاندې کتابونه لولي. ته هغوی ته ووايه چې: تاسو په انصاف سره خبر راکړئ چې ایا رښتیا زما بیانات د واقع سره برابر نه دي؟

۲- ای پیغمبره! لکه څنگه چې تا د پخوانیو پیغمبرانو عليهم السلام حالات په سترگو نه دي لیدلي، همدارنگه ته خو په لیک او لوست هم نه پوهېږې چې د هغوی تاریخ دې لوستی وي، او تا د چا سره شاگردی هم نه ده کړې چې کوم استاذ درته معلومات درکړي وي. بلکې حقیقت دا دی چې تا ته د خپل رب ﷻ د پلوه حقایق وحې کړي شوي دي او ته په حقه پیغمبر یې. نو نه دې ستا په نبوت کېنې نور خلک د شک کوونکو څخه جوړېږي او نه ته پخپله په دغې ډله کېنې شاملېږه.

۳- ای پیغمبره! هرڅوک چې ستا په نبوت کېنې شک کوي هغوی په حقیقت کېنې د الله ﷻ د ایتونو (دلایل) تکذیب کوي (د دروغو نسبت ورکوي). نو ته هرومرو د هغوی کسانو څخه مه کېږه څوک چې د الله ﷻ ایتونو ته د دروغو نسبت کوي، که نه نو ته به هم د هغوی په شان د زیانکارانو (تاوانیانو) څخه وگرځي.

یونس (۱۰)

۴- ای پیغمبره! ستا د نبوت د اثبات دپاره ستا همدغه غیبی بیانات کفایت کوي مگر د چا په زړونو باندې چې مهر لگېدلی دی او ستا د رب ﷻ خبرې ورباندې متحققې شوې دي (چې دغه ډول خلک ایمان نه راوړي) نو دوی رښتیا ایمان نه راوړي او د ایمان د نه راوړلو دپاره د بهانې او پلمې په توګه فرمایشي معجزې غواړي.

۵- مگر حقیقت دا دی چې دغه ډول خلک به هیڅکله ایمان رانه وړي، که څه هم دوی ته ټول فرمایشي معجزات ورکړ شي، ترڅو چې په دوی باندې د فرعون غوندې حال نه وي ورغلی. یا په بل عبارت: دوی به هله ایمان راوړي چې دردناک عذاب وګوري او ایمان راوړلو ته مجبور او مضطر جوړ شي. خو افسوس چې د الله ﷻ په نزد اضطراري ایمان د قبولولو وړ نه دی، د همدې کبله د فرعون اضطراري ایمان مقبول ونه ګرځېد او د دنیا څخه د کفر په حال کې لار.

توضیحات

۱- د ﴿شَلَّى﴾ کلمه د دې دپاره وضعه شوې ده چې د سړي په نزد دوه متنافي شیان یو برابر وي او یوې خوا ته هم ترجیح موجودیت ونه لري^(۱). نو شک هم د جهل (ناپوهۍ) یو ډول دی او چرته چې شک موجود وي نو جهل به ورسره ضرور موجودیت لري.

په دې مقام کېنې یې د معنی حاصل داسې کېږي چې: ای پیغمبره! که بالفرض تاته دا دواړه خبرې یو برابرې وي چې قرآن کریم به په حقه د الله ﷻ د پلوه درنازل شوی وي او که نه؛ نو د اهل الکتابو څخه پوښتنه وکړه چې حقیقت درته معلوم شي.

یوه پوښتنه او د هغې جواب

۲- که څوک وایي چې ایا -العیاذ بالله- نبی کریم ﷺ د قرآن کریم په حقانیت کېنې څه شک درلود چې الله ﷻ ورته د شک وېستلو لار وروښودله؟

مونږ وایو چې: د همدغه سوال د جوابولو دپاره مفسرینو کرامو زښت ډېر جوابونه کړي دي^(۲) چې اکثره غیر متبادر دي. که څوک یې د لوستلو شوق لري نو هملته دې مراجعه وکړي، مونږ ته فقط لاندې جواب په زړه پوري ښکاري:

نبی کریم ﷺ د قرآن کریم په حقانیت کېنې څه شک او تردد نه درلود. د همدې کبله یې (کله چې ذکر شوی ایت شریف نازل شو) وفرمایل چې: «لَا أَشْكُ وَلَا أَسْأَلُ»^(۳) زه نه شک لرم او نه پوښتنه کوم. مګر څرنگه چې په قرآن کېنې د عربي ژبې (محاوري) ټول اسالیب (طریقې) او باریکۍ مراعاتې شوې دي، ترڅو دوی ته بهانه په لاس ورنه شي چې مونږ ځکه د قرآن کریم د مقابلې څخه عاجز یاستو چې په هغه کېنې زمونږ د ژبې نزاکتونه (باریکۍ) نه دي مراعات شوي، که د قرآن کریم د

(۱) مفردات الراغب ص ۲۷۱

(۲) التفسیر الکبیر ج ۱۷ ص ۱۶۱؛ زاد المسیر ج ۴ ص ۵۴

(۳) تفسیر الطبري ج ۱۱ ص ۱۶۸؛ تفسیر ابن کثیر ج ۲ ص ۴۲۲؛ الدر المنثور ج ۴ ص ۲۸۹؛ عون المعبود ج ۱۴ ص ۱۱

بيان طرز د عربيت سره مطابق وي نو مونږ به ضرور يو سورت لاڅه بلکې ډېر سورتونه جوړ کړي وي؛ نو د دې ژبې د بيان د اساليبو څخه يو اسلوب (طريقه) دا ده چې کله-کله هغه مخاطب چې متيقن (پوه) وي داسې گڼل کېږي لکه چې هغه ناپوه او شکمن وي.

په دغه ايت شريف کښې همدغه اسلوب معمول گرځولی شوی دی. د همدې کبله د قرآن کریم د نزول په وخت کښې هيچا ذکر شوی اعتراض ونه کړ. که نه نو هغوی خو د اعتراض د ځای موندلو ته د هرچا څخه زيات خوشالېده.

پاتې شوه دا خبره چې په دې مقام کښې د ذکرې شوې طريقې په معمول گرځولو کښې څه حکمتونه دي. نو مونږ وايو چې: الله ﷻ د خپل کتاب په اسرارو باندې ډېر ښه پوهېږي خو احتمال شته چې لاندې حکمتونه به هم په نظر کښې نيولی شوي وي:

الف: ترڅو خلک په غوږ باندې ووهلی شي چې دا قرآن کریم د نبي کریم ﷺ خپل تصنيف نه دی، که نه نو ذکر شوی اسلوب به ورته په کار نه وی اچولی شوی.

ب: مشرکان اشاره متوجه کړی شوي دي چې که تاسو په قرآن کریم کښې شک لرئ نو خپل شک په دغې طريقه وباسئ.

ج: د بيان دغه طرز (ډول) په زيات وثوق (اطمنان) باندې دلالت کوي.

که بالفرض په قرآن کریم کښې څه اشتباه وي نو ضرور به نبي کریم ﷺ ته هدايت شوی وي چې خوله پرې پټه کړه چې اهل الكتاب خبر نه کړي، که نه نو دروغ به دې افشاء شي.

سوال جواب

۳- که څوک وايي چې اهل الكتابو خو خپلو کتابونو ته تحريف ورکړی وه او په دې باندې علاوه، هغوی خود قرآن کریم د حقانيت څخه منکر وه، نو دغسې خلکو ته سوال راجع کول څه گټه درلوده؟ مونږ وايو چې:

الف: د اهل الكتابو څخه هغه کسان مطلب دی کوم چې واقعاً اهل الكتاب وه، چې په خپل کتاب کښې يې تحريف نه وه کړی او په قرآن کریم باندې يې ايمان راوړی وه، لکه عبدالله بن سلام او نور. ب: همدوی ته الله ﷻ اشاره کړې ده چې: ﴿قُلْ كَفَىٰ بِاللّٰهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتٰبِ﴾ [الرعد: ۴۳] يعنې ای پیغمبره! کفارو ته ووايه چې: زما او ستاسو ترمنځ الله ﷻ د شاهد په حيث بس دی (کفايت کوي) او هغه څوک هم چې د هغوی په نزد د کتاب علم دی. ځينو مفسرينو کرامو د ﴿وَمَنْ عِنْدَهُ عِلْمُ الْكِتٰبِ﴾ څخه د يهودو او نصاراوو منصفان علماء اخستي دي.

ج: په دې باندې علاوه، د اهل الكتابو عداوت په هغه وخت کښې اوج ته ورسېد کله چې نبي کریم ﷺ مدينې منورې ته هجرت وکړ او دوی مستقيماً د دعوت الی الله لاندې واقع شوه.

اما د هجرت څخه وړاندې خو ځينو کسانو د قرآن کریم په حقایق باندې اعتراف کاوه خو د ایمان د نه راوړلو دپاره یې نورې پلمې جوړولې، چې دا عربو پورې خاص دي او داسې نور. د همدې مطلب بڼه وضاحت په لاندې قیصه کېږي^(۱) ولولئ:

یوه ورځې قریشو اهل الکتابو ته یوه جرگه ولېږله خو د نبی کریم ﷺ په هکله د هغوی څخه پوښتنه وکړي چې ایا دا رښتیا پیغمبر دی، ایا ستاسو په کتاب (تورات) کې یې ذکر شته؟
په هغه وخت کې اهل الکتابو په پریښودنه توگه اعتراف وکړ چې دا رښتیا پیغمبر دی او په تورات کې یې ذکر شته. کله چې ذکره شوې جرگه بېرته مکې معظمې ته ورستنه شوه او د اهل الکتابو شهادت یې ورته حکایت کړ نو هغوی وویل چې دا او هغه (تورات، قرآن) دواړه د جادو کتابونه دي. الله ﷻ همدغه حکایت ته اشاره کوي چې: ﴿قَالُوا سِحْرَانِ تَظَاهَرَا﴾ [القصص: ۴۸] یعنې مشرکان وایي چې دا دواړه کتابونه (قرآن کریم او تورات) د جادو دوه کتابونه دي چې یو د بل تائید کوي.

﴿فَلَوْلَا كَانَتْ قَرْيَةٌ ءَامَنَتْ فَنَفَعَهَا إِيمَنُهَا إِلَّا قَوْمَ يُونُسَ لَمَّا ءَامَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَمَتَّعْنَاهُمْ إِلَىٰ حِينٍ﴾ ﴿۱۸﴾ وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ ﴿۱۹﴾ وَمَا كَانَ لِنَفْسٍ أَنْ تُؤْمِنَ إِلَّا بِإِذْنِ اللَّهِ وَنَجْعَلُ الرِّجْسَ عَلَى الَّذِينَ لَا يَعْقِلُونَ ﴿۲۰﴾ قُلْ أَنْظَرُوا مَاذَا فِي السَّمَوَاتِ وَالْأَرْضِ وَمَا تُغْنِي الْآيَاتُ وَالنُّذُرُ عَنْ قَوْمٍ لَا يُؤْمِنُونَ ﴿۲۱﴾ فَهَلْ يَنْتَظِرُونَ إِلَّا مِثْلَ أَيَّامِ الَّذِينَ خَلَوْا مِنْ قَبْلِهِمْ قُلْ فَانْتَظِرُوا إِنِّي مَعَكُمْ مِنَ الْمُنْتَظِرِينَ ﴿۲۲﴾ ثُمَّ نُنَجِّي رُسُلَنَا وَالَّذِينَ ءَامَنُوا كَذَلِكَ حَقًّا عَلَيْنَا نُنَجِّ الْمُؤْمِنِينَ ﴿۲۳﴾﴾

[۹۸] نو (د کفارو د هلاکو شوو ښارونو څخه) ولې یوه داسې کلي (ښار) تحقق ونه موند چې (نافرمانو اوسېدونکو) یې ایمان راوړی وی، نو چې ایمان ورته گټه رسولې وی (په دنیا او آخرت کې یې نجات ورکړی وی. یعنې هیچا هم دا کار ونه کړ) مگر (یوازې) د یونس ﷺ قوم (ذکره شوې کرنلاره خپله کړه) هر کله چې دوی ایمان راوړ نو د دوی څخه مو په نژدې ژوند کې یې د رسوایی عذاب پورته کړ او د څه وخته (د مرگ د وخته) پورې مو ورته گټه ورسوله (د دنیايي استفادې موقع مو په فوق العاده توگه ورکړه).

[۹۹] اوکه چېرته ستا د رب ﷻ اراده شوې وي نو هرومرو به هغو ټولو خلکو په مجموعي توګه (بلاختيار) ايمان راوړي وي کوم چې په ځمکه کښې (اوسېدونکي) دي. (نو د ټولو خلکو د ايمان راوړلو فقط يو صورت شته چې په زور ايمان راوړي) ايا نو ته په خلکو باندې د زور څخه کار اخلي ترڅو دوی (ټول) مؤمنان وګرځي؟

[۱۰۰] او هيڅ نفس ته (هيچا ته) دا نشته چې (بلاختيار) ايمان راوړي مګر د الله ﷻ په اذن (توفيق) سره (چې په دلايلو کښې د عقل څخه کار اخلي). او الله ﷻ په هغو کسانو باندې پليتي (کفر) وراچوي کوم چې د عقل څخه کار نه اخلي.

[۱۰۱] (ای پیغمبره! خلکو ته) ووايه چې: تاسو وګورئ چې هغه شيان څومره (ډېر) دي چې په اسمانونو او ځمکو کښې (د الله ﷻ په وحدانيت باندې دلالت کوي خو تاسو ترې استفاده نه کوئ)؟ او (ای پیغمبره! اصلي خبره دا ده چې) دلايل او ډاروونکي (پیغمبران) د داسې قوم څخه د عذاب مخه نه شي نيولی کوم چې (قصداً) ايمان نه راوړي (او زړونه يې مهر ولاک شوي وي).

[۱۰۲] نو ايا دوی انتظار وباسي (دوی منتظر نه دي) مګر د هغو کسانو د بدو ورځو مثل (ورځو) ته (منتظر دي) کوم چې د دوی څخه وړاندې تېر شوي (هلاک شوي) دي. (نو ورته) ووايه چې انتظار وکړئ (مزه به يې وځکي) زه هم ستاسو سره د انتظار کوونکو څخه يم (چې کله به درياندې عذاب نازلېږي).

[۱۰۳] (ای پیغمبره د پخوانيو بدې ورځې داسې وې چې دوی به مو هلاک کړه او) بيا به مو خپلو پیغمبرانو ته نجات ورکړ او همدارنګه به مو هغو کسانو ته (نجات ورکړ) چې ايمان به يې راوړي وه (په پیغمبرانو باندې).

(ای پیغمبره!) مونږ همدارنګه په خپل اقدس ذات باندې (دا خبره ثابته ګرځولې ده) ثابته چې مونږ به مؤمنانو ته (د همېشه دپاره) نجات ورکوو (او دښمنان به يې هلاک کوو).

ارتباطونه

۱- وړاندې ايتونه په دې تمام شوي وه چې د کومو کفارو چې په زړونو باندې مهر وهلې شوی دی هغوی د دردناک عذاب د ليدلو څخه پرته ايمان نه راوړي. په دې ايتونو کښې هغو کفارو ته اشاره شوې ده چې زړونه يې لا د مهر لګېدلو حالت ته نه وي رسېدلي.

۲- دلته هغه سوال جواب شوی دی کوم چې د وړاندېنيو ايتونو څخه پورته کېدلی شو. هغه دا چې څه وجه ده چې ټول خلک بلاختيار ايمان نه راوړي. نو حاصل يې داسې راوځي چې:

د مطلب خلاصه

ای پیغمبره! د کومو کفارو چې په زړونو باندې مهر وهلې شوی دی هغوی په داسې وخت کښې ايمان نه راوړي چې دوی ته ګټه ورسولی شي، بلکې هغه وخت ته يې ټالوي چې هلته ايمان راوړل د الله ﷻ په نزد مقبول نه دي.

يونس (۱۰)

مونږ چې د پخوانيو سرکښانو څومره قومونه پوپنا کړي دي او بېخ مو د دوی ويستلی دی، دوی ټولو د عذاب د نزول په وخت کښې ايمان راوړی دی خو ايمان ورته گټه نه ده رسولې او زمونږ په نزد مقبول نه دی گرځېدلی چې ايمان ورته گټه رسولې وي او د عذاب مخه يې ترې اړولې وي. مگر صرف د يونس عليه السلام قوم ته د عذاب د نزول په وخت کښې په فوق العاده توگه ايمان گټه ورسوله او د عذاب مخه يې ترې واپوله. نو مونږ د دوی څخه شرموونکی عذاب پورته کړ او د څه وخته پورې مو دوی ته فرصت ورکړ چې د نژدې ژوند څخه استفاده وکړي.

اما د قيامت په ورځ لکه څنگه چې د نورو خلکو سره محاسبه صورت نيسي دوی به هم د محاسبې لاندې واقع شي. نو څوک چې د مرگ د ورځې پورې په ذکر شوي ايمان باندې ولاړ پاتې شوي دي هغوی ته به د نورو مؤمنانو په ضمن کښې نېکه جزا ورکړو، او چا چې د خپل ايمان څخه انحراف کړی دی نو هغه به د سزا سره مخامخ کړو.

ای پیغمبره! اوس نو هغه سوال جواب په لاندې ټکو کښې قرائت کړه کوم چې د چا ذهن ته ورځي چې ټول خلک ولې ايمان نه راوړي. هغه دا چې:

۱- ای پیغمبره! که ستا رب ﷻ غوښتې وي (اراده يې کړې وي) چې ټول خلک دې په ايمان باندې بالاختيار مشرف شي نو ضرور به د ځمکې ټولو اوسېدونکو بالاختيار ايمان راوړی وي او هيڅوک به کافر نه وي پاتې شوي. الله ﷻ د دې کار ځکه اراده نه ده کړې چې دا د حکمت څخه مخالف دی. نو کله چې الله ﷻ د ټولو خلکو ايمان راوړلو ته اراده نه ده کړې خو د دې سره ستا زړه غواړي چې د ځمکې پر مخ هيڅوک کافر پاتې نه شي نو ستا د غوښتنې معنی دا ده چې ته د خلکو څخه هغه څه کول غواړې کومو ته چې الله ﷻ د موجوديت اراده نه ده کړې. ايا ته غواړې چې خلک په ايمان راوړلو باندې مجبور کړې، چې پرته د اختياريه د اضطرار په توگه ايمان راوړي؟ حال دا چې ته ښه پوهېږې چې اضرائي ايمان د الله ﷻ په نزد مقبول نه دی.

۲- ای پیغمبره! هيڅوک داسې نه شي کولی چې پرته د الله ﷻ د ارادې او پرته د ده ﷻ د اجازې (توفيق) څخه بالاختيار ايمان راوړي.

دا د الله ﷻ کار دی چې ځينو ته د ايمان راوړلو توفيق ورکوي، البته هغو خلکو ته چې د خپل عقل څخه کار اخلي او ورکړی شوي وسائل په همدې باره کښې په کار اچوي. بالمقابل الله ﷻ په هغو کسانو باندې پليستي (کفر) وراچوي کوم چې د عقل څخه کار نه اخلي (په دلايلو او براهينو کښې په ښه نيت سره تفکر نه کوي).

۳- ای پیغمبره! د ايمان راوړلو دپاره خو بې اندازې دلايل شته دي خو چې څوک ترې کار اخلي، بلکې هر مخلوق په خالق باندې په ډاگه دلالت کوي. نو ته خلکو ته ووايه چې تاسو خو وگورئ اوسترگې رڼې کړئ چې په اسمانو او ځمکو کښې څومره دلايل موجود دي؟ ايا تاسو يې د شمېر لاندې راوستلی شئ؟

۴- ای پیغمبره! اصلي خبره دا ده: څوک چې د عقل څخه کار نه اخلي، د دلایلو موجودیت او د داروونکو دارول هغو ته څه گټه نه شي رسولی او د تغصب او جهالت مخه یې نه شي نیولی ترڅو ایمان راوړي. په دغسې قوم باندې د الله ﷻ د عذاب خبرې تحقق موندلی دی نو دوی خپله تگلاره هیڅکله نه بدلوي.

۵- نو دغسې خلک د بل شي انتظار نه وباسي، دوی فقط همدې ته منتظر دي چې د هغسې بدو ورځو سره مخامخ شي د کومو سره چې پخواني عنادیان مخامخ شوي وه. نو بیا به دوی ایمان راوړي خو د الله ﷻ په نزد به مقبول نه وي، لکه څنگه چې د فرعون ایمان مقبول نه شو.

۶- نو ای پیغمبره! دوی مخاطب کړه او اخطار ورکړه چې د خپل هلاک انتظار وکړئ، مونږ هم ستاسو سره ستاسو هلاک او بد عاقبت ته منتظر یاستو.

۷- ای پیغمبره! د پخوانیو عنادیانو کفارو سره زمونږ کړنلاره دا وه چې په هغوی باندې به مو عذاب ورنازل کړ او بیا به مو خپلو پیغمبرانو او د دوی ملگرو مؤمنانو ته نجات ورکړ. د بېلگې په توګه: مونږ موسی ﷺ او بني اسرائیلو ته نجات ورکړ او فرعونیان مو د هلاک سره مخامخ کړه.

۸- ای پیغمبره! مونږ په خپل ځان باندې تفضلاً لازمه ګرځولې ده چې مؤمنانو ته نجات ورکړو.

توضیحات

۱- که څه هم د یونس ﷺ او د ده د قوم قصې ته د "الأنبياء" او "الصفات" په سورتونو کې اشارې شوې دي مګر څو مفسرینو کرامو^(۱) په دې مقام کې هم ډېره مفصله لیکلې ده. که څوک فرصت لري نو هملته دې مراجعه وکړي خو مونږ فقط د لاندې ټکو په ذکر باندې اکتفاء کوو:

الف: یونس ﷺ یو پیغمبر وه چې د عراق (موصل) په ښار کې د نینوی ښارګوټي ته د پیغمبر په صفت ورپېستولی شوی وه.

ب: د ښه^۱ ډېده دعوت څخه وروسته خلکو غوڅ جواب ورکړ چې ایمان درې باندې نه راوړو.

ج: یونس ﷺ دوی ته خبر ورکړ چې تاسو به تر درېوو ورځو پورې ضرور د الهي عذاب سره مخامخ شئ.

د: د ذکر شوي تهدید څخه وروسته یونس ﷺ د ښار څخه بهرته لاړ، حال دا چې د الله ﷻ څخه یې د وتلو اجازه نه وه اخستې.

ه: د ښار اوسېدونکي خبر شوه چې یونس ﷺ د ښار څخه بهر ووت، نو یقین یې راغی چې عذاب ضرور راتلونکی دی. د همدې کبله دوی ډېر تلاش وکړ چې یونس ﷺ موندل کړي او خپل ښار ته یې بهرته راستون کړي او د یوه حقاني پیغمبر په حیث یې ومني، خو افسوس چې لاس ته ورنغی.

و: دا د یو پلوه، او د بله پلوه د عذاب مقدماتي آثار هم ورڅرګند شوه؛ چې تکه توره وریځ راپورته شوه او د نینوی ښار یې احاطه کړ.

(۱) تفسیر البغوي ج ۲ ص ۳۶۹

ز: نو الله د بناريانو په زړونو کښې په اخلاص سره پښهمني واپوله او ټول په اخلاص سره د کفر څخه توبه تائب شوه.

ح: ټول بناريان (واړه او زاړه) بېديا ته ووتل او په سوالونو او ژړاوو باندې يې پيل وکړ. حتی چې ساکښ څاروي يې هم بېديا ته ويستلي وه.

ط: نو الله ﷻ د دوی توبه قبوله کړه او د عذاب مخ يې ترې واړاوه بلکې نجات يې ورکړ.

سوال جواب

۲_ که څوک وايي چې: په دې کښې څه حکمت دی چې الله ﷻ د فرعون توبه د اضطرار په حالت کښې قبوله نه کړه او د يونس ﷻ د قوم توبه يې مقبوله کړه؟
مونږ وايو چې:

الف: په فرعون باندې الهي عذاب احاطه کړې وه او اضطراري حالت يې يقيني شوی وه، اما د يونس ﷻ قوم خو لا د عذاب د حملې لاندې نه وه واقع شوی بلکې محض د عذاب څه نښې او اثار يې ليدلي وه. نو د دوی مثال داسې دی لکه چې يو مريض په خپل خان باندې د مرگ څخه وډار شي او ايمان راوړي، خو د غرغړې په حالت کښې واقع نه وي^(۱). نو په دغسې وخت کښې ايمان مقبول دی. د همدې کبله نبي کریم ﷺ خپل تره (ابو طالب) په همدغسې وخت کښې ايمان ته دعوت کړ خو هغه قبول نه کړ^(۲).

مگر د ﴿كُشِفْنَا﴾ د کلمې څخه څرگندېږي چې دوی هم د عذاب له حملې لاندې واقع شوي وه او څه برخې يې ورباندې خورې شوې وې.

ب: الله ﷻ ته د فرعون زړه معلوم وه چې په اخلاص سره يې توبه نه وه ويستلې، او د يونس ﷻ د قوم په اخلاص باندې پوه وه چې د کفر څخه يې لاس اخستی دی او رښتياني ايمان يې راوړی دی^(۳).

مگر دا جواب هم مونږ ته ډېر خوندور نه برېښي، ځکه چې د اضطرار په حال کښې خو د هرچا اخلاص زيات وي، لکه چې الله ﷻ د مشرکانو څخه حکايت کوي چې: ﴿فَإِذَا رَكِبُوا فِي الْفُلِ دَعَوْا إِلَهُ مَخْلُصِينَ لَهُ الدِّينَ﴾ [العنكبوت: ۶۵] يعنې کله چې مشرکان په بهريو کښې سواره شي نو الله ﷻ په داسې حال کښې بلي چې خپل دين يې همده ﷻ ته سوچه گرځولی وي (هيڅ تگي پکښې نه وي) مگر هرکله چې مونږ وچې ته نجات وکړو نو سمدستي دوی شرک کوونکي جوړ شي.

ج: نو له همدې کبله اکثره مفسرين کرام عقیده لري^(۴) چې د اضطرار په حال کښې د يونس ﷻ

(۱) التفسير الكبير ج ۱۷ ص ۱۶۵؛ حاشية الشيخ زاده على تفسير البيضاوي ج ۳ ص ۳۰

(۲) اسباب النزول للواحي ص ۲۲۸ في سورة القصص

(۳) البحر المحيط ج ۶ ص ۱۰۸؛ تفسير الخازن ج ۳ ص ۲۹۱

(۴) روح المعاني ج ۱۱ ص ۱۹۳؛ تفسير الطبري ج ۱۱ ص ۱۷۰

د قوم توبه په اختصاصي توگه مقبوله گرځولې شوې وه. شايد چې دوی ته د اختصاص ورکولو وجوه به دا وي چې:

اول: یونس عليه السلام پرته د الهي اجازې ښار پرېښی وه او د آخره پورې یې خپل دعوت ته ادامه ورنه کړه، نو الله تعالى دده قوم معذور وگانه او توبه یې د دوی قبوله کړه. اما موسی عليه السلام خو د الله تعالى په اجازې باندې حرکت کړی وه او په اصطلاح د وروستنۍ سلگۍ پورې یې دعوت ته ادامه ورکړه. یا په بل عبارت: موسی عليه السلام ته الله تعالى اطلاع ورکړې وه چې فرعونیان ایمان نه راوړي، ستا مسئولیت بشپړ شو، د مصر څخه ووځه. او یونس عليه السلام ته خو یې دغه اطلاع نه وه ورکړې چې ستا دعوت انجام ته رسېدلی دی.

دوهم: فرعونیانو خپل پیغمبر (موسی عليه السلام) وځغلاوه او د وژلو یا رانیولو دپاره یې تعقیب کړ. او د یونس عليه السلام قوم خو - بالعکس - د خپل پیغمبر پلټنه کوله چې ایمان پرې راوړي، خو پیغمبر ترې تللی وه.

د ایت شریف اشاره

۳- د یونس عليه السلام د قوم له قيصې نه د اشارې په توگه معلومېږي چې دا هم د همدوی پورې اختصاص لري چې په خپل پیغمبر باندې یې په مجموعي توگه ایمان راوړی وه. په پیغمبرانو کښې بل داسې پیغمبر نه دی تېر شوی چې ټول امت یې په منلو باندې اتفاق کړی وي. د ښه وضاحت دپاره لاندې حدیث ولولئ:

نبي کریم ﷺ په یوه اوږده حدیث کښې فرمایلي دي چې: «عُرِضَتْ عَلَيَّ الْأُمَمُ فَجَعَلَ يَمُرُّ النَّبِيُّ مَعَهُ الرَّجُلُ وَالنَّبِيُّ مَعَهُ الرَّهْطُ وَالنَّبِيُّ لَيْسَ مَعَهُ أَحَدٌ»^(۱) یعنې: په ما باندې امتونه راوړاندې کړي شوه (زما په وړاندې تېر کړی شوه) نو وړاندې کول (داسې) پیل شوه چې: یو پیغمبر به تېرېده^۱ یو سړی به ورسره وه، او پیغمبر به تېرېده چې دوه سړي به ورسره وه او پیغمبر به تېرېده چې ډله به ورسره وه، او پیغمبر به تېرېده چې هیڅوک به ورسره نه وه (چې هیچا به پرې ایمان نه وه راوړی).

یوه پوښتنه او د هغې جواب

۴- که څوک وایي چې ایا نبي کریم ﷺ غوښتل چې خلک د اکراه په توگه ایمان راوړلو ته مجبور کړي، چې الله تعالى ورته دا خطاب نازل کړ چې: ﴿أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ﴾ یعنې ایا ته غواړي چې په خلکو باندې زور وکړي ترڅو دوی مؤمنان جوړ شي. نو پوښتنه دا ده چې نبي کریم ﷺ خو ښه پوهېده چې د اکراه ایمان د الله تعالى په نزد باندې مقبول نه دی، ایا دا ډول غوښتنه د ده ﷺ سره مناسبه وه؟

(۱) صحيح البخاري ج ۲ ص ۸۵۶

مونڊ وایو چې: د عبدالله بن عباس رضی اللہ عنہما د روایت په مطابق^(۱)، نبی کریم ﷺ د ټولو خلکو په بالاخیار ایمان راوړلو باندې ډېر حرص کاوه، نو الله ﷻ ورته توصیه وکړه چې د ټولو خلکو د بالاخیار ایمان راوړل خو د الله ﷻ په اراده کښې نشته او کوم شي ته چې الله ﷻ اراده ونه کړي هغه تحقق نه شي موندلی، نو د ټولو خلکو ایمان راوړل داسې برېښي لکه چې ته د ټولو خلکو څخه اضطراري ایمان غواړې حال دا چې دا خو ته نه غواړې. نو بهتره دا ده چې د ټولو خلکو په ایمان نه راوړلو باندې دومره غمژن نه شې چې له ډېره غمه خپل ځان ووژنې.

ذکر شوي مضمون ته الله ﷻ اشاره کړې ده چې: ﴿لَعَلَّكَ بَنِيعٌ نَفْسَكَ أَلَّا يَكُونُوا مُؤْمِنِينَ﴾ [الشعراء: ۳] یعنې شاید ته (له ډېره غمه) د خپل ځان وژونکی شې چې دوی ټول مؤمنان نه جوړېږي. ﴿قُلْ يَتَأَيُّهَا النَّاسُ إِن كُنْتُمْ فِي شَكٍّ مِّن دِينِي فَلَا أَعْبُدُ الَّذِينَ تَعْبُدُونَ مِن دُونِ اللَّهِ وَلَكِن أَعْبُدُ اللَّهَ الَّذِي يَتَوَفَّنُكُمْ وَأُمِرْتُ أَنْ أَكُونَ مِنَ الْمُؤْمِنِينَ﴾ ۱۱ ﴿وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ﴾ ۱۲ ﴿وَلَا تَدْعُ مِن دُونِ اللَّهِ مَا لَا يَنْفَعُكَ وَلَا يَضُرُّكَ فَإِن فَعَلْتَ فَإِنَّكَ إِذَا مِن الظَّالِمِينَ﴾ ۱۳ ﴿وَإِن يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِن يُرِدْكَ بِخَيْرٍ فَلَا رَادَّ لِفَضْلِهِ يُصِيبُ بِهِ مَن يَشَاءُ مِّنْ عِبَادِهِ وَهُوَ الْغَفُورُ الرَّحِيمُ﴾ ۱۴

[۱۰۴] (ای پیغمبره! عمومي اعلان وکړه او) ووايه چې: ای خلکو که چرته تاسو زما د دين په هکله په شک کښې یاست (زما دين نه پېژنئ) نو (زما د دين څو مهم ټکي دا دي چې) زه د هغه چا عبادت نه کوم چې تاسو بدون د الله ﷻ څخه (د هغوی) عبادت کوئ، لکن زه د هغه الله ﷻ عبادت کوم چې تاسو قبض کوي (ارواگانې مو اخلي)، او (هم) زه امر کړی شوی (مامور کړی شوی) یم چې (په دوامداره توګه) د يقين کوونکو (له ډلې) څخه وګرځم (و ووسم).

[۱۰۵] او (ماته توصیه شوې ده چې) خپل مخ دې (در نازل شوې) دين ته (په کامله توګه) په داسې حال کښې ورواړوه چې (د ټولو باطلو اديانو څخه همدغه دين ته) ميلان کوونکی (وراوبستونکی) یې، او (هم دا) چې ته هر وړو د مشرکانو څخه مه جوړېږه.

[۱۰۶] او (هم دا چې) ته د الله ﷻ په غیر د هغه شي (بوت) بلنه (عبادت) مه کوه چې نه درته ګټه رسولی شي او نه درته ضرر رسولی شي. نو که (بالفرض المحال دا کار) وکړې نو يقيناً ته به په دغه وخت کښې د ظالمانو د ډلې څخه شمېرل شوی یې.

[۱۰۷] او (هم راته ويل شوي دي چې) که چرته الله ﷻ تا ته څه ضرر ورسوي (سختي درباندي درولي، نو د دې (سختي) پورته کوونکي نشته مگر همدی ﷻ دی (او بس). او که چرته تاته د خیر اراده وکړي (چې خوشالي درکړي) نو (دا به د الله ﷻ فضل وي او) د ده ﷻ د فضل تاوړنکي هیڅوک نشته (هیڅوک پکښې اختیار نه لري). الله ﷻ دخپلو بندگانو څخه هغه چا ته خپل فضل ورسوي چې اراده یې ورته وشي، او همدی ﷻ بنسټوونکی (او) مهربان دی.

ارتباط

په وړاندېنيو ایتونو کښې د نبي کریم ﷺ دا تمه غوڅه شوې ده چې ټول خلک به پرې په اختیار سره ایمان راوړي او د ځمکې پر مخ به هیڅوک کافر پاتې نه شي. په دې ایتونو کښې د کفارو دا تمه پرې کړې شوې ده چې نبي کریم ﷺ به د دوی باطل دین ته ور واوړي او په خپل حق دین باندې به پښې کېږدي.

د مطلب خلاصه

یعنې ای پیغمبره! ته خلکو ته خپله دیني کړنلاره واضحه کړه، ترڅو د یو پلوه د دوی هغه تمه په قطعي توګه غوڅه شي چې ته به د دوی باطل دین ته ور واوړې، او د بله پلوه په دې باندې هم په یقيني توګه پوه شي چې ته د خپل حق دین څه برخې د دوی له دین سره خلط کولی هم نه شي، چې معجونې دین ترې جوړ شي، او بیا یې دواړه طرفه پیروي وکړي. نو ټول خلک مخاطب کړه چې: ای خلکو! که تاسو زما د دین څخه په شک کښې یاست نو زه تاسو ته خپل دین په لاندې ټکو کښې خلاصه کوم، نور تاسو فکر وکړي چې ستاسو له دین سره یې توافق ممکن دی او که محال. ټکي دا دي:

۱- زه د الله ﷻ څخه پرته د هغو کسانو او هغو شیانو عبادت نه کوم، کوم چې تاسو ورته په عبادت باندې سرونه ټیټ کړي دي. د دغسې پیروي تمه له زما نه غوڅه کړي.

۲- زه د هغه الله ﷻ عبادت کوم چې مونږ او تاسو یې ټول پیدا کړي یاستو او بیا مو مړه کوي او بالآخره د قیامت په ورځ به مو د قبرونو څخه راپورته کړي.

۳- ذکره شوې کړنلاره ما پخپله ځان ته نه ده جوړه کړې بلکې زه مامور او مکلف یم چې د هغو کسانو څخه خپل ځان شمېر کړم کوم چې د الله ﷻ په یووالي او د شرک په بطلان باندې ایمان درلودونکي دي.

یا په بل عبارت: زه په دغې لاره کښې یوازې نه یم بلکې یو لک او څلېرشت زره زیات یا کم پیغمبران علیهم السلام په همدغې لاره باندې تېر شوي دي او د همدغې لارې پیروي ته یې دعوتونه چلولي دي.

۴- زه د الله ﷻ د پلوه مخاطب کړی شوی یم چې ته خپله ټوله توجه همدغه الهي دین ته واړوه او د نورو ټولو باطلو ادیانو څخه په بشپړه توګه خپل ځان په څنګ وساته. یا په بل عبارت: زه د خپل

یونس (۱۰)

دین له یوه وړوکی جزه څخه هم نه تېریدنه کولی شم او نه پکښې د باطلو ادیانو یوه وړوکی جزه ته ځای ورکولی شم.

۵- ماته د الله ﷻ د پلوه توصیه شوې ده چې د ټولو باطلو ادیانو څخه عموماً خپل ځان په څنګ وساته او خصوصاً د مشرکانو د ډلې څخه خپل ځان مه جوړوه، چې معجونې (ګډوډ) دین ورسره ترتیب کړي.

۶- ماته دا توصیه هم شوې ده چې د الله ﷻ څخه په غیر د هغو شیانو بلنه مه کوه کوم چې تاته د پیروي په صورت کښې ګټه نه شي رسولی او د بې اطاعتۍ په صورت کښې تاته د ضرر رسولی توان نه لري.

ماته دا ویل شوي دي که ته دا کار وکړې نو ته به په دغه وخت کښې د الله ﷻ د مقربو بندګانو څخه نه بلکې ته به د ظالمانو له ډلې څخه وشمېرلی شي.

۷- ماته ویل شوي دي چې:

الف: که تاته الله ﷻ څه سختي درورسوي نو د دغې سختۍ پورته کوونکی او لرې کوونکی نه دی مګر فقط الله ﷻ دی او بس (د هیچا توان نشته چې نجات درکړي).

ب: او که الله ﷻ تاته د خیر او کومې خوشالۍ اراده وکړې نو دا به د الله ﷻ فضل او کرم وي، نو په دغه صورت کښې به هیڅوک مونده نه شي چې د الله ﷻ د فضل مخه ستا څخه واړوي او تاته ونه رسېږي. دا ځکه چې الله ﷻ د خپل فضل پخپله باندې توزیع کوونکی دی، هرچا ته یې چې د خپلو بندګانو څخه اراده وشي هغه ته یې رسوي. نه یې څوک مخنیوی کولی شي او نه پکښې د چا هو یا نه ځایېږي.

۸- بالآخره ای خلکو! تاسو ټول پوه شئ چې الله ﷻ بښونکی او مهربان دی؛ نو که تاسو د کفر او شرک څخه لاس واخلئ نو په پخوانیو شرکیاتو او کفریاتو باندې به مو ونه نیسي او برسېره پر دې د نېکیو توفیق به هم درکړي.

توضیحات

۱- په دغه ایت شریف کښې چې اوس د بحث لاندې دی- هغه اسلوب (طریقه) معموله ګرځولې شوې ده کومه چې په [یونس: ۹۴] ایت کښې معموله ګرځولې شوې وه، چې پوره بیان یې هملته تېر شوی دی. هغه دا چې: مشرکانو په خپل خیال یقین درلود چې د دوی دین د نبی کریم ﷺ د دین سره بالکل منافات لري او هغه ﷺ په خپل دین باندې دومره کلک دی چې د را اوښتلو امکان یې نشته. خو د دې سره سره دوی داسې وګڼل شوه لکه چې دوی په ذکر شوي مطلب کښې شکمن وي. نو د شک د پورته کولو دپاره نبی کریم ﷺ ته توصیه وشوه چې د خپل دین څو مهم ټکي ورباندې قرائت کړه.

شاید چې د دې اسلوب (طریقې) د استعمال حکمت به په دې مقام کېنې دا وي چې ترڅو د ایمان راوړلو دپاره د مشرکانو اذهان آماده کړي شي. یعنې ستاسو او د ایمان راوړلو ترمنځ یوازې ذکر شوی شک حائل (مانع) دی، نو که تاسو په دغې شرحې باندې د خپل شک مخنیوی وکړئ نو دستي به ایمان باندې مشرف شي.

سوال جواب

۲_ که څوک وایي چې په دې کېنې څه حکمت دی چې الله ﷻ د سختۍ (مشکلاتو) د رسولو په هکله د ﴿وَإِنْ يَمْسَسْكَ اللَّهُ﴾ کلمه نازله کړه او د خیر رسولو څخه یې د ﴿وَإِنْ يُرِدْكَ بِخَيْرٍ﴾ سره تعبیر وکړ. حال دا چې خیر او شر (دواړه) د الله ﷻ په اختیار کېنې دي؟ مونږ وایو: که څه هم د دغې تفرقې دپاره څو مفسرینو کرامو^(۱) څو متعدد جوابونه کړي دي، مگر کوم شی چې په تبادر (چالاکۍ) سره د سړي ذهن ته ورځي هغه دا دی چې دلته به تفنن فی العبارة په نظر کېنې نهول شوی وي، څو د مطلب په اداء کولو کېنې عبارتونه متعدد جوړ شي، چې پوره شرحه یې په علم البديع کېنې ذکره ده، والله ﷻ اعلم.

﴿قُلْ يَتَأْتِيهَا النَّاسُ قَدْ جَاءَكُمُ الْحَقُّ مِنْ رَبِّكُمْ فَمَنِ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَمَا أَنَا عَلَيْكُمْ بِوَكِيلٍ﴾^(۱۰۸) وَأَتَّبِعْ مَا يُوحَىٰ إِلَيْكَ وَأَصْبِرْ حَتَّىٰ يَحْكُمَ اللَّهُ وَهُوَ خَيْرُ الْحَاكِمِينَ ﴿۱۰۹﴾

[۱۰۸] (ای پیغمبره!) ووايه چې ای خلکو! یقیناً تاسو ته د خپل رب ﷻ د پلوه حق (دین) درغلی دی؛ نو هرڅوک چې لاره مونده کړي (دین قبول کړي) نو بې شکه د خپل ځان دپاره یې لاره مونده کړه (گټه یې همده ته راجع ده)، او هرڅوک چې لاره ورکه کړي (دین قبول نه کړي) نو بې شکه د خپل ځان (په ضرر) باندې یې لاره ورکه کړه (ټول ضرر یې خاص همده ته متوجه دی). او زه خو په تاسو باندې څارونکی (ذمه وار) نه یم (ټاکلی) شوی.

[۱۰۹] او (ای پیغمبره!) ته د هغه شي پیروي کوه کوم چې تاته (د خپل رب ﷻ د پلوه) وحې کېږي، او (د کفارو په اذیتونو باندې) صبر کوه ترڅو چې الله ﷻ حکم (فیصله) وکړي. او همدې ﷻ د حکم کوونکو (فیصله کوونکو له جملې څخه) ډېر بهتر فیصله کوونکی دی.

ارتباط

په وړاندېنيو ایتونو کېنې د یو پلوه د حق دین ځانگړي صفات بیان شوي وه او د بله پلوه د نبی کریم ﷺ مسوولیت په تمامه معنی اداء کړی شوی وه. په دې ایتونو کېنې د یو پلوه خلکو ته خپل

(۱) تفسیر القاسمي ج ۹، ص ۸۸

مسئولیت په خپلو غاړو وراچولی شوی دی او د بله پلوه نبي کریم ﷺ ته توصیه شوې ده چې په خپل دریځ باندې کلک ودرېږي.

د مطلب خلاصه

یعنې ای پیغمبره! کله چې تا په خلکو باندې د خپل دین ځانگړي صفات بیان کړه او خپل مسئولیت دې پوره کړه، نو اوس دغو ټکو ته توجه وکړه:

۱- د هر شي څخه وړاندې یو ځل بیا ټول خلک مخاطب کړه او خپلو مسئولیتونو ته یې متوجه کړه چې:

الف: ای خلکو! تاسو ته خو د بل چا د پلوه نه بلکې د خپل رب ﷻ د پلوه حق دین درغلی دی چې اختصاصي صفات یې تاسو په واضحه توگه واورېده او ما خپل مسئولیت په بشپړه توگه اداء کړ، نو اوس ستاسو خپل کار دی چې ایمان ورباندې راوړئ او که خپل ځانونه په جهالت کښې پرېږدئ: نو هر څوک چې په ذکره شوې دیني لاره باندې لاړ شي نو گټه یې فقط خپل ځان ته ده. او څوک چې دغه لاره پرېږدي او په غلطه لاره باندې لاړ شي نو دا یقیني خبره ده چې خپل ځان یې له خطر سره مخامخ کړه او په لوی لاس یې د هلاکت کندی ته وروډانگل.

ب: زما همدومره مسئولیت وه چې حق دین مې تاسو ته در ورساوه. زه په تاسو باندې نه د محافظ او څارونکي په توگه مقرر کړی شوی یم، چې ستاسو د کړو وړو څارنه وکړم، او نه زه ستاسو د کړو وړو ذمه وار یم چې ستاسو مسئولیت ماته راجع کړی شي.

۲- ای پیغمبره! په خپل دریځ باندې کلک ودرېږه او صرف د هغه شي پیروي کوه چې تاته د خپل رب ﷻ د پلوه وحې کېږي. او هم صبرناک (ثابت قدمه) اوسه او د کفارو په اذیتونو باندې حوصله مه خرابوه او استقامت د لاسه مه ورکوه، آن تر هغه وخته پورې چې الله ﷻ ستا او د کفارو په منځکښې په حقه فیصله وکړي.

او دا ځکه چې همدې ﷻ د ټولو فیصله کوونکو او حکم کوونکو بهتر فیصله کوونکی او حکم کوونکی دی، چې ټول کارونه یې په عدل باندې ولاړ دي.

یادونه

۳- که څوک غواړي چې د دې سورت د مطالبو خلاصه ولولي نو ځینو اوږدو تفاسیرو^(۱) ته دې مراجعه وکړي.

د الله ﷻ په توفیق د "یونس" سورت ترجمه او تفسیر بشپړ شو.

۱۳۷۵/۹/۱۵ هـ ش

هود (۱۱)

سریزه

۱- د عبدالله بن عباس رضی اللہ عنہما په روایت دا سورت مکي سورت دی^(۱) او د جمهورو علماوو کرامو هم همدا نظر دی^(۲)، د دې سورت د نزول په وخت کښې د مشرکانو د پلوه په نبی کریم ﷺ باندې ډېر زیات تېری روان وه.

په دغه وخت کښې د نبی کریم ﷺ تره (ابو طالب) مړ شوی وه چې د ده ﷺ څخه به یې دفاع کوله او ام المؤمنین خدیجه الکبری رضی اللہ عنہا هم وفاته شوې وه چې د نبی کریم ﷺ زړه ته د اطمینان ورکولو دپاره یوه لویه تسلي ورکونکې وه^(۳).

د همدې کبله نبی کریم ﷺ په دغه کال باندې د "عام الحزن" نوم کېښود، یعنې "د غم کال".

۲- په دې سورت کښې د هود ﷺ نوم هم څو ځایه ذکر شوی دی نو د هود په نوم سره نومولی شوی دی. خو مطلب دا نه دی چې ټول بحث یې د هود ﷺ په حالاتو باندې څرخېږي.

۳- د دې سورت اعداد په لاندې ډول دي:

الف: ټول ایتونه یې یو سلو دروشت (۱۲۳) دي^(۴).

ب: د کلماتو شمېر یې یو زر شپږ سوه (۱۶۰۰) دی، او د حرفونو شمېر یې نهه زره پنځه سوه اوه شپېته (۹۵۶۷) دی^(۵).

د دې سورت موضوعات

۴- دا سورت هم د نورو مکي سورتونو غوندې په عقیدوي موضوعگانو باندې بحث کوي. لاندې مثالونه یې ولولئ:

الف: د الله ﷻ د وحدانیت اثبات.

ب: د نبی کریم ﷺ د نبوت د ثبوت دلایل.

ج: د قیامت د ورځې د قیام ضرورت او په دغې ورځ کښې د محاسبې تحقق او د نتایجو نوعیت. په دې باندې علاوه، په دې سورت کښې د څو پیغمبرانو علیهم السلام حالات هم بیان شوي دي، ترڅو د یو پلوه پرې نبی کریم ﷺ متسلي شي او د بله پلوه کفار په غوږ ووهلی شي چې ستاسو عاقبت هم د خسران او تاوان څخه به غیر بل شی نه دی.

ځینو مفسرینو کرامو^(۶) د دې سورت مضامین خلص کړي دي او په متعددو بابونو او فصلونو کښې یې واضح کړي دي. نو که څوک فرصت لري او مطالعه یې کړي گټوره به ورته واقع شي.

(۱) الدر المنثور ج ۴ ص ۳۹۶

(۲) روح المعاني ج ۱۱ ص ۲۰۲

(۳) في ظلال القرآن ج ۴ ص ۱۸۴

(۴) تفسیر البغوي ج ۲ ص ۳۷۲

(۵) تفسیر الخازن ج ۳ ص ۲۹۶

(۶) تفسیر المنار ج ۱۲ ص ۱۹۸: تفسیر المراغي ج ۱۲ ص ۱۰۲

د دواړو سورتونو تناسب

۵_ دغه دواړه سورتونه (یونس، هود) سره یو تربله کلک تناسب لري. لاندې څو مثالونه یې ولولئ:

الف: دواړه مکي سورتونه دي او د عقایدو بحث ته دواړه زیات متوجه دي.

ب: هلته د نوح (عليه السلام) حالاتو ته څه اشاره شوې وه او دلته پرې پوره رڼا اچولې شوې ده، لکه چې دا د هغه تفصیل وي.

ج: هلته هم د قرآن کریم په باره کښې ټولې دنیا ته د مقابلې دعوت (چلنج) ورکړی شوی وه او دلته هم همدغه کار صورت نیولی دی او داسې نور.

د: دا سورت هم د یوه پیغمبر (هود (عليه السلام)) په نامه نومولی شوی دی لکه څنگه چې هغه سورت د یوه پیغمبر (یونس (عليه السلام)) په نوم یاد شوی دی.

ه: بالاخره دواړه سورتونه د ﴿الر﴾ په تورو باندې پیل شوي دي.

سوال جواب

۶_ که څوک وایي چې یوه ورځ ابو بکر الصديق (رضي الله عنه) پوښتنه وکړه چې: ای د الله رسوله! څه وجهه ده چې ته بې وخته سپین بېری شوې؟ نبي کریم (صلي الله عليه وسلم) جواب ورکړ چې: «شَيْبَتِي هُوَ وَالْوَاقِعَةُ وَالْمُرْسَلَانُ وَعَمَّ بَقَاءُ لَوْنٍ وَإِذَا الشَّمْسُ كُوِّرَتْ»^(۱) یعنې زه د هود سورت او دغو نورو سورتونو سپین بېری کړم. همدارنگه ذکر شوی حدیث په نورو عبارتونو سره هم روایت شوی دی^(۲)؛ نو پوښتنه دا ده چې هغه څه شی دی چې دغه سورت پرې مشتمل دی او د نبي کریم (صلي الله عليه وسلم) د سپین بېر توب سبب ګرځېدلی دی؟ مونږ وایو چې: علماوو کرامو په دې باره کښې لاندې وجوهات لیکلي دي:

الف: په دې سورت کښې د هلاکو شوو قومونو د ځینو قیصو د بیان څخه وروسته دا ارشاد ﴿فَأَسْتَقِمْ كَمَا أُمِرْتَ وَمَنْ تَابَ مَعَكَ وَلَا تَطْغَوْا﴾ نازل شوی دی. یعنې: نو ای پیغمبره! ته هم لکه څنگه چې درته امر شوی دی مستقیم اوسه او هغه څوک دې هم باثباته اوسېږي چا چې ستا سره الله (تعالی) ته رجوع کړې ده (ایمان یې راوړی دی) او تاسو ټول طغیان او سرکښي مه کوئ.

نو څه لرې نه ده چې نبي کریم (صلي الله عليه وسلم) به په دې باندې غمژن شوی وي چې هسې نه چې زما امت د هلاکت سره مخامخ شي لکه څنگه چې پخواني قومونه هلاک شوي وه. لکه چې په ﴿فَأَسْتَقِمْ﴾ کښې د "ف" توري همدې مطلب ته اشاره کوي^(۳).

د همدغې وجهې تائید په هغه خوب سره هم لاس ته راځي چې: د علماوو کرامو څخه یوه کس د نبي کریم (صلي الله عليه وسلم) څخه په خوب کښې پوښتنه کړې وه چې: ای د الله رسوله! په سورت هود کښې هغه کوم شی دی چې ستا د سپین بېر توب سبب جوړ شوی وه؟ نو نبي کریم (صلي الله عليه وسلم) ورته ذکره شوې جمله

(۱) جامع الترمذي ج ۲ ص ۱۶۵

(۲) تفسیر ابن کثیر ج ۲ ص ۴۲۵

(۳) تفسیر القرطبي ج ۹ ص ۲

بنودلې وه چې زه ﴿فَأَسْتَقِمْ كَمَا أُمِرْتُ﴾ سپين بيري كړم^(۱).

به ځينې علماء كرام وايي چې د دې سورت او د دې سورت د امثالو له كبله ځكه نبي كريم ﷺ سپين بيري شوی (يعنې غمژن شوی) وه چې دا د قيامت د ورځې د حالاتو په بيان باندې مشتمل دی او دغه حالات خو د قيامت په ورځ د ماشومانو څخه بډاگان جوړوي^(۲). لکه چې الله ﷻ فرمايي: ﴿يَوْمًا نَجْعَلُ الْوِلْدَانَ شِيبًا﴾ [المزمل: ۱۷] يعنې اى كفاروا! كه تاسو په خپل كفر باندې كلك پاتې شئ نو په داسې ورځ كښې به د عذاب څخه خپل ځانونه څنگه وساتئ چې هغه د ډېرو مشكلاتو له كبله ماشومان سپين بيري كوي؟!

نبي كريم ﷺ ته خو الله ﷻ د قيامت په حالاتو باندې دومره علم ورکړى وه لکه چې هغه حالات يې په مبارکو سترگو باندې ليدلي وي. په همدې مضمون باندې د ده ﷺ لاندې حديث ډېره ښه رڼا اچوي چې په يوه اوږده حديث كښې يې فرمايلي دي: «وَاللّٰهُ لَوْ تَعْلَمُونَ مَا أَعْلَمُ لَضَحِكْتُمْ قَلِيلًا وَلَبَكَيْتُمْ كَثِيرًا»^(۳) يعنې په الله ﷻ مې دې سوگند وي كه چرته تاسو په هغه څه باندې پوهېدى چې زه پرې پوهېږم نو لږ به مو خندلي وي او ډېر به مو ژړلي وي.

نو كله به چې نبي كريم ﷺ د قيامت مشكلات راپه زړه كول نو په خپل امت باندې د زړه سوي له كبله به غمژن كېده، غمونه خود سړي وينستان سپېنوي.

ج: ځينې مفسرين كرام وايي^(۴) چې نبي كريم ﷺ د الله ﷻ د كتاب په اسرارو باندې ډېر ښه پوهېده، څه ضرور نه ده چې مونږ د ده ﷺ خبرې ته وجوه ولټوو. نو كېدى شي چې د غمژن كېدلو وجوه يې ذكر شوي وجوه وي او يا نور وي چې مونږ پرې علم نه لرو. مونږ ته همدغه درېم قول غوره ښكاري، والله ﷻ اعلم.

بِسْمِ اللَّهِ الرَّحْمَنِ الرَّحِيمِ

﴿الرَّكْعَةُ أَحْكَمَتْ أَيْتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ ﴿١﴾ أَلَّا تَعْبُدُوا إِلَّا اللَّهَ ۖ
إِنِّي لَكُمْ مِنْهُ نَذِيرٌ وَنَشِيرٌ ﴿٢﴾ وَأَنْ اسْتَغْفِرُوا رَبَّكُمْ ثُمَّ تُوبُوا إِلَيْهِ يُمَتِّعْكُمْ مَتَاعًا حَسَنًا
إِلَى أَجَلٍ مُّسَمًّى وَيُؤْتِ كُلَّ ذِي فَضْلٍ فَضْلَهُ ۖ وَإِنْ تَوَلَّوْا فَإِنِّي أَخَافُ عَلَيْكُمْ عَذَابَ يَوْمٍ
كَبِيرٍ ﴿٣﴾ إِلَى اللَّهِ مَرْجِعُكُمْ وَهُوَ عَلَى كُلِّ شَيْءٍ قَدِيرٌ ﴿٤﴾﴾

(۱) الدر المنثور ج ۴ ص ۳۹۸

(۲) تفسير الخازن ج ۳ ص ۲۹۶

(۳) صحيح البخاري ج ۱ ص ۱۴۲

(۴) روح المعاني ج ۱۱ ص ۲۰۳

د ډېر مهربان (او) ډېر بارحمه الله ﷻ په نامه.

[۱]

(دا کتاب) داسې کتاب دی چې ایتونه یې (د نواقصو او خلل ورننوتلو څخه) محکم کړي شوي دي (او په حکمت باندې ډک کړي شوي دي) بیا (د ټولو ضروریاتو دپاره) تفصیل دار کړي شوي دي (چې هیڅ شی پکښې پټ نه دی پرېښودل شوی).
(دا کتاب ځکه ذکر شوي صفات لري چې) د حکیم او خبیر (اقدس ذات) د پلوه (نازل کړي شوي) دی.

[۲] (ای پیغمبره! خلکو ته ووايه) چې تاسو (د بل هیچا) عبادت مه کوئ مگر د الله ﷻ (او بس)، یقیناً زه ستاسو دپاره د همدغه (اقدس ذات ﷻ) د پلوه ډاروونکی او زیری ورکوونکی یم (او بس).

[۳] او (هم ورته ووايه) چې د خپل رب ﷻ څخه (د پخوانیو کفریاتو) مغفرت وغواړئ (ایمان راوړئ او) بیا همده ﷻ ته (په هر کار کښې) رجوع وکړئ (ایمان ته ادامه ورکړئ) ترڅو تاسو ته د ټاکلي وخته (مرگه) پورې (د دنیا څخه) د بناسته (نیکي) استفادې موقع درکړي او (هم) په صالحه اعمالو کښې د هر زیادت خاوند ته (زیات اجر) ورکړي.

او که تاسو (د دغه کتاب څخه) مخونه واړوئ نو زه په تاسو باندې د لویې ورځې (قیامت) له عذابه ډارېږم.

[۴] خاص الله ﷻ ته ستاسو بېرته ورستنېدل دي او (هم) همدا ﷻ په هر شي باندې د قدرت څښتن دی (ستاسو بېرته ژوندي کول ورته څه مشکل کار نه دی).

ارتباط

وړاندېنی سورت (یونس) په دې تمام شوی وه چې: ای پیغمبره! د هغه شي پیروي کوه کوم چې تاته وحې کېږي. په دې ایتونو کښې همغه شی بیان شوی دی په کوم باندې چې نبي کریم ﷺ ته د پیروي امر کړی شوی دی، چې قرآن کریم دی.

د مطلب خلاصه

یعنې ای پیغمبره! د هر شي څخه وړاندې د ډېر مهربان او ډېر بارحمه الله ﷻ په نامه دا کلام پیل کړه چې:

۱- تاته الله ﷻ داسې قرآن کریم درنازل کړی دی چې خپل ځان پخپله ثابتوي. یا په بل عبارت: د دې کتاب د معجزاتو څخه همدا هم د ایمان د راوړلو دپاره کفایت کوي چې دا د همغو تورو څخه جوړ دی د کومو څخه چې د عربو کلامونه جوړېږي او جوړ شوي دي، لکه 'ا، ل، ر' او داسې نور، خو د دې سره سره د ټولې دنیا فصحاء او بلغاء یې د مقابلې څخه عاجز دي او د ده د سورتونو څخه د یوه سورت په جوړولو باندې توان نه لري.

۲۔ د معنی په اعتبار سره هم همدغه کتاب یوه لویه معجزه ده چې:
 الف: ایتونه یې له حکمت څخه ډک دي، چې نه پکښې څوک د گوتې د اېښودلو ځای موندلی شي او نه پکښې څه خلل او نیمگړتیاوې شته.
 ب: خو په دې باندې علاوه دا کتاب تېر شوي حالات او راتلونکي حالات کټ مټ بیانوي، چې هېڅ تخلف پکښې نه موندلی شوی دی او نه به پکښې وموندلی شي.
 ج: دا کتاب د داسې اقدس ذات (ﷺ) د پلوه نازل کړی شوی دی چې هم د حکمت خاوند دی او هم په هر شي باندې خبردار دی. نو له همدې کبله دا کتاب هم په حکمت باندې ډک دی او هم پکښې وړاندیني او ورستني علوم ځای په ځای کړي شوي دي.
 ۳۔ ای پیغمبره! نو ته ټول خلک مخاطب کړه او د دې کتاب د نزول مطالب ورته تشریح کړه. ورته ووايه چې:

الف: ای خلکو! تاسو د الله ﷻ څخه پرته د هېچا او هېڅ شي عبادت مه کوئ. د عبادت مستحق نه دی مگر همدی ﷻ دی او بس.
 ب: زه تاسو خپل عبادت ته نه رابللم بلکې زه فقط تاسو د الله ﷻ د پلوه ډاروم چې که تاسو د دې کتاب توصیه د پښو لاندې کړئ نو به دنیا او آخرت کښې به د مشکلاتو سره مخامخ شئ. دا د یو پلوه، او د بله پلوه زه د الله ﷻ د پلوه تاسو ته زیری درکوونکی یم خو که تاسو د دې کتاب په مقتضی عقیده او عمل برابر کړئ او په عملي چوکاټ کښې یې پیاده کړئ.
 ج: ای خلکو! د خپل رب ﷻ څخه د پخوانیو گناهونو مغفرت وغواړئ نو تاسو به په تېرو شوو کفریاتو باندې هېڅکله ونه نیسي. ستاسو رب ﷻ په تاسو باندې ډېر مهربان او بارحمه دی.
 د: ای خلکو! یوازې الله ﷻ ته توبه تائب شئ او په دې کتاب باندې خپل ایمان ته ادامه ورکړئ، چې په دې کښې ستاسو د دنیا او آخرت گټه نغښتي ده.
 ه: نو که تاسو دا کتاب دستور العمل وگرځاوه نو الله ﷻ به تاسو ته په دنیا کښې خوندور ژوند درکړي او د مرگ د وخته پورې به د دنیا څخه ډېره پاکېزه او مزناکه استفاده وکړئ.
 و: په دې باندې علاوه، د الله ﷻ په نزد به ستاسو یو بخري عمل هم ضائع نه شي او څوک چې هرڅومره زیاتې ښېگڼې وکړي نو هغوی ته به په دنیا او آخرت کښې زیات اجر وونه او بدلې ورکړي.
 ز: ای خلکو! که تاسو د دې معجزانه کتاب ارشادات د پښو لاندې کړئ او له منلو نه یې مخونه واړوئ نو زه په تاسو باندې د یو پلوه د دنیاوي عذاب څخه ډاډېم، چې د پخوانیو کفري قومونو غوندې به په تاسو باندې عذاب درنازل شي، او د بله پلوه ستاسو د آخرت غم راسره دی چې هلته به د لویې ورځې د عذاب سره لاس او گربوان شئ.
 ح: ای خلکو! تاسو هېڅکله د الله ﷻ په حضور کښې د ودرېدلو څخه خلاصون نه شئ موندلی. او ستاسو خاص همدۀ ﷻ ته رجوع ده، که ژاړئ او که خاندئ د همدۀ ﷻ په حضور کښې به ودرېږئ او حساب کتاب به در سره کېږي.

ط: اي خلکو! تاسو دا خيال ونه کړئ چې خاورې شوي کالبوتونه به مو بېرته ژوندي نه شي کړي. او دا ځکه چې الله ﷻ په هر شي باندې د قدرت خاوند دی، ده ﷻ ته بيا راژوندي کول داسې دي لکه څنگه يې چې اول ځل تاسو ژوندي کړي ياست.

توضیحات

۱- دا ایتونو د دې سورت (هود) دپاره داسې حیثیت لري لکه چې د همدې سورت عنوان وي. يا په بل عبارت: په دې سورت کې تر آخره پورې د ذکر و شوو ایتونو مطالب په ډول-ډول اسالیبو (طریقو) باندې بیانېږي. هغه مطالب دا دي:

الف: د قرآن کریم حقانیت، ب: د الله ﷻ توحید، ج: په دنیا او آخرت کې د نېکانو جزا، د: په دنیا او آخرت کې د متکبرینو او کفارو سزا، ه: د قیامت د ورځې قیام او د خلکو هلته ورستنېدل. و: بالآخره د الله ﷻ کامل قدرت.

د أَحْکَمَتْ او فَصَّلَتْ معناوې

۲- که څه هم علماوو کرامو د ﴿أَحْکَمَتْ﴾ په تفسیر کې څلور قوله کړي دي او د ﴿فُصِّلَتْ﴾ په هکله يې شپږ ډوله تفسیر کړي دي^(۱)، مگر مونږ ته لاندې تفسیرونه غوره ښکاري:

الف: ﴿أَحْکَمَتْ﴾ معنی دا چې: الله ﷻ دا کتاب د نواقصو د موجودیت څخه پاک ساتلي دي چې هیڅکله پرې چا د عیب داسې گوته نه ده ایښي چې په کوم دلیل باندې اتکاء ولري، او نه به يې پرې څوک کېږدي.

همدې مضمون ته الله ﷻ اشاره کړې ده چې: ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾ [فصلت: ۴۲] یعنې دغه کتاب ته نه د مخې د پلوه باطل (دروغ) راتلای شي او نه د شا د پلوه ورته نژدې کېدلی شي.

ب: ﴿فُصِّلَتْ﴾ معنی دا چې: دا کتاب د ټولو ضروریاتو په تفصیل او بیان باندې مشتمل دی لکه چې الله ﷻ فرمایي چې: ﴿وَنَزَّلْنَا عَلَيْكَ الْكِتَابَ تِبْيَانًا لِكُلِّ شَيْءٍ﴾ [النحل: ۸۹] یعنې او مونږ به تا باندې کتاب (قرآن کریم) په داسې حال کې درنازل کړی دی چې د هر شي بیانوونکی دی.

یادونه

۳- مونږ په ﴿أَلَّا تَعْبُدُونَ﴾ او ﴿أَنْ أَسْتَغْفِرُوا﴾ کې د "ان" دواړه توري د ﴿أَحْکَمَتْ﴾، ﴿فُصِّلَتْ﴾ دپاره تفسیره گڼلي دي. ځکه چې دغه دواړه کلمې اشاره د قول معنی (ویل) ته متضمنې دي.

نو د معنی حاصل یې داسې راڅیږي چې ای پیغمبره! د دې کتاب د تحکیم او تفصیل (اسرارو) په هکله خلکو ته ووايه چې: تاسو د بل هیچا او بل هیڅ شي عبادت مه کوئ مگر د الله ﷻ او بس، یقیناً زه ستاسو دپاره د همدې ﷻ د عذاب څخه داروونکی یم او د همدې ﷻ په نعمتونو باندې زیری ورکونکی یم. او تاسو د خپل رب ﷻ څخه مغفرت وغواړئ.

مگر مفسرینو کرامو پکښې نور ډولونه تفسیرونه هم کړي دي^(۱)، که څوک یې د لوستلو شوق لري نو هملته دې مراجعه وکړي.

سوال جواب

۴- که څوک وايي چې د استغفار او توبې څه فرق دی چې دواړه په یوه ایت شریف کښې ذکر شوي دي؟

مونږ وايو چې: علماوو کرامو دلته څو متعدد جوابونه کړي دي^(۲)، خو کوم جواب چې مونږ ته په تبادر سره ذهن ته راځي هغه دا دی چې: د ﴿اَسْتَغْفِرُوا﴾ معنی په دې مقام کښې دا ده چې د خپلې کفرې کړنلارې څخه لاس واخلئ، او په ﴿ثُمَّ تَوْبُوا﴾ کښې دې اشاره ده چې بیا همدغه حالت ته د مرګ د ورځې پورې ادامه ورکړئ، ترڅو د لاندې ایت شریف په مصداق کښې شامل شئ چې: ﴿اِنَّ الَّذِيْنَ قَالُوا رَبُّنَا اللَّهُ ثُمَّ اسْتَقَمُوا﴾ [فصلت: ۳۰] یعنی: یقیناً هغه کسان چې اقرار کوي چې زمونږ رب الله ﷻ دی (ایمان راوړي او) بیا پرې مستقیم اوسي نو ملائک به هغو ته په جنت سره زیری ورکړي.

سوال جواب

۵- که څوک وايي چې: په دې مقام کښې الله ﷻ هغو خلکو ته د ښائسته ژوند وعده ورکړې ده کوم چې د پخوانیو کفریاتو څخه مغفرت وغواړي او الله ﷻ ته په ایمان راوړلو باندې رجوع وکړي، حال دا چې مونږ ډېر موثمنان په تریخ ژوند کښې گورو چې روزي یې تنګه وي او د مشکلاتو سره مخامخ وي؟

مونږ وايو^(۳) څه لري نه ده چې صالح خلک د ټولنې د فساد له کبله د روزی د تنګسې سره مخامخ شي، او پوره واضحه ده چې دنیاوي عذاب کله کله د جنایتکارانو څخه نورو ته هم تجاوز کوي. په دې باندې علاوه، ښکاري چې په دنیا کښې د روزی د تنګسې سره مخامخ کېږي، ترڅو الله ﷻ دوی ته لوی اجر وانه ورکړي، خو د زړونو سکون او اطمینان د لاسه نه ورکوي. او پوره څرګنده ده چې د سړي ژوند په وارخطایۍ او اضطراب باندې ترخېږي، نه د روزی په تنګۍ باندې.

(۱) البحر المحيط ج ۶ ص ۱۲۰

(۲) التفسیر الکبیر ج ۱۷ ص ۱۸۱

(۳) فی ظلال القرآن ج ۴ ص ۱۸۵۴

﴿ أَلَا إِنَّهُمْ يَنْتُونُ صُدُورَهُمْ لِيَسْتَخْفُوا مِنْهُ أَلَا حِينَ يَسْتَغْشُونَ ثِيَابَهُمْ يَعْلَمُ مَا

يُسِرُّونَ وَمَا يُعْلِنُونَ إِنَّهُ عَلِيمٌ بِذَاتِ الصُّدُورِ ﴿٥﴾

[۵] خبردار! يقيناً دوی (کفار) چې دي خپلې سينې د دې دپاره تاووي ترڅو د الله ﷻ څخه (هغه څه) پټ کړي (کوم چې دوی په زړونو کې پټ ساتلي دي). خبردار! الله ﷻ په هغو شيانو باندې پوهېږي کوم چې دوی يې (په زړونو يا مجالسو کې) پټوي او په هغو شيانو باندې (هم پوه دی) کوم چې دوی يې څرگندوي (په ټولو وختونو کې پرې پوهېږي خو په خاصه توګه) په داسې وخت کې هم (پوهېږي) چې دوی ځانونه په خپلو جامو (او پوښاکونو) باندې په پرده کې جوړوي (او خيال کوي چې څوک به راباندې نه پوهېږي).

(په دې ټولو باندې علاوه) يقيناً الله ﷻ د سينو (زړونو) په حالاتو باندې پوه دی (چې لا بهر ته نه وي راوتلي).

ارتباطونه

- ۱- وړاندېني ايتونه د الله ﷻ د قدرت د عموم په بيان باندې تمام شوي وه او په دې ايت کې د الله ﷻ د علم عموم ته اشاره شوې ده.
- ۲- هلته د قرآن کریم ارشادات بيان شوي وه چې قرآن کریم ستاسو څخه دا-دا شی غواړي او دلته د خلکو غبرګون بيانېږي، لکه چې د شان نزول په روايتونو کې پرې رڼا اچولې شوې ده.

شان نزولونه

د ذکر شوي ايت په شان نزول کې علماوو کرامو څه متعدد روايتونه ليکلي دي^(۱) لاندې څو مثالونه يې ولولئ:

۱- عبدالله بن عباس رضی الله عنهما وايي چې ځينو مسلمانانو ته حياء ورته، البته کله به چې دوی د خپلو مېرمنو سره جنسي ارتباط نيوه او يا به يې اودس ماتاوه حال دا چې دوی به خپل ځانونه نه وه پټ کړي او څه پوښاک به يې نه وه اغوستی. نو الله ﷻ ذکر شوی ايت شريف نازل کړ^(۲).

۲- د منافقانو څخه يو سړي، چې "الأخنس بن شريق" نومېده، د نبي کریم ﷺ سره يې په زړه کې زياته کينه او عداوت درلود او په ظاهر کې يې ورسره ډېره ښه وضعه کوله، تا به ويل چې نوموړی د خپل زړه حالت د الله ﷻ څخه او يا د نبي کریم ﷺ څخه پټوي؛ نو الله ﷻ ذکر شوی ايت شريف نازل کړ^(۳).

(۱) زاد المبرج ۴ ص ۶۴

(۲) صحيح البخاري ج ۲ ص ۶۷۷

(۳) اسباب النزول للواحدی ص ۱۷۹

۳۔ په مشرکانو کښې داسې کس هم وه چې خپلې کوتې ته به ننوت او د کور پردې به يې راخوړې کړې او هم به يې خپله سينه زنگونو ته ورتاوه کړه او خپل خان به يې په جامه او پوښاک کښې ونغښت، نو بيا به يې د خپله خانه سره ويلې چې: «هَلْ يَغْلَمُ اللَّهُ مَا فِي قَلْبِي»^(۱) يعنې ايا الله ﷻ په هغه څه باندې پوهېږي چې زما په زړه کښې پټ دي؟ (بلکې نه پوهېږي)!

۴۔ ځينې کفار به چې د نبي کریم ﷺ سره ملاقي شوه نو خپل سرونه به يې ټيټ کړه او خپلې سينې به يې ترې تاوې کړې او هم به يې شاگانې ور واړولې او په خپلو مخونو باندې به يې پردې ورخوړې کړې ترڅو د دوی سترگې په نبي کریم ﷺ باندې ونه لگېږي: «وَهُمْ يَظُنُّونَ أَنَّ ذَلِكَ يَخْفَى عَلَيْهِ وَعَلَى اللَّهِ فَتَرَلَتْ»^(۲) يعنې د دوی دا گومان وه چې د دوی په ذکره شوې عمل باندې نه نبي کریم ﷺ پوهېږي او نه الله ﷻ پوهېږي. نو الله ﷻ ذکر شوی ايت شريف نازل کړ.

تبصره

۵۔ ذکر شوي روايتونه سره څه منافات نه لري، څه لرې نه ده چې ټولو تحقق موندلی وي، د ايت مفهوم خو په ټولو صادقېږي او سلفو صالحينو خو په مصداقاتو باندې د شان نزولو اطلاق کاوه^(۳). په مصداق کښې دا ضرور نه ده چې د ايت شريف سره دې هغه په يوه وخت کښې متحقق شوی وي، نو څرنگه چې ايت شريف په مکه کښې نازل شوی دی نو زمونږ په نظر اصلي شان نزول به يې د کفارو او مشرکانو واقعات وي، والله ﷻ اعلم.

د مطلب خلاصه

يعنې ای پيغمبره! د قرآن کریم د ارشاداتو په مقابل کښې د مشرکانو تگلاره دا ده چې دوی هڅه کوي او زيار وباسي چې د الله ﷻ څخه خپل کفري حالات پټ کړي. نو ته اگاه اوسه چې کفار خپلې سينې راغبرگوي او زيار وباسي چې د الله ﷻ څخه او هم ستا څخه خپل حالات پټ کړي مگر دا حالات نه شي پټولی، دا دی د هغوی پټ کړی شوي حالت مو تاسو ته افشاء او برېښه کړ. او هم ته کفار اگاه او خبر کړه چې الله ﷻ په هغه وخت کښې هم د دوی په پټو او ښکاره حالاتو باندې پوهېږي په کومو حالاتو کښې چې دوی خپل ځانونه په جامو کښې راونغاړي او خيال وکړي چې اوس نو مونږ د هرچا څخه پټ شوو او هيڅوک راڅخه خبر نه دی. ای پيغمبره! د الله ﷻ څخه هيڅ شی نه شي پټېدلی، حتی چې هغه حالات هم ورته څرگند دي چې د خلکو په زړونو کښې گرځي راگرځي.

(۱) تفسير البغوي ج ۲ ص ۲۷۳

(۲) المحرر الوجيز ج ۹ ص ۱۰۵

(۳) تفسير القاسمي ج ۱ ص ۲۷: تفسير المنار ج ۹ ص ۶۴۲

توضیحات

۱۔ په ظاهر کښې داسې برېښي چې د "الا" تورې د نبی کریم ﷺ په تنبیه (خبردارۍ) باندې دلالت کوي، خو په حقیقت کښې ذکره شوې خبرداري کفارو ته ورکوله کېږي چې: خبردار! ستاسو د پتېدلو هڅې بابیزه او بې فائدې دي، الله ﷻ ته هرڅه معلوم دي، حتی ستاسو د پتېدلو هڅې هم ترې نه شې پتېدلې.

ثناء څه معنی؟

۲۔ د ﴿يَتْنُونَ﴾ کلمه د "ثناء" څخه اشتقاقه شوې ده. ثناء خو اصلاً د دوه وو شيانو تاوولو او نغښتلو ته ویل کېږي^(۱) مگر په دې مقام کښې یې علماوو کرامو لاندې معناوې کړي دي^(۲):
الف: ﴿يَتْنُونَ صُدُورَهُمْ﴾ یعنې کفار د قرآن کریم د منلو څخه اعراض کوي. نو په دې تفسیر سره ثناء کلمه د کنایې یا مجاز په توګه د مخ اړولو څخه عبارت ګرځي، ځکه څوک چې څه شی قبلوي نو هغه ته مخامخ ورځي او خپله سینه ترې نه کېږي.
ب: دغه کلمه د پتېدلو څخه کنایه ده. یعنې منافقان د نبی کریم ﷺ عداوت او د قرآن کریم نه منل په زړونو کښې پټوي، لکه چې خپلې سینې یې ورباندې ورتاوې کړې وي.
ج: کفارو به حقیقتاً همدغسې کول، خپلې سینې به یې تاوولې راتاوولې څو خپل ځانونه په جامو کښې ښه ونغاړي او څه یې چې په زړونو کښې دي هغه (په خپل خیال) ښه پټ وساتي حتی چې الله ﷻ او د ده ﷻ پیغمبر ﷺ پرې پوه نه شي.

تبصره

۳۔ مونږ ته بهتره برېښي چې ذکره شوې کلمه د "ما يطلق عليه الثناء" (هر هغه شي چې د ثنا اطلاق پرې کېږي) په تاویل سره عامه واخستله شي، ترڅو ټولې معناوې پکښې شاملې شي او د شان نزول په ټولو روایاتو باندې تطبیق ومومي.

هذا ما وفقنا الله في إتمام تفسير الجزء الحادي عشر من أجزاء القرآن الكريم، ونسأله أن ييسر لنا إتمام ما قصدناه، ويزيدنا علماً فيما يحب وبرضى، والحمد لله والصلاة والسلام على رسول الله وعلى آله وأصحابه أجمعين.

۱۳۷۵/۱۰/۱ هـ ش

(۱) لسان العرب ج ۱۴ ص ۱۱۵

(۲) روح المعاني ج ۱۱ ص ۲۰۹

﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلٌّ فِي

كِتَابٍ مُبِينٍ ﴿۱۱﴾﴾

[۶] او په ځمکه باندې هېڅ حرکت کوونکی شی (ساکن) نه دی مگر په الله ﷻ باندې (تفضلاً) د هغه روزي ده، او (هم) الله ﷻ د هغه په استقرار ځای او ساتنځای باندې پوه دی (په دې باندې علاوه) هر شی په څرگند کتاب (لوح محفوظ) کښې (لیکلی شوی) دی.

ارتباط

د وړاندېني ایت مضمون دا وه چې الله ﷻ د انسانانو په ټولو حالاتو باندې پوه دی، په دې ایت کښې همدغه مضمون تعقیب شوی دی چې یوازې د انسانانو نه بلکې د ټولو ساکنانو حالات ورته معلوم دي.

د مطلب خلاصه

یعنې ای پیغمبره! الله ﷻ ته د انسانانو ټول حالات معلوم دي بلکې همدې ﷻ د ټولو ساکنانو په حالاتو باندې پوه دی، د همدې کبله یې د ټولو ساکنانو د روزی ورکولو التزام کړی دی او د هر ساکن اصل مسکن او عارضی مسکن ورته ټول معلوم دي. په دې باندې علاوه، د ټولو ساکنانو حالات هم په یوه داسې کتاب کښې ثبت دي چې هلته د ټولو مخلوقاتو کیفیات پوره څرگند دي، د مثال په توګه هلته لکه څنګه چې د هر ساکن روزي لیکلې شوې ده چې فلانی شی به خوري او فلانی به اغوندي، همدارنګه هلته لیکلې شوي دي چې په فلاني وخت کښې به وږی کېږي او په دومره اندازه خوراک باندې به مېږي او داسې نور. که بالفرض المحال الله ﷻ کامل علم نه درلودی نو هر ساکن ته به یې د روزی ورکولو ذمه واري هم نه وی کړې او نه به دغه کار امکان درلودلی وی.

توضیحات

۱- د ﴿وَمَا مِنْ دَابَّةٍ﴾ کلمه د "ذیب" - لکه "حبيب" - څخه اشتقاقه شوې ده، "ذیب" هغه حرکت ته ویل کېږي کوم چې په ډېره کراری باندې صورت نیولی وي لکه چې یو ماشوم یا ږوډا حرکت وکړي، مګر په عام عرف کښې په څلور پښې څاروي یا په اس پورې اختصاص لري، خو په دې مقام کښې د ټولو مفسرینو کرامو په اتفاق سره لغوي معنی مراده ده^(۱) چې ټولو ساکنانو ته شامله ده. نو د معنی حاصل داسې راوځي چې: هر ساکن چې په ځمکه باندې یا د ځمکې په داخل کښې او بالاخره یا په دریابونو باندې او یا د دریابونو په داخل کښې حرکت کوي او د یو ځای څخه بل

(۱) روح المعانی ج ۱۲ ص ۲

خای ته انتقالهږي هغو ټولو ته د روزی د ورکړې التزام الله ﷻ کړی دی. که ذکر شوي ساکنان خای په خای پراته وي او یا خپل استوګنځایونه بدل رابدل کړي هم د روزی په ورکړه باندې یې څه اثر نه پرېوزي.

رزق څه معنی؟

۲- د "رزق" کلمه په لاندې معناوو باندې استعمالهږي^(۱):

الف: کومه ورکړه چې دوامداره (مستمرة) وي، برابره خبره ده چې په دنیا کېنې وي او که په آخرت کېنې.

ب: د هرچا ټاکلې شوې برخه، برابره خبره ده چې د مال څخه وي او یا د دنیاوي جاه او جلال څخه او یا د علم او یا بل شي څخه.

ج: هغه خوراک او څښاک چې د یوه ساکن ګېلې ته رسېږي او د هغه د نشا او نمو او هم د ژوند د بقا سبب جوړېږي.

په دې مقام کېنې همدغه درېمه معنی مراده ده.

سوال جواب

۳- که څوک وايي: الله ﷻ د ساکنانو د رزق په التزام کېنې د "عَلَى" توری نازل کړی دی چې: ﴿إِلَّا عَلَى اللَّهِ رِزْقُهَا﴾ حال دا چې ذکر شوی توری په دغسې ځایونو کېنې د وجوب دپاره استعمالهږي او په الله ﷻ باندې خو د رزق ورکړه واجب نه ده بلکې د فضل او مرحمت په توګه روزي خورو ته روزي ورکوي؟

مونږ وايو چې: یقیناً په الله ﷻ باندې د بل چا د طرفه څه شی نه شي واجبېدلی ځکه چې په ده ﷻ باندې دپاسه امر نشته، اما د روزي خورو روزي یې پخپله په خپل اقدس ذات باندې واجبې کړې ده او ضروري یې ګرځولې ده.

په بندګانو باندې ځینې احکام د الله ﷻ د پلوه واجب شوي دي مګر مونږ کولی شو چې ځینې نفلي عبادتونه په خپلو ځانونو باندې د نذر په توګه واجب وګرځوو.

یوه پوښتنه او د هغې جواب

۴- که څوک وايي: هرکله چې الله ﷻ ساکنانو ته د روزی د ورکړې وعده کړې ده نو په کار دي چې څوک د لوږې نه وی مړ شوی ځکه چې د الله ﷻ په وعده کېنې خو خلف نشته، حال دا چې کله کله ځینې روزي خواره د لوږې هم مړه کېږي.

دا د یو پلوه، او د بله پلوه په کار وه چې د روزی د موندلو تلاش او کوښښ په مونږ باندې نه وي واجب شوی، ځکه چې الله ﷻ یې ذمه واري کړې ده؟

مونږ وايو چې د رزق (روزي)، ورکړه په لاندې دوه ډولونو باندې وېشله کېږي:
الف: يو دا چې بدون د سببه په معجزانه توگه ورکړی شي، لکه د بي بي مريمې عليها السلام رزق چې
په [آل عمران: ۳۷] ايت کېني ورته اشاره شوې ده. په دې ډول رزق کېني نه تلاش (کسب) ته ضرورت
شته، نه پکښې تلاش څه اثر لري او بالاخره نه يې الله تعالى د ورکړې وعده کړې ده.

ب: بل هغه دی چې اسبابو پورې تعلق لري، په دې ډول رزق کېني کسب ضرور دی او پلټنه يې
واجبه ده. په ايت شريف کېني د همدغه دوهم ډول رزق وعده ذکره ده چې الله تعالى خپله وعده د هر
ساکن دپاره پوره کړې ده او هر يوه ته يې د خپل رزق د موندلو لارې چارې بنودلي او اسباب يې
ورته مسخر کړي دي، الله تعالى فرمايي چې: ﴿الَّذِي أُعْطِيَ كُلَّ شَيْءٍ خَلْقَهُ ثُمَّ هَدَىٰ﴾ [طه: ۵۰]
يعني: زمونږ رب تعالى هغه اقدس ذات دی چې هر شي ته يې د هغه سره موافق شکل او صورت
ورکړی دی او بيا يې هر يوه ته لارښودانه هم کړې ده چې څنگه گوزاره وکړي، څنگه وځوري، څنگه
وڅښي او داسې نور.

په دغه ډول رزق کېني کله-کله بندش هم پېښېږي خو دا بندش د ذکرې شوې وعده سره څه
منافات نه لري او دا ځکه چې دغه بندش په حکمتونو باندې ولاړ دی چې يوازې الله تعالى پرې
پوهېږي او بس. د ښه وضاحت دپاره لاندې وضاحت ولولي:

اول: الله تعالى فرمايي چې: ﴿هُوَ الَّذِي جَعَلَ لَكُمُ الْأَرْضَ ذُلُولًا فَأَمْشُوا فِي مَنَاكِبِهَا وَكُلُوا مِنْ رِزْقِهِ﴾
[الملك: ۱۵] يعني: الله تعالى هغه اقدس ذات دی چې ځمکه يې ستاسو دپاره مسخره (تابعداره)
گرځولې ده نو تاسو د دې په اوږدو (لوړو ژورو) کېني لار شئ (وگرځئ را وگرځئ) او د الله تعالى د
(ټاکلي) رزق څخه وځورئ.

دوهم: او هم فرمايي چې: ﴿وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ﴾ [الشورى: ۲۷] يعني:
او که چرته الله تعالى د خپلو ټولو بندگانو دپاره رزق بې اندازې پراخه کړی وی نو دوی به ضرور په
ځمکه کېني بغاوت کړی وی.

درېم: او هم فرمايي چې: ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ﴾ [الروم: ۴۱]
يعني په وچه او لمد (درياب) کېني د خلکو د (جنايتونو) د کبله فساد څرگندېږي او په ساکنانو
باندې د روزي تنگي او وچکالي صورت نيسي، حتی چې ځينې د همدغې تنگسې د کبله د مرگ
سره مخامخ کېږي.

يوه عجيبه قيصه

۵- يوه ورځې د حاتم الاصم عليه السلام سره يوه سړي لاندې سوال جواب وکړ:

سړی: ستا روزي له کومه کېږي؟

حاتم الاصم عليه السلام: ماته الله تعالى روزي راکوي.

سری: ایا اللہ ﷻ پہ تا باندې د آسمانه سره زر او سپین زر وروي؟
حاتم مدینه: ای ساده سرید! ستا دا خیال دی چې یوازې آسمان د اللہ ﷻ په واک او اختیار کښې
دی، خبره داسې نه ده بلکې آسمان او ځمکه دواړه د اللہ ﷻ ملکیت دی نو که د آسمانه راباندې
روزي را ونه وروي نو د ځمکې د پلوه خو یې راته راخوتوي^(۱).

د مستقر او مستودع معناوې

۶- که څه هم مونږ د اللہ ﷻ په فضل سره د [الأنعام: ۹۸] ایت لاندې په ذکر و شوو دواړو کلمو
باندې ښه مفصل بحث کړی دی چې بیا لیکلو ته اړتیا نه گورو، مگر دلته ورباندې فقط لاندې
معلومات اضافه کوو:

د عبد الله بن عباس رضی الله عنهما څخه روایت دی چې: «مُسْتَقَرُّهَا الْمَكَانُ الَّذِي تَأْوِي إِلَيْهِ وَتُسْتَقَرُّ فِيهِ لَيْلًا
وَنَهَارًا وَمُسْتَوْدَعُهَا الْمَوْضِعُ الَّذِي تُدْفَنُ فِيهِ إِذَا مَاتَتْ»^(۲) (په دې مقام کښې) د ساکن مستقر د هغه
مکان څخه عبارت دی په کوم کښې چې اوسېږي او د شپې او ورځې پکښې استقرار موندل کوي، او
مستودع یې د هغه ځای څخه عبارت دی په کوم کښې چې دفنېږي کله چې مړ شي.
یعنې اللہ ﷻ هر ساکن ته خپله ټاکلې شوې روزي رسوي او هیڅ ساکن تر هغه نه مړ کېږي ترڅو
چې خپله ټاکلې شوې روزي ختمه کړي. د زیات وضاحت دپاره د یوه چینجي قیصه ولولی:

د یوه چینجي قیصه

۷- کله چې موسیٰ علیهِ السلام د نبوت په ورکړه باندې سر لوړی کړ نو خپل کامل علم او کامل
قدرت یې ورته د یوه چینجي په قیصه کښې ورڅرگند کړ، د دې قیصې څو مهم ټکي دا دي:
الف: اللہ ﷻ موسیٰ علیهِ السلام ته امر وکړ چې دغه ډبره په همسا باندې ووهه! یعنې یوه ډبره یې ورته
وښودله.

ب: په وهلو باندې د نوموړې ډبرې په منځکښې بله ډبره راڅرگنده شوه، چې هغه یې ووهله نو
درېمه ډبره را لوڅه شوه.

ج: کله چې موسیٰ علیهِ السلام درېمه ډبره په همسا باندې ووهله او ماته شوه نو په منځکښې یې یو
وړوکی چینجي راووت چې د یوې ذرې په اندازه کوچنی وه.

د: دغه چینجي په خوله کښې خپله روزي (رزق) نیولی وه او موسیٰ علیهِ السلام ترې داسې کلمان
واورېده چې: «سُبْحَانَ مَنْ يَرَانِي وَيَسْمَعُ كَلَامِي وَيَعْرِفُ مَكَانِي وَيَذْكُرُنِي وَلَا يَسْأَلُنِي»^(۳) پاکې ده هغه اقدس
ذات لره چې ما گوري او خبرې مې اورې او ځای مې پېژني او زه یې په یاد یم او هېروي مې نه.

(۱) تفسیر القرطبي ج ۹ ص ۷

(۲) تفسیر البغوي ج ۲ ص ۳۷۴، تفسیر الطبري ج ۱۲ ص ۱

(۳) روح المعاني ج ۱۲ ص ۲

﴿ وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ لِيَبْلُوَكُمْ أَيُّكُمْ أَحْسَنُ عَمَلًا ۚ وَلَئِنْ قُلْتُمْ إِنَّكُمْ مَبْعُوثُونَ مِنْ بَعْدِ الْمَوْتِ لَيَقُولَنَّ الَّذِينَ كَفَرُوا إِنْ هَذَا إِلَّا سِحْرٌ مُبِينٌ ﴿١١﴾ وَلَئِنْ أَخَّرْنَا عَنْهُمُ الْعَذَابَ إِلَى أُمَّةٍ مَعْدُودَةٍ لَيَقُولُنَّ مَا مَحْبِصُهُ ۚ أَلَا يَوْمَ يَأْتِيهِمْ لَيْسَ مَصْرُوفًا عَنْهُمْ وَحَاقَ بِهِمْ مَا كَانُوا بِهِ يَسْتَهْزِئُونَ ﴿١٢﴾ ﴾

[۷] او الله ﷻ هغه اقدس ذات دی چې اسمانونه او ځمکې یې په شپږو ورځو کښې په داسې شان سره پیدا کړي دي چې عرش یې په اوبو باندې وه (د عرش او اوبو ترمنځ بل شی حائل نه وه). (دا ټول) د دې دپاره چې تاسو (د اسلام په دین باندې) امتحان کړي چې ستاسو کوم یو د عمل دښه ډېر ښه دی (او کوم لږ ښه دی او بالاخره کوم یو بد دی). او که ته (ای پیغمبره! کفارو ته) ووايي چې: یقیناً تاسو د مرګ څخه وروسته (د قبرونو څخه) راپورته کړی شوي یاست (ضرور به راپورته کړی شی) نو هرومرو به هغه کسان ووايي کومو چې کفر غوره کړی دی چې دغه (خبره یا دغه قرآن) نه دی مګر ښکاره جادو دی (د ځانه جوړ کړی شوی دی او د الله ﷻ د پلوه نه دی).

[۸] او که چرته مونږ د دوی څخه د شمارلې شوې مودې (ورځو) پورې عذاب وروسته کړو نو هرومرو به (د ځندنې په توګه) دوی ووايي چې دا عذاب څه شی ایساروي؟ (دا ولې ټال شو؟ دستي ولې نه نازلېږي؟).

(ای پیغمبره! اعلان وکړه چې) خبردارا په کومه ورځ کښې چې هغه (عذاب) دوی ته ورشي (ورباندې ورنازل شي) نو ددوی څخه به بېرته ګرځولی شوی نه وي (هیڅوک به یې مخه ونه شي نیولی) او په دوی باندې به د هغه شي (جزا) ورچاپېره شي په کوم باندې چې دوی وه چې ځندنې به یې پرې کولې.

ارتباطونه

۱- په وړاندې ایت کښې الله ﷻ د هر ساکن دپاره د رزق (روزی) د ورکولو تضمین بیان کړی وه، په دې ایتونو کښې د ذکر شوي تضمین مصداق ته اشاره شوې ده چې اسمانونه او ځمکې یې پیدا کړي دي او د ساکنانو د روزۍ بندوبس یې پکښې کړی دی.

۲- هلته د مادي رزق بیان وه او دلته معنوي رزق (قرآن کریم) ته اشاره کېږي چې مشرکان یې ناشکري کوي، د جادو نوم ورباندې ږدي او بالاخره استهزاء او مسخرې ورباندې کوي.

د مطلب خلاصه

یعنی: ای پیغمبره! اوس نو لاندې نکاتو ته د خلکو توجه ور واړوه:

۱- الله ﷻ هغه اقدس ذات دی چې د ساکینانو د روزی برابرولو ته یې لا په هغه وخت کې اراده کړې وه په کوم وخت کې چې نه ساکینان موجود شوي وه او نه اسمانونو او ځمکو موجودیت موندلی وه.

۲- په دغه وخت کې یوازې عرش العظیم او اوبه موجودې کړې شوې وې چې د دغو دواړو ترمنځ نه اسمانونو تحقق درلود او نه ځمکو، تا به ویل چې عرش العظیم په اوبو باندې ایښی دی.

۳- پیداښت په لاندې ډول تحقق مونده کړ:

الف: په دوه ورځو کې الله ﷻ ځمکې پیدا کړې.

ب: په نورو دوه وو ورځو کې یې په ځمکه باندې غرونه کېښودل او برکتونه (معدنونه او نورشیان) یې پکې ځای په ځای کړه او هم یې پکې د قیامت د ورځې پورې د ټولو ساکینانو ارزاق (روزي گانې) په اندازه کړې.

ج: په دوه وو نورو ورځو کې یې اسمانونه پیدا کړه چې ټولې شپږ ورځې جوړېږي.

۴- ای پیغمبره! الله ﷻ انسانان د دې دپاره نه دي پیدا کړي چې فقط وځوري او وڅښي او خپل رب ﷻ ونه پېژني بلکې د دې دپاره یې پیدا کړي دي چې په خوراک او څښاک سره خپل ژوند وساتي او د خپل رب ﷻ په عبادت باندې مصروف شي.

۵- نو د همدې کبله الله ﷻ د مادي رزق په څنګ کې د معنوي رزق بندوبس هم کړی دی ترڅو تاسو (ای انسانانو!) د امتحان او ازموینې لاندې واقع کړي ترڅو تاسو ته هم څرګنده شي چې څوک نېک عمله دی او څوک نېک عمله نه دی او بالاخره ترڅو درڅرګنده شي چې د چا یوازې عمل ناکاره دی او د چا عمل او عقیده دواړه فاسد دي، چې د قیامت په ورځ هرڅوک د مکافات یا مجازات سره مخامخ شي.

۶- ای پیغمبره! بالمقابل د مشرکانو (کفارو) خیال دا دی چې دوی د څارویو غوندې صرف د خوراک او څښاک دپاره پیدا کړي شوي دي چې د مادي ارزاقو څخه په غټه پیمانه استفاده کوي او په معنوي ارزاقو باندې عقیده نه لري.

۷- نو کله چې ته دوی معنوي رزق ته متوجه کړې او ورته ووايي چې یقیناً تاسو به د مرګ څخه وروسته بېرته راژوندي کړي شئ او د الله ﷻ په حضور کې به د محاسبې دپاره ودرولی شئ نو هغه کسان به تاته جواب درکړي کومو چې کفر اختیار کړی دی او گومان کوي چې دوی صرف د خوراک او څښاک دپاره پیدا کړي شوي دي داسې جواب چې: دا قرآن خونه دی مګر جادو دی، نه د قیامت ورځ راتلونکې ده او نه به مونږ د مرګ څخه وروسته د قبرونو څخه د دوهم ځل دپاره راژوندي کړي شو.

۸- ای پیغمبره! بیا چې ته کله دوی ته ووايي چې د الله ﷻ څخه وډار شئ، د آخرت څخه انکار

هود (۱۱)

مه کوی او قرآن کریم ته (چې ستاسو معنوي رزق دی) د جادو لقب مه ورکوی، که نه نو الله ﷻ به د اخروي عذاب څخه وړاندې (چې حتماً راتلونکی دی) په دنیا کې هم په تاسو باندې عذاب درنازل کړي، نو د دوی جواب دا وي چې:

۹- مونږ د عذاب څخه نه ډارېږو، که نه رېښتیا وایې نو راباندې رانازل دې کړی شي او تال دې نه ورکول کېږي.

۱۰- نو کله چې مونږ د دوی څخه د حکمتونو په بنیاد دنیوي عذاب خو شمارلې شوي ورځې وروسته کړو او د دوی د غوښتنې سره سم یې ورباندې ورنازل نه کړو نو هرومرو به دوی ستا څخه د استهزا او تمسخر په توګه پوښتنه وکړي چې موعود عذاب ولې تال دی؟ څه شي ایسار کړی دی؟ هله زړه را باندې را نازل یې کړه که نه په خپله خبره کېږي صادق یې.

۱۱- ای پیغمبره! مشرکانو ته چې ته د کوم عذاب وعده ورکوي هغه داسې عذاب نه دی چې دوی یې څه مخه ونیولی شي، هغه چې کله دوی ته ورشي نو په هېڅ صورت سره به د دوی څخه بیرته تاو نه کړی شي او د هرې خوا څخه به دوی احاطه کړي.

پا په بل عبارت د خپلو مسخرو او استهزاګانو د جزا لاندې به په داسې ډول واقع شي چې نه به یې د ستولو وسه وي او نه به د نجات لاره موندلې شي.

توضیحات

۱- د [الأعراف ۵۴] آیت لاندې د ﴿بَلْ أُمِرَ﴾ په هکله څه معلومات لیکلي شوي دي. والحمد لله چې بیا لیکلو ته یې اړتیا نه ګورو خو په دې مقام کې فقط لاندې معلومات وراضافه کوو. دلته ځکه الله ﷻ د شپږو ورځو ذکر وکړ چې د دغو شپږو ورځو د جملې څخه به دوه وو ورځو کې الله ﷻ ځمکه د انسانانو د اوسېدنې د باره مساعد وکړ خو له چې د ارفاقو تخمونه یې پکېښي وښودل او معدنونه یې پکېښي موجود کړه او د برکتونو څخه یې ډکه کړه، لکه چې فرمایي ﴿وَجَعَلْ فِيهَا رِزْقًا مِّنْ قَوْنِهَا وَنَزَلَ فِيهَا أَنْفُثًا فِي أَرْبَعَةِ أُمَامٍ﴾ [فصلت ۱۰] یعنې الله ﷻ په دوه وو ورځو کې ځمکه پیدا کړه او په دوه وو ورځو کې یې ورباندې غرونه نصب کړه چې د اضطراري حرکت څخه یې ځای په ځای ودروله، تا به ویل چې مېخونه یې ورباندې ټک وهل، او هم یې پکېښي برکتونه (سبکي) واچولي او رزقونه یې پکېښي په اندازه کړه نو د ځمکې خلقت په څلورو ورځو کې تکمیل شو او بالاخره په دوه وو ورځو کې الله ﷻ اسمانونه پیدا کړه چې مجموعه شپږ ورځې جوړېږي.

عرش العظیم په اوبو باندې وه

۲- د آیت شریف څخه څرګندېږي چې د اسمانونو او ځمکو خلقت د اوبو او د عرش العظیم د خلقت څخه وروسته صورت نیولی دی.

د يوه حديث شريف څخه فتح الباري شرح صحيح البخاري استنباطه کړې ده چې د اوبو خلقت د عرش څخه هم وړاندې وه، حديث دا دی چې نبي کریم ﷺ فرمايلي دي: «كَانَ اللَّهُ وَلَمْ يَكُنْ شَيْءٌ غَيْرُهُ وَكَانَ عَرْشُهُ عَلَى الْمَاءِ»^(۱) يعنې الله ﷻ موجود وه او د ده ﷻ څخه په غير بل هيڅ شى موجود نه وه او د الله ﷻ عرش العظیم په اوبو باندې وه. اما د لاندې پوښتنو جوابونه يوازې الله ﷻ ته معلوم دي، مونږ ته پکښې نه يقيني معلومات شته او نه پکښې د بحث ضرورت لرو:

الف: اوبه د څه شي څخه پيدا کړې شوي وي؟

ب: اوبه په څه شي باندې ولاړې وې؟

ج: عرش العظیم د اوبو سره اتصال درلود او بيا ترې پورته شو؟ او که د فوقيت معنى يې دا ده چې د دواړو ترمنځ بل شى موجود نه وه؟

که څه هم ډېرو علماوو کرامو^(۲) دا جمله ﴿وَكَانَ عَرْشُهُ عَلَى الْمَاءِ﴾ په همدغې وروستۍ معنى سره تفسيره کړې ده، والله أعلم بحقيقة الحال.

سوال جواب

۳_ که څوک وايي: د دې جملې ﴿لِيَبْلُوكُمْ أَيُّكُمْ أَحْسَنُ عَمَلًا﴾ څخه سړي ته ذهن ته داسې ورځي چې الله ﷻ يوازې د ډېر ښه عمل د څرگندونې دپاره انسانان د امتحان لاندې واقع کړي دي، حال دا چې امتحان خو د لاندې مطالبو ښکارندوى دى:

الف: چې د نیکو اعمالو خاوندان د بدو اعمالو د خاوندانو څخه جدا شي.

ب: چې په نیکو اعمالو کښې هغه اعمال هم جدا شي چې ډېر بهتري او فضيلت يې زښت ډېر وي.

ج: همدارنگه په بدو اعمالو کښې هم لږ بد او ډېر بد يو تربله بېل شي.

د: بالاخره په امتحان باندې خو د عقايدو کيفيتونه هم څرگندېږي.

نو پوښتنه دا ده چې د څه حکمت په بنياد داسې عبارت نازل نه کړى شو چې ذکر و شوو ټولو مطالبو ته شامل شوى وي؟

مونږ وايو چې: ذکره شوې جمله د عقيدې بيان ته هم د اشارې په توگه متضمنه ده او دا ځکه چې هيڅ عمل ترهغه د نیکو اعمالو په قطار کښې نه شي ودرېدلى ترڅو چې ورسره نېکه عقیده، ملگرې نه وي او د بدو اعمالو وضاحت هم ترې په ضمني توگه معلومېږي، لکه چې وايي: «لَقَدْ الْأَشْيَاءُ بِأَضْدَادِهَا» شيان په خپلو اضدادو باندې پېژاندلى کېږي.

بالاخره په احسن عمل باندې د دې دپاره صراحت وکړى شو - والله ﷻ اعلم - ترڅو عمل کوونکى ورته ترغيب شي او هر څوک زيار وباسي چې په نیکو اعمالو کښې احسن عمل پسې هڅه وکړي.

(۱) صحيح البخاري ج ۱ ص ۴۵۲

(۲) التفسير الكبير ج ۱۸ ص ۸۷: تفسير القاسمي ج ۹ ص ۹۵

• امة څه معنی؟

۴- مونږ د الله ﷻ په توفيق د ﴿ اُمَّة ۙ ﴾ د کلمې په معناوو کښې د [الانعام: ۳۸] ايت لاندې ښه کافي بحث کړی دی، خو په دې مقام کښې ورباندې اضافه کوو چې ذکره شوې کلمه په قرآن کریم کښې په لاندې څلورو معناوو باندې استعماله شوې ده^(۱):

الف: د شریعت (دین) په معنی، الله ﷻ فرمایي چې: ﴿ اِنْ هَذِهِ اُمَّةٌ وَّاحِدَةٌ ﴾ [الانبیاء: ۹۲] یقیناً دا ملت (د اسلام دین) ستاسو یو ملت (دین) دی.

ب: د مقتدی او پېشوی په معنی، الله ﷻ فرمایي چې: ﴿ اِنْ اِبْرَاهِيْمَ كَانَتْ اُمَّةً ﴾ [النحل: ۱۲۰] یقیناً ابراهیم ﷺ یو (دیني) مشر (او مقتدی) وه.

ج: د خلکو یو ټولګی چې د کیفیاتو څخه یوه کیفیت سره راغونډ کړي وي، الله ﷻ فرمایي چې: ﴿ وَلِكُلِّ اُمَّةٍ رَّسُولٌ ﴾ [یونس: ۴۷] او د خلکو د هر ټولګی دپاره پیغمبر دی.

د: د څه مودې په معنی. الله ﷻ فرمایي چې: ﴿ وَاذْكُرْ بَعْدَ اُمَّةٍ ﴾ [یوسف: ۴۵] یعنې کوم سړي ته (چې یوسف ﷺ د خوب تعبیر کړی وه) هغه سړي ته د یوسف ﷺ خبره د څه مودې وروسته ورپه زړه شوه. په دې مقام کښې ذکره شوې کلمه په همدغې څلورمې معنی کښې استعماله شوې ده، نو حاصل یې داسې کېږي چې کله د مشرکانو څخه په شمار څو ورځې یعنې څه موده د عذاب نزول وروسته شي نو هغوی به د خندنۍ په توګه ووايي چې دا عذاب څه شي ایسار کړی دی؟

د دې خبرې څخه به د هغوی مطلب دا وي چې ته دروغ وایې عذاب نه نازلېږي.

کله چې نبي کریم ﷺ هغوی ته په عذاب باندې اخطار ورکړ نو دوی په ذکره شوې خبره باندې لا زیادت وکړ چې که دا (قرآن کریم) رښتیا وي نو په مونږ باندې دې د اسمانه ډبرې را وورېږي، چې پوره بیان یې د [الانفال: ۳۲] ايت لاندې تېر شوي دي، والحمد لله ﷻ.

﴿ وَلَیْنِ اَذَقْنَا آلِ نِسْنٍ مِّنَّا رَحْمَةً ثُمَّ تَزَعَنَّا مِنْهَا مِنْهُ اِنَّهُ لَیُّسُ كُفُورٌ ۝ وَلَیْنِ اَذَقْنَاهُ نَعْمَاءَ بَعْدَ ضَرَّاءَ مَسَّتْهُ لَیْقُولَنَّ ذَهَبَ السَّيِّئَاتُ عَنِّي اِنَّهُ لَفَرِحٌ فَخُورٌ ۝ اِلَّا الَّذِیْنَ صَبَرُوا وَعَمِلُوا الصَّالِحَاتِ اُولَٰئِكَ لَهُمْ مَغْفِرَةٌ وَّاجْرٌ کَبِیْرٌ ۝ ﴾

[۹] او که مونږ بنیاد ته د خپله جانبه رحمت وروځکو (ورکړو او) بیا یې ترې واخلو نو (هغه ناامیدي او ناشکري کوي ځکه چې) یقیناً بنیاد ناامیده او ناشکړه دی.

[۱۰] او که مونږ هغه ته د داسې سختیو څخه وروسته چې ده ته رسېدلې وي نعمت (خوشالي) وروځکو (ورکړو نو) ضرور هرومرو هغه (فقط همدا وایي چې) سختی راڅخه لارې (تېرې شوې او

(۱) اضواء البیان ج ۲ ص ۱۲

بهرته را اگر خبذل بی به خیال کنی نه ورخی
یقیناً بنیادم (به دغه وخت کنی) ضرور خوشالبدونکی (او) فخر کوونکی دی.
[۱۱] مگر به غم او بنادی کنی (هغه کسان ذکر شوی کیفیتونه نه لری) کوم چې صبر کوي او
صالح (نېک) عملونه کوي.
دغه کسان چې دي دوی لره (د الله ﷻ په نزد) د گناهونو مغفرت او (به آخرت کنی) لوی اجر دی
(چې په اندازه یې یوازې الله ﷻ پوهېږي او بس).

ارتباط

د وړاندېنیو اینونو مطلب دا وه چې الله ﷻ د انسانانو د استفادې دپاره دنیا پیدا کړې ده ترڅو
د مادي رزقونو څخه (د خپل ژوند د بقاء په خاطر) گټه پورته کړي او خپل رب ﷻ وپېژني چې په بله
دنیا (آخرت) کنی هم د خوشالیو خاوند جوړ شي.
په دې ایتونو کنی د انسان کمزوري طبیعت ښودلی شوی دی چې که د الله ﷻ کومک ورسره
ملگری نه وي نو په امتحان کنی نه شي کامیابېدلی، نو ځکه د معنوي استفادې دپاره الله ﷻ
کتابونه نازل کړه او پیغمبران علیه السلام یې را واستول چې د آخرت لارښوونه ورته وکړي.

د مطلب خلاصه

یعنې ای پیغمبره! انسان ډېر کمزوری او ضعیف دی چې نه د خوشالی تاب لري او نه د
مشکلاتو په مقابل کنی مقاومت کولی شي بلکې په دواړو حالونو کنی د خپل رب ﷻ څخه غافل
جوړېږي او په امتحان کنی ناکامېږي، دا ځکه چې:

۱- که مونږ بنیادم ته د خپله جانبه نعمت او خوشالي ورکړو (سره د دې چې دغه ورکړه یوازې او
یوازې زموږ د رحمت پورې اړه لري او بس) او بیا یې ترې د حکمتونو په بنیاد بهرته واخلو نو په
دغه وخت کنی د یو پلوه نوموړی بنیادم ناامیده کېږي او گومان کوي چې بیا به په ما باندې
خوشالي رانه شي، بلکې الله ﷻ هېروي.

او د بله پلوه ناشکره جوړېږي او د تېرو شوو خوشالیو شکریه نه کوي، یا په بل عبارت: په دغه
وخت کنی پخوانی حالت نه ورپه یادېږي چې الله ﷻ ورباندې صرف د خپل رحمت د کبله (بدون د
استحقاقه) خوشالي او نعمتونه ورنازل کړي وه.

۲- او که بالعکس مونږ بنیادم ته نعمتونه ورکړو البته د هغو مشکلاتو څخه وروسته چې ده ته
رسیدلي وي او ډېر یې غمژن کړی وي، نو په دغه وخت کنی هم نوموړی بنیادم الله ﷻ نه یادوي او
شکریه یې نه کوي بلکې د ده حالات داسې ګرځي:

الف: نوموړی دستي فقط همدا خبره کوي چې سختي راڅخه لاره او د مشکلاتو څخه خلاص
شوم. داسې نه وايي چې خپل رب ﷻ راڅخه سختي لرې کړه او د مشکلاتو څخه یې خلاص کړم
(الْحَمْدُ لِلّٰهِ عَلٰی مَا اَنْقَمَ عَلٰی).

(هود (۱۱)

ب: نوموړی دومره خوشالېږي چې ته به وايي د دغه نعمت د بېرته اخستلو امکان بالکل نشته او دا به دوامداره وي.

ج: نوموړی په نورو بنيادمانو باندې فخر کوي او نورو ته په سپکه سترگه گوري چې تاسو حقير ياست او زما سره سيالي نه شي کولی.

۳- هوا هغه کسان په امتحان کښې کاميابېږي چې د معنوي رزق (اسلامي دين) څخه استفاده وکړي او په غم او خوشالي دواړو حالونو کښې خپل ځان اداره کړي، هم د ناشکري څخه خپل ځان بچ وساتي او هم د تفاخر او تکبر څخه، او په دې باندې علاوه نېک عملونه هم وکړي نو دغو کسانو لره د الله ﷻ په نزد هم د گناهونو مغفرت دی او هم دوی ته لوی اجر دی.

توضیحات

۱- مونږ د [البقرة: ۴۵] ایت لاندې د صبر درې معناوې د الله ﷻ په توفیق لیکلي دي چې بيا لیکلو ته يې اړتيا نه گورو، مگر دلته ورباندې دومره اضافه کوو چې مونږ ته په تجربه ثابته شوې ده چې په مصيبتونو باندې صبر کول نسبت دې ته اسان دي چې سړی په نعمتونو باندې صبر وکړي او خپل ځان د گناهونو څخه اداره کړي او بالاخره خپل ځان د ناشکري څخه بچ وساتي.

په غم او ښادی کښې د مؤمن سړي حالت

۲- لاندې حديث شريف په غم او ښادی کښې د مؤمن حالت ډېر ښه تمثيل کړی دی:

نبي کریم ﷺ فرمايلي دي چې: «غِيبْتُ لِلْمُؤْمِنِ، إِذَا أَصَابَهُ خَيْرٌ حَمِدَ اللَّهَ وَشَكَرَ، وَإِنْ أَصَابَتْهُ مُصِيبَةٌ حَمِدَ اللَّهَ وَصَبَرَ، فَالْمُؤْمِنُ يُؤْجَرُ فِي كُلِّ أَمْرٍ، حَتَّى يُؤْجَرَ فِي اللَّقْمَةِ يَرْفَعُهَا إِلَى فِيِّ امْرَأَتِهِ»^(۱) يعنې: زه د مؤمن حالت ته په تعجب یم چې که خیر (خوشالي) ورته ورسېږي د الله ﷻ حمد وايي او شکر کوي (نو الله ﷻ اجر ورکوي) او که مصيبت ورته ورسېږي هم د الله ﷻ حمد وايي او صبر کوي (نو الله ﷻ اجر ورکوي) نو (په همدې بنياد) مؤمن سړي ته په خپل هر يو کار کښې اجر ورکولی کېږي، حتی په هغې لمړۍ باندې هم اجر ورکولی کېږي کومه چې د خپلې مېرمنې خولې ته پورته کوي (هغې ته واجبي نفقه مونده کوي).

﴿ فَلَعَلَّكَ تَارِكٌ بَعْضَ مَا يُوحَىٰ ۖ إِلَيْكَ وَضَائِقٌ بِهِ صَدْرُكَ أَنْ يَقُولُوا لَوْلَا أُنْزِلَ

عَلَيْهِ كُتْرٌ أَوْ جَاءَ مَعَهُ مَلَكٌ ۚ إِنَّمَا أَنْتَ نَذِيرٌ ۚ وَاللَّهُ عَلَىٰ كُلِّ شَيْءٍ وَكِيلٌ ﴿۱۲﴾

[۱۲] نو شايد چې (د مشرکانو په خيال) ته د ځينو هغو احکامو پرېښودونکی شي کوم چې تاته وحې کېږي (او دوی پرې خپه دي) او (هم شايد چې ته د دوی په خيال) د ځينو احکامو (په تبليغ) باندې زړه تنگی شي (کوم چې هغوی يې تحمل نه شي کولی).

د دې کبله چې هغوی وایی چې ولې په ده (نبي کریم ﷺ) باندې (غیبي) خزانه نازل نه شوه (او) یا ولې د ده سره ملکه (پرېسته) رانغله.

(ته ورته په جواب کښې ووايه چې) یقیناً زه (فقط) داروونکی یم (د ځینو احکامو د پرېښودلو یا د ملکې د را وستلو اختیار زما سره نشته).

او الله ﷻ په هر شي باندې وکیل (مراقبت) دی (هرڅه د همدې ﷻ په اختیار کښې دي او بس).

ارتباط

د وړاندېنيو ایتونو لنډ مطلب دا وه چې انسان کمزوری دی ترڅو چې په اسلامي دین باندې منگولې څښې نه کړي نو د لوی اجر مستحق نه شي جوړېدلی، په دې ایت کښې د یو پلوه د اسلامي دین ضرورت ته اشاره شوې ده او د بله پلوه نبي کریم ﷺ ته توصیه شوې ده چې د کافرو انسانانو د غبرگون د اثر لاندې واقع نه شي.

شان نزول

د دې ایت په شان نزول کښې څو متعدد واقعات روایت شوي دي، لاندې مثالونه یې ولولئ:

۱- د مکې معظمې مشرکانو نبي کریم ﷺ ته وړاندیز وکړ چې: "تَوَرَكْتَ سَبَّ آلِهَتِنَا وَتُسْفِيَةَ آبَائِنَا لَجَأَ لَسْنَاكَ وَاتَّبَعْنَاكَ"^(۱) یعنې که ته زموږ د معبودانو کنځل پرېږدي او هم زموږ پلرونو ته د حماقت (سادګۍ) نسبت ونه کړې نو موږ به ستا سره ناسته پاسته وکړو او هم به دې پیروي وکړو، نو ذکر شوی ایت شریف نازل شو.

۲- ځینو قریشو نبي کریم ﷺ ته وړاندیز وکړ چې موږ ته د مکې غرونه سره زر جوړ کړه او ځینو نورو وویلې چې موږ ته داسې ملانګ رابښکته کړه چې ستا په نبوت باندې زموږ په وړاندې شاهدې ورکړي چې ته په حقه پیغمبر یې، نو دغه ایت نازل شو^(۲).

د مطلب خلاصه

یعنې ای پیغمبره! مشرکان غواړي چې تا په حیلو او پلمو سره د لاندې دوه وو کارونو مرتکب کړي:

۱- یو دا چې د هغه شریعت څخه کوم چې تاته درنازل شوی دی ځینې ارشادات د پښو لاندې کړي او د تبلیغ څخه یې صرف نظر شي.

۲- بل دا چې په غیرو معقولو غوښتنو سره تا زړه تنګی کړي او د زړه تنګۍ د کبله ته د ټول شریعت په ابلاغ باندې ډېره کېږدي او پرې چپ پاتې شي.

د مشرکانو د غیرو معقولو غوښتنو څخه څه مثالونه دا دي:

(۱) التحریر الوجیز ج ۹ ص ۱۱۹

(۲) روح المعانی ج ۱۲ ص ۱۹

الف: دوی ستا په باره کښې وایي چې که دی په رښتیا پیغمبر وي نو ولې پرې د غیبو څخه خزانه نه نازلېږي چې د مکې معظمې ټول غرونه او یا اقلا د صفا غونډۍ ورته سره زر وگرځولې شي، ترڅو په ټولو مالدارانو باندې امتیاز موندنه کړي.

ب: که د ده د نبوت دعوه رښتیا وي نو ولې ورسره پرېسته نازل نه شوه چې په ټولو مجالسو کښې یې د ده په نبوت شهادت ورکړي وی او زمونږ یقین راغلی وی چې نوموړی په خپله دعوه کښې صادق دی.

۳- نو ای پیغمبره! پام کوه چې هیڅکله د مشرکانو د غیرو معقولو غوښتنو د اثر لاندې واقع نه شي، چې یا د بوتانو د عبادت بطلان بیان نه کړي او یا تېر شوي بوت پرستان په حقه وېولي. همدارنگه پام کوه چې د هغوی د بې هوډه وړاندیزونو د کبله زړه تنگی نه شي چې د شریعت په ابلاغ کښې درڅخه څه سستي او کمزوري صادره شي.

۴- ای پیغمبره! کوم شیان چې مشرکان ستا څخه غواړي هغه یو هم نه ستا په واک اختیار کښې دي او نه یې تا دعوه کړې ده چې زه دا-دا کار کولی شم.

ته خو فقط د الله ﷻ د عذابه ډاروونکی یې او بس، په هر شي باندې خو یوازې الله ﷻ د واک او اختیار خاوند دی چې د حکمت په بنیاد یې ترسره کوي، نه ستا په اختیار کښې د خزانو نازلول شته او نه ته پرېستې رابښکته کولی شي.

توضیحات

۱- که څوک وایي چې د "نقل" توری خو د توقع دپاره وضعه شوېدی چې مونږ ترې په شاید سره تعبیر کوو، نو په کومه جمله باندې چې داخل شي د هغې جملې مضمون ته د واقع کېدلو تمه پیدا کېږي^(۱). د ذکر شوي قانون مطابق د ﴿فَلَعَلَّكَ تَارِكٌ بَعْضٌ مَّا يُوحَىٰ ۖ إِلَيْكَ﴾ د جملې د مضمون حاصل داسې راوځي چې: ای پیغمبره! شاید چې ته خپل ځینې احکام د تبلیغ څخه پرېږدي.

نو پوښتنه دا ده چې ایا د نبی کریم ﷺ د شان سره دې خبرې مناسبت درلود چې د ځینو احکامو د عدم تبلیغ تمه ترې وکړي شي؟

مونږ وایو چې: که څه هم علماوو کرامو د همدغې پوښتنې دپاره څو متعدد جوابونه کړي دي^(۲) مگر کوم جواب چې مونږ ته په زړه پورې ښکاري هغه دا دی چې په ذکره شوې جمله کښې مشرکان په غوږ باندې وهل شوي دي چې تاسو خو د نبی کریم ﷺ څخه د ځینې شریعت د پرېښودلو تمه کوئ خو دا کار کېدونکی نه دی، الله ﷻ خپل پیغمبر ته توصیه کوي چې د دغسې عمل څخه په جدي توګه ځان وساته.

همدارنگه تاسو خو غواړئ چې نبی کریم ﷺ زړه تنگی کړئ خو الله ﷻ ورته ارشاد کوي چې په خپله

(۱) مفردات الراغب ص ۴۷۱

(۲) تفسیر الخازن ج ۳ ص ۳۰۷: روح المعاني ج ۱۲ ص ۱۸

کریلاره باندې دوام وکړه او د مشرکانو تمه پرې کړه او ورته ووايه چې زه فقط د الله په پيغام رسوونکي يم زما په لاس کبې د نکوینانو څخه یو شی هم نه شته.

یادونه

۲- د مشرکانو د دې خبرې تفصیلي ذکر د [الإسراء ۹۳] ایت لاندې راوړان دی - ان شاء الله - چې په نبي کریم ﷺ باندې ولې غیبي خزانه نازل نه شوه او د دوی د دې خبرې تفصیلي بیان د [الأنعام ۱۸] ایت لاندې تېر شوی دی - والحمد لله - چې د نبي کریم ﷺ سره ولې د شاهد په توګه پریښته نازل نه شوه نو هبله ده چې په خپلو خپلو ځایونو کبې وکتلی شي.

﴿أَمْ يَقُولُونَ افترنهُ قُلْ فَأْتُوا بِعَشْرِ سُوْرٍ مِثْلِهِ مُفْتَرِيْنَ وَآذَعُوا مَنِ اسْتَطَعْتُمْ مِنْ دُونِ اللَّهِ إِنْ كُنْتُمْ صَادِقِيْنَ﴾ (۱۱۳) فَلَا تَزِدُ لَهُمْ لَعْنًا إِنَّمَا أَنزَلَ اللَّهُ وَانْزِلْ بَعْلَمِ اللَّهِ وَأَنْ

لَا إِلَهَ إِلَّا هُوَ فَهَلْ أَنْتُمْ مُسْلِمُونَ ﴿۱۱۴﴾

[۱۱۳] بلکې ایا دوی (مشرکان) وایي چې نبي کریم ﷺ د خپله خانه (په دروغو باندې) قرآن کریم

جوړ کړی دی؟

ته (ای پیغمبره! په جواب کبې ورته) ووايه چې که (بالفرض ما دا کار کړی وي) نو تاسو د قرآن کریم (د سورتونو) په مثل (فقط) لس سورتونه راوړئ چې (په دروغو باندې د خانه) جوړ کړی شوی وي او (هم د کومک دپاره درته) هغه څوک دروېولی کوم چې د الله ﷻ څخه په غیر ستاسو توان رسېږي. که تاسو (په ذکر شوي تهمت کبې) رېښتيني ياست (نو ضرور يې مقابله وکړئ).

[۱۱۴] نو (ای مشرکانو!) که تاسو ته دوی (کومکيانو هم) مننه ونه کړه (او خپل عاجز يې ښکاره کړ حال دا چې تاسو هم عاجز ياست) نو پوه شئ چې يقيناً قرآن کریم د الله ﷻ په (کامل) علم سره نازل کړی شوی دی (ځکه يې تاسو مقابله نه شئ کولی) او (هم پوه شئ چې) د عبادت لایق نه دی مګر همدی ﷻ دی (او بس). نو (ای مشرکانو!) ایا تاسو (اوس) غاړه ایښودونکي ياست؟ (ایا تاسو په تهمت لګولو پېښمانه ياست)؟

ارتباط

د قرآن کریم په حقانیت او د نبي کریم ﷺ په نبوت باندې چې مشرکانو کوم تهمت لګولی وه او په وړاندې ایتونو کبې ورته اشاره شوې وه، په دې ایتونو کبې د یو پلوه په هغه باندې صراحت شوی دی او د بله پلوه د نوموړي تهمت د محوه کولو طریقه ښودلې شوې ده نو حاصل يې داسې راڅرګړي:

د مطلب خلاصه

ای پیغمبره! مشرکان چې په تا باندې د خزانې یا پریښتې د نزول غوښتنه کوي په اصل کبې هغوی معنا نبوت او د قرآن کریم حقانیت دواړه دروغ ګڼي، بلکې دوی وایي چې دا کتاب يې د

(هود (۱۱)

خپله خانه جوړ کړی دی او الله ﷻ ته یې د دې دپاره په دروغو نسبتوي ترڅو خپل کتاب ته اعتبار ورکړي او د خلکو اعتماد پرې تر لاسه کړي. نو ته دوی ته داسې ووايه:

۱- ای مشرکانو! تاسو خو زما په شان عرب یاست او مورنۍ ژبه مو عربي ده، نو کله چې زه یوازې په یو سر باندې (ستاسو په گومان) ټول قرآن کریم په دروغو جوړولی شم نو تاسو خو په مجموعي توګه د دې قرآن کریم د سورتونو غوندې په دروغو باندې لس سورتونه جوړ کړئ.

۲- په دې باندې علاوه، د دغو لسو سورتونو د جوړولو دپاره هرڅومره کسان چې ستاسو توان کېږي چې د کومک استفاده ترې وکړئ هغوی هم د الله ﷻ څخه په غیر دروېلي که بالفرض تاسو په ذکر شوي تهمت کېږي رېښتیني یاست، یا په بل عبارت: که ستاسو ذکره شوې خبره تهمت نه وي او واقعیت وي، نو تاسو ذکر شوی کار وکړئ.

۳- نو کله چې تاسو ټول د کومکیانو په شمول د لسو سورتونو د جوړولو توان نه لرئ نو ما یوازې په یو سر د قرآن کریم د جوړولو توان د کومه کړ؟ د انساني نوعي په افرادو کېږي تفاوت شته مګر دومره فاحش تفاوت خو په هیڅ حیواني نوعه کېږي تحقق نه شي موندلی، د همدې کبله ما په تاسو باندې په هغو څلوېښتو کلونو کېږي ذکر شوی فوقیت نه درلود کوم چې د نبوت څخه وړاندې مې په تاسو کېږي تېر کړی دی او تاسو ته د لمر په شان څرګند دی.

۴- ای پیغمبره! دا هم ورته ووايه چې ای مشرکانو که تاسو ته خپلو کومکیانو هم مننه ونه کړه او خپل عجز یې وړاندې کړ او تاسو ترې پخپله هم عاجزان شوی نو تاسو ته په کار دي چې په لاندې شيانو باندې د زړه څخه باور وکړئ:

الف: تاسو باید پوه شئ چې نبي کریم ﷺ ذکر شوی کتاب (قرآن کریم) د خپله خانه نه دی جوړ کړی او بې شکه الله ﷻ په حقه نازل کړی دی او په غیر متناهي علومو باندې یې مشتمل ګرځولی دی چې هرڅوک یې د مقابلې او سیالۍ څخه عاجز دي.

ب: باید تاسو په دې باندې هم پوه شئ چې یقیناً په حقه سره معبود هیڅوک نشته مګر یوازې او یوازې الله ﷻ دی، لکه چې همدې خبرې ته دغه کتاب دعوت کوي.

ج: بالاخره مشرکان مخاطب کړه چې ایا تاسو اوس د قرآن کریم حقانیت ته غاړه ایښودونکي یاست؟ ایا ستاسو ذکره شوې اشتباه پورته شوه؟ ایا تاسو د ذکر شوي تهمت څخه لاس اخستونکي یاست؟

ای مشرکانو! کله چې د خپلې ناتوانۍ سره سره تاسو د خپل شرک څخه لاس نه اخلئ نو معلومه شوه چې تاسو صرف عناد نیولي یاست او بس.

توضیحات

۱- مونږ - لله الحمد - د قرآن کریم د اعجاز په هکله د [البقرة: ۲۲] ایت لاندې ښه کافي بحث کړی دی چې دوهم ځل بحث ته یې اړتیا نه ګورو، هیله ده چې هلته یو ځل مراجعه وکړی شي.

يادونه

۲- په دوهم ايت كښې چې مونږ كومه ترجمه او تفسير غوره كړې دى هغه مونږ ته متبادر او بې تكلفه ښكاري چې لاندې لحاظونه پكښې د نظر لاندې نيولې شوي دي:

الف: ټول دوهم ايت مو په ﴿فَأَتُوا﴾ باندې عطف گڼلى دى چې د ﴿قُلْ﴾ په مقوله كښې شامل دى. ب: په ﴿فَالَّذِينَ يَسْتَجِيبُوا﴾ كښې مو مستتر ضمير ﴿مَنْ أَسْتَطَعْتُمْ﴾ ته راجع اخستى دى او په خطابي ضمائر و سره مو مشركان مخاطب گڼلي دي.

اما ځينو مفسرينو كرامو پكښې لاندې لحاظونه د نظر لاندې نيولي دي: اول: دوهم ايت د ﴿قُلْ﴾ په مقوله كښې شامل نه دى بلكې په ﴿قُلْ﴾ باندې يې عطف گڼلى دى. دوهم: ذكر شوى مستتر ضمير يې مشركانو ته راجع اخستى دى او په خطابي ضمائر و سره يې مؤمنان مخاطب كړي دي. نو د معنى حاصل يې داسې راويستلى دى چې:

اى مؤمنانو! كه مشركانو ستاسو د وړانديز اجابت ونه كړ او د قرآن كريم د مقابلې څخه عاجز شوه نو تاسو لاندې ټكو ته متوجه شئ:

الف: تاسو پوه شئ او خپلې عقيدې ته په دې باندې ادامه وركړئ چې قرآن كريم په حقه د الله ﷻ د پلوه نازل كړى شوى دى، چې په غيبو علومو باندې مشتمل دى او د مشركانو تهمت څه ثبوت نه شي موندلى.

ب: او هم په دې باندې ښه پوره مطئن شئ چې بې شكه د الله ﷻ څخه په غير بل هيڅوك په حقه معبود نشته او مشركان په باطله لاره باندې روان دي.

ج: نو ايا تاسو اى مؤمنانو! په دوامداره توگه الله ﷻ ته غاړه ايښودونكي ياست؟

﴿مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفٍ إِلَيْهِمْ أَعْمَلُهُمْ فِيهَا وَهُمْ فِيهَا لَا يُبْخَسُونَ﴾

﴿أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطِلَ مَا

كَانُوا يَعْمَلُونَ ﴿١٥﴾﴾

[۱۵] هرڅوك چې (په خپلو اعمالو سره) نژدې (حقير) ژوند او د همدې ژوند ډول (سنگار) اراده كوي (غواړي او آخرت پكښې په نظر كښې نه نيسي) نو (كه زمونږ اراده وشي) دوى ته به د خپلو عملونو (نتيجه او جزا) په دنيا كښې پوره وركړو، حال دا چې دوى به په دنيا كښې د خپل استحقاق د كمبود سره مخامخ نه كړى شي.

[۱۶] دغه كسان (چې دنيا غواړي) هغه كسان دي چې دوى لره په آخرت كښې نه دى مگر اور (دوزخ) دى.

او (د همدغو كسانو) هغه اعمال په آخرت كښې ضائع دي كوم چې دوى (په دنيا كښې) كړي وه

بيا په بل عبارت: دوی د آخرت د اجر دپاره بالکل نېک اعمال نه لري، او (همدارنگه په دنيا کېنې) هغه څه باطل (بې ثباته) دي کوم چې دوی لگيا دي کوي يې.

ارتباط

په دې ايتونو کېنې د هغې اشتباه جواب ته اشاره نغښتې ده کومه چې د وړاندېنيو ايتونو څخه د چا ذهن ته ورتله، هغه دا چې هر کله چې مشرکان د قرآن کریم د مقابلې څخه عاجز شوه او ورته جوته شوه چې دا کتاب په حقه د الله ﷻ د پلوه نازل شوی دی او نبي کریم ﷺ د خپله خانه نه دی جوړ کړی، خو د دې سره سره دوی د شرکياتو څخه لاس نه اخلي او بوتانو ته په سجده پراته دي، نو ايا دا به مناسبه نه وه چې الله ﷻ ورباندې دنياوي رزق بند کړی وی او د روزی د تنگسې سره يې مخامخ کړي وی؟ د جواب حاصل دا دی چې:

د مطلب خلاصه

ای پیغمبره! که الله ﷻ د جنایتونو د امله سمدستي نیول کونی نو د ځمکې په سر باندې به یو ساکن هم ژوندی نه وی پاتې شوی. الله ﷻ خو د ځمکې ټولو ساکینانو ته د روزی ورکولو ذمه واري کړې ده، نو د همدې کبله د روزی په باره کېنې د ساکینانو سره په لاندې قانون باندې عمل کوي البته ترڅو پورې چې الهي حکمت د بل څه غوښتنه ونه کړي.

د روزی د ورکړې قانون

۱- هر څوک چې د دنیاوي ژوند او د دنیا د ډول او سنگار غوښتنه وکړي او د اسبابو پورې يې تماس ونيسي نو هغوی ته مونږ د اعمالو نتیجه پوره ورکوو او هیڅ کمبود پکېنې نه واقع کوو، که څه هم تماس نیوونکي مشرکان او کفار وي.

بيا په بل عبارت: کروندگرو ته - مثلاً - د ځمکې حاصلات پوره ورکوو که څه هم د دوی نیت یوازې دنیا وي او د آخرت د گټلو اراده ورسره نه وي.

او که څوک په دنیاوي منافعو باندې دپاسه آخرت هم په نظر کېنې ونيسي نو هغوی ته دنیا او آخرت دواړه ورکوو (زمونږ سره خو د یوه شي کمبود هم نشته) نو څرنگه چې د دغو مشرکانو (چې په وړاندې ايتونو کېنې ورته اشاره شوې ده) صرف دنیا طالب ده نو دوی ته دنياوي رزق د هغوی د کسب مطابق ښه پراخه ورکوو مگر هغوی ته په آخرت کېنې د اور څخه په غیر بل شی نشته.

۲- همدارنگه د هغوی اعمال ضائع او بې نتیجې دي، که بالفرض دوی د آخرت په نیت کړي وي، دا ځکه چې د اخروي اجر او ثواب دپاره عقیده ضروري شرط دی او کفار خو اکثره په آخرت باندې عقیده نه لري، او څوک چې په آخرت باندې عقیده لري (لکه یهود او نصارا) د هغوی عقیده په دې زمانه کېنې تر هغه د الله ﷻ په نزد مقبوله نه ده ترڅو چې په آخر الزمان پیغمبر باندې ایمان راولري. نو د همدې کبله د هغوی په اعمالو باندې په آخرت کېنې اجر نه ورکول کېږي او په دنیا کېنې بقا نه لري.

توضیحات

۱- د ذکر و شوو ایتونو په مصداق کښې علماء کرام متعدد نظرونه لري^(۱) لاندې مثالونه یې ولولئ:

الف: ځینې علماء کرام وایي چې دا ایتونه د کفارو په هکله نازل شوي دي لکه چې وړاندې بهرته ایتونه همدا نظر تائیدوي چې د کفارو په بحث باندې مشتمل دي^(۲).

ب: ځینې نور وایي چې دلته هغه مؤمنان مراد دي کوم چې په نیکو اعمالو کښې یا د خیر نیت ونه کړي او یا بالکل د ریا کاری دپاره نېک عمل وکړي^(۳)، لکه چې همدا مضمون په ډېرو احادیثو کښې منعکس شوی دی د لاندې یوه حدیث مضمون ولولئ:

نبي کریم ﷺ درې کسان (د قرآن کریم قاري، د في سبيل الله شهيد او د ډېرو مالونو خاوند) بنودلي دي چې دوی درېوږه به د الله ﷻ په حضور کښې دعوه وکړي چې مونږ قرائت او شهادت او هم د مال ورکړه د الله ﷻ دپاره کړي وه، مگر الله ﷻ به د هر یوه دعوه رد کړي او مخاطب به یې کړي چې: «كَذَّبْتَ»^(۴) یعنې ته دروغ وایي، تا د دې دپاره ذکر شوی عمل کړی وه چې خلک درباندي آفرین ووايي، نو په دنیا کښې درباندي آفرین ویل شوی دی. نو دوی درېوږه به اور ته واچولی شي.

تبصرة

۲- مونږ ته داسې برېښي چې ذکر شوي ایتونه به په عبارة النص سره د کفارو په باره کښې نازل شوي وي ځکه چې بحث په همدوی کښې روان دی، مگر په اشارة النص سره به ریاکارانو مؤمنانو ته هم شامل وي چې په خپلو اعمالو سره صرف دنیا مطلب کړي او د آخرت څخه غافل شي.

"توفية" څه معنی؟

۳- د ﴿تُوفِّي﴾ کلمه د "توفية" څخه اشتقاقه شوې ده چې د یو شي پوره ورکولو ته ویل کېږي^(۵). همدغه معنی په دې مقام کښې د ﴿لَا يُتَخَسَّنَ﴾ په جمله باندې تاکیده شوې ده چې د "بخس" لکه "نَصْر" څخه اخستله شوې ده، "بخس" دې ته وایي چې د یو شي په ورکړې کښې د ظلم په توګه نقصان واقع کړی شي^(۶).

نو د معنی حاصل یې داسې راخېژي: هر څوک چې په خپلو اعمالو سره دنیا غواړي نو مونږ به هغه ته خپل اعمال پوره ورکړو او په پوره ورکړه کښې به پرې هیڅ تېری ونه کړی شي.

(۱) زاد المبرج ج ۴ ص ۷۰

(۲) تفسیر البغوي ج ۲ ص ۳۷۷

(۳) تفسیر القرطبي ج ۹ ص ۱۴

(۴) جامع الترمذي ج ۲ ص ۶۳

(۵) مفردات الراغب ص ۵۶۶

(۶) روح المعاني ج ۱۲ ص ۲۴

هو ا د اعمالو پوره ورکړه په لاندې دوه دوو صورتونو سره تعبیر کېدلی شي
 الف: یو دا چې د هغوی اعمال به مطلوب نتائج ورکړي چې د کښت او زراعت څخه به حاصلات
 واخلي او په صنعتونو باندې به یې مقررہ اغراض مرتب شي. یعنې تخنیکي او ساینسي عملونه به
 یې یو هم بې نتائجو پاتې نه شي، لکه الوتکې او عراده جات او نور شيان.
 ب: بل دا چې هغوی ته به په نیکو اعمالو باندې په دنیا کېنې اجر و نه او عوضونه هم ورکړي شي
 چې د افتونو څخه به بچ وساتل شي او عمرو نه به یې اوږده شي او هم به پرې دنیاوي نعمتونه پراخه
 کړي شي او داسې نور.

سوال جواب

۴- که څوک وايي چې کفار خو نېک عمل نه لري ځکه چې د عمل د نېک گرځېدلو دپاره ایمان
 او عقیده ضرور ده، حال دا چې د هغوی سره ایمان او عقیده نشته؟
 مونږ وايو چې: په آخرت کېنې د نېک عمل دپاره ایمان ضرور دی چې بدون د ایمانه پرې هلته
 اجر او ثواب نه ورکولی کېږي، اما د دنیاوي اجر دپاره خو ایمان ضرور نه دی، د دنیاوي نېکو
 اعمالو لاندې مثالونه ولولئ:

الف: چې کفار صله الرحم (د خپلوانو سره خپلولي) وکړي.
 ب: چې دوی فقیرانو ته کومک ورکړي، لکه چې ځینو کفري دولتونو د افغان مهاجرینو سره د
 هجرت په اوږدو کېنې کومکونه وکړه او د بشري مرستو په نامه به یې یادول.
 ج: چې دوی لارې جوړې کړي او سرکونه پاڅه کړي او یا نهرونه وکني او بندونه راپورته کړي او
 یا نور داسې کارونه وکړي چې مخلوقات ترې گټه پورته کوي.

یوه پوښتنه او د هغې جواب

۵- که څوک وايي چې: په ایت شریف کېنې الله ﷻ هغو کسانو ته مطلقه وعده ورکړې ده کوم
 چې په خپلو اعمالو باندې یوازې دنیا غواړي، حال دا چې د هغوی (کفارو) ځینې اعمال بې نتیجې
 هم پاتې کېږي؟

مونږ وايو چې: د قرآن کریم ځینې ایتونه ځینې نور تفسیروي نو همدغه ایت شریف په بل ځای
 کېنې ډېر ښه تفسیر شوی دی، الله ﷻ فرمایي: ﴿مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ
 نُرِيدُ﴾ [الإسراء: ۱۸] یعنې: هر څوک چې (په خپلو اعمالو سره) عاجله دنیا غواړي (او آخرت یې هېر
 کړی وي) نو په تلوار سره به په دنیا کېنې هغه څه ورکړو چې زموږ اراده (ورته) وشي (مگر) د هغه
 چا دپاره چې موږ یې ورته وغواړو.

لنډه دا چې هر یو کار د الله ﷻ په ارادې پورې موقوف دی، برابره خبره ده چې د ارادې ذکر
 پکېنې وکړی شي او که نه، د الله ﷻ اراده په حکمتونو باندې ولاړه ده چې پوره علم یې همده ﷻ
 پورې اختصاص لري او بس.

حَبِطَ څه معنی؟

۶۔ په «وَحِطَ مَا ضَعُفُوا فِيهَا» په جمله کښې د «حَبِطَ» کلمه د «حَبَطَ» لکه «ضَرَبَ» څخه اشتقاقه شوې ده چې د ضیاع او بربادی معنی ورکوي. د اعمالو ضائع کېدل په لاندې درې ډوله باندې صورت نیولی شي^(۱):

الف. چې اعمال صرف دنیاوي وي، لکه د مشرکانو او کافرانو عملونه چې آخرت یې په نظر کښې نشته.

ب. چې اعمال اخروي وي مگر د الله ﷻ د رضا په نیت نه وي عملي شوي، لکه د ریاکارانو لمونځ او روژه.

ج. چې اعمال اخروي وي او د الله ﷻ د رضا دپاره ترسره شوي وي مگر په مقابل کښې یې څه بد عملونه وي چې د هغوی په عوض کښې د خپل خاوند د لاسه لار شي او د بدې تله یې درنه شي. په دې مقام کښې اوله معنی مراده ده ځکه چې کفار خو اصلاً اخروي عملونه نه لري چې په آخرت باندې یې عقیده نشته، که بالفرض عقیده پرې ولري نو په سرته رسولو کښې یې د الله ﷻ رضا په نظر کښې نه نیسي.

سوال جواب

۷۔ که څوک وایي چې: د ذکرې شوې جملې څخه چې کومه معنی څرگند یېږي عین همدغه معنی د «وَيَنْطَلِ مَا كَانُوا يَفْعَلُونَ» د جملې څخه هم د سړي ذهن ته ورځي، نو پوښتنه دا ده چې ایا دا جمله د هغې جملې د تاکید دپاره نازله شوې ده؟

مونږ وایو چې: ځینو مفسرینو کرامو دا جمله د هغې دپاره تاکید گڼلې ده^(۲).

مگر څرنگه چې د تاکید څخه تاسیس بهتر دی نو ښه دا ده چې په تاسیس باندې جمله کړې شي چې د «يَنْطَلِ» کلمه په اصل کښې د هغه شي دپاره وضعه شوې ده کوم چې ثبات او بقاء نه لري، نو د معنی حاصل به یې داسې راوخېږي چې د کفارو عملونه په آخرت کښې ثواب او اجر نه لري او په دنیا کښې ثبات او بقاء نه لري چې دنیا ټوله فاني ده.

﴿أَفَمَنْ كَانَ عَلَىٰ بَيِّنَةٍ مِّن رَّبِّهِ وَيَتْلُوهُ شَاهِدٌ مِّنْهُ وَمِن قَبْلِهِ كُتِبَ مُوسَىٰ إِمَامًا وَرَحْمَةً أُولَٰئِكَ يُؤْمِنُونَ بِهِ ۚ وَمَنْ يَكْفُرْ بِهِ ۚ مِنَ الْأَحْزَابِ فَأَلْنَا مَوْعِدَهُ ۚ فَلَا تَكُ فِي مِرْيَةٍ مِّنْهُ ۚ إِنَّهُ الْحَقُّ مِن رَّبِّكَ وَلَٰكِنَّ أَكْثَرَ النَّاسِ لَا يُؤْمِنُونَ ﴿١٧﴾ وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أُولَٰئِكَ يُعْرَضُونَ عَلَىٰ رَبِّهِمْ وَيَقُولُ الْأَشْهَادُ هَٰؤُلَاءِ الَّذِينَ كَذَبُوا

(۱) مفردات الرامبه ص ۱۰۵

(۲) البحر المحیط ج ۶ ص ۱۲۳

عَلَىٰ رَبِّهِمْ أَلَّا لَعْنَةُ اللَّهِ عَلَى الظَّالِمِينَ ﴿١٨﴾ الَّذِينَ يَصُدُّونَ عَن سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ هُمْ كَافِرُونَ ﴿١٩﴾ أُولَٰئِكَ لَمْ يَكُونُوا مُعْجِزِينَ فِي الْأَرْضِ وَمَا كَانَ لَهُم مِّن دُونِ اللَّهِ مِن أَوْلِيَاءَ يُضْعَفُ لَهُمُ الْعَذَابُ مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ ﴿٢٠﴾ أُولَٰئِكَ الَّذِينَ خَسِرُوا أَنفُسَهُمْ وَضَلَّ عَنْهُمْ مَا كَانُوا يَفْتَرُونَ ﴿٢١﴾ لَا جَرَمَ لَهُمْ فِي الْآخِرَةِ هُمْ الْآخِسُونَ ﴿٢٢﴾ إِنَّ الَّذِينَ ءَامَنُوا وَعَمِلُوا الصَّالِحَاتِ وَأَخْبَتُوا إِلَىٰ رَبِّهِمْ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿٢٣﴾ مَثَلُ الْفَرِيقَيْنِ كَالْأَعْمَىٰ وَالْأَصْمَىٰ وَالْبَصِيرِ وَالسَّمِيعِ هَلْ يَسْتَوِيَانِ مَثَلًا أَفَلَا تَذَكَّرُونَ ﴿٢٤﴾

[۱۷] ایا نو هغه څوک چې د خپل رب ﷻ د پلوه په روښانه (حق دین) باندې وي او د خپل رب ﷻ د پلوه ورپسې شاهد (معجز کتاب هم ورغلی) وي (ورنازل شوی وي) او (بالآخره) د دې (شاهد) څخه وړاندې د موسیٰ ﷺ کتاب (تورات هم پرې په داسې حال کېنې شهادت ورکړی وي چې د خلکو دپاره) مقتدی او رحمت وه (نو ایا د ذکر شوي دین خاوند او د ده پیروان د هغو خلکو په شان دي چې هغوی نه روښانه دین لري او نه شاهد او بالآخره نه ورته کوم اسماني کتاب شاهدي ورکوي)؟ دغه ډله (د روښانه دین خاوندان) په دې (قرآن کریم) باندې ایمان راوړی (خپل ایمان ته پرې ادامه ورکوي) او د (مختلفو) ډلو څخه (لکه یهود، نصارا او نور) هرڅوک چې پرې کافر شي نو د وعدې (د پوره کولو ځای یې) اور دی (چې په ابدې توګه به پکښې اچول کېږي).

نو (ای پیغمبره!) د همدې (قرآن کریم) څخه په شک کېنې مه کېږه (ستا پیروان دې پکښې شک او شبهه نه کوي ځکه چې) یقیناً همدا (قرآن کریم) ستا د رب ﷻ د پلوه حق دی (په حقه درنازل شوی دی) مګر اکثره خلک ایمان نه راوړي (او شک پکښې کوي).

[۱۸] او د هغه چا څخه لوی ظالم بل څوک دی چې (په بل چا نه بلکې) په الله ﷻ باندې دروغ تړي. دغه (دروغونه ډله به) په خپل رب ﷻ باندې (د قیامت په ورځ) وړ وړاندې کړی شي (د ده ﷻ په حضور کېنې به ودروله شي) او شاهدان (د محشر خلک) به (هم) ووايي چې دغه ډله هغه کسان دي چې په خپل رب ﷻ باندې یې دروغ تړلي وه.

(ای پیغمبره! اعلان وکړه چې) خبردار! د الله ﷻ لعنت په ظالمانو باندې دی.

[۱۹] هغه ظالمان چې د الله ﷻ د لارې څخه (خلک) اړوي او همدې (لارې) ته کوږوالی لټوي (شکونه پکښې پیدا کوي) او دوی په آخرت باندې همدوی کافران دي.

[۲۰] (ای پیغمبره! د ذکر وکړو) کافرانو په هکله به د قیامت په ورځ دا اعلان هم وکړی شي چې

دغه ډله په ځمکه (دنیا) کېښې (د الله ﷻ) عاجزي کوونکې نه وه (په الله ﷻ باندې زورور نه وه لکه څنگه چې پرې نن ورځ زورور نه دی) او (همدارنگه) دوی ته د الله ﷻ څخه په غیر (هسته هم) دوستان نه وه (لکه چې دلته ورته نشته).

دوی ته به دوه چنده عذاب ورکړی شي (چې نور خلک یې گمراهان کړي وه او پخپله هم گمراهان وه ځکه چې) دوی (د زیات عناد د کبله) وسه (حوصله) نه درلوده (چې قرآن کریم) یې اورېدلی وي او (هم یې حوصله نه وه چې د الله ﷻ د توحید د لایل یې) لیدلي وي (او ایمان یې راوړی وي).

[۲۱] دغه ډله هغه کسان دي چې خپل ځانونه یې په تاوان کېښې اچولي دي او د دوی څخه هغه څه (بوتان) ورک شوه چې دوی به (په الله ﷻ باندې) په دروغو تړل (په درد یې هیڅ دوا نه شوه).

[۲۲] (دا) یقیني خبره ده چې بې شکه په آخرت کېښې همدوی زیانکاران دي.

[۲۳] یقیناً هغه کسان چې ایمان یې راوړی وي او نیک عملونه یې کړي وي او (هم یې) خپل رب ﷻ ته تواضع کړې وي (د همدۀ ﷻ څخه ډارېږي) دغه ډله د جنت ملګري دي دوی به پکښې همېشه وي.

[۲۴] (د ذکر و شوو) دواړو فرقو (ډلو) مثال (داسې دی) لکه د پانده او کانه او (هم لکه) د اورېدونکي او لیدونکي. ایا (دا) دواړه (ډلې) د مثال د حیثه یو تربله برابري دي؟ ایا نو تاسو پند نه اخلئ (ادنی فکر نه کوئ)؟

ارتباط

د یوې اشتباه د جوابولو څخه وروسته په دې ایتونو کېښې د خبرې مخ بهرته اصلي موضوع (محمد ﷺ په حقه پیغمبر دی او قرآن کریم رښتیاڼی کتاب دی) ته اووښتی دی او یوه په زړه پورې تبصره پرې شوې ده چې حاصل یې داسې راووخې:

د مطلب خلاصه

ای پیغمبره! څرنگه چې مشرکان د قرآن کریم د مقابلې څخه عاجز شوه او پوره جوتنه شوه چې ته په حقه پیغمبر یې او هغه په حقه د الله ﷻ د پلوه نازل شوی دی نو اوس خپل امت متوجه کړه چې د خپلو ځانونو سره انصافي فیصله وکړي او لاندې نکات پرې قرائت کړه:

۱- ایا نو هغه څوک چې لاندې صفات ولري د هغه چا غوندې کېدلی شي چې هغه ترې بې برخې وي:

الف: څوک چې د خپل رب ﷻ د پلوه په روښانه لاره باندې روان وي او د خپل دین په حقانیت باندې د زړه د کومې باور لري او سر یې پرې خلاص وي.

ب: برسېره پر دې چې په خپل دین باندې باوري وي د خپل رب ﷻ د پلوه د ده د دیني خط السیر په تعقیب شاهد هم ورغلی وي چې همدغه لاره حقه ده په کومه باندې چې ته روان یې. یا په بل عبارت: د قرآن کریم په شهادت سره یې هم تائید شوی وي.

ج د قرآن کریم شهادت لا څه چې پخواني اسماني کتابونه پرې ټول عموماً شاهدې وایې چې
 محمد له لاره حقه ده، او د موسی (تورات) چې د خلکو دپاره امام (متلی شوی کتاب وه او
 په الله د پلوه لوی رحمت وه) هم په ذکر شوي مطلب باندې شاهدې ورکوي او تصدیق یې کوي
 پوره واضحه ده چې د ذکر شوو صفاتو خاوند د هغه چا څخه زبست زیات فرق لري چې هغه په
 توره تباره کبې روان وي، په خپله کړنلاره باندې نه عقلي دلیل لري او نه نقلي، فرق یې دا دی
 اول د صفاتو خاوندان په اطمینان او ډاډه زړه باندې د قرآن کریم په حقانیت باندې عقیده لري
 چې نه ورباندې څه اشتباه ورځي او نه یې څوک د خپلې تگلارې څخه اړولی شي
 دوهم بالمقابل څوک چې ذکر شوي صفات نه لري هغوی په قرآن کریم باندې باور نه کوي
 او درگړه فرمایشي معجزې غواړي خو د فرمایش د پوره کېدلو سره سره د خپلې تگلارې څخه
 نه اوري

۲- ای پیغمبره! نو د الله ﷻ فیصله دا ده چې د اسلامي ټولنې څخه پرته نور هرڅومره مختلف گروهونه فقط په همدغې یوه لاره باندې د دوزخ د اوره نجات موندلی شي چې په قرآن کریم باندې عقیده او باور وکړي، که نه نو د ټولو دپاره دوزخ ټاکلی شوی دی.

۳- ای پیغمبره! کفار خو زیار وباسی چې تا ته او ستا پیروانو ته د قرآن کریم په حقانیت کې شک او شبهه درواچوي، نو پام کوی چې د هغوی غوښتنې ته میلان قدرې هم ونه کړی او په خپله ننگلاره باندې کلک اوسېږی، دا ځکه چې همدغه قرآن کریم ستا د رب ﷻ د پلوه په حقه باندې درنازل شوی دی چې په خپل ځان باندې پخپله شاهدي وایی مگر اکثره خلکو قصد کړی دی چې ایمان رانه وړي که څه هم هر ډول معجزات وگوري.

۴- ای پیغمبره! د هغه چا څخه به بل غټ ظالم څوک وي چې په بل چا نه بلکې په الله ﷻ باندې دروغ وتری چې زه پیغمبر یم او پیغمبر نه وي؟ او هم به د هغه چا څخه څوک لوی ظالم وي چې د الله ﷻ پیغمبر ته او هم د الله ﷻ کتاب ته د دروغو نسبت وکړي چې دا واقعیت نه لري؟

۵- ای پیغمبره! همدغه خلک چې د خپل رب ﷺ پیغمبر او کتاب ته د دروغو نسبت کوي د قیامت په ورځ به یې داسې حال وي:

الف: دوی ټول به د خپل رب ﷻ حضور ته بوتللی شي او د نجات لاره به مونده نه کړي او د الهي عتاب لاندې به واقع شي.

ب: دوی به هلته په خپلو کفریاتو باندې پرده وانه اچولی شي او دا ځکه چې متعدد شاهدان به د دوی په کفریاتو باندې شاهدی ورکړي، لکه ملائک او د دوی خپل-خپل اندامونه.

۶- بیا به د محشر په میدان کښې د ټولو عالمونو په وړاندې داسې اعلان وشي چې خبردار! د الله لعنت په هغو ظالمانو باندې دی کومو چې په دنیا کښې دا عادتونه درلودل:

الف: چې پخپله هم د حقې لارې څخه اووښتي وه چې نه يې په معجزه باندې قناعت کاوه او نه يې حقاني دلايلو ته غوږ ايښوده.

ب: او نور خلک يې هم د حقې لارې څخه اړول او پښو ته يې ډبرې ور اچولې چې يا ايمان رانه وړي او يا بېرته مرتد شي.

ج: چې د الله ﷻ حقې لارې ته يې خنډونه او کوږوالی لټول او په همدې هڅه کښې وه چې کومه شبهه او اشتباه مونده کړي او د خپلو کفریاتو دپاره ترې د بهانې کار واخلي.

د: لنډه دا چې دوی په بيا ژوندون باندې عقیده نه درلوده او ترې منکران وه.

۷- هلته به دا اعلان هم وشي چې دغه ډله په دنيا کښې هم زورور نه وه او نه يې د الله ﷻ څخه په غير داسې دوستان درلوده چې د الله ﷻ څخه يې په زور يا شفاعت سره خلاص کړي وي، او دا دی نن ورځ د محشر په ميدان کښې هم نه په زور باندې ځانونه خلاصولی شي او نه د شفاعتگرو په شفاعت سره او نه شفاعتگر لري.

۸- ای پیغمبره! ذکر و شوو کفارو ته به دوه چنده عذاب ورکړی شي، ځکه چې:

الف: دوی د قرآن کریم يا د اسلام د دين سره ډېر سخت حساسيت درلود حتی چې دوی د دې خبرې حوصله نه درلوده چې اقلا قرآني دلايل واوري او غوږ ورته کېږدي.

ب: او نه يې دا حوصله درلوده چې د الله ﷻ په مخلوقاتو کښې نظر واچوي او د توحيد دلايل زړه په بصيرت سره وگوري.

د همدې کبله دوی هڅه کوله چې د خپلو ځانونو غوندې نور خلک هم بې لارې کړي، نو ځکه به د قيامت په ورځ کښې د دوی جزا دوه چنده او درنه وي.

۹- ای پیغمبره! دغه ډله خلک هغه خلک دي چې خپل ځانونه يې په لوی لاس په تاوان کښې واچول او د هدايت د اسبابو څخه يې گټه پورته نه کړه.

دوی په دروغينو معبودانو پورې ونښتل مگر نن ورځ يې ورته هيڅ گټه ونه شوه رسولی او په درد باندې يې هيڅ دواء نه شوه، ته به وايي چې بالکل ترې لا درکه شوي دي.

۱۰- نو د همدې کبله د قيامت په ورځ په يقيني توگه همدوی سخت زیانکاران دي چې د خپل تاوان (زيان) هيڅ تلافي او چاره نه شي کولی او ابدې عمر يې په دوزخ کښې شو.

۱۱- ای پیغمبره! بالمقابل چا چې په قرآن کریم باندې ايمان راوړی وي او هم يې نېک عملونه په دنيا کښې ترسره کړي وي او هم يې خپل رب ﷻ ته عاجزي کړې وي او د ده ﷻ په هدايتونو باندې يې تکبر او لويي نه وي کړې، نو دغه ډله د جنت دائمي ملگري دي چې هيڅکله به يې د جنت سره انډيوالي پرې نه کړی شي، بلکې همدغه ډله د کاميابانو ډله ده.

۱۲- ای پیغمبره! د قيامت په ورځ به ځکه الله ﷻ د مؤمنانو او کفارو ترمنځ ډېره عظيم الشانه جدايي راولي چې دوی دواړو په دنيا کښې لاندې فرقونه درلودل:

الف: کفار د پروندو په شان وه او مؤمنانو د بيټاوو او سترگورو مثال درلود.

هود (۱۱)

ب. هغوی د مور زادي کڼو غوندي وه او دوی د اورېدونکو په شان وه.
 نو ایا دغه دواړه ډلې د صفت او حالت د حیثه یو تربله برابرېدلی شي؟
 نو ایا تاسو د وړاندېنیو بیاناتو تذکر او یادښت نه کوئ چې الله ﷻ د معنوي پوندوالي او معنوي
 کړنوالي د لرې کولو دپاره قرآن کریم نازل کړی دی؟
 نو ای کفارو! که تاسو لږ غوندي تفکر وکړئ نو د ذکر شوي ناکاره مثال د تطبیق څخه به ځانونه
 خلاص کړئ او په ایمان باندې به مشرف شئ.

توضیحات

۱- که څه هم په دې جمله ﴿أَفَمَنْ كَانَ عَلَىٰ بَيِّنَةٍ مِّن رَّبِّهِ وَيَتْلُوهُ شَاهِدٌ مِّنْهُ﴾ کښې د ﴿بَيِّنَةٍ﴾
 معنی واضحه ده چې هغه څرگند دلیل ته ویل کېږي په کوم کښې چې هیڅ خفاء نه وي، برابره خبره
 ده چې دغه دلیل عقلي وي او که نقلي. همدارنگه برابره خبره ده چې وضاحت یې په تجربه ثابت
 شوی وي او که په سترگو لیدل کېږي.^(۱)

همدارنگه د ﴿شَاهِدٌ﴾ معنی هم پوره څرگنده ده چې هیڅوک پکښې اشتباه نه کوي، مگر
 علماوو کرامو په دې مقام کښې د ذکر و شوو دواړو کلمو د مصداقاتو په تعین کښې متعدد قولونه
 کړي دي چې تقریباً اتو (۸) یا ورپورته عدد ته رسېږي.^(۲)

خو کوم مصداقات چې مونږ ته د دې مقام سره مناسب برېښي هغه دا دي:

د ﴿بَيِّنَةٍ﴾ کلمه د اسلامي دین څخه عبارت ده چې د حقانیت څرگندوالی یې د لمر په شان
 واضحه دی، الله ﷻ خپل پیغمبر ته ارشاد کوي چې: ﴿قُلْ إِنِّي عَلَىٰ بَيِّنَةٍ مِّن رَّبِّي وَكَذَّبْتُم بِهِ﴾
 [الأنعام: ۵۷] یعنې ای پیغمبره! کفارو ته ووايه چې: زه د خپل رب ﷻ د پلوه په حق (واضحه) دین
 باندې یم او تاسو ورته د دروغو نسبت کوئ.

او د ﴿شَاهِدٌ﴾ د کلمې څخه په دې مقام کښې قرآن کریم مراد دی چې په خپل حقانیت باندې
 داعجاز د کبله پخپله شاهدي ورکوي چې مخلوقات یې د مقابلې څخه عاجز وه او عاجز به وي. په
 همدې مراد باندې متصله ټکړه ﴿وَمِنْ قَبْلِهِ﴾ کُتِبَ مُوسَىٰ هم دلالت کوي.

نو د معنی حاصل یې داسې راوځي چې: ایا هغه څوک چې په دنیاوي لذتونو کښې غرق وي او
 دخپل باطل دین د ثبوت دپاره هیڅ دلیل په لاس کښې نه لري د هغه چا سره برابرېدلی شي چې د
 هغه د دین ثبوت پوره څرگندوي چې د انساني فطرت سره مطابق وي او برسېره په دې د خپل رب ﷻ
 د پلوه پرې شاهد (قرآن) هم نازل شوی وي او بالاخره پخواني کتابونه یې هم تصدیق کوي لکه
 تورات اونور؟

(۱) تفسیر المنارج ۱۲ ص ۵۰

(۲) زاد السیر ج ۴ ص ۷۱: تفسیر البغوي ج ۲ ص ۳۷۷: تفسیر القاسمي ج ۹ ص ۱۰۶

په همدې مضمون باندې په وروستني ايت کښې صراحت شوی دی چې: ﴿مَثَلُ الْفَرِيقَيْنِ كَالْأَعْمَى وَالْأَصْمَرَ وَالْبَصِيرَ وَالسَّمِيعَ هَلْ يَسْتَوِيَانِ مَثَلًا﴾ یعنې د دواړو ډلو (مؤمنانو او کافرانو) حال د رانده او کانه او هم د بینا او اورېدونکي په شان دی، ایا دغه دواړه ډلې د حالت د حیثه برابري دي؟

یو ماثور تفسیر

۲- نبي کریم ﷺ دا جمله ﴿وَمَنْ يَكْفُرْ بِهِ﴾ مِنْ الْأَخْزَابِ قَالَنَارُ مَوْعِدُهُ په لاندې حدیث کښې خومره ښه تفسیره کړې چې:

«وَالَّذِي نَفْسُ مُحَمَّدٍ بِيَدِهِ لَا يَسْمَعُ بِي أَحَدٌ مِنْ هَذِهِ الْأُمَّةِ يَهُودِيٌّ وَلَا نَصْرَانِيٌّ لَمْ يَمُوتْ وَلَمْ يُؤْمِنْ بِالَّذِي أُرْسِلْتُ بِهِ إِلَّا كَانَ مِنْ أَصْحَابِ النَّارِ»^(۱) یعنې زما دې په هغه اقدس ذات باندې قسم وي چې د محمد ﷺ روح د ده ﷺ په واک کښې دی چې د دې امت څخه به هیڅوک زما په رسالت باندې خبر نه شي یهودي وي او که نصراني وي (او که بل څوک وي) چې بیا په داسې حال کښې مړ شي چې په هغه شي باندې ایمان رانه وړي په کوم باندې چې زه رالېږلی شوی یم، مگر هغه به د دوزخیانو څخه وي (نو د دې امت دپاره د قیامت د ورځې پورې زما د شریعت څخه به غیر بله د نجات لاره نشته).

الاشهاد څه معنی؟

۳- ﴿وَيَقُولُ الْإِنشِدُ﴾ کښې د «أشهاد» کلمه د «شاهد» جمع ده چې د شهادت ورکونکي معنی ورکوي او څه خفاء پکښې نشته مگر په مصداق کښې یې مفسرینو کرامو لاندې قولونه کړي دي^(۲):
الف: د ﴿الْإِنشِدُ﴾ (شهادت ورکونکو) څخه پیغمبران علیهم السلام مطلب دي چې هر یو به د خپل امت په کفارو باندې شهادت ورکړي.

ب: شاهدي ورکونکي د ملانکو څخه عبارت دي.

ج: د هر کافر اندامونه په هغه باندې شهادت ورکونکي دي.

د: ﴿الْإِنشِدُ﴾ د محشر د خلکو څخه عبارت دی.

مگر مونږ وایو: څه لري نه ده د ﴿الْإِنشِدُ﴾ کلمه دغو ټولو شهادت ورکونکو ته شامله وي چې یو تر بله سره څه منافات نه لري، خو لومړنی مصداق به یې د محشر د میدان ټول خلک وي لکه چې نبي کریم ﷺ د همدغه ایت په هکله په یوه اوږده حدیث کښې داسې هم فرمایلي دي چې: «وَأَمَّا الْكُفَّارُ فَيُنَادَى عَلَى رُءُوسِ الْأَشْهَادِ هَؤُلَاءِ الَّذِينَ كَذَّبُوا عَلَى رَبِّهِمْ»^(۳) یعنې په مؤمن باندې به الله ﷻ پرده واچوي (د مناجات په توګه به ورته ګناهونه یاد کړي چې دا دې کړې ده او هغه دې کړې ده) او

(۱) صحیح مسلم ج ۱ ص ۸۶

(۲) زاد المسیر ج ۴ ص ۷۴ روح المعانی ج ۱۲ ص ۳۰

(۳) صحیح البخاري ج ۲ ص ۶۷۸

بیا به ورته عفوه وکړي، او هر چې کفار دي نو د دوی په هکله به علی رؤس الاشهاد (په ډاگه) د ټولو مخلوقاتو په وړاندې اواز وکړي شي چې دغه ډله هغه کسان دي چې په دنیا کېنې یې په خپل رب ښه باندې دروغ تړل چې نه یې مونږ ته پیغمبر رالېږلی دی او نه یې کتاب را نازل کړی دی. بیا به د محشر د میدان خلک ذکره شوې خبره تکراره کړي چې دغه ډله هغه کسان دي کومو چې په خپل رب ښه باندې دروغ تړلي وه.

یادونه

۴- دغه کلمات ﴿أَلَا لَعْنَةُ اللَّهِ عَلَى الظَّالِمِينَ﴾ [الذین یصدون عن سبیل الله ویبغونها عوجاً و هم بالآخرة هم کفرون] په لاندې ډول باندې تفسیر کېدلی شي:

الف: چې دا هم د اشهادو وینا وي چې د محشر په میدان کېنې به یې وکړي.

ب: چې الله ښه د معترضه جملې په توګه نبي کریم ﷺ ته توصیه کړې وي چې دا کلمات کفارو ته اعلان کړه.

نو څرنگه چې مونږ ته یو ډول په بل باندې ترجیح نه درلوده نو تفسیر مو په یو ډول "الف" او ترجمه مو په بل ډول "ب" باندې بناء کړه.

سوال جواب

۵- که څوک وایي چې: الله ښه د بدیو په سزا کېنې فرمایي چې: ﴿وَمَنْ جَاءَ بِالسَّيِّئَةِ فَلَا تُجْزَىٰ إِلَّا بِمِثْلِهَا وَهُمْ لَا يُظْلَمُونَ﴾ [الأنعام: ۱۶۰] یعنې: او هر څوک چې په بدۍ باندې راتګ وکړي نو هغه ته به جزا ورنه کړی شي مګر په مثل د بدۍ، حال دا چې په دوی به ظلم ونه کړی شي.

نو پوښتنه دا ده چې الله ښه د ذکر وکړو کفارو په هکله دا جمله ﴿يُضَعَفُ لَهُمُ الْعَذَابُ﴾ هم نازل کړې ده چې دوی ته به دوه چنده عذاب ورکړی شي؟

مونږ وایو چې: د همدغو کفارو په هکله لږ وړاندې دا کلمات هم نازل شوي دي چې ﴿الَّذِينَ يَصُدُّونَ عَنْ سَبِيلِ اللَّهِ﴾ د ﴿يَصُدُّونَ﴾ کلمه د "صدأ" یا "صدوداً" څخه اشتقاقه شوې ده، "صدأ" یا "صدوداً" په لاندې دوه معناوو باندې استعمالېږي^(۱):

الف: د یو شي څخه پخپله بیرته تاوېدل.

ب: د یو شي څخه بل څوک بیرته تاوول او اړول.

نو په دې مقام کېنې "صدأ" یا "صدوداً" چې د ﴿يَصُدُّونَ﴾ کلمه ترې اشتقاقه شوې ده دوه معنی ورکوي نو د معنی حاصل یې داسې راوځي: چې دوی ته څکه دوه چنده عذاب ورکول کېږي چې دوی نور خلک د لارې څخه اړول او پخپله خو دومره بې لارې وه چې: ﴿مَا كَانُوا يَنْسَطِعُونَ

الْأَسْمَعُ وَمَا كَانُوا يُنْصِرُونَ ۖ يَعْنِي دوی نه وه چې د ډېر عناد د کبله یې د نقلی دلایلو د اورېدلو حوصله درلودلې وی. او هم دوی نه وه چې د توحید آفاقي او نفسي دلایلو ته یې کتلي وی ترڅو په ایمان باندې مشرف شوي وی.

د "لَا جَرَمَ" د کلمې تحلیل

۶- په کار دی چې د ښه وضاحت دپاره د ﴿لَا جَرَمَ لَهُمْ فِي الْآخِرَةِ هُمْ الْأَخْسَرُونَ﴾ په جمله کې لاندې تحلیل په نظر کې ونیول شي:

الف: د ﴿جَرَمَ﴾ کلمه د ونې څخه د مېوې شکولو (پرې کولو) دپاره وضعه شوې ده^(۱).

ب: د "لَا" توری د نفی الجنس دپاره دی.

ج: او د ﴿لَهُمْ فِي الْآخِرَةِ﴾ سره د "غَن" توری مراد دی^(۲).

نو د معنی حاصل یې داسې راوځي چې: هیڅ شکول (منعه کول) د دې خبرې څخه نشته چې یقیناً بهې شکه کفار په آخرت کې همدوی ډېر زیانکاران دي چې اور ته د اخلېدل یې یقیني او دائمی دي.

د همدې مضمون څخه عبداللہ بن عباس راسخا په "حقاً" سره تعبیر کړی دی^(۳).

که څوک د ﴿لَا جَرَمَ﴾ په کلمه کې اوږد تحلیل غواړي نو ځینو اوږدو کتابونو ته دې مراجعه وکړي^(۴).

إِخْبَات څه معنی؟

۷- په ﴿وَأَخْبَتُوا إِلَىٰ رَبِّهِمْ﴾ کې د ﴿أَخْبَتُوا﴾ کلمه د "إِخْبَات" څخه اشتقاقه شوې ده، "إِخْبَات" خشوع او تواضع ته وضعه شوی دی^(۵). نو د معنی حاصل یې داسې کېږي چې: هغه کسان جنتیان دي چې برسېره په ایمان او ښک عمل باندې خپل رب ښه ته تواضع کوي او د خپل رب ښه څخه ډارېږي.

﴿وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ نَذِيرٌ مُّبِينٌ ﴿١﴾ أَن لَا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ يَوْمٍ أَلِيمٍ ﴿٢﴾﴾

[۲۵] او بې شکه مونږ نوح ښه خپل قوم ته (د پیغمبر په حیث) لېږلي وه (ده ښه خپل قوم ته وویل چې) یقیناً زه ستاسو دپاره ښکاره ډاروونکی یم (او بس).

(۱) مفردات الراغب ص ۸۹

(۲) تفسیر الطبري ج ۱۲ ص ۲۳

(۳) زاد المسیر ج ۴ ص ۷۶

(۴) روح المعانی ج ۱۲ ص ۳۲: البحر المحیط ج ۶ ص ۱۳۷

(۵) لسان العرب ج ۲ ص ۲۸

[۲۶] (او هم یې ورته وویلې چې) تاسو (د بل هیڅ شي) عبادت مکوئ مگر (یوازې) د الله ﷻ، یقیناً (د تخلف په صورت کښې) زه په تاسو باندې د دردناکې ورځې د عذاب څخه ډارېږم (چې ورسره به مخامخ شئ او بیا به د نجات دپاره هیڅ وسیله مونده نه کړئ).

ارتباطونه

۱- په وړاندېنیو ایتونو کښې د انکار کوونکو په حال باندې د یوې تبصرې په ترڅ کښې هغوی اخروي حالات شرحه شوي وه او په دې ایتونو کښې یې په دنیايي عواقبو باندې ښه اوږده تبصره شوې ده.

۲- هغه ایتونه په دې تمام شوي وه چې رانده او کانه د پیناوو او اورېدونکو سره برابري او سیالي نه شي کولی، دلته د اوو پیغمبرانو (نوح ﷺ، هود ﷺ، صالح ﷺ، ابراهیم ﷺ، لوط ﷺ، شعیب ﷺ، موسیٰ ﷺ) د څه حالونو په څرگندولو سره د ذکر و شوو دواړو ډلو مصداقات ښودلي شوي دي.

د مطلب خلاصه

یعنې: ای پیغمبره! د هر څه څخه وړاندې خپل امت ته د نوح ﷺ او د ده د قوم څه حالات قرائت کړ: ترڅو ترې عبرت واخلي او خپلو عواقبو ته متوجه شي، هغه دا چې: مونږ نوح ﷺ خپل قوم ته د پیغمبر په صفت باندې ورولبږه چې هغوی په دغو نکاتو باندې مخاطب کړه چې:

- ۱- ای زما قومه! زه تاسو ته د الله ﷻ د پلوه را استولی شوی یم ترڅو تاسو د دنیا او آخرت د بدو عواقبو څخه وډار کړم، زه په ډاگه او څرگنده توګه خپل نبوت در اعلانوم.
- ۲- زه الله ﷻ د دې دپاره را استولی یم ترڅو تاسو ته توصیه وکړم چې د الله ﷻ څخه په غیر د بل شي عبادت مه کوئ (د بوتانو د عبادت څخه صرف نظر شئ او الله ﷻ واحد لا شریک وګڼئ).
- ۳- که نه نو زه په تاسو باندې د درد ناک عذاب څخه ډارېږم چې په آخرت کښې لا څه چې په دنیا کښې به هم د بدې ورځې سره مخامخ شئ او بیا به د خپل خلاصون او نجات دپاره هیڅ کومکي او دوست مونده نه کړئ او بوتان به مو په درد باندې دواړه نه شي.

توضیحات

- ۱- مونږ د الله ﷻ په توفیق د [الأعراف: ۵۹] د ایت لاندې د نوح ﷺ په هکله څه معلومات لیکلي دي چې په دې مقام کښې یې یو ځل کتل بې ګټې نه دي.
- ۲- همدارنګه مونږ هلته د ارتباط د وجوهو په بیان کښې د قرآن کریم د قیصو په اړوند څه معلومات ذکر کړي دي خو په دې مقام کښې ورباندې لاندې معلومات ور اضافه کوو:
الف- ترڅو څرګنده شي چې ټول پیغمبران ﷺ په عقیدوي احکامو کښې یو برابر دي او صرف په عملي احکامو باندې شریعتونه متعدد شوي دي.
ب- د ټولو پیغمبرانو ﷺ دعوت یو شی دی چې الله ﷻ په وحدانیت سره پېژاندل دي او بس.

ج. ٻو پيغمبر هم دا دعوه نه ده کړې چې زه چا ته روزي ورکوم او يا د نورو تکويني امورو
دمه وار يم.

د ټولو پيغمبر هم په خپل دعوت باندې د بندگانو څخه څه شي غوښتي نه دي.
د هېڅ پيغمبر به معجزو نه دي پرېښودلي شوي چې نبوت يې خلکو ته په ثبوت نه وي رسېدلی.
و هر پيغمبر د توحيد څخه علاوه د هغه جنابت په مخنيوي کښي هم زيات زور لگولی دی په
کوم باندې به چې د ده قوم مننلا وه.

ز. د هرې زماني خلکو ته الله ﷻ د ښه او بدو د پېژاندلو استعداد ورکړی دی چې چا په يوه خوا
کښي په کار اچولی دی او چا په بلې خوا کښي.
ح. د الله ﷻ د هدايت قبول د دنيا او آخرت د سعادت سبب دی او عدم قبول يې د دواړو دنياوو
هلاکت دی.

ط. ترڅو خلکو ته پوره څرگنده شي چې الله ﷻ د ښکانونو سره څه کوي او د بدانو سره څه
معامله کوي؟

ي. بالاخره ترڅو ټولو خلکو ته جوته شي چې ټول کائنات د الله ﷻ په واک او اختيار کښي دی.
مثلا باران الله ﷻ وروي او د ځمکې نباتات الله ﷻ زريږوي او هم درياب ته الله ﷻ اجازه نه
ورکوي چې په ځمکه باندې ور وخېژي او د انسان د سکونت څخه يې ويايي او داسې نور.

﴿ فَقَالَ الْعَلَاءُ الَّذِينَ كَفَرُوا مِنْ قَوْمِهِ مَا تَرْنَكَ إِلَّا بَشَرًا مِثْلَنَا وَمَا تَرْنَكَ إِلَّا بَشَرًا مِثْلَنَا ﴾

إِلَّا الَّذِينَ هُمْ أَزْوَاجُنَا بَادِي الرُّأْيِ وَمَا تَرَىٰ لَكُمْ عَلَيْنَا مِنْ فَضْلٍ بَلْ نَظُنُّكُمْ

كَاذِبِينَ ﴿٢٧﴾

[۲۷] نو د نوح ﷺ د قوم څخه (د ده ﷺ په جواب کښي) هغو مشرانو (غټانو) وويلې کومو چې
کفر غوره کړی وه (داسې چې) مونږ خو نا نه گورو مگر د خپلو ځانونو غوندې انسان (دې گورو نو
په څه وجه نه د نبوت دپاره انتخاب شوي).

او (هم) مونږ نا نه گورو چې سنا پيروي کوي مگر هغه کسان (دې پيروي کوي) چې دوی زمونږ
رډېلان (فقيران) دي. (دا پيروي يې هم) د سرسري فکر (په وخت کښي) غوره کړې ده.

او (بلکې) مونږ خو ناسو نه په خپلو ځانونو باندې څه فضيلت (بهرې) نه گورو بلکې مونږ په
ناسو باندې د دروغزيانو گومان (يقين) کوو.

د مطلب خلاصه

په دې ايت کښي هغو وجوهو ته اشاره شوې ده په کومو باندې چې د نوح ﷺ قوم د ده دعوت
رد کړی وه. نو حاصل يې داسې راڅرگندي چې

هود (۱۱)

د نوح عليه السلام د قوم مشرانو (هغو کسانو چې په قوم کېنې يې اعتبار درلود او هم د قوت او زور خاوندان وه) ذکر شوی دعوت په لاندې وجوهو سره رد کړ:

۱- ای نوحه! ته خو زمونږ غوندې انسان يې، نو ایا دا خبره مونږ ومنو چې په تا باندې دې وحې نازل شوې وي او د پیغمبر مقام دې ولري او مونږ دې دغې درجې ته نه یاستو پورته کړی شوي؟
۲- بله دا ده چې ستا پیروان او متابعت کوونکي هغه خلک دي کوم چې په مونږ کېنې سپک او بې اعتباره دي او هم څه منصب او قدرت نه لري، بلکې اهل کسبه دي چې د خلکو په خدمت او مزدورۍ باندې مشغول دي.

یا په بل عبارت: ستا پیروان رذیل خلک دي چې مونږ د هغو سره په ناسته پاسته باندې شرمېږو، که بالفرض ستا پیروي څه ښه کار وي نو دوی به زمونږ څخه پکېنې نه وي وړاندې شوي. په دې باندې علاوه، ستا پیروان په سر سري نظر سره پېژاندل کېږي چې دوی د اشرافو څخه نه دي او بې اعتباره خلک دي، که د دوی بې اعتباري او رذیلتوب لږ څه پټ وي او په سر سري نظر سره نه څرگندېدی نو هم مونږ به يې تحمل کړی وي.

۳- دغو غریبو او بې ارزښته خلکو هم څه دقیق فکر نه دی کړی بلکې یو سر سري نظر باندې يې ستا پیروي خوښه کړې ده، که نه نو دوی باید پوه شوي وي چې ستا د پیروي څخه ورته زمونږ پیروي بهتره ده؛ نو ته د دوی پیروي د خپل ځان دپاره د حقانیت دلیل مه گرځوه.

۴- ای نوحه! مونږ تا او ستا پیروانوته په خپلو ځانونو باندې کوم فضیلت او بهتري نه گورو، چې تاسو په حقه لاره روان یاست او مونږ باطله لاره غوره کړې ده.

۵- زمونږ په تاسو باندې یقین دی چې تاسو ټول دروغژنان یاست، تا پخپله په دروغو باندې خپل ځان پیغمبر جوړ کړی دی او پیروان دې د دروغو پیروي کوي بلکې ستا پیروان هم قلباً (د زړه څخه) ستا پیروان نه دي (په دروغو باندې وايي چې مونږ په تا باندې ایمان راوړی دی).

په ذکره شوې خبره باندې زمونږ یقین او باور دی خو د دې دپاره ترې په گومان سره تعبیر کوو ترڅو ته په جلتۍ سره خپله تگلاره بدله کړې او مونږ دې ته مجبور نه کړې چې په خپل یقین باندې صراحت وکړو او ته د زیادت خجالت سره مخامخ شي.

توضیحات

۱- په ﴿أَرَادِلُنَا﴾ کېنې د "أَرَادِل" کلمه د "أَرَذَل" جمع ده، "أَرَذَل" د هغوی په اصطلاح هغه چا ته ویل کېده چې دنیاوي مال به يې نه درلود (فقیر به وه) ^(۱) او د رزق د موندلو دپاره به په کسبونو کېنې مشغول وه لکه جولایي، موچیتوب او داسې نور.

د نوح عليه السلام قوم په مالونو او ثروتونو باندې دومره مغرور وه چې فقیرانو خلکو ته به يې د سپکو او د خسیسو خلکو لقب ورکاوه.

سوال جواب

۲۔ کہ څوک وایی چې د ﴿بَادِيَ الرَّأْيِ﴾ کلمه په اعراب کښې څه شی واقع شوې ده؟
مونږ وایو چې د ذکرې شوې کلمې په اعراب کښې علماوو کرامو متعددي وجهې لیکلې دي چې تقریباً شپږو ته رسېږي^(۱) د مثال په توګه:

الف: دا کلمه په ظرفیت باندې منصوبه ده او د ﴿اتَّبَعَكَ﴾ پورې تعلق نیسي^(۲) چې حاصل یې په لاندې دوو ډولونو باندې اخستل کېدلی شي:

اول: یو دا چې دوی د سر سري نظر (فکر) په وخت کښې ستا پیروي خوښه کړې ده، که دوی له څه دقیق فکر کړی وی او یا یې زمونږ غوندې هوښیارو خلکو سره مشورې کړې وی نو ستا پیروي ته به نه وی چمتو شوي.

حال دا چې که د نوح عليه السلام قوم دقیق فکر کړی وی نو دوی به پوه شوي وی چې د فقیرانو پیروي د دې خبرې دلیل دی چې نوح عليه السلام په حقه پیغمبر دی، او دا ځکه چې د پیغمبرانو عليهم السلام اولین پیروان فقیران او بې ثروته (بې پانګې) خلک وي.

د روم پاچا (هرقل) د نبی کریم ص په نبوت باندې د فقیرانو پیروي هم د ثبوت یو دلیل وګڼله چې د پوځ فکر خاوند وو. کله چې هغه پوښتنه وکړه چې د دغه شخص (نبی کریم ص) چې د نبوت دعوه کوي اشراف پیروي کوي او که کمزوري او فقیران؟ جواب ورکړی شو چې د ده د پیروانو په ډله کښې د کمزورو اکثریت دی او فقیران پرې ایمان راوړي.

نوموړي (هرقل) وویل چې: «وَهُمْ أَتَّبَاعُ الرَّسْلِ»^(۳) یعنې همدغه خلک د پیغمبرانو عليهم السلام اولني پیروان وي.

دوهم: بل دا چې کوم خلک چې ستا پیروي کوي هغوی هم په تا باندې د پیغمبر عقیده نه لري، بلکې دا محض یوه ظاهري بڼه لري او بس^(۴).

ب: ذکر شوې کلمه ﴿بَادِيَ الرَّأْيِ﴾ په ظرفیت منصوبه ده خو د ﴿أَرَادَلْنَا﴾ پورې تعلق نیسي^(۵)، نو د معنی حاصل یې داسې را اوڅي چې ستا د پیروانو ارذلیت او خساست بالکل څرګند دی او په اول نظر سره هرچا ته څرګندېږي.

یوه پوښتنه او د هغې جواب

۲۔ که څوک وایی چې: په دې کښې څه نکته پټه ده چې ذکر شوو کفارو د ﴿بَلْ نُنَبِّئُكُمْ كَذِبًا﴾

(۱) المحرر الوجيز ج ۹ ص ۱۳۲

(۲) تفسیر الکشاف ج ۲ ص ۳۸۸

(۳) صحيح البخاري ج ۱ ص ۴

(۴) تفسیر القرطبي ج ۹ ص ۲۴

(۵) زاد المسیر ج ۴ ص ۷۹

(۱۱) هود

وَمِنْ آيَاتِهِ (۱۲)

په هغوی ښودل شوي چې مونږ ته الله ښه حکایت کړی وی. حال دا چې هغوی خپل د نوح په پيروانو په دروغښتوب باندې عقیده درلوده، نه دا چې گومان یې کاوه؟
مونږ وایو چې - والله اعلم - هغوی به لاندې نکاتو ته اشاره کوله:

الف ترڅو خپل ځانونه یا انصافه څرګند کړی چې مونږ ستاسو په هکله په دقیق فکر باندې بوخت یاستو او تر اوسه پورې د گومان په مرحله کې یو

ب ترڅو نوح ته او د ده پيروان په غورځېدو کې چې تر اوسه پورې لا مونږ ستاسو په باره کې ډېلې فیصله نه ده کړې چې تاسو دروغښت یاست. نو ستاسو دپاره اوس هم فرصت شته چې بېرته راتاو شئ، که دا فرصت تاسو د لاسه ورکړئ نو بیا به مو د بېرته راگرځېدلو دپاره د پښې ایښودلو ځای پاتې نه وي.

﴿قَالَ يَنْقُومِرَآءِ يَتُمْ اِنْ كُنْتُ عَلٰى بَيِّنَةٍ مِّن رَّبِّىْ وَءَاتَنِى رَحْمَةً مِّنْ عِنْدِهٖ فَعُمِّيْتَ عَلَيَّكُمْ اَنْزَلْ مَّكُمُوهَا وَاَنْتُمْ لَهَا كَرِهُونَ﴾ (۱۲) وَيَنْقُومِرَآءِ اَسْأَلُكُمْ عَلَيْهِ مَا لَآ اُجْرِىْ اِلَّا عَلٰى اَللّٰهِ وَمَا اَنَا بِطَارِدِ الَّذِيْنَ ءَامَنُوْا اِنَّهُمْ مُّلَقُوا رَبِّهٖمْ وَلٰكِنِّىْ اُرْسِلُكُمْ قَوْمًا تَجْهَلُوْنَ ﴿۱۳﴾ وَيَنْقُومِرَآءِ مِّنْ يَنْصُرُنِى مِّنْ اَللّٰهِ اِنْ طَرَدْتُهُمْ اَفَلَا تَذَكَّرُوْنَ ﴿۱۴﴾ وَلَا اَقُوْلُ لَكُمْ عِنْدِىْ خَزَايِنُ اَللّٰهِ وَلَا اَعْلَمُ الْغَيْبَ وَلَا اَقُوْلُ اِنِّى مَلَكٌ وَلَا اَقُوْلُ لِلَّذِيْنَ تَزْدَرِىْ اَعْيُنُكُمْ لَنْ يُؤْتِيَهُمُ اَللّٰهُ خَيْرًا اَللّٰهُ اَعْلَمُ بِمَا فِىْ اَنْفُسِهِمْ اِنِّىْ اِذَا لَمِنَ الظَّٰلِمِيْنَ ﴿۱۵﴾﴾

[۲۸] نوح (خپل قوم ته خطاب وکړ چې) ای زما قومه ما ته خبر راکړئ که زه د خپل رب ښه دېلو په څرګند حجت (او شریعت) باندې یم او هم یې ماته د خپل ځان په رحمت (نبوت) راکړی وي خو په تاسو باندې (دا دواړه) رانده کړی شوي وی (تاسو ترې رانده یاست، نو ایا تاسو به د الله ښه دېلو په غضب باندې اخته نه شئ؟).

(مونږ خو تاسو ورته متوجه کوو نو) ایا مونږ پرې تاسو ملزم کولی شو (مجبورولی شو) حال دا چې تاسو یې نه خوښوئ؟

[۲۹] او ای زما قومه! په دې (پیغام) باندې ستاسو څخه مال (پیسې) نه غواړم، زما اجر نه دی مګر په الله ښه باندې دی (چې زما واري یې راته کړې ده).

او (ای قومه!) زه د هغو کسانو (د خپله ځانه) شړونکى نه یم کومو چې (په ما باندې) ایمان راوړی دی (ځکه چې) یقیناً دوی د خپل رب ښه سره ملاقي کېدونکي دي (د لویې درجې خاوندان دي) مګر زه تاسو داسې قوم ګورم چې جهالت کوى (او شړل یې غواړی).

[۳۰] او ای زما قومه! زما سره به د الله ﷻ (د عذاب) څخه څوک کومک وکړي (چې نجات راکړي) ایا تاسو (د الله ﷻ قهاریت) نه درپه زړه کوی؟

[۳۱] او (ای قومه!) زه خو تاسو ته نه وایم چې زما په نزد د الله ﷻ خزانی دي (واک او اختیار یې زما په لاس کېږي دی) او (دا هم درته نه وایم) چې زه په غیبو باندې پوهېږم او (دا هم درته) نه وایم چې زه پرېسته یم (ترڅو ما دروغژن وبولی).

او (ای قومه!) زه د هغو کسانو (په هکله) نه وایم کومو ته چې ستاسو سترګې د حقارت په نظر سره ګوري، (داسې چې) دوی ته به الله ﷻ هیڅ ښېګڼه (نعمتونه) ورنه کړي (چې دوی قلباً ایمان نه دی راوړی لکه څنګه چې تاسو دا خبره کوی).

(زه وایم چې) الله ﷻ په هغه څه باندې ډېر ښه پوهېږي کوم چې د دوی په زړونو کېږي دي. (که بالفرض المحال زه دا خبره وکړم نو) یقیناً زه به په دغه وخت کېږي د ظالمانو (بې انصافانو) څخه یم.

د مطلب خلاصه

په دې ایتونو کېږي د هغو وجوهو جواب ورکړی شوی دی په کومو باندې چې کفارو د نوح ﷺ دعوته ډلې الله رد کاوه، او ذکر ته یې په وړاندېښو ایتونو کېږي اشاره شوې ده. نو حاصل یې داسې راخبري چې:

نوح ﷺ د خپل قوم اعتراضات په لاندې ډول جواب کړه:

۱- ای زما قومه! که زه لاندې صفات ولرم (لکه چې حقیقتاً یې لرم او تاسو ورباندې خپل ځانونه رانده اچولي وي) نو تاسو په انصاف سره وواياست چې بیا به ستاسو څه حالت وي، ایا تاسو به د الله ﷻ د غضب لاندې واقع نه شئ؟ صفات دا دي:

الف: زه د خپل رب ﷻ د پلوه په څرګنده لاره باندې روان یم چې په یو لحاظ سره هم پکېږي څه خفاء نشته.

ب: ما ته د خپل رب ﷻ د پلوه ډېر لوی رحمت (نبوت) راکړی شوی دی چې ستاسو په شمول د وخت ټولو خلکو ته د پیغمبر په صفت را استولی شوی یم.

۲- ای زما قومه! زه غواړم چې تاسو سترګې لږ رنې کړئ او زما سره په څرګنده لاره باندې روان شئ او د خپل رب ﷻ د رحمت څخه استفاده وکړئ.

زما په نبوت کېږي څه خفاء نشته دلایل او معجزات یې واضحه دي او هم کوم شی (د الله ﷻ توحید) ته چې زه تاسو دعوتوم په هغه باندې ټول مخلوقات لارښوونه کوي، خو دا بېله خبره ده چې زما د نبوت څخه تاسو دخپلو ځانونو دپاره معما جوړه کړې ده.

ای زما قومه! زه غواړم چې تاسو په سمه لاره باندې روان شئ او د عقل څخه په درستو معناوو کېږي کار واخلي، که نه نو دا زما په وسه کېږي نشته چې په تاسو باندې د سمې لارې تلل تحمل

(هود (۱۱)

۳۔ اى زما قومه! تاسو ته خو دنياوي مالونه زيات ارزښت لري د همدې کبله زما پيروانو فقيرانو ته د رذيلانو لقب ورکوي، په ناستې پاستې باندې يې شرمېږي او بالاخره زما څخه غوښتنه کوي چې هغوی زه د خپله څنگه وشرم، مگر زه تاسو لاندې ټکو ته متوجه کوم:

الف: ما ته دنياوي مال څه ارزښت نه لري د همدې کبله په خپل دعوت الی الله باندې ستاسو څخه څه دنياوي مال او متاع نه غواړم زما اجر او مزدوري يوازې او يوازې په الله ﷻ باندې ده او بس.

ب: زه هغه کسان چې په ايمان باندې مشرف شوي دي هيڅکله د خپله څنگه نه شرم ترڅو ستاسو غوښتنه پوره شي او دا ځکه چې:

اول: دوی ما ته باعزته او محترم ښکاري، ستاسو غوندې د رذيلانو لقب نه ورکوم.

دوهم: همدوی د خپل رب ﷻ په حضور کښې ودرېدونکي دي او د خپل رب ﷻ په نزد د عزت خاوندان دي که څه هم تاسو ورته په سپک نظر گوري.

درېم: کومه غوښتنه چې تاسو زما څخه کوي هغه د ناپوه قوم غوښتنه ده چې زه يې هيڅکله نشم منلی.

څلورم: بالاخره اى زما قومه! که بالفرض زه ستاسو غوښتنه ومنم او فقيران مومنان د خپله خانه تېل وهم نو ما به د الله ﷻ د عذابه څوک خلاص کړي، ايا نو تاسو د دې خبرې تذکر نه کوي چې د دوی په شړلو باندې الله ﷻ په غضب کېږي؟ ځکه چې د الله ﷻ په نزد دوی د عزت خاوندان دي که څه هم تاسو ته سپک او بې عزته ښکاري.

۴۔ اى زما قومه! ما خو د لاندې صفاتو وعده نه ده کړې چې تاسو په ما باندې د دروغژن نوم ږدئ:

الف: زه خو تاسو ته نه وایم چې د الله ﷻ خزاني زما په لاس کښې دي زه ستاسو څخه زيات مالدار یم، ترڅو تاسو ما د دروغژن په نامه ياد کړئ.

ب: زه خو د دې دعوې هم نه کوم چې زه په غيبو باندې پوهېږم ترڅو ستاسو اتهام درست وڅېږي چې ته د الوهيت دعوې کوي او غواړي چې مونږ ستا عبادت وکړو.

ج: ما خو دا خبره نه ده کړې چې پرېسته یم ترڅو تاسو ووايست چې ته خو زمونږ غوندې بشر يې.

۵۔ بالاخره، اى زما قومه! زه خو ستاسو غوندې د هغو کسانو په هکله چې تاسو ورته د حقارت په نظر گوري دا خبره نه کوم چې دوی ته به الله ﷻ د دواړو دنياوو سعادت په نصيب نه کړي چې دوی د زړه څخه په اسلام باندې نه دي مشرف شوي بلکې محض په ظاهري توگه يې ايمان راوړی دی.

او دا ځکه چې زه فقط ظاهر ته گورم او په ظاهر کښې دوی په ايمان باندې مشرف شوي دي، اما د زړونو حالات يې الله ﷻ ته معلوم دي او بس.

که بالفرض زه د دوی په هکله هغه بدگوماني وکړم کومه چې پرې تاسو کوي چې دوی واقعي ايمان نه دي راوړي نو په دغه وخت کښې به زه د ظالمانو د ډلې څخه وشمېرل شم.

توضیحات

۱۔ په ﴿فَعَمَّيْتُ عَلَيْكُمْ﴾ کښې مستر ضمير د ﴿بَيِّنَةٍ﴾، ﴿رَحْمَةٍ﴾ دواړو کلمو ته راجع دي، البته يا د بدليت په اعتبار سره او يا په دې لحاظ سره چې ذکر شوې دواړه کلمې يوه د بلې سره لازمه او ملزومه ده، او دا ځکه لکه څنگه چې الله ﷻ نوح عليه السلام ته واضحه شريعت - چې په څرگندو دلايلو باندې ولاړ وه - ورکړې وه او همدارنگه يې ورته رحمت يعنې نبوت هم ورکړې وه.

سوال جواب

۲۔ که څوک وايي د ذکر شوي تحليل په بنياد د ﴿فَعَمَّيْتُ عَلَيْكُمْ﴾ معنی داسې راوځي چې: نو واضحه شريعت يا نبوت په تاسو باندې روند کړې شوی دی، نو پوښتنه دا ده چې روند والی خود هغه چا صفت جوړېدلی شي څوک چې په بيناتوب باندې موصوفېږي؟
مونږ وايو چې:

الف: په دې مقام کښې روندوالی د خفاء څخه کنایې دی، نو ﴿فَعَمَّيْتُ عَلَيْكُمْ﴾ په "فَأَخْفَيْتُ عَلَيْكُمْ" باندې تفسیر کېږي^(۱) يعنې شريعت يا نبوت په تاسو باندې پټ کړې شوی دی چې باور پرې نه کوي.

ب: دا عبارت مقلوب دی چې مراد يې واضحه دی نواصل عبارت داسې دی چې "فَعَمَّيْتُمْ عَنْهَا" يعنې نو تاسو ترې رانده کړې شوي ياست. د دغه ډول مقلوب عبارت نظائر د عربو په کلام کښې ښه پرمېانه شته دي، لکه "أَدْخَلْتُ الْخُفَّ فِي رِجْلِي"^(۲) موزه مې په خپله پښه کښې داخله کړه، چې اصل داسې دی: "أَدْخَلْتُ الرِّجْلَ فِي خُفِّي" پښه مې په خپله موزه کښې ننوېستله.

يادونه

۳۔ د [الأنعام: ۵۰] ايت لاندې د ﴿حَزَّابِينَ﴾ د کلمې د تحليل او د علم الغيب ډولونه - لله الحمد - ښه پوره شرحه شوي دي چې بيا ليکلو او شرحه کولو ته يې اړتيا نه گورو.

﴿قَالُوا يَسُوءُ قَدْ جَدَلْتَنَا فَأَكْثَرْتَ جِدَالَنَا فَأْتِنَا بِمَا تَعِدُنَا إِنْ كُنْتَ مِنَ الصَّادِقِينَ﴾ (ن) قَالَ إِنَّمَا يَأْتِيكُمْ بِهِ اللَّهُ إِنْ شَاءَ وَمَا أَنْتُمْ بِمُعْجِزِينَ (ن) وَلَا يَنْفَعُكُمْ نُصْحِي إِنْ أَرَدْتُ أَنْ أَنْصَحَ لَكُمْ إِنْ كَانَ اللَّهُ يُرِيدُ أَنْ يُغْوِيَكُمْ هُوَ رَبُّكُمْ وَإِلَيْهِ تُرْجَعُونَ (ن)

(۱) روح المعاني ج ۱۲ ص ۲۹

(۲) تفسیر الطبري ج ۱۲ ص ۲۸

(هود (۱۱)

[۳۲] دوی (د نوح ﷺ قوم) وویلې چې: ای نوحه! تا خو زمونږ سره جگړه وکړه نو زمونږ جگړه دې ډېره زیاته (اوږده) کړه (زمونږ حوصله دې راتنگه کړه) نو هغه عذاب مونږ ته راوله (راوړه) په کوم باندې چې ته مونږ ډاروي. که ته د رښتیا ویونکو څخه یې (نو دا کار ضرور وکړه او که نه نو د جگړې څخه لاس واخله).

[۳۳] نوح ﷺ وویلې چې: یقیناً عذاب به الله ﷻ درولي (درباندې نازل کړي) که اراده یې وشي (زما په واک کښې څه نشته)، حال دا چې تاسو نه یاست (د الله ﷻ عاجز ګرځوونکي) چې د عذاب مخه یې ونیسی.

[۳۴] او زما نصیحت به تاسو ته ګټه ونه شي رسولی که زه وغواړم چې تاسو ته نصیحت وکړم، (البته) کله چې الله ﷻ اراده کړې وي چې تاسو (د جنایتونو د کبله) بې لارې کړي. همدی ﷻ ستاسو رب دی او همده ﷻ ته به بهرته ورتاو کړی شی.

د مطلب خلاصه

په دې ایتونو کښې د نوح ﷺ او د ده د قوم وروستنی مباحثې ته اشاره شوې ده چې حاصل یې داسې راخپړي چې:

په پای کښې کله چې د نوح ﷺ قوم د ده د جوابونو په رد باندې قدرت مونده نه کړ نو هغه یې مخاطب کړ چې ای نوحه! ستا جگړه زمونږ سره ډېره اوږده شوه چې تقریباً نهه نیم سوه (۹۵۰) کاله یې ونیوه، مونږ زیاتي حوصله نه شو کولی نو په کوم عذاب باندې چې ته مونږ ډاروي هله ژر شه هغه عذاب را باندې رانازل کړه که ته په خپله خبره کښې صادق یې، او که نه نو معلومه شوه چې ته دروغ وایې نه عذاب شته او نه عقاب.

نوح ﷺ دا ځل داسې جواب ورکړ چې:

۱- د عذاب نازلول خو د الله ﷻ کار دی، که اراده یې وشي درباندې نازل به یې کړي او که نه نو د کوم وخته پورې به یې تال کړي.

۲- زه تاسو ته فقط همدومره وایم چې د الله ﷻ د عذاب مخنیوی تاسو نه شی کولی، تاسو خو په خپلو ځانونو باندې د سختو زورورو خیال کوئ مګر خبره داسې نه ده الله ﷻ تاسو نه شی عاجز ګرځولی چې د عذاب مخه یې ونیسی.

۳- ای قومه! رښتیا چې ما په تاسو کښې اوږد عمر تېر کړ او ستاسو په هدایت غوښتلو کښې مې زښتې ډېرې هلې ځلې وکړې، خو د دې سره سره زما نصائحو تاسو ته څه ګټه ونه شوه رسولی او په کوم تکبر باندې چې تاسو د دعوت په اوله باندې وئ په همغه تکبر باندې اوس هم کلک یاست.

۴- ای قومه! زما دا وسه نشته چې خپل نصیحت تاسو ته ګټور واقع کړم حال دا چې الله ﷻ ستاسو د جنایتونو د کبله ستاسو په زړونو باندې مهر وهلی دی او د استعداد او د تخریب د کلا بې تاسو بې لارې کړي یاست. یا په بل عبارت: زما چې څه وسه وه هغه مې تمامه کړه، نور نو تاسو

پوهېږي او الله ﷻ پوهېږي چې څه درسره کوي هغه به درسره وکړي.
 ۵- اې قوم! د الله ﷻ نښونه د عذاب په نزول باندې نه ختمېږي بلکې همدا ﷻ ستاسو رب دی او همده ﷻ ته به د مرگ څخه وروسته بېرته ورتاو کړی شی او نهايي فيصله به ورته واوړوي.

﴿أَمْ يَحْشُرُونَ أَفْتَرْنَاهُ قُلُوبُ إِنْ أَفْتَرَيْتُهُ فَعَلَىٰ إِجْرَامِي وَأَنَا بَرِيءٌ مِّمَّا تَجْرِمُونَ﴾ (۱۱)

[۱۳۵] ایا دوی (مشرکان) وايي چې دا (کتاب يې) د خپله خانه (په دروغو) جوړ کړی دی؟
 (ای پیغمبره!) ته (ورته په جواب کښې) ووايه چې (که بالفرض) ما دا (کتاب) د خپله خانه دروغ ترلی وي (لکه چې ستاسو خيال دی) نو گناه به يې هم په ما باندې وي (فقط، خو خبره بالعکس ده تاسو مفتريان ياست) او زه د هغه شي څخه بېزار یم کوم چې تاسو يې د جرم (گناه او افتراء) په حيث کوی.

ارتباط او د مطلب خلاصه

د ذکر شوي ايت په هکله مفسرين کرام په لاندې دوه وو گروپونو باندې وېشل کېږي:
 ۱- جمهور علماء کرام وايي چې دا ايت هم د نوح ﷺ د قيصي يوه برخه ده^(۱) نو د معنی حاصل يې داسې راوځي چې:
 ایا دوی (د نوح ﷺ قوم) وايي چې دا خبره يې په دروغو جوړه کړې ده چې په مونږ باندې به په دنيا کښې عذاب نازل شي او يا به د مرگ څخه وروسته بېرته ژوند کړی شو او محاسبه به راسره وکړی شي؟

ای نوحه! د دغو مشرکانو د اتهام په رد کښې ورته ووايه چې که بالفرض المحال ما په الله ﷻ باندې دروغ ترلی وي نو گناه به يې په ما باندې وي او تاسو به پرې هيڅکله ونه نيولی شئ.
 مگر الحمد لله ما په الله ﷻ باندې دروغ نه دي ترلي او نه دا کار زما سره مناسب دی، بلکې په الله ﷻ باندې دروغ ترل ستاسو کار دی او په همدې جنایت باندې تاسو په دوامداره توگه اخته ياست، اما زه ستاسو د جنایت څخه بري الذمه یم او هم ترې په ډاگه خپله بېزاري اعلانوم، نو الله ﷻ ته اميد لرم چې کله به تاسو باندې عذاب درنازل کړي نو ماته او زما ملگرو ته به نجات راکړي.
 ۲- اما ځينې علماء کرام وايي چې د نوح ﷺ د قيصي په منځکښې د جملې معترضې په شکل ذکر شوی ايت شريف د دې امت د کفارو د حالاتو په هکله نازل شوی دی^(۲)، نو حاصل يې داسې کېږي چې:

ای پیغمبره! مشرکان خو وايي چې قرآن کریم يې د خپله خانه په دروغو جوړ کړی دی او په الله ﷻ باندې يې د اعتبار ورکولو په غرض ورتپلی دی. خو ته ورته په جواب کښې ووايه چې:

(۱) تفسیر الطبري ج ۱۲ ص ۳۲: روح المعاني ج ۱۲ ص ۲۸

(۲) تفسیر المنار ج ۱۲ ص ۷۱

الف کہ بالفرض المحال ما په الله ﷻ باندې دروغ ترلي وی نو زه به ډېر لوی ظالم یم او ما به د الله ﷻ د عذابه هیڅوک خلاص نه شي کړی او بالاخره زما په گناه باندې به تاسو هیڅکله ونه شئ نیولی.

ب مگر خبره بالعکس ده چې تاسو په الله ﷻ باندې دروغ ترئ چې هم زما د نبوت څخه انکار کوئ او هم د قرآن کریم څخه منکر یاست.

ج خو بالمقابل زه هم ستاسو د جنایت (کفر او شرک) څخه بري الذمه یم نو که د الله ﷻ عذاب نازل شي نو همدا تاسو به ورباندې اخته کېږئ او بس.

مونږ ته همدغه دوهم نظر په زړه پورې برېښي.

سوال جواب

که څوک وايي: د مکې معظمې د مشرکانو ذکر شوی اتهام خو الله ﷻ لږ وړاندې په ډېره بليغه توګه جواب کړ چې: ﴿أَمْ يَقُولُونَ أَفْتَرَنَاهُ قُلْ فَأْتُوا بِعَشْرِ سُوْرٍ﴾ [هود: ۱۳].

نو پوښتنه دا ده چې دلته د نوح ﷺ د قيصې په منځکښې يې په څه منظور دغه اتهام د دوهم ځل دپاره رد کړ؟

مونږ وايو چې والله ﷻ اعلم ترڅو مشرکان په غوږ ووهل شي که دا ذکره شوې قيصه تردې ځايه پورې تاسو ته دروغ برېښي چې ما به د خپله خانه جوړه کړې وي، نو مهرباني وکړئ متبقي قيصه تاسو د خپله خانه جوړه کړئ، تاسو خو هم زما غوندې انسانان یاست.

او که د متبقي قيصې څخه عاجز یاست نو باور وکړئ چې دا (قرآن کریم) د الله ﷻ د پلوه په حقه نازل شوی دی او متبقي قيصې ته غوږ ونیسئ چې زه يې درياندې قرائت کړم.

﴿وَأَوْحِ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَنْ قَدْ ءَامَنَ فَلَا تَبْتَئِسْ بِمَا كَانُوا يَفْعَلُونَ﴾ ۱۶ وَأَصْنَعِ الْفُلَکَ بِأَعْيُنِنَا وَوَحِّينَا وَلَا تَخْطِبْنِي فِي الَّذِينَ ظَلَمُوا إِنَّهُمْ

مُفْرَقُونَ ﴿۱۷﴾

[۳۶] او د (الله ﷻ د پلوه) نوح ﷺ ته وحې وکړې شوه چې يقيناً شان دا دی چې ستا د قوم څخه به هیڅکله څوک ایمان رانه وړي مګر (فقط) هغه څوک (به په خپل ایمان باندې باقي پاتې شي) چا چې يقيناً ایمان راوړی دی. نو ته په هغو کارونو باندې مه غمژن کېږه کوم چې دوی وه چې کول به يې (دا ځکه چې د انتقام وخت يې را رسېدلی دی).

[۳۷] او زمونږ په سترګو (حفاظتونو) او زمونږ په وحې (الهام او تعليم) سره بهرې جوړه کړه او په راتلونکي کېنې زمونږ سره د هغو خلکو په هکله خبرې (سوالونه) مه کوه کومو چې ظلم اختيار کړی دی (او دا ځکه چې) يقيناً دوی غرق کړی شوي دي (ډېر ژر به غرق کړی شي).

د مطلب خلاصه

- په دې ایتونو کښې د نوح عليه السلام متباقي قيصه پیل شوې ده چې:
- یعنې ای پیغمبره! په خپل امت باندې د نوح عليه السلام د حالاتو څخه لاندې ټکي هم قرائت کړه:
- ۱- کله چې د نوح عليه السلام د قوم د هلاکت وخت نژدې شو نو ده عليه السلام ته زمونږ د پلوه- وحې وکړې شوه چې د دې وخت څخه وروسته ستا د قوم څخه نور خلک په ایمان باندې نه مشرف کېږي، ستا د اجابت امت فقط همغه څوک دی چې تر اوسه پورې یې ایمان راوړی دی.
 - ۲- څرنگه چې د دوی په زړونو باندې مهر لگېدلی دی نو ته په هغو کارونو باندې مه غمژن کېږه کوم چې دوی یې ترسره کوي چې یا تا ته سپکې سپورې خبرې کوي او یا دې بې عزتي کوي، د دغسې خلکو څخه څه گيله ده.
 - ۳- ستا د قوم هلاکت الله تعالى په غرقولو سره مقدر کړی دی، نو ته زمونږ د نگرانۍ لاندې او زمونږ په هدايت سره بهرې جوړه کړه ترڅو ستا او ستا د ملگرو (مؤمنانو) د نجات دپاره ذریعه جوړه شي.
 - ۴- ستا د قوم په باره کښې زمونږ په نزد فیصله شوې ده چې دوی به په اوبو کښې غرقېږي مگر د اوس څخه لا خبر شه چې د غرقېدلو په وخت کښې زما سره د دغو ظالمانو په هکله خبره ونه کړې چې هغه یا دغه ته نجات ورکړه.

توضیحات

- ۱- کله چې الله تعالى نوح عليه السلام خبر کړ چې د دې څخه وروسته څوک ایمان نه راوړي او د دوی د ایمان راوړلو څخه په یقیني توگه مایوس او نا امید شونو د نهه نیم سوه (۹۵۰) کاله دعوت څخه وروسته یې الله تعالى ته د سوال لاسونه پورته کړه او سوال یې وکړ چې: ﴿رَبِّ لَا تَذَرْ عَلَى الْأَرْضِ مِنَ الْكَافِرِينَ ذَيَّارًا﴾ [نوح: ۲۶] یعنې ای زما ربه! په ځمکه باندې د کافرانو څخه یو اوسېدونکی هم (ژوندی) پرېږدې (او ټول هلاک کړې).
- او هم یې وویل چې: ﴿أَنَا مَغْلُوبٌ فَاتَّصِرُ﴾ [القمر: ۱۰] یعنې (ای زما ربه!) یقیناً زه مغلوب یم نو (د کفارو څخه راته) انتقام واخلي. نو الله تعالى ټول کفار هلاک کړه او د نوح عليه السلام انتقام یې هم ترې واخست.

عين څه معنی؟

- ۲- په: ﴿أَعْيُنُنَا﴾ کښې د: ﴿أَعْيُنَ﴾ کلمه د: ﴿عَيْنَ﴾ جمع ده، د: ﴿عَيْنَ﴾ کلمه که څه هم د انسان خاص اندام (سترگې) دپاره وضعه شوې ده،^۱ مگر په استعمال کښې په ډېرو معناوو باندې مستعمله شوې ده.^۲ څرنگه چې په دې مقام کښې: ﴿أَعْيُنَ﴾ د کلمې نسبت الله تعالى خپل اقدس ذات ته کړی دی او د

(۱) روح المعاني ج ۱۲ ص ۴۹

(۲) معرقات الراغب ص ۳۶۷

يٰۤاَيُّهَا الَّذِيْنَ اٰمَنُوْا غُوْنُوْا كَرۡخَبَدَلِيْ دِه - چي مکمل بحث يي د [المائدة: ۶۴] ايت لاندې تهر شوي دي۔ نو
علماو کرامو يي لاندې تفسيرونه کري دي

الف: د الله ﷻ "اٰمَنُوْا" دلته د حفاظتونو څخه کنايه ده^(۱) نو د معنی حاصل يي داسې کېږي چې
ای نوحه! د خپل نجات دپاره بهري جوړه کړه چې زمونږ دپلوه د يوه حفظ او ساتنې لاندې نه بلکې
مونږ به يي متعده ساتنه کوو، نو کفار به نه د جوړولو مانع گرځېدلی شي او نه به د لرگيو رانيولو
مخه بندولی شي او هم چې څوک د بهري په صنعت کېښي استخداموي هغوی به درڅخه نه شي
ايسارولی او داسې نور.

ب: دلته "اٰمَنُوْا" کلمه د پربستو څخه عبارت ده^(۲) نو د معنی حاصل يي داسې کېږي چې بهري
جوړه کړه زمونږ د پربستو په کومک چې د هر حيثه ساتنه به يي د همدوی په غاړه وي.

يادونه

۳- مونږ د الله ﷻ په توفيق د [النساء: ۱۶۳] ايت لاندې د وحې لغوي او شرعي معناوې پوره
شرحه کړې دي خو په دې مقام کېښي دومره اضافه کوو چې:

که څه هم دلته د ﴿وَوَحِيۡنَا﴾ د کلمې تفسير په نورو معناوو باندې هم صحت لري مگر ځينو
علماو کرامو په الهام سره تفسيره کړې ده^(۳)، نو د معنی حاصل يي داسې کېږي چې: ای نوحه!
زمونږ په حفاظت او زمونږ په الهام سره بهري جوړه کړي چې مونږ به وخت په وخت د بهري د جوړولو
په هکله په صنعت پورې مربوط علوم په زړه کېښي دراچوو چې داسې کوه او داسې مه کوه.

﴿وَيَصْنَعُ الْفُلۡكَ وَكُلَّمَا مَرَّ عَلَيْهِ مَلَأۡ مِنۡ قَوۡمِهٖۙ سَخِرُوا مِنْهُۥۙ قَالَ اِنۡ تَسۡخَرُوۡا مِنَّا
فَاِنَّا نَسۡخَرُ مِنْكُمۡ کَمَا تَسۡخَرُوۡنَ ﴿۳۸﴾ فَسَوۡفَ تَعۡلَمُوۡنَ مَنۡ يَّاتِيۡهِ عَذَابٌۭ مُّخۡزِيۡہٗ وَّيَحِلُّ
عَلَيْهِ عَذَابٌۭ مُّقِۡيمٌ ﴿۳۹﴾﴾

[۳۸] او (د ذکر شوي ارشاد څخه وروسته) نوح ﷺ بهري جوړوي (بهري به يي جوړوله) او هرکله
به چې په ده ﷺ باندې د خپل قوم يو ټولگی تېرېده نو په ده ﷺ باندې به يي خندل (او ټوکي
ټکالي به يي ورپورې کولې خو) نوح ﷺ به (ورته په جواب کېښي) ويلې چې که تاسو په مونږ پورې
خاندې نو يقيناً مونږ په تاسو پورې خاندو لکه څنگه چې تاسو (په مونږ پورې) خاندې (خو تاسو د
خدا وړ ياست او مونږ د خدا وړ نه ياستو).

[۳۹] (ځکه چې) ډېر ژر به تاسو پوه شئ (چې په مونږ او تاسو کېښي) هغه څوک دی چې داسې

(۱) البحر المحيط ج ۶ ص ۱۴۹

(۲) المحرر الوجيز ج ۹ ص ۱۲۴

(۳) تفسير ابي السعود ج ۲ ص ۲۰۵

عذاب ور وران دی چې رسوا به یې کړي (د خدای دپاره به لایق شي، او هم به پورې په آخرت کېني) دانمي عذاب ور خلاص (ور بښنه) شي (مغه فقط تاسو یاست او پسا)

د مطلب خلاصه

یعني بیا نوح عليه السلام د الله تعالى په هدایت د بهرې په جوړولو باندې پیل وکړ. د کفارو د ږړولو څخه الله تعالى دا خبره ویسلي وه چې یا د نوح عليه السلام لاس ونیسي چې بهرې مه جوړوه او یا ورته بل څه مشکل پېښ کړي د دوی کار فقط همدا وه چې دای دای به د بهرې د جوړولو تمناشي نه ورنه او مسخري او خدنی به یې ورپورې کولې مگر نوح عليه السلام به په لاندې ډول جوابولې:

۱- که تاسو په موسم پورې خاندنې چې په وچ بیابان کېني د خپلو ځوانولو د حفاظت دپاره د غرقېدلو څخه د بچ کېدلو سامان جوړوو نو موسم هم په تاسو پورې خاندو چې ستاسو د هلاکت پورې مربوط وسایل نهیه کوو، حال دا چې تاسو خدا کوی په کار خو دا وه چې تاسو ژرلې وی

۲- نو ډېر ژر به پوه شئ چې په دنیا کېني رسوا کوونکي عذاب په چا باندې ورنازلېږي او هم به ډېر ژر پوه شئ چې په آخرت کېني د دانمي عذاب سره څوک مخامخ کېږي. کله چې پوه شئ بیا به وژارئ خو ژر به درته هیڅ گټه ونه شي رسولی

توضیحات

۱- د ﴿سَخَرُوا مِنْهُ﴾ په جمله کېني د ﴿مِنْهُ﴾ ضمير نوح عليه السلام ته راجع دی نو د معنی حاصل یې داسې کېږي چې مشرکانو په نوح عليه السلام باندې خدنی او مسخري کولې. پاتې شوه دا خبره چې د دوی د مسخرو باعث څه شی وه، نو په دې کېني لاندې دوه نظره دي^(۱)، والله تعالى اعلم:

الف: ځینې علماء وايي چې دوی ځکه ورپورې خدنی کولې چې د یو پلوه په دغه وخت کېني د اوبو ډېر کمبود وه چې چا ته د ضرورتونو د پوره کولو دپاره نه رسېدلې، حال دا چې نوح عليه السلام د غرقېدلو څخه د نجات دپاره بهرې جوړوله.

نو په خدا کېني به یې نوح عليه السلام ته خطاب کاوه چې: «يَا نُوحُ! صِرْتُ لَجَّارًا بَعْدَ مَا كُنْتُ لَبِيًّا»^(۲) یعني ای نوحه! تر اوسه پورې دې د نبوت دعوه کوله او اوس نجار جوړ شوی او نجاري کوي. او د بله پلوه یې په وچ بیابان کېني د بهرې جوړول پیل کړي وه چې دریاب ته یې وړانتقالول څه اسان کار نه وه، بلکې تعجبي کار وه.

ب: ځینې نور وايي چې اصلاً هغوی بهرې نه پېژانده بلکې نوح عليه السلام لومړنی سړی وه چې د الله تعالى په هدایت باندې یې د بهرې صنعت اختراع کړ، او دا ځکه چې:

اول: د عبدالله بن عباس رضي الله عنهما څخه روایت دی چې کله الله تعالى نوح عليه السلام ته امر وکړ چې بهرې جوړه کړه نو ده عليه السلام پوښتنه وکړه چې یا ربا بهرې څه شی دی؟ نو الله جواب ورکړ چې «يَنْتُ مِنْ

(۱) روح المعاني ج ۱۲ ص ۵۰

(۲) البحر المحیط ج ۶ ص ۱۵۰

هود (۱۱)

خشب یجری علی وجه الماء أنجی فیہ اهل طاعتی وأغرق اهل مفصیتی»^۱ دا یوه د لرګي ګوته ده چې د اوبو په سر به ګرځي راګرځي، زه به په همدې کوټې سره د خپل اطاعت خاوندانو ته نجات ورکوم او د بې اطاعتی خاوندان به غرقوم.

دوهم: مشرکانو هم بهرې نه پېژانده د همدې کبله به یې د نوح عليه السلام څخه پوښتنه کوله چې دا څه شی جوړوي؟ نو هغه به جواب ورکاوه چې یوه کوټه جوړوم چې د اوبو په سر به ګرځي راګرځي. نو هغوی به ورپورې خنډل^۲.

په تفسیر کښې زمونږ خط السیر

۲- مونږ د [البقرة: ۲۴۳] ایت لاندې د دې کتاب (عزیز التفاسیر) په لیکنه کښې خپل خط السیر ښه پوره واضحه کړی دی هغه دا چې:

الف: تر وسې وسې پورې مونږ هغه خبره نه لیکو چې د محترمو لوستونکو پرې وخت ضائع کېږي او څه خاصه ګټه پکښې نه وي نغښتي.

ب: د هغو شیانو د لیکنې څخه هم تر خپلې وسې پورې ځان ساتو چې په ثبوت کښې یې اشتباه وي او احتمال لري چې د اسرائیلیاتو څخه وي.

نو د همدې کبله لاندې پوښتنو ته جواب نه ورکوو:

اول: د نوح عليه السلام بهرې د کوم ډول لرګیو څخه جوړه شوې وه د منځې لرګي وه، که د صبر د ونې او یا د بلې کومې ونې؟

دوهم: دغه لرګي د هغو ونو لرګي وه چې نوح عليه السلام پخپله کرلې وه، که د لبنان د غره او یا د بل کوم غره څخه یې را وهلي وه؟

درېم: که پخپله یې کرلې وه نو په څومره ساحه کښې یې کرونده کړې وه او په څومره موده کښې وهلو ته مساعده شوې وه؟

څلورم: ایا نوح عليه السلام د بهرې په جوړولو کښې خپل زامن (حام، سام، یافث) او نور خلک استخدام کړي وه او که نه ټول کار یې پخپله کړی وه؟

پنځم: د دغې بهرې ظرفیت څومره وه (څومره لوړه، څومره پلنه او بالاخره څومره اوږده وه)؟

شپږم: په بهرې کښې څومره وخت وروسته کار تمام شو (په څومره وخت کښې تیاره شوه)؟

اوم: د دې بهرې د جوړولو موقعیت هند وه او که کوفه او یا بل وطن؟

اتم: د دغې بهرې شکل څنگه وه او د ورايه څنگه ښکارېده؟، او دروازه یې په کومه څنډه کښې وه؟

نههم: دغې بهرې څو چټونه درلوده؟

(۱) زاد السیر ج ۴ ص ۸۳

(۲) تفسیر البغوي ج ۲ ص ۳۸۳

لسم: که درې چتونه يې درلوده نو د چتونو توزيع يې په څه ډول شوې وه او د کومر حيواناتو دپاره کوم-کوم چتونه خاص کړي شوي وه؟
يوولسم: ايا خنزير په بهرۍ کښې پورته کړي شوه وه او که نه هملته په بهرۍ کښې د گندگۍ د خوړلو دپاره خلق کړي شو؟

دولسم: همدارنگه دوه پيشوگان (نر او بنځه) د نورو حيواناتو غوندې په بهرۍ کښې پورته کړي شوي وه او که هملته د مرکانو د ضرر د کبله د پرانگ د پوزو څخه را ووتل؟
ديارلسم: ايا دې بهرۍ ته د خره په سلسله ابليس عليه اللعنه هم ورننوتلی وه؟

خوارلسم: ايا په دې کښې پيريان هم پورته کړي شوي وه؟
پنځلسم: دغې بهرۍ د اوبو په سر باندې څومره وخت دوام وکړ؟ ايا يو سل پنځوس کاله يا زيات يا کم؟ او يا شپږ مياشتې او يا زياتې يا کمې؟

شپاړلسم: ايا رښتيا نوح عليه السلام د ځمکې د حال د معلوماتو دپاره يو ځل کارغه ولېږه چې په مرداره باندې مشغول شو او بېرته ورستون نه شو او بيا يې کوتره واستوله چې هغې ښه پوره حال کشف کړ او نوح عليه السلام ته يې اطلاع ورکړه؟

اولسم: په بهرۍ کښې د سورليو خوراک او څښاک په څه ډول باندې صورت نيولی وه او د هر يوه ساکنۍ د روزۍ بندوبس په څه شکل شوی وه؟
اتلسم: بالاخره نوح عليه السلام مختلف ساکينان څنگه راغونډ کړه او په څه ترتيب باندې يې ترې يوه يوه جوړه بهرۍ ته ورپورته کړه او د درندگانو حيواناتو اداره يې په څه ډول باندې وکړه؟

دغو پوښتنو او د غسې نورو پوښتنو ته مونږ جوابونه نه وايو او نه راته پکښې څه ضرورت برېښي که د چا زړه يې غواړي نو ځينو کتابونو ته دې مراجعه وکړي.^(۱)

﴿حَتَّىٰ إِذَا جَاءَ أَمْرُنَا وَفَارَ التَّنُّورُ قُلْنَا أَحْمِلْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَن سَبَقَ عَلَيْهِ الْقَوْلُ وَمَنْ ءَامَنَ وَمَا ءَامَنَ مَعَهُ إِلَّا قَلِيلٌ﴾ (۱۱) وَقَالَ ارْكَبُوا فِيهَا بِسْمِ اللَّهِ مَجْرَاهَا وَمُرْسَاهَا إِنَّ رَبِّي لَغَفُورٌ رَحِيمٌ (۱۲) وَهِيَ تَجْرِي بِهِمْ فِي مَوْجٍ كَالْجِبَالِ وَنَادَىٰ نُوحٌ ابْنَهُ وَكَانَ فِي مَعْزِلٍ يَبْنَىٰ أَرْكَبَ مَعَنَا وَلَا تَكُن مَعَ الْكَافِرِينَ (۱۳) قَالَ سَاوِي إِلَىٰ جَبَلٍ يَعْصِمُنِي مِنَ الْمَاءِ قَالَ لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ رَحِمَ وَحَالَ بَيْنَهُمَا الْمَوْجُ فَكَانَ مِنَ الْمُغْرَقِينَ (۱۴)﴾

(۱) روح المعاني ج ۱۲ ص ۵۰: تفسير البغوي ج ۲ ص ۳۸۲ الدر المنثور ج ۴ ص ۴۱۹: تفسير ابن كثير ج ۲ ص ۴۴۴ المحرر الوجيز ج ۱ ص ۱۵۰ البحر المحيط ج ۶ ص ۱۵۲

[۴۰] نوح ﷺ د بهری صنعت ته د مسخرو سره سره ادامه ورکړه، آن تردې چې زمونږ (د) فرمان (وخت) ورغی (ور ورسېد) او تنور (د اوبو د حیثه) راوڅوټېد نو مونږ (نوح ﷺ ته) وویلې چې په بهری کې د (ساکنانو) د هر یوه جنس څخه دوه فرد (یوه جوړه فقط) دوه (سړ او یوه ښځه) بار کړه (وڅېړوه)، او هم (خپله ټوله) کورنۍ (هم پکښې پورته کړه) مگر هغه څوک چې په هغه باندې خبره (لا) پخوا فیصله شوې ده (چې هغه به غرقېږي)، او هغه څوک (هم وڅېړوه) چې ایمان یې راوړی دی او د نوح ﷺ سره ایمان نه وه راوړی مگر لږو کسانو.

[۴۱] او نوح ﷺ (ذکر و شوو کسانو ته امر وکړ چې) په بهریو کې د الله ﷻ په نامه سره ورسواره شی (بسم الله وایاست او ډارېږئ مه، ځکه چې) د دې بهری روانېدل او ودرېدل (زما د رب ﷻ د پلوه دي او) یقیناً زما رب ﷻ هر ورو بښونکی (او) مهربان دی.

[۴۲] او بهری دوی په داسې (مهلکو) چپو کې (د خانه سره) روان کړه لکه غرونه. او نوح ﷺ خپل زوی ته په داسې حال کې اواز وکړ چې (د کفارو څخه او یا د خپلوانو څخه) په ګوښه کې وه (داسې اواز چې) ای زوی ګوتیه! زمونږ سره سور شه او د کافرانو سره مه کېږه. [۴۲] زوی یې (په جواب کېښې) وویلې چې ژر دی چې زه به (لور) نمره ته پناه یوسم (پاس به پرې وڅېژم نو د اوبو څخه به مې وساتي (بچ کړي)).

نوح ﷺ (بیا ورته) وویلې چې: نن ورځ د الله ﷻ د امر (حکم) څخه هیڅ ساتونکی نشته (چې د غرق څخه څوک بچ کړي) مگر هغه څوک ساتونکی دی څوک چې مهرباني کوونکی دی (چې د الله ﷻ څخه عبارت دی).

او (سوال جواب لا تمام نه وه چې) د دواړو ترمنځ چېې حائلې شوې نو نوموړی د غرق کړی شوو څخه وګرځېد (او د قیامته پورې د خپلوانو څخه جدا شو).

ارتباط او د مطلب خلاصه

په دې ایتونو کې د نوح ﷺ ځینو هغو حالاتو ته اشاره شوې ده کوم چې د بهری د صنعت څخه وروسته ورپېښ شوي وه نو د معنی حاصل یې داسې کېږي چې: نوح ﷺ د مشرکانو د مسخرو او خنډنیو سره سره خپل کار ته ادامه وکړه آن تردې چې بهری جوړه شوه او د سورېدلو دپاره تیاره شوه نو بیا داسې وشوه چې:

۱- د هر څه څخه وړاندې زمونږ فرمان ورغی چې د غرقېدلو کار دې پیل شي، او بیا سمدستي د هر ځای څخه وړاندې په تناره کې اوبو فواره وکړه او راوڅوټېدلې.

۲- نو کله چې زمونږ د پلوه د تعمیل امر راوړ شو (په تناره کې د طوفان نښه څرګنده شوه نو مونږ نوح ﷺ ته داسې توصیه وکړه چې

الف ای نوحه! د ساکنانو د هر جنس څخه یوه جوړه (چې د یوه سړ او یوې ښځې څخه عبارت ده) په سړۍ کې درسره وڅېړوه.

ب او د خپل کور کډول (نېر) هر څومره کسان چې دې دوی ټول هم په بهرې کېنې پورته کړه
ج مگر سنا د اهل څخه هغه څوک مه خبروه په چا باندې چې وړاندې فیصله شوې ده چې هغوی
په غرقېږي یا په بل عبارت د خپل اهل څخه کافران پرېږده

د هغه مومنان هم په بهرې کېنې سواره کړه چا چې په نا باندې یې ایمان راوړی دی
خو ای پیغمبره! د نوح علیه السلام سره ایمان نه وه راوړی مگر لهو خلکو

۳- بیا نوح د ذکر و شوو ارشادانو څخه وروسته خپلو پیروانو ته امر وکړ چې بسم الله کړی د الله
په نامه په بهرې کېنې سواره شئ، او د غرقېدلو څخه بالکل یې غمه اوسئ ځکه چې د دې بهرې
روانېدل او ودرېدل رما د رب الله په ارادې پورې تړلی دی او زما رب الله د دې بهرې د ټولو سورلیو
د نجات اراده کړې ده، یقیناً چې زما رب الله هر ورو پېښونکی او مهربان دی، که نن ورځ د ده
پېښه او مهرباني نه وی نو هیڅا به نجات نه وی موندلی

ای پیغمبره! د نوح علیه السلام خبره یقینې وه چې الله د دوی د نجات اراده کړې وه که نه نو بهرې
په دومره لویو لویو چپو کېنې روانه وه لکه غرونه، چې سات په سات د غرقېدلو د خطر سره
مخامخه وه

۴- نوح علیه السلام خپل کافر زوی چې په یوه گوښه کېنې وه د وروستنې ځل دپاره داسې دعوت کړ
او لاندې سوال جواب یې ورسره وکړ

الف ای زما زوی گوښه! زموږ سره په بهرې کېنې راسور شه چې نجات مونده کړې او د کفارو
سره اندیوالی مکه چې په اوبو کېنې به غرق شئ

ب مگر زوی یې دعوت رد کړ او ویې ویلې چې زه د خپلو اندیوالانو څخه نه جدا کېم او د
غرقېدلو څخه هم نه ډارېم ځکه چې د لوړ غره څوکې ته به وڅېرم نو د غرقېدلو څخه به مې وساتې
ج: نوح علیه السلام بیا خپل دعوت تکرار کړ چې بهرې ته پورته شه ځکه چې نن ورځ همدغه بهرې د
نجات وسیله د او بس، په همدې باندې الله رحیم کړی دی او صرف د همدې د نجات اراده یې
کړې ده، نن ورځ د مهربان الله څخه پرته بل هیڅوک پچ کوونکی نشته.

۵- په همدې حال کېنې د پلار او زوی ترمنځ د اوبو چپې حائلې شوې او دهمېشه دپاره یې سره
جدا کړه چې نوح علیه السلام نجات وموند او زوی یې غرق شو او د بلې خبرې فرصت ور نه کړی شو.

توضیحات

۱- په ﴿فَارَ الْتَوْرُ﴾ کېنې د ﴿فَارَ﴾ کلمه د "فور" لکه "قول" څخه اشتقاقه شوې ده، "فور" په
شدت سره خوتېدلو او جوش کولو ته ویل کېږي لکه چې په اور باندې ډېگ جوش وکړي او
خوتېږي، مگر دغه کلمه په اور او غصه کېنې هم استعمالېږي چې اور جوش وکړ او د فلاني
غصه په جوش راغله^(۱)

(۱) معجمات الراجب ص ۲۰۱

(۱۱۹) هود

خو په دې مقام کښې يې نسبت د تنور کلمې نه شوی دی نو د معنی حاصل يې داسې را اوتلې چې اوبه په تار کښې داسې را وخوټېدلې لکه چې په اور باندې د ډاگ راخوټېږي.

التَّنُورُ څه معنی؟

۱- د (التَّنُور) کلمه په دې مقام کښې علماءو کرامو په ډېرو معناوو باندې تفسیر کړې ده، لاندې خو مثالونه يې ولولئ:

الف: د ټولې خټکې د معنی سره، يعنې کله چې د ټولې خټکې د معنی سره اوبه راوخوټېدلې.

ب: د لمر په معنی سره، يعنې کله چې د لمر سترگه راوخښه او پلوشې يې هرې ځوانه خوري شوي چې د اوبو د يوې چينې په معنی سره چې نوح عليه السلام ته منځپانګه کړې شوې وه، يعنې کله چې د دغې چينې څخه د فواري په توګه اوبه راوخوټېدلې.

د جمهور علماء کرام ذکره شوي کلمه په معروفه معنی باندې تفسیروي کومه چې په عربو او نجو کښې مشهوره ده، هغه دا چې دلته هغه تنور مطلب دی په کوم باندې چې ډوډۍ پخوله کيږي. مګر دوی بيا پکښې لاتدې اقوال کړي دي:

اول: هغه تنور مطلب دی کوم چې د بې بې حواء عليها السلام څخه پاتې وه او د ډېرې څخه جوړ کړی شوی وه، يعنې کله چې د دغه تار څخه اوبه راوخوټېدلې.

دوهم: د (التَّنُور) کلمه عامه ده چې ټولو تنورو ته شامله ده، يعنې کله چې په ټولو تنورو کښې اوبه راوخوټېدلې.

درېم: دلته د تنور څخه يو تنور مراد دی چې نوح عليه السلام ته ورښودلی شوی وه، يعنې کله چې په دغه تار کښې د اوبو راخوټېدل پيل شوه نو تاسو بهرې ته پورته شئ همدا د طوفان شروع ده.

همدا قول شيخ المفسرين (العلامة الطبري رحمه الله) خوښ کړی دی ^(۱) او زمونږ هم خوښ دی چې متبادر دی او د سړي ذهن ته په تېزۍ سره ورځي.

سوال جواب

۲- که څوک وايي چې: نوح عليه السلام ته خو امر شوی وه چې د حيواناتو د هر جنس څخه يوه جوړه (نر او بڼه) په بهرې کښې پورته کړي، نو پوښتنه دا ده چې دغه مطلب خود (رُؤُوسُهُنَّ) د کلمې څخه په ډاگه څرګندېده، نو د څه حکمت په بنياد ورپورې د (أَنْثَرْنَ) کلمه هم متصلة نازلې شوې ده؟

(۱) زاد السیر ج ۴ ص ۸۵: تفسیر القرطبي ج ۹ ص ۳۳

(۲) تفسیر السعدي ج ۴ ص ۲۰۸

(۳) السعدي ج ۶ ص ۱۵۱

(۴) روح المعاني ج ۱۲ ص ۵۲

(۵) تفسیر الطبري ج ۱۲ ص ۴۰

مونږ وايو چې د [الأعراف: ۱۴۳] ايت لاندې د "زَوْج" کلمه ښه پوره سرحه شوې ده - الله الحمد - چې په لاندې دوه وړ معناوو کښې استعمالېږي.

الف. د هغو دوه وړ شيانو مجموعه چې يو د بل سره پوره مقاربت ولري، لکه دوه خپلې يا دوه ښې

ب. د دغو دواړو شيانو هر فرد ته هم زوج ويل کېږي نو که بالفرض په دې مقام کښې د ﴿اَنْثٰى﴾ کلمه نه وي نازل شوې نو احتمال وه چې د "زَوْج" څخه لومړۍ معنی مراده شوې وي نو ﴿زَوْجَيْنِ﴾ به د څلورو افرادو معنی ورکړي وي، حال دا چې دلته دوهمه معنی مراده ده چې د ﴿اَنْثٰى﴾ د کلمې په نزول سره مشخصه شوه.

يوه پوښتنه او د هغې جواب

۴- که څوک وايي چې الله ﷻ خو د هغو کسانو څخه د ﴿قَلِيلٌ﴾ په کلمه باندې تعبير کړی دی کومو چې په نوح ﷺ باندې ايمان راوړی وه او بيا يې په بهرۍ کښې نجات وموند، نو پوښتنه دا ده چې ذکر شوي ﴿قَلِيلٌ﴾ لږ کسان به څو تنو ته رسېدل؟

مونږ وايو چې په همدې ارتباط د [الأعراف: ۵۹] ايت لاندې ښه ګټور معلومات ليکلي شوي دي - الله الحمد - مګر په دې مقام کښې پرې د ښه وضاحت دپاره لاندې څېړنه وراضافه کوو: د نجات موندونکو د عدد په هکله د علماوو کرامو څخه زښت ډېر اقوال رانقل شوي دي چې تقريباً لسو يا دولسو ته رسېږي^۱، لاندې څو مثالونه يې ولولي:

الف. ټول مؤمنان يو سلو شپېته (۱۶۰) کسان وه چې نيمايي زنانه او نيمايي نارينه وه.

ب. ټول اتيا (۸۰) نږه وه.

ج. ټول اته اويا (۷۸) کسان وه.

د. ټول څلوېښت (۴۰) تنه وه.

ه. ټول دولس (۱۲) کسه وه، او داسې نور.

څرنگه چې د عدد په باره کښې د نبی کریم ﷺ څخه څه نه دي روايت شوي نو سړی په يوه عدد باندې هم يقين نه شي کولی، مګر صحيح قول هغه دی کوم چې د عبدالله بن عباس رضی الله عنهما څخه روايت شوی دی^۲ چې تفصيل يې لاندې لوستلی شئ:

اول يوه د نوح ﷺ مسلمان مېرمن وه، اما د ده کافره مېرمن (چې "واعله" نومېده)^۳ هم په غرنۍ کړی شوو کښې شامله وه.

دوهم د نوح ﷺ درې زامن چې حام، سام، يافث نومېده.

(۱) زاد المسیر ج ۴ ص ۸۶ - البحر المحیط ج ۶ ص ۱۵۳

(۲) روح المعانی ج ۱۲ ص ۵۵

(۳) البحر المحیط ج ۶ ص ۱۵۲

درہم د دغو درہوارو مہرمنې چې د نوح ﷺ انګورګانې کېدلې. نور مسلمانان چې نیمایي ښځې او نیمایي نارینه وه او د شیت ﷻ د څلورم دوه اويا (۷۲) تنه شوه چې د نوح ﷺ په شمول اتيا (۸۰) تنه کېږي. دغه اولادې څخه وه. نو دوی ټول نهه اويا (۷۹) تنه شوه چې د نوح ﷺ په شمول اتيا (۸۰) تنه کېږي. دغه عدد (اتياوو) ته په عربي ژبې کېښې ثمانین وايي، د همدې کبله هغه کلی په "قرية الثمانین" باندې ونومولې شو کوم چې دوی په اول ځل د نجات څخه وروسته د موصل په منطقه کېښې اباد کړ^(۱).

د عربیت یو تحلیل

۵- د دې جملې ﴿أَرْكَبُوا فِيهَا بِسْمِ اللَّهِ نَجْرُهَا وَمُزْنُهَا﴾ د اعراب په تحلیل کېښې مفسرینو کرامو متعدد اقوال لیکلي دي که څوک فرصت لري او د عربي ژبې سره بلد وي نو هلته دې مراجعه وکړي چې کتل یې بې گټې نه دي، مګر مونږ ته لاندې تحلیل په تبادر سره ذهن ته راځي.

الف: ﴿أَرْكَبُوا فِيهَا بِسْمِ اللَّهِ﴾ یوه جمله ده، یعنې د الله ﷻ نوم یاد کړی او په بهرې کېښې ورسواره شئ. یا په بل عبارت: بسم الله کړی ورپورته شئ.

ب: ﴿نَجْرُهَا وَمُزْنُهَا﴾ د عطف په اعتبار سره مبتدا ده او خبر یې (بیدرې) مقدر دی، یعنې ډارېږئ مه ځکه چې د دې بهرې روانېدل او ودرول (د غرق څخه بچ کول) زما د رب ﷻ په واک او اختیار کېښې دي، او یقیناً زما رب ﷻ ښونکی او مهربان دی.

سوالونه جوابونه

۶- په دې مقام کېښې سړي ته لاندې دوه پوښتنې ذهن ته ورځي:

الف: یوه دا چې نوح ﷺ خو د ټولو خلکو دپاره د پیغمبر په حیث وراستولی شوی وه نو په دې کېښې څه وجهه وه چې خپل وروستني دعوت ته یې یوازې د خپل زوی پورې اختصاص ورکړ؟

مونږ وایو چې: د دې پوښتنې جواب ته په ﴿وَكَاَنَ فِي مَغْزِلٍ﴾ په کلماتو کېښې اشاره شوې ده هغه دا چې نوموړی د نورو کفارو څخه په جدا ځای کېښې وه نو د نوح ﷺ ورته د ایمان راوړلو تمه پیدا شوې وه، تا به ویل چې زړه یې د کفارو سره اندیوالی نه غواړي.

دا د یو پلوه، او د بله پلوه کله چې خپلوان (پلار او وروڼه) بهرې ته ور وخاته او نوموړی یوازې پاتې شو نو د نوح ﷺ ورباندې د پلارولۍ د کبله زړه وسوزېد او د وروستني ځل دپاره یې دعوت کړ چې د کفارو سره اندیوالی پرېږده او د خپلوانو اندیوالی وکړه.

ب: بله دا چې که بالفرض نوموړي دعوت منلی وی او په ایمان باندې مشرف شوی وی نو ایا ایمان به یې قبول شوی وی؟ حال دا چې دا خو د یاس (نا امیدۍ) حالت وه، په دغسې حالت کېښې خوايمان نه قبلېږي لکه چې د فرعون ایمان قبول نه کړی شو؟

مونږ وايو چې د دې پوښتنې جواب ته د ﴿سَآوِي إِلَىٰ جَنَلٍ يَّغْصِيهِ مِنَ الْمَاءِ﴾ په کلماتو کې اشاره شوې ده، هغه دا چې ذکر شوی سوال جواب په داسې وخت کې نه وه چې نوموړی د یاس (نا امیدۍ) حالت ته رسېدلی وه او د نجات څخه یې امید قطعه وه، د همدې کبله نوموړي وویل چې زه به غره ته پورته شم او د غرق څخه به مې وساتي، دا خو بل شی نه دی مگر شدید باران دی. ﴿وَقِيلَ يٰنَارُ ضُؤْ اَبْلَعِي مَآءَکَ وَیَسْمَآءُ اَقْلَعِي وَغِیْضَ الْمَآءِ وَقُضِيَ الْاَمْرُ وَاسْتَوَتْ عَلٰی الْجُودٰی وَقِيلَ بُعْدًا لِلْقَوْمِ الظّٰلِمِیْنَ ﴿۱۱﴾﴾

[۴۴] او (د الله ﷻ د جانبې ځمکې ته) وویلې شو چې: ای ځمکې! خپلې اوبه دې تېرې کړه (راکاږه) او (هم اسمان ته وویلې شو چې) ای اسمانه! (خپلې اوبه دې) بندې کړه (نور مه ورېږه). او (بالاخره) اوبه کمې کړې شوې او د (هلاکولو) کار فیصله (تمام) شو او بهرې په جودې (نومې غره) باندې ودرېده او (هم) وویلې شو چې ظالم قوم ته دې (لرېوالی وي) لرېوالی.

د مطلب خلاصه

په دې ایت کې د طوفان انجام ته اشاره شوې ده چې حاصل یې داسې کېږي: کله چې الله ﷻ اراده وکړه چې طوفان پیل شي نو د اسمان څخه یې بې درېغه اوبه (باران) نازلې کړې او د ځمکې څخه یې بې درېغه اوبه راوڅوړلې آن تر دې چې د لوړو غرونو څوکې هم په اوبو کې غرقې شوې او دومره ځای وچ پاتې نه شو چې یوه مرغۍ ورباندې کېږي او د طوفانه ورغورله شي.

بیا نو کله چې الله ﷻ اراده وکړه چې طوفان ته خاتمه ورکړي نو لاندې هدایتونه ورکړي شوه: ۱- ځمکې ته د الله ﷻ د پلوه په تګونې توګه وویلې شوه چې اوبه مه راخوټوه بلکې خپلې اوبه (چې په تا باندې ولاړې دي) درکش کړه چې کمې شي، او هم اسمان ته په تګونې توګه وویلې شوه چې نور باران بس کړه (نور مه ورېږه).

۲- د ذکر و شوی دواړو هدایتونو سره سم باران ودرېد او ځمکې په جذب سره اوبه کمې کړې او د طوفان کار پای ته ورسېد.

۳- او هم بهرې د جودې غره په سر باندې ودرېده او دا اعلان وشو چې ظالم قوم ته دې د الله ﷻ د رحمت څخه لرېوالی وي چې خپل آخرت او دنیا یې دواړه خراب کړه.

توضیحات

۱- د ﴿اَقْلَعِي﴾ کلمه د "اَقْلَاع" - لکه "اَکْرَام" - څخه اشتقاقه شوې ده، "اَقْلَاع" د باران ودرولو ته وايي 'یعنې ای اسمانه! خپل باران بند کړه نور مه ورېږه'.

۲. په د ولس الماء په کښې د د اعلیٰ کلمه د "ثُمَّ" لکه "ثُمَّ" څخه اشتقاقه شوې ده. د "ثُمَّ" کولو ته وايي "په" او په کښې کړی شوې او بالکل جذبې نه کړی شوې، که نه نو بیا به په څانګې او په هم نه وی پاتې شوې او د ساکنانو د سکونت قایله به نه وی. لکه باندې یو غره دا چې د عاشورا په ورځ د محرم د میاشتې په لسمه په جودي نومي غره باندې بهرې ودرېدلې.

جودي غر چرته واقع دی؟

۳. "جودي" د موصل یا عراق په شااوخوا کښې د یوه غره نوم دی چې اوس هم په همدې نامه باندې یادېږي. هلته د ذکرې شوې بهرې تونې نن هم د خلکو سره موندلې کېږي.^۱

یادونه

۴. که څه هم نول قرآن کریم فصیح او بلیغ دی او په هره زمانه کښې یې د مقابلې څخه خلک عاجز دي مګر که څوک غواړي چې په همدغه ایت شریف کښې چې د بحث لاندې دی د فصاحت او بلاغت متعدد وجوه ولولي نو ځینو اوږدو تفاسیرو ته دې مراجعه وکړي چې ډېر خوندور بحث یې پکښې کړی دی او هم یې په همدې باره کښې څو مزناکې قیصې هم لیکلې دي.^۲

وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَاكِمِينَ ﴿١١﴾ قَالَ يَنْتُوخُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِي مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ ﴿١٢﴾ قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَتَرْحَمْنِي أَكُنَ مِنَ الْخَسِرِينَ ﴿١٣﴾

[۱۴۵] او نوح عليه السلام خپل رب ﷻ ته اواز وکړ نو ویې ویلې چې: ای ربه! یقیناً زما زوی زما د اهل څخه دی (چې تایی د نجات وعده راکړې وه) او ستا وعده حقه ده (خلف پکښې نشته) او ته د حکم کوونکو (فیصله کوونکو) بهتر حکم کوونکی (فیصله کوونکی) یې.

[۱۴۶] (خپل رب ﷻ ورته) وویلې چې: ای نوحه! یقیناً (ستا دغه) زوی ستا د اهل څخه (د الله ﷻ په نزد) نه دی (که څه هم د نسب په اعتبار سره ستا زوی دی او دا ځکه چې) بې شکه نوموړی یو غیر صالح عمل دی (سوچه بې دینه دی).

نو ته زما څخه د هغه شي غوښتنه مه کوه په کوم شي باندې چې ستا علم نه وي (چې حکمت یې

(۱) لسان العرب ج ۷ ص ۲۰۱

(۲) الدر المنثور ج ۴ ص ۲۲۵

(۳) تفسیر العموي ج ۲ ص ۳۸۶: تفهیم القرآن ج ۲ ص ۴۹۳

(۴) روح المعاني ج ۱۲ ص ۶۳

مقتضی دی او که نه، زه تاته نصیحت کوم (که نه نو) ته به د ناپوهانو څخه وگرځې.
 [۴۷] نوح عليه السلام وویلې چې: ای زما ربه! زه په تا باندې د دې څخه پناه غواړم چې ستا څخه د هغه شي غوښتنه وکړم په کوم باندې چې ماته علم نه وي.
 او (څه مې چې کړي دي) که ته ماته ښه ونه کړې او ته په ما باندې رحم (مهرباني) ونه کړې نو زه به د زیانکارانو (تاوانیانو) څخه جوړ شم.

د مطلب خلاصه

په دې ایتونو کې یوه خاص سوال ته اشاره شوې ده کوم چې نوح عليه السلام د خپل زوی په هکله د الله تعالی په حضور کې وړاندې کړی وه، نو حاصل یې داسې کېږي:
 ای پیغمبره! په خپل امت باندې دې د عبرت دپاره د نوح عليه السلام لاندې وړاندیز او د هغه جواب هم قرائت کړه:

۱- کله چې د نوح عليه السلام او د ده د زوی (کنعان) مباحثه د اوبو په چپو باندې ختمه شوه نو خپل رب تعالی ته یې په لوړ اواز سره سوال وکړ او ویي ویلې چې:
 الف: ای ربه! زما دغه زوی (چې اوس زما د سترگو څخه د اوبو چپو پنا کړي) زما د اهل څخه دی.
 ب: او یقیناً ستا هره یوه وعده حقه ده (او هیڅ کوز وپاس پکې نشته) نو د همغې وعده په بنیاد زما دغه زوی ته هم نجات ورکړه کومه چې د اهل د نجات په باره کې ستا د پلوه ماته راکړه شوې وه.
 ج: او بالاخره، ای ربه! ته د ټولو فیصله کوونکو څخه ډېر ښه فیصله کوونکی یې، نو که زما د نوموړي زوی په متعلق د نجات فیصله وکړې نو څومره به ښه وي.

۲- الله تعالی د نوح عليه السلام ذکر شوي وړاندیز په لاندې ډول جواب کړ:
 الف: ای نوحه! ستا ذکر شوی زوی ستا د اهل څخه نه دی او د نجات په وعده کې شامل نه دی.
 ب: ځکه چې په یقین سره نوموړی په بد عملۍ کې دومره وړاندې دی ته به وایې چې ټول بدن یې د بد عمل څخه ترکیب موندلی دی، حال دا چې نن ورځ یوازې د صالح عمل خاوندانو ته نجات ورکړی شو او بس، غیر صالح خلک نجات نه شي موندلی.

ج: ای نوحه! تا ته د هغه اهل د نجات وعده درکړه شوې وه کوم چې د صالح عمل خاوندان دي خو ته پرې نه وې پوه شوی او اهل دې فقط د نسب په اعتبار سره اخستی وه.

د: ای نوحه! زه تاته نصیحت کوم چې د همېشه دپاره په غوښتنه کې دقت کوه چې د دې شي غوښتنه په ځای ده او د دې غوښتنه ښه نه ده. که نه نو ته به د ناپوهانو څخه جوړ شي.

۳- نوح عليه السلام سمدستي په خپله خطا باندې پوه شو او ویي ویلې چې:
 الف: ای زما ربه! د هغه شي د غوښتلو څخه زه خاص په تا باندې پناه غواړم په کوم باندې چې زما علم نه وي رسېدلی چې غوښتل یې مناسب نه دي.

ب: ای زما ربه! ما خطا او سهوه وکړه، ماته مغفرت وکړې او په ما رحم وکړې، که ته ماته ښه ونه کړې او مهرباني راباندې ونه کړې نو ضرور به زه د زیانکارانو او تاوانیانو څخه جوړ شم.

توضیحات

۱۔ کہ څوک وایی چې به وړاندې ایت کښې تېر شو چې ۛ وَحَالَ بَيْنَهُمَا الْمَوْجُ فَكَانَ مِنَ الْمُغْرَقِينَ ۛ یعنی د پلار او زوی ترمنځ د اوبو چپې حائلې شوې نو زوی یې د غرق کړی شوو څخه وگرځېد، نو پوښتنه دا ده چې د غرقېدلو څخه وروسته د نجات غوښتنه څه معنی لري؟
مونږ وایو چې:

الف: نوح ۛ د خپل زوی د نجات غوښتنه نه وه کړې بلکې د غرقېدلو په وجهه باندې یې د خپل ځان پوه کول غوښتل چې نوموړی خو زما په اهل کښې شامل وه نو څه وجهه وه چې هغه زما د نور اهل غوندې نجات ونه موند؟^۱

نو الله ۛ ورته وجهه وښودله چې نوموړی ستا د اهل څخه نه وه ځکه چې هغه ستا په لاره باندې روان نه وه او ایمان یې درياندې نه وه راوړی. یا په بل عبارت ستا په اهل کښې ستا د زوزات څخه هغه څوک شامل گڼلی کېږي چې ستا په لاره باندې روان وي.

مگر دا جواب چندان مزناک نه دی ځکه چې د دې جملې ۛ فَلَا تَسْأَلْنِ مَا لَيْسَ لَكَ بِهِ عِلْمٌ ۛ سره به مناسب نه ښکاري، دا ځکه چې د دې جملې مضمون دا دی چې زما څخه د هغه شې سوال مه کوه په کوم باندې چې ته علم نه لري. حال دا چې د بې علمۍ مریض خو په پوښتنه باندې شفا موندل کوي او بس، نبي کریم ۛ فرمایلي دي چې: «فَالْمَا شَفَاءُ الْعَبِي السُّؤَالُ»^۲ «یقیناً د ناپوهۍ شفاء (علاج) پوښتنه کول دي».

ب: نوح ۛ ذکر شوی سوال الله ۛ ته په داسې وخت کښې وړاندې کړ چې د ده مباحثه د خپل زوی سره د اوبو په چپو باندې قطعې شوه، او پوره واضحه ده چې الله ۛ کولی شو چې په عین حال کښې یې د مرگ څخه بچ کړی وی او په بهرۍ کښې یې د نجات خاوند گرځولی وی.
نو په دې تقدیر د ذکرې شوې جملې حاصل داسې راوځي چې: ای نوحه! ته زما څخه هغه شې مه غواړه په کوم باندې چې ته علم نه لري چې دا به د کولو لیاقت لري او که نه، د همدې جملې څخه ستا د زوی نجات هم دی.

ستا د نبوت د عالي شان سره مناسب وه چې د لاندې وجوهو د کبله ته پوه شوی وی چې د هغه نجات ته زما اراده نه وه.

اول: ای نوحه! د دغه سوال قبول خو ستا د زوی غرقېدلو ته هم شامل وه چې ۛ رَبِّ لَا تَذَرْنِي عَلَى الْأَرْضِ مِنَ الْكَافِرِينَ ذِيَارًا ۛ [نوح ۲۶] یعنی ای زما ربه! په ځمکه باندې د کافرانو څخه یو اړېدونکی هم پرېږدي. ایا ستا زوی د کافرانو څخه نه وه؟

۱۔ مفسر القرآن ج ۵ ص ۹۱
۲۔ مفسر القرآن ج ۵ ص ۹۱

دوهم تا ته خو د هرڅه څخه وړاندې ما توصیه کړې وه چې: ﴿وَلَا تَخْطِبْنِي فِي الَّذِينَ ظَلَمُوا إِلَهُهُمْ مُعْرِقُونَ﴾ [هود: ۳۷] یعنې زما سره به د هغو کسانو (د نجات) په هکله مباحثه نه کوي کومو چې په خپلو خانونو باندې ظلم کړی دی (او کفر یې اختیار کړی دی) ځکه چې دوی غرق کړی شوي دي (دوی په باره کښې خبره فیصله ده) ایا ستا زوی د ظالمانو څخه نه وه؟

درېم ستا د اهل د نجات په وعده کښې خو دا کلمات هم درنازل شوي وه چې: ﴿إِلَّا مَنْ سَقَىٰ عَلَيْهِ الْقَوْلُ﴾ [هود: ۴۰] یعنې ستا د اهل څخه هغه څوک د نجات په وعده کښې شامل نه دی په کوم باندې چې وړاندې د غرقېدلو فیصله شوې ده.

ایا ته نه پوهېدې چې ستا په اهل کښې څوک د غرقېدلو د فیصلې لایق وه؟ ایا ستا بد عمله زوی د همدې فیصلې لیاقت نه درلود؟

لنډه دا چې نوح عليه السلام د خپل زوی د غرقېدلو په حال کښې سوال وکړ چې: ای ربه! زما زوی ته نجات ورکړې او بهرې ته یې راپورته کړې خو څرنگه چې د غرقېدلو صحنه ډېره هولناکه وه نو د ده عليه السلام څخه ذکر شوي درېواړه ارشادات د ذهن څخه وتلي وه او دغه خلاف الاولی (نه بهتر) کار صورت نیولی وه.

د نوح عليه السلام دغه حالت کټ مټ د ادم عليه السلام حالت ته ورته دی چې ونې ته د عدم نژدېکت ارشاد یې هېر کړی وه چې پوره بحث یې د [البقرة: ۳۷] ایت لاندې تېر شوی دی، والحمد لله. د همدې کبله دواړه پیغمبران د ندامت (پنیمانتیا) په کلماتو کښې یو بل ته ورته دي لاندې وضاحت ولولئ:

د نوح عليه السلام کلمات: ﴿وَالَا تَغْفِرْ لِي وَتَرْحَمْنِي أَكُنْ مِنَ الْخَسِرِينَ﴾ [هود: ۴۷].

د ادم عليه السلام کلمات: ﴿وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَسِرِينَ﴾ [الأعراف: ۲۳].

مفسرین کرام څه وایي؟

۲- دا وه زموږ نظر چې ولیکلی شو مگر مفسرین کرام وایي چې نوح عليه السلام د خپل زوی د نجات سوال د ځینو وجوهو د کبله کړی وه د بېلګې په توګه:

الف: د نوح عليه السلام زوی منافق وه او ده عليه السلام ته مسلمان ښکارېده^۱ نو ځکه یې ورته نجات وغوښت.
ب: څرنگه د غرقېدلو په وخت کښې د کفارو څخه په جدا ځای کښې ولاړ وه نو نوح عليه السلام گومان وکړ چې ایمان یې راوړی دی، د همدې کبله یې د خپل پلار د دې خبرې په جواب کښې (چې د کافرانو سره مه کېږه) وویل چې زه به غره ته پورته شم او داسې یې ونه ویلې چې زه د کافرانو اندېوالی نه پرېږدم او یا دوی خو کافران نه دي^۲.

۱. حاشیه الشیخ راده علی تفسیر البضاوي ج ۳ ص ۴۸

۲. روح المعاني ج ۱۲ ص ۵۹، ۷۰

عوق بن عنق نجات نه دی موندلی

۳- ځینو علماوو کرامو ویلي دي چې عوق بن عنق د نوح عليه السلام د طوفان څخه نجات موندلی دی او دا ځکه چې نوموړي نوح عليه السلام ته د شام څخه د بهرې د جوړولو دپاره لرگي را انتقال کړي وه، نوموړی دومره لوړ سړی وه چې د طوفان اوبه یې ایله نامه ته رسېدلې وې^(۱). مگر دغه خبره صحت نه لري او د طوفان څخه یوه کافر هم نجات نه دی موندلی^(۲) لکه څنگه چې نوح عليه السلام د ټولو کافرانو د هلاکت سوال کړی وه او د الله تعالی په نزد قبول شوی هم وه.

ایا طوفان ټولې دنیا ته شامل وه؟

۴- د ایتونو او د احادیثو څخه په څرگنده توګه معلومېږي چې طوفان ټولې ځمکې ته شامل وه، همدا د اسلامي علماوو کرامو نظر دی^(۳). اما ځینې مؤرخین او نور خلک د طوفان د عموم څخه انکار کوي نو که څوک په همدې متعلق اوږد بحث غواړي نو ځینو اوږدو کتابونو^(۴) ته دې مراجعه وکړي.

﴿قِيلَ يٰنُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ وَأُمَمٌ سَنُمَتِّعُهُمْ

ثُمَّ يَمَسُّهُمْ مِنَّا عَذَابٌ أَلِيمٌ﴾

[۴۸] (د الله تعالی د پلوه) وویلې شوه چې: ای نوحه! زمونږ د پلوه په سلامتیا سره (د بهرې څخه او بیا د جودي غره څخه) ښکته شه، او (هم زمونږ د پلوه) په تا باندې او په هغو امتونو (ټولګیو) باندې کوم چې ستا سره (په بهرې کښې ملګري) دي په برکتونو سره (ښکته شه)، او (هم په یاد ولره چې د دوی څخه ځینې) امتونه (ټولګي) دي چې (د دنیا څخه به یې) مستفید وګرځوږ بیا به (په آخرت کښې) زمونږ د پلوه دوی ته دردناک عذاب ورسېږي.

د مطلب خلاصه

په دې ایتونو کښې هغه ارشادات بیان شوي دي کوم چې د بهرې د ودرېدلو څخه وروسته د الله تعالی د پلوه نوح عليه السلام ته وحې شوي وه چې حاصل یې داسې راوځي: د هغه څخه وروسته چې بهرې په جودي غره باندې ودرېده نوح عليه السلام ته لاندې ارشادات وحې کړي شوه چې:

۱- ای نوحه! د بهرې څخه د خپلو ملګرو په شمول ښه په اطمینان سره په جودي غره باندې او بیا د جودي غره څخه هوارې ځمکې ته ورښکته شه زمونږ د پلوه په تا باندې سلامتیا ده لکه څنگه مو

(۱) تفسیر الخازن ج ۳ ص ۳۲۹

(۲) روح المعانی ج ۱۲ ص ۶۲

(۳) تفسیر المراغي ج ۱۲ ص ۴۴

(۴) تفسیر المنار ج ۱۲ ص ۱۰۶: المحرر الوجيز ج ۹ ص ۱۴۲

چې د عالمي طوفان څخه نجات درکړ او د غرونو غونډې چېو کښې مو بهرې د غرقېدلو څخه وساتله همدارنگه دې په راتلونکي کښې هم په سلامتۍ کښې ساتو.

۲- همدارنگه زمونږ د پلوه په تا او ستا د بهرې په ملگرو باندې برکتونه دي چې د یو پلوه به په تاسو کښې د پروالۍ راشي او ټوله ځمکه درياندې په دوهم ځل اباد شي او د بله پلوه به د ځمکې ابادي په ناسو او ستا په نسل باندې د قیامت د ورځې پورې ادامه ولري چې د دنیا د نعمتونو څخه به په دوامداره توګه استفاده وکړي.

۳- بیا به د قیامت په ورځ ستاسو د جملې څخه ځینو ټولګیو ته برسېره په دنیاوي نعمتونو باندې اخروي نعمتونه هم ورکړو او جنتونو ته به یې داخل کړو او ځینو نورو ته به چې زمونږ د لارې څخه یې انحراف کړی وي د نعمتونو لړۍ په دنیاوي استفادې باندې ختمه کړو او په آخرت کښې به ورته زمونږ د پلوه دردناک عذاب ورسېږي.

توضیحات

۱- که څوک وايي چې: د ﴿أَهْبِطُ﴾ کلمه د "هبوط" څخه اشتقاقه شوې ده او "هبوط" چې په انسانانو کښې استعمال شي نو هغه ښکته کېدل ترې مطلب وي د کومو سره چې استخفاف ملګري وي^(۱). نو پوښتنه دا ده چې ایا په دې مقام کښې چې نوح عليه السلام ورباندې مخاطب شوی دی. ذکر شوی استخفاف صحت لري؟

مونږ وايو چې: د همدغې اشتباه د مخنیوي دپاره په دې مقام کښې په ﴿يَسْلَمُ مِنَّا وَتَرَكْتِ﴾ په کلماتو سره تعقيب شوې ده چې دلته استخفاف مطلب نه دی.

۲- ځینو مفسرينو کرامو لیکلي دي^(۲) چې نوح عليه السلام د بهرې د ودړېدلو څخه وروسته تر یوې میاشتې پورې هلته (د جودي غره په څوکه کښې) مېشت وه او بیا ورته الله تعالى هوارې ځمکې ته د ښکته کېدلو توصیه وکړه.

۳- کله چې په بهرې کښې سوريېدل او روانېدل د الله تعالى په نامه باندې پیل شوي وه ﴿وَقَالَ اَرْكَبُوا فِيهَا بِسْمِ اللّٰهِ﴾ نو الله تعالى د بهرې خطرناک سفر اسان کړ او په سلامتیا سره پای ته ورسېد او د بهرې په سورليو باندې الله تعالى برکتونه ورنازل کړه که نه نو به یې سلامتیا په نصیب شوې وی او نه برکتونه، دا ځکه چې نبي کریم صلى الله عليه وسلم فرمایلي دي چې: «كُلُّ امْرِئٍ ذِي بَالٍ لَّمْ يَبْدَأْ فِيْهِ بِالْاِحْمَدِ اَقْطَعُ»^(۳) یعنې هر یو کار چې د اهتمام خاوند وي (او د الله تعالى په حمد (د ده تعالى په نامه) سره پرې شروع ونه شي نو هغه به (د برکت څخه) پرې کړی شوی وي.

۴- مونږ د [آل عمران: ۹۶] ایت لاندې لیکلي دي چې د "برکة" په کلمه کښې دوه شيان نغښتي

(۱) مفردات الراغب ص ۵۳۳

(۲) روح المعاني ج ۱۲ ص ۷۲

(۳) سنن ابن ماجه ص ۱۳۶

دي چې يو زيات دى او بل دوام، همدارنگه مونږ د [الأنعام: ۳۸] ايت لاندې د "أمة" د کلمې معنی الله الحمد - ښه پوره شرحه کړې ده چې دا کلمه هغو متعددو افرادو ته وضعه شوې ده کوم چې په خپلو منځو کې يو مشترک صفت يا مشترک خاصيت ولري. او هلته مو ليکلي دي چې د ساکنانو هرې يوې نوعې ته "أمة" ويل کېږي.

نو د ذکر و شوو لحاظونو په نظر کېنې نيولو سره د دې مقام د معنی حاصل داسې راوځي چې: ای نوحه! زموږ د پلوه په هغو ټولو امتونو باندې برکت درنازل شوی دی کوم چې تا د خپله خانه سره په بهرې کېنې پورته کړي وه او په سلامتی سره دې بهرته رابښکته کړه، نو د هرې نوعې (هر جنس) نسل به زیات او په ځمکه کېنې به خواره واره شي او هم به د قیامت د ورځې پورې دوام وکړي.

﴿تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا فَاصْبِرْ إِنَّ الْعَقِيبَةَ لِلْمُتَّقِينَ﴾ (۱۱)

[۴۹] دغه (قیصه) د غیبی خبرونو څخه ده چې مونږ یې تا ته وحې کوو (که نه نو) په دې قیصه باندې خو د دغې (وحې) څخه وړاندې نه ته پوهېدلې او نه ستا قوم (پرې پوهېده). نو (څوک چې اوس هم تا د پیغمبر په صفت باندې نه قبلوي نو) ته صبر وکړه (حوصله مه خرابوه ځکه چې) یقیناً (نیک) انجام د متقیانو دپاره دی (او بس).

د مطلب خلاصه

په دې ایت شریف کېنې د نوح عليه السلام په قیصه باندې یوې تبصرې ته اشاره شوې ده چې حاصل یې داسې راوځي:

۱- ای پیغمبره! ته په حقه زموږ د پلوه د خلکو د هدایت دپاره استولی شوی یې او د نبوت دثبوت دپاره دې همدا کفایت کوي چې مونږ غیبی معلومات تاته وحې کوو.

د همدې قبیلې څخه د نوح عليه السلام قیصه هم ده چې په خپله اصلي بڼه باندې دې په خلکو باندې قرائت کړه، حال دا چې د نبوت څخه وړاندې تاته هیڅ معلومات نه وه چې نوح عليه السلام د خپل قوم سره څنګه سوال جواب وکړ او په بهرې کېنې په څه ډول سواره شوه او بالاخره خپل غرق شوي زوی ته یې وروستنی دعوت څنګه ورکړ او هغه څه وویلې.

په دغو غیبی علومو باندې لکه څنګه چې وړاندې ته نه پوهېدې همدارنگه ستا قوم ته هم هیڅ معلومات نه وه، که بالفرض دوی معلومات درلودی نو په تا باندې به یې تور لګولی وی چې تا ته کوم یوه قومي معلومات درکړي دي.

۲- ای پیغمبره! لکه څنګه چې الله تعالی نوح عليه السلام په خپل بوت پرست قوم باندې غالب کړ همداسې به تا هم د خپل قوم په بوت پرستانو باندې غالب کړي، دا ځکه چې د همېشه دپاره نېک انجام د متقیانو په برخه دی.

۳۔ بالآخره ای پیغمبره! کله چې نوح عليه السلام نهه نیم سوه (۹۵۰) کاله د خپل مشرک قوم په اذیتونو باندې صبر وکړ او په نتیجه کې ورپاندې کامیاب شو همدارنگه ته هم صبر کوه (خپله حوصله مه خرابوه) په نژدې وخت کې به ته هم د خپل قوم په مشرکانو باندې برلاسی شي. یا په بل عبارت: د جهاد امر به درته وشي او د جزیره العرب څخه به د مشرکانو تفر ټول کړي.

د ایت شریف ارشادات

د نوح عليه السلام په ذکرې شوې قيصې کې د عبرت دپاره زبنت ډېر درسونه نغښتي دي، لاندې څو مثالونه يې نور هم ولولئ:

۱۔ دغه قيصه مونږ ته درس راکوي چې هيڅوک د نسب د کبله نجات نه شي موندلی، که نه نو نوح عليه السلام خو د خپل زوی د نجات دپاره ډېرې هلې ځلې وکړې خو نتیجه يې منفي راووتله. نو هرچا ته په کار دي چې پخپله حسنات وکړي هې نه چې د خپلو اسلافو حسناتو ته په تمه شي چې د الله تعالی د غضبه به نجات ورکړي.

۲۔ که څوک غواړي چې د نېکو کارانو په ډله کې شمېرل شي نو نېکۍ دې وکړي او د بد اخلاقي او جنايتونو څخه دې اجتناب وکړي. نبي کریم صلي الله عليه وسلم فرمايلي دي چې: «مَنْ غَشَّ قَلْبًا مِثْلًا»^(۱) هرڅوک چې ټکي کوي هغه زمونږ څخه نه دی (مونږ ټکان او بد اخلاقان نه یاستو).

۳۔ دا قيصه ټول انسانان د الله تعالی نعمتونو ته متوجه کوي چې الله تعالی هر وخت کولی شي چې ځمکه غرقه کړي او د سکونت څخه يې وباسي، او هم قادر دی چې د اسمان څخه يې درېغه باران نازل کړي او د ځمکې ابادي پوښا کړي او بالآخره دريا بونه الله تعالی ایسار کړي دي چې په ځمکه باندې نه راخېژي او ځای په ځای ولاړ دي، او داسې نور.

﴿وَإِلَىٰ عَادٍ أَخَاهُمْ هُودًا قَالَ يَنْقُومِ رَبُّكُمُ اللَّهُ مَا لَكُم مِّنْ إِلَهِ غَيْرُهُ ۖ إِنَّكُمْ إِنَّمَا أَنْتُمْ بِأَفْلا

مُفْتَرُونَ ۚ﴾ يَنْقُومِ لَا أَسْأَلُكُمْ عَلَيْهِ أَجْرًا ۖ إِنِّي أَخْرَجْتُ إِلَّا عَلَىٰ الَّذِي فَطَرَنِي ۚ أَفَلَا

تَعْقِلُونَ ۚ﴾ وَيَنْقُومِ رَبُّكُمْ ثُمَّ تَوْبُوا إِلَيْهِ يُرْسِلِ السَّمَاءَ عَلَيْكُمْ مِدْرَارًا

وَيَزِدْكُمْ قُوَّةً إِلَىٰ قُوَّتِكُمْ وَلَا تَتَوَلَّوْا مُجْرِمِينَ ﴿٥٠﴾

[۵۰] او عاديانو ته (مونږ) د دوی نښې ورور هود عليه السلام (ور استولی وه).

ده عليه السلام (ورته) وويلې چې: ای زما قومه! تاسو خاص د الله تعالی عبادت وکړئ (او شریک ورسره مه دروي ځکه چې) تاسو ته د همدې عليه السلام څخه په غیر بل (په حقه) معبود نشته.

(او) تاسو نه یاست مگر (په الله تعالی باندې) دروغ تړونکي (یاست چې شریکان ورسره ودروي).

[۵۱] ای زما قومه! زه ستاسو څخه (په ذکر شوي) پیغام باندې څه اجرت (مزدوري) نه غواړم، زما اجرت نه دی مگر په هغه اقدس ذات باندې دی چې زه یې (د نشت څخه) پیدا کړی (موجود کړی) یم، ایا نو تاسو د عقل څخه کار نه اخلئ (چې زه د نبوت په دعوو کې رښتینی یم).

[۵۲] ای زما قومه! د خپل رب ﷻ څخه (د پخوانیو کفریاتو او شرکیاتو) مغفرت وغواړئ (ایمان پرې راوړئ او) بیا همدې ته (په دوامداره توګه په مستقیم اطاعت سره) رجوع وکړئ ترڅو په تاسو باندې په داسې حال کې اسمان درولېږي چې په شېبو شېبو ورېدونکي وي، او (چې ترڅو) ستاسو (پخوانی) قوت په (نور) قوت سره زیات کړي.

او (بالآخره) تاسو (زما د دعوت څخه) په داسې حال کې مخونه مه اړوئ چې مجرمان (جنايتکاران) یاست.

ارتباط او د مطلب خلاصه

په دې ایتونو کې د هود ﷻ او د ده د قوم د حالاتو بیان پیل شوی دی ترڅو د وخت کفارو ته ورڅرګنده شي چې د کفریاتو په سبب باندې یوازې د نوح ﷻ قوم د منځه نه دی تللی بلکې نور امثال هم لري. نو حاصل یې داسې راوځي:

ای پیغمبره! په خپلو امتیانو باندې د هود ﷻ او د ده د وخت د بوت پرستانو څه حالات په لاندې ټکو کې بیان کړه:

۱- مونږ عادیانو ته (چې د هود ﷻ قوم وه) د همدوی د جملې څخه یو کس د پیغمبر په صفت وراستولی وه چې په دوی باندې یې د ورور غوندې خوا خوږې درلوده او په همدوی باندې ډېر زړه سواندی وه، دغه کس د هود ﷻ څخه عبارت وه.

۲- هود ﷻ دغه خلک په ډېره نرمه او پسته لهجه دعوت کړه چې: ای زما قومه! یوازې او یوازې د الله ﷻ عبادت وکړئ او بوت پرستي پرېږدئ ځکه چې تاسو ته د الله ﷻ څخه په غیر بل څوک او بل شی په حقه معبود نشته.

نو په کومه بوت پرستي باندې چې تاسو مشغول یاست په دې باره کې تاسو نه یاست مګر په الله ﷻ باندې دروغ تړونکي، تاسو ته په کار دي چې د دغو لویو دروغو څخه لاس واخلئ او الله ﷻ واحد او لا شریک وګنئ.

۳- ای زما قومه! زه خو ستاسو څخه په دغه دعوت باندې څه اجرت نه غواړم چې په تاسو باندې دروند تمام شي او نه تاسو خپل عبادت ته رابلئ چې تاسو را باندې مشتبه شئ او بالاخره نه په تاسو باندې مشري قائمول غواړم چې تاسو ترې غاړې وغړوئ.

۴- زما اجرت په هغه اقدس ذات باندې دی چې زه یې د نشت څخه پیدا کړی یم او په همدغه دعوت باندې یې ټاکلی یم، همدغه اقدس ذات ماته روزي راکوي او ضروریات مې پوره کوي.

۵- ای زما قومه! که بالفرض زه د الله ﷻ دپلوه نه وی راستولی شوی او اخروي ګټه او اجرت مې

نه وی، بلکه چې تاسو حال کوی، حال دا چې دنیاوی گټه وټه خو نه ستاسو څخه غواړم او نه یې تاسو را کوی، مو ایا تاسو د عقل څخه کار نه اخلئ چې په دغه صورت کېنې به ما د دعوت مشکلات د څه دپاره گڼلئ؟ ایا هغه کار ته څوک اقدام کوي چې نه یې پکېنې د دنیا گټه وي او نه د آخرت؟

۶- ای زما قومه! زما دعوت ومني او د خپل رب ﷻ څخه د پخوانیو کفریاتو مغفرت وغواړئ او بیا په اخلاص سره سمده ﷻ ته راجع شئ او په اطاعت باندې یې استقامت وکړئ، په ما باندې نهمونه مه لکوی او د نفس او شیطان مه منی.

۷- ای زما قومه! که تاسو زما دعوت قبول کړ نو د یو پلوه به الله ﷻ د دوزخ د اوره نجات درکړي او د بله پلوه به په دنیا کېنې درسره لاندې امدادونه وکړي.

الف: د اسمانه به در باندې په شېو شېو بارانونه وکړي، وطن به مو خړوب کړي او د قحطۍ او وچکالۍ څخه به در څخه واپروي.

ب: برسېره پر هغه قوت باندې چې الله ﷻ در کړی دی نور قوت به هم در زیات کړي، اولادونه به مو ډېر کړي او عمروڼه به مو اوږده کړي او هم به مو بدني قوت غښتلی کړي او مالونو ته به مو وده ورکړي، او داسې نور.

۸- ای زما قومه! کوم شي ته چې زه دعوت درکوم د هغه څخه مخونه په داسې حال کېنې مه اړوی چې جنایت کوونکي او مجرمان یاست (مخونه اړول لوی جرم او گناه ده).

توضیحات

۱- هود ﷺ لومړنی پیغمبر دی چې په عربي ژبه یې خبرې کولې^(۱) او خپل بوت پرست قوم ته استول شوی وه. د ده ﷺ قبضې ته د ټولو کفارو د عبرت دپاره عموماً او د عربي مشرکانو د عبرت دپاره خصوصاً یو ځل د "الأعراف" په سورت کېنې اشاره شوې وه او دا دی د دوهم ځل دپاره دلته بیانېږي.

نو څرنگه چې د شود ﷺ قوم (عادیان) هم عربان وه او په ژبه او نسب کېنې ورسره متحد وه نو ځکه ترې په ﴿أَخَاهُمْ﴾ سره تعبیر وکړی شول که چېرې همدغه ډول تعبیر په عربي ژبه کېنې مروج دی چې وایي: "يَا أَخَا الْقُرْب" ^(۲) ای د عربو وروره (ای عربي).

په دې باندې علاوه، ذکر شوي تعبیر د شفقت او زړه سوي څخه هم نمایندګي کوي او د اجابت دپاره موید واقع کېږي.

"مَذَرَارًا" څه معنی؟

۲- د ﴿مَذَرَارًا﴾ کلمه د مبالغې صیغه ده او د "ذَرَبَ السَّمَاءُ" څخه اشتقاقه شوې ده چې د ډېر

(۱) تفسیر المنارج ۱۲ ص ۱۱۴

(۲) المحرر الوجیز ج ۹ ص ۱۶۷

ورېدونکي باران معنی ورکوي، په پښتو کې ترې مونږ په شېبو شېبو باران سره تعبیر کوو.
عاديانو ته د ايمان راوړلو په صورت کې ځکه د بارانونو وعده ورکړې شوې وه چې دوی د
کښتونو او باغونو خاوندان وده او باران ته يې زياته اړتيا درلوده. ځينې لا وايي چې په دوی باندې په
دغه وخت کې وچکالي هم مسلطه کړې شوې وه.^(۱)

﴿ قَالُوا يَهُودُ مَا جِئْنَا بِبَيِّنَةٍ وَمَا نَحْنُ بِتَارِكِي آلِئِهِنَا عَنْ قَوْلِكَ وَمَا نَحْنُ لَكَ بِمُؤْمِنِينَ ﴾ (٢٢) ﴿ إِن نَّقُولُ إِلَّا أَعْرَضْتَكَ بِعِصْيِ آلِئِهِنَا بِسُوءٍ ﴾ ﴿

[۵۳] دوی (عادیانو د هود عليه السلام دعوت رد کړ او) ویې ویلې چې: ای هوده! ته مونږ ته (د خپل رسالت د اثبات دپاره) په څرگند دلیل باندې نه یې راغلی (ترڅو ستا خبره ومنو) او مونږ ستا د خبرې د کبله د خپلو معبودانو (د عبادت) پرېښودونکي نه یاستو، او (هم) مونږ تا ته (د پیغمبر په صفت) عقیده کوونکي (باور کوونکي) نه یاستو.

[۵۴] مونږ (ستا په هکله) بله هیڅ خبره نه کوو مگر دا خبره چې تاته زمونږ ځینو معبودانو بډي در رسولې ده (او د عقل څخه یې لوڅ کړی یې چې شوده بډه یې در څخه جوړ کړی دی).

د مطلب خلاصه

يعني عاديانو د خپل پيغمبر هود عليه السلام دعوت داسې رد کړ چې:

۱- ای هوده! تا خو مونږ ته د خپل رسالت د اثبات دپاره څه داسې څرگند دلیل نه دی وړاندې کړی چې مونږ ایمان راوړلو ته مجبور کړي او نه دې هغه معجزه راڅرگنده کړې ده د کومې چې مونږ یې تاته فرمایش درکوو، نو د همدې کبله:

الف: مونږ ستا د بې ثبوتہ دعوت په اثر په هيڅ صورت سره د خپلو معبودانو د عبادت پرېښودونکي نه ياستو.

ب: او هم په هېڅ صورت سره په تا باندې عقیدې کولو او ایمان راوړلو ته چمتو نه یاستو؛ نو ښه دا ده چې نه خپل ځان په تکلیف کړي او نه مونږ په خپل دعوت سره وزوروي.

۲- ای هوده! ستا په باره کښې نور څه نه وایو فقط همدا وایو چې تاته زمونږ ځینو معبودانو ضرر رسولی دی چې اوتې بوتې وایې او د لیونیانو په څېر خبرې کوي.

مونڊ خڪه همدغي نتيجي ته رسيدلي ياستو چي په هغه وخت کښي ستا دماغ برابر وه او اعصاب دي خراب نه وه په کوم وخت کښي چي تا زمونږ په معبودانو پسې ستغي سپوري خبري نه کولي نو کله چي تا په دغه کار باندې پيل وکړه ستا دماغ هم خراب شو.

ای عموده! په خپل حال لږ څه رحم وکړه او د بوتانو د ناتوانۍ او کمزورۍ خبرې مکوه که نه نو نور ضرر به هم در ورسوي (ایا ته د بوتانو د زور څخه خبر نه یې؟).

توضیحات

۱۔ دا جملہ ﴿ مَا جِئْنَا بِبَيِّنَةٍ ﴾ لاندی معناوی درلودلی شی:
الف: تا داسی معجزه نه ده راوړې چې مونږ ایمان راوړلو ته مجبور کړي.
ب: تا هغه معجزه مونږ ته نه ده راښودلې د کومې چې مونږ فرمایش درکوو.
ج: یا به دوی دا خبره په ډېره غصه کښې کړې وي حتی چې په عنادي توګه به یې د ټولو معجزاتو څخه په کلي توګه انکار کړی وي.

که نه نو الله ﷻ هېڅ پیغمبر بدون د معجزاتو څخه نه دی لېږلی، نبی کریم ﷺ فرمایلي دي چې: «مَا بِنَ الْأَنْبِيَاءِ نَبِيٌّ إِلَّا أُعْطِيَ مِنَ الْآيَاتِ مَا مِثْلُهُ آمَنَ عَلَيْهِ الْبَشَرُ»^(۱) یعنې: د پیغمبرانو علیهم السلام څخه یو پیغمبر هم نه دی (تېر شوی) مګر (د معجزاتو څخه) هومره ورکړی شوي دي په څومره باندې به چې د وخت انسانانو ایمان راوړ (د ایمان راوړلو ته به کفایت کاوه).

۲۔ په ﴿ أَعْتَزْنَا ﴾ کښې د «اعترى» کلمه د «اعتراء» څخه اشتقاقه شوې. «اعتراء» خو دې ته وايي چې څوک د چا د لوڅولو قصد وکړي^(۲).

په دې مقام کښې یې د معنی حاصل داسې راوځي چې: ای هوده! زموږ په ګومان تا ته ځینو بوتانو قصد کړی دی چې د عقل څخه دې لوڅ کړي او لیونی درڅخه جوړ کړي. ایا هغه خبرې هوبنیاړ سپری کوي کومې چې د بوتانو په باره کښې ستا د خولې څخه اوځي؟

﴿ قَالَ إِنِّي أَشْهَدُ اللَّهَ وَأَشْهَدُ وَأَنِّي بَرِيءٌ مِّمَّا تُشْرِكُونَ ﴾^(۳) مِّنْ دُونِهِ ۚ فَكِيدُونِي جَمِيعًا ثُمَّ لَا تُنْظِرُونِ^(۴) ﴿ إِنِّي تَوَكَّلْتُ عَلَى اللَّهِ رَبِّي وَرَبِّكُمْ ۚ مَا مِنْ دَابَّةٍ إِلَّا هُوَ آخِذٌ بِنَاصِيَتِهَا ۚ إِنَّ رَبِّي عَلَى صِرَاطٍ مُّسْتَقِيمٍ ﴾^(۵) فَإِنْ تَوَلَّوْاْ فَقَدْ أَبْلَغْتُكُمْ مَا أُرْسِلْتُ بِهِ ۚ إِلَيْكُمْ

وَنَسْتَخْلِفُ رَبِّي قَوْمًا غَيْرَكُمْ وَلَا تَضُرُّونَهُ شَيْئًا ۚ إِنَّ رَبِّي عَلَى كُلِّ شَيْءٍ حَفِیْظٌ ﴿۶﴾

(د [۵۴] پاتې) (هود ﷺ خپل قوم مخاطب کړ او) ویې ویلې چې: یقیناً زه الله ﷻ شاهد ګرځوم او تاسو هم شاهدان او سې چې زه د هغه شي څخه په یقین سره بهزار یم کوم چې تاسو یې (د الله ﷻ سره په عبادت کښې شریکوي).

[۵۵] (البته چې) د ده ﷻ څخه په غیر دي. نو تاسو ټول (د بوتانو په شمول) ماته د ضرر رسولو په هکله پټ تدبیر وکړئ بیا یې (را باندې عملي کړئ او) مهلت مه راکوئ.

[۵۶] یقیناً ما په الله ﷻ باندې توکل کړی دی چې زما رب هم دی او ستا رب هم دی (تاسو ماته

(۱) صحیح البخاري ج ۲ ص ۷۴۴

(۲) مفردات الراغب ص ۳۴۴

خه ضرر نه شی را رسولی خکه چې، په ځمکه باندې هیڅ یو خوځېدونکی نه دی مگر الله ﷻ د هغه د اړچولي د وینستانو نیوونکی دی (چې د ده ﷻ د ارادې څخه په غیر هیڅ حرکت نه شي کولی).
بې شکه زما رب ﷻ په برابره (حقه) لاره باندې (څارونکی) دی (چې د هرچا ترصد او څارنه کوي).
[۵۷] نو (ای قومه!) که تاسو (زما د دعوت څخه) مخونه وړوئ (نو خپل ځانونه به هلاک کړئ)
ځکه په یقین سره (ما خپله غاړه خلاصه کړه او) هغه څه مې (تاسو ته) در ورسول په کوم باندې چې زه دراستولی شوی وم.

او (هم) به زما رب ﷻ (ستاسو د هلاکت څخه وروسته) ستاسو څخه په غیر یو بل قوم ستاسو په عوض (په ځمکه کښې) اباد کړي.
او تاسو به زما رب ﷻ ته د هیڅ شي ضرر ونه شی رسولی. یقیناً زما رب ﷻ په هر شي باندې محافظ (ساتونکی) دی (نو د ځمکې ساتنه به هم وکړي).

د مطلب خلاصه

هود ﷻ د خپل قوم تهدید آمېزه جواب – چې په وړاندې ایتونو کښې ورته اشاره شوې ده – په لاندې ډول رد کړ:

۱- ای زما قومه! برسېره په دې چې زه الله ﷻ شاهد ګرځوم تاسو هم شاهدان اوسئ چې زه په یقیني او ګنده توګه ستاسو د بوتانو څخه خپله بېزاري اعلانوم. او زه په خپل دریځ باندې کلک ولاړ یم چې ستاسو معبودان چې تاسو یې د الله ﷻ څخه په غیر په عبادت باندې مشغول یاست ټول باطل دي، او یو ځل بیا خپل ذکر شوی دریځ په ډاګه تاسو ته در اوروم.

۲- نو که ستاسو او یا ستاسو د بوتانو ماته د ضرر را رسولو په هکله څه دلایله کېږي نو هیڅ صرغه مکوي او ټول په اتفاق سره ماته ضرر را ورسوي، هلې ژر شی په دې باره کښې ماته بالکل مهلت او ټال مه راکوي.

۳- یقیناً ما په هغه اقدس ذات (الله ﷻ) باندې توکل او اعتماد کړی دی چې هم زما رب دی او هم ستاسو، خو افسوس چې تاسو یې په ربوبیت سره نه قبلوي.

۴- چا چې په خپل رب (الله ﷻ) باندې اعتماد کړی وي هغه ته هیڅوک او هیڅ شي ضرر نه شي رسولی ځکه چې په ځمکه باندې هیڅ حرکت کوونکی نه دی مگر د الله ﷻ د کامل قدرت لاندې دی، کوم طرف ته چې د ده ﷻ اراده وي همغسې یې ور اړوي. ته به وایې چې هر شي یې د اړچولي د وینستانو څخه نیولی دی او په خپله اراده باندې څرخوي.

۵- یقیناً زما رب ﷻ د حق او عدالت په برابره لاره باندې مراقبت کوونکی دی چې د هرچا سره د حکمت په مطابق چال چلند کوي، نېکو کارانو ته اجر و نه ورکوي او جنايتکاران د خپلو جنايتونو په ناکاره عواقبو باندې اخته کوي.

۶- نو د همدې کبله (ای قومه!) زه یو ځل بیا تاسو مخاطب ګرځوم چې ما خو (الحمد لله) د خپل

رب ﷻ په توفيق خپله راسپارله شوې دنده ترسره کړه او د خپل رب ﷻ ارشادات مه تاسو ته در ورسول نو د اجرونو او ثوابونو اميد کوم.

اما تاسو په خپلو جنايتونو باندې کلک ياست او زما دعوت ته غوږ نه ږدئ نو تاسو به زما رب ﷻ ډېر ژر د بدو عواقبو سره مخامخ کړي او ټول به هلاک او پوپنا کړي.

۷- او هم په ياد ولرئ چې ستاسو په هلاکولو سره به دا دنيا ورانه نه شي، زما رب ﷻ به ستاسو څخه په غير نور مخلوق پيدا او دنيا به پرې آباءه کړي، لکه چې پخواني قومونه يې د منځه بوتلل او په عوض کښې يې په ځمکه باندې تاسو مېشت کړي.

۸- اې زما قومه! په همدې بنياد که تاسو خپلو جنايتونو ته ادامه ورکړئ نو فقط خپلو ځانونو ته به ضرر ورسوي او بس، زما رب ﷻ ته تاسو په هيڅ صورت کښې ضرر نه شئ رسولی. يقيناً زما رب ﷻ په هر شي باندې څارونکی او مراقبت کوونکی دی چې هيڅ شی د ده ﷻ واک او اختيار څخه وتلی نه شي.

نو په خپلو ځانونو باندې رحم وکړئ او په لوی لاس يې د هلاکت په کنده کښې سر په څړۍ مه ورگوزاروي.

توضیحات

۱- ذ "ناصية" کلمه د سر وړاندېنۍ برخې ته وضعه شوې ده کومه چې د ککړۍ څخه پيل کېږي او په تندي باندې ختمېږي، همدارنگه د ذکرې شوې برخې وېنستان هم په همدې نامه باندې يادېږي^(۱). څرنگه چې په عربي محاوره کښې د ذکرې شوې برخې نيول د ذلت او کامل اطاعت څخه نمايندگي کوي لکه چې وايي "ناصية فلان في يد فلان"^(۲) د فلاني ناصيه د فلان په لاس کښې ده، يعنې په کامله توگه د هغه اطاعت کوي او د هغه د ارادې څخه خپل ځان په هيڅ صورت نه شي بچ کولی؛ نو د معنی حاصل يې داسې کېږي چې: په ځمکه باندې حرکت کوونکی (هر شی چې وي) زما رب ﷻ ته په کامله توگه اطاعت کوي او د هغه ﷻ د ارادې څخه په هيڅ صورت باندې خپل ځان نه شي بچ کولی.

يادونه

۲- مفسرينو کرامو د دې جملې ﴿إِنَّ رَبِّي عَلَى صِرَاطٍ مُسْتَقِيمٍ﴾ لاندې دوه تفسيرونه کړي دي^(۳):
الف: يقيناً زما رب ﷻ په مستقيمه لاره دی، يعنې په حقه باندې کلک دی او په هيچا باندې تېری او ظلم نه کوي.

(۱) حاشيه الشيخ زاده على تفسير البصاوي ج ۲ ص ۵۰

(۲) تفسير القرطبي ج ۱۲ ص ۶۰

(۳) زاد السیر ج ۲ ص ۹۵- تفسير القرطبي ج ۹ ص ۵۳

ب بی شکه زما رب ﷻ په سمه لاره باندې څارونکي دی او په لاره باندې د تېرېدونکو ترصد (څارنه) کوي چې څوک پرې برابر روان دی او څوک ترې انحراف کوي. لکه چې فرمایي: ﴿إِنَّ رَبَّكَ لَبَازِعٌ صَادِقٌ﴾ [الفجر: ۱۴] یعنې یقیناً ستا رب (ای پیغمبره!) د څارنې په ځای کښې دی (چې د ټولو خلکو ترصد او څارنه کوي).

﴿وَلَمَّا جَاءَ أَمْرُنَا نَجَّيْنَا هُودًا وَالَّذِينَ ءَامَنُوا مَعَهُ بِرَحْمَةٍ مِنَّا وَنَجَّيْنَاهُمْ مِّنْ عَذَابٍ

غَلِيظٍ﴾

[۵۸] او هر کله چې زمونږ (د عذاب) امر راغی (ور ورسېد) نو مونږ د خپله پلوه په لوی رحمت سره هود ﷻ ته او هغو کسانو ته نجات ورکړ کومو چې د ده ﷻ سره ایمان راوړی وه، او (بالآخره) دوی ته مو د زیگ (سخت) عذاب څخه نجات ورکړ (او عادیان مو پرې مبتلا کړه).

د مطلب خلاصه او توضیحات

۱- ځینو علماوو کرامو لیکلي دي چې د هود ﷻ سره څلورو زرو (۴۰۰۰) او یا درېوو زرو (۳۰۰۰) کسانو (مومنانو) نجات موند کړ^(۱) او نور ټول په سخت عذاب باندې هلاک کړي شوه.

سوال جواب

۲- که څوک وایي: په دې کښې څه حکمت دی چې په ذکر شوي ایت شریف کښې الله ﷻ د ﴿نَجَّيْنَا﴾ جمله دوه ځله نازله کړې ده؟

مونږ وایو چې:

الف: په تکراري نزول کښې دې ته اشاره ده چې هود ﷻ او د ده ملګري صرف د الله ﷻ په رحمت سره د نجات خاوندان شوه، که نه نو په عادیانو باندې دومره لوی عذاب نازل شوی وه چې د الله ﷻ د رحمت څخه په غیر ترې هیچا نجات نه شو موندلی.

نو په اول نجات کښې د رحمت عظمت ته اشاره ده او په دوهم نجات کښې د عذاب غلظت ته اشاره ده^(۲).

ب: په لومړنۍ جمله کښې د دنیاوي عذاب څخه نجات مطلب دی او په دوهمه جمله کښې د آخرت د عذاب څخه نجات مراد دی.

مونږ ته همدغه دوهم جواب په زړه پورې ښکاري ځکه چې په راتلونکو ایتونو کښې د عادیانو دنیاوي او اخروي دواړو عذابونو ته اشاره ده نو مناسبه دا ده چې د هود ﷻ او د ده د ملګرو نجات ته هم د دواړو دارینو د عذاب څخه اشاره وشي.

(۱) روح المعاني ج ۱۲ ص ۸۵

(۲) حاشیه النبیخ زاده علی تفسیر البضاوي ج ۳ ص ۵۰

عادیان په کوم ډول عذاب باندې هلاک شوه؟

۳- الله ﷻ عادیان په تېز باد باندې هلاک کړه چې اوه شپې او اته ورځې ورباندې وچلېد او داسې اوږده-اوږده یې وغزول تا به ویل چې د خرما غټ-غټ ډډونه د بېخه ویستلی شوي پراته دي خو په عین حال کې دغه باد په هود ﷻ او د ده په ملګرو باندې ډېر پوست او نرم چلېده. د دې باد لړځه اوږد بحث په [الحاقة: ۶-۸] ایتونو کې راروان دی، ان شاء الله ﷻ.

﴿وَتِلْكَ عَادٌ جَحَدُوا بِآيَاتِ رَبِّهِمْ وَعَصَوْا رُسُلَهُ وَاتَّبَعُوا أَمْرَ كُلِّ جَبَّارٍ عَنِيدٍ ﴿٥٩﴾ وَاتَّبَعُوا فِي هَذِهِ الدُّنْيَا لَعْنَةً وَيَوْمَ الْقِيَمَةِ أَلَا إِنَّ عَادًا كَفَرُوا رَبَّهُمْ أَلَا بُعْدًا لِعَادٍ قَوْمِ هُودٍ ﴿٦٠﴾﴾

[۵۹] او دغه د عاد قبیله وه چې د خپل رب ﷻ د ایتونو څخه یې انکار کړی وه او (هم) یې د خپل رب ﷻ د پیغمبرانو ﷺ څخه نافرمانی کړې وه او (بالآخره) د هر متکبر (او) سرکش پیروي یې کړې وه.

[۶۰] او (دا د عاد قبیله وه چې) په دغې دنیا کې په دوی پسې (الهي) لعنت پېرو کړی شو (چې هم پرې عذاب مسلط شو او هم به ورته مؤمنان ښېراوې کوي) او د قیامت په ورځ هم (په دوی پورې الهي لعنت ونښلولی شو چې هیڅکله به ترې جدا نه شي). خبردار! یقیناً د عاد قبیله په خپل رب ﷻ باندې کافره شوې وه (نو ځکه د ذکرې شوې سزا سره مخامخه شوه).

خبردار! د عاد قبیلې ته دې (د الله ﷻ د رحمت څخه لرېوالی وي) لرېوالی، چې د هود ﷻ قوم دی (یعنې دوی ته لرېوالی وغواړی).

د مطلب خلاصه

په دې ایتونو کې د عادیانو په قیصه باندې یوې تبصرې ته اشاره شوې ده چې: یعنې ای پیغمبره! د عادیانو د قیصې په پای کې په خپل امت باندې د همدوی په باره کې لاندې تبصره قرائت کړه ترڅو دوی د ذکرې شوې قیصې عبرتونو ته ښه متوجه شي: ۱- دغه هلاک شوي قبیله هغه عادیان وه چې په خپل قوت باندې وغولېده او لاندې کارونه یې وکړه:

الف: د خپل رب ﷻ د ایتونو څخه یې په کلي توګه انکار وکړ.
ب: د خپل رب ﷻ د رسولانو څخه یې نافرمانی وکړه. یا په بل عبارت: هود ﷻ دوی ته هغه دیني اصول او قوانین ور وړه کوم چې ټولو رسولانو خپلو خپلو امتونو ته ور وړي وه، مګر دوی دغه اتفاقي قوانین ونه منل ته به وایي چې د ټولو پیغمبرانو علیهم السلام څخه یې نافرمانی کړې وه.

(هود (۱۱)

ج. بالمقابل عادیانو د هر سرکشه او هر متکبر پیروي وکړه کومو به چې دوی د پیغمبرانو عليهم السلام نافرمانی ته هڅول (لکه د دوی مشران او شیطانان).
۲. نو نتیجه دا راوخته چې

الف. په دنیا کې په شرموونکي عذاب باندې هلاک کړی شوه او د الله ﷻ لعنت ورپسې کړی شوه چې کله دوی یادېږي نو لعنت ورباندې ویل کېږي او هم څوک چې د دوی په قدم باندې قدم ږدي نو دوی پرې د الله ﷻ د رحمت څخه لا لرې کېږي.

ب. همدارنگه د قیامت په ورځ کې هم الهي لعنت دوی پسې کړی شوی دی چې دوزخ ته به یې داخل کړي او هلته به د همېشه دپاره د الله ﷻ د رحمت څخه لرې وي.
۳. ای پیغمبره! خپل امت ته لاندې اعلانونه وکړه:

الف: خبردار! عادیانو بل جنایت نه وه کړی چې د الله ﷻ د رحمت څخه په دنیا او آخرت کې لرې کړی شوي دي د هغوی جنایت همدا وه چې په خپل رب ﷻ باندې کافر شوي وه، نو په کار دي چې په هره زمانه کې د دغسې کفریاتو مرتکبین په خپلو ځانونو باندې وډار شي.

ب: خبردار! عادیانو ته دې د الله ﷻ د رحمت څخه لږوالی وي، البته هغه عادیان چې د هود ﷺ قوم وه، او د قیصې څه نا څه برخې یې وړاندې شرحه شوې دي. یا په بل عبارت: ای پیغمبره! خلک خبر کړه چې په عادیانو باندې د الهي لعنت نزول وغواړي او دا کلمات ولولي چې: ﴿أَلَا بُعْدًا لِّعَادٍ قَوْمِ هُودٍ﴾ یعنې ای الله! په هغو عادیانو باندې خپل لعنت ورنازل کړه او د خپل رحمت څخه یې لرې کړه کوم چې د هود ﷺ قوم وه.

توضیحات

۱. که څوک وایي چې عادیانو خو د یوه پیغمبر - چې دوی ته ورلېږلی شوی وه - نافرمانی کړې وه حال دا چې الله ﷻ د دوی څخه په ﴿وَعَصَوْا رُسُلَهُ﴾ سره حکایت وکړ چې: دوی د ډېرو پیغمبرانو څخه عصیان کړی وه؟

مونږ وایو چې:

الف: د یوه پیغمبر نافرمانی کول داسې دي لکه د ټولو پیغمبرانو عليهم السلام څخه چې څوک نافرمانی وکړي ځکه چې د ټولو پیغمبرانو شریعتونه په عقائدو کې او په دیني اصولو کې یو برابر دي، د همدې کبله مونږ هم مکلف یاستو چې په ټولو پیغمبرانو باندې ایمان راوړو.

ب: عادیان دومره عناد نیولي وه چې بالکل د جمله پیغمبرانو څخه منکران شوه چې نه پخوا کوم پیغمبر تېر شوی دی او نه به وروسته راشي.

عنید څه معنی؟

۳. ﴿عَنِید﴾ کلمه د هغه چا دپاره وضعه شوې ده چې سرکشي یې د اندازې څخه زیاته شي. یا

په بل عبارت ﴿عَبِيدٌ﴾ د هغه چا لقب دی چې د پېژاندلو سره سره حق د پېسو لاندې کوي.^{۱۱}
په دې مقام کېږي د هر منکېر عتید څخه د عادیانو مشران او شیطانان مطلب دي، نو د معنی حاصل یې داسې راوړي چې هغوی د پیغمبرانو څخه عصیان وکړ او د سرکشانو او شیطانانو اطاعت یې خپل کړ.

سوال جواب

۳- که څوک وایي چې که څه هم د صالح عليه السلام قوم (نمودیان) هم د عاد په نامه یادېږي مګر په دې مقام کېږي ټول بحث په هغه عاد کېږي راروان دی کوم چې د هود عليه السلام قوم وه، او دا احتمال نه ده چې څوک د ﴿أَلَا بُعْدًا لِّعَادٍ﴾ څخه د صالح د قوم مراد کړي حتی چې د احتمال د مخنیوي دپاره دې د ﴿قَوْمِ هُودٍ﴾ کلمات نازل شوي وی؛ نو پوښتنه دا ده چې د کوم مطلب په بنیاد د ﴿أَلَا بُعْدًا لِّعَادٍ﴾ د کلماتو سره د ﴿قَوْمِ هُودٍ﴾ کلمات په تړول کېږي پیوسته کړي شوي دي؟

مونږ وایو - والله اعلم چې دغه کلمات په دې مقام کېږي د عادیانو د تشخیص دپاره نه دي نازل شوي چې ذکر شوی اعتراض وارد شي، بلکې موټنانونه توصیه شوې ده چې د خپلو ښېراوو په وخت کې د ﴿بُعْدًا لِّعَادٍ﴾ د کلماتو سره د ﴿قَوْمِ هُودٍ﴾ کلمات پیوسته کړي او عادیانو ته د نمودیانو څخه تشخیص ورکړي ترڅو دوی ښه رسوا او شرمنده شي.

﴿وَإِلَىٰ ثَمُودَ أَخَاهُمْ صَالِحًا قَالَ يَنْقُورِمْ آعْبُدُوا اللَّهَ مَا لَكُم مِّنْ إِلَٰهٍ غَيْرُهُ ۖ هُوَ أَنشَأَكُمْ مِّنَ الْأَرْضِ وَاسْتَعْمَرَكُمْ فِيهَا فَاسْتَغْفِرُوهُ ثُمَّ تَوْبُوا إِلَيْهِ ۚ إِنَّ رَبِّي قَرِيبٌ مُّجِيبٌ ۝۱۱﴾
﴿يَنْصَلِحُ قَدْ كُنْتَ فِينَا مَرْجُوًّا قَبْلَ هَٰذَا أَتَنْهِنَّا أَنْ نَعْبُدَ مَا يَعْبُدُ آبَاؤُنَا وَإِنَّا لَفِي شَكٍّ مِّمَّا نَدْعُونَا إِلَيْهِ مُرِيبٌ ۝۱۲﴾
﴿قَالَ يَنْقُورِمْ أَرَأَيْتُمْ إِنْ كُنْتُ عَلَىٰ بَيِّنَةٍ مِّنْ رَبِّي وَءَاتَنِي مِنْهُ رَحْمَةً فَمَنْ يَنْصُرُنِي مِنَ اللَّهِ إِنْ عَصَيْتُهُ ۖ فَمَا تَزِيدُونَنِي غَيْرَ تَخْسِيرٍ ۝۱۳﴾
﴿وَيَنْقُورِمْ هَٰذِهِ نَاقَةُ اللَّهِ لَكُمْ ءَايَةٌ فَذُرُّوهَا تَأْكُلْ فِي أَرْضِ اللَّهِ وَلَا تَمَسُّوهَا بِسُوءٍ فَيَأْخُذَكُمْ عَذَابٌ قَرِيبٌ ۝۱۴﴾
﴿فَعَقَرُوهَا فَقَالَ تَمَتَّعُوا فِي دَارِكُمْ ثَلَاثَةَ أَيَّامٍ ۖ ذَٰلِكَ وَعَدٌ غَيْرُ مَكْذُوبٍ ۝۱۵﴾

[۶۱] او مونږ نمودیانو ته د دوی (نسي) ورور (خواخوږی) صالح عليه السلام استولی ده.

(نو) صالح (دوی مخاطب کړه او) ویی ویلې چې ای زما قومه! تاسو (یوازي) د الله تعالیٰ عبادت وکړئ (ځکه چې) تاسو ته د همدې څخه په ښیر (پل په حقه) معبود هېڅ نشته همدې څخه د ځمکې څخه پیدا کړي یاست او په همدې څمکه کې یې آباد کړي یاست (ښه اوږده عمرونه یې درکړي دي) نو د همدې څخه (د پخوانیو شرکبانو) مغفرت وراړوي (او ایمان پورې راوړي) بیا همدې ته (په طاعتونو سره) رجوع وکړئ یقیناً زما رب (چې ستاسو رب هم دی په علم او قدرت سره) نژدې دی (او د سوالونو) قبلوونکی دی.

[۶۲] شمودیانو (جواب ورکړ او) ویی ویلې چې ای صالح! یقیناً ته په موام کېسې د دې څېرې (دعوت الی التوحید) څخه وړاندې ډېر د امید سړی وې (زمونږ خیال وې چې ته به آخر هم زموږ تائید وکړي).

ایا ته مونږ د هغه شي (بوتانو) د عبادت څخه منعه کوي د کومو عبادت چې به زموږ پلرونو هم کاوه؟ (ایا تا زموږ امیدونه د خاورو سره برابر کړه؟) او یقیناً مونږ د هغه شي (توحید) څخه په وار خطا کوونکي شک کېسې یاستو چې ته مونږ هغه ته ور دعوت کوي.

[۶۳] صالح (ویلې چې: ای زما قومه! ماته د دې (پوښتنې) خبر (جواب) راکړئ چې که زه د خپل رب څخه دپلوه په څرگند دلیل (لاره) باندې یم او (که ماته) یې د خپله جانبه رحمت (نبوت) هم راکړې وي، نو هغه څوک دی چې ما سره د الله تعالیٰ (د عذاب) څخه کومک وکړي (او نجات راکړي). البته بالفرض المحال) که زه ترې عصیان وکړم (او په دعوت باندې پښې کېږم؟) (هیڅوک نشته) نو (معلومه شوه چې) تاسو (په خپلې غوښتنې سره) ماته په زیان کېسې د اجولو څخه په غیر نوره څه گټه نه رسوي (نو زه به هیڅکله د خپل دعوت څخه لاس وانخلم).

[۶۴] او (دا یې هم ورته ویلې چې) ای زما قومه! دغه اوښه په داسې حال کې چې ستاسو دپاره (زما په نبوت باندې) یوه معجزه (دلیل) ده، د الله تعالیٰ اوښه ده (د هیڅا ملکیت نه ده) نو تاسو یې خوشې کړئ چې د الله تعالیٰ په ځمکه کېسې خوراک وکړي (وڅري) او تاسو دې اوښې ته هېڅ بدې مه رسوي (که نه) نو (د الله تعالیٰ د پلوه به) مو نژدې عذاب ونیسي.

[۶۵] نو شمودیانو دا اوښه (اول) زخمې کړه (پښه یې ترې قطع کړه او بیا یې نجره کړه). نو صالح (دوی ته ویلې چې په خپل کور (وطن او ښار) کېسې (فقط) درې ورځې استفاده وکړئ (چې بیا درې باندې عذاب درناز لېږي) دغه داسې وعده ده چې دروغ کړی شوې نه ده (دروغ پکښې نشته).

د مطلب خلاصه

په دې ایتونو کېسې د کفارو د توبیخ دپاره د صالح (شمودیانو) قصه پیل شوې ده چې حاصل یې داسې راوځي

مونږ ټموديانو ته د دوی د جملې څخه یوه باعزته سړي (صالح علیه السلام) ته وحې وکړه او د پیغمبر په صفت باندې مو ورواستاوه چې په دوی باندې ډېر زړه سوونکی او مهربان وه، نو خپل دعوت یې داسې پیل کړ:

۱- ای زما قومه! په تاسو باندې زما زړه سوزي، که په همدغه حالت باندې پاتې شئ نو په دنیا او آخرت کې به د کړاوونو سره مخامخ شئ، د همدې کبله زه تاسو لاندې ټکو ته متوجه کوم:

الف: یوازې د یو الله ﷻ عبادت وکړئ او شریک ورسره مه دروئ ځکه چې په واقعي او یقیني توګه تاسو د الله ﷻ څخه په غیر بل په حقه معبود نه لرئ، بلکې خاص د همدغه ﷻ د عبادت څخه په غیر ستاسو ټول عبادتونه ضائع او معبودان مو باطل دي.

ب: ځکه یوازې الله ﷻ ستاسو په حقه معبود دی او بس چې تاسو یې د ځمکې څخه پیدا کړي یاست چې د یو پلوه یې ستاسو اصل (آدم علیه السلام) د خاورو څخه جوړ کړی دی او د بله پلوه ستاسو هر یو کس د نطفې څخه جوړ دی او هرې یوې نطفې ته یې د ځمکې څخه وده (نشا او نمو) ورکړې ده.

رښتیا ووايست! ایا ستاسو باطل معبودان دا کار کولی شي او یا یې کړی دی؟

ج: همدغه ﷻ د پیدا کولو څخه وروسته تاسو ته عمرونه درکړي او ځمکه یې درباندې اباده کړې ده. یا په بل عبارت: الله ﷻ لکه څنګه چې ستاسو پیدا کوونکی دی همدارنګه تاسو ته بقاء (عمر) درکوونکی هم دی. ایا ستاسو معبودان تاسو ته عمر درکولی شي؟

د: نو ای زما قومه! د الله ﷻ د نعمتونو شکریه وکړئ او ایمان پرې راوړئ، او هم د خپلو پخوانیو کفریاتو څخه ترې مغفرت وغواړئ او په اطاعت سره ورته رجوع وکړئ او بالاخره د بوتانو د عبادت څخه صرف نظر شئ.

ه: ای زما قومه! په یقیني توګه زما رب ﷻ په علم او قدرت سره هرچا ته نژدې دی او د سوال کوونکو دپاره د سوالونو قبلوونکی دی. که تاسو زما ذکر شوي نصیحتونه قبول کړه نو امید دی چې زما رب ﷻ د پخوانیو ټولو گناهونو څخه درتبر شي.

د ټموديانو جواب

۲- ټموديانو د خپل خواخوږي پیغمبر (صالح علیه السلام) دعوت رد کړ او ویي ويلې چې:

الف: ای صالحه! ته خو په مونږ کېنې ډېر د امید سړی وې او د نن څخه وړاندې مونږ تاته ډېر امیدونه درلوده چې ته به خپل قوم ته خدمتونه وکړې او د پخوانیو پلرونو یاد به بیا را تازه کړې. یا په بل عبارت: که څه هم د نن څخه وړاندې هم تا زمونږ د بوتانو سره څه علاقه نه درلوده خو زمونږ امید وه چې د وختونو په تېرېدلو سره به ته خپل دریځ بدل کړې او زمونږ کړنلارې ته به راواوړې.

ب: خو افسوس په تا باندې څه چل وشو چې زمونږ ارزوګانې دې د خاورو سره برابرې کړي او زمونږ د کړنلارې په تقبیح او رد کولو باندې دې شروع وکړه.

ای صالحه! ایا دا کار د کولو دی؟ ایا ته مونږ د هغو بوتانو د عبادت څخه منعه کوي د کومو عبادت چې زموږ پلرونو کړي دي؟ یقیناً چې ستا د تشخیص په هکله مونږ ډېر خطا شوي یاستو. ج: نو د همدې کبله مونږ ستا دعوت په سخت اضطراب کښې اچولي یاستو او کوم شی (د الله ﷻ توحید) ته چې ته مونږ دعوتوي هغه مونږ ته په یقین سره باطل ښکاري خو ستا د خوشالۍ دپاره وایو چې مونږ پکښې ښه قوي شک لرو. تا ته په کار دي چې مونږ دې ته مجبور نه کړې چې په ډاگه خپله عقیده اعلان کړو چې ستا ننگلاره باطله ده، او ستا زیات توهین وشي.

د ثمودیانو د جواب رد

۳- صالح ﷺ یو ځل بیا خپل دعوت تکرار کړ او د ثمودیانو جواب یې رد کړ چې:

الف: ای زما قومه! زه خپل دعوت نه شم پرېښودلی او دا ځکه چې زه د الله ﷻ دپلوه په همدغه دعوت باندې مکلف یم، که بالفرض زه د خپل رب ﷻ څخه عصیان وکړم او دعوت ته شا کړم، نو د خپل رب ﷻ څخه ډارېږم چې په لوی عذاب به مې اخته کړي.

نو ای زما قومه! په همدغه بنیاد باندې زه ستاسو څخه دا پوښتنه کوم چې که زه د خپل رب ﷻ څخه په واضحه لاره باندې یم او په قوي دلایلو سره راته همدغه لاره په اثبات رسېدلې وي او بالاخره که ماته د خپل رب ﷻ د پلوه رحمت (نبوت) هم راکړي شوی وي او په دعوت باندې مامور کړي شوی هم یم خو د دې سره سره زه د خپل رب ﷻ څخه عصیان وکړم (دعوت د پښو لاندې کړم) نو ما به د الله ﷻ د عذابه څوک خلاص کړي او د الله ﷻ د عذاب مخنیوی به راڅخه څوک وکړي؟ ایا تاسو دا کار کولی شئ؟ ایا ستاسو بوتان د عذاب د مخنیوي توان لري؟

ب: نو پوره څرگنده شوه چې ستاسو د خواهشاتو د قبول په وخت کښې به تاسو ماته د خسران او تاوان څخه په غیر نوره څه گټه ونه شئ رسولی، نو د همدې کبله زه خپل دعوت ته ادامه ورکوم او دا دی یو ځل بیا تاسو د الله ﷻ توحید ته رابولم.

ج: ای زما قومه! څه وجه ده چې تاسو زما د نبوت څخه په شک او تردد کښې یاست ما خو د خپل نبوت د اثبات دپاره ستاسو فرمایشي معجزه هم راوړه چې په خارق العاده توگه د وچې کلکې ډبرې څخه اوښه راووتله، دستي لنگه شوه او تقریباً د خپل ځان په څېر ښائسته مایه جونگی یې هم وزیروله؛ ایا تاسو اوس هم زما د نبوت څخه په اضطراب او شک کښې یاست؟

د: ای زما قومه! دغه دمعجزې اوښه ده، دا د دې دپاره ماته راکړه شوې ده چې ستاسو اضطراب ورک شي او په ایمان باندې مشرف شئ.

که تاسو د همدغې اوښې څخه د ایمان راوړلو استفاده نه کوئ او په خپل راکړي شوي عهد باندې نه درېږئ نو لږ تر لږه دومره خو وکړئ چې دغې اوښې ته ضرر مه رسوئ او پرېږدئ چې د الله ﷻ په ځمکه باندې وگرځي او هغه وښه وځوري کوم چې الله ﷻ راشنه کړي دي او ستاسو

د جملې څخه د هیچا ملکیت نه دی.

ه: ای زما قومه! که تاسو زما دغه نصیحت هم قبول نه کړئ او ذکرې شوې د معجزې اوبې ته څه ضرر ورسوئ نو په ډېر نژدې وخت کې به د الهي عذاب سره مخامخ شئ او بیا به ترې د نجات هیڅ ذریعه موندنه نه کړئ.

ثمودیانو د اوبې سره څه وکړه؟

۴- د صالح عليه السلام د دعوت نتیجه دا شوه چې:

الف: ثمودیانو د صالح عليه السلام د اوبې په هکله وروستنی دعوت هم قبول نه کړ او اوبه یې زخمې او بیا قتل کړه.

ب: نو صالح عليه السلام دوی ته اطلاع ورکړه چې په دنیا کې ستاسو ټول عمر فقط درې ورځې پاتې دی په همدغو درې ورځو کې د دنیا څخه استفاده وکړئ او بس. دا داسې وعده ده چې په دې کې دروغ نشته دا به ضرور رښتیا کېږي.

توضیحات

۱- د ﴿وَأَسْتَعْمَرُكُمْ فِيهَا﴾ په جمله کې د "استَعْمَرُ" کلمې د اشتقاق دپاره لاندې دوه احتمال شته دي:

الف: چې دغه کلمه اصلاً د "عِمَارَة" څخه اشتقاقه شوې وي^(۱) او "عِمَارَة" خو د ابادولو دپاره وضعه شوې دی نو د معنی حاصل یې داسې راوځي چې:

الله ﷻ هغه اقدس ذات دی چې تاسو یې په ځمکه کې اباد کړئ او د ودانولو لارې چارې یې دروښودلې.

ب: چې د "عَمَرُ" لکه "شَغَلَ" څخه یې اصلاً اشتقاق موندلی وي^(۲) نو د معنی حاصل یې داسې کېږي چې الله ﷻ هغه اقدس ذات دی چې تاسو ته یې په ځمکه کې ښه اوږده عمرونه درکړي دي او تر ډېرو کلونو پورې یې پکې اوسولي یاست.

"مُرِيبٌ" څه معنی؟

۲- په ﴿وَإِنَّا لَفِي شَكٍّ مِّمَّا تَدْعُونَا إِلَيْهِ مُرِيبٍ﴾ کې د "مُرِيبٌ" کلمه د "رِيبٌ" څخه اشتقاقه شوې ده چې د "شَكٌّ" سره مرادفه ده او د ﴿شَكٍّ﴾ دپاره صفت هم واقع شوې ده، چې د شک په زیات قوت باندې دلالت کوي او مونږ ترې په اضطراب اچوونکي شک باندې تعبیر کوو، دا ځکه چې مونږ د الله ﷻ په توفیق د [النساء: ۵۷] ایت لاندې لیکلي دي چې کله د یوه شي دپاره د هغه

(۱) مفردات الراغب ص ۳۵۹

(۲) تفسیر الکشاف ج ۲ ص ۴۰۷

شي د لفظ څخه صفت جوړ کړی شي نو په زيات تاکيد او قوت باندې يې دلالت کوي نو حاصل يې داسې راڅرگندي چې:

ای صالحه! مونږ د هغه شي څخه په زيات اضطراب اچوونکي شک کښې واقع ياستو کوم ته چې نه مونږ دعوتوي، نو د دغه اضطراب اچوونکي دعوت څخه لاس واخله او نور مو په حرج کښې مه اچوه.

سوال جواب

۳- که څوک وايي چې: د ﴿فَمَا تَزِيدُونَنِي غَيْرَ تَخْسِيرٍ﴾ د معنی حاصل خو داسې راوځي چې: تاسو به ماته زيات نه کړئ مگر په تاوان کښې اچول. نو پوښتنه دا ده چې ايا دغه معنی دلته صحت لري؟ ځکه چې صالح عليه السلام خو په خسران کښې واقع نه وه چې د دعوت څخه يه لاس اخستلو باندې ورته خسران لا اضافه شي؟! مونږ وايو چې: دلته زيادت د گټې اوفاندې معنی ورکوي^(۱) او په گټه او فاندې باندې خو د زيادت اطلاق کېږي ځکه چې هره يوه گټه (ربحه) په رأس المال باندې زيادت دی. نو د معنی حاصل يې داسې کېږي چې: په دغه تقدير سره به تاسو ماته د تاواني جوړولو څخه په غير نوره گټه ونه رسوئ حال دا چې زه خپل ځان تاواني جوړول نه شم قبلولی.

عقر* څه معنی؟

۴- په ﴿فَعَقَرُوهَا﴾ کښې د "عَقَرُوا" کلمه د "عَقَر" - لکه "ضَرَب" - څخه اخستله شوې ده، په جاهلي عربانو کښې عادت وه چې کله به يې د يوه اوښ د نحرکولو (حلالولو) اراده وکړه نو په داسې حال کښې به يې د هغه يوه پښه قطع کوله چې ولاړ به وه ترڅو د نحر (حلالولو) په وخت کښې ونه وتښتي، نو دوی دغه ظالمانه عمل ته د "عَقَر" لقب ورکړی وه^(۲). لنډه دا چې ثموديانو هم کله چې د معجزې د اوښې د نحر (حلالولو) اراده وکړه نو د هر څه څخه وړاندې يې د هغې يوه پښه په ولاړه باندې پرې کړه او بيا يې ورباندې د نحر عمل اجراء کړ، مگر د اوښې جونگی ترې وتښتېدل او بېرته په هغې ډبرې باندې ننوتله د کومې څخه يې چې مور راوتلې وه.

يادونه

۵- مونږ - لله الحمد - د [الأعراف: ۷۷] ايت لاندې د صالح عليه السلام د اعجازي اوښې په باره کښې څه معلومات ليکلي دي او د همدغې قيصې ځينو مهمو نکاتو ته مو اشاره کړې ده، که څوک هلته يو ځل مراجعه وکړي نو په گټه به يې تمامه شي.

(۱) روح المعاني ج ۱۲ ص ۹۰

(۲) لسان العرب ج ۴ ص ۵۹۳

﴿ فَلَمَّا جَاءَ أَمْرُنَا نَجَّيْنَا صَالِحًا وَالَّذِينَ آمَنُوا مَعَهُ بِرَحْمَةٍ مِنَّا وَمِن خِزْيِ يَوْمِئِذٍ إِنَّ رَبَّكَ هُوَ الْقَوِيُّ الْعَزِيزُ ﴾ (۱۱) وَأَخَذَ الَّذِينَ ظَلَمُوا الصَّيْحَةَ فَأَصْبَحُوا فِي دِيارِهِمْ جاثِمِينَ ﴿ ۱۲ ﴾ كَأَن لَّمْ يَغْنَوْا فِيهَا أَلَا إِنَّ ثَمُودًا كَفَرُوا رَبَّهُمْ أَلَا بُعْدًا لِثَمُودَ ﴿ ۱۳ ﴾

[۶۶] نو کله چې زمونږ (د عذاب) فرمان راغی (هغوی ته ورورسېد) نو مونږ د خپله جانب په لوی رحمت سره صالح عليه السلام ته نجات ورکړ او (هم مو) هغه کسانو ته (نجات ورکړ) کومو چې د ده عليه السلام سره ایمان راوړی وه.

او (هم مو دوی ټول) د همدغې ورځې د شرمندگۍ (رسوایی) څخه (بچ کړه، ځکه چې) یقیناً ستا رب ﷻ همدې قوتناک (او) د کلکې ارادې خاوند دی.

[۶۷] او هغه کسان یوې (تېزې) چيغې (کړیکې) ونيول کومو چې ظلم کړی وه (او کفر یې اختیار کړی وه)، نو دوی په خپلو کورونو کښې (مړه شوي) په زنگونو (مخونو) باندې لوېدلې وگرځېدل. [۶۸] (داسې یې حرکت پرېوتل) لکه چې دوی په خپلو کورونو (او خپلو ښارونو) کښې نه وي اوسېدلي (او د خوشالۍ ژوند یې پکښې نه وي تېر کړی).

خبردار! (د عذاب د نزول وجهه همدا ده چې) یقیناً ثمودیانو په خپل رب ﷻ باندې کفر اختیار کړی وه (او) خبردار! ثمودیانو ته دي (د الله ﷻ د رحمت څخه لرې وي) لږوالی.

د مطلب خلاصه

په دې ایتونو کښې د ثمودیانو انجام ته اشاره شوې ده چې په څه باندې تمام شو نو حاصل یې داسې راوځي:

ای پیغمبره! کله چې هغه درې ورځې پوره شوې کومې چې صالح عليه السلام ثمودیانو ته ښودلې وي (چې د دغو ورځو په تېرېدلو سره سم به ستاسو بېخ او بنیاد ووځي) او زمونږ د عذاب فرمان ورغی (ورورسېد) نو لاندې چال چلند مو ورسره وکړ:

۱- د هرڅه څخه وړاندې مو صالح عليه السلام او هغو کسانو ته چې په ده باندې یې ایمان راوړی وه د مهلک عذاب څخه نجات ورکړ او هم مو د همدغې ورځې د رسوایی او شرمندگۍ څخه په خپل رحمت سره بچ کړه.

او دا ځکه چې ای پیغمبره! ستا رب ﷻ هم پوره توانا او قوتناک دی او هرڅه ورته اسان دي او هم د کلکې ارادې خاوند دی چې هیڅوک یې د ارادې په وړاندې خنډ نه شي جوړېدلی.

۲- په ظالمانو (ثمودیانو) باندې مهلک عذاب ورنازل شو چې په ناڅاپه توګه هیبتناک اواز ونيول او په ټولو کښې یې زړونه وچول.

که څه هم ثمودیان ډېر متکبر خلک وه مګر کمزوري یې دومره ډېره وه چې د یوې چيغې زور یې

ونہ شو درلودلی بلکې د همدغې یوې چيغې په اثر ټول په خپلو کورونو کښې مړه شوي په مخونو باندې پرېوتل، او خپل کورونه ترې داسې خالي شوه تا به ویل چې دلته دوی هیڅکله نه دي اوسېدلي او هغه دبدبه او شور ماشور یې نه دی تېر کړی په کوم شور او زوږ باندې به چې دوی ګرځېده راګرځېده او په بې غمی باندې به یې ژوند کاوه.

۳- ای پیغمبره! خلکو ته دغه دوه نکتې اعلانې کړه:

الف. خبردار! د ثمودیانو د پوښا کولو بله موجه نه وه فقط همدا یې موجه وه چې په خپل رب څخه باندې کافر شوي وه، نو په کار دي چې ټول کفار ترې عبرت واخلي.

ب. خبردار! ثمودیانو ته د الله څخه د رحمت څخه په آخرت کښې هم لږوالی دی لکه څنګه چې په دنیا کښې د الله څخه په لعنت باندې اخته شوه.

نو هرڅوک چې په خپل رب څخه باندې کفر غوره کوي په هغوی ټولو باندې به همدغسې لعنت وراستولی کېږي.

توضیحات

- ۱- مونږ د الله څخه په توفیق د [الأعراف: ۷۸] ایت لاندې د دغه ایت - چې اوس د بحث لاندې دی - او د هغه ایت ترمنځ تطبیق لیکلی دی په کوم کښې چې په ثمودیانو باندې نازل شوي عذاب ته د ﴿الرَّجْفَةُ﴾ لقب ورکړی شوی دی، نو هیله ده چې هلته یو ځل مراجعه وکړی شي.
 - ۲- همدارنګه په [الأعراف: ۹۲] ایت کښې دغه جمله ﴿كَأَن لَّمْ يَغْنَوْا فِيهَا﴾ ښه پوره شرحه شوې ده چې بیا شرحه کولو ته یې ضرورت نه وینو.
 - ۳- که څوک غواړي چې په دې مقام کښې د ثمودیانو مفصله او مسلسل قیصه ولولي نو ځینو اوږدو تفاسیرو ته دې مراجعه وکړي^(۱)، مونږ د اوږدوالي د کبله دلته رانقله نه کړه.
- ﴿وَلَقَدْ جَاءَتْ رُسُلُنَا إِبْرَاهِيمَ بِالْبُشْرَىٰ قَالُوا سَلَامًا قَالَ سَلَامٌ فَمَا لَبِثَ أَنْ جَاءَ بِعِجْلٍ حَنِيدٍ ۖ﴾ ﴿فَلَمَّا رَأَىٰ أَيْدِيَهُمْ لَا تَصِلُ إِلَيْهِ نَكِرَهُمْ وَأَوْجَسَ مِنْهُمْ خِيفَةً قَالُوا لَا تَخَفْ إِنَّا أَرْسَلْنَا إِلَىٰ قَوْمِ لُوطٍ ۖ﴾ ﴿وَأَمْرَاتُهُ قَايِمَةٌ فَضْحِكَتْ فَبَشَّرْنَاهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ ۖ﴾ ﴿قَالَتْ يَتُوبِلَتَىٰ أَلِدُ وَأَنَا عَجُوزٌ وَهَذَا بَعْلِي شَيْخًا إِنَّ هَذَا لَشَيْءٌ عَجِيبٌ ۖ﴾ ﴿قَالُوا أَتَعْجَبِينَ مِنْ أَمْرِ اللَّهِ رَحِمَتُ اللَّهِ وَبَرَكَتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَّجِيدٌ ۖ﴾ ﴿فَلَمَّا ذَهَبَ عَنْ إِبْرَاهِيمَ الرَّوْعُ وَجَاءَتْهُ الْبُشْرَىٰ مُجَدِّلًا فِي قَوْمِ

لُوطٌ ۝۶۹ إِنَّ إِبْرَاهِيمَ لَحَلِيمٌ أَوَّاهٌ مُنِيبٌ ۝۷۰ يَتْلُو آيَاتِهِمْ فَأَخْرَجَهُمْ مِنْ بَيْتِهِمْ فِي الْغَدِ ۝۷۱ إِنَّهُ قَدْ جَاءَ أَمْرُ رَبِّكَ وَإِنَّهُمْ لَفِي شَكٍّ مِنْ أَنْ بَرَأَهُمْ ۝۷۲

رَبِّكَ وَإِنَّهُمْ لَفِي شَكٍّ مِنْ أَنْ بَرَأَهُمْ ۝۷۲

[۶۹] او یقیناً زمونږ لېږلی شوی (ملانک) ابراهیم ﷺ ته (د ماشوم) په بشارت سره ورغله. دوی (د اول ملاقات په وخت کښې) وویلې چې (په تا باندې دې سلام وي) سلام. ابراهیم ﷺ (جواب ورکړ چې: زما له پلوه دې هم په تاسو باندې) سلام وي.

نو ابراهیم ﷺ په دې کښې (ډېر) وخت تېر نه کړ چې وریټ کړی شوی (کباب کړی شوی) خوشکي یې راوړې (او په وړاندې یې ورته کېښود چې دا نوش جان کړی مگر هغوی ترې هیڅ څکه ونه کړه). [۷۰] نو کله چې ابراهیم ﷺ د دوی لاسونه ولیده چې وریټ کړی شوی خوشکي ته نه وررسېږي (نه ورورل کېږي) نو په دوی باندې یې (د پخواني تصور په خلاف) نوی تصور وکړ (چې دا خو ملانک دي ځکه چې خوراک نه کوي) او د دوی څخه یې (په خپل زړه کښې) ډار حس کړ (چې دوی به د څه شي دپاره راغلي وي؟)

نو ملانکو (ډاډ ورکړ او ورته یې) وویلې چې مه ډارېږه یقیناً مونږ د لوط ﷺ د قوم (د هلاکت) دپاره استولی شوي یاستو.

[۷۱] او (په دغه وخت کښې) د ابراهیم ﷺ ماینه (ساره رسلها متحیره) ولاړه وه نو (د ملانکو په وینا باندې) خوشاله شوه (او د دې ډار هم د منځه لاړ).

خو مونږ (د خپلو پریښتو په ذریعه د زیاتې خوشالۍ دپاره) نوموړي ته په اسحاق ﷺ باندې زېری ورکړ (چې دهمدې د گېډې څخه به تولد شي) او د اسحق ﷺ څخه وروسته په یعقوب ﷺ باندې (موهم بشارت ورکړ چې دا به په خپل ژوند کښې د لمسي نیا هم جوړه شي).

[۷۲] نوموړي وویلې چې: ای زما تعجبه! (راشه همدا دې وخت دی) ایا زه به (ماشوم) وزېږوم، حال دا چې زه زړه بودی. یم او دغه مې خاوند دی چې دی هم بودا (گرځېدلی دی). یقیناً چې دغه (د ماشوم زېږېدنه) عجیبه شی دی.

[۷۳] ملانکو (ورته) وویلې چې ایا ته د الله ﷻ د کار (قدرت) څخه تعجب کوي (حال دا چې) په تاسو باندې (ای د نبوت د کور مېرمنې) د الله ﷻ رحمت او برکتونه دي (تا خو خوارق زینت ډېر لیدلي دي نو د دغه خارق العاده کار څخه ولې په تعجب کښې ولوېدلې؟)

یقیناً الله ﷻ به نو صفاتو باندې ستایلی شوی دی (او) د مجد (لوی) خاوند دی.

[۷۴] نو کله چې د ابراهیم ﷺ څخه ډار لاړ (د ملانکو په مطلب باندې پوه شو) او بشارت هم ورته ورغی (ورسېد) نو د لوط ﷺ د قوم په هکله یې زمونږ (د پریښتو) سره مباحثه شروع کړه (چې په هغوی کښې خو لوط ﷺ دی هسې نه چې پکښې ووژلی شي).

[۷۵] یقیناً چې ابراهیم ﷺ حوصله ناک او (زړه سولاندی) هم الله ﷻ ته رجوع کوونکی وه.

(11) 39A

۱۷۶] بر موسی و بلوه مخاطبت کنی شو چمن ای ابراهیم داد دغنی (میاحسنی) خنجه میخ واروده خنکه
چمن یغسا تان دا دی چمن سنا و رب یغ فرمان راغلی دراز سیدانی دی، او یی تشکه د لوط اقد قوم
چمن دی دوی نه داسی عذاب ورنه لونیکی ورنه داری، دی چمن بیره ارولای شوی نه دی (بهره نه
بهری، نو دسسی ابراهیم اقد د میاحسنی خنجه سرفه بغار شو)

د محمد علی خان

په دې اړوندو کسې د ابراهيم (ع) (رئيس الموحدين) ځپو حالاتو ته اشاره شوې ده چې خلاصه يې داسې راوځي.

۱- ای پغمبره! کله چې مونږ اراده وکړه چې د لویې نړۍ قوم هلاک کړو د هر څه څخه وړاندې مو ابراهیم (ع) ته په څو پرښې د یوه روی (اسحق) په ښار کې سره ورو لېږلې چې هلته د رسېدلو لمبې کعبونه یې ډاډې

الف پرسش: به ابراهیم علیه السلام باندی د "سلاماً" به کلھی سره سلام و اجاوه او ابراهیم علیه السلام د "سلام" به کلھی سره جواب ورکړ. یا به بل عبارت هغوی وویلې چې: "السلام علیکم" او ابراهیم علیه السلام یې به جواب کښې د "وعلیکم السلام" جمله فرانت کړه.

الله به دغه وخت کښې، ابراهيم (عليه السلام) په برسو باندې د انسانانو گومان کړی وه او په دې باندې
پوه نه وه چې دا برښي دې او د الله (جل جلاله) د جاسه را استولی شوي دي

پد ابراهيم (۱۹۶۵) د جېل عادت په مطابق په جلسې سره دوى نه د وړست كړى شوي خوشگي غلويښه وړاندې كړه چې مهرباني وكړئ دا موش خان كړئ

ح مڼگر خوږه گڼه چې پرستې خوراک او خپساک به کوي نو پوي پرستې هم غوښې ته خپل لاس وړاندې نه کړ. ما به وېل چې دوی ابراهيم عليه السلام ته به غصه دي او يا ترې حبه دي.

د بود همدې کبله ابراهيم ۱۵۵۰ دوی دالنسا سړي وگڼل او په زړه کې یې څه نار پر هووت چې
که د انسانان وي نو خوراک او خساک ولې نه کوي 'لکه چې د کوم عداوت دپاره راغلې دي

او که بر سینه وی بود ا هم د بشویش حیره ده جی دوی ده د چیلو خامو مو سره خه شی راوری وی،
 مو برخو جی د دوی د رانللو لغو قس خر گنده ده شی مو سی به به بشویش گنشی یاستو

هـ کله چې پرستو د ابراهيم ۵۵ شويش وليد نو خپل ځانويه يې ور وپېژاندل او د راتگ مطلب يې ورته خبر کړ چې موږ پرستې پاستو ځکه هوراک او خنساک به کوو او د دې دپاره را استولي

شوی یو چې ستا د سلام خنده وروسته د لوط ۵۵۵ قوم به ورشو او ټول پوپا کړو، نو په همدې ستا به رموس خنده به څارېده او به مشوېش کوه.

د پښتو او د بي بي ساري مباحثه

۲. د ابراهيم نامه د نشوونو لخواه يې يې ساره هم په يوه کوسه کتبي منځپيره ولاړه وه چې اوس په څه کپړې او دا څوک دې چې دلته ماست دې او د څه د پاره راغلې دي^{۱۱}

نو کله چې ذکرې شوې بي بي د پرېستو وضاحت واورېد نو د دې تشویش هم پورته شو او د خوشالي څخه مسکې شوه.

خو مونږ د دې (بي بي) خوشالي ښه وراضافه کړه او د ملکو په ذریعه مو هغې ته د یوه زوی (اسحق عليه السلام) په تولد باندې او د ده د تولد څخه وروسته د یوه لمسي (يعقوب عليه السلام) په زېږېدلو باندې بشارت او زېږې وړکې چې: ته به د الله ﷻ په فضل سره اسحق وزېږوي او تر هغه به ژوندۍ اوسې ترڅو چې اسحق د زوی (يعقوب عليه السلام) پلار جوړ شي او ته نیا جوړه شي.

بي بي سارې وويلې چې: ایا زه به ماشوم وزېږوم حال دا چې زه زړه بوډۍ يم او دغه مې څښتن دی چې زما څخه زیات بوډا دی، یقیناً چې دغه کار خو ډېر عجیب دی؟! پرېستو د ذکرې شوې بي بي تعجب بې ځایه وگاڼه او ورته یې وويلې چې:

اول: ایا ته د الله ﷻ د کارونو څخه په تعجب کېږې پرېوتلې؟ حال دا چې ستا ژوند د یوه پیغمبر ﷺ سره تېرېږي او ستا د وړاندې د الله ﷻ د قدرت ښې نښانې زښتې ډېرې تېرې شوې دي. دوهم: که بل چا تعجب کړی وی نو عجیبه کار به نه وی، عجیبه خو دا ده چې په تاسو باندې د الله ﷻ رحمتونه او برکتونه روزمره وږېږي او ته د ماشوم د زېږېدلو څخه په تعجب کېږې پرېوتلې، حال دا چې دغه ماشوم او ورپسې بل راتلونکی ماشوم دوی دواړه د الله ﷻ د برکتونو مثالونه دي. درېم: یقیناً الله ﷻ د ښو صفاتو خاوند او د لویۍ څښتن دی او هم په هر شي باندې قدرت لري.

د پرېستو او ابراهیم عليه السلام مباحثه

۳- نو کله چې د پرېستو په اظهاراتو سره د یو پلوه د ابراهیم عليه السلام اطمینان حاصل شو او د بل پلوه د ماشوم په زېږې باندې خوشاله شو نو بیا یې زمونږ د لېږلو شوو پرېستو سره مباحثه شروع کړه چې: الف: تاسو خو د لوط عليه السلام قوم د هلاکت دپاره را استولی شوي یاست خو هلته لوط عليه السلام په هغوی کېږې موجود دی هسې نه چې هغه پکښې هلاک کړی.

ب: زمونږ پرېستو جواب ورکړ چې د هغه په موجودیت باندې هلته مونږ خبر یاستو، ډېر ژر دی چې هغه ته به نجات ورکړو مگر یوازې د هغه مېرمن د هلاکو کړی شوو څخه ده او نجات یې په نصیب کېږې نشته.

ځکه یې مباحثه شروع کړه چې یقیناً ابراهیم عليه السلام ډېر حوصله ناک او زړه سوونکی سړی وه نو د یو پلوه یې زړه غوښتل چې د لوط عليه السلام قوم ته څه نور فرصت هم ورکړی شي ګوندې په ایمان مشرف شي او د بله پلوه یې په لوط عليه السلام باندې زړه وسوزېد چې هغه ته د عذاب په دوران کېږې څه ضرر ونه رسېږي.

مګر په عین حال کې ابراهیم عليه السلام الله ﷻ ته ډېر راجع کېدونکی او قانع سړی وه نو د همدې کبله چې کله زمونږ لېږلو شوو پرېستو هغه مخاطب کړ چې:

ای ابراهیمه! د دغې مجادلې او مباحثې څخه تېر شه ځکه چې ستا د رب ﷻ د پلوه خبره فیصله شوې ده او هم د فیصلې فرمان را رسېدلی دی، نو ضرور دوی ته داسې عذاب راتلونکی دی چې

هغه ٻيڙ ته نه شي تاوولی. یا په بل عبارت، دا فیصله نه بدلهدونکی ده، په دې کښې مباحثه څه ګټه نه لري؛ نو سمدستي د خپلې مجادلې څخه سیر شو او مباحثه یې ختمه کړه.

توضیحات

۱- که څوک وایي چې په دې کښې څه حکمت دی چې الله ﷻ د لوط ﷺ د قوم د هلاکت دپاره د عذاب پرېستي مستقيماً ور وانه استولې بلکې د ابراهيم ﷺ د زیارت او بشارت څخه وروسته هلته ورغلې او هغوی یې پوښا کړه؟

مونږ وایو چې د الله ﷻ په هر کار کښې بې شماره حکمتونه پټ وي چې ټولو ته د چا فکر نه رسېږي، شاید چې په ذکره شوې طريقې سره په هلاکت کښې به لاندې حکمتونه مرموز وي. الف ترڅو ابراهيم ﷺ ته اطمینان ورکړي شي چې د لوط ﷺ قوم خو هلاکېدونکی دی مګر الله ﷻ به د هغوی په ځای باندې بل قوم پیدا کړي چې هغه به ستا د اولادې څخه وي او د بني اسرائيلو په نامه به یادېږي. یا په بل عبارت ته خپه کېږه مه د دوی په هلاکت سره دنیا نه وړانېږي، الله ﷻ د ځمکې د آبادۍ دپاره په معجزانه توګه بندو بس کړي دی چې د بودا توب په حال کښې به ته د ښه ډېر زوزات خاوند شي.

ب- ترڅو د همدغه حالت په حکایت باندې وروستني خلک عموماً او د مکې مشرکان خصوصاً په غوږ باندې ووهلی شي چې لکه څنګه چې الله ﷻ ته د یوه جنایتکار قوم د منځه وړل اسان کار دي همدارنګه ورته د عوض پیدا کول هم څه مشکلات نه لري، نو که د لوط ﷺ قوم په ذکره شوې طريقه باندې نه وی هلاک کړي شوي نو په دغې قېصه کښې به دغه عبرتي درس ته اشاره نه وی شوې.

د ورلېږلی شوو ملائکو تعداد

۲- په ﴿رُسُلًا﴾ کښې د ﴿رُسُل﴾ کلمه د ﴿رُسُل﴾ جمع ده، او هغه لومړنی عدد کوم چې جمعه ورباندې صادقېږي درې دي اما د درېوو څخه ورپورته په هر عدد باندې صدق موندلی شي که څه هم لکونو او ملیاردونو ته ورسېږي.

نو د همدې کبله په دې مقام کښې د هغو پرېستو په تعداد کښې علماوو کرامو متعدد قولونه کړي دي کومې چې ابراهيم ﷺ ته د بشارت دپاره ورغلې وې او بیا یې د لوط ﷺ قوم هلاک کړ^۱ د بلکې به یو ګه ځینې وایي چې درې پرېستې وې او ځینې وایي چې دولس وې، او همدارنګه اته او نهه او هم لس او یوولس او یا داسې نور اقوال هم پکښې شته او حتی په ځینو اقوالو کښې یې نومونه هم ښودلي شوي دي لکه جبرائیل ﷺ او میکائیل ﷺ او یا داسې نور.

مګر بهرته دا ده چې نه یې په تعداد کښې څه بحث وکړي شي او نه یې په نومونو کښې، ځکه چې کوم مهم مطلب وړیوري تعلق نه نیسي.

حنید څه معنی؟

۳- د *حنید* د کلمې د باره علماوو کرامو د برې معنای کړې دی "خو په زړه پورې معنی یې دا ده چې *حنید* هغه غوسې ته ویل کېږي کومه چې په داسې نثاره کېږي وریټ کړی شوی وي کوم چې د ډېرو څخه جوړ کړی شوی وي" دا ډول وربنول (کتاب جوړول) د بېدیا په اوسېدو وړکو کې رواج دی نو د معنی حاصل یې داسې را اوهي چې ابراهیم عليه السلام د خپلو نابېراندلو شوو مېلمنو د باره د خوسې هغه غوسه به وړاندې کېدوله کومه چې به ذکره شوې طریقه باندې کار کړی شوی وه، او دا کار یې په ډېره جلتی سره وکړ چې د مېلمنو د راتګ څخه وړاندې هلته تیاره وه، او یا یې په ډېره جلتی سره تیاره کړه نا به ویل چې لا وړاندې تیاره کړی شوی وه.

نکر څه معنی؟

۴- په *نکړهم* کې *نکړ* کلمه د *نکر* - لکه *شکر* - څخه اشتقاقه شوې ده، *نکر* دې ته وایي چې د چا په زړه کې هغه شی پېښ شي کوم چې د وړاندې څخه د هغه په تصور کې نه وي "نو د معنی حاصل یې داسې کېږي چې کله ابراهیم عليه السلام ته د الله تعالی د پلوه خو پرېښتې د ښانسته انسانانو په خبرو کې ورغلي نو د ده عليه السلام په تصور کې دا نه گرځېده چې دوی به پرېښتې وي، خو کله چې هغوی د خوراک څخه ځانونه په څنګ کړه او یوه هم د خوسې غوسې ته لاس وړاندې نه کړ نو د نوموړي عليه السلام په زړه کې د پخواني تصور په خلاف دا خبره یقیني شوه چې دوی انسانان نه دي بلکې پرېښتې دي.

نو څرنگه چې د پرېښتو دغه ډول ملاقات د پخواني عادت په خلاف وه نو سمدستي د ابراهیم عليه السلام سره ډار او تشویش پیدا شو چې دوی به د څه دپاره را استولی شوي وي؟ ایا زه به الله تعالی په مېلمه پالنه کې د امتحان لاندې واقع کړی يم؟ ایا زما څخه به د دوی په توقیر کې څه قصور واقع شوی وي؟ او داسې نور.

سوال جواب

که څوک وایي چې ځينو علماوو کرامو خو د ابراهیم عليه السلام د ډار وجه دا ښودلې ده چې په هغه وخت کې د کوربه په کور کې د ډوډۍ نه خوراک معنی دا وه چې مېلمانه ورسره د ښمنۍ دپاره ورغلي دي او بد نیت لري^۱، نو پوښتنه دا ده چې تاسو دغه وجه ولې خوښه نه کړه؟

مونږ وایو کومې وجې ته چې مونږ اشاره کړې په هغې باندې دا جمله: **لَا تَخَفْ إِنَّا أَزِلْنَا إِلَى قَوْمٍ لَّوْطٍ** دلالت کوي یعنې ای ابراهیم! ستا ډار په حقه دی چې مونږ په غیر معتاده طریقه

۱۱- زاد المسیر ج ۴ ص ۱۰۲
۱۲- التفسیر الکبیر ج ۱۷ ص ۲۴
۱۳- معرقات الراغب ص ۵۲۶
۱۴- روح المعانی ج ۱۲ ص ۹۵

(هود (۱۱)

باندې تا ته راغلو او تا ته مو خپل خانونه معرفي نه کړه ترڅو چې تا پخپله وپېژاندلو او نه پخپله پوه شوي چې مونږ د يوه غير معتاد کار دپاره راغلي یاستو، مگر نه مه ډارېږه مونږ د لوط عليه السلام د قوم په هکله د غير معتاد عمل اجراء کوو چې هغوی په خپل کفر باندې ډېر کلک دي نو که بالفرض د ابراهيم عليه السلام د ډار وجه هغه وي کومه چې ځينو علماوو کرامو ليکلې ده نو ملکوبه د هر څه څخه وړاندې جواب ورکړی وي چې ته مه ډارېږه مونږ انسانان نه یاستو بلکې مونږ پېښې یاستو. نو څرنگه چې په جواب کېنې دوی خپل خانونه معرفي نه کړه نو معلومه شوه چې ابراهيم عليه السلام دوی پېژاندلي وه او د پېژاندلو د کبله یې په زړه کېنې ډار پیدا شوی وه چې دا غیر معتاد راتگ به د څه مطلب دپاره وي.

یوه پوښتنه او د هغې جواب

۵- که څوک وايي چې: ملائک علیهم السلام څنگه پوه شوه چې ابراهيم عليه السلام د دوی څخه په ډار کېنې واقع شو؟

مونږ وايو: که څه هم احتمال شته چې الله تعالی ورته وحې کړې وي او یا یې وړياندې د خوف (ډار) نښې نښانې لیدلې وي مگر ظاهره دا ده چې ابراهيم عليه السلام ورته خپل ډار او تشویش څرگند کړی وي، لکه چې الله تعالی د همدې عليه السلام د مبارکې خولې څخه حکایت کوي چې: ﴿إِنَّا مِنْكُمْ وَجُلُونَ﴾ [الحجر: ۵۲] یعنې یقیناً مونږ ستاسو څخه ډارېدونکي یاستو (چې تاسو به د څه دپاره را استولی شوي یاست).

د "ضِحْكَ" د کلمې معنی

۶- په ﴿فَضْجَكْتَ﴾ کېنې د "ضَجِکْتَ" کلمه د "ضِحْكَ" څخه اشتقاقه شوې ده، د "ضِحْكَ" معنی خو واضح او معروفه ده چې خندل او تبسم کول دي. په دې مقام کېنې ځينو مفسرينو کرامو دا کلمه د تعجب په معنی اخستې ده، یعنې د ابراهيم عليه السلام مېرمن (بي بي ساره رضی الله عنها) د دې کبله په تعجب کېنې شوه چې دغه دی د لوط عليه السلام قوم ته عذاب ور روان دی حال دا چې دوی په غفلت کېنې په ښه قوت سره وړاندې روان دي^(۱).

مگر مونږ ته بهتره برېښي چې ذکره شوې کلمه په خپله معروفه معنی باندې پرېښودله شي او بې ضرورتې ترې د تعجب معنی وانخستله شي، پاتې شوه دا خبره چې د نوموړې د خندېدلو او تبسم کولو وجهه څه وه؟ نو د دې وجې په تعین کېنې خو مفسرينو کرام زښت ډېر اقوال کړي دي چې تقریباً اوو قولونه رسېږي^(۲).

مگر کومه وجه چې مونږ ته په تبادر سره ذهن ته راځي هغې ته مونږ په وړاندې څلورمه توضیح کېنې اشاره کړې ده چې حاصل یې داسې راوځي:

(۱) تفسیر الطبري ج ۱۲ ص ۷۴

(۲) زاد المصبر ج ۴ ص ۱۰۳

لکه څنگه چې ابراهیم عليه السلام وډار شو او ملانکو عليه السلام ته یې د خپل ډار اظهار وکړ همدارنگه د ده عليه السلام مېرمن (بی بی ساره عليها السلام) هم وډاره شوه خو د دې ډار دومره زیات شو چې ﴿قَابَظَةً﴾ متحیره او ساکنه ولاړه وه او په همدې انتظار کېنې وه چې ابراهیم عليه السلام ته څه جواب ورکول کېږي، مگر د جواب په مجردې اورېدلو باندې خوشاله شوه او تبسم یې وکړ، اما ملانکو د دې خوشالي نوره هم وراضافه کړه او د زوی (اسحق عليه السلام) او هم د لمسي (يعقوب عليه السلام) بشارت یې هم ورکړ. نوموړې په دې بشارت باندې زبته ډېره خوشاله شوه او دا ځکه چې اولاد یې نه درلود. مگر بی بی هاجرې عليها السلام یو زوی درلود چې اسماعیل عليه السلام وه، د نوموړې زړه غوښتل چې دا هم دهغې په خبر د یوه زوی مور جوړه شي او سیالي یې ورسره برابره شي.

سوال جواب

۷- که څوک وایي چې: د دې مقام څخه څرگندېږي چې د زوی بشارت د الله ﷻ دپلوه نوموړې بی بی (سارې عليها السلام) ته ورکړی شو، حال دا چې په بل مقام کېنې څرگنده شوې ده چې په دغه بشارت باندې ابراهیم عليه السلام مخاطب کړی شو چې: ﴿لَا تَوَجَلْ إِنَّا نُبَشِّرُكَ بِغُلَامٍ عَلِيمٍ﴾ [الحجر: ۵۳] یعنې ای ابراهیمه! ته مه ډارېږه، یقیناً مونږ ته په یوه ماشوم باندې بشارت (زیرې) درکوي؟ مونږ وایو چې: د ماشوم بشارت په حقیقت کېنې دواړو ته ورکړی شوی دی خو الله ﷻ په یوه مقام کېنې د یوه بشارت ته اشاره کړې ده او په بل مقام کېنې یې د بل بشارت ذکر کړی دی.

د "يَاوَيْلَتَا" د کلمې معنی

۸- په ﴿يَاوَيْلَتَا﴾ کېنې د "وَيْل" کلمه اصلاً د عذاب او هلاک دپاره وضعه شوې ده مگر کله-کله د تعجب دپاره هم استعمالېږي^{۱۱} مونږ ته داسې برېښي چې په دې مقام کېنې به همدغه د تعجب معنی مراده وي لکه چې د ﴿عَجِيبٌ﴾ ، ﴿أَتَعْجَبِينَ﴾ کلمات پرې دلالت کوي. نو د معنی حاصل یې داسې راوځي چې: ای زما تعجبه! راشه همدا دې وخت دی چې زړې بوډۍ او زوړ بوډا ته د زوی او هم د لمسي بشارت ورکول کېږي.

"بعل" څه معنی؟

۹- مونږ _لله الحمد_ د [البقرة: ۲۲۸] ایت لاندې د "بعل" د کلمې شرحه لیکلې ده چې یوه معنی یې مالک او متصرف دی، مېړونو ته ځکه دغه لقب ورکړی شوی دی چې دوی د زنانه د وډ دپاره د مالکانو حیثیت لري چې هم ترې خاصې استفادې کولی شي او هم یې ورباندې آمریت او ریاست قائم دی.

څرنگه چې د ذکر شوي بشارت په وخت کېنې په ابراهیم عليه السلام او بی بی سارې عليها السلام دواړو باندې ډېر عصرونه تېر شوي وه نو دغې بی بی د خپله خانه د ﴿عَجُوزٌ﴾ په کلمه باندې تعبیر وکړ چې دا

(۱۱) ھود

کلمہ زری بودی ته وضعه شوی ده او ابرھیم علیه السلام بی د ﴿شیخا﴾ په کلمه سره تعبیر کړ چې د زاره بودا معنی ورکوي.

نو د همدې کبله علماوو کرامو د دواړو د عمرونو په تعین کښې متعدد اقوال کړي دي^{۱۱}. نو کله چې مونږ د هر یوه ښودلی شوي عمرونه جمعه کړه او د اقوالو په تعداد باندې مو تقسیم کړه نو د ابراهیم علیه السلام عمر یو سلو دوه (۱۰۲) کاله او د بی بی سارې رضی الله عنها څلور نوي (۹۴) کاله په تقریبي توګه راووت، نو غالبه دا ده چې دوی دواړه به د بشارت په وخت کښې په همدغو عمرونو باندې وه، والله څه اعلم.

﴿وَلَمَّا جَاءَتْ رُسُلُنَا لُوطًا سَيِّئًا بِهِمْ وَضَاقَ بِهِمْ ذَرْعًا وَقَالَ هَذَا يَوْمٌ عَصِيبٌ ۖ﴾
 ﴿وَجَاءَهُ قَوْمُهُ يُهْرَعُونَ إِلَيْهِ وَمِنْ قَبْلُ كَانُوا يَعْمَلُونَ السَّيِّئَاتِ قَالَ يَنْقُومِرْ هُنُلَا بَنَاتِي هُنَّ أَطْهَرُ لَكُمْ فَاتَّقُوا اللَّهَ وَلَا تَخْزُونِ فِي ضَيْفِي أَلَيْسَ مِنْكُمْ رَجُلٌ رَشِيدٌ ۖ﴾
 ﴿قَالُوا لَقَدْ عَلِمْتَ مَا لَنَا فِي بَنَاتِكَ مِنْ حَقٍّ وَإِنَّكَ لَتَعْلَمُ مَا نُرِيدُ ۖ﴾
 ﴿قَالَ لَوْ أَنِّي لِي بِكُمْ قُوَّةٌ أَوْ آوَى إِلَيَّ رُكْنٍ شَدِيدٍ ۖ﴾
 ﴿قَالُوا يَلُوطُ إِنَّا رُسُلُ رَبِّكَ لَن يَصِلُوا إِلَيْكَ فَأَسْرِ بِأَهْلِكَ بِقِطْعٍ مِنَ اللَّيْلِ وَلَا يَلْتَفِتْ مِنْكُمْ أَحَدٌ إِلَّا أَمْرَاتُكَ إِنَّهُ مُصِيبُهَا مَا أَصَابَهُمْ ۚ إِنَّ مَوْعِدَهُمُ الصُّبْحُ أَلَيْسَ الصُّبْحُ بِقَرِيبٍ ۖ﴾

[۷۷] او هر کله چې زمونږ رسولان (پرنښتي) لوط عليه السلام ته ورغلې نو لوط عليه السلام په دوی باندې غمژن کړی شو او په دوی باندې د توان د حیثه تنګ شو (چې د دوی حفاظت زما په توان کښې نشته) او (هم) ویې ویلې چې دغه سخته ورځ ده.

[۷۸] او لوط عليه السلام ته خپل قومیان په داسې حال کښې ورغله چې ده عليه السلام ته په منډه (خفاسته) کړی شوي وه او (دا ځکه چې د دغه وخت څخه) وړاندې هم دوی وه چې بد کارونه یې کول (دا یې عادت ګرځېدلی وه).

لوط عليه السلام (دوی مخاطب کړه نو ورته یې) ویلې چې: ای زما قومه! دغه (ستاسو مېرمنې) زما لورګانې دي، ستاسو دپاره ښې پاکیزه (او سپېڅلې) دي (همدوی ته ورشي) نو د الله ﷻ څخه وډار شئ او ما په خپلو مېلمنو کښې مه شرموی.

ایا ستاسو څخه یو سړی هم په سمه لاره باندې روان نشته (چې نصیحت درته وکړي)؟!

[۷۹] دوی وویلې چې (ای لوطه!) یقیناً ته پوهېږي چې (سعدستي) مونږ ته ستا په لورگانو (زمونږ په مېرمنو) کښې څه حاجت نشته (او نه دې جگړې ته راغلي یاستو)، او یقیناً ته خو ضرور په هغه شي باندې پوهېږي چې مونږ یې (ستا څخه) غواړو. (نو تا ولې خپل ځان په شپه اختی دی). [۸۰] لوط ﷺ (په جواب کښې په نهایي توگه) وویلې چې که ما لره ستاسو (په مقابله کښې) قوت وی او یا ما یوه شدید (قوتناک) طرف ته پنا ورې وی (نو ما به ستاسو سره هغه څه کړي وی کوم چې ستاسو سره مناسب دي).

[۸۱] پرنستو وویلې چې: ای لوطه! (ته مه غمژن کېږه!) یقیناً مونږ ستا د رب ﷻ رالېږلې شوې پرنستې یاستو (انسانان نه یو) نو هیڅکله به دوی تاته (په ضرر سره پیوسته نه شي) (او نه به مونږ ته څه ضرر راورسولی شي).

نو خپل اهل (کورنۍ) دې د شپې څخه په یوه برخه کښې بوزه (او د ښاره یې وباسه او ستاسو څخه دې یو تن هم (په کورنۍ کې) پورته نه گوري ځکه چې دوی هلاکېدونکي دي او تاسو نجات موندونکي یاست) مگر یوازې ستا مېرمن (نجات نه شي موندلې) ځکه چې شا' دا دی چې دې ته هغه عذاب رسېدونکې دی کوم چې دوی (ستا قوم) ته رسېږي یقیناً د دوی (د عذاب د نزول) وخت سهار دی، ایا سهار نژدې نه دی؟! (بلکې نژدې دی).

د مطلب خلاصه

یعنې ای پیغمبره! کله چې ملائکو علیهم السلام د ابراهیم ﷺ سره خپله مباحثه ختمه کړه نو د ده ﷺ څخه یې رخصت واخست او لوط ﷺ ته ورغله نو د هغه سره یې د ملاقات لاندې کیفیات په خپل امت باندې قرائت کړه:

۱- څرنگه چې ملائک د ښائسته هلکانو په شکل ورغله نو لوط ﷺ زښت ډېر خپه شو او دا ځکه چې د یو پلوه هغه ته د دغه فاجر قوم خوی او عادت څرگند وه او د بله پلوه یې د مېلمنو ښائست په سترگو کښې نېغ ودرېد، نو په ډېر حسرت سره یې وویلې چې دا ډېره سخته ورځ ده چې نن په ما باندې راغله، ایا هغوی به زما د مېلمنو سپکاوی ونه کړي؟ ایا ما به د مېلمنو په بې احترامۍ باندې خجالت نه کړي؟

۲- کله چې ذکر شوي فاجران د ښائسته مېلمنو څخه خبر شوه چې د لوط ﷺ سره مېلمانه دي، نو ټول په ډلنیزه توگه په ځغاسته د هغه ﷺ کور ته ورغله نو له یوه پلوه یې ترې د مېلمنو غوښتنه وکړه چې مونږ ته یې را تسلیم کړه او له بله پلوه ورته په غصه شوه چې تا ولې زموږ د فرمایش څخه مخالفت کړی دی، ایا ته مونږ نه وې منعه کړې چې ته به په کور کښې مېلمنو ته ځای نه ورکوي ترڅو زموږ د سترگو څخه پټ په پرده کښې شپه تېره کړي او په ابرو کښې د دې منطقي څخه لار شي؟

۳- بیا لوط ﷺ د قوم زنانه وو ته اشاره وکړه چې دغه زما لورگانې دي چې ستاسو په کورونو

(هود (۱۱)

کښې ناستې دي او ستاسو د حاجت د پوره کولو دپاره ډېرې پاکيزه او سپېڅلې دي. نو تاسو زما د کور د محاصرې څخه تېر شئ او خپلو کورونو ته لاړ شئ هلته خپل احتياجات پوره کړئ. په دغه کار کښې چې تاسو ورپسې په ډلنيزه توگه راغلي ياست، د الله ﷻ څخه وډار شئ چې څه عذاب به دريښدي درنازل کړي او په دې باندې علاوه ما د مېلمنو په هکله مه رسوا کوي او د خجالت سره مې مه مخامخ کوي.

ای قومه! ايا په تاسو کښې يو سړی هم داسې نشته چې لږ څه د سمې لارې په تلو باندې پوهېږي؟ او يا دومره څوک نشته چې د دغه غلط کار څخه مو منعه کړي او يا اقلأ سمدستي زما سره په ذکر شوي وړانديز کښې همکاري وکړي؟

۴- د لوط ﷺ د وړانديز په جواب کښې ټولو په يوه خوله باندې نارې کړې چې ای لوطه! ته خو پوهېږي چې مونږ د څه دپاره راغلي ياستو؟ ايا مونږ ته خپل کورونه معلوم نه وه؟ ته خو پوهېږي چې زموږ خو ستا سره ستا په لوړگانې يعنې زموږ په مایندينو کښې څه جگړه نشته، بلکې ته په يقين سره زموږ په مطلب باندې ښه پوهېږي. نو خبره مه اوږدوه هله ژرښه خپل مېلمانه دې مونږ ته وسپاره چې مونږ ورسره هغه څه وکړو کوم مو چې زړه غواړي.

۵- نو لوط ﷺ ډېر په حسرت سره وويل چې کاش چې ما په تاسو باندې څه قوت درلودی او خولې مې دريښدي درماتې کړې وی او يا مې يوه کلک او غښتلي قوت ته پنا وړې وی او د هغه په ملگرتيا مې ستاسو د فسق او فجور مخه نيولې وی او بالاخره خپل مېلمانه مې درڅخه په آبرو او عزت کښې خلاص کړي وی.

يا په بل عبارت: که ما خپل قوت درلودی او يا مې يوه قوي طرف ته پنا وړې وی نو په ډېره ښه توگه به مې ستاسو مدافعه کړې وی.

۶- نو کله چې لوط ﷺ خپلو مېلمنو ته خپله کمزوري ور واوروله او خپل حسرت يې ورڅرگند کړ نو مېلمنو ورته خپل ځانونه معرفي کړه چې مونږ انسانان نه ياستو مونږ پرېښې ياستو چې د الله ﷻ د پلوه د همدغه فاجرانو د هلاک دپاره را استولي شوي يو، دغه فاجران نه مونږ ته ضرر رسولی شي او نه تاته د څه ضرر د رسولو توان لري، نو تاته په کار دي چې دغو ټکو ته توجه وکړي.

الف خپل ټول کهول د شپې په تياره کښې وباسه او په جلتی سره د دې منطقي څخه بهر شئ چې دلته عذاب نازلېدونکی دی، او ستاسو يو نفر دي هم نه ستي کوي او نه دي فاجرانو ته بهرته ورگوري چې د دوی څه حال دی.

ب دا ځکه چې الله ﷻ اراده کړې ده چې دغه فاجران پوښا کړي او تاسو ټولو ته نجات درکړي مگر يوازې ستا مېرمن د نجات په ډله کښې شامله نه ده چې دا هم د فاجرانو سره په عقیده کښې منځه ده او کافره ده. نو دي ته هم ضرور هغه عذاب رسېدونکی دی کوم چې فاجرانو ته ټاکلی شوی دی.

ج ته ځکه د خپل رب ﷻ په اجازه باندې د شپې د شپې د منطقي څخه لاړ ش چې د فاجرانو د

هلاکت وخت د سهار مهال ټاکلی شوی دی، چې سهار به هلاکېږي.
ای لوطه! ته مه ډېره تلوسه کوه او مه ډېره تادي، ایا سهار نژدې نه دی؟! بلکې نژدې دی

توضیحات

۱- که څوک وایي چې په دې کښې څه حکمت دی چې لوط عليه السلام ته د عذاب پرېوتې د بناسته هلاکولو په خبرو کښې ورواستولی شوې؟
مونږ وایو والله یحکم ترڅو فاجران د خپل شنيع عمل څخه په هيڅ صورت باندې انکار ونه کړي شي لکه چې څوک يو غل د غلا کړي پند په شا ونيسي.
څه لرې نه ده چې ځينې حکومتونو به د رشوت خوړو حاکمانو په نيولو کښې د همدې قيصې څخه الهام اخستی وي چې په نښه کړی شوې پيسې د خپلو دستوري کسانو په ذريعه رشوت خوړو ته ورکړي او بيا يې سمدستي په پوليسو باندې ونيسي او د انکار خولې يې ورماتې کړي.
۲- د 'نبی' کلمه په اصل کښې 'نوء' وه چې د 'نوء' څخه اشتقاقه شوې ده او مجهوله صيغه ده، 'نوء' بدی ته وایي خو کله-کله د سرور (خوشالي) په مقابل کښې استعمالېږي^(۱) داسې ښکاري چې په دې مقام کښې همدغه استعمال مراد دی.
نو د معنی حاصل يې داسې کېږي چې لوط عليه السلام د ملائکو عليهم السلام په ورتگ باندې غمژن کړی شو چې د فاجرانو څخه ورته څه سپکاوی ونه رسېږي.

د 'ذرعاً' د کلمې معنی

۳- د ذَرَعًا کلمه د 'ذراع' د کلمې سره په اصلي حرفونو کښې متحده ده، د 'ذراع' معنی واضحه ده چې د گوتو د څوکو څخه نیولې آن د څنگلې پورې لاس د 'ذراع' په نامه یادېږي. نو لکه څنگه چې د 'يد' کلمه د طاقت او توان په معنی باندې استعمالېږي همدارنگه د 'ذراع' کلمه هم د توان او طاقت معنی ورکولی شي^(۲).
نو په دې مقام کښې يې د معنی حاصل يې داسې کېږي چې: لوط عليه السلام د ملائکو عليهم السلام په ورتگ باندې د توان او طاقت د حیثه په تنگ شو، یا په بل عبارت: دومره غم ورباندې ورغی چې د هغه د تحمل توان يې نه درلود، نو د همدې کبله يې د مبارکې خولې څخه دا جمله راووتله چې: يَوْمَ عَصِيبٌ دا ډېره سخته ورځ ده (زه پکښې د ډېر غټ خفگان سره مخامخ شوم).

د 'اهراع' معنی

۴- د يُرْعَوْنَ کلمه د 'اهراع' څخه اشتقاقه شوې ده، 'اهراع' هغې خفاستې ته ويل کېږي

(۱) لسان العرب ج ۱ ص ۹۵

(۲) المحرر الوجيز ج ۹ ص ۱۹۵ - مفردات الراغب ص ۱۸۰

د کومې سره چې د اندامونو لپړان ملګری وي دغه کلمه که څه هم مجهوله صیغه ده مګر په استعمال کې د معلومې صیغې معنی ورکوي.^۱

نور معنی حاصل یې داسې راوځي چې کله فاجران د بناتنه وو مېلمنو څخه خبر شوه نو په ښه توګه په داسې حال کې د لوط عليه السلام د کور دروازی ته په خفاسته ورغله چې د یو لواند لوانه مړېدل چې هله زړه مېلمنه په لاس راګرځه چې زموږ صبر نه کېږي.

بنات یعنی د لوړانو ماندیني

له په بناتي کې د بنات د کلمې څخه د لوړانو (فاجرانو) ماندیني مطلب دی. نو د معنی حاصل یې داسې کېږي چې ای زما قومدا که په تاسو باندې شهوت پوره غلبه کړې وي نو د دغه خیت او بلیت کار څخه تېر شئ چې زما مېلمنو ته په خفاسته راشئ یا ست، بلکې هر یو کس دی خپل خپل کور ته لار شي او هلته دي په خپله خپله ماندینه باندې خپله خپله خوا سړه کړي، دا کار د هر څه ستاسو دپاره پاکېزه او سوتره دی چې نه پکې شري پلېني شته او نه عقلي.

د لوط عليه السلام ذکر شوی نصیحت هغه نصیحت ته ورته دی کوم چې نبي کریم ﷺ په یوه حدیث کې خپل امت ته کړی دی.

حدیث داسې دی چې یوه ورځې نبي کریم ﷺ و فرمایيل چې: «إِذَا أَحَدُكُمْ أَشْجَبَتْهُ الشَّرَاءُ فَوَقَفْتُ فِي قَبْرِ قَلْبِهِ إِلَى امْرَأَتِهِ فَلْيَوَاقِعْهَا فَإِنَّ ذَلِكَ يُؤَدِّي نَافِي تُبْهِ»^۲ یعنی: کله چې ستاسو د جملې څخه یوه کس ته بیګانه (برېدی) ښځه ښه وپېژندله چې په زړه کې یې ورته تشویش و اچاوه، نو خپلې زنانه (مېرمنې) ته دې قصه وکړي نو په هغې باندې دې واقع شي (او خپله خوا دې پرې سړه کړي) ځکه دغه کار هغه څه بهرته اړوي (محوه کوي) کوم چې د ده په زړه کې پریوتلی و.

سوال جواب

ع که څوک وایي چې: څه وجه ده چې تاسو د 'بنات' د کلمې حقیقي متبادره معنی واخلستل حال دا چې لوط عليه السلام دوه یا درې نسبي لورګانې درلودې^۳ چې نوموړې کلمه پرې صادقې شوې وي؟

مونږ وایو چې: مونږ حقیقي متبادره معنی د لاتدي دوه وو وجود کبله پریښودله.

الف. څرنگه چې الله ﷻ په بل ایت شریف کې د لوط عليه السلام د مبارکې خولې څخه په همدغې موقع د بناتي د کلمې په عوض د «أَرْوَجُكُمْ» کلمه را حکایته کړې ده چې «أَتَأْتُونَ الذُّكْرَانَ مِنَ الْعُلَمِينَ»^۴ وَتَذَرُونَ مَا خَلَقَ لَكُمْ مِنْ أَنْفُسِكُمْ أَنْتُمْ فَرُّمٌ عَادُونَ»^۵ [الشعراء ۱۶۵-۱۶۶]

یعني ایا تاسو د عالمونو څخه نارینه وو ته (د شهوت رانی دپاره) ورتګ کوئ او هغه (زنانه) پرېږدئ

۱) رد السیرج ۴ ص ۱۰۷ - لسان العرب ج ۸ ص ۳۶۹

۲) صمیم مصلح ج ۲ ص ۴۵۰

۳) تفسیر القرطبي ج ۹ ص ۷۶

کومې چې ستاسو رب **ﷻ** ستاسو دپاره پیدا کړې دي چې ستاسو د مېرمنو څخه عبارت دي؟ بلکې تاسو (د شرعي او عقلي حدودو څخه) تجاوز کوونکي قوم یاست.

نو معلومه شوه چې په دې مقام کې د **﴿ بَنَاتٍ ﴾** د کلمې څخه کټ مټ د **﴿ اَرْوَجُكُمْ ﴾** معنی مطلبه ده.

ب: که د **﴿ بَنَاتٍ ﴾** د کلمې څخه حقیقي متبادره معنی واخستله شي نو لاندې پوښتنې د سړي په ذهن کې ګرځي راګرځي او قناعت بنسټونکي جواب ورته نه شي موندلی:

اول: ایا د لوط **ﷺ** په شریعت کې جائزه وه چې مسلمانان زانده دي کافر نارینه په نکاح واخلي؟ دوهم: که جائزه وه ^(۱) لکه چې دا کار په محمدي شریعت کې هم جائز وه او بیا منسوخ شو نو ایا د یوه پیغمبر سره مناسبه وه چې لوېرانو (بې باکانو) ته په مفتضح (رسوا) صورت سره د خپلو لوړگانو د نکاح کولو وړاندیز وکړي؟

درېم: که د ضرورت د کبله یې مناسبه وګڼو ^(۲) نو ایا لوط **ﷺ** ته جائزه وه چې د خپلو دوه یا دریو لوړگانو د نکاح وړاندیز یوه ټولګې ته وکړي چې عدد یې د درېو تنو څخه زیات وي؟ ایا یوه ښځه دوه مېرونه په یوه وخت کې کولی شي؟

څلورم: که لوط **ﷺ** د خپلو دوه وو یا درېو لوړگانو وړاندیز د جنايتکارانو دوه یا درېو مشرانو ته کړی وي چې ترڅو دوی راضي کړي او د فاجرانو په مخنیوي کې ترې کار واخلي او مېلمانان د شرمندګۍ څخه بچ کړي ^(۳).

نو ایا دغه ډول معنی اخستل یې دلیله ایتونو ته تخصیص ورکول نه دي؟ ایا دا یې ضرورته متبادره معنی پرېښودل نه دي؟

پنځم: که ووايو چې د لوط **ﷺ** د نکاح وړاندیز مطلب نه وه بلکې صرف د مېلمنو څخه د دفاع په خاطر یې ذکر شوي کلمات د مبارکې خولې څخه وتلي دي لکه څوک چې حرام خور سړی مخاطب کړي چې: **لَحْمُ الْخِزْرِ اَحْلَ لَكَ مِنْ هَذَا** ^(۴) د دغه حرام مال څخه خو درته د خنزیر غوښه حلاله ده چې ویي خوري.

نو ایا دا ډول معنی اخستل یې ضرورته تاویل او بې دلیله خبره نه ده؟

یوه پوښتنه او د هغې جواب

۷- که څوک وايي چې: په څه مناسبت تاسو د **﴿ بَنَاتٍ ﴾** د کلمې څخه د فاجرانو مېرمنې مرادې کړې؟

(۱) اصواء البان ج ۳ ص ۳۱

(۲) روح المعاني ج ۱۲ ص ۱۰۶

(۳) تفسیر القاسمي ج ۹ ص ۱۵۵

(۴) تفسیر القرطبي ج ۹ ص ۷۶

مونږ وايو چې: هر يو پيغمبر د خپل امت دپاره د معنوي پلار حيثيت لري. د ښه وضاحت دپاره لاندې نصوص ولولئ:

الف: الله ﷻ فرمايي چې: ﴿وَأَزْوَاجُهُ أُمَّهَاتُهُمْ﴾ [الأحزاب: ۶] يعنې: او د نبي کریم ﷺ بيبيانې د مؤمنانو مورگانې دي، او پخپله نبي کریم ﷺ يې معنوی پلار دی.

ب: نبي کریم ﷺ په يوه اوږده حديث کښې فرمايلي دي چې: «إِنَّمَا أَنَا نَكْمٌ بِمَنْزِلَةِ الْوَالِدِ أَعْلَمُكُمْ فَإِذَا أَتَى أَحَدَكُمْ الْغَائِطَ فَلَا يَسْتَقْبِلِ الْقِبْلَةَ وَلَا يَسْتَنْبِئُهَا وَلَا يَسْتَطْبِئُ يَمِينَهُ»^(۱) يعنې: زه ستاسو دپاره د پلار غوندې یم، تاسو ته ديني کارونه درزده کوم، نو کله چې ستاسو يو کس اودس ماتې ته تېر شي نو نه دې قبلې ته مخ کوي او نه دې ورته شا کوي، او نه دې په خپل ښي لاس باندې استنجاء کوي.

سوال جواب

۸- که څوک وايي: رښتيا چې هر پيغمبر د خپل امت دپاره معنوی پلار دی مگر د مؤمنانو دپاره، نه د کافرانو دپاره، د فاجرانو (لوپرانو) مېرمنې خو کافرې وې او د لوط ﷺ دپاره خو د لوړگانو غوندې نه شوې جوړېدلې؟

مونږ وايو چې:

الف: پيغمبر خو د کافرانو امتيانو دپاره هم معنوي پلار دی مگر دا بېله خبره ده چې دوی ورته په پلارولۍ باندې قائل نه دي او انکار ترې کوي. يا په بل عبارت: دغه معنوي قرابت د کفارو دپلوه قطعه شوی دی نه د پيغمبرانو مېرمنو دپلوه.

نو د ﴿بَنَاتِي﴾ د کلمې مضمون داسې راوځي چې: ای زما قومه! زه خوستاسو دپاره د پلار حيثيت لرم چې تاسو مې زامن ياست او ستاسو مېرمنې مې لوړگانې دي، نو مېريانې وکړئ ما په پلارولۍ سره ومنئ او خپل خانونه راڅخه مه پرېکړئ، او هم زما د مېلمنو بې عزتي مه کوئ.

ب: په دې باندې علاوه څرنگه چې لوط ﷺ د سوال په موقع کښې قرار درلود نو خپل سوال يې په داسې کلماتو کښې وړاندې کړ چې بايد د هغوی په زړونو کښې يې څه نرمښت پيدا کړی وی او د ده ﷺ خبره يې منلې وی، مگر د هغوی زړونه د ډېرو څخه هم کلک وه او هيڅ اثر يې ورباندې ونه کړ. کله چې د زړونو نرمښت مطلب وي نو يوه پيغمبر ته د ورور لقب هم ورکول کېږي، لکه چې الله ﷻ فرمايلي دي ﴿وَإِلَىٰ نُوحٍ أَخَاهُ صَلِّحًا﴾ [هود: ۶۱] يعنې: مونږ نوح ديانو ته د دوی خواخوږی ورور (صالح ﷺ) د پيغمبر (معنوي پلار) په حيث وراستولی وه خو د هغوی زړونه نرم نه شوه او ايمان يې ورباندې را نه وور.

يوه پوښتنه او د هغې جواب

۹- که څوک وايي چې: که د ﴿بَنَاتِي﴾ د کلمې څخه د فاجرانو مېرمنې مطلب وي نو هغوی به په

﴿ مَا لَنَا فِي بَنَائِكَ مِنْ حَقٍّ ﴾ په کلماتو باندې جواب نه وی ورکړی ځکه چې دوی خو په خپلو مېرمنو کېنې حق درلود؟

مونږ وايو چې:

الف: د ﴿ حَقٍّ ﴾ کلمه د "خُصُومَة" په معنی باندې هم استعمالېږي^(۱) او په دې مقام کېنې همدغه معنی مراده ده. نو د معنی حاصل یې داسې کېږي چې: ای لوطه! زموږ خو ستا سره په خپلو مېرمنو کېنې جگړه نه ده چې ته زموږ توجه هغې خواته وراړوي، ته خو پوهېږې چې موږ ستا څخه څه غواړو.

ب: د ﴿ حَقٍّ ﴾ کلمه د "حَاجَة" معنی ورکوي^(۲). نو د معنی حاصل یې داسې کېږي چې: ای لوطه! سمدستي زموږ ستا په لورگانو (زموږ په مېرمنو) کېنې حاجت نشته، موږ خو پوهېږو چې زموږ مېرمنې ستا په کور کېنې ناستې نه دي، نو د کوم حاجت دپاره چې موږ په خفاسته راغلي یاستو هغه حاجت مو پوره کړه او مېلمان په لاس راکړه.

رکن څه معنی؟

۱۰- د یوه شي طرف ته "رُكْن" وايي خو د مجاز په توګه د قوت په معنی باندې هم استعمالېږي^(۳). نو د معنی حاصل یې داسې راوځي چې: ای زما قومه! تاسو خو په غوږونو باندې کانه یاست چې معقول دلائل نه اورئ او په سترګو باندې رانده یاست چې بالکل شرمېږئ نه، نو که ما یا خپل قوت درلودی او یا مې یوه قوي طرف ته پنا وړې وی نو ستاسو سره به مې مناسب عملي چال چلند کړی وی او د دغه کار څخه به مې منعه کړي وی د کوم پسې چې تاسو خغلې.

سوال جواب

۱۱- که څوک وايي چې: ایا د لوط عليه السلام د ذکرې شوې وینا څخه د ناامیدۍ وړې نه پورته کېږي؟ ایا په دغسې وینا باندې تلفظ کول د یوه پیغمبر د شان سره مناسب دي؟ په کار خو دا وه چې د الله تعالى څخه یې د نصرت سوال کړی وی.

مونږ وايو چې:

الف: د [البقرة: ۲۱۴] ایت لاندې لیکلی شوي دي چې وارخطايي په دوه ډوله ده: یوه دا ده چې څوک د الله تعالى د نصرت څخه ناامیده شي او د اضطراب او وارخطايي لاندې واقع شي، دا ډول وارخطايي د پیغمبر لا څه چې د یوه عادي مؤمن د شان سره هم مناسبه نه ده. او بله دا ده چې د ډېرې تلوسې څخه یې منشا نیولې وي، په لوط عليه السلام باندې همدغه دوهم ډول وارخطايي ورغلې وه. او دا ځکه چې د عبدالله بن عباس رضي الله عنهما څخه روایت دی چې لوط عليه السلام په ذکره شوې وینا باندې

(۱) لسان العرب ج ۱۰ ص ۴۹

(۲) زاد السير ج ۴ ص ۱۰۹

(۳) مفردات الراغب ص ۲۰۸

خپل قوم د بندو دروازو تر شا مخاطب کړ، په داسې حال کې چې هغوی په دیوال باندې د ورختلو (پا د دروازې د ماتولو) نیت کړی وه.^(۱)

دا ډول وارخطایي د پیغمبرانو د حالاتو سره هېڅ منافات نه لري، د همدې کبله نبي کریم ﷺ فرمایلي دي چې: «بَرَحِمُ اللَّهِ لَوْ مَا لَقَدْ كَانَ يَأْوِي إِلَيَّ رُكْنٌ شَدِيدٌ»^(۲) یعنې په لوط علیه السلام باندې دې الله ﷻ رحم وکړي چې د څومره زیاتو مشکلاتو سره مخامخ شوی وه، حتی چې اراده یې کړې وه چې یوه قوي طرف ته پنا یوسي (که ورته موندلی شوی وی).

پا په بل عبارت د لوط علیه السلام ذکره شوې د کړنچارې اراده کټ مټ هغې کړنچارې ته ورته وه د کومې په عملي کولو کې چې نبي کریم ﷺ څه زیار ویستلی وه خو پرې کامیاب شوی نه وه. هغه دا چې کله د نبي کریم ﷺ تره (ابو طالب) وفات شو او د قریشو د لاسه په تکلیف شونو طائف ته لاړ او هلته یې د ثقیف د قبیلې څخه نصرت او کومک وغوښت، مگر هغوی برسېره په دې چې د کومک او نصرت وعده یې ورته کړه د څو لوړانو او جنايتکارانو په ذریعه یې څه اذیت هم ور ورساوه چې د سیرت کتابونو یې مفصله قیصه لیکلې ده.^(۳)

ب. لوط علیه السلام ذکره شوې وینا صرف د دې دپاره وکړه چې خپل مېلمانه په غوږ باندې ووهي چې ما خپله وسه تمامه کړه زما د لاسه هېڅ پوره نه شوه، نه پخپله ستاسو دفاع کولی شم او نه بل څوک شته چې ستاسو په دفاع کې ترې کار واخلم، زما ټوله هیله او ارزو خپل رب ﷻ ته ده چې د نجات لار به راته موندلې وي. د همدې کبله پرېښو سمدستي خپل خانونه ورمعرفي کړه چې د نجات لاره دغه ده او رکن شدید همدا مونږ یاستو چې د الله ﷻ د پلوه را استولی شوي یو.

لنډه دا چې لوط علیه السلام د ﴿رُكْنٌ شَدِيدٌ﴾ کلمات د توریې په توګه استعمال کړي دي چې مېلمانه پرې د انساني قوت خیال وکړي او د ده ﷺ ترې پخپله الهي قوت مطلب وه، والله ﷻ أعلم.

التفات دوه معناوې لري

۱۲- د ﴿وَلَا يَلْتَفِتْ﴾ په جمله کې د ﴿يَلْتَفِتْ﴾ کلمه د 'التفات' څخه اشتقاقه شوې ده چې په دې مقام کې لاندې دوه معناوې درلودلې شي:

الف: یوه دا چې عدم التفات د سرعت څخه کنایې دی، یعنې په چالاکی سره د ښاره بهر لاړ شئ او بیرته مه گوري التفات مه کوي چې په سرعت کې مو څنډه واقع نه شي.

ب: بله دا چې حقیقتاً الله ﷻ دوی منعه کړي وی چې هېڅوک دې بیرته نه گوري چې د عذاب سره د کفارو وضعه څنګه شوه.

مونږ وایو چې: که د التفات څخه ما یطلق علیه الالتفات (هر هغه شی چې د التفات اطلاق پرې کېږي) واخستل شي او دواړه معناوې مرادې کړي شي هم څه منافات یې سره نشته.

(۱) تفسیر البغوي ج ۲ ص ۳۹۶

(۲) صبیح السعاري ج ۱ ص ۴۷۹، سنن ابن ماجه ص ۲۹۱

(۳) سیرت ابن هشام ج ۲ ص ۲۸

سوال جواب

۱۳۔ کہ څوک وايي: د ﴿إِلَّا أَمْرًا تَكُ﴾ کلمات د څه شي څخه استثنا شوي دي؟
 مونږ وايو چې: مفسرينو په دې کښې ډېر اوږده بحثونه کړي دي^(۱) مگر مونږ ته ښه برېښي چې مستثنیٰ منه به يې مقدره وي، يعنې تاسو ټول به نجات موندنه کړئ مگر يوازې ستا مېرمن به نجات موندنه نه کړي. لکه چې په بل ايت کښې په همدې مضمون باندې صراحت شوی دی چې: ﴿إِنَّا مُنْجُواكَ وَأَهْلَكَ إِلَّا أَمْرًا تَكُ كَانَتْ مِنَ الْغَيْرِ﴾ [العنکبوت: ۳۳] يعنې: يقيناً مونږ تاته او ستا اهل ته نجات درکوونکي ياستو مگر ستا مېرمن په عذاب کښې د پاتې کېدونکو څخه ده.

يادونه

۱۴۔ کله چې لوط عليه السلام د پربستو په ډاډينه باندې مطمئن شو حال دا چې د خپل قوم د ذکر شوي کيفيت څخه تر پوزو رسېدلی وه نو پربستو ته يې وړاندیز وکړ چې په دغو فاجرانو باندې سمدستي عذاب ورنازل کړئ، نو هغوی اطلاع ورکړه چې ﴿إِنْ مَوْعِدَهُمُ الصُّبْحُ أَلَيْسَ الصُّبْحُ بِقَرِيبٍ﴾^(۲) يعنې ای لوطه! وارخطا کېږه مه، د دغه فاجرانو د هلاکت وخت د سهار مهال ټاکلی شوی، ته عجله مه کوه! ايا راتلونکی سهار نژدې نه دی؟

﴿فَلَمَّا جَاءَ أَمْرُنَا جَعَلْنَا عَلَىٰهَا سَافِلَهَا وَأَمْطَرْنَا عَلَيْهَا حِجَارَةً مِّن سِجِّيلٍ مَّنْضُودٍ﴾^(۳)
 مُسَوِّمَةٌ عِنْدَ رَبِّكَ وَمَا هِيَ مِنَ الظَّالِمِينَ بِبَعِيدٍ﴾^(۴)

[۸۲] نو کله چې زمونږ (د) فرمان (وخت) راغی (هغوی ته ورسېد) نو (د هغوی) د ښارونو پاسنۍ برخې مو لاندېنۍ وگرځولې (نسکور مو کړه) او د ډبرو باران مو ورباندې (هم) وکړ، (دا ډبرې) د داسې کورټکانو څخه عبارت وې چې ځينې د ځينو نورو د پاسه وړ اچولې شوې وې.
 [۸۳] (دا ډبرې ای پيغمبره!) ستا د رب ﷻ په نژد (د ده ﷻ په خزانو کښې) ښې دارې کړې شوې وې. (ډبرې يا دا هلاکت) د ظالمانو څخه (په يوه زمانه کښې هم) لرې نه دي.

د مطلب خلاصه

په دې ايتونو کښې د لوط عليه السلام د قوم انجام ته اشاره شوې ده چې حاصل يې داسې راوځي: ای پيغمبره! کله چې سهار سبا شو او زمونږ د فيصلې د عملي کولو وخت راغی نو د ذکر شوو فاجرانو سره مو لاندې چال چلند وکړ.
 ۱۔ د دوی ټول ښارونه مو سرچپه او نسکور کړه، يا په بل عبارت: دوی مو د خپلو اباديو څخه لاندې کړه چې د خپلو ښارونو څخه ورته هديرې جوړې شوې.

(۱) روح المعاني ج ۱۲ ص ۱۰۹ - البحر المحیط ج ۶ ص ۱۸۹
 (۲) تفسير ابن کثير ج ۲ ص ۲۵۴ - الدر المنثور ج ۴ ص ۴۶۲

هود (۱۱)

۲۔ او هم مو په دوی باندې د توهین او تحقیر دپاره د ډبرو باران وکړ، داسې ډبرې چې دغه صفات یې درلوده:

الف: دغه ډبرې اصلاً د خټو څخه جوړې شوې وې خو له یوه پلوه ډبرې کلکې وې چې نه ماتېدلې او له بل پلوه په ډبرې تېزۍ سره ورباندې وورېدلې چې د انسان هلاک کول ورته عادي کار وه.
ب: دغه ډبرې په ښه گڼ شمېر کښې وې چې یوه د بلې څخه جدا نه وه او په منځکښې یې فرجه (وټ) نه درلوده، تا به ویل چې د تېز باران څاڅکي په شیبه رالوېږي.
ج: په دې باندې علاوه، ذکرې شوې ډبرې د دنیاوي عادي ډبرو په څېره نه وې بلکې ستا د رب څخه په نزد باندې یې څه خاصې ښې درلودې چې د الهي غضب علامات پکښې د ورايه څرگندېدل.
د: دغه د غضب ډبرې د ظالمانو څخه څه لرې نه دي او په دوی باندې یې وړول څه غیر مناسب کار نه دی بلکې ټول ظالمان د ذکرې شوې سزا لیاقت لري، اما د ایبله خبره ده چې د حکمتونو په بنیاد په ځینو یو ډول عذاب ورنازل شي او ځینې په بل ډول عذاب باندې مبتلا شي او بالاخره ځینې د استدراج په توگه ازاد پرېښودلې شي.

توضیحات

۱۔ د ﴿عَلَيْهَا، سَافِلَهَا، عَلَيْهَا﴾ په کلماتو کښې د "ها" هر یو ضمیر د لوط څخه د قوم قریو ته راجع دی. که څه هم قریي (ښارونه) په صراحت سره ذکر نه دي مگر په حکمي توگه ذکر دي چې د فاجرانو د اوسېداني ځایونه وه^(۱). اما د "هي" په ضمیر کښې لاندې احتمالات شته دي:
الف: دا ضمیر هم ذکر و شوو قریو (ښارونو) ته راجع دی^(۲) نو د معنی حاصل یې داسې کېږي چې: دغه هلاک شوي ښارونه د قریشو ظالمانو څخه په ډېره لرې مسافه کښې واقع نه دي، دوی کولی شي چې هلته ورشي او په خپلو سترگو باندې کنډوالې وگوري. دا ځکه چې د ذکر و شوو ښارونو کنډوالې د مدینې منورې او د شام ترمنځ موقعیت لري او کله چې د مشرکانو کاروان د مکې معظمې څخه د شام په لور باندې حرکت وکړي نو څو مزله وروسته ورباندې تېرېږي.
ب: دا ضمیر د ﴿حِجَارَةً﴾ کلمې ته راجع دی چې په صراحت سره ذکر نه ده^(۳) یعنې د دغو ډبرو باران د ظالمانو څخه نه په پخوانیو زمانو کښې لرې وه او نه په راتلونکي کښې ترې لرې او غیر مناسب دی، نو په کار دي چې ظالمان ترې وډار شي او د ظلم (شرک او کفر) څخه لاس واخلي.
په ځینو احادیثو باندې د همدې دوهم احتمال تائید هم شوی دی چې نبی کریم ﷺ فرمایلي دي چې: «يُنْزِلُ السَّاعَةُ مَنَحٌ وَخَفٌ وَقَذْفٌ»^(۴) یعنې: د قیامت څخه مخکې به په همدې امت کښې

(۱) روح المعاني ج ۱۲ ص ۱۱۲

(۲) البحر المحیط ج ۶ ص ۱۹۲

(۳) تفسیر القرطبي ج ۹ ص ۸۳: تفسیر ابی السعود ج ۴ ص ۲۳۰

(۴) سنن ابن ماجه ص ۲۹۵

خینې خلک مسخه شي او خینې به د قارون غوندي په زمکه کښې خسف شي او هم به خینې خلک په کانو باندې وويشتلی شي (د ډبرو باران به پرې وشي).
نو د همدې کبله مونږ ته همدغه دوهم احتمال په زړه پورې برېښي، چې مفاد او گټه یې ډېره ده.

سجیل څه معنی؟

۲- د سجیل په کلمه علماوو کرامو په متعددو معناوو باندې تفسیره کړې ده^(۱) خو کوم تفسیر چې مونږ ته غوره ښکاري هغه د عبدالله بن عباس رضی الله تعالی عنهما تفسیر دی، هغه دا چې د سجیل په کلمه اصلاً فارسي کلمه ده چې په اصل کښې 'سنگ وگل' ده^(۲) یعنې ډبره او خټه چې د تخفیف دپاره پکښې ځینو حروفو بدلون او ادغام موندلی دی او خینې حذف شوي دي.
په همدې تفسیر باندې بل ایت هم دلالت کوي چې ﴿لَنُرْسِلَ عَلَيْهِمْ حِجَارَةً مِّن طِينٍ﴾ [الذاریات: ۳۳] یعنې پرېښتو لوط ته وویلې چې مونږ د دې دپاره را استولی شوي یاستو ترڅو په فاجرانو باندې د داسې ډبرو باران وکړو چې هغه د خټو څخه جوړې شوې دي. یا په بل عبارت: هغه به داسې کاني (ډبرې) نه وي چې یا د دنیاوي ډبرو غوندي وي او یا په سره هوا کښې د منجمدو اوبو څخه د ږلې په شکل جوړې شوې وي، بلکې دا ډبرې به د پخو خټو غوندي د خټو څخه جوړې وي او په کلک حرارت باندې به ترې کاني جوړ شوي وي.
پاتې شوه دا خبره چې د ذکر و شوو ډبرو (کانو) شکل او حجم څومره څومره وه؟ نو په دې باره کښې په ایتونو او احادیثو کښې مونږ څه معلومات نه دي لیدلي او نه پکښې څه خاصه گټه شته، مگر ځینو علماوو کرامو^(۳) الیکلي دي چې ذکر شوي کورتکاني د اوبسانو د سروبو او یا د اوبسانو د زنگونو په اندازه او شکل سره وه، او ځینو لا د انسان د موټې اندازه او شکل ورته په گوته کړی دی. اودا هم څه لرې نه ده چې د کورتکانو شکلونه او حجمونه به په ډول-ډول وه، والله اعلم.

سوال جواب

۳- که څوک وايي چې: په ذکر و شوو فاجرانو باندې د نسکورولو څخه وروسته د کورتکانو باران وورولی شو او که اول ورباندې باران وکړی شو او بیا نسکور جوړ کړی شو؟
مونږ وايو چې: په دې هکله مفسرینو کرامو لاندې دوه قوله کړي دي^(۴):
الف خینې وايي چې کله ذکر شوي ښارونه جبرائیل امین علیه السلام پورته کړه نو د کورتکانو د باران څخه وروسته یې رانسکور کړه.

(۱) زاد المرح ۴ ص ۱۱۲

(۲) الدر المنثور ج ۴ ص ۴۶۲

(۳) البحر المحیط ج ۶ ص ۱۹۲ روح المعانی ج ۱۲ ص ۱۱۳

(۴) تفسیر القرطبي ج ۹ ص ۸۴ تفسیر الطبري ج ۱۲ ص ۹۷

ب او ځینې نور وایي چې لومړی رانسکور کړی شوه او بیا پرې د توهین او تحقیر دپاره د کورټکانونو باران وورولی شو. په هر تقدیر، د ذکر و شوو فاجرانو څخه چې هرڅومره کسان د ښارونو څخه بهر په سفر باړه تللي وه هغوی صرف په کورټکانونو باندې وویشتل شوه او هلاک کړی شوه^{۱۱} د همدې کبله د همدې نفر دپاره خپل ټاکلی شوي کورټکانوني څلوېښت ورځې په هوا کېښې متوقف وه کوم چې د حرم شریف په داخل کېښې څلوېښت ورځې توقف کړی وه، نو کله چې د حرم شریف څخه بهر شو نو متوقف کورټکانوني ورباندې ورولوېد او هلاک شو^{۱۲}.

منضود څه معنی؟

۴- د ﴿مَنْضُود﴾ کلمه د "نَضَدْتُ الْمَتَاعَ" څخه اخستلی شوې ده^{۱۳}، یعنې ځینې متاع مې په ځینو نورو باندې دپاسه وراچولې وه، څرنگه چې ذکره شوې کلمه په دې مقام کېښې د ﴿يَسْجِلُ﴾ د کلمې دپاره صفت واقع شوې ده نو د معنی حاصل یې په لاندې دوه ډولونو باندې اخستلی شي^{۱۴}:
الف: دغه د الهي غضب کورټکانوني په دومره گڼ تعداد کېښې وه او په دومره تېزه شېبه باندې پرې وورېدل چې ځینې د ځینو نورو دپاسه وراچولې شوه.
ب: کله چې الله ﷻ اراده وکړه چې د ختو څخه د غضب کورټکانوني جوړ کړي نو د همدغو ختو ځینې برخې یې په ځینو نورو باندې کلکې ور وښلولې حتی چې کورټکانوني او ډبرې ترې جوړې شوې.
مونږ ته داسې برېښي چې ذکرې شوې دواړه معناوې سره یو تر بله څه منافات نه لري څه لري نه ده چې دواړه مرادې وي، والله ﷻ اعلم.

د غضب د ډبرو نښې

۵- د ﴿مُسَوَّمَةٌ﴾ کلمه د "نَيْمًا" څخه اخستله شوې ده او د ﴿حِجَارَةٌ﴾ د کلمې دپاره صفت واقع شوې ده، "نَيْمًا" نښې او علامې ته ویل کېږي. نو د ذکر و شوو الهي غضب د ډبرو په نښو او علاماتو کېښې علماوو کرامو متعدد اقوال کړي دي^{۱۵}، لاندې څو مثالونه یې ولولئ:
الف: دغه ډبرې سپینې او سرې (برگې) وې.
ب: په دغو باندې څه مهر وهلی شوی وه، ته به وایې چې د لوط عليه السلام د قوم دپاره ټاکلې شوې وې.
ج: په دغو ډبرو باندې تور او سره خطونه کش کړي شوي وه.

۱۱) تفسیر ابن کثیر ج ۲ ص ۴۵۵

۱۲) تفسیر الخازن ج ۳ ص ۳۵۰: الدر المنثور ج ۴ ص ۴۶۴

۱۳) مفردات الراغب ص ۵۱۷

۱۴) زاد السیر ج ۴ ص ۱۱۳

۱۵) زاد السیر ج ۴ ص ۱۱۲

د: په هره ډېره باندې داسې نښه (علامه) وه چې خلکو پېژاندلی شوه چې دا د ځمکې ډېره نه ده.
ه: په هره ډېره باندې د خپل مقتول نوم لیکلی شوی وه.

څه لرې نه ده چې په ځينو ډېرو باندې به يوه علامه وه او په ځينو باندې به بله، لکه چې د عبدالله بن عباس رضي الله عنه څخه روايت دی چې ځينې ډېرې تورې وې او سپين سپين ټکي ورباندې وه او ځينې سپينې وې او تور-تور ټکي پکښې وه^(۱). همدې مطلب ته د ﴿عِنْدَ رَبِّكَ﴾ کلمات اشاره کوي، يعنې اې پيغمبره! ذکرې شوې ډېرې ستا د رب ﷻ په نزد باندې نښې لرونکې وې او ټولې نښې يې همده ﷻ ته معلومې وې.

يا په بل عبارت: ذکر و شوو ډېرو څه نښې درلودې چې په همدغو فاجرانو پورې يې د ډېرو په اختصاص باندې دلالت کاوه چې په همدغو باندې به ورېرې او په بل چا باندې به اصابت نه کوي، والله ﷻ اعلم بالصواب.

﴿وَإِلَىٰ مَدْيَنَ أَخَاهُمْ شُعَيْبًا قَالَ يَنْقُومِ آعْبُدُوا اللَّهَ مَا لَكُمْ مِنَ اللَّهِ غَيْرُهُ ۖ وَلَا تَنْقُصُوا أَلْمِيزَانَ إِنِّي أَرَانَكُمْ يُخَيِّرُ وَإِنِّي أَخَافُ عَلَيْكُمْ عَذَابَ يَوْمٍ مُّحِيطٍ ۝ وَيَنْقُومِ أَوْفُوا أَلْمِيزَانَ وَالْمِيزَانَ بِالْقِسْطِ ۖ وَلَا تَبْخُسُوا النَّاسَ أَمْشِيَاءَ هُمْ وَلَا تَعْتُوا فِي الْأَرْضِ مُفْسِدِينَ ۝﴾ بَقِيَتْ اللَّهُ خَيْرٌ لَّكُمْ إِن كُنْتُمْ مُّؤْمِنِينَ ۖ وَمَا أَنَا عَلَيْكُمْ بِحَفِيظٍ ۝﴾ قَالُوا يَشُعَيْبُ أَصْلَوتُكَ تَأْمُرُكَ أَنْ نَتْرُكَ مَا يَعْبُدُ آبَاؤُنَا وَأَنْ نَفْعَلَ فِي أَمْوَالِنَا مَا نَشَاءُ إِنَّكَ لَأَنْتَ الْحَلِيمُ الرَّشِيدُ ۝﴾ قَالَ يَنْقُومِ أَرَأَيْتُمْ إِنْ كُنْتُ عَلَىٰ بَيِّنَةٍ مِنْ رَبِّي وَرَزَقَنِي مِنْهُ رِزْقًا حَسَنًا وَمَا أُرِيدُ أَنْ أَخَالِفَكُمْ إِلَىٰ مَا أَنْتُمْ عَنْهُ ۖ إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ ۝ وَيَنْقُومِ لَا تَجْرِمَنَّكُمْ شِقَاقِي أَنْ يُصِيبَكُمْ مِثْلُ مَا أَصَابَ قَوْمَ نُوحٍ أَوْ قَوْمَ هُودٍ أَوْ قَوْمَ صَالِحٍ ۖ وَمَا قَوْمُ لُوطٍ مِنْكُمْ بِبَعِيدٍ ۝﴾ وَأَسْتَغْفِرُوا رَبَّكُمْ ثُمَّ تُوبُوا إِلَيْهِ ۖ إِنَّ رَبِّي رَحِيمٌ وَدُودٌ ۝﴾ قَالُوا يَشُعَيْبُ مَا نَفَقَهُ كَثِيرًا مِّمَّا تَقُولُ وَإِنَّا لَنَرُّكَ فِيْنَا ضَعِيفًا وَلَوْلَا

رَهْطُكَ لِرَحْمَتِكَ وَمَا أَنْتَ عَلَيْنَا بَعِزٌّ ﴿١١﴾ قَالَ يَنْقُومِ أَرْهَطِي أَعَزُّ عَلَيْكُمْ مِنَ اللَّهِ
وَأَتَّخِذُكُمْ وَرَاءَكُمْ ظَهْرِيًّا إِنَّ رَبِّي بِمَا تَعْمَلُونَ مُحِيطٌ ﴿١٢﴾ وَيَنْقُومِ أَعْمَلُوا عَلَى
مَكَانَتِكُمْ إِنِّي عَمِلٌ سَوْفَ تَعْلَمُونَ مَنْ يَأْتِيهِ عَذَابٌ يُخْزِيهِ وَمَنْ هُوَ كَذِبٌ
وَأَرْتَقِبُوا إِنِّي مَعَكُمْ رَقِيبٌ ﴿١٣﴾ وَلَمَّا جَاءَ أَمْرُنَا نَحْنُ شُعَبًا وَالَّذِينَ ءَامَنُوا مَعَهُ
بِرَحْمَةٍ مِنَّا وَأَخَذَتِ الَّذِينَ ظَلَمُوا الصَّيْحَةَ فَأَصْبَحُوا فِي دِئَرِهِمْ جَثِيمِينَ ﴿١٤﴾ كَأَن
لَّذِينَ يُغْتَوُوا فِيهَا أَلَا بُعْدًا لِمَدَيْنٍ كَمَا بَعْدَتْ ثُمُودُ ﴿١٥﴾

[۸۴] او (مونږ) د مدين (نبار اوسيدونکو) ته د دوی (خواخوږي نسبي) ورور شعیب عليه السلام وراستولی وه.

ده عليه السلام (ورته) وويلې چې: ای زما قومه! تاسو (يوازي) د الله ﷻ عبادت وکړئ (او شریک ورسره پکښې مه دروي)، يقيناً چې تاسو لره د همدې ﷻ څخه په غير (په حقه بل) هيڅ معبود نشته.
او (ای قومه!) تاسو پيمانې او تلې مه کموي، يقيناً چې زه تاسو په ډېر بهتر حالت باندې گورم
(چې ټول احتیاجات او ضروریات مو پوره دي) او يقيناً زه په تاسو باندې (د همدغه حالت د بدلون
او) ډراگيروونکې ورځې د عذاب څخه ډارېږم.

[۸۵] او ای زما قومه! پيمانې او تلې په انصاف سره پوره کړئ او خلکو ته د هغوی شيان (هر
شي چې وي) د واقعیت څخه) لرې مه خبروئ او هم په ځمکه کښې په داسې حلال کښې حرکت مه کوئ
چې تاسو فساد کوونکي یاست.

[۸۶] د الله ﷻ دپلوه پاتې کړی شوی مال (چې په جائزه طريقه يې حاصل کړئ) تاسو ته (د حرام
مال څخه) بهتر دی، که تاسو (زما په خبره) باور کوونکي یاست.

او زه خو په تاسو باندې ساتونکی نه یم (چې ستاسو د جنايتونو پوښتنه به زما څخه وکړی شي).
[۸۷] هغوی (د طنز او مسخرو په توگه) وويلې چې: ای شعیبه! ایا تاته ستا لمونځ (ډېر
لمونځونه) امر کوي (چې مونږ ته دعوت راکړي) چې مونږ هغه (بوتان) پرېږدو د کومو عبادت به چې
زمونږ پلرونو کاوه یا (دا پرېږدو چې) مونږ په خپلو مالونو کښې هغه (تصرفات) وکړو کومو ته چې
زمونږ اراده وي (لکه په پيمانه او تله کښې کمبود او داسې نور)؟

يقيناً ته خو ضرور هوښيار (او) په سمه لاره باندې روان سړی يې (دغسې دعوتونه کول ستا سره
مناسب نه دي).

[۸۸] شعیب عليه السلام وويلې چې: ای زما قومه! ماته د دې (پوښتنې) خبر (جواب) راکړئ که زه د خپل

رب ﷻ دېلو په څرگند دليل (آره) باندې يم او (که) ماته خپل رب ﷻ د خپله خاښه جلالته پياکړي،
روزي هم راکړي وي او د دغو نعمتونو سره سره ناشکري وکړم او ستاسو د دعوت څخه لاس واخلم
نو څوک به مې د خپل رب ﷻ د عذابو خلاص کړي؟

او (ای زما قومه) زه خو دا اراده (قدرې) هم نه لرم چې ستاسو د یوه کار څخه منع کړم او
بیا ستاسو څخه مخالفت وکړم (او) همغه شی ته (پخپله ورشم) د کوم شی څخه مې چې ستاسو
منع کړي یاست

(زه په دعوت کېني شخصي غرض نه لرم، زه بل شی نه غواړم مګر ترڅو مې چې ورسه کړي
اصلاح غواړم (او د فساد مخه نیسم) او زما توفیق (په بل هیچا باندې) نه دی مګر (خاص) په الله ﷻ
باندې دی، په همدې ﷻ باندې مې توکل (قوي اعتماد) کړی دی او (خاص) همدې ﷻ ته (په ټولو
کارونو کېني) رجوع کوم

[۸۹] او ای زما قومه! تاسو ته دې زما سره دینمني (دا) کسب نه کړي (تاسو ته دې دا ونه گڼي
چې) د هغه عذاب غوندې (عذاب) درته ورسېږي کوم چې د نوح ﷻ قوم ته رسېدلی وه (او) یا د
هود ﷻ قوم ته (رسېدلی وه) یا د صالح ﷻ قوم ته (رسېدلی وه)
او د لوط ﷻ (هلاک شوي) قوم څخه خو ستاسو څخه (په زمانه او موقعیت کېني) لرې نه دی
(په اسانۍ سره ترې عبرت اخستلی شی).

[۹۰] او (ای قومه!) د خپل رب ﷻ څخه (د پخوانیو جنایتونو څخه) مغفرت وغواړئ (ایمان پرې
راوړئ) او (خاص) همدې ﷻ ته (په ټولو کارونو کېني) رجوع وکړئ، یقیناً زما رب ﷻ (چې ستاسو
رب هم دی) ډېر مهربان (او) ډېر دوستي کوونکی دی.

[۹۱] هغوی (د مدین مشرکانو) وویلې چې ای شعيبه! مونږ د هغو خبرو څخه په ډېرو باندې (په
دقت سره) نه پوهېږو کومې چې ته (مونږ ته) وايې (ستا څه مطلب دی؟).

او مونږ (په همدې یوه باندې پوهېږو چې) یقیناً تا په خپل منځ کېني د کمزورۍ په حالت کېني
ګورو (نو په خپل ځان باندې رحم وکړه او مونږ ته په غصه ګوه).

او که ستا (د نژدې) تېر (احترام) نه وي نو ضرور به مو ته سنگسار کړي وي او ته په مونږ باندې
محترم نه یې (ستا تېر راته محترم دی).

[۹۲] شعيب ﷻ وویلې چې ای زما قومه! ایا زما تېر (قبيله) په تاسو باندې د الله ﷻ څخه
زیات عزتمند دی؟ او (تاسو زما د قبيلې احترام کوئ او) الله ﷻ مو د خپلو ځانونو وروسته شاګانو
ته غورزولي شی جوړ کړي دی (چې بالکل مو هېر دی) یقیناً زما رب ﷻ په هغو (اعمالو) باندې (په
علم او قدرت سره) احاطه کړې ده چې تاسو یې کوئ.

[۹۳] او ای زما قومه! چې زما دعوت ته قبلوی نو، په خپله طریقه باندې عمل کوئ. یقیناً زه
هم (په خپله طریقه) عمل کوونکی يم (نو) ډېر ژر به پوه شئ چې هغه څوک دی چې ده ته داسې

(هود (۱۱)

عذاب ورځي (ور روان دی) چې دی به رسوا کړي او (هم به تاسو پوه شئ چې) هغه څوک دی چې هغه دروغزن دی

او (ای قومه! خپل انجام ته) انتظار وکړئ، یقیناً زه هم ستاسو سره انتظار کوونکی یم. [۹۴] او کله چې زمونږ (د عذاب) فرمان راغی (ورورسېد) نو شعيب عليه السلام ته مو نجات ورکړ او هغو کسانو ته مو هم د خپله جانب په (لوی) رحمت سره (نجات ورکړ) کومو چې د ده عليه السلام سره ایمان راوړی وه.

او هغه کسان یوې (سختې تېزې) کړیکې (په هلاکت سره) ونیول کومو چې (په خپلو ځانونو باندې) ظلم کړی وه نو دوی په خپلو کورونو (بنارونو) کښې په زنگونونو باندې غورزولي شوي (مړه وگرځېده). [۹۵] داسې (بې حرکت پرېوتل) لکه چې دوی دلته د سره اوسېدلي نه وي (او دا بنارونه پرې د سره ودان شوي نه وي).

خبردار! (د) مدين (مشرکانو) ته دې (د الله ﷻ د رحمت څخه) لرېوالی وي لرېوالی. دوی ته دې (داسې لرېوالی وي) لکه څنگه چې ثموديانو ته (د الله ﷻ د رحمت څخه) لرېوالی وه.

د مطلب خلاصه

په دې ایتونو کښې د شعيب عليه السلام (خطيب الانبياء) د ځينو هغو حالاتو بيان پيل شوی دی کوم چې د همدې سورت د محتوياتو سره کلک ارتباط لري. نو خلاصه يې په لاندې ټکو کښې وړاندې کېږي: مونږ د مدين بنار اوسېدونکو ته چې په شرک او نورو جنايتونو باندې مبتلا وه. د دوی نسبي ورور او خواخوږی شعيب عليه السلام وراستولی وه، چې د خپل قوم سره يې لاندې سوال جواب وکړ:

الف: تاسو يوازې او يوازې د الله ﷻ عبادت وکړئ او شریک ورسره پکښې مه دروئ ځکه چې واقعاً تاسو د همدې ﷻ څخه په غیر بل په حقه معبود نه لرئ او همدا الله ﷻ ستاسو حقيقي او واقعي معبود دی او بس.

ب: د ټولو جنايتونو څخه عموماً او په پيمانه او تله کښې د کمبود واقع کولو څخه خصوصاً ډډه وکړئ او دا ځکه چې:

اول: زه تاسو په ډېر ښه حالت کښې گورم چې د هر شي درباندي پراخي ده او په بنار کښې مو پوره امنيت دی، نه د ضرورياتو د کمبود خطر شته او نه درته د کوم دښمن د پلوه څه خطر متوجه دی. دوهم: همدغه حالت به تاسو ته په هغه وخت کښې دوام وکړي چې تاسو د شرکياتو او فساداتو څخه لاس واخلئ او د الله ﷻ په وحدانيت باندې قائل شئ، که نه نو زه په تاسو باندې ډارېږم چې د يوې بدې ورځې عذاب به درڅخه راچاپېر شي او د نجات دپاره به هيڅ لاره مونده نه کړئ.

ج: ای زما قومه! زه يو ځل بيا ستاسو توجه دغو ټکو ته را اړوم: اول: په پيمانو او تلو کښې پوره والی وکړئ او په انصاف باندې کلک ودرېږئ، او يا دا خبره د

يوه انصافدار سړي وجدان منلی شي چې پخپله خپل حق پوره غواړي او بل ته خپل حق پوره نه ورکوي يا په پيمانې کښې د کمبود مرتکب کېږي او يا په تله کښې ډنډي وهي. دوهم نو د همدې کبله زه تاسو ته دعوت درکوم چې خلکو ته د هغوی اجناس او شيان د واقعيت په خلاف په چل (فريب) سره ناقص مه خېژوئ. درېم: همدارنگه په ځمکه کښې په فساد سره حرکت مه کوئ او په کومو جنايتونو باندې چې اخته ياست د هغوی څخه لاس واخلئ.

د: ای قومه! که تاسو زما په خبره باور کوونکي ياست تاسو عقیده وکړئ چې تاسو ته ژوند بهتر دی د مرگ څخه او عافيت درته غوره دی د مصيبت څخه، حال دا چې ستاسو ژوند او ستاسو عافيت په هغه شي کښې پټ دی کوم ته چې زه تاسو دعوت کوم، که نه نو د بقاء په عوض به د فنا سره مخامخ شئ او د عافيت په عوض به په بلا، او آفت باندې اخته شئ. او همدارنگه تاسو نه هغه لږ مال بهتر دی کوم چې تاسو ته په جائزه طريقه په لاس درغلی وي او هغه مال درته شردی کوم چې تاسو په چل او فريب سره حاصل کړئ، که څه هم هغه ډېر وي. ه: ای زما قومه! زه د دې دپاره تاسو نه يم استولی شوی چې ستاسو مسئوليت زما په غاړه پرېوزي او ستاسو د جنايتونو جزا ماته متوجه کړي شي. بلکه زه ستاسو دپاره صرف د الهي فرمان رسولنکی يم چې لله الحمد دا وظيفه مې د الله ﷻ په توفيق په ډېر ښه صورت سره انجامه کړه، نور نو ستاسو کار دی چې تاسو زما د دعوت په مقابل کښې کومه يوه لاره نيسئ.

د مدين د ښاريانو جواب

۲- د مدين د ښار مشرکانو د شعيب عليه السلام د دعوت په مقابل کښې داسې جواب ورکړ چې: الف: ای شعيبه! ستا په باره کښې زمونږ تمه وه چې ستا ډېر لمونځونه به ستا څخه ډېر ښه سړی جوړ کړي او په آخر کښې به خپل پلارني رسم او رواج ته ور واورې او د بوتانو په عبادت کښې به زمونږ سره شرکت وکړي، مگر کومه تگلاره چې تا د خپل ځان دپاره غوره کړې ده هغې زمونږ تمه د خاورو سره برابره کړه او معکوسه نتيجه يې ورکړه، عجيبه ده چې ايا ستا لمونځونه زمونږ د آرزوگانو په خلاف تاته امر کوي چې مونږ لاندې کارونو ته دعوت کړي: اول: چې مونږ خپل پلارني بوتان پرېږدو او صرف يوازي د الله ﷻ عبادت وکړو او هيڅ شريک ورسره ونه دروو، ايا دا کار د کولو دی؟ دوهم او يا په خپلو مالونو کښې هغه تصرفات پرېږدو کوم چې زمونږ خوښه وي، يا په بل عبارت: مونږ په خپلو مالونو کښې دهر ډول تصرف حق لرو، نو دا فقط په مونږ پورې اړه لري چې په پيمانې کولو او تللو کښې کمبود کوو او که پوره يې ورکوو؛ ايا ته غواړې چې مونږ په خپلو مالونو کښې د اراد تصرف څخه منعه کړې؟ ب: ای شعيبه! ته خو ښه هوښيار سړی يې او په معاملاتو کښې سمه لاره او غلطه لاره ښه پېژني

اباسين د ميرويس جي ٻلاڻي تگلاره پرستودل نه ڪار نه ڏي؟ ايا نه نه ميرويس جي هر ڇوڪر نه خپل
مال کسي د اراد تصرف حق لري؟ ايا نه ليونسي شوي نه جي؟

د شعيب ﷺ دوهم خطي دعوت

۴. شعيب ﷺ د مدين د ساربانو د حواري ڇڏي ويسته د دوهم خط ڏيبار خپل دعوت به لاهي
تو کي کسي دعوي نه وڃاڏي ڪي.

الف اي رما قوم! ڪو ڪار نه جي زده ستاسو دعوت ڪيو هغه د سادگي او گمراهي ڪار نه ڏي.
ملڪي د هغه ڇڏي خپل خان گهرو ڪول او هغه ته دعوت نه ڪول ليونسي او گمراهي ده د خڪه جي
ب ناسو به انصاف سره وڃاڻاست ڪه جوت زده خپل رب پڇو د پورو واضح لاره به واضح
معت ماني روان يم او د خپله جان به حلاله روري هم ڀاڳي وي جي د حڪو د احباج ڇڏي
پڇ ڪري يم. نو د دي سره سره ڪه زده د دعوت ڇڏي لاس واهي نه د دعوت شڪريه وڪريه او نه د
حلاله روري شڪر گذار شم. نو ايا دا به زما هونسياري وي او ڪه سادگي؟ ايا دا به هدايت رستم
وي او ڪه ضلالت او گمراهي؟

پورو واضح ده جي به ڏڪر شوي صورت کڻي زما ڇڏي دعوت د پرستودلو غويتنه سادگي
او گمراهي ده.

ج اي زما قوم! زده خوشناسو دپاره هغه ڇه خوشنوم ڪوم مي جي د خپل خان دپاره خوش ڪري
ڏي. مثلاً د خپل رب ﷻ به عبادت ڪڻي هيڻوڪ او هيڻ شي نه شريڪوم او هم به پسمانه او تول
ڪڻي ڪمبود نه ڪوم او هم به ڇمڪه باندي د فساد به توڳه نه ڪرڻم. خوشناسو ڇڏي هم همدغه خط
السير غواړم. ڪه بالفرض زده پخيله د ڏکرو شوو شيانو مرتڪب وي او تاسو مي تري معه ڪولي نو
ستاسو به حق وي جي به ما باندي هو اتهام لگولي وي خو الحمد لله خير داسي نه ده. زده د ڏکرو
شوو جنابتون اراده قدرې هم نه ڪوم او نه به خپل تصور ڪڻي خاي ورڪوم.

د اي رما قوم! زده به خپل دعوت سره صرف اصلاح غواړم جي د عقيدوي او عملي فسادونو
مخه د جهلي وسي به اندازو ونيسم. به دي لاره ڪڻي زما حرڪت مفيدانه حرڪت نه ڏي بلڪي
اصلاحي حرڪت ڏي او ڇه شخصي غرض مي پڪڻي نسته. نو تاسو ته به ڪار ڏي جي مخه بي ونه
نيسي او زما سره پڪڻي ملگري شي.

ه اي زما قوم! ڪه تاسو زما سره ملگرتيا وڪري نو ستاسو دپاره گهته ده، ڪه نه نو ستاسو عدم
هڪاري نه زما به تگلاره باندي ڇه اثر غور زولي شي او نه زده ستاسو ڇڏي ڏاريم.

به دي لاره ڪڻي زما توفيق او لاس نيوي صرف به الله ﷻ باندي ڏي، زده فقط به الله ﷻ باندي
نوڪل ڪوم. زده به خپلو تولو ڪارونو ڪڻي بوازي الله ﷻ ته رجوع ڪوم او بس.

و اي زما قوم! ڪه تاسو زما سره ملگرتيا نه ڪوي نو دڻمني هم راسر بربر ڏي او د دعوت مخه
مي مه بندوي. د يوه پيغمبر سره دڻمني ڪول او د هغه به مقابل طرف ڪڻي ودر بدل د هلاکت او
مقصبت ڇڏي به غير بله نتيجه نه لري.

که تاسو زما مخالفت او مقابله ته ادامه ورکړئ نو تاسو د دې څخه وډار شئ چې هغه شی درته ورسېږي کوم چې د نوح عليه السلام قوم ته او د هود عليه السلام قوم ته او هم د صالح عليه السلام قوم ته او د لوط عليه السلام قوم ته رسېدلی وه، نو تاسو وډار شئ چې الله تعالى به مو غرق کړي او یا به درباندي باد مسلط کړي او بالاخره یا به مو د ځمکې په زلزلې او تېز اواز باندې هلاک کړي او یا به مو ښارونه سرچېه کړي. که تاسو د پخوانیو قومونو څخه عبارت نه اخلئ نو د لوط عليه السلام د قوم څخه خو ضرور عبرت واخلي ځکه چې دا خوستاسو څخه نه د مکان په اعتبار سره لرې واقع دي او نه د هغوی د هلاکت ډېر وخت تېر شوی دی چې د هلاکت قیصه یې د عمومي اذهانو څخه وتلې وي.

ز. ای زما قومه! اوس هم ستاسو څخه وخت نه دی تېر شوی، نو د خپل رب تعالى څخه د پخوانیو شرکیاتو څخه مغفرت وغواړئ او خپله پښماني پرې ښکاره کړئ او په خپلو ټولو کارونو کېنې همده تعالى ته رجوع وکړئ. نو ستاسو توبه به قبوله کړي او په پخوانیو شرکیاتو او جنايتونو باندې به مو ونه نيسي. دا ځکه چې یقیناً زما رب تعالى چې ستاسو رب هم دی د یو پلوه مهربان دی او د بله پلوه دوستي کوونکی دی، د هیچا سره بې موجه دښمني نه کوي.

د مدین د ښاریانو دوهم ځل جواب

۴- د مدین ښاریانو (مشرکانو) د شعيب عليه السلام دوهم ځل دعوت په لاندې توګه جواب کړ:

الف: ای شعيبه! مونږ ستا په ډېرو خبرو باندې نه پوهېږو چې ستا څه غرض دی، نو مونږ ته نصيحتونه مه کوه او زموږ غوږونه مه خوره.

ب: ته خو زموږ په منځکېنې یو کمزوری سړی یې، ستا څه د لاسه کېږي، د پخوانیو قومونو په عذابونو باندې مونږ مه ډاروه، او مونږ ستا د ډارولو د خبرو څخه نه ډارېږو.

ج: ای شعيبه! ته مونږ ته څه قدر او عزت نه لرې، که ستا د قوم مخ او خاطر نه وی نو ته به ضرور مونږ سنگسار کړی وی خو د هغوی د احترام د کبله مونږ تا نه رجم کوو چې هغوی زموږ ملګري دي او په خپل پلارني خط السیر باندې کلک دي نو ځکه په مونږ باندې ګران او باعزت نه دي، که نه نو ته مونږ ته هيڅ ارزښت نه لرې.

د شعيب عليه السلام درېم ځل دعوت

۵- شعيب عليه السلام په درېم ځل دعوت کېنې د مدین کفار په لاندې ټکو مخاطب کړه چې:

الف: ای قومه! عجيبه ده چې په تاسو باندې د الله تعالى څخه هم زما قوم ګران او ډېر عزتمند دی. ایا تاسو زما د قوم د خاطره زما د رجم کولو څخه صرف نظر کوئ اود الله تعالى د خاطره چې ستاسو پیدا کوونکی دی. د شرکیاتو او جنايتونو څخه لاس نه اخلئ؟

ایا تاسو الله تعالى ته شا کړې ده او زما قوم ته مو مخ کړی دی؟

ایا تاسو ته خپل عقلونه اجازه درکوي چې د خالق څخه د مخلوق زیات احترام وکړئ؟

ب: یقیناً زما رب تعالى ستاسو په ټولو کړو وړو باندې په علم او قدرت سره احاطه کړې ده، ستاسو

ج ای قومہ! زما چې ستاسو ټولې پوځي ويناوې اوري
راياندي فرض وه هغه مې ادا کړه. نور نو تاسو خپل کار کوي او زه به خپل کار کوم. په راتلونکي
کښې به تاسو پوه شئ چې په ما او په تاسو کښې په چا باندې عذاب نازلېږي او څوک د رسوايي او
نرمندگۍ سره مخ کېږي، زه که تاسو؟

د او هم به پوه شئ چې څوک دروغژن دی او څوک رښتيا وايي، زه که تاسو؟
ه بالاخره تاسو هم نتيجې ته منتظر اوسئ زه هم ستاسو سره انتظار کوونکي يم چې کله به په
تاسو باندې عذاب نازلېږي او کله به زما او ستاسو ترمنځ الهي فيصله صورت نيسي.

د شعيب عليه السلام د دعوت نتيجې

۶- کله چې د هغه عذاب وخت پوره شو په کوم باندې به چې شعيب عليه السلام د مدين د ښار مشرکان
ډارول او کله چې هغوی د شعيب عليه السلام دعوت په قطعي توگه رد کړ او د سنگسارولو لارې شاپې يې
ورته وکړې نو لاندې کيفيات منځته راغله:

الف: مونږ شعيب عليه السلام او هغو کسانو ته نجات ورکړ کومو چې ايمان راوړی وه، البته په خپل
رحمت سره، که نه نو د عمومي عذاب څخه دوی چرته نجات موندلی شو.

ب: او ظالمانو مو د دوی د ظلم د کبله په يوه هيبتناک اواز باندې ټول پوښا کړه، چې ټول ځای
په ځای په خپلو ښارگوټو او کورونو کښې په زنگونو باندې په مخونو باندې مړه پرېوتل، تابه ويل
چې د کجورو د ونو ډډونه پراته دي.

ج: د ظالمانو ټوله دبدبه په يوه اواز سره ختمه شوه او ښارونه ترې داسې پاک او صاف شوه لکه
چې د سره پکښې دوی نه اوسېدلي وي او نه يې پکښې د عيش او عشرت ژوند تېر کړی وي.
د: خبردار! د مدين ښاريان (مشرکان) هم د الله ﷻ د رحمت څخه په دائمې توگه داسې لرې
پرېوتل لکه څنگه چې د ده ﷻ د رحمت څخه نموديان د همېشه دپاره لرې پرېوتلي وه.

توضیحات

۱- د [الأعراف: ۸۵] ایت لاندې د مدين د ښار په هکله څه معلومات لیکلي شوي دي چې بيا
لیکلو ته يې څه اړتيا نه گورو، او هم هلته د "أَصْحَابُ الْآيَةِ" کلمه شرحه شوې ده.

سوال جواب

۲- که څوک وايي چې: د ﴿وَلَا تَنْقُصُوا الْمِكْيَالَ وَالْمِيزَانَ﴾ او د ﴿أَوْفُوا الْمِكْيَالَ
وَالْمِيزَانَ بِالْقِسْطِ﴾ د دواړو جملو څخه يو مطلب راوځي، نو په دې کښې څه حکمت دی چې په
يوه جمله باندې اکتفاء ونه کړی شوه؟

مونږ وايو چې

الف: په دواړو طرفونو باندې صراحت وکړي شو ترڅو په دواړو طرفونو باندې دوی مقایسوي نظر واچوي چې هغه څومره قبیح دی او دا څومره غوره او بهتر دی.

ب: په دوهمه جمله کې د ﴿بِالْقِسْطِ﴾ کلمه اضافه نازل شوې ده، چې د اولنۍ جملې سره نښته. نو د معنی حاصل یې داسې کېږي چې: په تله او پیمانه کېږي د الله ﷻ د ډاره په انصاف سره پوره والی وکړي، نه د دې کبله چې د مال د خاوند څخه وډار شي او یا درېاندې بله کومه وجه باعثه وي. ج: په اوله جمله کې مطلب دا دی چې په پیمانه کېږي نقصان مه کوي چې په ناقصه پیمانه باندې د پوره پیماني نوم کېږدي او خلک وغولوي او یا په تله کېږي ناقص معیار په پوره معیار باندې استعمال کړي او د خلکو حقوق د پښو لاندې کړي.

او په دوهمه جمله کې مطلب دا دی چې هم په پیمانه کولو کېږي او هم په تللو کېږي پوره والی وکړي یعنې په پیمانه شوي شي کېږي ټکي مه کوي او په تله کېږي مه ډنډې وهي او مه ناقص کاني استعمالوي چې خلک پرې تېرباسي.

همدا جواب د ﴿وَلَا تَبْخُسُوا النَّاسَ﴾ د جملې څخه معلومیږي، یعنې خلکو ته برسېره پر مکیلاتو او موزوناتو باندې نور شيان هم مه ناقص کوي چې یا په دعوو کېږي حقوق د پښو لاندې کړي او یا په حقه فیصله ونه کړي.

بَقِيَّةُ خَهْ معنی؟

۳- په ﴿بَقِيَّتُ اللَّهِ﴾ کېږي د ﴿بَقِيَّتُ﴾ کلمه د "بقاء" څخه اشتقاقه شوې ده چې د "بقاء" ضد ده.^(۱) اما ذکره شوې کلمه علماوو کرامو په دې مقام کېږي په متعددو معناوو باندې تفسیره کړې ده چې تقریباً نهو معناوو ته رسېږي^(۲)، مگر مونږ ته پکېښې لاندې دوه معناوې په زړه پورې ښکاري:

الف: یوه هغه کومه چې د عبدالله بن عباس رضی الله عنهما (رئيس المفسرين) څخه روایت شوې ده چې حاصل یې داسې راخېږي چې: ای مشرکانو! کوم مالونه چې الله ﷻ تاسو ته د کیل او وزن د پوره کولو څخه وروسته باقي پرېږدي که څه هم لږ وي د هغو مالونو څخه بهتر دي کوم چې تاسو د کیل او وزن په نقصان او یا په بله کومه حرامه طریقه باندې لاس ته دروړي، که څه هم هغه ډېر او زیات وي^(۳).

همدا مضمون نوموړي صحابي ؓ په یوه اوږده حکمي مرفوع حدیث کېږي داسې بیان کړی دی چې: «وَلَا تَقْصُ قَوْمَ الْمَكِّيَّاتِ وَالْمِيزَانَ إِلَّا قُطْعَ عَنْهُمْ الرِّزْقَ»^(۴) یعنې هیڅ قوم په پیمانه او تله کېږي نقصان نه واقع کوي مگر د هغوی څخه د روزی پراخي پرې کېږي او تنگي ورباندې ورځي.

ب: بله هغه ده کومه چې د وړاندېني ایت ﴿إِنِّي أَرْسَلْتُكُمْ بِخَيْرٍ وَإِنِّي أَخَافُ عَلَيْكُمْ عَذَابَ يَوْمٍ﴾

(۱) لسان العرب ج ۱۴ ص ۷۹

(۲) تفسیر القاسمي ج ۹ ص ۱۶۱؛ زاد المبرج ج ۴ ص ۱۱۵

(۳) تفسیر المحرر الوجيز ج ۹ ص ۲۰۸

(۴) الموطأ للإمام مالک ص ۲۷۱

محیط ۱۰ څخه څرگندېږي، يعنې اې زما قومه! د خوشالي په کوم حالت باندې چې زه تاسو گورم د دې حالت بقاء تاسو ته د فناء او زوال څخه بهتره ده خو دا (بقاء) زما د دعوت په قبول کښې الله ﷻ نغښې ده، نو که تاسو خپلو کفریاتو او جنايتونو ته ادامه ورکړئ نو د خوشالي حالت لا څه چې ژوند به مو هم خاتمه ومومي او ټول به پوښا شي، نو که تاسو زما په کومه خبره باندې يقين (باور) کوونکي ياست نو په دې خبره مې باور وکړئ چې دا واقعيت لري.

طنز څه معنی؟

۴- "طنز" - لکه "ضرب" - دې ته ويل کېږي چې څوک د چا سره په استهزاء او مسخرو سره خبرې وکړي.^۱ څرنگه چې شعيب عليه السلام کثير الصلوة (ډېر لمونځ کوونکی) وه^۲ نو مشرکانو ورته د طنز يا مسخر په توگه وويلې چې ايا تاته خپل ډېر لمونځونه امر کوي چې مونږ د لاندې دوه وو شيانو په پرېښودلو باندې مکلف کړې، حال دا چې مونږ د يوه پرېښودلو ته هم تيار نه ياستو، هغه دا دي:
الف: چې د خپلو بوتانو عبادت پرېږدو او يوازې د الله ﷻ عبادت وکړو.
ب: چې په خپلو مالونو کښې د خپلې خوښې تصرفات پرېږدو او په پېمانه او ټول کښې نقصان ونه کړو.

د حلم او رشد معناوې

۵- د ﴿إِنَّكَ لَأَنْتَ الْحَلِيمُ الرَّشِيدُ﴾ په جمله کښې د "حليم" کلمه د "حلم" - لکه "علم" - څخه اشتقاقه شوې ده.
که څه هم په انسانانو کښې حلم د دې څخه عبارت دی چې څوک د غضب په حال کښې خپل ځان په خپله اداره کښې او خپل ځان په کنترول کښې وساتي^۳، مگر څرنگه چې خپل ځان په کنترول او اداره کښې ساتل په عقل او هوښياري باندې دلالت کوي نو دهمدې کبله "حلم" د عقل په معنی باندې هم استعمالېږي، لکه چې نبي کریم ﷺ په يوه اوږدو حديث کښې فرمايلي دي چې: «يَأْتِي فِي آخِرِ الزَّمَانِ قَوْمٌ حُدُثَاءُ الْأَسْنَانِ سَفَهَاءُ الْأَخْلَامِ»^۴ يعنې په آخره زمانه کښې به (چې د قيامت ورځ نژدې شي) داسې خلک راشي چې عمرونه به يې کم وي (خوانان به وي) او عقلونه به يې سپک وي (سادگان به وي) خبرې به يې اسلامي وي خو د اسلام څخه به ښويه اوځي او بالاخره ايمان ته به په زړونو کښې ځای نه ورکوي.

او د "رشيد" کلمه د "رشد" څخه اخستله شوې ده چې د هدايت په ځای استعمالېږي^۵.

۱) لسان العرب ج ۵ ص ۳۶۹

۲) تفسير البقوي ج ۲ ص ۳۹۸

۳) معرقات الراغب ص ۱۲۹

۴) صحيح البخاري ج ۲ ص ۷۵۶

۵) معرقات الراغب ص ۱۲

سوال جواب

۶۔ کہ څوک وایی چې کله د مدین مشرکانو شعيب عليه السلام ته د حلیم او رشید لقبونه ورکړه نو په کار وه چې ایمان یې هم ورباندې راوړی وی؟

مونږ وایو چې:
الف: دغه دواړه لقبونه یې د مسخرو په توګه ورکړي وه، لکه چې څوک کوسه سړي ته ووايي چې ګېره دې مبارکه شه: نو د دوی اصلي مطلب دا وه چې ته هم ساده (بې عقله) یې او هم دې سمه لاره خطا کړې ده او بې لارې روان یې.
ب: هغوی د دې دپاره ذکر شوي دواړه لقبونه ورکړه او په حقیقت یې اعتراف وکړ ترڅو شعيب عليه السلام ترغیب کړي چې د خپل دعوت څخه لاس واخلي، نه یې د بوتانو د عبادت څخه منعه کړي او نه ورباندې د کیل او وزن په کمبود کښې څه پړه واچوي.

مونږ ته همدغه دوهم نظر په زړه پوری برېښي ځکه چې:
اول: صالح عليه السلام ته هم خپل قوم په داسې یوه جمله باندې خطاب کړی وه چې مضمون یې ذکر شوې جملې ته ورته وه، الله تعالى فرمایي: ﴿قَالُوا يَنْصَلِحْ قَدْ كُنْتَ فِينَا مَرْجُوًّا قَبْلَ هَذَا أَتَنْهِنَا أَنْ نَعْبُدَ مَا يَعْبُدُ آبَاؤُنَا﴾ [هود: ۶۲] یعنې ثمودیانو صالح عليه السلام مخاطب کړ چې: ته د دې څخه وړاندې په مونږ کښې د امید سړی وې چې ښه هوښیار او د پوخ فکر خاوند وې، نو ایا ته اوس مونږ د هغه شي د عبادت څخه منعه کوې د کوم شي عبادت چې زموږ پلرونو کړی دی؟ ایا دا ډول دعوت ستا سره مناسب دی؟

دوهم: که څه هم کفارو به خپلو پیغمبرانو ته د لیونیانو او سادګانو لقبونه ورکول مګر په زړونو کښې د دوی په هوښیاری او پوخ فکري باندې اعتراف کوونکي وه، د همدې کبله یوه ورځې د مکې معظمې قریشو نبي کریم صلى الله عليه وسلم ته د یوې اوږدې مباحثې په جریان کښې وویل چې: "انْصَرَفَ يَا أَبَا الْقَاسِمِ انْصَرَفَ زَائِدًا قَوْلًا مَا كُنْتَ جَهْلًا"^۱ یعنې: تېر شه ای ابو قاسمه! د دې خبرې څخه په داسې حال کښې تېر شه چې ته د سمې لارې خاوند یې نو په الله تعالى مو دې سوګند وي چې ته ناپوهه (جاهل) سړی نه یې.

حسن رزق څه معنی؟

۷۔ ځینو مفسرینو کرامو د ﴿وَزَرَقْنِي مِنْهُ رِزْقًا حَسَنًا﴾ په جمله کښې ښکته روزي په نبوت او حلال مال دواړو باندې تفسیره کړې ده^۲ خو مونږ ته بهتره ښکاري چې یوازې په حلال مال باندې

۱) زاد المبرج ۴ ص ۱۱۷

۲) مستند احمد بن حنبل ج ۲ ص ۶۷۹

۳) تفسیر ابن کثیر ج ۲ ص ۴۵۶

هود (۱۱)

نفسه شي خكه چي د نبوت صفت د ۛ اِنْ كُنْتُ عَلَىٰ بَيِّنَةٍ مِّن رَّبِّي ۖ فَخُذْ X

د "فقه" لغوي معنی

۸- د ۛ مَا تَفْقَهُ كَثِيرًا مِّمَّا تَقُولُ ۖ په جمله کښې د ۛ تَفْقَهُ ۖ کلمه د "فقه" لکه "تفقه" - څخه اشتقاقه شوې ده. مونږ د [التوبة: ۱۲۲] ایت لاندې د الله ۛ په توفیق باندې لیکلې دي چې د "فقه" لفظ دې ته وضعه شوی دی چې څوک په لیدلې شوي شي باندې علم د نالیدلې شوي شي علم نه وسیله وگرځوي (او په دقت سره یې حاصل کړي).

نو د ذکرې شوې جملې د معنی حاصل داسې راوځي چې: ای شعيبه! مونږ په ډېر دقت سره هم ستا په ډېرو خبرو بلکې ستا په ټولو خبرو نه پوهېږو چې ستا په دومره ډېر کلکوالي کښې څه مطلب دی؟ ته څه غواړې؟ مونږ زیاتې ستا د خبرو حوصله نه لرو، ته لږ په خپل ځان باندې رحم وکړه، ته خو په لوی لاس مونږ خپل ځان ته په غصه کوي، ته خو کمزوری سړی یې تا زموږ څخه څوک خلاصوي، د اوسه پورې چې مونږ تاته د بیان ازادي درکړې وه دا هم ستا د قوم احترام دی چې هغوی زموږ سره ملګري دي، ته په مونږ باندې کوم احترام او عزت نه لرې، نو ترڅو پورې به ته د خپل قوم په احترام باندې زموږ د اذیت څخه بچ اوسېږې؟ بالاخره ای شعيبه! مونږ دې ته مه مجبوره چې د قوم د احترام څخه دې هم درتېر شو او د ډېرو لاندې دې هلاک کړو.

"ظهِرًا" څه معنی؟

۹- په ۛ ظَهْرًا ۖ کښې د "ظهر" د کلمې پورې د نسبت مشدده "ی" پیوسته شوې ده، او یوه حرکت پکښې بدلون موندلی دی. "ظهر" شا ته ویل کېږي، خو کوم شی چې هېر کړی شي او په څه ارزښت ورته څوک قائل نه شي نو په عربي ژبه کښې هغه ته "ظهِرِي" وايي او په پښتو کښې ورته شاته اچولی شوی شي وايي.

نو په دې مقام کښې یې د معنی حاصل داسې راوځي چې: ای قومه! عجيبه ده چې تاسو زما د نېر (قبيلې) لحاظ کوئ خو د الله ۛ لحاظ نه کوئ، هغه ۛ مو هېر کړی دی او هيڅ پروا یې نه لرئ.

يادونه

۱۰- په دې مقام کښې د شعيب ۛ د قوم مهلک عذاب هيبتې چيغه (کړيکه) ښودلې شوې ده.

خو به خسو بورو رواسونو کسې بل دول عذابونه هم بنودلی شوی دی که خوگ به دې موضوع کسې تحقیق غواری نو لطفاً دې د الاعراف ۱۹۱ آیت تفسیر ته مراجعه وکړی

﴿وَلَقَدْ أَرْسَلْنَا مُوسَىٰ بِآيَاتِنَا وَسُلْطَانٍ مُّبِينٍ ﴿۱۹۱﴾ إِلَىٰ فِرْعَوْنَ وَمَلَئِهِ ۚ فَاتَّبَعُوا أَمْرَ فِرْعَوْنَ ۖ وَمَا أَمْرُ فِرْعَوْنَ بِرَشِيدٍ ﴿۱۹۲﴾ يَقْدُمُ قَوْمَهُ يَوْمَ الْقِيَمَةِ فَأَوْرَدَهُمُ النَّارَ وَبِئْسَ الْوَرْدُ الْمَعْرُودُ ﴿۱۹۳﴾ وَأَتَّبَعُوا فِي هَذِهِ ۚ لَعْنَةُ يَوْمِ الْقِيَمَةِ ۚ بِئْسَ الْوَرْدُ الْمَعْرُودُ ﴿۱۹۴﴾﴾

[۱۹۶] او بقیما مونږ موسی علیه السلام به خپلو قدرتي نبو او څرگند دلیل سره لېرلی وه
[۱۹۷] (چاته مو لېرلی وه) فرعون او د ده (د مجالسو) مخورو (کسانو) ته (ترخو دوی ایمان

راوړی او نور خلک یې پیروي وکړی)

مگر نسجه دا شوه چې فرعون دوی ته د خپل متابعت امر وکړ نو دوی د فرعون د امر پیروي وکړه حال دا چې د فرعون امر په سمه لاره باندې برابر نه وه (او دا ځکه چې)

[۱۹۸] لکه څنګه چې فرعون په دنیا کسې د کفر مخکښ وه همدارنګې به د قیامت په ورځ د

خپل قوم په وړاندې وي نو دوی به اور ته وروږي (نه به وایې چې د خړوبولو ځای ته یې روان کړي دي) نو ډېر بد دی د خړوبولو ځای (چې د دوزخ څخه عبارت دی)

[۱۹۹] (د ذکرې شوې پیروي د کبله) په دغې دنیا کسې هم (الهي) لعنت ورپسې کړی شو او د

قیامت په ورځ به هم (په الهي لعنت کسې پټ وي)

(نو فرعونيانو ته داسې دنیاوي لعنت) ډېر بد (او ناکاره) دی چې (په اخروي لعنت سره) کومک

کړی شوی دی (ورسره ضمیمه شوی دی)

د مطلب خلاصه

په دې ایتونو کسې هغې قيصې ته څه اشاره شوې ده کومه چې د موسی علیه السلام او فرعون ترمنځ تېره شوې ده، یعنې مونږ د نورو پیغمبرانو په جمله کسې موسی علیه السلام هم د وخت متکبر او غټ کافر ته استولی وه چې څه شرحه یې دا ده

۱- مونږ موسی علیه السلام فرعون او د ده کابینې او د مجلس اراکینو ته تش لاس نه وه استولی بلکې ښې ډېرې معجزې مو ورکړې وې چې د ده علیه السلام د نبوت د اثبات دپاره یې کفایت کاوه او په هره یوه مقابله کسې به د همدغو معجزاتو د کبله په فرعونيانو باندې غالب جوړېده.

د همدې معجزاتو څخه یوه د همسا معجزه وه چې د موسی علیه السلام په نبوت باندې یې په ډېره څرګنده توګه دلالت کاوه

۲- مگر د دې سره سره فرعونيانو د فرعون د اوامرو پیروي وکړه او د موسی علیه السلام په څرګندو معجزاتو باندې یې باور ونه کړ او یوازې یې وراندې راځه وکړ

۳۔ پورہ واضعہ ده چې د فرعون او امر په سمه لاره باندې برابر نه وه نو فرعونيان يې په دنيا او آخرت دواړو کښې په گندو باندې سر کړه او د هلاکت سره يې مخامخ کړه.

يا په بل عبارت: په دنيا کښې د ټولو په سر کښې شو او په بحر کښې يې غرق کړ او په آخرت کښې به د ټولو په سر کښې وي او د دوزخ په اور کښې به يې ور وغورزوي. ته به وايې چې د ټولو اوسانو په سر کښې دی او خړوبخای نه يې روان کړی دی.

ډېر به دی دغه خړوبخای چې دوی به هلته د خړوبولو دپاره ور وستلی شي. دا خړوبخای د دوزخ د اور څخه عبارت دی.

۴۔ برسېره په دې، د فرعونيانو دپاره يې په دې دنيا کښې هم لعنت وکاته چې کله د دوی نوم يادېږي لعنت ورباندې ور استولی کېږي او د قيامت په ورځ به هم په دوی باندې لعنت ورېږي او د الله بخډ د رحمت څخه به لرې کېږي (په داسې عذاب به معذبېږي).

ډېره بده ورکړه ده چې دوی ته ورکړه شوې ده چې په دنيا او آخرت دواړو کښې د لعنت څخه عبارت ده.

توضیحات

۱۔ په ﴿بَقَائِنَا﴾ کښې د آیات کلمه د هغو نهو معجزو څخه عبارت ده د کومو بیان ته چې په [الأعراف: ۱۳۰] ایت کښې اشاره شوې ده. اما د ﴿سُلْطَنٍ مُّبِينٍ﴾ کلمه په لاندې معناوو باندې تفسېره کېدلای شي^۱:

الف: په دغې کلمې سره د معجزاتو یو صفت بیان شوی دی. یعنې: مونږ موسی عليه السلام ته داسې معجزات ورکړي وه چې د ده څرگنده غلبه پکښې نغښتې وه.

ب: دغه کلمه د یوې معجزې څخه عبارت ده چې هغه د معجزې همسا وه. یعنې: موسی عليه السلام ته مو د معجزاتو په ضمن کښې دغه څرگنده معجزه هم ورکړې وه چې اعجاز يې ډېر څرگند وه.

ج: دغه کلمه د واضحو دلایلو معنی ورکوي. یعنې: موسی عليه السلام ته مو برسېره په معجزاتو باندې به پوره قوي دلایل هم تلقین کړي وه چې په مقابل کښې يې فرعون رد نه شو کولی.

وژد څه معنی؟

۲۔ د ﴿الْوژد﴾ کلمه ډېرې معناوې لري، لاندې څو مثالونه يې ولولئ:

الف: هر څوک چې د قرآن څخه څه برخه متعینه کړي چې هره ورځ به يې لولوي، نو دغې برخې ته وژد وايې چې جمعه يې "وژاد" راځي^۲ همدارنگه نور ماثوره ذکرونه هم د اورادو په نامه يادېږي چې د لوست دپاره تعین شي.

۱. المعجم المحيط ج ۶ ص ۲۰۴
۲. المسند العرب ج ۳ ص ۴۵۸

ب هغه ځای ته چې هلته څاروي د څړوبولو دپاره وروستلی کېږي هم د 'وړد' لفظ وضعه شوی دی چې مونږ ترې په پښتو کېنې په 'اوبه خور' سره تعبیر کوو.

په دې مقام کېنې دوهمه معنی مراده ده چې دوزخ ته د مجاز په توګه ذکر شوی لقب ورکړی شوی دی او د 'الْمُزَوَّدُ' کلمه د 'الْمُزَوَّدُ عَلَيْهِ' په تاویل سره د 'الْوَزْدُ' دپاره صفت واقع شوی ده. نو د معنی حاصل یې داسې را اوځي چې د قیامت په ورځ به د فرعونیانو په سر کېنې پخپله فرعون دوزخ ته ور روان وي، ته به وایې چې څاروي یې څړوبولو ته خوځولي دي، نو دغه څړوبځای چې دوی به په هغه باندې ورتونږي ډېر بد ځای دی چې د دوزخ څخه عبارت دی.

سوال جواب

که څوک وایې چې د مجازي معنی خو بدون علاقې او مناسبت څخه نه شي اراده کېدلی حال دا چې د څړوبځای او د دوزخ ترمنځ خو ضدیت دی، چرته اوبه او چرته اور؟
مونږ وایو چې: د علاقاتو او مناسباتو څخه ضدیت او منافات هم ګڼلې شوي دي، نو د 'وړد' د کلمې څخه د ضدیت په علاقه (مناسبت) سره د دوزخ اور مراد کړی شوی دی.

د 'رَفْد' معنی؟

۳- د کومک په توګه ورکړی شوي شي ته 'رَفْد' - لکه 'عَلِمَ' - وایې^(۱)، دلته هم د ضدیت په علاقه او مناسبت سره په دنیا او آخرت کېنې د الهي لعنت څخه په ورکړی شوي کومک سره تعبیر کړی شوی دی. د 'الرَّفْدُ' کلمه د همدغه 'الرَّفْدُ' دپاره صفت ده.
دا د یو پلوه، او د بله پلوه د لعنت څخه دلته د تېکم په توګه په 'الرَّفْدُ' سره تعبیر نازل شوی دی. یعنې د فرعونیانو دنیاوي لعنت ډېر بد او ناکاره دی چې په اخروي لعنت سره ډبل ګرځولی شوی دی.
﴿ذَلِكَ مِنْ أَنْبَاءِ الْقُرَى نَقُصُّهُ عَلَيْكَ مِنْهَا قَائِمٌ وَحَصِيدٌ﴾ وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَمَّا جَاءَ أَمْرُ رَبِّكَ وَمَا زَادُوهُمْ غَيْرَ تَتْسِيرٍ ﴿٥٦﴾ وَكَذَلِكَ أَخْذُ رَبِّكَ إِذَا أَخَذَ الْقُرَى وَهِيَ ظَالِمَةٌ إِنَّ أَخْذَهُ أَلِيمٌ شَدِيدٌ ﴿٥٧﴾ إِنَّ فِي ذَلِكَ لَآيَةً لِمَنْ خَافَ عَذَابَ الْآخِرَةِ ذَلِكَ يَوْمٌ مَجْمُوعٌ لَهُ النَّاسُ وَذَلِكَ يَوْمٌ مَشْهُودٌ ﴿٥٨﴾

(۱) زاد المسرج ۴ ص ۱۲۰ - لسان العرب ج ۳ ص ۲۵۶

(۲) حاشیه الشیخ راده علی تفسیر البیضاوي ج ۳ ص ۶۴

(۳) الغاموس المحيط ج ۲ ص ۳۶۴

(هود (۱۱)

[۱۰۰] دغه (بیان) چې د (هلاکو شوو) بنارونو د خبرونو څخه عبارت دی، مونږ یې په تا باندې حکایت کوو (که نه نو تا خو پکښې څه معلومات نه درلود) د دې (بنارونو) څخه ځینې ولاړ دي (په نورو خلکو باندې اباد) دي او (ځینې) لو کړی شوي دي (چې کنډوالې پراته دي).

[۱۰۱] او مونږ (په هلاکولو سره) په دوی باندې تېری نه دی کړی (بلکې) دوی په خپلو ځانونو باندې (په شرک او کفر سره) تېری کړی وه (چې د باطلو معبودانو عبادت به یې کاوه).

نو د دوی څخه خپلو هغو (باطلو) معبودانو د هیڅ شي مخه ونه نیوی شوه کوم چې دوی د الله ﷻ څخه په غیر بلل (او په عبادت به یې مشغول وه البته) هر کله به چې ستا د رب ﷻ د (عذاب) امر (دوی ته) راغی (ور ورسېد).

او (په دې باندې علاوه) دوی ته خپلو بوتانو د هلاکت څخه په غیر څه شی زیات نه کړ (او ګټه یې ورته ونه شوه رسولی).

[۱۰۲] او (ای پیغمبره!) ستا د رب ﷻ نیول دغه شان دی (چې هیڅوک یې مخه نه شي نیولی البته) کله چې یو بنار په داسې حال کې ونیسي چې (په خپلو ځانونو باندې) ظلم کوونکي وي. یقیناً ستا د رب ﷻ نیول ډېر دردناک (او) ډېر سخت دي.

[۱۰۳] بې شکه په دغې (خبره) کېنې د هغه چا دپاره (د عبرت غټه) نښه ده څوک چې د وروستی (ورځې) د عذاب څخه ډارېږي.

دغه (وروستی ورځ) داسې ورځ ده چې ټول خلک دې ته ورغونډ کړی شوي دي (ټول به ورغونډ کړی شي) او دغه (ورځ) داسې ورځ ده چې (ټول خلک همدې ورځې ته) حاضر کړی شوي دي (هیڅوک به ترې غائب نه شي).

ارتباط او د مطلب خلاصه

په دې ایتونو کېنې په ذکر و شوو قیصو باندې یوه په زړه پورې تبصره شوې ده او په هغو مطالبو باندې صراحت کړی شوی دی کومو ته چې د قیصو په نازلولو کېنې اشارې شوې دي. نو د معنی حاصل یې داسې راوځي چې:

ای پیغمبره! د هلاکو شوو بنارونو کومې قیصې چې تاته وړاندې نازلې شوې دي په هغو باندې تبصرې په ضمن کېنې خپل امت لاندې نکاتو ته متوجه کړه:

۱- ذکر شوي بنارونه په موجوده زمانه کېنې په دوه ډوله دي:

الف- یو ډول هغه دي چې مونږ په نورو خلکو باندې اباد کړي دي، لکه د مصر بنار چې د فرعون او فرعونیانو ټاټوبی وه او د دوی په هلاکت سره د منځه لاړ نه شو بلکې په نورو خلکو باندې اباد دی، ترڅو ستا د امت کفار پوه شي چې د دنیا آبادي د دوی د ژوند پورې توقف نه لري.

ب- بل ډول هغه دی چې د هلاکو شوو قومونو څخه وروسته کنډوالې پراته دي، لکه د ثمودیانو بنارونه چې د دوی څخه وروسته پکښې هیڅوک ونه اوسېدل (خاکه) پورې دشتې او میرې آبادي

کړې. ترڅو دوی پوه شي چې الله ﷻ ته وړانول او آبادول دواړه اسان کارونه دي.
۲- په ذکر و شوو هلاکو شوو قومونو باندې مونږ تېری نه دی کړی چې بې گناه او بې جنايته مو هلاک کړي وي او يا مو پیغمبران نه وي وراستولي، بلکه دوی پخپله په خپلو ځانونو باندې ظلم او تېری وکړ چې د پیغمبرانو پیروي بې ونه کړه - چې د دوی نجات پکښې نغښتی وه - او د بوتانو په عبادت باندې کلک شوه

۳- مگر کله چې د دوی د هلاک دپاره ستا د رب ﷻ فرمان ور ورسېد نو باطلو معبودانو (بوتانو) ورته هیڅ ګټه ونه شوه رسولی او زمونږ د عذاب څخه یې نجات ور نه کړی شو.

۴- ذکر و شوو باطلو معبودانو برسېره په دې چې دوی ته په دنیا کېنې نجات ور نه کړی شو ضرر یې ورته ورساوه، هغه دا چې د قیامت په ورځ به یې په دائمی عذاب باندې ککړ کړي.

۵- ای پیغمبره! ذکر شوي هلاک شوي قومونه ستا د رب ﷻ د نیولو څو شالونه دي، چې په ظالمانو باندې څنګه عذاب ورنازلوي؟ او چې عذاب پرې ورنازل کړي نو ایا څوک پرې خلاصون موندلی شي؟ دا د دې دپاره چې ستا امت ترې عبرت واخلي او د الله ﷻ د نیولو څخه ځانونه بچ وساتي، یقیناً چې ستا د رب ﷻ نیول ډېر دردناک او ډېر سخت دي.

۶- مگر ای پیغمبره! د دغو هلاکو شوو قومونو څخه به هغه څوک عبرت اخلي او ګټه به ترې پورته کوي کوم چې د آخرت د عذاب څخه ډارېږي، په خپل رب ﷻ باندې پخه عقیده لري او بالاخره د سمې لارې په موندلو پسې تاند وهي او بس.

۷- ای پیغمبره! هرچا ته په کار دي چې د آخرت د عذابه وډار شي، دا ځکه چې د آخرت ورځ داسې ورځ ده چې ټول خلک به ورټولېږي او وړاندېني وروستني به پکښې غونډ کړي شي، او دا داسې ورځ ده چې ټول خلک به ورحاضر کړي شي او هیڅوک به ترې خپل ځان په څنګ نه کړي شي، او نه به د تېښتې لاره مونده کړي.

﴿وَمَا تُؤْخِرُهُ إِلَّا لِأَجَلٍ مُّعَدٍّ ۖ يَوْمَ يَأْتِ لَا تَكَلِّمُ نَفْسٌ إِلَّا بِإِذْنِهِ ۚ فَمِنْهُمْ

شَقِيقٌ وَسَعِيدٌ ۖ فَأَمَّا الَّذِينَ شَقُوا فِى النَّارِ لَهُمْ فِيهَا زَفِيرٌ وَشَهِيقٌ ۖ خَالِدِينَ فِيهَا

مَا دَامَتِ السَّمَوَاتُ وَالْأَرْضُ إِلَّا مَا شَاءَ رَبُّكَ ۚ إِنَّ رَبَّكَ فَعَّالٌ لِّمَا يُرِيدُ ۖ وَأَمَّا

الَّذِينَ سَعِدُوا فِى الْجَنَّةِ خَالِدِينَ فِيهَا مَا دَامَتِ السَّمَوَاتُ وَالْأَرْضُ إِلَّا مَا شَاءَ رَبُّكَ ۚ

عَطَاءٌ غَيْرَ مُجْدُوذٍ ۖ فَلَا تَكُ فِى مِرْيَةٍ مِّمَّا يَعْبُدُ هَؤُلَاءِ ۚ مَا يَعْبُدُونَ إِلَّا كَمَا يَعْبُدُ

ءَابَاؤُهُمْ مِنْ قَبْلُ ۚ وَإِنَّا لَمُوفُونَ بِمَا نَصِيحُهُمْ غَيْرَ مَنْقُوصٍ ۖ﴾

۱۱۰۴] او مونږ دا ورځ نه وروسته کوو مگر د نېټې ټاکلې شوې پورې (چې مونږ ته معلومه ده) ۱۱۰۵] کوم وخت چې دا ورځ راشي نو (د ډېر هېبت د کبله به) هيڅ نفس خبرې نه کوي (هيڅوک به نه شفاعت کولی شي او نه اعتذار) مگر د الله ﷻ په اذن سره. نو (په دغې ورځ کې به) ځينې خلک بدبخت وي او (ځينې به يې) نېکبخت وي.

۱۱۰۶] نو هر چې هغه کسان دي چې بد بخت شوي وي نو دوی به په دوزخ کې وي (او) دوی به هله د فرياد د کبله د خرو غوندي) لوړ اواز او تېټ اواز وي (زېږگي به کوي).

۱۱۰۷] په داسې حال کې چې دوی به هله ترهغه همېشه وي ترڅو چې اسمانونه او ځمکې منه وي مگر کله چې ستا د رب ﷻ اراده وشي (او خلود يې مات کړي). يقيناً چې ستا رب ﷻ منه شي ته به په کامل (قدرت سره) کوونکی دی، کوم ته چې اراده وکړي.

۱۱۰۸] او هر هغه کسان چې دوی نېکبخت کړي شوي وي نو دوی به په جنت کې وي، په داسې حال به دوی هله ترهغه همېشه وي ترڅو چې اسمانونه او ځمکې همېشه وي، مگر کله چې ستا رب ﷻ اراده وکړي، (دا ستا د رب ﷻ ورکړه ده) داسې ورکړه چې غير پرې کړی شوې ده (نه پرې کېږي).

۱۱۰۹] نو (ای پيغمبره!) د هغو (بوتانو د انجام) څخه مه په شک کې کېږه کوم چې دغه مشرکان يې عبادت کوي (دا هم د شقاوت او بدبختۍ عوامل دي او دا ځکه چې) دوی (دغه کفار) عبادت نه کوي مگر داسې عبادت کوي لکه چې پلرونو به يې وړاندې عبادت کاوه (نو لکه څنگه چې د هغوی د عبادت انجام شقاوت وه نو د دوی د عبادت انجام هم داسې شقاوت دی).

او يقيناً مونږ دوی ته (د رزق يا عذاب څخه) خپله برخه داسې پوره ورکونکي ياستو چې کمه کړی شوې به نه وي.

د مطلب خلاصه

په وړاندېنيو ايتونو کې د قيامت د ورځې څه حالات ذکر شوي وه او په دې ايتونو کې يې څلور حالات بيان شوي دي چې حاصل يې داسې راوځي:

۱- ای پيغمبره! په خپل امت باندې د قيامت د ورځې لاندې څه اند حالات قرائت کړه چې عبرت ترې واخلي.

۲- دغه ورځ ضرور راتلونکې ده چې د حکمت غوښتنه ده، د دې ورځې وروسته کېدل د نه راتلو معنی نه ورکوي، مونږ د دې ورځې قيام نه وروسته کوو مگر د يوې معينې نېټې پورې چې هغه فقط او فقط مونږ ته معلومه ده او بس.

۳- کله چې دغه ورځ راشي نو د ډېر هېبت د کبله به هيڅوک خبرې قدرې هم نه شي کولی مگر د الله ﷻ په اذن او اجازې سره، نه به څوک شفاعت کولی شي او نه به څوک د خپلو جنايتونو معذرت وړاندې کولی شي.

۴- په دغې ورځ کې به ټول خلک په لاندې دوه وگروپونو باندې ويشلی شي:

الف: يو گروپ به بدبختان وي چې دوی به په اور کښې معذب کېږي او د ډېر سخت عذاب د کبله به دوی همېشه د خړو په شان هنگېږي چې کله به په لوړ اواز سره چيغې وهي او کله به په نري اواز فریاد کوي مگر دوی ته به نه چيغې څه گټه رسولی شي او نه به يې فریاد په درباندي خوري. دا ځکه چې نوموړي بدبختان به په دوزخ کښې همېشه وي او هيڅکله به ترې دوی نه بهر وويستلی شي او نه به په دوی باندې څه سړبت ورشي. يا په بل عبارت: دوی به په اور کښې همېشه وي. د بندگانو په اصطلاح ترڅو چې اسمانونه او ځمکې دوام کوي ترهغې به د دوی دوزخيتوب دوام وکړي.

مگر (ای پیغمبره!) کله چې ستا رب ﷻ د دوی د بهر ویتلو او د خلود د ماتولو اراده وکړي نو بیا به په دوی باندې سړبت ورشي. خو په یاد ولری چې ستا رب ﷻ دغسې اراده نه کوي او دا ځکه چې ستا رب ﷻ کفر نه ښیي، او خلود ماتول خو د کفر د ښلو څخه په غیر بل شی نه دی.

ای پیغمبره! ستا رب ﷻ هرڅه په اختیار سره کوي، په ده ﷻ باندې نه جبر شته او نه په خپلو کارونو کښې مضطر او مجبور دی، بلکې یقیناً ستا رب ﷻ په ډېره ښه توگه د هغه شي کوونکی دی کوم ته چې اراده وکړي.

ب: بل گروپ هغه کسان دي چې دوی نهکېخت کړی شوي دي او په دنیا کښې د ایمان راوړلو توفیق ورکړی شوی دی، نو دوی به بالمقابل د جنتونو په نعمتونو کښې پټ وي او څه يې چې زړونه غواړي هغه به ورته تیار او مهیا وي.

په دې باندې علاوه، دوی به په جنتونو کښې همېشه وي او د بندگانو په اصطلاح ترڅو چې اسمانونه او ځمکې موجودې وي نو دوی به هلته دائمې اوسېدونکي وي.

مگر هله به په جنتیانو باندې جنتي نعمتونه قطع کړی شي چې کله ستا رب ﷻ اراده وشي. خو تاسو بالکل بې غمه اوسئ چې ستاسو رب ﷻ تاسو ته خبر درکوي او تاسو ته وعده درکوي چې هغه ﷻ به د جنتیانو په جنت کښې د اوسېدلو خلود نه ماتوي او نعمتونه به ترې نه اخلي او انقطاع به پرې نه وړولي.

لنډه دا چې لکه څنګه چې الله ﷻ په دوزخ کښې دوزخیان په اختیار سره هلته دائم پاتې کوي همدارنګه په جنت کښې په دائمې توگه د جنتیانو اوسېدل هم د الله ﷻ په اراده باندې صورت نیسي، نه ورباندې جبر شته او نه دغو کارونو ته مجبور او مضطر دی.

۴- نو ای پیغمبره! څرنگه چې پخوانیو هلاک کړی شوو قومونو ته باطلو معبودانو نه په دنیا کښې د الله ﷻ د عذاب څخه نجات ورکړی شو او نه به يې په آخرت کښې په درد باندې وځوري همدارنګه د هغو معبودانو حال هم دی د کومو عبادت چې دغه ډله (ستا د دعوت امتیان) کوي، نو ته په دې کښې هېڅ شک مه کوه چې د دوی باطل معبودان (بوتان) دوی ته نه په دنیا کښې نجان ورکولی شي او نه يې په آخرت کښې د دوزخ د اوږه خلاصولی شي؛ نو په کار دي چې دوی هم په همدغې خبره کښې شک او شېبه ونه کړي. دا ځکه چې د دې زمانې بوت پرستان خو د بل شي عبادت نه کوي مگر د هغه شي چې د دوی پلرونو به يې په خپلو وختونو کښې عبادت کاوه. د دوی

(هود (۱۱)

بوتانو د هغوی په بوتانو باندې څه فضیلت نه لري. هغوی هم په خپلو لاسونو باندې جوړ کړي وه او دوی هم لگيا دي په خپلو لاسونو باندې يې جوړوي. د موجوده مشرکانو بوتانو د پخوانيو مشرکانو د بوتانو سره فقط همدا يو فرق لري چې هغوی ته د خپلو بوتانو ناتواني په تجربه باندې ثابته شوه او دوی لا خپل بوتانو نه دي تجربه کړي، او ډېر ژر دی چې دوی ته به هم تجربه شي. او دا ځکه چې په يقين سره هر ورو مرو موجوده مشرکانو ته به هم مونږ د رزق ټاکلی شوې برخه بالکل پوره ورکړو چې هيڅ نقصان به پکښې نه وي او بيا به په دوی باندې د عذاب ټاکلې شوې برخه هم ورنازلې کړو او په مصیبت به يې ککړ کړو، او حتی د قیامت په ورځ به يې هم د ټولو کافرانو په جمله کې د دوزخ په اور کې ور واچوو.

توضیحات

۱- مونږ د الله ﷻ په توفیق د [النساء: ۴۲] ایت لاندې دا پوښتنه جواب کړې ده چې: د قیامت په ورځ څو هیڅوک به اجازې خبرې نه شي کولی حال دا چې د ځینو ایتونو څخه د خبرو کول څرگندېږي؟ خو په دې مقام کې ورباندې وراضافه کوو چې هیڅوک به داسې خبره نه شي کولی چې شفاعت پورې اړه ولري او د خپلو جنايتونو پورې د اعتذار کولو سره تعلق نيسي^(۱).

شقي او سعيد څوک څوک دي؟

۲- سعيد د "سَعَادَة" څخه اشتقاق شوی دی، "سَعَادَة" دې ته ویل کېږي چې د چا سره د خیر او گټې په موندلو (لاس ته راوړلو) کې د الله ﷻ معونت (کومک) ملگری وي^(۲) او څه به يې چې زړه غواړي هغه لاس ته ورځي، چې مونږ ترې په نېکبخت سره تعبیر کوو. او شقي د "شَقَاوَة" څخه اشتقاق موندلی دی، "شَقَاوَة" د "سَعَادَة" سره متضاده معنی ورکوي چې د چا سره د خیر او گټو په موندلو کې د الله ﷻ معونت (کومک) ملگری نه وي، او خپل مرام لاس ته نه ورځي، چې مونږ ترې په بدبخت سره تعبیر کوو.

سوال جواب

۳- که څوک وايي چې: د ایت شریف د ظاهر څخه څرگندېږي چې د موقف ټول خلک به د لېونیانو او ماشومانو په شمول په دوه وو گروپونو باندې وویشلی شي چې بدبختان به په اور کې همېشه وي او نېکبختان به په جنت کې همېشه وي: نو پوښتنه دا ده چې لاندې کسان به په کوم گروپ کې شامل وي:

الف: د اعراف اوسېدونکي، چې نه د جنتیانو په ډله کې داخل دي او نه د دوزخیانو په ډله کې. ب: هغه گناهکاران مومنان کوم چې د دوزخ د دورې په انتظار وي او مغفرت يې په برخه نه شي.

۱- روح المعانی ج ۱۲ ص ۱۳۹
۲- معرقات الراغب ص ۲۳۸.

مونږ وايو چې د دغه سوال دپاره ځينو علماوو کرامو لاندې جوابونه کړي دي. اول ذکر شوي دواړه ډوله کسان په يوه گروپ کښې هم شامل نه دي^(۱) د دوی دواړو ډولو کسانو حالت په دې مقام کښې په سکوت کښې پرېښودلی شوی دی. د [الاعراف: ۴۶] ايت لاندې د اهل الاعراف په هکله او د [آل عمران: ۲۴] ايت لاندې د گناهکارانو مؤمنانو په اړوند - الله الحمد - څه تحقيق تېر شوی دی چې يو ځل کتل يې گټور دي.

مگر مونږ ته دا جواب په زړه پورې نه ښکاري چې په تبادر سره ذهن ته نه راځي. دوهم: اهل الاعراف خو په نېکبختانو کښې داخل دي، چې دوزخ ته د داخلېدلو جوگه نه دي، اما کله چې الله ﷻ په خپل فضل سره دوی جنت ته داخل کړي نو هلته به همېشه وي، ځکه چې د جنت څخه بهرته راوتل نشته.

اما هغه عاصيان مؤمنان کوم چې د الهي مغفرت څخه بې برخې شي او دوزخ ته داخلېږي دوی په بدبختانو کښې شامل دي، خو د ﴿إِلَّا مَا شَاءَ رَبُّكَ﴾ په کلماتو سره د خلود لاندې نه واقع کېږي. نو په دې تقدير د "ما" تورې په ﴿إِلَّا مَا شَاءَ رَبُّكَ﴾ کښې د "من" د توري معنی ورکوي^(۲). نو د معنی حاصل يې داسې کېږي چې: ټول بدبختان به په اور کښې همېشه وي مگر هغه بدبختان به پکښې همېشه نه وي کومو ته چې الله ﷻ د عدم خلود اراده وکړي، چې هغوی د عاصيانو مؤمنانو څخه عبارت دي.

مگر دا جواب هم مونږ ته په زړه پورې نه برېښي، دا ځکه چې د ﴿إِلَّا مَا شَاءَ رَبُّكَ﴾ کلمات خو د نېکبختانو د حالت په بيان کښې هم نازل شوي دي، حال دا چې ټول امت اجماع کړې ده چې د جنت څخه هيڅوک بهرته نه راويستلی کېږي چې خلود يې مات شي^(۳). نو هلته د ﴿إِلَّا مَا شَاءَ رَبُّكَ﴾ د کلماتو څخه يوه معنی اخستل او دلته ترې بله معنی مرادول د سړي ذهن نه مني.

درېم: مونږ ته غوره جواب دا دی چې ذکر شوي دواړه ډوله کسان په نېکبختانو کښې شامل دي^(۴). د اهل الاعراف سعادت خو واضحه دی چې الله ﷻ د دوزخ څخه بچ کړي دي او اميد دی چې دائمي جنت ته به يې هم داخل کړي.

اما عاصيان مؤمنان هم د ښه لوی سعادت خاوندان دي چې د دوزخ څخه به يو وخت بهر شي او د جنت د دائمي اوسېدونکو څخه به جوړ شي. یا په بل عبارت: دوی به د نورو جنتيانو څخه فقط همدومره ښکته وي چې هغوی به د دوزخ دوره نه وي تېره کړي او څه وخت وړاندې به جنت ته داخل شوي وي او دوی به د دوزخ د موقتي دورې څخه وروسته جنت ته داخل شي، اما کله چې جنت ته ور داخل شي نو بيا به پکښې همېشه وي.

(۱) تفسير الخازن ج ۳ ص ۳۶۲

(۲) المحرر الوجيز ج ۹ ص ۲۲۶

(۳) تفسير الخازن ج ۳ ص ۳۶۴

(۴) روح المعاني ج ۱۲ ص ۱۴۵

د زفير او شهيقي معناوي

وَرَدَ عَبْدُ اللَّهِ بْنُ عَبَّاسٍ رَضِيَ اللَّهُ عَنْهُمَا عَنْ خُصَّامِ بْنِ خُصَّامٍ رَوَيْتُ دِي جِي **الزَّفِيرُ الصَّوْتُ الشَّدِيدُ وَالشَّيْقُ الصَّوْتُ الْخَفِيُّ** يعني دوزخيان به د ډېره غمه او ډېره مشقت كله به لوبه لولار سره قس اذ كوي او كله به په كوردي او نري لولار باندي د خپلو زړونو حسرت څرگندوي
 لكه څر جي كله به هنگاري بيل و كړي نو ډېر لوبه لولار بورنه كړي او نفس بهر وياسي او بيا به كوردي لولار باندي خپل هنگاري نه ختمه وركړي او خارجي هوا خپلي سيني ته راكاري. **العباد لله اللهم أجونا من النار**

سوال جواب

هر که څوک وايي چې **الله يتجهم به دوزخ** کښي د بد بختانو خلود او هم به جنت کښي د بد بختانو خلود به دي کلماتو **ما ذانت السموات والأرض** باندي مفيد کړي دي چې ذکرې شوي دواړه ډلي به هره يوه په خپل خپل ځای کښي د اسمانونو او ځمکو د دوام په اندازه باقي پاتي شي نو پوښته داده چې ايا د دغي مودې د پوره کېدلو څخه وروسته به د دواړو ډلو خلود مات شي؟

مونږ وايي چې

الله به ذکر و شوي دواړو جملو کښي د اسمانو او ځمکو څخه موجوده اسمانونه او ځمکي مطلب نه دي چې د بقاء موده يې د الله يتجهم به نزد نه کلي شوي ده چې د هغې د پوره کېدلو څخه وروسته به د زوال سره مخامخ شي، بلکې دلته د آخرت اسمانونه او ځمکي مرادي دي چې زوال پري نه ورځي او د هغه دواړه به موجودې وي نو د معنی حاصل يې داسې کېږي چې هره ډله به په خپل ځای کښي هغه وي لکه څنگه چې د آخرت اسمانونه او ځمکي هميشه دي

مگر دا جواب مونږ ته غوره نه ښکاري او به تبادر سره سړې ته ذهن ته نه ورځي. په دې باندي علاوه لکه چې د سباق او سباق (وړاندي او بيرته) څخه څرگندېږي دغه اسمانونه د کفارو عربانو د زهږ او ترغيب دواړه نازل شوي دي. حال دا چې دوی خو به آخرت عقیده نه درلوده پاتي خولا د آخرت اسمانونه او ځمکي

ب به نولو ژبو کښي عموماً او په عربي ژبه کښي خصوصاً داسې کلمات استعمالېږي چې اصلي معناوي يې د نظره غورزولي کېږي او د کتابي په توگه توري دوام مرادولي شي، لکه چې **وَلِي مَا أَلَكُمُ فَلَانَا مَا أَلَكُمُ نَبِيٌّ وَمَا لَاحَ كَوَكَبٌ** زه به د فلاني سره ترهغي خبرې ونه کړم ترڅو چې د نبي نومي غر به خپل ځای ولاړ وي او ترڅو چې په اسمان کښي ستوري ځلېږي، يعني د هېڅه دواړه نه ورسره ونه گډېږم

تفسير المعري ج ۲ ص ۶۰
 التفسير المصيط ج ۶ ص ۲۱۱
 التفسير ج ۱۲ ص ۱۶۲

نو ذکر شوي کلمات په دواړو ایتونو کې د همدغې کنایې معناوو په ملحوظ نازلې شوې دي او هغه مفهوم ورباندې ټاکېد شوی دی په کوم باندې چې د ﴿خَلْدِينَ فِيهَا﴾ کلمات دلالت کوي^۱، لکه څنگه چې کله-کله د ﴿خَلْدِينَ فِيهَا﴾ کلمات د ﴿أَبَدًا﴾ په کلمه باندې ټاکیدې پري. د همدې کبله د ایتونو د نزول په وخت کې ورباندې کفارو هېڅ اعتراض ونه کړ چې هغوی اهل اللسان وه او د خپلې ژبې په محاوره او استعمالاتو باندې ډېر ښه پوهېده، که نه نو هغوی خو اعتراض ته بالکل ښه ناست وه.

یوه پوښتنه او د هغې جواب

۶- که څوک ذکر شوی سوال بیا تکرار کړي او ووايي چې د دواړو (دوزخیانو او جنتیانو) خلود الله ﷻ د ﴿إِلَّا مَا شَاءَ رَبُّكَ﴾ په کلماتو باندې تعقیب کړی دی، او ظاهره دا ده چې دغه استثناء د ﴿خَلْدِينَ فِيهَا﴾ کلمې ته راجع ده^۲؛ نو پوښتنه دا ده چې ایا الله ﷻ اراده کوي چې د ذکر و شورو دواړو ډلو خلود مات کړي؟

مونږ وایو چې د دغه سوال دپاره علماوو کرامو ډېر جوابونه کړي دي چې تقریباً دولسو جوابونو ته رسېږي^۳، څرنگه چې مونږ د دغه جوابونو په تحقیق کې تقریباً یوه اونۍ تېره کړه نو یو جواب هم راته په زړه پورې ښکاره نه شو، چې ځینې به احتمالاتو باندې ولاړ دي او څه ثبوت نه لري او ځینې نور د ایتونو د ظاهر څخه سړي ته ذهن ته نه ورځي او په اورېدلو باندې یې د سړي زړه نه یخېږي. مونږ ته ډېر ښه په زړه پورې جواب هغه برېښي کوم ته چې مونږ د الله ﷻ په توفیق د دې ایت لاندې اشاره کړې ده چې ﴿قَالَ النَّارُ مَثْوًى لَكُمْ خَلْدِينَ فِيهَا إِلَّا مَا شَاءَ اللَّهُ﴾ (الأنعام ۱۲۸) یعنې الله ﷻ به کفارو ته د قیامت په ورځ ووايي چې دوزخ ستاسو د اوسېدنې ځای دی په داسې حال کې چې هلته به همېشه بابت مگر کله چې الله ﷻ اراده وکړي او ستاسو خلود مات کړي، خو الله ﷻ داسې اراده نه کوي.

دلته د دغه جواب تفصیل دا دی

الف: ﴿مَا شَاءَ رَبُّكَ﴾ د رَبُّكَ فَعَالٌ لِّمَا يُرِيدُ یعنې دوزخیان به په دوزخ کې همېشه وي مگر کله چې (ای پیغمبره!) ستا د رب ﷻ اراده وشي چې خلود یې مات کړي که څه هم ستا رب ﷻ ډېره ښه توګه د هر هغه کار کوونکي دی چې اراده یې ورته وشي مګر ستا رب ﷻ داسې کار ته اراده نه کوي چې د حکمت څخه مخالف وي او د کفارو دوزخیانو خلود ماتول د حکمت په خلاف کار دی.

۱- حاشیه النبیج راده، علی بن عمر البضاوي ج ۳ ص ۶۶

۲- البحر المحیط ج ۶ ص ۲۱۱

۳- تفسیر القرطبي ج ۹ ص ۹۹- زاد المسیر ج ۴ ص ۱۲۴- تفسیر الحازن ج ۳ ص ۳۶۴- روح المعانی ج ۱۲ ص ۱۴۲- تفسیر البیضاوي ج ۴ ص ۴۰۱- المحرر الوجیز ج ۹ ص ۲۲۵- تفسیر القاسمي ج ۹ ص ۱۷۱- تفسیر ابن کثیر ج ۲ ص ۴۶- حاشیه النبیج راده، علی بن عمر البضاوي ج ۳ ص ۶۷

(۱۱) هود

وَالْأَمَّا شَاءَ رَبِّكَ غَطَاةٌ غَيْرُ مَحْذُومَةٍ ۖ يَعْنِي جَنَّتِيَانِ بِهِ يَهْتَبِي هَمِيْشَه وَي مَگر کله
 به سدا رب هه اراده وشي چي خلود يي مات کري، مگر ستا رب هه خلود د ماتولو اراده نه
 کوي، بلکي کوم نعمتونه او خلود يي چي دوي ته ورکري دي دا داسي ورکړه ده چي انقطاع
 ورکړل نه لري.

سوال جواب

۷- که څوک وايي چي: ﴿إِلَّا مَا شَاءَ رَبُّكَ﴾ د کلماتو څخه چي د خلود ماتولو کوم ډار د جنتيانو
 به هکله د چا ذهن ته ورته هغه الله ﷻ د ﴿غَطَاةٌ غَيْرُ مَحْذُومَةٍ﴾ د کلماتو په تعقيب پورته کړ، خو د
 خلود ماتولو کومه تمه چي د دوزخيانو په باره کښي د چا ذهن ته ورتله هغه يي د ﴿إِنْ رَبُّكَ فَعَالٌ
 لَمَّا يُرِيدُ﴾ د کلماتو په تعقيب باندې لا قوي کړه، د همدې کبله ځينو خلکو ته دا خبره په خيال کښي
 گرځي راگرځي چي يو وخت به دوزخيان کافران هم د دوزخ څخه بهر شي، نو پوښتنه دا ده چي د
 څه حکمت په بنياد د ﴿إِلَّا مَا شَاءَ رَبُّكَ﴾ کلمات د دوزخيانو په باره کښي په تمه غوڅوونکو کلماتو
 باندې تعقيب نه شو، لکه ﴿وَمَا هُمْ بِخَارِجِينَ مِنْهَا وَلَهُمْ عَذَابٌ مُّقِيمٌ﴾ [المائدة: ۳۷] يعنې او دوي
 دوزخيان کافران، د دوزخ څخه وتونکي نه دي او دوي لره دائمي عذاب دي، او داسي نور ايتونه؟
 مونږ وايو چي: د دوزخيانو په باره کښي به د لاندې حکمتونو په بنياد تمه غوڅوونکي تعقيب
 نه وي نازل شوي، والله ﷻ أعلم:

الف: الله ﷻ ذکره شوي تمه په زښتو ډېرو ايتونو کښي په صراحت سره پرېکړې ده، خو په دې مقام
 کښي يي ورباندې صراحت ونه کړ ترڅو علماء کرام د امتحان لاندې واقع کړي چي د مصرحاتو په
 مقابل کښي بعيدو احتمالاتو ته اعتبار ورکوي او که نه. دغه ډول امتحان کټ مټ د متشابهاتو په
 ټول کښي مرموز دي چي پوره بيان يي - لله الحمد - د [آل عمران: ۷] ايت لاندې تېر شوي دي.
 ب: د الله ﷻ رضامندي د نعمتونو څخه يو لوی نعمت دی او د خوشاليو څخه يوه لويه خوشالي
 ده، لکه چي بحث يي د [التوبة: ۷۲] ايت لاندې تېر شوي دي، نو همدارنگه د الله ﷻ ناراض کېدل
 د عذابونو څخه يو لوی عذاب او د غمونو څخه يو لوی غم دی.

نو الله ﷻ د جنتيانو په بيان کښي د ﴿إِلَّا مَا شَاءَ رَبُّكَ﴾ د کلماتو په تعقيب د ﴿غَطَاةٌ غَيْرُ
 مَحْذُومَةٍ﴾ کلمات نازل کړه چي الله ﷻ ترې راضي دی او همېشه به ترې راضي وي.
 او د دوزخيانو په هکله يي د ﴿إِلَّا مَا شَاءَ رَبُّكَ﴾ کلمات د ﴿إِنْ رَبُّكَ فَعَالٌ لَمَّا يُرِيدُ﴾ په کلماتو
 تعقيب کړه ترڅو دوزخيان په غوږ ووهي چي د دوي څخه الله ﷻ ناراض دی او هيڅکله به ترې
 راضي نه شي، که نه نو الله ﷻ ته خو د خلود ماتول څه مشکلات نه لري.

ج: ترڅو معاندین پوه کړي چې الله ﷻ لکه څنگه چې جنتیان په اختیار سره دانمي جنت ته داخلوي همدارنگه د کفارو په دانمي دوزخي ګرځولو کښې هم نه مجبور دی او نه مضطر دی. بلکې دا کار هم په خپل اختیار سره کوي، که بالفرض اراده وکړي چې د کفارو دوزخیانو څلور مات کړي نو ماتولی یې شي مګر دا کار د ده ﷻ د حکمت په غوښتنه محال کار دی.

نود ذکر شوي ایت مضمون د دوزخیانو په باره کښې د دغه ایت مضمون ته ورته دی چې ﴿يَخْتَلِفُ أَلْوَانُ فِي سَمِ الْجَبَاتِ﴾ [الأعراف: ۴۰] یعنې کافران به د قیامت په ورځ جنت ته ترهغه ور داخل نه شي ترڅو چې اوبن (من حیث اوبن) د ستنې په سوم (من حیث سوم) کښې ننوځي، دا کار نه کېدونکی محال کار دی نو د هغوی جنت ته داخلېدل هم محال او نه کېدونکی دي.

یادونه

۸- کله چې ذکر شوي ایتونه نازل شوه او په ﴿فَمِنْهُمْ شَقِيٌّ وَسَعِيدٌ﴾ په کلماتو باندې مشتمل وه نو عمر الفاروق ؓ د نبی کریم ﷺ څخه پوښتنه وکړه چې: یا رسول الله! دغه کارونه چې مونږ یې کوو ایا لیکلي شوي کارونه دي او که څنگه؟ نبی کریم ﷺ جواب ورکړ چې: «بَلْ عَلَى شَيْءٍ قَدْ فُرِغَ مِنْهُ وَجَرَتْ بِهِ الْأَقْلَامُ يَا عُمَرُ وَلَكِنْ كُلُّ مَيَسَّرٍ لِمَا خَلَقَ لَهُ»^(۱) یعنې: مونږ په داسې کارونو باندې یاسو چې د هغو څخه فراغت حاصل شوی دی او قلمونه پرې جاري کړي شوي دي (لیکلي شوي دي) ای عمره!، مګر هر چاته (شقي وي او که سعید وي) هغه څه اسان کړي شوي دي د کومو دپاره چې پیدا کړي شوي وي.

﴿وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ^۲ وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ وَإِنَّهُمْ لَفِي شَكٍّ مِّنْهُ مُرِيبٍ^(۳) وَإِنْ كُلًّا لَّمَّا لَيُوفِّيَنَّهُمْ رَبُّكَ أَعْمَلَهُمْ^۴ إِنَّهُ بِمَا يَعْمَلُونَ خَبِيرٌ^(۵)﴾

[۱۱۰] او بې شکه مونږ موسی ﷺ ته کتاب (تورات) ورکړی وه خو اختلاف پکښې واقع شو (چا په پرې ایمان راوړ او چا ترې انکار وکړ، لکه څنگه چې په قرآن کریم کښې اختلاف واقع شوی دی). (ای پیغمبره!) که چرته هغه خبره (فرمان) نه وی چې ستا د رب ﷻ د پلوه مخکې (صادره) شوې ده نو د دوی (ستا د قومیانو) ترمنځ به (په دنیا کښې) فیصله کړي شوې وی او (دا ځکه چې) یقیناً دوی (ستا قومیان) د قرآن کریم څخه په وارخطا کوونکي شک کښې (واقع) دي (چې قوي انکار ترې کوي). [۱۱۱] او یقیناً (د مؤمنانو او کافرانو څخه) یوې ډلې ته هم (په دنیا کښې) پوره جزا یا سزا نه ده ورکړه شوې خو سوګند دی چې هر ورو (او) ضرور به دوی (ټولو) ته ستا رب ﷻ د خپلو اعمالو

مخالفات يا محاربات پوره وړگړي. او دا ځکه چې، هغدي څو په هغه شي باندې پوره حورال دى چې دوى يې عملي کوي.

ارتباط

موسی ۱۱۰۰ دوه وو فرقيو ته ور استولې شوي وه چې يوه فرقه فرعون او فرعونيان وه او بله فرقه يې اسرائيل وه. په موسی ۱۱۰۰ باندې تورات په هغه وخت کسې تارل شو چې د فرعونيانو سره يې خبره ختمه شوه او يوازې داسې اسرائيلو سره د مصر لخوا د سينا ټاپو ته پرېوت. په وراندېسو ايتونو کسې د فرعونيانو څخه حالاتو ته اشاره شوي وه چې مشرگان يې عبرت واکمني او د څه مناسبانو د کلمه د قيامت د ورځې څه حالات بيان شوي وه په دې ايتونو کسې د موسی ۱۱۰۰ د سوت هغه حال ته اشاره کړې چې په ده ۱۱۰۰ باندې کتاب تارل شو او يې اسرائيلو په اتفاق سره ونه مانه، ترڅو نوي نبي کريم ۱۱۰۰ عبرت واکمني او متسلي شي، نو حاصل يې داسې راوړ چې

د مطلب خلاصه

۱. اي پيغمبره ته ډېر مه غورځون کړه چې ټولو مشرگانو په قرآن کريم باندې ايمان رانه ودر او لم ځنگ په ايمان باندې مشرف شوه دا ځکه چې
۲. موم موسى ۱۱۰۰ ته هم په هغه وخت کتاب (تورات) ورکړ کله چې دوى د فرعونيانو څخه نجات وموند او د سينا ټاپو ته پرېوت، ترڅو په دې کتاب باندې ايمان راورې او د دنيا او آخرت د کارونو دپاره نوي د چراغ رڼا، کار واکمني
مگر دوى ټولو په اتفاق سره ور باندې ايمان رانه ودر، او په دوه وو ډلو باندې ووېشلې شوه چې ځينو يې باور وکړ او ځينو نوي انکار وکړ. لکه څنگه چې په قرآن کريم باندې ځينې خلک ايمان راوړي او ځينې نور نوي مسکرمېږي
۳. اي پيغمبره که د الله ۱۱۰۰ په نرد دا خبره فيصله نه وي چې سنا امت ته به د قيامت د ورځې پورې د څه حکمونو په سباد ازادي ورکوي او په دنيا کسې به پرې داسې بيع وېستونکي عذاب نه ودر او نوي لکه څنگه يې چې په عاديانو او نموديانو باندې ودرمارل کړې وه، نو سنا د امت د اختلاف کوونکو په منځکسې نه يې هم فيصله کړې وي چې مواسمو ته به يې نجات په پيښه کړې وي او مشرگان (کفار) به يې پوښا کړې وي. او دا ځکه چې
۴. بلياً سنا د امت کفار، مشرگان، د قرآن کريم څخه انکار کوي او د حقانيت څخه په داسې اضطراب کسې لوېدلې دي چې هېڅ د انحصار او د اوسې ځای نه شي موندلی، چې همدغه حالت د پيښا کوونو دپاره به قوي سبب دى او کفايت کوي
۵. اي پيغمبره کفارو ته په کار دى چې په موقني ازادي باندې د نجات هېال ونه کړي او هم مواسمو ته په کار دى چې په نېک عملي کسې ته پوره زيار وپاسي او د کفارو د پلوه په ايتونو پسېد او ستغو خړو باندې يې حوصلې نه شي

او دا ځکه چې په یقین سره په دنیا کېنې یوې ډلې ته هم د خپلو کړو وړو پوره جزا او سزا نه ورکړه شوي ځکه چې دنیا د امتحان ځای دی او د مکافات او مجازات وخت راروان دی. نو دا یقیني او بې شکې خبره ده چې د مؤمنانو او کفارو ترمنځ یوې ډلې ته هم د خپلو خپلو کړو وړو جزا یا سزا پوره نه ده ورکړې شوې. خو په سوگند سره وایم چې هر ورسره او خامخا به ستا رب ډېر دوی ټولو ته د خپلو خپلو اعمالو بدله ورکړي. ځکه چې ستا رب ډېر په هغه څه باندې پوره خبردار دی چې دواړه ډلې یې په دنیا کېنې اجرا کوي.

توضیحات

۱- ځینو علماوو کرامو د دې جملې ﴿وَلَوْلَا كَلِمَةٌ سَبَقَتْ مِنْ رَبِّكَ لَفُتِنُوا بِهِمْ﴾ په تفسیر کېنې دا احتمال هم جانز گنلې دی چې دا د موسی علیه السلام د کتاب پورې ارتباط ولري.^(۱) نو حاصل یې داسې اخستی دی چې: ای پیغمبره! که ستا د رب ډېر سره فیصله خبره نه وې نو د بني اسرائيلو په منځ کېنې به یې په دنیا کېنې فیصله کړې وې او د اختلاف کوونکو فیصله به یې آخرت ته نه وې ځنډولې. مگر دا احتمال کمزوری ښکاري^(۲) او په زړه پورې تفسیر هغه دی چې ذکره شوي جمله په قرآن کریم پورې ارتباط ولري او حاصل یې هغسې واخست شي کوم چې په خلاصه مطلب کېنې اخست شوی دی. دا تفسیر ځکه غوره دی چې د راتلونکو ایتونو سره په ډېره ښه توګه پيوند ليسي.

د عربیت یو تحلیل

۲- د دې جملې ﴿وَإِنْ كُنَّا لَمَّا لُؤْفِيَّتُهُمْ رَبُّكَ أَعْمَلَهُمْ﴾ په تحلیل کېنې علماوو کرامو ډېر اوږد بحث کړی دی^(۳) خو کوم شی چې په ترجمه او تفسیر کېنې مونږ د نظر لاندې نیولی دی هغه دا دی چې الف: د ﴿كُلَّا﴾ په کلمه کېنې تنوین د مضاف الیه څخه عوض دی چې په ﴿كُلُّ الْقَرِيقَيْنِ الْمُؤْمِنِينَ وَالْكَافِرِينَ﴾ سره ترې تعبیر کوي.

ب: د ﴿لَمَّا﴾ توری جازم دی او معمول یې مقدار دی چې په ﴿لَمَّا يُؤْفَوْنَ﴾ سره تعبیر کېږي.

ج: په ﴿لُؤْفِيَّتُهُمْ﴾ کېنې د «ل» توری په قسم باندې دال دی.

نو د معنی حاصل یې داسې راوځي چې: دا واقعي خبره ده چې یوې ډلې ته هم په دنیا کېنې د خپلو کړو وړو پوره اثرات نه دي ورکړي شوي، خو په سوگند سره وایم چې ستا رب ډېر به هرې یوې ډلې ته د خپلو خپلو کړو وړو اثرات ور ورسوي، چې مؤمنانو ته به پوره مکافات ورکړي او کفارو ته به پوره مجازات ورکړي.

(۱) تفسیر الکشاف ج ۲ ص ۴۳۲

(۲) تفسیر ابی السعود ج ۴ ص ۲۴۴

(۳) البحر المحیط ج ۶ ص ۲۱۶

لَا تَسْتَقِيمُ كَمَا أَمَرْتُ وَمَنْ تَابَ مَعَكَ وَلَا تَطْغَوْا إِنَّهُ بِمَا تَعْمَلُونَ بَصِيرٌ ﴿١١٢﴾ وَلَا تَزْكُوا إِلَى الَّذِينَ ظَلَمُوا فَتَمَسَّكُمُ النَّارُ وَمَا لَكُم مِّنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ ﴿١١٣﴾ وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرَى لِلذَّاكِرِينَ ﴿١١٤﴾ وَأَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ﴿١١٥﴾

[۱۱۲] نو (ای پیغمبره!) په هغه شي باندې کلک اوسېږه چې تاته پرې امر کړی شوی دی او هغه څوک دې (هم پرې کلک اوسېږي) چې ستا سره یې (د کفر څخه) توبه ويستلې ده (ایمان یې درياندې راوړی دی)، او (هم) تاسو سرکشي مه کوئ، (ځکه چې) یقیناً الله ﷻ په هغه څه باندې بینا دی چې تاسو یې کوئ.

[۱۱۳] او تاسو هغو کسانو ته (د مینې څخه ډک) میلان مه کوئ کومو چې ظلم کړی دی، نو تاسو ته به اور ورسېږي او (بیا به) تاسو ته بدون د الله ﷻ څخه هیڅوک دوستان نه وي بیا به ستاسو سره نصرت (کومک) ونه کړی شي.

[۱۱۴] او (ای پیغمبره!) د ورځې په دواړو طرفونو کښې (د سهار او مازدیگر) لمونځ (لمونځونه) ودروله او (هم) د شپې څخه په اولنیو ساتونو کښې (چې ورځې ته نژدې دي) د ماښام او ماسخوتن لمونځونه ودروله. یقیناً نېکۍ چې دي (لمونځونه دي) او که نور نېک اعمال یا اقوال دي، گناهونه رږوي (محوه کوي).

دغه (ذکر شوي ارشادات) د نصیحت قبلوونکو دپاره پند (نصیحت) دی.

[۱۱۵] او (هم د مؤمنانو په شمول) صبر کوه، ځکه چې یقیناً الله ﷻ د نېکو کارانو اجر نه ضائع کوي (نو پوره اجرونه به درکړی شي).

ارتباط او د مطلب خلاصه

د وړاندې نژدې ایت مضمون دا وه چې هر ورو به الله ﷻ هر عمل کوونکي ته د خپلو اعمالو بدلې ورکړي، برابره خبره چې نېک اعمال وي او که بد.

په دې ایتونو کښې مؤمنانو ته څو ارشادات شوي دي چې د همدغو ارشاداتو په نظر کښې نیولو سره د نېکو اعمالو په سرته رسولو کښې زیار وباسي. نو د مطلب خلاصه یې داسې راوځي:

ای پیغمبره! څرنگه چې ستاسو نېک اعمال د الله ﷻ په نزد باندې نه ضائع کېږي نو لاندې ارشاداتو ته پوره پاملرنه وکړئ:

ای پیغمبره! ته پخپله همدغه د استقامت حال ته ادامه ورکړه لکه چې تاته همداسې امر کړی شوی دی، او د افراط او تفريط څخه ځان بچ وساته.

همدارنگه ستا ملگري مؤمنان دې هم په مستقیمه لاره باندې روان اوسي، نه دې په دین کې غلو کوي چې د نصاراوو په شان خپل پیغمبر ته د الوهیت درجه ورکړي او نه دې تفریط کوي چې د یهودو په شان خپل پیغمبر ته اذیت ورسوي.

یا په بل عبارت تاسو مه په افراط سره طغیان کوئ او مه په تفریط سره سرکشي کوئ بلکې په هر حال د شرعي چوکاټ مراعات وکړئ، دا ځکه چې الله ﷻ ستاسو په ټولو اعمالو باندې بینا دی. ۲- ای پیغمبره! په تاسو باندې لازمه ده چې پخپله د هر ډول ظلم څخه ځانونه وساتئ او هم هغو کسانو ته میلان قدرې هم ونه کړئ کوم چې ظالمان دي، د هغوی سره په هیڅ ډول کومک مه کوئ او د مدحې او توصیف څخه یې ځانونه وساتئ، بلکې په ځانونو کې داسې حالات څرگند کړئ چې د ورايه معلومه شي چې تاسو د ظالمانو مخالف یاست.

که نه نو تاسو ته به هم اور در ورسېږي، او د اور څخه د بچ کېدلو دپاره به هیڅوک دوست مونده نه کړئ چې د الهي عذاب څخه یا په شفاعت نجات درکړي او یا درسره نصرت وکړي او په زور سره مو ترې بچ کړي.

۳- ای پیغمبره! د ورځې په طرفونو کې (سبا او بېگا) او هم د شپې په وختونو کې خپل لمونځونه ودرره چې دوی ستا پیروي وکړي او خپلو لمونځونو ودرولو ته دوی هم ادامه ورکړي، ترڅو ستا امت په لاندې مطالبو باندې کامیاب شي:

الف: ترڅو د دغو نېکو اعمالو په کولو سره د دوی گناهونه محوه او نابود شي ځکه چې د نېکیو په مقابل کې بدې او گناهونه مقاومت نه شي کولی.

ب: لمونځونو ته ادامه ورکول د نصیحت قبلوونکو دپاره ډېر ښه نصیحت دی ځکه چې د جنایتونو او گناهونو څخه همدغه لمونځونه مخنیوی کوي او د افراط او تفریط څخه سړی بچ کوي.

۴- ای پیغمبره! همدارنگه خپل صبر ته ادامه ورکړه چې امت درېسې اقتداء وکړي او د ښېگڼو خاوندان شي او دا ځکه چې صبر د نېک عملۍ دپاره یو بنسټ دی او الله ﷻ د نېکانو اجر و نه ضائع کوي.

توضیحات

۱- د ﴿فَاسْتَقِمْ﴾ په جمله کې د "اسْتَقِمْ" کلمه د "اسْتِقَامَة" څخه اشتقاقه شوې ده، که څه هم "اسْتِقَامَة" د لارې صفت هم واقع کېږي مگر کله چې د انسان صفت واقع شي نو د دوام او همېشوالي معنی ورکوي.^(۱)

نو د معنی حاصل یې داسې راوځي چې: ای پیغمبره! لکه څنګه چې تاته په اوامرو باندې د ادامې هدایت درکړی شوی دی په همدغه ډول سره ورباندې قائم اوسه او ادامه ورکړه. همدا مضمون په لاندې حدیث شریف کې ډېر ښه منعکس شوی دی چې:

(۱) مفردات الرانج ص ۲۳۳

(هود (۱۱)

يوه ورځې يوه سړي پوښتنه وکړه چې اى د الله رسوله! د اسلام په باره کښې ماته داسې يو جامع هدايت وکړه چې ستا د هدايت څخه وروسته د بل چا څخه پوښتنې ته اړ نه شم. نبي کریم ﷺ جواب ورکړ چې: «قُلْ آمَنْتُ بِاللّٰهِ ثُمَّ اسْتَقِمْ»^(۱) يعنې: ووايه چې په الله ﷻ مې ايمان راوړى دى، بيا په همدغه حال باندې استقامت وکړه او دائم پرې پاتې شه (ځکه چې استقامت د سعادت دپاره بنسټ دى).

يادونه

۲- د دې سورت (هود) په سريزه کښې د ﴿فَاسْتَقِمْ﴾ په جمله باندې په زړه پورې رڼا اچولې شوې ده چې دا سورت د نبي کریم ﷺ د سپين ږيرې کېدلو څنگه باعث شو، نو که څوک فرصت لري او هلته مراجعه وکړي او يا په دې مقام کښې ځينې اوږده تفاسير^(۲) وگوري نو بده به نه وي.

سوال جواب

۳- که څوک وايي چې: د ﴿وَلَا تَرْكُنُوا﴾ کلمه د "رکون" څخه اشتقاقه شوې ده، "رکون" - لکه "فوق" - لږ ميلان ته ويل کېږي^(۳)، نو د معنى حاصل يې داسې کېږي چې ظالمانو ته ډېر لږ ميلان هم مه کوئ چې د دوزخ په اور کښې به واچولى شئ.

نو پوښتنه دا ده چې ايا د ظالمانو سره معامله کول (اخستل او خرڅول) جواز لري؟ حال دا چې يوه معامله هم د ادنى (لږ) ميلان څخه نه شي خالي کېدلى. په دې باندې علاوه، پخپله نبي کریم ﷺ هم د کفارو سره په معاملاتو کښې اشتراک کړى وه، لکه چې د عبدالله بن عباس رضی الله عنهما څخه روايت دى چې نبي کریم ﷺ په داسې حال کښې وفات شو چې: «وَدُرْعُهُ زَهْنٌ عِنْدَ يَهُودِيٍّ بَثْلَايْنِ صَاعَا مِنْ شَعِيرٍ»^(۴) او خپله زغره يې د يوه يهودي سره گرواينې وه (البته) په ډېرش پېمانو وربشو کښې (چې د کور دپاره يې پېرودلې وې)؟

مونږ وايو چې: "رکون" د مطلق ميلان څخه عبارت نه دى چې معاملاتو ته هم شامل شي بلکې "رکون" د هغه ميلان څخه عبارت دى چې مينه او محبت ورسره ملگرى وي او د اطمینان او اعتماد باعث گرځېدلى وي^(۵). نو د معنى حاصل يې داسې را اوځي چې: اى موښانو په ظالمانو باندې اعتماد مه کوئ او پرې مطمئن کېږئ مه، او هم يې رازدار مه جوړوئ چې اسرار ورته څرگند کړئ او په کارونو کښې ورسره مشورې وکړئ.

په دې باندې علاوه، ظالم ته ميلان کول جواز نلري مگر هله چې هغه د ظالم په حيث ملحوظ کړى شي. يا په بل عبارت: چې د هغه ظلم د چا خوښ شي او د هغه په ظلم باندې راضي شي او

(۱) مسند احمد بن حنبل ج ۷ ص ۱۱۰
(۲) روح المعاني ج ۱۲ ص ۱۵۲
(۳) تفسير الکشاف ج ۲ ص ۴۳۳
(۴) سنن ابن ماجه ص ۱۷۶
(۵) لسان العرب ج ۱۲ ص ۱۸۵: تفسير المنار ج ۱۲ ص ۱۷۶

پوره څرگنده ده چې معاملات (راکړه ورکړه) خو ورسره د شخص په حيث صورت نيسي او بس همدغه مضمون ته نبي کریم ﷺ اشاره کړې ده چې: «مَنْ مَشَى مَعَ ظَالِمٍ لِيُقَوِّتَهُ وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ الْإِسْلَامِ»^(۱) يعني هرڅوک چې د يوه ظالم سره د دې دپاره روان شي چې هغه ته قوت ورکړي حال دا چې پوهېږي چې يقيناً هغه ظالم دی، نو دا (سړی) د اسلام څخه بهر شو (دا کار د مسلمانانو کار نه دی).

په سفيان الثوري باندې دې الله ﷻ خپل رحمت ورنازل کړي چې يوه سړي ته يې څومره بڼه جواب ورکړ البته کله چې هغه ترې پوښتنه وکړه چې: زه ظالمانو ته جامې گنډيم (زه پوهېږم چې دوی ظالمان دي او دا ډول کومک ورسره کوم) نو ايا زه د هغو کسانو څخه شمېرل کېږم چې ظالمانو ته يې ميلان کړی وي؟

نوموړي ورته وويل چې په دغه صورت کېنې ته پخپله ظالم يې، او ظالمانو ته د ميلان کوونکو څخه هغه څوک شمېرل کېږي چې په تا باندې ستن او تار څرخوي^(۲).

يوه پوښتنه او د هغې جواب

۴_ که څوک وايي: د ﴿إِلَى الَّذِينَ ظَلَمُوا﴾ په جمله کېنې د ﴿ظَلَمُوا﴾ کلمه د ظلم څخه اشتقاقه شوې ده، او د ظلم اطلاق لکه څنگه چې په کفر او شرک باندې کېږي همدارنگه هرې يوې گناه ته هم ظلم ويلی شي؛ نو پوښتنه دا ده چې په دې مقام کېنې ظلم په کومه معنی سره دی؟ مونږ وايو چې: د ځينو علماوو کرامو نظر دا دی چې دلته د ظلم څخه کفر او شرک مراد دی^(۳) دا ځکه چې بحث په کفارو کېنې راړوان دی او وعيد هم ډېر شديد بنودلی شوی دی چې د کفارو سره بڼه مناسبت لري. او په دې باندې علاوه په قرآن کریم کېنې څه نور ايتونه شته چې همدې مضمون ته اشاره کوي، لکه چې الله ﷻ فرمايي: ﴿وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ﴾ [آل عمران: ۲۸] يعني هرڅوک چې د کفارو سره موالات او د زړه مينه او محبت وساتي چې په کارونو کېنې ورسره مشورې کوي او توقير او تعظيم يې کوي نو دغه سړی د الله ﷻ سره چندان دوستي نه لري او دوستي يې چندان دوستي نه ده (زيات تفصيل يې هملته تېر شوی دی، لله الحمد).

مگر مونږ ته بهتر برېښي چې په دې مقام کېنې به د کفارو د رکون (ميلان) څخه په عبارة النص باندې مونږ منعه کړی شوي ياستو او د عاصيانو په عدم رکون (عدم ميلان) باندې به راته په اشاره النص سره توصيه شوې وي. نو مونږ ته په کار دي چې نه کافر ته (من حيث کافر) او نه عاصي مؤمن ته (من حيث عاصي) رکون او ميلان وکړو.

(۱) شعب الإيمان للبيهقي ج ۶ ص ۱۲۲

(۲) روح المعاني ج ۱۲ ص ۱۵۴

(۳) تفسير الطبري ج ۱۲ ص ۱۲۶

ایا پنخہ وارہ لمونخونہ مطلب دی؟

۵۔ علماوو کرامود دی جملہی خخہ چہ: ﴿وَأَقِمِ الصَّلَاةَ طَرَفِي الْهَارِ وَزُلْفًا مِّنَ اللَّيْلِ﴾ د لمونخونو وختونو استخراج کری دی او متعدد اقوال یی پکبسی کری دی^(۱)، لاندی خو مثالونہ یی ولولی:

الف: د ورخی دوه طرفونہ د سبا او مازدیگر خخہ عبارت دی او د ﴿زُلْفًا﴾ کلمہ د مابنام او ماسخوتن وختونو ته اشاره ده^(۲)، نو په دی قول باندی په ایت شریف کبسی د ماسپنبن وخت ته کومه لفظی اشاره نه ده شوی.

ب: دوه طرفه د سبا او مابنام د لمونخونو خخہ کنایه دی او د ﴿زُلْفًا﴾ د ماسخوتن د وخت خخہ کنایه دی^(۳)، نو په دی قول باندی په ایت شریف کبسی د ماسپنبن او مازدیگر دواړو وختونو ذکر نشته.

مگر مونږ ته بهتره برهښی چہ د ورخی دوه طرفونہ به د سبا او مازدیگر خخہ عبارت وي او د ﴿زُلْفًا﴾ به د مابنام او ماسخوتن دوه لمونخونو ته اشاره وي، او دا خکه چہ:

اول: د ورخی دوه طرفونہ په ورځ کبسی شامل دي. نو څرنگه چہ شرعی ورځ د سپېده داغ خخه پیل کېږي او د لمر په پرېوتلو باندی اختتام مومي نو پوره واضحه ده چہ د ورخی په اولني طرف کبسی د سهار لمونځ واقع دی او په وروستني طرف کبسی یی د مازدیگر لمونځ موقعیت لري.

دوهم: د "زلف" کلمه د "زلفه" جمعہ ده او "زلفه" د شپې د وختونو خخه اولنیو وختونو ته ویل کېږي کوم چہ ورخی ته نژدې دي^(۴) او پوره واضحه ده چہ مابنام خو د ورخی سره ډېر نژدې دی حتی چہ د دواړو په منځکبسی فاصل نشته، او ماسخوتن هم د ورخی خخه دومره ډېر لرې نه دی فقط د مابنام د لمانځه وخت یی په منځکبسی فاصل واقع شوی دی او بس.

نو زمونږ په فکر په ایت شریف کبسی په څلورو لمونخونو باندی صراحت کری شوی دی او په پنځم لمانځه (مازسپنبن) باندی صراحت نشته، لکه څنگه چہ د تهجدو په لمونخونو او په وترو باندی صراحت نه دی شوی مگر د اشاراتو خخه نه دي وتلي.

دا د یوه پلوه، او د بله پلوه که د ﴿طَرَفِي الْهَارِ﴾ خخه د ورخی دوه برخې اراده کری شي چہ د غرمې خخه وړاندې یوه برخه شي او د غرمې خخه وروسته بله برخه وگڼل شي، نو په اولني طرف کبسی به د سهار لمانځه ته اشاره وي او په دوهم طرف به ماسپنبن او مازدیگر دواړو لمونخونو ته شامل شي او بالاخره په ﴿زُلْفًا﴾ کبسی به د مابنام او ماسخوتن دواړه لمونخونه شمولیت ولري؛ نو په دی تقدیر به په پنځو وارو لمونخونو باندی په ایت شریف کبسی صراحت شوی وي، واللہ اعلم.

(۱) مانسہ الشیخ زاده علی نفسیر البضاوي ج ۳ ص ۶۹

(۲) البحر المعیط ج ۶ ص ۲۲۲: روح المعانی ج ۱۲ ص ۱۵۶

(۳) نفسیر الطبري ج ۱۲ ص ۱۲۹

(۴) لسان العرب ج ۹ ص ۱۳۸

اذهب خه معنی؟

۶ د «يُذهَبُ» کلمه د «اذهب» خه اشتقاقه شوې ده، «اذهب» د بېولو معنی ورکوي نو په دې مقام کېنې يې د معنی حاصل داسې کېږي چې گناهونه د نېکيو په سبب باندې د منځه وړل کېږي او محوه کېږي يا په بل عبارت کوم عذاب چې يوه گناهگار ته د گناهونو په سبب باندې متوجه وي هغه د نېکيو په سبب باندې د منځه وړل کېږي او د خطر خه يې سړي بچ کېږي د ښه وضاحت دپاره لاندې نصوص ولولئ:

الف: يوه ورځې نبي کریم ﷺ ابو ذر ؓ ته خطاب وکړ چې: «أَتَى اللَّهَ حَيْثُمَا كُنْتَ وَاتَّبَعَ السَّبِيلَ الْخَيْرَ لِمَنْحَهَا وَخَالَقَ النَّاسَ بِخُلُقٍ حَسَنٍ»^(۱) يعنې د الله ﷻ خه ودار شه هر چرته چې يې، او په بدې پسې وروسته نېکي وکړه چې محوه يې کړي او (بالآخره) د خلکو سره په نېک خوي سره گذاره کوه.

ب: د نبي کریم ﷺ په زمانه کېنې يوه سړي د يوې پردۍ زنانه خه ناجائزه مچو اخستې وه نو نبي کریم ﷺ ته ورغی او پوښتنه يې ترې وکړه چې: اى د الله رسوله! د دغې گناه کفاره به څه شی وي؟ نو الله ﷻ ذکر شوی ایت شریف نازل کړ چې: «أَقِمِ الصَّلَاةَ» تر آخره پورې. نو نوموړي سړي بيا پوښتنه وکړه چې: اى د الله رسوله! ايا دغه (په لمنځونو باندې د گناه محوه کېدل) يوازې زما دپاره دي او که دغه د ټولو خلکو دپاره دي؟ نو نبي کریم ﷺ وفرمايل چې: «لَكَ وَلِمَنْ عَمِلَ بِهَا مِنْ أَهْلِي»^(۲) يعنې: دا ستا دپاره هم دی او زما د امت خه د هغه چا دپاره هم دی چې په همدغه ایت باندې عمل وکړي.

ج: نبي کریم ﷺ يوه ورځې خپل صحابه کرام ؓ مخاطب کړه چې که ستاسو د کوم يوه د کور د دروازې تر څنگ يوه وياله روانه وي او په هغې کېنې پنځه وخته غسل وکړي نو تاسو څه وايئ چې د هغه د خيرو خه به څه پاتې شي؟ ټولو صحابه وو کرامو ؓ په يوه خوله جواب ورکړ چې د دغسې سړي په بدن باندې به هيڅ خيري پاتې نه شي. نو بيا نبي کریم ﷺ وفرمايل چې: «فَذَلِكَ مِثْلُ الصَّلَوَاتِ الْخَيْرِ يَنْفَعُ اللَّهَ بِهَا الْخَطِيئَاتِ»^(۳) يعنې: نو دغه يوه وياله د پنځو لمونځونو مثال دی چې الله ﷻ پرې (د گناهگار خه) گناهونه محوه کوي.

يادونه

۷_ که د چا اوږده بحث ته حوصله نه تنگېږي نو ځينو اوږدو کتابونو ته دې مراجعه وکړي چې د گناهونو د محوه کېدلو ډېر احاديث يې راغونډ کړي دي^(۴) او ښه اوږد تحقيقي بحث يې پکښې کړی دی^(۵) الله ﷻ دې اجروونه ورکړي، خو مونږ ورباندې لاندې معلومات وراضافه کوو:

- (۱) جامع الترمذي ج ۲ ص ۱۹
- (۲) جامع الترمذي ج ۲ ص ۱۴۲، صحيح مسلم ج ۲ ص ۳۵۸
- (۳) صحيح البخاري ج ۱ ص ۷۶
- (۴) تفسير ابن کثير ج ۲ ص ۴۶۲، الدر المنثور ج ۲ ص ۴۸۱
- (۵) روح المعاني ج ۱۲ ص ۱۵۷

د عذاب څخه د خلاصون اسباب

۸- ځينو علماء کرامو هغه ټول اسباب راغونډ کړي دي په کومو سره چې گناهونه د منځه ځي او سړي ورباندې د عذاب څخه خلاصون مومي او ترې بچ کېږي^(۱) هغه دا چې:

الف: څوک چې د گناه څخه توبه تائب شي، برابره خبره ده چې وره گناه وي او که لويه.

ب: څوک چې د الله ﷻ مغفرت غواړي او استغفار يې قبول شي.

ج: څوک چې د گناهونو په تعقيب حسنات او نېک کارونه وکړي.

د: چې په چا باندې په دنيا کې مصيبتونه ورنازل شي او صبر پرې وکړي.

ه: د ځينو گناهگارانو دپاره د قبر عذاب هم د گناه د محوه کېدلو سبب گرځي، لکه چې په يوه حديث کې يې مثال ته اشاره شوې ده^(۲).

و: هغه څوک چې بل مؤمن ورته دعاء وکړي او مغفرت ورته وغواړي.

ز: کله چې يوه مړي ته د ژونديو د پلوه د ځينو عبادتونو ثوابونه ور اهداء (سوغات) کړي شي. يا يې پخپله داسې جاري صدقات پرېښي وي چې د مرگ څخه وروسته يې خلکو ته گټه رسېږي، لکه جومات جوړول او يا تصنيف او تاليف کول او يا نور.

ح: د قيامت د ورځې سختي هم د مؤمنانو دپاره د گناهونو د محوه کېدلو سبب جوړېږي، (څه لرې نه ده چې د ځنکدن سختۍ هم په همدې ورقياس کړې شي).

ط: څوک چې د "صراط" د پله په تېرېدلو کې په زحمت شي او يا ترې د تېرېدلو څخه وروسته د بل پله په سر انتقام واخستل شي، همدې موضوع پورې څه مربوط وضاحت د [مريم: ۷۱-۷۲]

ايتونو لاندې راوان دي، اِنْ شَاءَ اللَّهُ ﷻ.

ي: چا ته چې شفاعت کوونکي شفاعت وکړي او شفاعت يې الله ﷻ قبول کړي.

يا: چا ته چې الله ﷻ بدون د توبې او بې د ذکر و شوو اسبابو عفو وکړي.

اللَّهُمَّ إِنَّا نَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ.

﴿فَلَوْلَا كَانَ مِنَ الْقُرُونِ مِنْ قَبْلِكُمْ أُولُوا بَقِيَّةَ يَنْهَوْنَ عَنِ الْفَسَادِ فِي الْأَرْضِ إِلَّا قَلِيلًا مِمَّنْ أَنْجَيْنَا مِنْهُمْ ۚ وَاتَّبَعَ الَّذِينَ ظَلَمُوا مَا أُتْرِفُوا فِيهِ وَكَانُوا مُجْرِمِينَ ﴿٧١﴾ وَمَا كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلِهَا مُصْلِحُونَ ﴿٧٢﴾ وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً ۚ وَلَا يَزَالُونَ مُخْتَلِفِينَ ﴿٧٣﴾ إِلَّا مَنْ رَجِمَ رَبُّكَ وَلِذَلِكَ خَلَقَهُمْ

وَتَمَّتْ كَلِمَةُ رَبِّكَ لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴿١١٦﴾

[۱۱۶] نو ستاسو څخه وړاندې د پخوانيو زمانو (د خلکو) څخه ولې د خير خاوندان نه وه، چې په ځمکه کښې يې د فساد مخنيوی کړی وي (او هغوی يې د هلاک څخه ژغورلي وي) (د خير خاوندان نه وه) مگر لږ (وړه ډله، دا وړه ډله) د هغه چا څخه عبارت ده چاته چې د هغوی د جملې څخه مونږ نجات ورکړی وه.

نو (دغې وړې ډلې په غير موثرانه توگه د فساد مخنيوی کاوه) او هغو کسانو چې ظلم (او کفر) غوره کړی وه د هغه شي پيروي ته ادامه ورکوله په کوم شي کښې چې دوی اسوده جوړ کړی شوي وه. او د دوی (اکثريت) جنايتکاران وه (نو ځکه مونږ پوښا کړه).

[۱۱۷] او (ای پیغمبره!) ستا رب ﷻ (بالکل) داسې نه دی چې د بنارونو (خلک) په ظلم سره (بدون د سببه) هلاک کړي حال دا چې د بنارونو خاوندان (اوسېدونکي) مصلحان (او نېکان) وي. [۱۱۸] او که چرته (ای پیغمبره!) ستا رب ﷻ اراده کړې وي نو ټول خلک به يې يو ټولگی به دين باندې متفق گرځولي وي او دوی به همېشه اختلاف کوونکي وي (چې د امتحان لاندې واقع شي).

[۱۱۹] مگر هغه څوک به (اختلاف کوونکي نه وي) په چا باندې چې ستا رب ﷻ رحم کړی وي (او توفيق يې ورکړی وي). او ستا رب ﷻ دوی (ټول خلک) د همدغه (امتحان) دپاره پيدا کړي دي (چې په اختلاف کښې پټ دي).

او (ای پیغمبره!) ستا د رب ﷻ خبره تمامه شوې (فیصله شوې) ده چې هر ورو (خامخا) به زه دوزخ د پېریانو او خلکو (انسانانو) د جملې څخه په ټولو (کفارو) باندې ډک کړم (چې يهود او نصارا به هم ترې نجات مونده نه کړي).

ارتباط

په وړاندېنيو ايتونو کښې الله ﷻ هغه ارشادات نازل کړي وه چې لازم حيثيت يې لاره او په شخصي اصلاحاتو پورې يې اړه درلوده، او په دې ايتونو کښې هغو ارشاداتو ته اشاره شوې ده چې متعدي حيثيت لري او د نورو په اصلاحاتو پورې ارتباط نيسي. نو حاصل يې داسې راوځي:

د مطلب خلاصه

ای پیغمبره! برسېره پر دې چې تاسو د خپلو خانونو د اصلاح دپاره ذکر شوي ارشادات په نظر کښې لرئ د نورو خلکو اصلاحات هم د نظره مه غورزوئ، نو تاسو ته په کار دي چې په همدې ارتباط لاندې توضیحو ته متوجه شئ:

۱- د پخوانيو کافرو قومونو د هلاکت عمده وجه دا وه چې په هغوی کښې داسې يوه قوي ډله

(۱۱) ہود

موندہ نہ شوه چې عام خلک يې د فسادونو څخه منعه کړي وی او د هغوی د فساد مخه يې نیولې وی.

هوا په هغوی کښې وړې وړې ډلې د دعوت الی الله دپاره موجودې وې چې په سر کښې به يې د وخت پیغمبر واقع وه مگر دوی به د خپلې کمزورۍ د کبله نه شو کولی چې د عمومي فساد مخنیوی وکړي او د ظالمانو لاسونه ونیسي چې په خپله اسودگۍ باندې ونه غولېږي او د الله ﷻ د عذاب څخه وډار شي.

۲- نو نتیجه به دا شوه چې مونږ به ذکر شوې وړې ډلې ته چې د فساد په مخنیوي کښې به مشغوله وه- نجات ورکړ او مجرمان به مو پوښا کړه (چې څو مثالونه يې په همدې سورت کښې مخکښې تېر شوي دي).

۳- نو تاسو کوښښ وکړئ چې د دعوت الی الله دپاره ښه قوي ډله ولرئ ترڅو د فسادونو مخنیوی وکړي او په همدې کار کښې مصروفه وي نو الله ﷻ به په تاسو باندې مهلک عذاب نه درنازلوي او د خپل غضب څخه به نجات درکړي او دا ځکه چې ای پیغمبره! ستا رب ﷻ داسې نه دی چې ښارونه وران کړي او اوسېدونکي يې تباہ کړي حال دا چې دوی د تباہ کولو لایق نه وي جوړ شوي یا په بل عبارت ای پیغمبره! ستا رب ﷻ په خپلو بندگانو باندې تېری او ظلم نه کوي.

همدارنگه (ای پیغمبره!) ستا رب ﷻ هغه ښارونه هم نه تباہ کوي چې په هغو کښې یوه مقتدره ډله موجوده وي چې دعوت الی الله ته ادامه ورکوي او څوک يې په وړاندې خنډ نه شي واقع کېدلی.

۴- ای پیغمبره! دغسې یوې قوي ډلې ته په هره زمانه کښې ضرورت شته دی چې د فسادونو مخه ونیسي، ځکه چې الله ﷻ انسان ته د ښو او بدو دواړو استعدادونه ورکړي دي ترڅو د امتحان لاندې واقع شي او د دغو دواړو استعدادونو غوښتنه دا ده چې ټول خلک په حق باندې اتفاق نه کوي او د همېشه دپاره به په هره یوه ټولنه کښې ضرور داسې خلک موجودیت لري چې د اهل الحق څخه به اختلاف کوي. هوا دا بېله خبره ده چې په چا باندې الله ﷻ خپل رحم او مهرباني وکړي او د اختلاف څخه يې په څنګ وساتي (او د اتفاق توفیق ورکړي).

۵- ای پیغمبره! که ستا رب ﷻ اراده کړې وي چې ټول خلک متفق او متحد کړي نو دا کار به یې کړی وي او ټول خلک به يې په لاندې دوه وو وجو باندې یو ټولګی جوړ کړي وی:

الف- یا به يې د ټولو څخه د بدیو استعداد اخستی وي او یوازې د نېکیو استعداد به يې ورته پرېښی وي نو ټولو به په اسلام باندې اتفاق کړی وي، مګر په دې صورت کښې به د انسانانو څخه پرېښي جوړې شوې وي او کوم حکمت چې د انسان په پیدایښت کښې مرموز دی هغه به نه وي پوره شوی.

ب- یا به يې ټول انسانان جبراً په اسلام متفق کړي وي او ټول به يې د مجبورونکو معجزاتو په تکرار سره ایمان راوړلو ته مضطر (مجبور) کړي وي، مګر په دې صورت کښې به د دوی ایمان خبرې ایمان نه وي بلکې اکراهي ایمان به وي او د اکراه ایمان د الله ﷻ په نزد مقبولیت نه لري.

خو دا کار الله ﷻ ونه کړ ځکه چې په دې صورت کې د امتحان او ازموینې دروازه بندېده، حال دا چې الله ﷻ خو انسانان د همدې اختلاف (همدې امتحان) دپاره پیدا کړي دي.

۶- د همدې کبله ستا د رب ﷻ په نزد دا خبره نه بدلېدونکې او فیصله ده چې زه به ضرور هرومرو د پیریانو او انسانانو (جنایتکارانو) څخه دوزخ د کوم البته څوک چې په امتحان کې ناکام گرځېدلی دي، او بالمقابل څوک چې په امتحان کې کامیاب دي نو هغوی ته به جنتونه او انعامونه ورکوم.

۷- لنډه دا چې په هره جامعه کې د یوې اصلاحي مقتدرې ډلې موجودیت ته ضرورت شته دی نو تاسو زیار وباسئ چې دغسې ډله په تاسو کې موجودیت ولري ترڅو په دنیا او آخرت کې د الله ﷻ د عذاب څخه نجات موندنه کړي.

توضیحات

۱- ذکر شوی لومړنی ایت شریف نبي کریم ﷺ په ډېرو احادیثو کې ډېر ښه تفسیر کړی دی، لاندې مثالونه یې ولولئ:

الف: د نبي کریم ﷺ د یوه اوږده حدیث مضمون دی چې کله بني اسرائيل په جنایتونو کې ولوېدل نو علماوو د مناهيوو څخه منعه کړه خو هغوی منعه نه شوه (ترڅو چې علماوو خپله فريضة اداء کوله د الله ﷻ لعنت هم ورباندې نه وو نازل شوی) خو کله چې علماوو خپلې وظیفې ته شا کړه او د جنایتکارانو سره په جنایتونو کې شریک شوه او خوراک او څښاک یې ورسره په ګډه پیل کړ نو الله ﷻ د هغوی زړونه یو په بل ووهل او د الهي لعنت لاندې واقع شوه^(۱).

ب: نبي کریم ﷺ فرمایلي دي چې: «إِنَّ النَّاسَ إِذَا رَأَوْا الْمُتَكْرِّرَ لَا يُغَيِّرُونَهُ أَوْشَكَ أَنْ يَعْصِمَهُمُ اللَّهُ بِعِقَابِهِ»^(۲) یعنې: یقیناً کله چې خلک (په خپل منځ کې) منکرات (غیر شرعي) کارونه وګوري نو تغیر ور نه کړي (مخه یې ونه نیسي) نو نژدې ده چې الله ﷻ دوی ټولو ته خپل عذاب ورشامل کړي (او ټول پرې اخته کړي).

بَقِيَّةُ څه معنی؟

۲- په ﴿أُولَئِكَ بِقِيَّةٍ﴾ کې د ﴿بَقِيَّةٍ﴾ دپاره علماوو کرامو ډېر تفسیرونه کړي دي، لکه: دین، عقل، طاعت، او فضل^(۳)، مګر مونږ ته داسې برېښي چې په دې مقام کې به د ﴿بَقِيَّةٍ﴾ د کلمې څخه هغه ټول صفات مطلب وي د کومو چې اثار تر ډېره وخته پورې باقي پاتې کېږي او خلکو ته یې ډېره ګټه رسېږي، لکه: عقل، علم، ذکاوت، اخلاص، ښک نيتي او داسې نور.

(۱) مسند احمد بن حنبل ج ۲ ص ۴۲

(۲) سنن ابن ماجه ص ۲۸۹

(۳) زاد المسیر ج ۴ ص ۱۳۱

یو د معنی حاصل به یی داسی را و خپری چې په پخوانیو هلاکو شوو قومونو کښې ولې داسې یو لگي پیدانه شو چې هغوی د ذکر و شوو صفاتو خاوندان وی او خپل قوم ته یې په دعوت الی الله سره د هلاکت څخه نجات ورکړی وی او تر دېره وخته پورې یې پکښې د خیر رسونې اثار باقی پرېښي وی

لوط الله په خپل وخت کښې د هغه چا څخه کوم چې ذکر شوي صفات ولري د ﴿رَشِید﴾ په کلمه باندې تعبیر کړی دی چې ﴿الَّذِیْ یُذْکِرُ زُجُلًا رَّشِیدًا﴾ [هود ۷۸] یعنې ای زما قومه ایا ستاسو د جملې څخه یو سړی هم داسې نشته چې څه عقل او پوهه او هم څه اخلاص او ټپک نیتي ولري او زما سره ستاسو په مخنیوي کښې کومک وکړي

سوال جواب

۳. که څوک وايي چې په ﴿وَأَهْلُهَا مُصْلِحُونَ﴾ کښې خود د ﴿مُصْلِحُونَ﴾ کلمه د اصلاح څخه اشتقاقه شوې ده، پوښتنه دا ده چې په دې مقام کښې د اصلاح څخه کوم یو صفت مطلب دی چې د یو قوم دپاره د عذاب څخه د نجات سبب گرځي؟

مونږ وايو چې مفسرینو کرامو په دې مقام کښې د همدغه ایت شریف مضمون په لاندې درې ډولونو باندې اخیستی دی

الف الله د ځمکې اوسېدونکي کفار یوازې تنها په کفر باندې نه هلاکوي او بیخ یې نه وباسي ترڅو چې د کفر سره په معاملاتو کښې فسادونه هم ضمیمه کړي^(۱) لکه څنگه چې د لوط الله قوم د کفر سره شنيع معروف عمل ضمیمه کړی وه او د مدين ښاریانو برسېره په کفر باندې په تله او پېمانه کښې د کمبود کولو هم مرتکب شوي وه.

ب الله د ښارونو خلک د هغه وخته پورې نه پوښنا کوي او عمومي عذاب ورباندې نه ورنازلوي (که څه هم دوی کفار او مشرکان وي) ترڅو چې په دوی کښې مصلحان او خیرخواه خلک موجودیت لري^(۲) چې د همدوی څخه په وړاندې ایت کښې په ﴿أَوَّلُوا بِقِيَمَةٍ﴾ سره تعبیر کړی شوي وه.

البته کله چې د مصلحي ډلې د دعوت الی الله په وړاندې خنډ نه شي واقع کېدلی او خباثت اوج (لوړې درجې) ته نه وي رسېدلی، لکه چې یوه ورځې د نبي کریم ﷺ څخه پوښتنه وشوه چې: ایا مونږ به په داسې وخت کښې هم هلاکېږو (د هلاک خطر مو شته دی) چې په مونږ کښې صالحان موجودیت ولري؟ نو نبي کریم ﷺ جواب ورکړ چې: «نَعَمْ إِذَا كَثُرَ الْخَبْثُ»^(۳) هوا کله چې خباثت (فسق فجور) ډېر شي.

(۱) تفسیر الطبري ج ۱۲ ص ۱۴۰

(۲) تفسیر ابي السعود ج ۴ ص ۲۴۸

(۳) صحيح البخاري ج ۲ ص ۱۰۴۶

همدي تفسير ته الله ﷻ اشاره کړې ده چې: ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ﴾ [الأنفال ۳۳] يعني ای پیغمبره! الله ﷻ داسې نه دی چې دوی معذب کړي حال دا چې ته په دوی کې موجودیت ولري.

ج: الله ﷻ په بناریانو باندې ظلم او تېری نه کوي چې دوی د پوښا کولو مستحق نه وي خو دې سره سره د ټولو بیخ وباسي او عمومي عذاب ورباندې ورنازل کړي^(۱).
همدي مضمون ته الله ﷻ اشاره کړې ده چې: ﴿وَمَا كُنَّا مُهْلِكِي الْقُرَىٰ إِلَّا وَأَهْلُهَا ظَالِمُونَ﴾ [القصص ۵۹] يعني: او مونږ د بنارونو هلاکونکي نه یاستو مگر هله چې اوسېدونکي یې ظالمان وي (او په کفر او شرک باندې کلک وي).

مونږ ته وروستنی (درېم) تفسیر د مقام سره ښه مناسب ښکاري چې له یوه پلوه د ایت شریف څخه بې تکلفه سړي ته ذهن ته ورځي او له بله پلوه ورته د "الْقَصَص" په ذکر شوي ایت کې په صراحت سره اشاره شوې ده، او د قرآن کریم ځینې ایتونه خو ځینې نور تفسیروي.

ذکر څه شي ته اشاره ده؟

۴- د ﴿وَلِذَلِكَ خَلَقَهُمْ﴾ په جمله کې د "ذَلِكَ" د کلمې د مشار الیه په باره کې علماوو کرامو متعدد اقوال کړي دي^(۲) خو کوم شی چې مونږ ته په زړه پوری برېښي هغه دا دی چې: په دې مقام کې ذکر شوي کلمه امتحان ته اشاره ده چې د ﴿وَلَا يَزَالُونَ مُخْتَلِفِينَ﴾ په جمله ورباندې دلالت کوي. دا ځکه چې که د انسان په خلقت کې امتحان نه وی نو د اختلاف کولو استعداد به هم نه وي ورکړی شوی. د همدې کبله ذکر شوي جمله په ﴿وَتَمَّتْ كَلِمَةُ رَبِّكَ﴾ الآية سره تعقیبه شوه او په امتحان کې د ناکامانو انجام وټاکلی شو.

یوه پوښتنه او د هغې جواب

۵- که څوک وایي چې: د تاکید کلمات خو د احتمال د مخنیوي دپاره استعمالېږي، او پوره واضحه ده چې الله ﷻ به په جنایتکارانو (پیریانو او انسانانو) باندې دوزخ ډکوي؛ نو پوښتنه دا ده چې په ﴿مِنَ الْجَنَّةِ وَالنَّاسِ أَجْمَعِينَ﴾ کې د ﴿أَجْمَعِينَ﴾ کلمه د کوم احتمال د مخنیوي دپاره نازله شوې ده؟

مونږ وایو چې: دغه کلمه ښه الله ﷻ اعلم. د دې دپاره نازله شوې ده چې د یهودو او د نصاراوو عقیده رد کړي. دغه دواړه ډلې هره یوه، عقیده لري چې زمونږ دپاره جنت دی او دوزخ د نورو خلکو دپاره جوړ شوی دی، لکه چې پوره بیان یې د [البقرة: ۸۰-۱۱۱] ایتونو لاندې تېر شوی دی، والحمد لله ﷻ.

(۱) المحرر الوجیز ج ۹ ص ۲۳۹

(۲) زاد المبرج ج ۴ ص ۱۳۹- تفسیر الفاسي ج ۹ ص ۱۸۲

وَزَكْلًا نَقْصُ عَلَيْكَ مِنْ أَنْبَاءِ الرُّسُلِ مَا نُثَبِّتُ بِهِ فُؤَادَكَ وَجَاءَكَ فِي هَذِهِ الْحَقُّ
 وَمَوْعِظَةٌ وَذِكْرَى لِلْمُؤْمِنِينَ ﴿١٢٠﴾ وَقُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا
 عَمِلُونَ ﴿١٢١﴾ وَانْتَظِرُوا إِنَّا مُنْتَظِرُونَ ﴿١٢٢﴾ وَلِلَّهِ غَيْبُ السَّمَوَاتِ وَالْأَرْضِ وَإِلَيْهِ يُرْجَعُ
 الْأَمْرُ كُلُّهُ فَاعْبُدْهُ وَتَوَكَّلْ عَلَيْهِ وَمَا رَبُّكَ بِغَفِلٍ عَمَّا تَعْمَلُونَ ﴿١٢٣﴾

[۱۲۰] او د پیغمبرانو علیہم السلام د خبرونو څخه هر یو خبر (چې ته ورته ضرورت لري هغه) مونږ په
 ناباندې بیانوو (یا په بل عبارت) هغه خبر په کوم باندې چې مونږ ستا (مبارک) زړه قوي کوو (او
 حوصله دې پرې زیاتوو د هغه په نزول کښې مونږ قصور نه کوو).

او (همدا وجه ده چې) تاته په دغه سورت (یا په دغو خبرونو) کښې حق (د حقائقو بیان) درغی
 (درنازل شو) او (هم درباندي) د مؤمنانو دپاره وعظ او نصیحت (قراوت کړی شو).

[۱۲۱] او (ای پیغمبره!) هغو کسانو ته ووايه چې (په تا باندې) ایمان نه راوړي (او حقائقو ته په
 دقیق نظر نه گوري چې): تاسو په خپل حال (یا خپله طریقه) باندې عمل وکړئ، یقیناً مونږ (هم په
 خپله طریقه باندې) عمل کوونکي یاستو.

[۱۲۲] او تاسو هم (خپل انجام ته) انتظار وکړئ، یقیناً مونږ (هم خپل انجام ته) انتظار کوونکي
 یاستو.

[۱۲۳] او د اسمانونو او ځمکو غیوب (غیبي شیان) فقط په الله ﷻ پورې مختص دي (یوازې
 همدې ﷻ پرې علم لري او بس) او (هم) خاص همده ﷻ ته (د بندگانو) ټول کارونه (د فیصلې دپاره)
 وړگرځولی کېږي.

نو (ای پیغمبره!) خاص د همده ﷻ عبادت وکړه (شریک ورسره مه دروه) او خاص په همده ﷻ
 باندې توکل (او اعتماد) وکړه.

او (ای پیغمبره!) ستا رب ﷻ د هغو (کارونو) څخه ناخبر نه دی چې تاسو یې (روزمره) کوئ.

ارتباط او د مطلب خلاصه

په دې ایتونو کښې د همدې سورت په مضامینو باندې یوې تبصرې ته اشاره شوې ده او نبی
 کریم ﷺ ځینو مهمو نکاتو ته متوجه کړی شوی دی چې حاصل یې داسې راوځي:

ای پیغمبره! څرنگه چې په تا باندې د ډېرو پیغمبرانو علیهم السلام حالات درنازل کړی شوه او په ډېرو
 اسرارو باندې مطلع کړی شوې نو اوس په آخر کښې لاندې نکاتو ته متوجه شه:

۱- ای پیغمبره! که څه هم ستا څخه وړاندې زښت ډېر پیغمبران تېر شوي دي او په هغوی
 باندې د دعوت الی الله په دوران کښې مختلف حالات وړغلي دي، مگر د هغوی د حالاتو هغه

برخي مونږ په تا باندې درنازولو کومو ته چې ته اړتيا لرې او ستا مبارک زړه ورباندې اطمینان موندل کوي (د اضطراب څخه پرې بچ کېږي).

۲- نو که څه هم د پیغمبرانو علیه السلام په خبرونو کېنې به مشرکان اشتباهګانې وکړي خو نه به دغو اشتباهګانو باندې هم بې حوصلې کېږه مه. او دا ځکه کوم خبرونه چې تاته د الله ﷻ د پلوه درغلي دي همدغه حق او د واقع سره مطابق دي او د اشتباه د واقع کېدلو دپاره لایق نه دي.

۳- په دې باندې علاوه، چې د پخوانیو پیغمبرانو په حالاتو کېنې تاته اطمینان زیاتېږي، مؤمنانو ته هم پکېنې لاندې ګټې شته دي:

الف: ذکر شوي حالات د دوی دپاره وعظ دی، باید چې دوی د الله ﷻ څخه وډار شي چې ستا سره هغه کړنلاره خپله نه کړي کومه چې ځینو پخوانیو قومونو د خپلو پیغمبرانو سره خپله کړې وه. هسې نه چې دوی هم د هغه عذاب سره مخامخ شي د کوم سره چې هغوی مخامخ شوي وه.

ب: همدارنګه ذکر شوي حالات ستا د امت دپاره عموماً او د مؤمنانو دپاره خصوصاً د پند او نصیحت او هم د عبرت دپاره د یادښت ډېر ښه ګټور منابع دي.

۴- ای پیغمبره! کله چې تا په خپل امت باندې د پخوانیو قومونو حالات قرائت کړه چې ترڅو دوی ترې عبرت واخلي نو بیا ورته ووايه چې: اوس نو تاسو هم په خپله طریقه باندې عمل وکړئ او خپله تګلاره (خط السیر) تعقیب کړئ، مونږ هم خپله تګلاره تعقیبوو.

۵- نو تاسو هم نتایجو ته انتظار وکړئ، مونږ هم ورته انتظار کوونکي یاستو؛ نو وبه ګورو چې ستاسو تګلاره د خیر تګلاره ده او که زمونږ؟، تاسو په سمه لاره باندې روان یاست او که مونږ؟، ستاسو په کړو وړو کېنې ښېګڼې نغښتې دي او که زمونږ؟.

۶- ای پیغمبره! د ذکر شوو مطالبو د قرائت څخه وروسته ځکه خپلو دعوتي امتیانو ته په انتظار باندې توصیه وکړه چې:

الف: د اسمانونو او ځمکو په غیبی واقعاتو باندې یوازې الله ﷻ پوهېږي، اما دوی به ورباندې په هغه وخت کېنې پوه شي چې کله ستا غیبی اطلاعات تحقق ومومي مګر هغه به داسې وخت وي چې دوی ته به د ایمان راوړل او باور کول څه ګټه ونه شي رسولی.

ب: همدارنګه خاص الله ﷻ ته د ټولو کارونو بېرته ورګرځېدل دي او ټولې فیصلې په همدغه ﷻ پورې اختصاص لري چې هیڅ کار او هیڅ شی د ده ﷻ د ارادې څخه وتلی نه شي او نه ترې بچ کېدلی شي.

۷- نو ای پیغمبره! په ښه پوره اطمینان سره د الله ﷻ عبادت کوه او خاص په همدغه ﷻ باندې توکل او اعتماد کوه، دا ځکه چې ستا رب ﷻ د هغه څه څخه غافل نه دی کوم چې تاسو یې کوئ، نو د هرچا سره به مطابق چال چلند وکړي او هیڅکله به ستا دښمنانو ته موقع ور نه کړي چې دعوت الی الله د لارې مخه بنده کړي.

توضیحات

۱۔ پہ ﴿ وَجَاءَكَ فِي هَذِهِ الْحَقُّ ﴾ جملہ کنبی د ﴿ هَذِهِ ﴾ د کلمی پہ مشار الیہ کنبی علماوو کرامو^(۱) متعدد اقوال کړی دی، لاندې خو مثالونه یې ولولی:

الف: د دغې کلمې مشار الیہ پہ ﴿ مِنْ أَنْبَاءِ الرُّسُلِ ﴾ کنبی د ﴿ أَنْبَاءِ ﴾ کلمه ده چې د جماعة په تاویل سره ترې مفرد مؤنث جوړ شوی دی. یعنی: ای پیغمبره! تاته د پیغمبرانو په قیصو کنبی حقائق بیان شوي دي.

ب: په ﴿ هَذِهِ ﴾ کلمه کنبی دنیا ته اشاره ده چې معنا ذکره ده. یعنی: تاته په دې دنیا کنبی داسې مطالب درکړی شوي دي چې سراسري د واقع سره مطابق دي او هیڅ اشتباه پکښې نشته.

ج: په ذکره شوې کلمه باندې همدغه سورت ته اشاره ده چې بحث پکښې روان دی۔ یعنی: ای پیغمبره! لکه څنګه چې د قرآن کریم په نورو سورتونو کنبی تاته د الله ﷻ د پلوه حقائق درنازلېږي همدارنګه په دغه سورت کنبی چې څه درنازل کړی شوه دا هم ټول حقائق دي او لا نور حقائق به هم درباندي نازل شي.

زمونږ په نظر که څه هم ذکر شوي درېواړه اقوال په اصلي مطلب کنبی څه فرق نه لري مګر د عربیت د قواعدو په لحاظ سره دوهم قول کمزوری برېښي چې د "الدُّنْيَا" کلمه وړاندې په صراحت سره نه ده ذکره شوې چې اشاره ورته ورکړی شي.

۲۔ د ﴿ وَأَنْتَظِرُونَ إِنَّا مُنْتَظِرُونَ ﴾ دواړه جملې هغو جملو ته ورته دي په کومو باندې چې شعيب عليه السلام خپل قوم مخاطب کړی وه چې: ﴿ وَآزْتَقِبُوا إِنِّي مَعَكُمْ رَقِيبٌ ﴾ [هود: ۹۳].

نو د معنی حاصل یې داسې راوځي چې: ای پیغمبره! ته هم د پخوانیو پیغمبرانو غوندې یو پیغمبر یې، تاسو په اصل نبوت کنبی یو تریله څه تفاوت نه لری چې ټول د الله ﷻ د پلوه خلکو ته ور استولی شوي یاست، نو هغوی چې کومه کړنلاره د خپلو امتونو سره په دعوت الی الله کنبی غوره کړې وه هغه کړنلاره ته هم غوره کړه او د خپلې زمانې کفار په هغه خبره باندې مخاطب کړه په کومه باندې چې شعيب عليه السلام (خطیب الانبیاء) د خپل وخت کفار مخاطب کړي وه. هغه دا چې: ای کفارو! ما خو تاسو ته حقائق په ډېرو څرګندو کلماتو کنبی واضحه کړه، چې اوس هم پرې عقیده نه کوئ نو خپل انجام ته انتظار وکړئ لکه څنګه چې مونږ انتظار کوونکي یاستو.

د الله ﷻ په توفیق د "هود" سورت ترجمه او تفسیر بشپړ شو

۱۳۷۵/۱۲/۱۸ ه.ش.

یوسف (۱۲)

سریرہ

د دې دپاره چې د مضامينو په لوستلو کېښې ښه بصيرت پيدا شي نو مونږ د دې سورت په ترجمه او تفسير باندې د شروع (پيل) کولو څخه وړاندې محترم لوستونکي لاندې ټکو ته متوجه کوو:

۱- په دې سورت باندې د يوسف د سورت نوم ايښودل شوی دی، چې عمده مضامين يې د همدغه پيغمبر ﷺ په احوالاتو پورې ارتباط لري، خو د دې سره سره د دغه ډول نوم ايښودلو څخه دا مطلب نه دي چې د همدغه پيغمبر ﷺ د حالاتو څخه په غير پکښې د بل شي بيان نشته. که څه هم د يوسف ﷺ نوم په ټول قرآن کریم کېښې اوه ويشت کرته ذکر شوی دی خو يوازې په همدغه سورت کېښې يې پنځه ويشت کرته نزول موندلی دی^(۱).

۲- د دې سورت اعداد په لاندې ډول دي:

الف: د دې سورت د ايتونو شمېر يو سلو يوولس (۱۱۱) دی. اتفاقي بلکې اعتمادي خبره دا ده چې دا سورت د هجرت څخه وړاندې په مکه معظمه کېښې نازل شوی دی^(۲).

ب: د کلماتو شمېر يې يو زر شپېړ سوه (۱۶۰۰) دی، او د حرفونو شمېر يې اوه زره يو سلو شپېړ شپته (۷۱۶۶) دی^(۳).

سوال جواب

۳- که څوک وايي چې د مکي سورتونو عمده مضامين خو عقايدو پورې ارتباط لري لکه د الله ﷻ توحيد او د نبي کریم ﷺ نبوت او داسې نور، نو پوښتنه دا ده چې ايا دغه سورت د مکي سورتونو په شمېر کېښې شمېرل کېږي حال دا چې عمده (مهم) مطالب يې په عقايدو پورې ارتباط نه لري بلکې د يوسف ﷺ د حالاتو بيانول يې مهم مطالب تشکيلوي؟

مونږ وايو چې په دې سورت کېښې هم ډېر مهم مطالب د عقايدو مسائل دي چې د يوسف ﷺ په حالاتو کېښې يې انعکاس موندلی دی، لاندې څو ټکي ولولي:

الف: د الله ﷻ د ارادې مخنيوی هېڅوک نه شي کولی، د يوسف ﷺ وروڼو غوښتل چې د ده څخه هغه عزت واخلې کوم چې ده ته الله ﷻ ورکړې وه نو په همدې غرض باندې يې په کوهي کېښې واچاوه او توهين يې کړ، مگر الله ﷻ يوسف ﷺ ته همدغه د توهين کارونه د اعزاز اسباب جوړ کړه او په مصر کېښې يې ورته پاچاهي ورکړه.

ب: هغوی يوسف ﷺ بې وطنه کړ او نا بلده وطن ته يې وشاره خو داسې وخت هم په دوی باندې ورغی چې د يوسف ﷺ په حضور کېښې ودرېده او په لوړ اواز سره يې وويل چې: ﴿وَتَصَدَّقْ غَلْبًا﴾ [يوسف ۸۸] يعنی ای معززه (پاچا) مونږ ته او زموږ کور کهول ته سخت مصيبت رسېدلې دی او

(۱) المعجم المفهرس لألفاظ القرآن ص ۷۷۳

(۲) روح المعاني ج ۱۲ ص ۱۷۰

(۳) تفسير المعارج ج ۳ ص ۳۷۴

یوسف (۱۲)

زمونږ سره د غلو دانو چندان بدله هم نشته، نو مونږ ته پوره پیماني راکړه او خیرات را باندې وکړه. یقیناً الله ﷻ خیرات کوونکو ته نېکه جزا ورکوي.

ج: نو که مشرکان په خپله بوت پرستی باندې کلک شي او وغواړي چې د اسلام د ترقۍ دپاره د لارې د خنډ جوړ شي، نو دا کار به هیڅکله ونه کړی شي، او د غسې به شرمندګه شي لکه څنګه چې د یوسف ﷻ وروڼه د ده ﷻ په حضور کښې خجالت شوه.

د همدارنګه لکه څنګه چې د یوسف ﷻ وروڼو ته حسد او کینې څه ګټه ونه شوه رسولی همدارنګه به هغه څوک هم په خپل مطلب کښې کامیاب نه شي کوم چې د الله ﷻ د پیغمبر سره حسد کوي او ایمان ورباندې نه راوړي.

ه: همدارنګه په دې قیصه کښې د اسلامي ټولنې او کفري ټولنې (د جاهلیت ټولنې) مقایسې ته خلک متوجه کړی شوي دي، چې د اسلامي ټولنې افراد د یوسف ﷻ غوندې امانتګر او صداقت مند وي او د جاهلیت د ټولنې افراد د زلیخا غوندې چلباز او حيله ګر وي.

نو ټولو کفارو ته په کار دي چې د جاهلي ټولنې څخه تېر شي او اسلامي ټولنه تشکيله کړي او په ایمان باندې خپل ځانونه مشرف کړي.

بالآخره په دې سورت کښې هغو دیارلسو خاصیتونو ته اشاره شوې ده کوم چې د یوه رئیس او یوه مشر دپاره ضرور دي. چې ځینې علماوو کرامو^(۱) راغونډ کړي دي.

د دواړو سورتونو ارتباطونه

۴- دا سورت (یوسف) او وړاندېني سورت (هود) د لاندې وجوهو د کبله یو تربله سره ارتباط لري: الف: هلته د څو پیغمبرانو علیهم السلام هغه حالات بیان شوي وه کوم چې هغوی ته د دعوت الی الله په جریان کښې ورپېښ شوي وه او دلته د مثال په توګه د یوه پیغمبر (یوسف ﷻ) د تربیه کولو او د ګناهونو څخه د بچ ساتلو حالاتو ته اشاره شوې ده.

ب: هلته د پیغمبرانو علیهم السلام قیصو ته په اجمالي توګه اشارې شوې وې او دلته د مثال په ډول د یوه پیغمبر یوه قیصه مفصله بیانې شوې ده ترڅو کفار په غوږ باندې ووهلی شي چې نبي کریم ﷺ کولی شي چې د هر یوه پیغمبر قیصه تفصیلواره بیانې کړي، حال دا چې نه یې چرته لیک او لوست کړی دی او نه یې د چا شاګردي کړې ده، نو معلومه شوه چې دا په حقه پیغمبر دی.

دا د یو پلوه، او د بله پلوه ترڅو کفار پوه کړی شي چې قرآن کریم معجز کلام دی، که خپل مطالب په لنډه او مجمله توګه بیان کړي هم څوک یې مقابله نه شي کولی او که په مفصله توګه یې ذکر کړي هم ټول خلک یې دمقابلې څخه عاجز دي، نو پوره څرګنده ده چې دا بشري کلام نه دی بلکې د الله ﷻ کلام دی.

ج: هلته د پیغمبرانو علیهم السلام هغه مشکلات واضحه شوي وه کوم چې هغوی ته د اجانبو (پردیو)

(۱) تفسیر القاسمي ج ۹ ص ۳۱۰

خُخہ ورپښ شوي وه او دلته د یوه پیغمبر هغه مشکلات نازل شوي دي کوم چې هغه ته د خپلوانو (دروڼو) د خوا خُخه منخته راغلې وه. ترڅو الله ﷻ نبي کریم ﷺ ته توصیه وکړي چې نه د خپلوانو (قریش) په اذیتونو باندې خپله حوصله خرابه کړي او نه د پردیو (یهودو او نصاراوو) په اذیتونو باندې یې حوصلې شي.

د هلته د یعقوب ﷻ ذکر ته اشاره شوې ده چې: ﴿فَبَشِّرْنَهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ﴾ [هود: ۷۱] او په دې سورت کېنې د یعقوب ﷻ د اولادې حالات په معجزانه توګه بیان شوي دي.

د دې سورت شان نزول

۵- په ټول قرآن کریم کېنې یوه قیصه هم دومره مفصله نه ده نازله شوې لکه څنګه چې د یوسف ﷻ قیصه تفصیلاوړه نازله شوې ده او ډېرې کوچنۍ-کوچنۍ څنډې یې هم پکښې ذکرې شوې دي. علماوو کرامو د دغې قیصې د نازلېدلو په سبب (شان) کېنې لاندې دوه ډوله روایتونه لیکلي دي: الف: د ځینو روایاتو څخه معلومېږي چې مسلمانانو د نبي کریم ﷺ څخه وغوښتل چې دوی ته د پخوانیو تېرو حالاتو څخه څه شی بیان کړي، نو الله ﷻ دغا سورت نازل کړ او مفصله قیصه یې ورته قرائت کړه.^(۱)

ب: د ځینو نورو روایتونو^(۲) مضمون دا دی چې یهودانو یو ټولګی مکې معظمې ته ولېږه چې هلته یې پخپله د نبي کریم ﷺ څخه پوښتنه وکړه چې د بني اسرائيلو اصلي ټاټوبی خو د شام او فلسطين څمکه وه، نو که ته رښتياني پیغمبر یې دا راته ووايه چې دوی په کومه وجه باندې مصر ته لاړه او هلته یې استوګنه غوره کړه؟

او یا نوموړي ټولګي د مکې معظمې مشرانو ته ذکره شوې پوښتنه تلقین کړه چې د نبي کریم ﷺ څخه پوښتنه وکړئ چې که ته رښتیا پیغمبر یې نو د هغه سړي قیصه مفصله بیانه کړه کوم چې په شام کېنې اوسېده او خپل یو زوی ترې په غلا باندې مصر ته بوتلل شو او نوموړی (د زوی پلار) درېسې ډېرې ژړا د کبله په سترګو باندې روند شو، نو الله ﷻ دغه سورت نازل کړ.

مونږ ته داسې برېښي چې ذکر شوي دواړه ډوله روایتونه سره څه منافات نه لري، څه لرې نه ده چې مسلمانانو به هم نبي کریم ﷺ ته وپاندیز کړی وي او کفارو به هم دغه غوښتنه کړې وي.

شاید چې کفارو به د یوسف ﷻ قیصه د دې دپاره مشخصه غوښتې وي چې په مشرکانو کېنې دغې قیصې څخه هیڅا معلومات نه درلوده، او دا هم پوره څرګنده وه چې نبي کریم ﷺ د اهل الکتابو سره ترهغه وخته پورې په هیڅ ډول باندې ارتباط هم نه لاره، نو د دوی ګومان وه چې نبي کریم ﷺ به د ذکرې شوې قیصې د بیان څخه عاجز شي او مونږ ته به د ده د نبوت څخه د منکرېدلو نه چانس لاس ته راشي.

^(۱) تفسیر العازن ج ۲ ص ۳۷۴: اسباب النزول للواحدي ص ۱۸۲

^(۲) التمرکز الوجیز ج ۹ ص ۲۴۵: تفسیر القرطبي ج ۹ ص ۱۲: تفسیر ابن الجوزي ج ۴ ص ۲۵۰

بِسْمِ اللَّهِ الرَّحْمَنِ الرَّحِيمِ

﴿الرُّبُّ يَلِكُ ؕ آيَاتُ الْكِتَابِ الْمُبِينِ ﴿١﴾ إِنَّا أَنْزَلْنَاهُ قُرْآنًا عَرَبِيًّا لَّعَلَّكُمْ تَعْقِلُونَ ﴿٢﴾ نَحْنُ نَقُصُّ عَلَيْكَ أَحْسَنَ الْقَصَصِ بِمَا أَوْحَيْنَا إِلَيْكَ هَذَا الْقُرْآنَ وَإِنْ كُنْتَ مِنْ قَبْلِهِ لَمَنِ الْغَفِيلِينَ ﴿٣﴾﴾

د ډېر مهربان (او) ډېر با رحمہ الله ﷻ په نامه

[۱]

(ای یغمبره) دغه (ایشونه چې په تاباندې درناز لېږي) د څرگند (معجز) کتاب ایتونه دي.
[۲] یقیناً مونږ دا (کتاب په تا باندې) په داسې حال کې نازل کړی دی چې لوستل کېږي (مکتوبي کتاب نه دی او هم) په عربي ژبه کې دی (په عجمي ژبه کې نه دی) شاید چې تاسو یې (په حقانیت کې) د عقل څخه کار واخلي.
[۳] مونږ په تا باندې (د یوسف ﷺ قصه او نور احوالات) ځکه په ډېر ښه بیان سره بیانوو چې مونږ تاته دغه قرآن کریم (په حقه سره) وحې کړی دی. او بې شکه ته د دې وحې (یا قرآن کریم) څخه وړاندې د ناخبرانو د ډلې څخه وې.

ارتباطونه

د وړاندېني سورت په وروستنيو ایتونو کې لاندې مضامینو ته اشاره شوې وه چې:
۱- الله ﷻ په نبي کریم ﷺ باندې د پخوانیو پیغمبرانو عليهم السلام څه حالات د دې دپاره نازلوي چې د ده مبارک زړه پرې قوي او حوصله یې زیاته شي ﴿مَا نُنشِئُ بِهِ فُؤَادَكَ﴾.
۲- ترڅو د ذکر شوو حالاتو بیان د مؤمنانو دپاره پند او عبرت جوړ شي او عقاید یې لا قوي شي او د صبر او زغم استعداد پکې پیاوړی شي ﴿وَمَوْعِظَةٌ وَذِكْرٌ لِلْمُؤْمِنِينَ﴾.
۳- هلته نبي کریم ﷺ ته توصیه شوې وه چې خپلې کامیابۍ او د کفارو ناکامۍ ته انتظار وباسی ﴿وَأَنْتَظِرُوا إِنَّا مُنْتَظِرُونَ﴾.
۴- بالاخره دا خبره نازله شوې وه چې ټول کارونه د الله ﷻ په اختیار کې دي نو د همدې عبادت کوو او په همدې باندې توکل کوو ﴿فَاعْبُدْهُ وَتَوَكَّلْ عَلَيْهِ﴾.

په دې سورت (یوسف) کې د ذکر شوو څلورو واړو مضامینو عملي صورتونه ښودلې شوي دي چې د نبي کریم ﷺ مبارک زړه پرې قوي شي او مؤمنان ترې پند او عبرت واخلي او هم پکې د نېک انجام عملي ښه وښودلې شي او د الله ﷻ د کامل اختیار د خبرې ښه مثال څرگند شي.

د مطلب خلاصه

- يعني ای پيغمبره! د مهربان او با رحمہ اللہ ﷻ په نامه باندې لاندې بيان پيل کړه چې:
- ۱- کومه قيصه چې ستا څخه غوښتله کېږي او مونږ اراده کړې ده چې په تا باندې يې قرائت کړو، هغه د همغو حرفونو څخه ترتيب شوې ده د کومو څخه چې د خلکو خبرې ترتيب او ترکيب شوي دي، لکه 'ا، ل، ر' او داسې نور، مگر اعجاز يې په دومره لوړه درجه کېږي چې که پيريان او انسانان ټول سره لاسونه يو کړي هم بالمثل کلام ترې نه شي ترکيب کولی او ټول يې د مقابلې څخه عاجز دي.
 - ۲- يا په بل عبارت: ذکره شوې قيصه د داسې ايتونو په قالب کېږي اچولې شوې ده چې هغه د څرگند کتاب ايتونه دي، دا کتاب خپل ځان پخپله ثابتوي چې دا حقاني کتاب دی، او د وحې په سلسلې سره تاته در رسېدلی دی.
 - ۳- نو ای پيغمبره! د همدې کبله (چې خپل ځان پخپله ثابتوي) مونږ وايو چې دا کتاب لاندې صفات لري:
- الف: د دې کتاب نزول د تورات غوندې تحريري شکل نه لري بلکې د لوست په شکل په تا باندې په مناسبو واقعو کېږي ټوټه-ټوټه نازل شوی دی ترڅو پرې ته خپل ضروريات په اسانۍ سره پوره کړي شي، مگر کله چې اختتام ته ورسېد نو بيا به ترې تحريري کتاب جوړ شي.
- ب: که څه هم مونږ کولی شو چې دا کتاب مو په عجمي حروفو کېږي درنازل کړي وي، خو په دې تقدير به ورباندې ستا قوم (قريش) نه وي پوهېدلي او که بالفرض په مضامينو باندې يې پوه شوي وي هم نو د باور د نه کولو دپاره به يې بهانې نيولې وي چې مونږ پرې نه پوهېږو، او تعجب به يې کولی چې عجيبه ده چې پيغمبر عربي دی او مونږ عرب ياستو حال دا چې کتاب راته په عجمي لغت کېږي نازل شوی دی!
- ۴- نو ای پيغمبره! زمونږ د پلوه دوی مخاطب کړه چې تاسو ته په کار دي چې د عقل څخه کار واخلئ او باور وکړئ چې يقيناً دا کتاب د الله ﷻ کتاب دی او په چا باندې چې نازل شوی دی هغه په حقه پيغمبر دی او هيڅ شک او شبه پکې نشته.
 - ۵- نو ای پيغمبره! لکه څنگه چې مونږ ذکر شوی معجزانه کتاب په تا باندې نازل کړی دی همدارنگه در باندې د همدې کتاب په ايتوسو کېږي په ډېر حسنه طريقه سره هغه قيصه هم درنازلوو چې ستا څخه غوښتله کېږي چې هغه د يوسف ﷻ د قيصې څخه عبارت ده.
 - ۶- که بالفرض تا ته مونږ وحې نه وي کړې او ته مو د پيغمبر په صفت نوی استولی نو تا به د ذکرې شوې قيصې څخه يوه کړۍ او يوه کوچنۍ برخه هم نه وي بيانه کړې او دا ځکه چې ته خو د دې کتاب د نزول څخه وړاندې د دغسې قيصو څخه ناخبره وې.
- ايا ته هلته حاضر وې چې د يوسف ﷻ دپاره دسيسه جوړه شوه؟
ايا ته د هغو کاروانيانو سره ملگری وې کوم چې مصر ته روان وه؟

ایا تا د عزیز په مانی کښې تشریف درلود چې د مانی مېرمنې د یوسف عليه السلام څخه نامشروع مطالبه وکړه او بیا دواړه دروازي ته وځغېده؟
ای پیغمبره! د وحې څخه وړاندې ته د ذکرې شوې قیصې د تفصیل څخه ناخبر وي.

توضیحات

- ۱- ځینو مفسرینو کرامو د قرآن کریم د اشرفیت لاندې وجوه لیکلي دي^(۱):
- الف: قرآن کریم په لغاتو کښې په اشرف لغت باندې نازل شوی دی چې عربي لغت دی، چې هم پکښې بلاغت او فصاحت زیات دی او هم په الفاظو کښې زیات وسعت او پراخي لري.
- ب: همدارنگه دا قرآن کریم په اشرف الانبیاء (محمد) ص باندې نازل شوی دی.
- ج: او په دې باندې علاوه، د اشرف الملائكة (جبرائیل امین) عليه السلام په ذریعه یې نزول موندلی دی.
- د: په اشرفه خاوره (مکه معظمه) کښې نازل شوی دی.
- ه: او دنزول شروع یې د کال په اشرفه میاشت (رمضان) کښې شوې ده.
- نو قرآن کریم د هر حیثه مشرف کتاب دی، چې څوک پرې ایمان راوړي نو هغه به لوی شرف ترلاسه کړي.

قصص څه معنی؟

- ۱- د ﴿نَقْصُ﴾ کلمه د "قصص" څخه اشتقاقه شوې ده چې په دې مقام کښې د پخوانیو واقعاتو څخه د اخبار او بیان معنی ورکوي^(۲)، نو د معنی حاصل یې داسې راڅیړي چې: ای پیغمبره! مونږ په تا باندې د پخوانیو واقعاتو بیان عموماً او د یوسف عليه السلام د قیصې بیان خصوصاً په احسنه توګه کوو چې هم د بلاغت او فصاحت د حیثه احسن دی او هم د هغه بیان څخه احسن دی کوم چې د اهل الکتابو په محرفو شوو کتابونو کښې شوی دی چې د ډېرو ایتونو قبائحو او غیر مناسبو نسبتونو څخه یې ډک کړی دی او تحریفونه یې ورکړي دي.
- اما که د "قصص" کلمه د مفعول (مقصود) په معنی واخستله شي نو بیا د "قصه" معنی ورکوي چې جمعه یې "قِصَص" - لکه "عُيُب" - راځي^(۳).
- "قِصَّة" هغه کلام ته ویل کېږي په کوم کښې چې د پخوانیو واقعاتو بیان صورت نیولی وي. نو په دې تقدیر یې د معنی حاصل داسې کېږي چې:
- ای پیغمبره! مونږ په تا باندې هغه احسنه قصه بیانوو د کومې چې ستا څخه د بیانولو غوښتنه شوې ده چې هغه د یوسف عليه السلام د قیصې څخه عبارت ده.

(۱) تفسیر ابن کثیر ج ۲ ص ۴۶۶

(۲) روح المعانی ج ۱۲ ص ۱۷۵

(۳) لسان العرب ج ۷ ص ۷۴

سوال جواب

۲. که څوک وايي چې: د يوسف عليه السلام قيصي ته (چې وروسته واوروانه ده) په څه وجه د 'احسن' لقب ورکړی شوی دی؟

موږ وايو چې علماوو کرامو د دغې قيصي په احسنيت کښې ډېر وجوه ذکر کړي دي^(۱) که څوک فرصت لري نو همدلته دې مراجعه وکړي.

له زمونږ ډېر نه چې د الله تعالى په توفيق د نوموړي قيصي په احسنيت کښې کوم وجوه راځي د هغو څخه د لاندې يوې وجهې په ذکر باندې اکتفاء کوو، چې دغه قيصه د نبي کریم صلى الله عليه وسلم په حالاتو باندې ډېر ښه تطبیقه ده، مثلاً:

د يوسف عليه السلام وروڼو غوښتل چې يوسف عليه السلام د ورکړي شوې درجې څخه وغورزوي نو په ځا کښې یې وچاوه، خو په نتیجه کښې د ډېرو مشکلاتو د گاللو څخه وروسته په پردي وطن کښې پاچا شو او درجه یې لا پسي لوړه شوه. بیا په بل عبارت: هغوی چې د کوم شي د مخنيوي دپاره هلې ځلې وکړي شين هدفه شي د دوی په خپلو لاسونو باندې په څو چنده لوړه سويه باندې تحقق وموند. ته به وايي چې هغوی غوښتل چې يوسف عليه السلام د پاچاهۍ درجې ته ورسوي.

بالمقابل: د يوسف عليه السلام مهرباني او زړه سوي په خپلو وروڼو باندې دومره زيات وه چې د قدرت سره سره یې خپلو وروڼو ته عفو وکړ، او د الله تعالى څخه یې ورته مغفرت وغوښت چې: **لَا تَثْرِيبَ عَلَيْكُمُ الْيَوْمَ يَغْفِرُ اللَّهُ لَكُمْ** [يوسف: ۹۲] يعنې: نن ورځ په تاسو باندې زما د پلوه کوم توبيخ او ملامت اجول نشته، الله تعالى به ورته مغفرت وکړي.

د مکي معظمې مشرکانو هم غوښتل چې نبي کریم صلى الله عليه وسلم قتل کړي او د اسلام د پرمختګ مخه ونيسي. لکه چې بيان یې د [الأنفال: ۳۰] ایت لاندې تېر شوی دی. او په نتیجه کښې دوی نبي کریم صلى الله عليه وسلم مجبور کړ چې پردي وطن ته هجرت وکړي، مګر په پردي وطن کښې الله تعالى په نبي کریم صلى الله عليه وسلم باندې دومره مسلمانان راغونډ کړه او دومره بې قوي کړه چې مکه معظمه یې فتحه کړه، نو د قریشو مشران د ډېر هېبت او ډار څخه کعبې شریفې ته ننوتل او نبي کریم صلى الله عليه وسلم ورسره په داسې حال کښې لاندې سوال جواب وکړ چې د کعبې شریفې په دواړو درشانيگانو باندې یې لاسونه ايښي وه او په دروازه کښې ورته ولاړ وه:

نبي کریم صلى الله عليه وسلم: **«مَا تَقُولُونَ وَمَا تَطْمُنُونَ»**^(۲) يعنې تاسو څه وايست او ستاسو څه گومان دی (چې زه به ستاسو جنايتگرو سره څه وکړم ايا انتقام به درڅخه واخلم او که نه)؟

قریش: **«إِنَّ أَخِي، وَإِنَّ أَخِي خَلِيمَ رَحِيمٍ»** يعنې موږ اوس ستا د پوره قدرت لاندې واقع ياستو او ته کولی شې چې زموږ څخه خپل انتقام واخلي، څرنگه چې ته زموږ وراره یې او ته زموږ د تره

(۱) البحر المحیط ج ۶ ص ۲۲۶ - تفسير القرطبي ج ۹ ص ۱۲۰

(۲) مسند الکبریٰ للبيهقي ج ۹ ص ۱۱۸

یوسف (۱۲)

زوی یی او په دی باندې علاوه ته د پوره حوصلې خاوند یی او دهر مهربان یی، نو زمونږ دا گومان دی چې ته به په مونږ باندې صله الرحم وکړې او مونږ به عفوہ کړې.

(قریشو ذکره شوي خبره درې ځله تکراره کړه، تابه ویل چې د یوسف عليه السلام د ورونو غونډې کچکول په لاس ولاړ دي او سوالونه او زاری کوي).

نبي کریم ﷺ: «أَقُولُ كَمَا قَالَ يُوسُفُ: لَا تَثْرِيْبُ غَلْبِكُمْ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ» [یوسف ۹۲] یعنی نن ورځ په تاسو باندې زما د پلوه هیڅ ملامت نه اچول کېږي. الله ﷻ به درته مغفرت وکړي او همدې ﷻ په مهربانانو کېږي دهر مهربان دی. تاسو زما د پلوه ازاد یاست. نو د قریشو مشران د کعبې شریفې څخه په داسې حال راپېر شوه لکه چې د قبرونو څخه (مړي) را پورته شوي وي، نو (تولو په یوه خوله طیبه کلمه ولوستله او) په اسلام کېږي داخل شوه.

عمر الفاروق رضی الله عنه وایی چې «فَقُتِلَتْ عُرْفَاءُ بَيْنَ الْخِيَاءِ بَيْنَ قَوْلِ رَسُولِ اللَّهِ»^(۱) یعنی: د پېرې حیاء او خجالت څخه زما په بدن باندې خولې وپېږېدې چې کله مې د نبي کریم ﷺ د عفوې اعلان واورېد، او دا ځکه چې ما لږ وړاندې د قریشو مشرانو ته ویلي وه چې نن ورځ به ستاسو څخه مونږ انتقام واخلو او داسې داسې به د سره وکړو.

﴿إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ رَأَيْتُهُمْ لِي سَاجِدِينَ﴾ ﴿١﴾ قَالَ يَبْنِي لَا تَقْصُصْ رُءْيَاكَ عَلَىٰ إِخْوَتِكَ فَيَكِيدُوا لَكَ كَيْدًا إِنَّ الشَّيْطَانَ لِلْإِنْسَانِ عَدُوٌّ مُّبِينٌ﴾ ﴿٢﴾ وَكَذَلِكَ نَجْتَبِيكَ رَبُّكَ وَيُعَلِّمُكَ مِن تَأْوِيلِ الْأَحَادِيثِ وَيُتِمُّ نِعْمَتَهُ عَلَيْكَ وَعَلَىٰ آلِ يَعْقُوبَ كَمَا أَتَمَّهَا عَلَىٰ أَبَوَيْكَ مِن قَبْلُ إِبْرَاهِيمَ وَإِسْحَاقَ إِنَّ رَبَّكَ عَلِيمٌ حَكِيمٌ﴾ ﴿٣﴾

[۴] (ای پیغمبره!) هغه وخت (یاد کړه) چې یوسف عليه السلام خپل پلار (يعقوب عليه السلام) ته وویلې چې: ای پلاره! یقیناً ما (په خوب کېږي) ولیده چې یوولس ستوري او (هم) لمر او سپوږمۍ، ما دوی ولیده چې ماته سجده کوونکي وه.

[۵] يعقوب عليه السلام (ورته) وویلې چې: ای زویگوتیه! (گرانه زویه!) خپل (دغه) خوب دې په خپلو ورونو باندې مه بیانوه (دوی پرې مه خبروه) چې ستا دپاره به (بد) تدبیر وکړي بد تدبیر (د څه بد نیتۍ نقشه به درته جوړه کړي) ځکه چې یقیناً شیطان د انسان دپاره ښکاره دښمن دی.

[۶] او (ای گرانه زویه ستا د خوب تعبیر دا دی چې) لکه څنگه چې تاته (خپل رب ﷻ) دغه خوب

(۱) تفسیر القرطبي ج ۹ ص ۲۵۸

(درولید کړ) همدارنگه به تا خپل رب ﷻ غوره (بنده) جوړ کړي (او په نبوت باندې به دې سرلوړی کړي). او (هم به) تاته د خوبونو (د تعبیرونو او د نورو خبرو د نهایی اهدافو د ټاکلو) تعلیم درکړي، او (هم به بالاخره) په تاباندې او د یعقوب (زما) په تېر باندې (په دنیا او آخرت کېنې) خپل نعمت (نعمتونه) داسې پوره کړي لکه څنگه یې چې ستا په دوه وو پلرونو (نیکونو) باندې خپل نعمتونه لا پخوا پوره کړي وه.

(ستا د دوه وو پلرونو څخه) زه ابراهیم ﷺ او اسحاق ﷻ مرادوم. یقیناً ستا رب ﷻ پوه دی (د هرچا لیاقت ورته معلوم دی او هم) د حکمت څښتن دی (په ذکر شوي خوب کېنې یې هم حکمتونه نغښتي دي).

د مطلب خلاصه

د وړاندېنیو ایتونو مضمون دا وه چې ای پیغمبره! د یوسف ﷻ د قیصې په شمول مونږ تاته وحې کوو او تا په غیبه باندې خبروو. او په دې ایتونو کېنې د یوسف ﷻ د قیصې په بیان باندې پیل شوی دی چې د غیبی اخباراتو څخه یوه کړۍ ده.

یعنې: ای پیغمبره! هغه وخت خلکو ته یاد کړه او دوی پرې خبر کړه چې یعقوب ﷻ او یوسف ﷻ په تنهایی توګه لاندې سوال جواب وکړ:

۱- یوسف ﷻ: خپل پلار مخاطب کړ چې: ای پلاره! ما ډېر یو عجیبه خوب ولید، هغه دا چې یوولس ستوري او هم لمر او سپوږمۍ، دوی ټول راته په سجده باندې پرېوتل؛ نو زما عرض دا دی چې د دغه خوب تعبیر وکړي.

۲- څرنگه چې د یعقوب ﷻ څخه په خپل زوی کېنې د سعادت نښې نښانې لا د پخوا څه پټې نه وې او په ذکر شوي لیدلې شوي خوب باندې یې ورته سعادت لا ښه زیات څرګند شو، نو یوسف ﷻ ته یې د خوب د تعبیر څخه وړاندې لاندې نصیحت وکړ چې:

الف: ای گرانه زویه! ما چې په تا باندې کوم حدس کاوه هغه په دغه خوب سره یقین ته ورسېد، چې الله ﷻ به ستا څخه یو ډېر لوی سړی جوړ کړي.

ب: نو ډېر زیات متوجه اوسه چې دغه خوب خپلو وروڼو ته حکایت نه کړي، دا ځکه چې د دې خوب تعبیر دومره واضحه او څرګند دی چې هغوی پرې سعدستي پوهېږي چې ته به د لوی سعادت خاوند جوړ شي.

ج: ستا وروڼه خو ستا په باره کېنې نېک نیت نه لري او په تا باندې یې سعادت نه پېرزو کېږي نو که ستا په ذکر شوي خوب باندې خبر شي بدنيتي به یې لا پسې زیاته شي او ستا دپاره به د فساد اچولو کوم پلان (نقشه) جوړ کړي او د ضرر در رسولو دام به درته کېږدي.

د: ای گرانه زویه! که څه هم ستا وروڼه د پیغمبر اولاد دي مګر ستا سره ځکه څه بدنيتي لري چې شیطان د هر انسان دپاره څرګند دښمن دی او هېڅکله به لا شل کېنې دی چې د انسانانو ترمنځ

اختلاف او شقاق واچوي او دوه وروڼه يو د بل دښمن جوړ کړي.

۳- ای زویه! لکه څنگه چې الله ﷻ تاته ذکر شوی عظیم الشان خوب درولید کړ او هم یې تاته په خاصیت او سیرت حتی په نوراني صورت کښې ډېر زیات امتیاز بښلی دی، همدارنگه زه ستا د ذکر شوي خوب په بنیاد وایم چې الله ﷻ به تاته لاندې فضائل هم درکړي:

الف: ستا رب ﷻ به تا یو غوره او مختار بنده جوړ کړي او په نبوت باندې به دې سرلوړی کړي.
ب: ستا رب ﷻ به تاته غیبي علم درکړي او د پوره ذکاوت او پوهې خاوند به دې جوړ کړي چې هم به د خوبونو په تعبیرونو باندې پوهېږي او هم به دې د ویناگانو په اهدافو باندې فکر رسېږي او بالاخره هم به د فیصلو او قضاوتونو توان ولري.

ج: ستا رب ﷻ به په تا باندې د دنیا او آخرت دواړه نعمتونه ښه پرېمانه دروړوي او هم به ستا په ذریعه د یعقوب ﷺ (یعنې زما) تېر د ډېرو نعمتونو مقر وگرځوي.

د: بالاخره وایم چې ستا رب ﷻ به په تا باندې خپل نعمتونه داسې پوره کړي لکه څنگه یې چې وړاندې خپل نعمتونه ستا په پلرونو باندې پوره کړي وه چې هغوی د ابراهیم ﷺ او اسحق ﷺ څخه عبارت دي.

ای گرانه زویه! یقیناً ستا رب ﷻ پوه دی د هر چا استعداد ورته معلوم دی، او هم د حکمت څښتن دی د هر کار دپاره چې څوک لیاقت ولري په همغه کار کښې یې استعمالوي.

توضیحات

۱- د 'يُوسُف' کلمه اعجمي ده او د غیر انصراف سببونه یې یو علمیت دی او بل عجمه ده^(۱) نو په کار دي چې څوک ورباندې د مضارع گومان ونه کړي چې د اسف څخه به اشتقاقه شوې وي او اسف خو غم او غصې ته ویل کېږي^(۲)، دا ځکه چې په دغه وزن باندې نه معلومه مضارع چرته راغلې ده او نه پرې مجهوله مضارع راتلای شي.

یو صرفي تحلیل

۲- د ﴿يَتَأْتِ﴾ کلمه په اصل کښې 'تأ' یې 'وه'، بیا 'ی' په 'ت' باندې بدله شوه او زیر ورکړی شو ترڅو دلالت وکړي چې دغه 'ت' د 'ی' څخه بدله راغلې ده، ځکه چې صرفیان وایي چې 'ی' د دوه وو زیرونو څخه جوړه شوې ده، او هم زیر د 'ی' سره مناسبت لري، نو ﴿يَتَأْتِ﴾ ترې جوړه شوه.

رُؤْيَا څه معنی؟

۳- د ﴿إِنِّي رَأَيْتُ﴾ په جمله کښې د ﴿رَأَيْتُ﴾ کلمه لاندې درې مصدرونه لري^(۳):

(۱) روح المعاني ج ۱۲ ص ۱۷۷

(۲) مفردات الراغب ص ۱۳

(۳) حواشي صحيح البخاري ج ۲ ص ۱۰۳۳

الف: "زُؤْنا" یعنی په سترگو سره په ویننه باندې څه شی لیدل.
 ب: "زای" یعنی د زړه لیدل یا فکر او یا په دوه وو متناقضو شیانو کې په یوه باندې اعتقاد کول.
 ج: "زُؤْنا" یعنی په خوب کې د زړه په سترگو باندې د یوه شی لیدل.
 په دې مقام کې ذکره شوې کلمه د "زُؤْنا" څخه اشتقاقه شوې ده.
 که څوک د "زُؤْنا" (خوب لیدلو) په باره کې زیات معلومات غواړي نو ځینو اوږدو کتابونو ته دې مراجعه وکړي.^(۱) مونږ په همدې هکله فقط همدومره لیکو چې د اهل السنة والجماعت په نزد "زُؤْنا" (خوب) د هغو اعتقاداتو څخه عبارت دی کوم چې الله ﷻ یې د یوه ویده انسان په زړه کې پیدا کوي.^(۲) برابره خبره ده چې د واقع سره مطابق وي او که مطابق نه وي، او برابره خبره ده چې په معتقداتو باندې صراحت کړی شوی وي او که صراحت پرې نه وي کړی شوی بلکه په بدله خبره کې ښودلی شوی وي. یا په بل عبارت: لکه چې یوه وینن انسان ته په زړه کې د اعتقاداتو پیدا کول د الله ﷻ کار دی همدارنگه د خوب اعتقادات هم په الله ﷻ پورې اړه او توقف لري او بس.

یادونه

۴- ځینو علماوو کرامو^(۳) د "زُؤْنا" (خوب لیدلو) په باره کې زښت ډېر احادیث راغونډ کړي دي، که څوک یې د لوستلو شوق لري هملته دې مراجعه وکړي.

سوال جواب

۵- که څوک وایي چې: د یوسف ﷺ خولس تنه وروڼه علای (ناسکه) وه چې د ده سره یې څه بدنیتي درلوده او یعقوب ﷺ هم ورباندې پوهیده، نو د همدې کبله یې ورته د خوب د تعبیر څخه وړاندې توصیه وکړه چې په دغه ظاهر التاویل خوب باندې دې وروڼه خبر نه کړې چې بدنیتي به یې در سره زیاته شي؛ نو پوښتنه دا ده چې یوولسم ورور (بنیامین) خو د یوسف ﷺ اعیانی (سکه) ورور وه چې بدنیتي یې ورسره نه درلوده، نو د ده د خبرولو څخه د څه وجې د کبله منعه کړی شو؟
 مونږ وایو چې: دا د دې کبله -والله ﷻ اعلم- چې بنیامین په ټولو وروڼو کې کشر وه نو د دې خبرې ډار وه چې د ماشومتوب د کبله به اسرار ونه شي ساتلی، او په دې باندې علاوه د هغه خبرولو ته څه ضرورت هم نه محسوس کېده.
 مگر افسوس یعقوب ﷺ چې د کوم شي د مخنیوي دپاره هلې ځلې کولې هغه شی واقع شو او د یوسف ﷺ لسو تنو وروڼو تصمیم ونیوه چې د خپل بدنیت څرگندونه وکړي، که څه هم دوی د یوسف ﷺ په خوب باندې خبر نه وه، لکه چې بحث یې وروسته راروان دی.

(۱) تفسیر القاسي ج ۹ ص ۱۹۲

(۲) روح المعاني ج ۱۲ ص ۱۸۱

(۳) تفسیر العارن ج ۳ ص ۳۷۸

تأویل الأحادیث څه معنی؟

۶۔ مونږ د [آل عمران: ۷] ایت لاندې لیکلې دي چې د "تأویل" کلمه د نهایی هدف او خارجي مصداق په معنی باندې هم استعمالېږي. او دا خو واضحه ده چې د "أحادیث" کلمه د "حدیث" غیر قیاسي جمعه ده^(۱). "حدیث" هغه کلام ته ویل کېږي کوم چې یوه انسان ته د اورېدلو په ذریعه او یا د وحې په طریقه باندې ورسېږي. برابره خبره ده چې انسان ویني وي او که ویده^(۲).

اما په دې مقام کېږي د [الأحادیث] په تفسیر کېښي علماء کرامو متعددې معناوې کړي دي، لاندې مثالونه یې ولولئ:

الف: "أحادیث" د خوبونو څخه عبارت دی^(۳). یعنې: ای یوسف! ستا رب ښه به تا د خوبونو په تعبیرونو باندې پوه کړي. ته به کولی شي چې د هر خوب دپاره خارجي مصداق او نهایی هدف وټاکي.

د یعقوب رحمه الله تعبیر واقعیت موندنه کړ چې یوسف رحمه الله د خوبونو په تعبیرونو کېښي د ځانگړي مهارت خاوند شو^(۴). د همدې کبله د دوه تنو بندیانو او هم د وخت د پاچا خوبونه همغسې واقع شوه لکه څنگه چې ورته هغه رحمه الله تعبیر کړی وه.

ب: "أحادیث" د پخوانیو کتابونو د مضامینو او د پخوانیو پیغمبرانو د حکمتي خبرو څخه معنی ورکوي^(۵). یعنې: ای گرانه زویه! تا ته به خپل رب رحمه الله د پخوانیو پیغمبرانو عليهم السلام په کتابونو او حکیمانه خبرو باندې غیبی علم درکړي.

په همدې تفسیر باندې دا جمله دلالت کوي چې ﴿وَلَمَّا بَلَغَ أَشُدَّهُ: أُنْيَتْهُ حُكْمًا وَعِلْمًا﴾ [یوسف: ۲۲] یعنې او کله چې یوسف رحمه الله خپل قوت ته ورسېد نو ده ته مو حکیمانه خبرې او غیبی علم ورکړ.

ج ذکره شوې کلمه د عمومي خبرو څخه عبارت ده، یعنې: تا ته به خپل رب رحمه الله د عمومي خبرو د تنظیم او د نهایی اهدافو د ټاکلو پوره توان درکړي، چې دخبرو په تدبیر او تنظیم او هم د سوال جواب په اجراءاتو کېښي به پوره ماهر جوړ شي. یا په بل عبارت: په نیمه خبره به پوهېږي.

په همدې تفسیر باندې د یوسف رحمه الله کړه وړه دلالت کوي چې د بندیخانې څخه یې د پاچا رابلل په ډېره ښه طریقه جواب کړه او هم یې د هغې وچکالۍ ماهرانه تدبیر ورزده کړ په کومه باندې چې د پاچا خوب دلالت کاوه، چې وروسته راروان دی.

(۱) روح المعانی ج ۱۲ ص ۱۸۵

(۲) مفردات الراغب ص ۱۰۹

(۳) تفسیر القاسمي ج ۹ ص ۱۹۰

(۴) اصواء البیاض ج ۳ ص ۴۵

(۵) زاد المصیر ج ۴ ص ۱۴۰

مونږ ته داسې برېښي چې څه لرې نه ده چې ذکرې شوې درېواړه معناوې د ﴿تَأْوِيلُ الْأَحَادِيثِ﴾ څخه مرادې وي او دا ځکه چې څه منافات يې ترمنځ نه ليده کېږي، نو که د ﴿تَأْوِيلُ الْأَحَادِيثِ﴾ څخه ما يطلق عليه الاحاديث واخستلی شي نو درېواړو معناوو ته به شامل شي.

سوال جواب

۷- که څوک وايي چې يعقوب عليه السلام خو د خپل زوی د خوب تعبیر په لاندې درېوو ټکو کې خلاصه کړي:

الف: تاته به الله تعالى نبوت درکړي.

ب: ته به د خوبونو په تعبیرولو کې او هم د خبرو په اهدافو کې مهارت ولري.

ج: او بالآخره الله تعالى به خپل دنیاوي او اخروي نعمتونه درېزو کړي.

حال دا چې وروسته څرگنده شوه چې د ذکر شوي خوب تعبیر هغه وه کوم چې الله تعالى د يوسف عليه السلام د مبارکې خولې څخه حکایت کړی دی چې: ﴿يَتَأْتِي هَذَا تَأْوِيلُ رُؤْيَايَ﴾ [يوسف: ۱۰۰] يعنې: ای پلاره! زما د پخواني خوب تعبیر دغه دی چې تاسو دواړه (والدين) او يوولس وروڼه راته په سجده باندې پرېوتلی.

نو پوښتنه دا ده چې يعقوب عليه السلام په څه منظور د اصلي تعبیر څخه ساکت شو او د لوازمو په ذکر باندې يې اکتفاء وکړه؟

مونږ وايو چې: يعقوب عليه السلام د خوب هغه تعبیر ذکر کړ کوم چې ورته وحې شوې وه، او پوره څرگنده ده چې پيغمبران د وحې کړی شوي بيان څه زیادت نه کوي. پاتې شوه دا خبره چې الله تعالى به يعقوب عليه السلام ته د کوم حکمت په بنياد اصلي تعبیر نه وي وحې کړی؟ نو ځکه الله تعالى اعلم حکمت به پکېښي دا وه چې يعقوب عليه السلام او هم يوسف عليه السلام د درجاتو د لوړولو دپاره د امتحان لاندې واقع کړي او د صبر جميل اجر و نه ورکړي. او دغه امتحان خو په مناسب شکل سره هغه وخت صورت نه شو نيولی چې يعقوب عليه السلام ټکي په ټکي په راتلونکي واقعاتو باندې خبر شوی وي او يوسف عليه السلام ته يې پرې هو بهو اطلاع ورکړې وي.

شايد چې همدغه مطلب ته به د ﴿إِنْ رَأَيْتَ عَلِيمٌ حَكِيمٌ﴾ په کلماتو باندې اشاره شوې وي، يعنې: زه ستا د خوب په تفصيلوار تعبیر باندې نه يم پوه کړی شوی، الله تعالى ته ډېر ښه معلوم دی، البته چې زما په نه پوه کولو کېښي به ډېر حکمتونه پټ وي.

﴿لَقَدْ كَانَ فِي يُوسُفَ وَإِخْوَتِهِ آيَاتٍ لِّلسَّالِينَ﴾

[۷] يقيناً د يوسف عليه السلام او د ده د وروڼو (په قيصه) کېښي د سوال کوونکو (او غير سوال کوونکو) دپاره (د توحيد او نبوت د اثبات ډېر) دلايل شته دي (نو بايد چې قرانت کوونکي ورباندې سرسري تېر نه شي).

د مطلب خلاصہ

یعنی: ای پیغمبره! د دې څخه وړاندې چې ته د یوسف عليه السلام او د ده د وروڼو قیصه بیانہ کړې خپل امت متوجه کړه چې دغې قیصې ته د یوې عادي قیصې په نظر ونه گوري، په دې قیصه کېنې د الله تعالى د علم او قدرت او هم ستا د نبوت دپاره بې شماره دلایل نغښتي دي؛ نو په کار دي چې ستا د امت ټول کسان په عمومي توگه او هغه کسان په خصوصي توگه ورته زیات متوجه شي کومو چې ستا څخه د ذکرې شوې قیصې د بیانولو غوښتنه کړې وه.

توضیحات

۱- مونږ د دې سورت (یوسف) په سریزه کېنې لیکلي دي چې د دغې قیصې د بیانولو غوښتنه هم مسلمانانو او هم کفارو کړې وه چې دوی ټولو ته د ﴿لِّلَّسَّالِیْنَ﴾ په کلمه باندې اشاره شوې ده. نو مسلمانانو ته په کار دي چې د دې قیصې څخه د اطمینان دپاره استفاده وکړي او په کفارو باندې واجبه ده چې د ایمان راوړلو او هدایت موندلو گټه ترې پورته کړي.

آیات یعنی څه؟

۲- که څه هم علماوو کرامو په دې مقام کېنې د ﴿ءَاَیَّتْ﴾ کلمه په ډېرو معناوو باندې تفسیره کړې ده^(۱)، لاندې مثالونه یې ولولی:

الف: په دې قیصه کېنې د نبی کریم ﷺ په نبوت باندې پاڅه دلایل شته چې نبی کریم ﷺ نه د واقعاتو د پېښېدلو په وخت کېنې هلته موجود وه چې واقعات یې په خپلو سترگو لیدلي وي، نه دغو واقعاتو په مکه معظمه کېنې څه شهرت درلود چې د خپل قوم څخه یې اورېدلي وي، نه یې د یهودانو او نصاراوو سره څه تماس نیولی وه چې د هغوی څخه یې زده کړي وي او نه په لیک او لوست باندې پوهیده چې کوم کتاب یې مطالعه کړی وي، خو د دې سره سره د قیصې وړې وړې کړې په دومره دقت سره بیانوي، ته به وایي چې هغه یې په سترگو باندې لیدلی دی. نو معلومه شوه چې نبی کریم ﷺ په حقه پیغمبر دی او په واقعاتو باندې د وحې په ذریعه خبر کړی شوی دی.

ب: د الله تعالى د ارادې مخه هیڅوک نه شي نیولی، کله چې الله تعالى وغواړي خپله نقشه د هغه چا په لاس باندې عملي کوي کوم چې د نقشی د مخنیوي دپاره هلې ځلې کوي. د یوسف عليه السلام وروڼو د ده دپاره د توهینولو پلان جوړ کړ، مگر دغه پلان معکوسه نتیجه ورکړه چې د یوسف عليه السلام دپاره عزت جوړ شو او پخپله دوی پکښې خجالت شوه. یا په بل عبارت: په څا کېنې اچول نه وه مگر په شاهي تخت باندې کېنول وه.

(۱) زاد المسیر ج ۴ ص ۱۴۰

ج: په دې قيصه کښې عفت، امانتداري، د صبر لويې گټې او هم د عفوې او عدم انتقام ډېر دلايل موجوديت لري.

زمونږ په فکر ذکره شوې قيصه په زښتو ډېرو عبرتونو او درسونو باندې مشتمله ده چې د قيصې په اوږدو کښې ورته د سړي فکر رسېږي، شايد علماوو کرامو به يې محض مثالونه ښودلې وي او حصر به يې مطلب نه وي.

﴿إِذْ قَالُوا لْيُوسُفُ وَأَخُوهُ أَحَبُّ إِلَيْنَا مِمَّا نَحْنُ غَضَبُهُ إِنَّ أَبَانَا لَفِي ضَلَالٍ مُّبِينٍ ﴿٨﴾ أَقْتُلُوا يُوسُفَ أَوْ اطْرَحُوهُ أَرْضًا يَخْلُ لَكُمْ وَجْهُ أَبِيكُمْ وَتَكُونُوا مِنْ بَعْدِهِ قَوْمًا صَالِحِينَ ﴿٩﴾ قَالَ قَائِلٌ مِنْهُمْ لَا تَقْتُلُوا يُوسُفَ وَالْقَوَّةُ فِي غَيْبَتِ الْجُبِّ يَلْتَقِطُهُ بَعْضُ السَّيَّارَةِ إِنْ كُنْتُمْ فَاعِلِينَ ﴿١٠﴾﴾

[۸] (ای پیغمبره!) هغه وخت (یاد کړه) چې د یوسف عليه السلام وروڼو (په خپل منځکښې) وویلې چې یقیناً یوسف عليه السلام او د ده (سکه) ورور (بنیامین) زموږ (ټولو) څخه زموږ پلار (یعقوب عليه السلام) ته زیات محبوب (گران) دي، حال دا چې قوي ډله موږ یاستو (چې درانه کارونه مو د لاسه پوره دي). بې شکه چې زموږ پلار په ښکاره خطاکاري کښې واقع دی (ده ته په کار وه چې موږ ورباندې د هغوی کمزورو ماشومانو څخه زیات گران وی).

[۹] (نو یا) یوسف عليه السلام ووژنئ او یا بې (په یوه نامعلومه) ځمکه کښې واچوئ ترڅو تاسو ته د خپل پلار د محبت مخه خالي (خلاصه) شي او تاسو به د یوسف عليه السلام څخه وروسته صالح قوم جوړ شئ (توبه به وباسئ او د پلار سره به مو روابط ښک شي).

[۱۰] او د دوی څخه (یوه) ویونکي وویلې چې: یوسف مه وژنئ او د کوهي (څا) په (دنته) تاخچه کښې یې واچوئ، ترڅو یې ځینې کاروانیان موندنه کړي (او د کوهي څخه یې پورته کړي) که تاسو (د پلار د مخې خلاصوونکي) یاست (نو دغه کار وکړئ).

د مطلب خلاصه

یعنې: ای پیغمبره! د یوسف عليه السلام عبرتي قيصه هغه وخت پیل شوه چې د ده وروڼه د بدنیتۍ د نقشب او پلان د جوړولو دپاره سره جرگه شوه او په لاندې ډول یې موضوع مطرحه کړه او فیصلې ته سره ورسېده:

۱- د یوسف عليه السلام لسوناسکه وروڼو د بدنیتۍ د پلان جوړولو وجه دا وښودله او خپلو وجدانونو ته یې قناعت ورکړ چې:

الف یوسف عليه السلام او د ده سکه ورور (بنیامین) زموږ پلار (یعقوب عليه السلام) ته ډېر گران دي، او زموږ سره یې هومره مینه او محبت نشته څومره مینه او محبت چې د هغوی سره لري.

ب: زمونږ پلار په څرگنده خطا کښې واقع شوی دی، ځکه چې مونږ ټول زلميان او غټه ډله ياستو چې د هر مشکل کار د اجرا کولو توان لرو، او سمدستي هم څومره خدمت چې مونږ د خپل پلار کوو او پکښې مشغول ياستو هومره د هغو دواړو ماشومانو د لاسه پوره نه دي.

۲- نو مونږ ته په کار دي چې د لاندې دوه وو لارو چارو څخه يوه لاره غوره او په عمل کښې يې پياده کړو، ترڅو مونږ ته د پلار توجه راواوړي او ترڅو هغه خنډ د منځه لري کوم چې زمونږ د پلار د محبت او مينې مخه يې بنده کړې ده، لارې چارې دا دي:

الف: چې يا يوسف عليه السلام ووژنو او د پلار د مخې څخه يې په څنگ کړو.

ب: او يا يې په داسې يوه نامعلوم وطن کښې وغورزوو چې پلار يې په هيڅ پټه باندې پوه نه شي چې څه شو، او په دې طريقه باندې د پلار د توجه او مينې خنډ د منځه يوسو، که په بل وطن کښې ژوندی څه چې پاچا شي هم شي دي، مونږ يې څه کوو.

۳- که مونږ په ذکر و شوو دواړو نقشو کښې هره يوه عملي کړه او خپل ځانونه مو پرې گناهگار کړه نو هيڅ چرت مه خرابوي، د نقشي د عملي کولو څخه به وروسته توبه تائب شو او نېک عملونه به وکړو او بالاخره د پلار د محبت صلاحيت به په ځانونو کښې پيدا او د پلار د دعاگانو څخه به گټه پورته کړو.

۴- د ډېر جرو بحث څخه وروسته يوه نفر (چې زړه سوی يې د نورو په نسبت لږ څه زياته وه) داسې نظر ورکړ چې:

الف: زمونږ اصلي مطلب خو د يوسف عليه السلام وژل نه دي بلکې اصلي مطلب مو دا دی چې د پلار د مينې او محبت مخه خلاصه کړو، او کله چې دغه مطلب بدون د وژلو څخه لاس ته راځي نو په کار دي چې د يوسف عليه السلام د وژلو څخه تېر شو او د بې وطنه کولو نقشه يې عملي کړو.

ب: د دې نقشي عملي کول په لاندې ډول باندې صورت نيولی شي:

اول: يوسف عليه السلام به د هغې څا (کوهي) په يوه تاخچه کښې په داسې ډول باندې واچوي چې مرگ او درد څخه بچ او په آرامۍ سره هلته کېنولی شي.

دوهم: د دې کار گټه به دا جوړه شي چې په دغې څا (کوهي) باندې د بل وطن قافله (کاروان) تېرېږي نو کاروانيان به د اوبو راپورته کولو دپاره بوقه وربښکته کړي، او يوسف عليه السلام به بوقې ته ورټوپ کړي (ورپورې به ونښلي) او د څا څخه به راپورته شي.

ج: کله چې کاروانيان يوسف عليه السلام د کوهي (څا) څخه راپورته کړي نو د موندل شوي ماشوم معامله به ورسره وکړي او د کنعان د خاورې څخه به يې کوم لرې وطن ته بوزي، نو په دغې طريقې سره به مونږ خپله نقشه عملي کړو او نوموړي ته چې هلته هرڅه ورپېښېږي ورپېښ دي شي.

۵- ذکر شوي با رحمه نفر زياته کړه چې ای وروڼو! که تاسو غواړئ چې خپل مطلب ته ورسېږئ نو فقط همدغه پلان عملي کړئ او بس.

توضیحات

- ۱۔ د ﴿إِنْ أَنَا لَقِيَ ضَلُّلٌ مُّبِينٌ﴾ په جمله کښې د ﴿ضَلُّلٌ﴾ کلمه د هدايت په مقابل کښې استعمالېږي^(۱)، يعنې د سمې لارې پرېښودل د ﴿ضَلُّلٌ﴾ په نامه يادېږي، برابره خبره ده چې په قصدي توګه پرېښودله شي او يا په سهوې يا خطايي توګه او هم برابره خبره ده چې پرېښودل لږ وي او که ډېر او هم برابره ده چې پرېښودلې شوې لاره عقيدوي وي او يا عملي او هم برابره خبره ده چې د لارې سموالي حقيقي وي او يا ادعائي او بالاخره برابره ده چې لاره حسي وي او يا معنوي وي، نو د عموم د کبله په لاندې مختلفو صورتونو کښې ذکر شوې کلمه استعماله شوې ده:
- الف: په هېرولو کښې، لکه چې فرمايي: ﴿أَنْ تَضِلَّ إِحْدَاهُمَا﴾ [البقرة: ۲۸۲] يعنې: يوه زنانه که شاهدي هېره کړي نو بله به يې ورپه ياده کړي.
- ب: په خطا، کښې، لکه چې فرمايي: ﴿وَأَنَا مِنَ الضَّالِّينَ﴾ [الشعراء: ۲۰] يعنې: موسی عليه السلام وويلې چې ما قتل کړی وه خو زه د خطاکارانو څخه وم.
- ج: په نابلدۍ کښې، لکه چې فرمايي: ﴿وَوَجَدَكَ ضَالًّا فَهَدَى﴾ [الضحى: ۷] يعنې: اى پيغمبره! ته د شرعي احکامو سره نابلده وې نو مونږ درته هدايت وکړ او شريعت مو درباندي درنازل کړ (ورسره مو بلد کړې).
- د: په کفري لاره کښې، لکه چې فرمايي: ﴿وَلَا الضَّالِّينَ﴾ [الفاتحه: ۷] يعنې: اى زمونږه ربه! مونږ ته د کافرانو د لارې څخه امان راکړې.
- دغسې مثالونه نور هم شته خو په ذکره شوې جمله کښې د خطا، په معنى سره ده، البته د هغې لارې څخه کومه چې د يوسف عليه السلام وروڼو ته سمه ښکارېده چې بايد د دوى سره د يعقوب عليه السلام مينه ډېره او زياته وي.

سوال جواب

- ۲۔ که څوک وايي چې: د يوسف عليه السلام ناسکه وروڼو خو يوسف عليه السلام او بنيامين (دواړه) د پلار د مينې مخه نيوونکي وبلل حال دا چې پلان يې يوازې د يوسف عليه السلام دپاره وسنجاوه او بس، نو د دغه اختصاص وجه څه وه؟

مونږ وايو: وَاللَّهِ عَلَّمَ جې:

- الف: غالبه دا ده چې هغوى به د بنيامين د محبت دپاره د يوسف عليه السلام محبت سبب ګانه چې د ده سره ځکه زمونږ پلار محبت کوي چې دى د هغه ورور دى او هغه پرې خوشالېږي، نو کله چې هغه د منځه لاړ شي د ده سره محبت به هم په خپل ځاى پاتې نه شي.

ب: دا هم څه لري نه ده چې بنیامین ته یې د پلار د مخې څخه د لري کولو دپاره دوهم لمبر ورکړی وي چې که پلار مو د خطاکاری څخه را ونه گرځېده نو بیا به د هغه سره هم د یوسف عليه السلام غوندې معامله وکړو.

ج: یوسف عليه السلام که څه هم شپږ کلن یا اوه کلن ماشوم وه^(۱) مگر دوی د خپلو ځانونو دپاره یو رقیب ګاڼه او سیالي یې ورسره کوله، اما بنیامین خو د یوسف عليه السلام څخه هم کشر وه چې څلور کلن ماشوم به وه او د دې جوګه نه وه چې دوی ورسره سیالي کړې وي.

څه یې چې ویلي وه هغه وشوه

۳- د یوسف عليه السلام وروڼو د دسیسې د جوړولو وجه دا بنودلې وه چې: ﴿تَخْلُ لَكُمْ وَجْهَ أَبِيكُمْ﴾ د خپل پلار مخه به درته خالي شي.

لکه څنګه چې هغوی ویلي وه همغسې وشوه، د خپل پلار مخه یې د یوسف عليه السلام څخه خالي کړه مګر زړه یې د هغه د محبت څخه خالي نه شو کړی بلکې د هغه محبت یې پکښې ښه کلک کړ، آن تر دې چې د همدغه محبت د کبله په سترګو باندې معذور وګرځېده، نو معلومه شوه چې د الله تعالی څخه په غیر هیڅوک په زړونو باندې تصرف نه شي درلودلی.

سوال جواب

۴- که څوک وایي چې: د یوسف عليه السلام په ماشومتوب باندې څه شی دلالت کوي؟ مونږ وایو چې: ده. ماشومتوب د قرآن کریم د ایتونو څخه معلومېږي، لاندې مثالونه یې ولولئ:

الف: د ﴿بَلَّتِقَطَهُ﴾ کلمه په اصلي حروفو کښې د "لقطة" او "لقیط" سره متحده ده، دغه دواړه کلمې د هغه ماشوم دپاره وضعه شوې دي کوم چې غورزولی شوی وي^(۲) او د ضائع کېدلو خطر ولري.

ب: د یوسف عليه السلام وروڼو خپل پلار ته وعده ورکړه چې مونږ به یې حفاظت کوو، او پوره واضحه ده چې ماشومان حفاظت ته ډېره اړتیا لري، نه بالغان.

ج: یعقوب عليه السلام په یوسف عليه السلام باندې ډارېده چې لېوه (شرمخ) یې ونه خوري، او پوره څرګنده ده چې ماشومان د دغسې خطر احتمال لري، نه غټان.

د: په دې باندې علاوه، کله چې په یوسف عليه السلام باندې د کوهي څخه د اوبو راپورته کوونکي کارواني سترګې ولګېدلې نو نارې یې کړې چې: ﴿هَذَا غُلَمٌ﴾ دغه دی هلک (ماشوم).

او یوازې یو تن د ماشوم په شمول د اوبو څخه ډګه بوقه راپورته کړه، که بالفرض یوسف عليه السلام په دغه وخت کښې ماشوم نه وی نو د یوه تن به وسه نه وی شوې چې دواړه یې راپورته کړې وي.

(۱) البحر المحیط ج ۶ ص ۲۴۹. البحر الوجیز ج ۹ ص ۲۶۶

(۲) لسان العرب ج ۷ ص ۳۹۲

یوہ صرفی قاعدہ

۵۔ کہ څہ ہم د اسم تفضیل صیغہ قانوناً د دې دپارہ جوړېږي چې د فاعل په زیادت باندې دلالت وکړي مگر کله-کله د شذوذ په توګه د مفعول د زیادت دپارہ هم جوړېږي، لکه چې "اشغل" د ډېر مشغول شخص دپارہ جوړه شوې ده.

د همدې قبیلې څخه په دې مقام کېږي د ﴿أَحَبُّ﴾ کلمه هم ده چې د مفعول (محبوب) دپارہ استعماله شوې ده، نو د معنی حاصل یې داسې کېږي چې یوسف عليه السلام او د ده ورور (دواړه) زمونږ پلار ته زمونږ څخه ډېر محبوب او گران دي.

عُصْبَةُ څه معنی؟

۶۔ د ﴿عُصْبَةُ﴾ کلمه د "عُصْب" لکه "شَرَف" څخه اخستله شوې ده، "عُصْب" هرې کلکې غوټې (ګنډې) ته ویل کېږي^(۱).

نو ذکره شوې کلمه د هغې غټې ډلې سرپو نوم دی کومه چې د ښه قوت او توان خاونده وي، خو د خپل لفظ څخه مفرد نه لري لکه "قَوْم" او "رَهْط".

اما د سرپو په شمېر کېږي یې مختلف اقوال دي، لکه شپږ نفره، اوه نفره، لس نفره، تر پنځلسو پورې او آن تر څلوېښتو نفرو پورې^(۲).

خو په دې مقام کېږي ترې لس کسيزه ډله مطلبه ده چې د یوسف عليه السلام ناسکه وروڼه لس تنیزه ډله وه.

د شیطان یوہ دسیسه

۷۔ د شیطان هغه غټه دسیسه په کومه باندې چې مسلمانان تېر باسي دا ده چې په گناه باندې د الله تعالی په غفوریت باندې جرئت ورکوي، یعنې ورته وایي چې گناه وکړه الله تعالی غفور او رحیم دی، گناهونه به درته وېښي.

په همدغسې دسیسه باندې یې د یوسف عليه السلام وروڼه هم تېر وېستلي وه، چې یوسف عليه السلام د پلار د مخې څخه لرې کړی د دې څخه وروسته به توبه تائب شی او صالحان به درڅخه جوړ شي.

یا په بل عبارت: دوی ته خو خپل پلار (یعقوب عليه السلام) په خطا کېږي برېښېده، مگر په حقیقت کې دوی پخپله د ډېرې غټې خطا کارۍ مرتکب شوه، دا ځکه چې:

الف: د الله تعالی په غفوریت او رحیمیت کېږي خو شک نه وه مگر د دوی په مغفوریت او مرحومیت کېږي شک وه، چې گناهونه یې ورته نه وي ښلي او عفو یې ورته نه وي کړې.

ب: بې شکه الله تعالی غفور او رحیم دی مگر په خپلو حقوقو (حقوق الله) کېږي، نه په حقوق العباد

(۱) مفردات الراغب ص ۳۴۸

(۲) زاد المسیر ج ۴ ص ۱۴۱

کښې، حال دا چې دوی خو د یوسف عليه السلام د حقوقو د تلف کولو نیت کړی وه او خپل پلار (يعقوب عليه السلام) یې وزور او په بالاخره د دروغو او بې رحمۍ مرتکب شوه. د همدې کبله د اکثرو علماوو نظر دا دی چې د هغوی یوه نفر ته هم نبوت نه وه ورکړی شوی^(۱) او نه یې د نبوت لیاقت درلود.

د "غَيَابَتِ الْجُبِّ" معنی

۸- د ﴿ غَيَابَتِ الْجُبِّ ﴾ کلمه د لاندې دوه وو برخو څخه ترکیبه شوې ده:

الف: د ﴿ غَيَابَتِ ﴾ کلمه هغې تاخچې ته وضعه شوې ده کومه چې د اوبو څخه پاس د کوهي (څا) په دننه خوا کښې په داسې ډول باندې جوړه شوې وي چې د کوهي دخولې څخه یې داخل نه لېدلی کېږي^(۲).

ب: او "جُب" هغه کوهي (څا) ته ویل کېږي چې د ځمکې د کلکوالي د کبله د پېخ څخه په ډېرو یا پخو خختو باندې نه وي پوخ کړی شوی او پوخولو ته اړتیا نه لري، کوم کوهی چې پوخ کړی شي نو هغه ته د "بیر" کلمه وضعه شوې ده^(۳).

نو د معنی حاصل یې داسې کېږي چې: یوسف عليه السلام مه ووژنی او د اوبه لرونکي کوهي په یوه تاخچه کښې یې واچوی چې د کاروانیانو د بوقې پورې ونښلي او هغوی یې د خپلو خانو نو سره لرې وطن ته بوزي.

﴿ قَالُوا يَتَأَبَّأْنَا مَا لَكَ لَا تَأْمَنَّا عَلَى يُوسُفَ وَإِنَّا لَهُ لَنَنصِحُونَ ﴾ ﴿١١﴾ أَرْسِلْهُ مَعَنَا غَدًا يَرْتَعْ وَيَلْعَبَ وَإِنَّا لَهُ لَحَفِظُونَ ﴿١٢﴾ قَالَ إِنِّي لَيَحْزُنُنِي أَنْ تَذْهَبُوا بِهِ وَأَخَافُ أَنْ يَأْكُلَهُ الذِّئْبُ وَأَنْتُمْ عَنْهُ غَافِلُونَ ﴿١٣﴾ قَالُوا لَئِنْ أَكَلَهُ الذِّئْبُ وَنَحْنُ عُصْبَةٌ إِنَّا إِذًا لَخَسِرُونَ ﴿١٤﴾

[۱۱] دوی (د یوسف عليه السلام لسو تنو وروڼو) وویلې چې: ای خپله پلاره! تالره څه دي (په تا باندې څه باعث دی) چې ته په یوسف عليه السلام باندې مونږ امینان نه گڼې (د ده په هکله راباندې اعتماد نه کوې سره د دې چې هغه زمونږ گران ورور دی) او یقیناً مونږ د هغه دپاره خیر غوښتونکي یاستو (خوشالي مو پرې پېرزو ده)؟

[۱۲] (نو هیله کوو چې) سباته یې زمونږ سره (پېدیا ته) ولېږه ترڅو (هلته) پراخه خوراک او څښاک وکړي او هم لوبې (ساتېږي) وکړي، او یقیناً مونږ د ده دپاره حفاظت کوونکي یاستو.

(۱) روح المعاني ج ۱۲ ص ۱۸۴: تفسیر ابن کثیر ج ۲ ص ۴۶۹

(۲) البحر المحیط ج ۶ ص ۲۴۲

Downloaded from: bawarketabtoop.com

(۳) روح المعاني ج ۱۲ ص ۱۹۲: مفردات الراغب ص ۲۸۶

یوسف (۱۲)

[۱۳] یعقوب عليه السلام وویلې چې: بې شکه ما دا غمژن کوي چې تاسو هغه (زما د څنگه) بوزی (راڅخه جدا بې کړئ)، او هم زه ډارېږم چې لېوه (شرمخ) به یې وځوري حال دا چې تاسو به ترې غافل (او ناخبره) یاست.

[۱۴] دوی وویلې چې: (بالفرض) که نوموړی لېوه وځوري حال دا چې مونږ ښه قوي ډله (خوانان) یاستو نو یقیناً مونږ به په دغه وخت کې زیانکاران (او بې همتان) یاستو (چې دا لقب به مونږ هېڅکله خپلو ځانونو ته قبول نه کړو).

د مطلب خلاصه

یعنې کله چې د یوسف عليه السلام په هکله د هغه وروڼه فیصلې ته ورسېده نو د بهانو او پلمو په جوړولو یې پیل وکړه ترڅو نوموړی د خپل پلار څخه جدا کړي او د خپلې نقشې د عملي کولو فرصت موندل کړي، نو د خپل پلار سره یې په لاندې ډول سوال جواب وکړ:

۱- ای زموږ گرانه پلاره! مونږ تاته هک پک حیران یاستو چې د یوسف عليه السلام په باره کې ته ولې په مونږ باندې اعتماد نه کوي، حال دا چې مونږ د ده د خیر دپاره خبره کوو او مونږ د ده دوستان او خیر غوښتونکي یاستو.

ستا څخه زموږ کلکه هیله دا ده چې سبا نوموړی مونږ سره بېدیا ته واستوي ترڅو هلته وځوري او وڅنکي او هم هلته لوبې او مندې رامنځې وکړي او بالاخره صافه هوا استنشاق کړي او د ورزش څخه مستفید شي، مونږ په تاکید سره تاته اطمینان درکوو چې مونږ یې په قوي توګه حفاظت کوونکي یاستو او د هر خطر څخه یې ساتو.

۲- یعقوب عليه السلام خپل زامن مخاطب کړه چې د لاندې دوه وو وځوهو د کبله زه ستاسو غوښتنه نه شم منلې:

الف: یوه دا چې د هغه په فراق سره زه ډېر غمژن کېږم چې تاسو یې بوزی او زما د څنگه یې جدا کړئ نو زه پوهېږم چې تر بېرته را گرځېدلو پورې به زه په غم کېږم ډوب پروت یم.

ب: بله دا چې نوموړي ماشوم دی، زه ډارېږم چې لېوه به یې وځوري او تاسو به ترې غافل او ناخبره یاست، نو ښه دا ده چې نوموړی د خپله خانه جدا نه کړم.

۳- هغوی په خپله غوښتنه باندې ټینگار وکړ او خپل پلار یې مخاطب کړ چې ای محترمه پلاره! که څه هم ته د یوسف عليه السلام په فراق باندې غمژن کېږې مګر د یوسف عليه السلام د خوشالي دپاره په موخته توګه لږ وخت د غم تحمل وکړه او حوصله مه خرابوه. او د لېوه د خوراک څخه خو بالکل مه ډارېږه ځکه چې مونږ غټه ډله ځوانان یاستو، ایا مونږ به دومره هم ونه شو کړی چې خپل گران ورور د لېوه څخه په حفاظت کې وساتو؟ که بالفرض زموږ د قوت سره سره هغه لېوه وځوري نو په دغه وخت کې به مونږ ډېر بې کاره او زیانکاران (تاوانیان) خلک یاستو، عجیبه دا ده چې مونږ خپلې ګډې د لېوانو څخه ساتلی شو او خپل گران ورور ترې نه شو ساتلی؟!

۴۔ بالآخر هغوی په حیلو او پلمو سره خپل پلار ته فغاوت ورکړ چې سبا ته ورسره یوسف عليه السلام بېدیا نه واستوي او د فراق د غم متحمل شي

توضیحات

۱۔ داسې معلومېږي چې هغوی د خپل پلار څخه د یوسف عليه السلام د بېولو غوښتنه په تکراري ډول باندې کړې وه او په ایت شریف کې وروستی غوښتنې ته اشاره شوې ده، دا ځکه چې هغوی په غوښتنه کې ډېر تاکیدات ذکر کړي دي، لکه ﴿مَا لَكَ بِهِ﴾، ﴿لَا تَأْخُذْ بِهِ﴾، ﴿وَإِنَّا لَهُ لَنَصْحُونُ﴾، ﴿وَإِنَّا لَهُ لَخَفِظُونَ﴾ او داسې نور. دغسې تاکیدات د بلاغت د علم په مطابق د انکار په صورت کې استعمالېږي چې مخاطب قانع شي.

د 'رُفِعَ' او 'لَعِبَ' معناوې

۲۔ د ﴿يَرْفَعُ﴾ کلمه د 'رُفِعَ' لکه 'ضُرِبَ' څخه اشتقاقه شوې ده، 'رُفِعَ' خواصلاً د څارویدو څرېدلو دپاره وضعه شوې ده، مګر د مجاز په توګه په انسانانو کې هم استعمالېږي البته په هغه وخت کې چې ډېر خوراک او یا د پراخوالي په حال کې خوراک او څښاک ترې مراد شي. او د ﴿يَلْعَبُ﴾ کلمه د 'لَعِبَ' لکه 'كَتِفَ' څخه اخستله شوې ده چې د لوبو او ساتېرې معناوې ورکوي، مګر په دې مقام کې د 'لَعِبَ' څخه عیثیات کارونه مطلب نه دي که نه نو یعقوب عليه السلام به دوی ته اجازه نه وی ورکړې، بلکې دلته ترې د غشو ویشل او ورزش کول مراد دي ترڅو د جهاد دپاره پرې غښتلی شي.

نو د دواړو جملو حاصل داسې راوځي چې: ای پلاره! د یوسف عليه السلام په بېولو کې زموږ نور مطلب نشته فقط همدا مو مطلب دی چې نوموړی په بېدیا کې وګرځي راوګرځي او پراخه میوجات وځوري، نو د یو پلوه به د جهاد دپاره غښتلی شي او د بله پلوه به صافه هوا تنفس کړي او صحت به یې تازه شي، په کور کې د هېڅه دپاره اوسېدانه خو د بنديخانې مثال لري.

﴿فَلَمَّا ذَهَبُوا بِهِ وَأَجْمَعُوا أَنْ يَجْعُلُوهُ فِي غَيَابَتِ الْجُبِّ وَأَوْحَيْنَا إِلَيْهِ لَتُنَبِّئَنَّهُمْ بِأَمْرِهِمْ هَذَا وَهُمْ لَا يَشْعُرُونَ﴾ (۱۱) ﴿وَجَاءُوا أَبَاهُمْ عِشَاءً يَبْكُونَ﴾ (۱۲) ﴿قَالُوا يَتَّابَانَا إِنَّا ذَهَبْنَا نَسْتَبِقُ وَتَرَكْنَا يُوسُفَ عِنْدَ مَتَاعِنَا فَأَكَلَهُ الذِّئْبُ وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ﴾ (۱۳) ﴿وَجَاءُوا عَلَى قَمِيصِهِ بِدَمٍ كَذِبٍ قَالَ بَلْ سَوَّلَتْ لَكُمْ أَنْفُسُكُمْ أَمْرًا فَصَبْرٌ جَمِيلٌ وَاللَّهُ الْمُسْتَعَانُ عَلَى مَا تَصِفُونَ﴾ (۱۴)

[۱۵] نو هر کله چې هغوی یوسف عليه السلام (د پلار په اجازه) بوتله او (په اتفاق سره یې) قصد وکړ چې د کوهي (څا په پېچ کښې یې په یوه) ناڅپه کښې کېږدي (چې د مرگ او زخم څخه بچ شي نو یوسف عليه السلام په سخت اضطراب کښې واقع شو). او مونږ ورته (د اضطراب د لرې کولو دپاره) وحی (الهام) وکړ چې (لمړن کپړه مه، داسې وخت به راشي چې) ته به دوی ته په خپل دغه کار باندې خبر ورکړي حال دا چې دوی به شعور (علم) نه لري (چې ته په کوهي کښې اچولی شوی یوسف یې).

[۱۶] او (په) دوی خپل پلار ته د مابینام په ترغوني کښې په داسې حال ورغله چې (تولو) ژړل.

[۱۷] دوی وویل چې ای زموږ پلار! یقیناً مونږ لارو (مونږ شروع وکړه چې) یو د بل څخه په غفاسته کښې مخکښې کېدلو او مونږ (خپل گران ورور) د خپل سامان سره پریښی وه، نو ده لره لېوه وخور (هغه فاجعه واقع شوه د کومې څخه چې ته په ډار کښې وې).

او (ای پلار! زموږ باور دی چې د ډېر محبت د کبله) ته مونږ ته (په دې واقعې کښې) یقین کوونکی نه یې که څه هم (ستا په نزد) مونږ رښتیا ویونکي وو.

[۱۸] او دوی (د استدلال په غرض خپل پلار ته) د یوسف عليه السلام کمیس په داسې حال کښې ور وړ چې به دروغینو وینو باندې (ککړ) وه.

يعقوب عليه السلام (د دوی اعتذار قبول نه کړ او) وېي ویلې چې: تاسو ته خپلو ځانونو (دا) کار ښائسته کړی دی (چې په دروغین کلام باندې به برانت حاصل کړئ، خو خبره داسې نه ده) نو جمیل (ښک) صبر (ډېر ښه دی چې زه یې وکړم).

او الله تعالى (زما د پلوه) په هغه شي باندې کومک غوښتلی شوی دی کوم چې تاسو یې بیانوی (نو هيله ده چې ماته د صبر توان راکړي او ستاسو جنايت برېښه کړي).

د مطلب خلاصه

يعني: د شېبې د پلوه د یوسف عليه السلام وروڼو د خپل پلار قناعت حاصل کړ او سبا ته یې د خپلې نقشي په تعميل باندې پیل وکړ او په لاندې کیفیت باندې یې ختمه کړه:

۱- کله چې هغوی یوسف عليه السلام د خپلو ځانونو سره روان کړ او تولو په اتفاق سره اراده وکړه چې پلان شوې نقشه تطبیق کړي او نوموړی د کوم خام کزۍ (څا) په ژوره کښې واچوي نو لاندې کیفیتونه پېښ شوه:

الف: مجردې چې دوی د خپل پلار د سترگو څخه پناه شوه وضعه یې بدله شوه او یوسف عليه السلام پوه شو چې دوی څه کول غواړي.

ب: یوسف عليه السلام په خپل حرکت باندې پښېمانه شو چې څومره سهوه مې وکړه چې د دوی سره یو ځای بېدیا ته راووتلم، خو کار د کاره تېر وه.

ج: مگر د دې دپاره چې د یوسف عليه السلام اضطراب او وارخطايي څه اندازه کمه شي او حوصله د لاسه ورنه کړي، نو مونږ ورته وحی وکړه چې ای یوسف! ډاډه اوسه الله تعالى به تا هیڅکله ضائع نه

کړي، ډېر ژر به دې د کوهي د تورو تیارو څخه راپورته کړي او داسې وخت به درباندي درولي چې ستا وروڼه به همدا ستا په دربار کې کچکول په لاس ولاړ وي او د احتیاجاتو پوره کول به درڅخه په داسې حال کې غواړي چې تا به نه پېژني.

د دوی به دا خیال نه وي چې یوسف عليه السلام به د کوهي څخه راپورته شوی وي او د پاچاهي په چوکۍ به ناست وي، مگر ته به ورته دغه ټوله قیصه هو بهو ورپه یاده کړې چې: ایا تاسو د خپل ورور یوسف عليه السلام سره داسې او هاغسې نه وه کړي؟ نو دوی به ډېر خجالت شي او په خپله خطاکاري باندې به اعتراف وکړي. نو ته مطمئن اوسه او په خپل زړه کې اضطراب او وارخطابي ته ځای مه ورکوه.

۲- کله چې هغوی په یوسف عليه السلام باندې د خپلې بدنیتۍ نقشه تطبیق کړه نو د خپل پلار دپاره یې په لاندې ډول بهانې او پلمې ترتیب کړې:

الف: هغوی په خپلو ځانونو باندې لږ څه ناوخته کړه ترڅو د شپې په تیاره کې د پلار په حضور کې خپل دروغین اعتذار وړاندې کړي.

ب: د دې دپاره چې د پلار په حضور کې یې اعتذار کول څه ارزښت موندنه کړي نو ټولو د ژړا په حالت کې داسې عرض وکړ چې:

ای زموږ گرانه پلاره! موږ د لږ وخت دپاره په منډو او غلبدلو باندې پیل وکړ چې یو د بل څخه وړاندې کېدلو او په همدغه لږ وخت کې مو خپل گران ورور یوسف عليه السلام د سامان سره پرېښود، خو چې موږ بېرته راستانه شوو لېوه نوموړی خوړلی وه او د سترگو په رپ کې یې موږ بې وروره کړو. ای گرانه پلاره! څرنگه چې ستا محبت د یوسف عليه السلام سره زښت ډېر دی نو موږ یقین کوو چې ته به زموږ په ذکره شوې خبره باندې باور ونه کړې که څه هم موږ تاته رښتینې ښکارو. یا په بل عبارت: ستا عدم یقین به د دې کبله نه وي چې تاته به موږ دروغ ژن ښکارېږو بلکې وجه به یې دا وي چې ستا محبت د هغه په هکله په افراطي درجه کې واقع دی نو ځکه به زموږ رښتیا هم تاته دروغ وېرېښېږي، خصوصاً لا په داسې وخت کې چې ته په موږ باندې د هغه په باره کې څه بدگومانې هم لرې.

په دې باندې علاوه، د خپل پلار په حضور کې یې د استشهاد په توګه د یوسف عليه السلام کمیس هم په داسې حال کې کېښود چې په دروغینو وینو باندې ککړ پکړ وه، چې د دغه یوه کمیس پرته موږ ته د خپل گران ورور بل هیڅ شی هم په لاس رانغی چې ستا د تسکین دپاره مو تاته راوړی وی.

۳- نو د ذکر شوي اعتذار په اورېدلو سره سمدستي یعقوب عليه السلام پوه شو چې دا خبرې ټولې

دروغې دي او الله تعالی زه د ډېر لوی امتحان سره مخامخ کړم، نو ویې وویل چې:

الف: ای زامنو! زه پوه شوم چې تاسو د ډېر لوی جنایت مرتکب شوي یاست چې خپلو خواهانو درته ډولي کړي دي، او په دې باندې علاوه ستاسو ذکر شوی اعتذار به ستاسو په نظر باندې ګټور برېښي ماته هیڅ ارزښت نه لري، زه یو هېرم چې ټول سراسرې دروغ دي.

ب: زه نه دا هڅه کوم چې ستاسو څخه انتقام واخلم او نه چاته ستاسو د لاسه شکایت او فریاد کوم، زما کار په دې باره کښې فقط او فقط جمیل (نېک) صبر دی، او د الله ﷻ څخه کومک غواړم چې د صبر توان راکړي او بې صبري راڅخه څرگنده نه شي.

ج: ستاسو د دروغینو بیاناتو په زغمولو باندې زما دپاره د الله ﷻ څخه په غیر د کومک غوښتلو بل هیڅوک نشته نو د همدې کبله یوازې د الله ﷻ څخه د صبر توفیق غواړم او هیله ترې کوم چې ستاسو دروغین بیانات په عملي میدان کښې په ډاگه کړي.

توضیحات

۱- که څوک وایي چې: د ﴿فَلَمَّا ذَهَبُوا بِهِ﴾ جمله خو شرطیه ده نو جزائیه جمله یې کومه یوه ده؟ مونږ وایو چې: په دې مقام کښې د جزائیه جملې په هکله علماء کرام په لاندې دوه وو گروپونو باندې وېشلي شوي دي:

الف: ځینو علماء کرام وایي چې جزائیه جمله د ﴿وَأَوْحَيْنَا إِلَيْهِ﴾ جمله ده او د "و" توری پکښې زاید دی^(۱). نو د معنی حاصل یې داسې راوځي: چې کله هغوی د خپل پلار د مخې څخه یوسف ﷺ بوته او په څا کښې یې په اچولو باندې اتفاق وکړ، نو مونږ هغه ته وځي وکړه چې غمزن کېږه مه، داسې وخت راروان دی چې همدا ستا وروڼه به تاته محتاج جوړ شي او په خپله گناه باندې به اعتراف وکړي.

ب: ځینې نور وایي چې بې ضرورته د قرآن کریم په یوه توري باندې هم باید د زائد حکم ونه کړي شي، نو ذکر شوی "و" د عطف دپاره دی او معطوف علیها جمله مقدره ده چې هماغه د ذکرې شوې شرطیه جملې دپاره جزا واقع شوې ده، نو تقدیر یې داسې کېږي: "فَعَلُوا بِهِ مَا فَعَلُوا وَأَوْحَيْنَا إِلَيْهِ"^(۲)، یعنې کله چې هغوی خپل ورور بوته او د خپلې سابقې فیصلې په اساس یې په کوهي کښې واچاوه نو دوی هغه څه وکړه کوم چې دوی وکړه او مونږ یوسف ﷻ ته وځي وکړه.

سوال جواب

۲- که څوک وایي چې: هغه څه کارونه وه چې الله ﷻ ذکر نه کړه او علماء کرام وایي چې الله ﷻ ورته د "فَعَلُوا بِهِ مَا فَعَلُوا" په جمله باندې اشاره کړې ده؟

مونږ وایو چې: د دغه کارونو په هکله ځینو مفسرینو کرامو ډېر اوږد بیان کړی دی^(۳) او ډېر حیرت اچوونکي کارونه یې ذکر کړي دي، خو افسوس چې د ثبوت دپاره یې څه قناعت لرونکي دلیل نه دی لیکلی نو سړي ته خیال پیدا کېږي چې دا به ټول اسرائیلیات وي، نو د همدې کبله ذکر شوي بیانات مونږ په دې لنډ تفسیر کښې ذکر نه کړه او ټول مو د کوهي بېخ ته ورواچول، که څوک یې د لوستلو شوق لري نو هملته دې مراجعه وکړي.

(۱) تفسیر القرطبي ج ۹ ص ۱۴۲

(۲) تفسیر الکشاف ج ۲ ص ۴۴۹

(۳) التفسیر الکبیر ج ۱۸ ص ۹۹: الدر المنثور ج ۴ ص ۵۰۰: روح المعانی ج ۱۲ ص ۱۹۷

تبصره

مونږ ته دوهم نظر غوره برېښي چې جزائیه جمله به مقدره وي خو تقدیر به یې داسې وي
والله اعلم چې **اَضْطَرَبَ يُوسُفُ وَأَوْخِيَتَا إِلَيْهِ** یعنې کله چې هغوی خپل ورور بیدیا ته بوتله او د
بدنیتي څرگندونه یې وکړه چې په اتفاق سره یې په کوهي کښې واچوي او په ټوله ډله کښې یوه نفر
هم موجودیت نه درلود چې د هغه د نجات هڅه وکړي نو یوسف **لَقِيَ** سخت وارخطا شو (البته دومره
وارخطایي چې بیان او تذکر ته اړتیا نه لري) او مونږ د ده د اضطراب (وارخطایي) د لرې کولو دپاره
هغه ته وحی وکړه او ډاډه مو ورکړه.

یوه پوښتنه او د هغې جواب

۳- که څوک وایي چې کومې وحی ته چې په **وَإَوْخِيَتَا إِلَيْهِ** کې کښې اشاره ده هغه د نبوت وحی
ده او که د الهام په معنی سره ده؟

مونږ وایو چې دواړه احتماله مفسرینو کړامو ذکر کړي دي ^{۱۱} مگر دا بهتره برېښي چې دلته به
وحی د الهام په معنی سره وي، لکه څنگه چې د موسی **لَقِيَ** مور ته الله **رَحَّمَ** الهام کړی وه چې فرعایي
وَإَوْخِيَتَا إِلَى أُمِّ مُوسَى أَنْ أَرْضِعِيهِ [القصص: ۷] یعنې مونږ د موسی **لَقِيَ** مور ته د هغې د تسکین
او ډاډینې دپاره الهام وکړ چې په ډاډه زړه خپل زوی ته تې ورکوه.

مونږ ځکه په دې مقام کښې د وحی تفسیر ته په الهام سره ترجیح ورکړه چې په راتلونکي [۲۲]
ایت شریف کښې ځینو علما کړامو ^{۱۲} د **حُكْمًا** کلمه په نبوت سره تفسیره کړې ده، لکه چې
بحث یې **إِنْ شَاءَ اللَّهُ** راروان دی. یعنې مونږ یوسف **لَقِيَ** ته په هغه وخت کښې نبوت ورکړ چې د
قوت حالت ته ورسېد.

نو که هلته نبوت مراد وي نو دلته به د وحی څخه ضرور الهام مطلب وي.

په هر تقدیر، الله **رَحَّمَ** خپله وعده هغه وخت رښتیا کړه چې کله د یوسف **لَقِيَ** وروڼه د نااثنایي
په حالت کښې د ده په حضور کښې ودرېده او د سوال لاسونه یې ورته وغزول چې څه خیرات
راباندې وکړه.

نو یوسف **لَقِيَ** دوی ته د کوهي د اچولو قیصه وریه یاده کړه او مخاطب یې کړ چې: **مَا فَعَلْتُمْ بِيُوسُفَ وَأَخِيهِ إِذْ أَنتُمْ جَاهِلُونَ** [یوسف: ۸۹] یعنې: ایا ستاسو هغه څه په زړه دي کوم
چې تاسو د یوسف **لَقِيَ** او د ده د اعیاني ورور (بنیامین) سره کړي وه، البته په داسې وخت کښې
چې تاسو ناپوهان وئ.

۴- داسې معلومېږي چې د یوسف **لَقِيَ** په وروڼو باندې به د ده په هکله باندې درې حالتونه
ورغلي وي

۱۱) زاد السیرج ۴ ص ۱۴۷
۱۲) المحرر الوجیز ج ۹ ص ۲۷۲

الف: کله چې د نقشي جوړولو په وخت کښې دوی ډېر په غصه وه نو د ﴿أَطْرَحُوهُ﴾ جمله یې د خولو څخه ووتله، چې د "طرح" - لکه "ضرب" - څخه اشتقاقه شوې ده چې د "زمني" (غشي ویشتلو) سره مراد ده^(۱). یعنې یا یې د غشي غوندې په کومه ځمکه باندې ور وولی، او د مرگ او ژوبلې (زخمي کېدلو) پروا یې مه کوی.

ب: بیا چې کله دوی د ډېرې غصې څخه لږ رابښکته شوه نو د ﴿الْقُوهُ﴾ په جمله باندې یې ترې تعبیر وکړ چې اصلاً د "بقاء" څخه اخستلې شوې ده، "بقاء" د یوه شي سره د بل شي د ناڅاپه پیوسته کېدلو معنی ورکوي^(۲) نو "إلقاء" د یو شي د بل شي سره د ناڅاپه پیوسته کولو څخه عبارت ګرځي. یعنې یوسف ﷺ د کوهي په بېخ کښې د یوې تاخچې سره پیوسته کړی خو چې مړ نه شي، که زخمي (ژوبل) شي باک یې نشته.

ج: اما د تصویب د عملي کولو په وخت کښې یې د زخمي کېدلو (ژوبلېدلو) څخه هم صرف نظر شوه، نو د ﴿أَنْ تَجْعَلُوهُ﴾ په جمله باندې یې ترې تعبیر وکړ چې د "جعل" څخه یې اشتقاق موندلی دی او "جعل" د ایښودلو (وضع) معنی هم ورکوي^(۳). یعنې دوی اتفاق وکړ چې د کوهي په کومه تاخچه کښې یې کېږدي چې په آرامۍ سره هلته کېږي او په هیڅ ډول باندې زخمي او ژوبل نه شي. نو د همدې کبله دوی د یوسف ﷺ څخه کمیښ وروست (برېښه یې کړ) او په پرې باندې یې تړلی شوی کوهي ته وربښکته کړ، مجردې چې نوموړې د کوهي بېخ ته ورسېد پر یې پرې کړ (یا یې ورخوشي کړ) چې یوسف ﷺ په آرامۍ سره د اوبو ترڅنګ د کوهي په یوه تاخچه (وچخای) کښې کیناست^(۴).

عشاء څه معنی؟

۵- د ﴿عِشَاءً﴾ کلمه هغه وخت ته وضعه شوې ده کوم چې د ماښام د لمانځه څخه شروع کېږي او آن د ماسخوتن د لمانځه پورې امتداد پیدا کوي. یعنې د یوسف ﷺ وروڼه د ماښام څخه وروسته په تیاره کښې د خپل پلار حضور ته ورغله او په ژړا کښې یې خپل دروغین اعتذار وړاندې کړ.

شاید چې په تیاره کښې ورتګ به یې د لاندې وجوهو د کبله خوښ کړی وي:
اول: ترڅو خپل پلار ته خپل خفګان یوازې په ژړا کښې وړاندې کړي او خپلې خبرې ترې پټې کړي. او دا ځکه چې دوی ژړاګانې وکړې مګر په خبرو کښې یې د غم کوم اثر نه څرګندېده، دوی ډېر زیات خوشاله وه او خوشالي یې په خبرو کښې د ورايه برېښېدله، حتی کله چې دوی خپل ورور

(۱) لسان العرب ج ۲ ص ۵۲۸

(۲) مفردات الراغب ص ۴۷۳

(۳) لسان العرب ج ۱۱ ص ۱۱۰

(۴) تفسیر ابن کثیر ج ۲ ص ۴۷۱: تفسیر القرطبي ج ۹ ص ۱۴۳

یوسف (۱۲)

په کوهي کښې واچاوه نو د هغه څخه وروسته دوی ډېر په خوشالي باندې خوراک او څښاک وکړ،
ته به وايي چې کوم ماشوم يې کوهي ته نه دی وراچولی بلکې يو وحشي مضر ساکښ او يا يوبې
روحه کانی يې کوهي ته وراچولی دی.

دوهم: ترڅو د پلار په خيال کښې واچوي چې مونږ د همدغې واقعي د پېښېدلو د کبله ناوخته
راورسېدلو.

درېم: دا هم څه لرې نه ده چې ځينو به خپل اواز ژرغونی کړی وي او په تياره کښې به يې د پلار
څخه خپلې سترگې پټې کړې وي چې وچې کلکې وې او يو څاڅکی اوبښکې ترې هم نه څڅېدلې.

دروغزون حافظه نه لري

عـ په درې ژبه کښې يو متل دی چې: "دروغگوی حافظه ندارد" همدا متل د يوسف (ع) په
وروڼو باندې پوره تطبيق وه، ځکه چې:

الف: دوی خپل پلار ته د اعتذار وړاندې کولو په وخت کښې وويلې چې: ای پلاره! په مونږ
کښې ملامته او قصور نشته، مونږ خو خپل گران ورور يوسف (ع) د سامان د ساتنې دپاره پرېښود
او مونږ په منلو وړاندې بوخت شوو چې په نتيجه کښې دغه پېښه وشوه.

حال دا چې دوی خپله هغه خبره هېره کړې وه کومه چې دوی خپل پلار ته د قناعت ورکولو دپاره
کړې وه، هغه دا چې يوسف (ع) زمونږ سره بېديا ته پرېږده چې ﴿يَرْتَعْ وَيَلْعَب﴾ په ازاده فضا کښې
وخوري او وڅښکي او هم پکښې لوبې او ساتيری وکړي.

د دوی دې ته فکر نه وه چې پخپله په ساتيری باندې مشغول شوه او د يوسف (ع) څخه يې د
سَوْت کار اخستی وه. ته به وايي چې ساتيری ته يې نه وي بېولی بلکې د دې دپاره يې بېولی وه چې
خپل سامان پرې وساتي.

ب: همدارنگه هغوی د خپل ورور (يوسف ع) کميس د سيرلي يا هوسۍ په وينو سور کړ چې د
پلار په حضور کښې ترې د بهانې کار واخلي مگر د کميس څيرل يې هېر کړي وه، او په لوی لاس
يې ځانونه ملامته کړه چې دا خو عجيبه لېوه وه چې يوسف (ع) يې خوړلی دی مگر کميس يې
ورباندې نه دی شکولی!

ليونی او ځنگل

۷- خلک وايي چې ليونی ته چا توصيه کړې وه چې ځنگله ته اور وړ وانچوې، هغه جواب ورکړ
چې: کور دې آباد چې زما دې ورته فکر کړ، نو ضرور به اور وراچوم.

د يوسف (ع) په وروڼو باندې همدغه مثل کټ مټ تطبيق وه چې پلار ورته ويلې وه چې زه په
يوسف (ع) باندې د لېوه څخه ډارېږم، او دوی عين همدغه کار د بهانې په توگه وړاندې کړ چې: ای

پلاره یوسف ﷺ خو لېوه و خورا ته به وایې چې پلار ورته همدغه بهانه بنودلې وه چې که د یوسف ﷺ سره موڅه خیانت وکړ نو بیا ماته همدغه بهانه را وړاندې کړی.

تسویل* څه معنی؟

۸- د ﴿سَوَّلَتْ لَكُمْ أَنْفُسُكُمْ أَمْراً﴾ په جمله کې د ﴿سَوَّلَتْ﴾ کلمه د تسویل* څخه اشتقاقه شوې ده. تسویل* دې ته وایې چې سړي ته خپل نفس هغه شی بنائسته کړي په کوم باندې چې حرص لري او په لاس ته وروړلو کې یې علاقمنده وي.^(۱)
نو د معنی حاصل یې داسې راوځي چې: ای زامنو! زه ستاسو په بهانو او دروغینو اعتذارونو باندې نه غولېږم، تاسو ته به دا بهانه گټوره برېښي خو زه پوهېږم چې تاسو لوی جنايت کړی دی.

سوال جواب

۹- که څوک وایې چې: یعقوب ﷺ څنگه پوه شو چې زامنو ورته په دلنیزه توګه دروغ جوړ کړي دي، یا په بل عبارت: د لېوه خوړل ورته په څه دلیل دروغ و برېښېده؟
مونږ وایو: ځکه ورته د هغوی بهانه دورغونه ښکاره شوه چې:
الف: کمیس په وینو باندې سور وه خو څیرې شوی نه وه او د لېوه د غاښونو نښې او اثار پکې نه لېده کېده، نو یعقوب ﷺ وویل چې: «لَوْ أَكَلَهُ السَّبْعُ لَخَرَقَ الْقَمِيصُ»^(۲) که بالفرض یوسف ﷺ شرمخ خوړلی وی نو کمیس به یې هرومرو څیرې شوی وی.
ب: ځینو زامنو یې دا بهانه او اعتذار وړاندې کړ چې لېوه نه دی خوړلی بلکې غلو وواژه، نو یعقوب ﷺ وویل چې بالفرض غلو وژلی وی نو کمیس خو به یې ضرور وږی وی^(۳).
مګر دا وجه کمزورې ښکاري ځکه چې د قرآن کریم د ظاهر څخه مخالفه ده، د قرآن کریم ظاهر دا دی چې د لېوه د خوړلو بهانه ټولو په یوه خوله وړاندې کړې وه.
ج: مونږ د الله ﷻ په توفیق د [یوسف: ۶] ایت په توضیحاتو کې وړاندې لیکلي دي چې یعقوب ﷺ د خوب تعبیر په وحې سره کړې وه چې په لاندې ټکو باندې مشتمل وه:
اول: تاته به الله ﷻ نبوت درکړي.
دوهم: تابه الله ﷻ د خوبونو په تعبیرولو باندې پوه کړي.
درېم: الله ﷻ به دنیاوي او اخروي نعمتونه درېرزو کړي.
نو د دغې وحې (یا د خوب د تعبیر) غوښتنه دا وه چې یوسف نه وژلی شوی دی او نه لېوه خوړلی دی بلکې ژوندی دی.

(۱) مفردات الرانج ص ۲۵۶

(۲) تفسیر ابن کثیر ج ۲ ص ۴۷

(۳) التفسیر الکبیر ج ۱۸ ص ۱۰۱

صبر جمیل* څه معنی؟

۱۰۔ جمیل صبر (ښائسته او ښک صبر) دې ته وایي چې د الله ﷻ څخه په غیر بل چا نه څه شکایت او گیله وړاندې نه کړي^(۱) چې ای فلانکېه! زه په دغه او هغه مصیبت باندې ککړ یم. بلکې د الله ﷻ څخه اجر او د مصیبت د تحمل توان وغواړي او د نجات سوال ترې وکړي. هر څوک چې جمیل صبر وکړي الله ﷻ ته امید دی چې هم د مصیبت څخه نجات ورکړي او هم به په دنیا او آخرت کې غوښتنه او اجر ونه ورپېرزو کړي.

لکه څنګه چې یعقوب ﷻ په ذکره شوې واقعه کې د جمیل صبر لاره غوره کړه نو په دنیا او آخرت کې ورته په ګټه تمام شو. همدارنګه بهې بهې عائشه رضی الله عنها (ام المؤمنین) هم د افک په واقعه کې په همدغې لاره باندې تللې وه^(۲) چې په عفت او پاکلمنۍ کې یې د قرآن کریم ایتونه نازل شوه چې د قیامت د ورځې پورې به یې مسلمانان لولي او د آخرت اجر ونه خويې لا پاتې دي.

د څو خطراتو پورته کول

۱۱۔ په دې مقام کې سړي ته ځینې پوښتنې په زړه کې خطور کوي. لاندې مثالونه یې ولولئ:

الف: څه وجه وه چې یعقوب ﷻ د دروغین خبر په هکله پوره تحقیق ونه کړ چې یا پخپله د یوسف ﷻ مقتل (وژلځای) ته ورغلی وی او یا یې نور څوک لیرې وی چې هلته یې د وژلو نښې او آثار د پلټنې لاندې نیولي وی؟

ب: باید هغوی ته یې ویلي وی چې لیه خو د مار په شان ښویه تېرول نه کوي، تاسو ته په کار وه چې د کمیس په عوض مو د هغه د لاش ځینې برخې او ځینې هډوکې راوړي وی؟

ج: په الهي مصیبت باندې صبر جمیل په کار دی اما د بندګانو د ظلم د مخنیوي په غرض انتقام په کار وه، نو پوښتنه دا ده چې کله یعقوب ﷻ ته ثابته شوه چې بهانه دروغینه ده نو باید چې د هغوی څخه یې انتقام اخستی وی؟

ځینو مفسرینو کرامو د ذکره شوو اشتباهاتو د پورته کولو دپاره ځینې جوابونه کړي دي^(۳) لکه:

اول: یعقوب ﷻ وډار شو چې د انتقام په صورت کې به هغوی نورو فسادونو ته هم لاس واچوي، په ښایسته باندې به هم په ضرر رسونه کې صرفه ونه کړي.

دوهم: ترڅو د ده اولادونه په خلکو کې رسوا او شرمنده نه شي چې د اسلام د ترقۍ په وړاندې به خنډ جوړ شي، خلک به وایي چې یعقوب ﷻ خپل زامن نه شي اصلاح کولی او مونږ ته د اصلاح توصیه کوي.

(۱) روح المعاني ج ۱۲ ص ۲۰۱

(۲) صحيح البخاري ج ۲ ص ۶۹۸

(۳) التفسير الكبير ج ۱۷ ص ۱۰۳

مونږ ته د دغسې اشتباهاتو د پورته کولو دپاره وجه دا ښکاري چې یعقوب عليه السلام ته همدغه کړنلاره په وحې سره ټاکلې شوې وه چې د دې څخه وړاندې مه تېرېږه، واللہ عز وجل اعلم.

﴿وَجَاءَتْ سَيَّارَةٌ فَأَرْسَلُوا وَارِدَهُمْ فَأَدْلَى دَلْوَهُ قَالَ يَبُشْرَىٰ هَذَا غُلْمٌ وَأَسْرُوهُ بَضْعَةً ۖ وَاللَّهُ عَلِيمٌ بِمَا يَعْمَلُونَ﴾ ﴿١٩﴾ وَشَرَوْهُ بِثَمَنٍ نَّحْسٍ ذَرَاهِمَ مَعْدُودَةٍ وَكَانُوا فِيهِ مِنَ الزَّاهِدِينَ ﴿٢٠﴾ وَقَالَ الَّذِي اشْتَرَاهُ مِنْ مِصْرَ لَا مِرَاتٍ ۖ أَكْرَمِي مَثْوَاهُ عَسَىٰ أَنْ يَنْفَعَنَا أَوْ نَتَّخِذَهُ وَلَدًا ۚ وَكَذَلِكَ مَكَّنَّا لِيُوسُفَ فِي الْأَرْضِ وَلِنُعَلِّمَهُ مِنْ تَأْوِيلِ الْأَحَادِيثِ ۚ وَاللَّهُ غَالِبٌ عَلَىٰ أَمْرِهِ ۚ وَلَٰكِنَّ أَكْثَرَ النَّاسِ لَا يَعْلَمُونَ﴾ ﴿٢١﴾

[۱۹] او (په کوهي کښې د اچولو څخه وروسته) يوه قافله ورغله نو دوی (د قافلې خاوندان) خپل اوبه را وړونکي ولېږه (چې اوبه ورته د کوهي څخه را وباسي)، نو خپله بوقه (ډولچه) يې (کوهي ته) وربښکته کړه، (هله ورپورې يوسف عليه السلام ونښت نو کله چې د راپورته کوونکي سړي پرې سترگې ولگېدلې، ويي ويلې چې: ای خوشالۍ! (راشه همدا دې وخت دی) دغه دی هلک (ماشوم). او (چې کله يې کاروانيانو ته ورووست نو) دوی (د خلکو څخه) پټ کړ (او) تجارتي مال يې (وگرځاوه چې عند الموقع يې خرڅ کړي).

او الله عز وجل په هغه څه باندې پوه وه چې دوی يې کوي (چې د دوی ورته په نيت کښې وه). [۲۰] او (بيا) کاروانيانو په ناقص قيمت (نازله بيه) شمارلو شوو پيسو باندې خرڅ کړ، او دوی د يوسف عليه السلام په هکله د بې رغبتانو څخه وه (چې چرته خبره سپينه نه شي چې دا مری نه دی، نو په چلنۍ سره يې خرڅلاو ته وړاندې کړ).

[۲۱] او هغه سړي چې يوسف عليه السلام يې د بازار (مصر) څخه خريداري کړ خپلې مېرمنې ته وويلې چې: د دې ماشوم د استوگنځای عزت وساته (د غلام خيال ورته مه کوه)، اميد دی چې مونږ ته (په راتلونکي کښې) گټه ورسوي، او يا به يې د ولد (زوی) په حيث ونيسو.

(مېرمنې يې ورته باعزته استوگنځای تهيه کړ) او په دغه ډول سره مو يوسف عليه السلام ته په ځمکه کښې د اوسېدلو مکان (ځای) ورکړ (د ډېرو حکمتونو دپاره) او د دې دپاره چې مونږ هغه نهايي اهدافو ته د خبرو وراړولو (طريقه) ورزده کړو.

او الله عز وجل په خپل هر يو کار باندې پوره توان لري (چې هيڅه ک يې مخنيوی نه شي کولی) مگر اکثره خلک نه پوهېږي (او په خپل تدبير باندې اعتماد کوي).

د مطلب خلاصه

يعنې: کله چې د يوسف عليه السلام ورونو خپل ماشوم ورور په کوهي کښې پرېښود او خپل کور ته ترې

بیرته ستانه شوه، نو په هغه باندې لاندې کیفیتونه ورغله:

- ۱- په کومه ځا (کوهي) کښې چې یوسف ﷺ پروت وه په هغې باندې یو کاروان تېرېده چې د مصر په لور باندې روان وه.
- ۲- دغو کاروانیانو خپل یوه کس ته وظیفه ورکړه - البته هغه کس ته کوم چې د دوی د پلوه د اوبو د رسولو دپاره ټاکلی شوی وه - چې اوبه ورته وروړي.
- ۳- نوموړی کس د اوبو راپورته کولو دپاره هغه کوهي ته بوقه (ډولچه) وربښکته کړه په کوم کښې چې یوسف ﷺ د خپلو وروڼو د لاسه قرار درلود.
- ۴- دغه مظلوم ماشوم په ډولچه کښې کېناست، د ډولچې د خاوند خیال وه چې ډولچه د اوبو څخه ډکه شوه نو خپل ځان ته یې راکش کړه.
- ۵- کله چې ډولچه د هغه د سترگو لاندې شوه چې یو ښائسته ماشوم پکښې لوڅ لغړ ناست دی نو د ډېرې خوشالۍ څخه یې چیغه کړه چې: دغه دی هلک! (خومره ښائسته او سپېڅلی دی).
- ۶- نو نوموړی ماشوم یې د ډولچې څخه را واخست او خپلو ملګرو کاروانیانو ته یې د اوبو په عوض وروړ. هغوی ټول ورته زیات خوشاله شوه او ټولو اتفاق وکړ چې د یوه قیمتي مال په توګه یې پټ وساتي، ترڅو یې د نورو تجارتی مالونو په ضمن کښې مصر ته یوسي او هلته یې خرڅ کړي. ای پیغمبره! کاروانیانو خو په دې خبره باندې خوله پټه کړه چې دا ماشوم مونږ په کوهي کښې موندلی دی بلکې د یوه غلام په حیث یې د ځانونو سره روان کړ، مګر الله ﷻ په ټولو کار کوونکو باندې پوه دی، نو هغوی د خلکو څخه خبره پټه کړه مګر د الله ﷻ څخه خو یې نه شوه پټولی.
- ۷- کله چې قافله مصر ته ورسېده نو د نورو تجارتی مالونو په ضمن کښې یې یوسف ﷺ هم خرڅلاو ته وړاندې کړ چې په نتیجه کښې یې په ناقص قیمت باندې خرڅ کړ چې د څو شمارلو شوو پیسو څخه عبارت وه، حال دا چې یوسف ﷺ د الله ﷻ په نزد ډېر قدرمن او باعزته وه حتی که بالفرض هغوی په ډېر لوړ قیمت باندې خرڅ کړی وی هم د ده ﷻ په نزد به ناقص قیمت وی.
- د قیامت د تنقیص وجه یې دا وه چې کاروانیان د یوسف ﷺ په اهمیت باندې پوه نه وه نو ځکه یې پکښې خپله بې رغبتې څرګنده کړه، که نه نو یا به یې بالکل خرڅلاو ته نه وی وړاندې کړی او که وړاندې کړی یې وی نو ډېر لوړ قیمت به یې ورباندې ایښی وی.
- ۸- هغه سړي چې یوسف ﷺ یې د بازار څخه واخست او خپل کور ته یې بوتله خپلې ښځې (مېرمنې) ته یې توصیه وکړه چې د دې ماشوم سره د یوه غلام او مریي په توګه گذاره مه کوه بلکې د دې ماشوم په روښانه خبره کښې ډېرې ښېګڼې برېښي. نو:
- الف: دغه ماشوم به مونږ ته ډېره ګټه ورسوي او په ډېرو مهمو کارونو کښې به مو په درد وځوري.
- ب: او حتی یا به دغه ماشوم زه او ته دواړه په زوی توب سره ونیسو، نو ته به د دغسې ښائسته ماشوم مور شي او زه به یې پلار شم.

۹۔ ای پیغمبره! وگوره چې په خومره دقیق تدبیر سره مو یوسف ﷺ ته په ځمکه کښې د قدر او عزت ځای ورکړ، چې وروڼو په کوهي کښې واچاوه خو مونږ د کوهي څخه راپورته کړ او په مصر کښې مو د یوه مقتدر سړي په کور کښې ځای ورکړ، دا د دې ډېرو حکمتونو دپاره او دا د دې دپاره چې مونږ یوسف ﷺ د خبرو په نهایتي اهدافو باندې پوه کړو ترڅو د هرې خبرې (چې د خوب خبره وي او که د وینې خبره) په تعبیر کولو او جوابولو کښې ښه مهارت ولري، او دا ځکه چې نوموړي سړي د مصري حکومت لوی وزیر وه، چې روزمره به سیاسي موضوعات او د هغه حل کول د یوسف ﷺ له نظره تېرېده او تجربه به یې پکښې پخېده. یا په بل عبارت: دغه کور مو د یوسف ﷺ دپاره یوه سیاسي مدرسه جوړه کړه، نو که بالفرض یوسف ﷺ ته مو په دغسې کور کښې ځای نه وی ورکړی نو د خبرو مهارت به یې نه وی حاصل کړی.

ای پیغمبره! الله ﷻ چې هرڅه وغواړي د هغو په کولو باندې پوره توان لري او هیڅوک یې مخه نه شي نیولی مگر اکثره خلک نه پوهېږي او فکر کوي چې په خپل بشري تدبیر سره به د الهي تدبیر مخه ونیولی شي، خو خبره داسې نه ده.

توضیحات

۱۔ په کوم کوهي کښې چې یوسف ﷺ اچولی شوی وه هغه د یعقوب ﷺ د کور څخه درې فرسخه لرې د کنعان په ځمکه کښې واقع وه چې د اردن د ښار د مربوطاتو څخه شمېرلی کېږي^(۱).

ځینې مفسرین کرام څه وایي؟

۲۔ په دې مقام کښې ځینو مفسرینو کرامو ځینو شيانو ته اشارې کړې دي، مونږ غواړو چې د محترم لوستونکو توجه ورواړوو، هغه دا چې:

الف: ځینې مفسرین کرام وایي چې هغه کوهی په کوم کښې چې یوسف ﷺ اچولی شوی وه په یوه بېدیا کښې واقع وه چې د کاروانیانو د لارې څخه ډېر په څنګ وه، خو د نېکه مرغه چې قافلې لاره خطا کړه او په ذکر شوي کوهي باندې وربرابره شوه^(۲).

مونږ ته داسې ښکاري چې ذکر شوی کوهی به د عمومي لارې ترڅنګ واقع وه چې روزمره به ترې په لاره باندې تېرېدونکو خلکو اوبه راوېستلې، او دا ځکه چې:

په [۱۰] ایت کښې الله ﷻ د یوسف ﷺ د وروڼو فیصله راحکایته کړې ده چې خپل ورور به په هغه کوهي کښې اچوو د کوم څخه چې کاروانیان اوبه اخلي، اما وژنو به یې نه.

که بالفرض دوی د بیدیا په کوهي کښې اچولی وی چې د عمومي لارې څخه په څنګ وی نو دا کار به د وژلو سره یو برابر وی، او دوی به د خپلې فیصلې څخه خلاف کړی وی.

(۱) تفسیر ابي السعود ج ۴ ص ۲۵۸: تفسیر المحرر الوجیز ج ۹ ص ۲۶۶

(۲) تفسیر الخازن ج ۳ ص ۳۸۸

ب: دوی وایی چې یوسف عليه السلام د کوهي څخه په دوهمه یا درېمه ورځ کاروانیانو راپورته کړ او تر هغه وخته پورې به د ټولو مشر ورور ورته خوراک وراچاوه.^(۱)

مونږ ته داسې برېښي چې الله تعالى به په وړوکی محترم ماشوم (یوسف عليه السلام) باندې په کوهي کې یوه شپه هم نه وي تېره کړې بلکه په عین ورځ کې به یې ورباندې قافله وربرابره کړې وي او د کوهي څخه به یې راپورته کړی وي، لکه چې ځینو علماوو ورته اشاره کړې ده.^(۲)

ج: ځینې وایی چې "بُشْرَى" د یوه سړي نوم وه، نو کله چې د بوقې راپورته کوونکي په یوسف عليه السلام باندې سترګې ولگېدې نو هغه ته یې ورنارې کړې چې: ای بُشْرَى! دلته راشه بناسته ماشوم وگوره.^(۳) مونږ ته داسې څرګندېږي چې ذکره شوې کلمه په خپله متبادره معنی سره ده چې دخوشالي څخه نمایندګي کوي، یعنې: ای زما خوشالی! راشه چې همدا دې وخت دی.

د: دوی وایی چې د ﴿أَسْرَوْهُ﴾، ﴿سَرَّوَهُ﴾ په دواړو جملو کې مستتر ضمیرونه د یوسف عليه السلام وروڼو ته راجع دي. نو د معنی حاصل یې داسې کېږي: هغوی کاروانیانو ته ورغله چې دا زموږ غلام دی زموږ څخه تېښتېدلی دی او دا خبره یې ترې پټه کړه چې زموږ ورور دی او مونږ په کوهي کې اچولی وه. حال دا چې یوسف عليه السلام د ډاره خپل خان نه شو معرفي کولی، نو هغوی په کاروانیانو باندې څرخ کړ چې کلک حفاظت یې وکړي چې درڅخه ونه تېښتېږي.^(۴) نو په دې تقدیر سره به یوسف عليه السلام دوه ځله څرخ شوی وي، یو ځل به خپلو وروڼو په قافله باندې څرخ کړی وي او دوهم ځل به قافلې په مصر کې څرخ کړی وي. مګر مونږ داسې فکر کوو چې ذکر شوي دواړه ضمیرونه به یو هم د یوسف عليه السلام وروڼو ته نه وي راجع او هم به په یوسف عليه السلام باندې دوه ځله څرخلاو نه وي واقع شوی، ترڅو د ضماڼرو انتشار واقع نه شي، او دا ځکه چې د ﴿فَأَرْسَلُوهُ﴾ په جمله کې خو بالاتفاق مستتر ضمیر د یوسف عليه السلام وروڼو ته نه دی راجع بلکه کاروانیانو ته راجع دی.

سوال جواب

ه: که څوک وایی چې: د لاندې کلماتو څخه څرګندېږي چې ذکر شوي دواړه ضماڼر د یوسف عليه السلام وروڼو ته راجع دي او څرخلاو دوه ځله صورت نیولی دی:

اول: ﴿يَبْتَغِ بَنَیْنِ دَرَاهِمَ مَعْدُودَةً﴾ یعنې یوسف عليه السلام یې په کم قیمت (شمارلو شوو پیسو) باندې څرخ کړ، که بالفرض څرخول دوه ځله نه وي واقع شوی نو د لوړ قیمت ذکر به نازل شوی وي ځکه چې په مصر کې خو یوسف عليه السلام په ډېر لوړ قیمت باندې څرخ کړی شوی وه، حتی چې قیمت

(۱) روح المعاني ج ۱۲ ص ۱۹۹: المحرر الوجيز ج ۹ ص ۲۶۶

(۲) زاد المسیر ج ۴ ص ۱۴۶

(۳) تفسیر البغوي ج ۲ ص ۴۱۵

(۴) البحر المحیط ج ۶ ص ۲۵۲

یہ ہفتہ مقدار طلاوو یا دراهمو ته ورسبد کوم چې د ده سره په وزن کښې برابر وه^(۱).
دوهم: ﴿وَكَانُوا فِيهِ مِنَ الزَّاهِدِينَ﴾ یعنی خرڅوونکي د يوسف عليه السلام په هکله بې رغبتہ وه
ځکه چې په لږ قیمت خرڅ کړي او پوره خرڅکنده ده چې کاروانیان خو ورته ډېر خوشاله وه او بې
رغبتان خو د هغه وروڼه وه چې کوهي ته يې واچاوه.

درېم: ﴿مِنْ مِصْرَ﴾ یعنی هغه سړي د يوسف عليه السلام په هکله خپلې مېرمنې ته توصیه وکړه کوم چې
يوسف عليه السلام يې د مصریانو (قافلې) څخه اخستې وه. که بالفرض خرڅولو یو کړت صورت نیولی وی
نو د ﴿مِنْ مِصْرَ﴾ کلمات به نه وی نازل شوي.

مونږ وايو چې:

اول: د قیمت د لوړوالي روایت د وهب بن منبه رحمه الله څخه نقل شوی دی چې د ده د روایتونو
اکثریت د اسرائیلیاتو سره ارتباط لري^(۲) نو په کار دي چې د ده په روایت باندې د قرآن کریم ظاهري
کلماتو ته تاویل ور نه کړی شي، برسېره په دې که ذکر شوی روایت د اسرائیلیاتو څخه نه وي هم نظر
د يوسف عليه السلام عالي شان ته به ترې د ﴿نَحْسُ﴾ په کلمه باندې تعبیر کړی شوی وي، "نَحْسُ" دې ته
وايي چې سړی یو شی د ظلم په توګه ناقص کړي^(۳).

نو که بالفرض د يوسف عليه السلام قیمت په هغه وخت کښې د خروارونو سرو زرو او سپینو زرو سره
برابر کړی شوی وي بیا به هم ناقص او بې ارزښته وي.

دوهم: کاروانیان ځکه د يوسف عليه السلام په هکله بې رغبتہ وه چې ژر ژر يې خرڅ کړي ترڅو يې
خپلوان راڅېر نه شي، دوی ښه پوهېده چې دا اصيل دی او د مریېتوب ښې پکښې نشته.

درېم: د ﴿مِنْ مِصْرَ﴾ کلمه د دې دپاره نازله شوې ده والله اعلم چې د یو پلوه د ذکرې
شوې قافلې تګلارې ته اشاره وکړی شي چې د مصر په لور باندې روانه وه، او د بل پلوه مونږ پوه
کړي چې ذکرې شوې قافلې مصر ته د رسېدلو سره سم يوسف عليه السلام د خرڅلاو ځای ته وړاندې کړ.

و: ځینې مفسرین کرام وايي چې په ﴿وَأَسْرُوهُ﴾ کښې مستتر ضمير د اوبو راوړونکې ډلې ته
راجع دی، یعنی دوی د خپلو ملګرو څخه يوسف عليه السلام پټ کړ دا د دې ډاره چې یا به ورسره خپل
خانونه شریک وګڼي او یا به ورته ووايي چې خوشې يې کړئ او غلام ترې مه جوړوئ^(۴).

مګر مونږ ته بهتره برېښي چې دغه ضمير به هم د نورو ضمايرو غوندې ټولو کاروانیانو ته راجع
وي، ځکه چې د يوسف عليه السلام غوندې د ښانسته ماشوم پټولو خو به داسې مثال درلودی لکه څوک
چې اوبښ په بډه ووهي.

(۱) تفسیر المظهر ج ۵ ص ۱۵۱

(۲) سیر اعلام النبلا ج ۴ ص ۵۴۵

(۳) مفردات الرابع ص ۲۵

(۴) المحرر الوجيز ج ۹ ص ۲۶۸

ز: کومې زنانه ته چې په ﴿لَا مَرَاتِهٖ﴾ کلمه باندې اشاره شوې ده د هغې نوم "زاعیل" وه.^(۱) مگر مشهوره دا ده چې نوم یې "زلیخا" وه. نو که اصلي نوم یې "زاعیل" وي او "زلیخا" یې لقب وي "هم" امکان لري.

ح: ځینې علماء کرام وایي چې د دې جملې ﴿تَنَجِّدُهُ وَلَدًا﴾ څخه معلومېږي چې هغه سړی کوم چې د یوسف عليه السلام خربدار جوړ شو او خپلې زنانه ته یې توصیه وکړه شته وه او اولاد یې نه درلود^(۲). مونږ ته د ذکرې شوې جملې څخه ذکره شوې خبره معلومول چندان په زړه پورې نه برېښي او دا ځکه چې نبی کریم ص خو اولاد هم درلود خو د دې سره سره یې زید بن حارثه رض په زویتوب سره نیولی وه چې بیا پکښې قرآن کریم نازل شو^(۳).

سوال جواب

۳- که څوک وایي چې: د یوسف عليه السلام خربدار په مصر کښې څه حیثیت درلود او نوم یې څه وه؟ مونږ وایو چې: ذکر شوی سړی "قطفیر" نومېده^(۴).

او په راتلونکي دیرشم [۳۰] ایت کښې الله تبارک و تعالی د "غزیز" په لقب باندې یاد کړی دی، یعنې هغه څوک چې د مصري دولت په خزائنو باندې د وزیر په حیث مقرر وه^(۵)، په اصطلاح مالي وزیر وه. په هر صورت، نوموړی د ډېر ذکاوت او زیرکۍ خاوند وه او په یوسف عليه السلام کښې یې د خیر ښېگڼې ښې نښانې کشف کړې چې د ده څخه به ډېر لوی سړی جوړ شي، لکه چې همداسې وشوه.

﴿وَلَمَّا بَلَغَ أَشُدَّهُ رَءَاهُ أَتَيْنَهُ حُكْمًا وَعِلْمًا وَكَذَلِكَ نَجْزِي الْمُحْسِنِينَ﴾ ط

[۲۲] او کله چې یوسف عليه السلام خپل جسمي قوت ته ورسېد نو مونږ (د فکري قوت دپاره) هغه ته د فیصلو توان او پوهه (هم) ورکړه، او همدارنگه مونږ ښکونکارانو ته جزاء ورکوو.

د مطلب خلاصه

یعنې: کله چې یوسف عليه السلام د مصري حکومت مالي وزیر د بازار څخه خریداري کړ او خپل کور ته یې بوته نو په دغه کور یا سیاسي مدرسه کښې یې د آرامۍ ژوند پیل شو، آن تردې چې خپل قوت ته ورسېد او تجربه یې ښه پخه شوه او هم یې جسمي قوت پوره شو نو مونږ په خپل فضل سره د نافذ حکم خاوند هم وگرځاوه حتی چې د ده خپل نفس هم د ده څخه بغاوت نه شو کولی، او هم مو د لدني علم او پوهې ښه پوره پانگه ورپېرزو کړه.

(۱) تفسیر ابن کثیر ج ۲ ص ۴۷۲

(۲) تفسیر ابی السعود ج ۴ ص ۲۶۲: روح المعانی ج ۱۲ ص ۲۰۷

(۳) تفسیر المرائی ج ۱۲ ص ۱۲۶

(۴) صحیح البخاري ج ۲ ص ۷۰۵

(۵) تفسیر البغوي ج ۲ ص ۴۲۲

(۶) تفسیر ابن کثیر ج ۲ ص ۴۷۲

نو ای پیغمبره! دا څکه چې یوسف ﷺ د ټپکوکارانو څخه وه او مونږ خو ټپکوکارانو ته دغسې جزاگانې او بدلې ورکوو، نو کله چې ستا قوم په تا باندې د یوسف ﷺ غوندې تېری وکړي او د وطنه دې وشړي نو تاته به هم په دنیا او آخرت دواړو کښې عوضونه او اجرهونه درکړو.

توضیحات

۱- د ﴿أَشْدَهُ﴾ په کلمه کښې مونږ د [الأنعام: ۱۵۲] ایت لاندې څه تحقیق د الله ﷻ په توفیق لیکلی دی خو په دې مقام کښې علماوو کرامو د هغه عمر په هکله متعدد قولونه کړي دي په کوم کښې چې د سړي جسمي قوت کمال ته رسېږي او عقل یې پخېږي، چې ټول تقریباً اته قوله دي^(۱)، لاندې مثالونه یې ولولئ:

الف: دغه عمر اتلس کاله دی.

ب: دغه شل کلن عمر دی.

ج: صرف هغه عمر په ذکر شوي لقب باندې یادېږي چې په سړي باندې روژه فرض وگرځي.

د: ځینې لا وایي چې ښه څرگند قول درې دیرش کلن عمر دی^(۲).

ه: د اولسو کالو څخه نیولې تر څلوېښتو کالو پورې په ټولو کلونو باندې دغه لقب صادقېږي.

مونږ ته هغه قول غوره ښکاري کوم چې شیخ المفسرین العلامة الطبري غوره کړی دی، هغه دا چې دلته د ذکرې شوې کلمې څخه په یوه عمر باندې هم باید سړی یقین ونه کړي^(۳) او نه ورته څه اړتیا شته دی.

نو د معنی حاصل به یې داسې شي: چې کله یوسف ﷺ هغې مرحلې ته ورسېد په کومه کښې چې د حکم او علم دپاره جوگه (مستعد) شو نو دغه دواړه مو هم ورکړه.

حکم او علم څه معنی؟

۲- که څه هم ځینو مفسرینو کرامو د 'حکم' کلمه په دې مقام کښې په نبوت سره او د 'علم' کلمه د خوبونو د تعبیرولو په علم سره تفسیره کړې ده، مگر مونږ ته بهتره ښکاري چې حکم به د حقې فیصلې څخه او علم به د هر ډول پوهې څخه عبارت وي.

نو حاصل به یې داسې راوڅېږي چې: مونږ یوسف ﷺ د وزیر مالیه په کور کښې تربیه کړ چې د جسمي قوت سره یې فکري قوت هم وده وموندله او د هر ډول لانجو او مشکلاتو د حل کولو توان مو ورکړ او د هر ډول خبرو په سوال جواب باندې مو پوه کړ چې د تعبیر الرؤیا په شمول په یوه موضوع کښې هم حیران نه پاتې کېده بلکې (د خلکو په اصطلاح) په نیمه خبره باندې پوهېده.

(۱) زاد المسیر ج ۴ ص ۱۵۴: تفسیر ابی السعود ج ۴ ص ۲۶۲

(۲) المحرر الوجیز ج ۹ ص ۲۷۲

(۳) تفسیر الطبري ج ۱۲ ص ۱۷۷

﴿وَرَأَوْنَاهُ أَلْفَىٰ هُوَ فِي بَيْتِهَا عَنْ نَفْسِهِ ۖ وَعَلَقَتْ الْأَبْوَابَ وَقَالَتْ هَيْتَ لَكَ ۚ قَالَ
مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ ﴿٢٣﴾ وَلَقَدْ هَمَّتْ بِهِ
وَهُمْ بِهَا لَوْلَا أَنْ رَأَىٰ بُرْهَنَ رَبِّهِ ۚ كَذَلِكَ لِنَصْرِفَ عَنْهُ السُّوءَ وَالْفَحْشَاءَ ۚ إِنَّهُ مِنْ
عِبَادِنَا الْمُخْلَصِينَ ﴿٢٤﴾ وَاسْتَبَقَا الْبَابَ وَقَدَّتْ قَمِيصَهُ مِنْ دُبُرٍ ۖ وَأَلْفَيَا سَيِّدَهَا لَدَا
الْبَابِ ۚ قَالَتْ مَا جَزَاءُ مَنْ أَرَادَ بِأَهْلِكَ سُوءًا إِلَّا أَنْ يُسْجَنَ أَوْ عَذَابٌ أَلِيمٌ ﴿٢٥﴾ قَالَ
هِيَ رَأَوْنَتِي عَنْ نَفْسِي ۖ وَشَهِدَ شَاهِدٌ مِّنْ أَهْلِهَا إِنْ كَانَ قَمِيصُهُ قُدَّ مِنْ قُبُلٍ
فَصَدَقَتْ وَهُوَ مِنَ الْكَاذِبِينَ ﴿٢٦﴾ وَإِنْ كَانَ قَمِيصُهُ قُدَّ مِنْ دُبُرٍ فَكَذَبَتْ وَهُوَ مِنَ
الصَّادِقِينَ ﴿٢٧﴾ فَلَمَّا رَأَىٰ قَمِيصَهُ قُدَّ مِنْ دُبُرٍ قَالَ إِنَّهُ مِنْ كَيْدِكُنَّ ۚ إِنَّ كَيْدَكُنَّ عَظِيمٌ
﴿٢٨﴾ يُوسُفُ أَعْرِضْ عَنْ هَذَا ۖ وَاسْتَغْفِرِي لِذَنْبِكِ ۚ إِنَّكِ كُنْتِ مِنَ الْخَاطِئِينَ ﴿٢٩﴾﴾

[۲۳] او هغې ښځې د يوسف (عليه السلام) د نفس د کبله د هغه څخه کلکه غوښتنه وکړه (چې غلبه پرې
مونده کړي او ناکاره کار ته یې قانع کړي) د کومې په کور کښې چې نوموړی (عليه السلام) اوسیده، او ټولې
دروازې یې (ښې کلکې) بندې کړې او (بیا یې ورته) وویلې چې هله ژر راشه (زه ستا دپاره چمتو یم).
يوسف (عليه السلام) وویلې چې (زه پناه غواړم د دغه کار څخه) په الله (ﷻ) باندې پناه غوښتل. یقیناً
شان دا دی چې زما (مجازي) تربیه کوونکي (ستا خاوند) زما استوګنځای ډېر ښائسته کړی (زه
ورسره خیانت او تېری نه کوم). بې شکه خبره دا ده چې ظالمان (تېری کوونکي) فلاح (کامیابي) نه
شي موندلی.

[۲۴] او یقیناً هغې (ښځې) يوسف (عليه السلام) ته (ښه کلک) قصد کړی وه (چې خپل مطلب ترې
واخلي). او يوسف (عليه السلام) به هم ورته (د استفادې) قصد کړی وی خو که (د زړه په سترگو باندې) یې د
خپل رب (ﷻ) برهان (نافذ حکم او راسخ علم) نه وی لیدلی (ورته نه وی ورکړی شوی).
(ای پیغمبره!) په دغه ډول سره مونږ د يوسف (عليه السلام) څخه بدننامي او بې حیا کار په څنګ کړ (ترې
موږ بچ کړ، او دا ځکه چې) یقیناً يوسف (عليه السلام) زمونږ د مخلصو بندګانو څخه وه.

[۲۵] او (د يوسف (عليه السلام) د جواب څخه وروسته) دواړو د دروازي پلو ته منډې کړې (او دواړو
غوښتل چې یو د بل څخه وړاندې شي) او (په همدغې مسابقه کښې) هغې د شا د خوا څخه د
يوسف (عليه السلام) کمیس وشکاوه (خبرې یې کړې)، او (په عین حال کښې) دواړو د ښځې خاوند د دروازي
ترڅنګ وموند (چې د دوی مسابقه یې په سترگو باندې ولیدل).

هغې (په ډېرې چالاکی سره خپل خاوند ته) وویلې چې د هغه چا څه جزا ده چې ستا اهل (مېرمنې) ته یې د بدې (فحاشۍ) نیت کړی وي، (هیڅ جزا یې نشته) مگر دا چې بندي کړی شي او یا دردناک عذاب (ورکړی شي).

[۲۶] یوسف عليه السلام (د خپل خان د دفاع په خاطر) وویلې چې هغې (بنځې) زما د نفس د کبله زما څخه (کلکه) مطالبه وکړه (ما فقط دفاع کړې ده).

او په دغه وخت کښې یوه (شهادت (حکم) کوونکي حکم (فیصله) وکړه کوم چې د هغې (بنځې) د ټبر څخه وه (دا فیصله چې):

(د یوسف عليه السلام کمیس دې وکتلی شي) که چرته د ده کمیس د مخې د خوا څخه شکولی شوی وه نو بنځه رښتیا وایي او دی (یوسف عليه السلام) د دروغژنانو څخه دی.

[۲۷] او که (بالعکس) د ده کمیس د شا د پلوه شکولی (خبرې) شوی وه نو هغه دروغ وایي او دا (یوسف عليه السلام) د صادقانو څخه دی.

[۲۸] نو کله چې هغه (د بنځې خاوند) د یوسف عليه السلام کمیس ولید چې د شا د پلوه شکولی (خبرلی) شوی وه نو (خپله میرمن یې ملامته کړه او ورته) وېي ویلې چې: یقیناً دا کار ستاسو (زنانه وو) د مکرونو (فریبونو) څخه دی. یقیناً چې ستاسو مکر (فریب) ډېر لوی (خطرناک شي) دی.

[۲۹] (بیا یې دواړه مخاطب کړه چې) ای یوسف! د دغې خبرې څخه مخ واړه وه (او ذکر یې چرته مه کوه) او (ای بنځې) د خپلې گناه دپاره مغفرت وغواړه، یقیناً چې ته د خطاکارانو (عاصیانو) د ډلې څخه یې.

د مطلب خلاصه

یعنې: ای پیغمبره! اوس نو په خپل امت باندې د یوسف عليه السلام د هغو حالاتو څخه ځینې حالات قرائت کړه کوم چې هغه ته د مصري حکومت د مالیې وزیر په کور کښې ورپېښ شوي وه، ترڅو دوی ته څرگنده شي چې یوسف عليه السلام څومره ښه حکم کوونکی وه چې د ده خپل نفس هم د ده د حکم او فرمان لاندې وه، د څومره ژور علم خاوند وه، په سوال جواب باندې، څومره ښه پوهېده او بالاخره ترڅو دوی ته جوته شي چې هغه څومره ښه احسان کوونکی او احسان پېژاندونکی وه. هغه حالات دا دي:

۱- یو خلې هغې بنځې د یوسف عليه السلام څخه د بې شرمه کار (زنا) غوښتنه وکړه د کومې په کور کښې چې اوسېده، او کومې ته چې خپل خاوند توصیه کړې وه چې د دې ماشوم (یوسف عليه السلام) سره ډېره نېکه گذاره وکړه امکان لري چې عند الموقع یې د زوی په حیث ونیسو.

نو هغې ټولې دروازې بندې (کلکې) کړې او بیا یې یوسف عليه السلام مخاطب کړ چې هله ژر شه (زما حاجت پوره کړه) زه ستا دپاره بالکل تیاره او چمتو یم.

۲- یوسف عليه السلام د هغې په جواب کښې په الله تعالی باندې پنا وغوښتله چې دغسې ناکاره کار ته اقدام وکړي چې ای الله! ماته په دغه جنایت کښې د واقع کېدلو څخه امان راکړې. او بیا یې وویلې چې:

يوسف (۱۲)

الف: يقيناً ډېره لويه خبره دا ده چې زما مولى (وزير ماليه) زما استوگنځاى خومره بناسته كړى دى او د ماشومتوب څخه تر اوسه پورې يې زما سره خومره نښكښې كړي دي. ايا زه اوس د هغه سره خيانت وكړم او د هغه ناموس ته په سپك نظر وگورم؟ ايا زه د هغه ټولې نښكښې د پښو لاندې كړم او ناشكړۍ ته يې ملا وټرم؟

ب: يقيناً شان دا دى چې ظالمان فلاح او كاميابي نه شي موندلى نو كه زه بالفرض ستا غوښتنه پوره كړم نو زه به د ظالمانو د جملې څخه وشمېرل شم.

۳- اى پيغمبره! نوموړې ښځې يوسف عليه السلام ته ښه قوي قصد كړى وه چې په فتنه كښې يې واچوي او خپل مطلب ته ورسېږي، خو په خپل مطلب كښې ناكامه شوه.

هو! كه يوسف عليه السلام د خپل رب ﷻ د پلوه قوي برهان نه وى ليدلى او خپل رب ﷻ ورته حكم او لدني علم نه وى ورپېرزو كړى نو يوسف عليه السلام به هم ورته قصد كړى وى، خو د الله ﷻ په فضل سره ده قصد قدرې هم ورته ونه كړ.

۴- اى پيغمبره! مونږ په يوسف عليه السلام باندې موقع په موقع دغه ډول فضل كړى وه ترڅو د ده څخه د بدو كارونو او بې شرمه (بې حيا) جنايتونو مخنيوى وكړو چې پكښې اخته نه شي، او دا ځكه چې نوموړى زموږ د مخلصو بندگانو څخه وه او مونږ خپل مخلص بندگان په خپل حفاظت كښې ساتو چې د شيطان د تسلط لاندې واقع نه شي.

۵- كله چې ذكرې شوې زنانه په دلايلو باندې قناعت ونه كړ او خپلې غوښتنې ته يې ادامه وركړه نو يوسف عليه السلام خپل ځان ته د نجات وركولو دپاره د دروازې پلوه ته وځغاستل (منډه يې واخستله) خو سمدستي هغې هم دروازې ته ورمنډه كړه چې دروازه بېرته كولو ته پرېږدي او د يوسف عليه السلام د بهر وتلو (تېښتېدلو) مخنيوى وكړي.

لنډه دا چې دواړه د دروازې په طرف باندې په ځغاسته شوه خو يوسف عليه السلام ترې دروازې ته مخكښ شو او نژدې وه چې وتلى وى مگر هغې لاس وړ واچاوه او د يوسف عليه السلام د كميس شاتنۍ برخه لاس ته ورغله نو په همدغه كشمكش كښې د ده كميس د شا د پلوه څيرې شو.

۶- اى پيغمبره! عجيبه حال دا دى چې په عين كشمكش كښې دواړه د ښځې د مېړه (ځاوند) سره مخامخ شوه چې هغه دغه صحنه په سترگو باندې وليده، مگر مېرمنې يې (په ډېرې چالاكۍ سره) د خپل ځان د برائت او په يوسف عليه السلام باندې د تهمت اچولو دپاره خپل مېړه مخاطب كړ چې: اى ځاونده! د هغه چا به بل څه جزا وي چې ستا كوروالا ته د ناكاره كار نيت وكړي او ستا د كوروالا د پلوه آن د دروازې پورې وځغلولى شي؟ د دغسې سړي دپاره بله جزا په كار نه ده بې د دې چې بندي كړى شي او يا په ښه دردناك عذاب باندې معذب كړى شي. نو لازمه ده چې يوسف عليه السلام ته په دغو دواړو جزاگانو كښې يوه جزا وركړې چې ماته يې بد نيت كړى وه خو ما خپل عفت (پاك لمني) وساتله او د خپله خانه مې د هغه لاس لنډ كړ.

۷- يوسف عليه السلام د خپله خانه د دفاع دپاره مالي وزير مخاطب کړ چې خبره داسې نه ده لکه چې دا بې وايي بلکې خبره بالعکس ده، دغې زما څخه د بدکاری مطالبه وکړه خو ما د دې غوښتنه نېوله نه کړه، دا په غوښتنه باندې کلکه شوه چې په نتيجه کې ترې زه راوتېښېدلېم او د هغې د پلوه تعقيب شوم. په ما کې هېڅ قصور نشته.

۸- نو کله چې يوسف عليه السلام او دغې ښځې يوه په بل باندې دعوه وکړه او دغه شنيع کار هم يوه بل ته نسبت کړ او د هغې مېړه متحير شو چې د کوم يوه خبره به رښتيا وي، نو د همدې خبرې د سپيناوي دپاره د هغې د کورنۍ څخه يو کس شاهدي ورکړه او د دواړو لاندې يې په لاندې ډول فيصله کړه: جناب وزير! متحير کېږه مه، د يوسف عليه السلام کميس وگوره که کميس يې د مخې د پلوه خبرې شوي وه نو معلومه ده چې ستا ميرمنې د خپله خانه دفاع کړې ده او تعرض د يوسف عليه السلام د پلوه صورت نيولی دی، نو ستا مېرمن رښتيا وايي او يوسف عليه السلام د دروغژنانو څخه دی.

او که بالعکس کميس د شا د پلوه شکېدلی وي نو معلومه ده چې ستا ميرمن متعرضه ده او يوسف عليه السلام په دفاعي حالت کېني قرار نيولی دی، نو نتيجه به هم معکوسه راووي چې ميرمن به دروغژنه وي او يوسف عليه السلام به رښتيا وي.

۹- د مصري حکومت د مالي وزير همدا نقشه خوښه شوه حال دا چې د هغه چا د پلوه طرحه شوې وه کوم چې د ښځې د کورنۍ څخه وه او بدنامي يې ورباندې نه پېرزو کېدله. نو سعدستي يې د خبرې د سپيناوي دپاره د يوسف عليه السلام کميس ته مراجعه وکړه او ويې ليدله چې د شا د پلوه شکولې شوي وه نو يقين يې حاصل شو چې په يوسف عليه السلام کېني گناه نشته، گناه ټوله په ميرمن کېني ده.

۱۰- نو د همدې کبله يې دواړه په لاندې ډول سره مخاطب کړه:

الف: ای ميرمنې! ټوله گناه په تا کېني ده، ته دروغ وايې او يوسف عليه السلام رښتيا وايې، ته ښځه يې او د ښځو ډېر مکرونه او چلونه زده وي، ذکره شوې ماجرا هم ستاسو د مکرونو څخه يو مکر او فريب وه، نژدې وه چې خپل خان دې پاک کړي وي او په يوسف عليه السلام باندې دې خپله گناه وراچولې وي، خو د الله تعالى فضل وه چې په ذکر شوي شهادت سره زما سر خلاص شو او د يوسف عليه السلام په عفت او پاک لمنې باندې لا زيات باوري شوم.

ای ميرمنې! يقيناً چې ستاسو (زنانه وو) چل او فريب ډېر لوی خطرناک شى دی.

ب: ای يوسف! د ذکرې شوې واقعي څخه بالکل مخ واړه وه، پام کوه چې بل چرته يې ذکر ونه کړې او نور څوک پرې خبر نه کړې، په تا باندې زما اشتباه نشته بې غمه زما په کور کېني د پخوا په شان اوسېږه.

ج: ای ميرمنې! ماته ثابته شوه چې ته گناهگاره يې، تا گناه ته ښه پوره نيت کړی وه او بيا دې په يوسف عليه السلام باندې تهمت ولگاوه نو د خپلې گناه ښه غواړه چې يقيناً ته د خطاکارانو د ډلې څخه يې، خو پام کوه چې بيا په دغسې خطاکارۍ کېني واقع نه شې.

توضیحات

۱۔ د ﴿وَرَوَدَتْهُ﴾ په جمله کې د «رَوَدَتْ» کلمه اصلاً د «رَوَدَ» لکه «ضَرَبَ» څخه اشتقاقه شوې ده، «رَوَدَ» تګ راتګ ته وايي، ته به وايې چې د یوه شي د غوښتلو دپاره څي راځي^(۱)، نو کله چې د مُقَابَلَة د باب لاندې واقع شي نو مصدر يې «مُرَاوَدَة» راځي، «مُرَاوَدَة» دې ته وايي چې په غوښتنه (طلب) کېنې په بل چا باندې غالب شي^(۲)، نو په دې مقام کېنې يې د معنی حاصل داسې کېږي چې هغې نیت کړې وه چې په یوسف عليه السلام باندې په خپله غوښتنه کېنې غالبه شي او هغه څه ترلاسه کړي کوم ته چې هغې کلک قصد کړی وه خو کامیابه نه شوه او مطلب ته ونه رسېده.

سوال جواب

۲۔ که څوک وايي چې: په ذکر شوي تحليل سره خو د ﴿وَرَوَدَتْهُ﴾ جمله د ﴿عَنْ نَفْسِهِ﴾ کلماتو ته څه حاجت نه لري او بدون د هغو څخه روغه جوړه معنی ورکوي، نو پوښتنه دا ده چې د دغو کلماتو په نزول کېنې څه حکمت دی؟
مونږ وايو چې: د دغو کلماتو په نزول سره د مطالبې او مغالېبې وجې ته اشاره شوې ده^(۳)، يعنې کوربه ميرمنې د بل شي د کبله په خپله غوښتنه باندې زور نه اچاوه مګر فقط د يوسف عليه السلام د نوراني نفس د کبله چې خپل خواهش ترې پوره کړي، ځکه هغې ورباندې زړه بایلودی وه او ورباندې عاشقه (مینه) وه. خو يوسف عليه السلام خپل ځان اداره کړ او د مؤمنانو دپاره يې د قیامت د ورځې پورې پوخ بنياد کېښود. نبي کریم صلى الله عليه وسلم په یوه اوږده حديث شريف کېنې فرمايلي دي چې: «وَرَجُلٌ دَعَتْهُ امْرَأَةٌ ذَاتُ مَنْصِبٍ وَجَمَالٍ فَقَالَ إِنِّي أَخَافُ اللَّهَ»^(۴)، يعنې: د هغو اوو کسانو څخه به (چې د قیامت په ورځ د عرش العظیم د سيوري لاندې وي) یو هغه سړی وي کوم چې معتبره او ښائسته ښځه يې خپل ځان ته (د زنا دپاره) دعوت کړي مګر هغه ورته ووايي چې: زه د الله تعالى څخه ډارېږم (او یا ورته د يوسف عليه السلام غوندې ﴿مَعَاذَ اللَّهِ﴾ کلمات واوروي).

یوه پوښتنه او د هغې جواب

۳۔ که څوک وايي چې: د عربیت قاعده ده چې کله یو شی یو ځل ذکر شي نو دوهم ځل ورته په ضمیر سره اشاره کېږي، نو څرنگه چې د زلیخا ذکر په وړاندې ایت شریف کېنې په ﴿لَا مَرَاتَهُ﴾ په لفظ سره تېر شوی وه نو په کار وه چې په ﴿وَرَوَدَتْهُ﴾ په کلمه باندې اکتفاء کړی شوې وه او د ﴿أَلْتِي﴾

(۱) مفردات الرغب ص ۲۱۱

(۲) تفسیر الکشاف ج ۲ ص ۴۵۵

(۳) حاشیه شیخ زاده علی بیضاوي ج ۳ ص ۷۹

(۴) صحیح البخاري ج ۱ ص ۱۹۱

موزن وایو رښتیا چې دوهم ځل ذکر په ضمیر سره صورت نیسي مگر هله چې کومه نکته په نظر کښي نه وي نیولی شوې، خو دلته پکښي لاندې نکات مرموز دي:

الف ترڅو خلک پوه شي چې کوربه ښځې ځکه یوسف ته ذکر شوی وړاندیز کړی وه چې د هغې سره خپل خاوند غیر محرم سړی اوساوه، نو باید چې د دغسې کار څخه اجتناب وکړي شي چې هرڅوک خو د یوسف عليه السلام غوندې نه شي جوړېدلی.

همدې مضمون ته نبي کریم ﷺ په یوه اوږده حدیث کښي اشاره کړې ده چې: «لَا يَخْلُونَ أَحَدُكُمْ بِأَزْوَاجِهِ فَإِنَّ الشَّيْطَانَ ثَالِثُهُمَا»^(۱) یعني: هر وروڼو دې ستاسو څخه یو نفر (د پردی) زنانه سره نه یوازې کېږي ځکه چې شیطان د دواړو درېم گرځي (چې د هر یوه په زړه کښي د گناه کولو وسواس اچوي).

ب: ترڅو د یوسف عليه السلام په کامل عفت باندې دلالت وکړي چې د دې سره سره چې د هغې د امر لاندې یې ژوند کاوه خو په معصیت کښي یې د هغې اطاعت ونه کړ، که بالفرض د ده په عوض بل څوک وی نو د هغې د خوشالولو دپاره به یې هم د هغې د امر مننه کړې وی.

ج: ترڅو مونږ اشاره پوه شو چې دا اول ځل نه وه چې هغې خپله غوښتنه په ډاگه کړه او خپل ځان یې رسوا کړ، که نه نو یوسف عليه السلام د هغې په کور کښي اوږد عمر تېر کړ او د همدې په کور کښي ترې ښه قوي ځوان جوړ شو شاید چې هغې به د ډېرو مرحلو د تېرولو څخه وروسته ذکره شوې کړنلاره غوره کړې وي، لکه:

اول: په ناز، نخرو، د مکیز په خندا او هم په سترگکونو سره به یې څوڅو ځله یوسف عليه السلام خپل ځان ته وربللی وي.

دوهم: هغې به د یوسف عليه السلام د جلبولو دپاره په خپل ځان څوڅو ځله گوتې وهلې وي او خپل ځان به یې ورته سنگار کړی وي.

درېم: الله ﷻ پوهېږي چې هغې به څو ځله یوسف عليه السلام ته د خندا څخه په ډکه خوله باندې د جنسي ارتباط د نیولو وړاندیز کړی وي، حتی چې وروستنی وړاندیز به یې د دروازو د بندولو څخه وروسته د ﴿هَيْتَ لَكَ﴾ په کلماتو باندې صورت نیولی وي.

نو که ذکر شوي کلمات نه وي نازل شوي ذکر شوي مطالب به یې اشارو پاتې شوي وي.

د "هَيْتَ لَكَ" د کلماتو تحلیل

۱- په ﴿هَيْتَ لَكَ﴾ کښي د ﴿هَيْتَ﴾ کلمه اسم فعل دی چې د "تعال" (راشه) معنی ورکوي او د ﴿لَكَ﴾ کلمه د مخاطب د تشخیص دپاره ده، نو فقط د "ل" په مدخول کښي تغیر واقع کېږي او بس، ترڅو د مخاطب په افراد، مثنی او هم په جمعیت باندې یې دلالت وکړي، او بالاخره تذکیر او

تانیث هم د "ل" د مدخول څخه څرگندېږي^(۱).
نویس دې مقام کېنې یې د معنی حاصل داسې راڅیږي چې: ای یوسفه! هله ژر راشه چې زه ستا
دپاره تیاره او چمتو یم.

رَبَّ څه معنی؟

۴- إِنَّهُ رَبِّي أَحْسَنَ مَثْوَايَ ۖ په جمله کېنې د "رَب" کلمه د تربیه کوونکي او پالونکي معنی ورکوي.

کله چې دغه کلمه بدون د اضافه ذکره شي نو الله ﷻ پورې اختصاص مونده کوي، اما د
اضافت سره په الله ﷻ پورې اختصاص نه لري په بندگانو کېنې هم استعمالېږي^(۲).
څرنگه چې په دې مقام کېنې د متکلم "ی" ته مضافه ده او دواړه ډوله استعمالونه پکېنې صحت
لري. نو ځینې مفسرینو کرامو ته دا خبره ډېره بهتره ښکاره شوې ده چې دلته د "رَب" د کلمې څخه
الله ﷻ مراد دی^(۳).

یعنې: ای کوربنې میرمنې! یقیناً الله ﷻ زما مربی (تربیه کوونکی) دی چې د کوهي څخه یې
راپورته کړم او ستاسو په کور کېنې یې ښه خوندور ځای راکړ نو زه د ده ﷻ څخه عصیان نه کوم.
مگر مونږ ته د مقام په اعتبار سره دا بهتره ښکاري چې دلته به ذکره شوې کلمه د هغې د خاوند
څخه عبارت وي، ترڅو هغه په غوږ باندې ووهله شي چې د خپل مېړه سره خیانت مه کوه لکه څنگه
چې زه د هغه په غیاب کېنې ورسره خیانت نه کوم او نه یې ناشکري کوم.

پیغمبران د گناه څخه د الله ﷻ په عصمت کېنې دي

۵- ځینو مفسرینو کرامو^(۴) د دې ایت شریف څخه چې ﴿وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّءَا
بُرْهٰنَ رَبِّهٖ﴾ داسې مفهوم اخستی دی چې د یوسف ﷺ د عدم معصومیت بوی ترې پورته کېږي، حال
دا چې ټول پیغمبران د گناهونو څخه وړې وي او که لویي. د الله ﷻ په حفظ کېنې ساتل شوي دي.
نو که څوک یې د لوستلو شوق لري هملته دې مراجعه وکړي، مونږ نه غواړو چې دلته په
رانقلولو باندې یې دا کتاب اوږد کړو، فقط لاندې تبصره ورباندې لیکو:

ذکر و شوو مفسرینو کرامو د ایت شریف په تفسیر کېنې په ځینو روایتونو باندې اتکاء کړې ده
چې اکثره یې بې سند دي او کوم یو چې سند لري غالب گومان دا دی چې هغه به د اسرائیلي
کتابونو څخه اخستی شوي وي^(۵)، او یا به په سند کېنې د ځینو راویانو څخه دا جمله پاتې شوې

(۱) تفسیر القاسمي ج ۹ ص ۲۱۰: مفردات الراغب ص ۵۴۶

(۲) مفردات الراغب ص ۱۸۹

(۳) البحر المحیط ج ۶ ص ۲۵۷

(۴) الدر المنثور ج ۴ ص ۵۲۱: تفسیر الخازن ج ۳ ص ۳۹۴: تفسیر الطبري ج ۱۲ ص ۱۸۳

(۵) انصواء البیان ج ۳ ص ۶۰: تفسیر الکشاف ج ۲ ص ۴۵۷: روح المعاني ج ۱۲ ص ۲۱۵

وي چي اهل الكتاب داسې وايي:

مونږ ځکه په سندونو کېنې د دغې جملې د سقوط (پاتې کېدلو) خیال وکړ چې ځینې روایتونه په همدې باره کېنې د سلفو صالحینو څخه او خصوصاً د عبدالله بن عباس رضی الله عنهما څخه روایت شوی دی.^(۱) چې دوی رضی الله عنهما هیڅکله د اسرائیلي کتابونو څخه په سکوت سره څه شی نه نقلوي. که څوک په ذکر شوي مفهوم باندې د ښه پوره تحقیقي رد د لوستلو شوق لري نو ځینو اوږدو تفاسیرونو ته دې مراجعه وکړي.^(۲) چې په دقیقه توګه یې ذکر شوی تفسیر رد کړی دی.

سوال جواب

۶- که څوک وايي چې: نو باید چې ذکر شوی ایت شریف په څه ډول باندې تفسیر شي، ترڅو د یوسف عليه السلام معصومیت محفوظ وساتلی شي؟

مونږ وايو چې: په لاندې درېو ډولونو باندې ایت شریف تفسیر کېدلی شي او روغه جوړه معنی ترې اخسته کېدای شي، که څه هم مونږ ته یې اول ډول غوره برېښي:

الف: باید د ﴿وَلَقَدْ هَمَّتْ يَهُودُ﴾ په جمله باندې وقف وکړي شي او د ﴿وَهُمْ يَتَا﴾ جمله د ﴿لَوْلَا﴾ أَنْ رَّآ بُرْهَانَ رَبِّهِ دپاره مقدم جواب وګڼل شي.

نو د معنی حاصل به یې داسې راوڅرخي چې: کوربنۍ ښځې خو یوسف عليه السلام ته ښه پوره قصد او عزم کړی وه چې خپل مطلب ترې ترلاسه کړي. اما یوسف عليه السلام به هم ورته ضرور قصد کړی وی که د خپل رب ﷻ برهان یې نه وی لیدلی، خپل رب ﷻ ورته نافذ حکم او کامل علم نه وی ورکړی او بالاخره د نبوت دپاره یې مستعد نه وی ګرځولی. او دا ځکه چې یوسف عليه السلام په دغه وخت کېنې ښه قوي ځوان وه او څه چې ځوانان کولی شي هغه ده هم کولی شو.

دا د یو پلوه، او د بله پلوه دغه قاعده چې په "لَوْلَا" باندې خپل جواب تقدم نه شي موندلی د نجویانو په نزد اتفاقي قاعده نه ده.^(۳) بلکې اکثریت یې جائز بولي، لکه چې په لاندې ایت شریف کېنې د ﴿لَوْلَا﴾ څخه خپل جواب وړاندې دی، چې: ﴿إِنْ كَادَتْ لَتُبْدِي بِهِ لَوْلَا أَنْ رَّغَطْنَا عَلَىٰ قُلُوبِهَا﴾ [القصص: ۱۰] یعنی: یقیناً د موسی عليه السلام مور نژدې وه چې د ده حال یې برېښه کړی وی چې دا زما زوی دی که مونږ د هغې زړه ته حوصله نه وی ورکړې او اطمینان مو پرې نه وی ورنازل کړی.

په دې باندې علاوه، که د ﴿لَوْلَا﴾ د جواب په وړاندې کېدلو کېنې اختلاف شته نو دا خو بالاتفاق جائزه ده چې د ﴿وَهُمْ يَتَا﴾ جمله د ﴿لَوْلَا﴾ په هغه جواب باندې دلالت وکړي کوم چې د ﴿لَوْلَا﴾ څخه وروسته مقدار وګڼلی شي.^(۴) نو صورت به یې داسې جوړ شي چې: ﴿وَهُمْ يَتَا لَوْلَا أَنْ

(۱) المحرر الوجيز ج ۹ ص ۲۷۸: تفسير البغوي ج ۲ ص ۴۱۸

(۲) التفسير الكبير ج ۱۸ ص ۱۱۵: اضواء البيان ج ۳ ص ۵۰: صفوة التفسير ج ۲ ص ۵۳

(۳) البحر المحیط ج ۶ ص ۲۵۷

(۴) تفسير المظهر ج ۵ ص ۱۵۴

رای برهان ربه لهم بها، نو څرنگه چې په جواب باندې پوخ دلالت کوونکی مذکور وه نو د جواب ذکر ته حاجت پاتې نه شو.

ب: د دواړو قصدونو فرق درلود، دا ځکه چې د هغې قصد فاحش کار ته وه د همدې کبله یې دروازي بندې کړې او د مباشرت فضا یې برابره کړه، او یوسف عليه السلام خپل خان ته د نجات ورکولو قصد وکړ د همدې کبله بهر ته د وتلو په غرض د دروازي طرف ته په خفاسته (په منډه) شو.

ج: د ﴿وَلَقَدْ هَمَمْتُ بِهِ﴾ معنی دا ده چې هغې یوسف عليه السلام ته ښه پوخ قصد کړی وه چې خپل مطلب ترې واخلي د همدې کبله یې د خپل خان طرف ته د ﴿هَيْتَ لَكَ﴾ په کلماتو باندې دعوت کړ چې هله ژر شه اقدام وکړه. اما هغې ته د یوسف عليه السلام په زړه کښې محض غیر اختیاري میلان تحقق وموند. لکه څنګه چې د ډېرې تودوښي په وخت کښې د روژه دار په زړه کښې سړو اوبو ته میلان پیدا کېږي.

پوره واضحه ده چې په دغه غیر اختیاري میلان باندې سړی نه گنهارېږي، ښي کریم ﷺ فرمایلي دي چې: «إِنَّ اللَّهَ تَجَاوَزَ عَنْ أَمْنِي مَا حَدَّثْتُ بِهِ أَنْفُسَهَا مَا لَمْ تَعْمَلْ أَوْ تَكَلِّمْ»^(۱)، یعنې: یقیناً الله ﷻ زما د امت څخه د هغه شي په باره کښې تېر شوی دی (نیول پرې نه کوي) کوم شي چې د دوی په زړونو کښې گرځي راگرځي، ترڅو چې ورباندې عمل وکړي او یا پرې تلفظ وکړي.

نو په دې تقدیر به د یوسف عليه السلام د غیر اختیاري میلان څخه په ﴿وَهَمَّ بِهَا﴾ سره صرف د مشاکلت د کبله تعبیر کړی شوی وي، او دا ځکه چې غیر اختیاري میلان ته خو قصد «هَمَّ» نه شي ویلی^(۲).

سوال جواب

۷- که څوک وایي چې: په ذکر شوو ورستیو ب، ج دواړو تفسیرونو باندې د ﴿لَوْلَا أَنْ رَأَى بُرْهَانَ رَبِّهِ﴾ کلام د وړاندېنیو جملو سره بې ارتباطه پاتې کېږي، نو پوښتنه دا ده چې په دې تقدیر به د همدغه کلام په نزول کښې څه حکمت وي؟

مونږ وایو چې: حکمت پکښې دا دی ﷻ اعلم ترڅو واضحه شي چې یوسف عليه السلام توان درلود چې د نورو ځوانانو په شان حرکات ترې صادر شوي وي، نو که د خپل رب ﷻ برهان یې نه وی لیدلی ضرور به یې د فحاشۍ په لور قوي او عملي حرکت کړی وی نو بیا به د الله ﷻ د مخلصو بندګانو څخه نه وی شمېرل شوی.

برهان د څه شي څخه عبارت دی؟

۸- که څه هم د ﴿بُرْهَانَ﴾ کلمه اصلاً د ښه پوره قوي حجت او دلیل دپاره وضعه شوې ده^(۳).

(۱) صحیح البخاري ج ۲ ص ۷۹۴

(۲) تفسیر ابن السعدي ج ۲ ص ۲۶۶

(۳) مفردات الراغب ص ۴۲

مگر په دې مقام کې مفسرینو کرامو په ډېرو معناوو باندې تفسیره کړې ده چې تقریباً شپږو معناوو ته رسېږي^(۱). مونږ ځکه د هغو معناوو ذکر دلته نه کوو چې اکثره راته واهیات او اسرائیلیات ښکاري که څوک یې د لوستلو شوق لري نو هملته دې مراجعه وکړي.

مونږ وایو چې: کوم برهان او حجت چې یوسف عليه السلام یې پرېښود چې گناه ته قصد وکړي هغه د الله تعالى د هغه فضل څخه عبارت دی چې په وړاندې ایت شریف کې ورته د وَإِنَّمَا هُوَ فَتْلٌ په کلماتو سره اشاره شوې ده، یعنې یوسف عليه السلام ځکه جنایت ته قصد هم ونه کړ چې د خپل رب تعالى د پلوه ورته قوي نافذ حکم یا نبوت او ښه راسخ علم ورکړی شوی وه.

همدې مضمون ته په یوه راتلونکي ایت کې هم اشاره شوې ده چې: وَالْأَلْفَبُكُ عَنِّي كَيْدُ هُنَّ أَصْبُ إِلَيْنَّ وَأَكُنَّ مِنَ الْجَاهِلِينَ [یوسف: ۳۳] یعنې: او که ته د دغو ښځو د فریبونو مخه زما څخه تاوه نه کړې نو زه به دوی ته میلان وکړم او زه به د جاهلانو د ډلې څخه جوړ شم او کوم علم او حکمت چې تا ماته راپېرزو کړی دی د هغه رڼا به مړه شي.

سوال جواب

۹- که څوک وایي چې: حکم او علم او یا نبوت خو په سترگو باندې نه لیده کېږي نو پوښتنه دا ده چې ایا د وَإِنَّمَا هُوَ فَتْلٌ کلماتو تفسیر پرې صحت موندلی شي؟
مونږ وایو چې: د وَإِنَّمَا هُوَ فَتْلٌ کلمه د "رؤیة" (لیدلی) څخه اشتقاقه شوې ده. رؤیت لاندې څلور ډوله لري^(۲):

د حاسې (سترگو) رؤیت (لیدل)، د "وهم" (تخیل) رؤیت، د تفکر (سوچ) رؤیت، د عقل رؤیت.
په دې مقام کې څلورم ډول مراد دی، یعنې که بالفرض یوسف عليه السلام په عین الیقین سره د خپل عقل په رڼا کې د خپل رب تعالى برهان نه وی لیدلی نو د گناه څخه به بچ نه وی پاتې شوی.

سوال جواب

۱۰- که څوک وایي چې: د وړاندې ایت شریف څخه معلومېږي چې د کوربه میرمني وَإِنَّمَا هُوَ فَتْلٌ الْأَبْوَابُ ډېرې دروازې بندې کړې، حتی چې ځینو مفسرینو کرامو یې تعداد اوه دروازې ښودلی دی^(۳)، نو پوښتنه دا ده چې د څه حکمت په بنیاد وَإِنَّمَا هُوَ فَتْلٌ ، لَدَى الْأَبْوَابِ نازل نه کړی شو ترڅو دواړه ایتونو یو د بل سره په جمعیت کې تطابق موندلی وي؟

مونږ وایو والله اعلم: کوم مقام چې هغې د خپل غرض د پوره کولو دپاره انتخاب کړی وه هغه به د یوه سالون په شکل گڼ شمېر دروازې درلودې چې د ټولو د بندولو څخه وروسته به یې ذکر شوی جدي وړاندیز کړی وي.

(۱) زاد السیر ج ۴ ص ۱۵۹: الدر المنثور ج ۴ ص ۵۲۱

(۲) مفردات الراغب ص ۱۸۷

(۳) تفسیر القرطبي ج ۹ ص ۱۶۳

او یا د طنز په عبارت: هغې به نیت کړی وه چې د خپل خاوند هغه توصیه عملي کړي کومه چې هغې ته یې د یوسف عليه السلام په هکله کړې وه چې د زوی په نظر ورته گوره (خو افسوس چې هغې ورته د مېړه جوړولو اراده کړې وه).

نو کله چې د هغې وړاندیز د یوسف عليه السلام د پلوه رد شو نو هغې به حوصله د لاسه ورکړې وي او د لاس وراچولو په تکل کښې به واقع شوې وي، نو یوسف عليه السلام به د خپل خان د خلاصون په غرض همغې دروازي ته وردانگلي وي کومه چې ورته نژدې وه.

شاهد څوک وه؟

۱۱- د ﴿وَشَهِدَ شَاهِدٌ مِّنْ أَهْلِهَا﴾ په جمله کښې د ﴿شَاهِدٌ﴾ کلمه په متعددو معناوو باندې تفسیره شوې ده^(۱) چې د اعتماد قابلیت پکښې فقط لاندې دوه تفسیرونه لري او بس:

الف: د عبدالله بن عباس رضی الله عنهما څخه روایت دی چې د یوسف عليه السلام او د ذکرې شوي میرمنې لانجه یوه ماشوم فیصله کړه او هغه قاعده یې بیانې کړه کومه چې په ایت شریف کښې ذکرې ده^(۲).

ب: د ایتونو د کلماتو څخه څرگندېږي چې ذکرې شوې لانجه به یوه هوښیار سړي فیصله کړې وي^(۳) او دا ځکه چې:

اول: د ﴿مِّنْ أَهْلِهَا﴾ کلمات دلالت کوي چې ذکرې شوی "شاهد" او حکم کوونکی د هغې د کورنۍ څخه وه، که بالفرض د هغې د کورنۍ څخه نه وي نو په هغه به یې هم اتهام لگولی وي چې حقه فیصله یې ونه کړه او د یوسف عليه السلام طرف ته یې ډنډې ووهله، حال دا چې په ماشوم باندې اتهام نه لگېده که څه هم د هغې د اهل څخه نه وي.

دوهم: که ماشوم خبرې کړې وي نو یوازې د همدې خبرو کفایت کاوه چې ملامته او ناملامته یې تشخیص کړي وي، حاجت نه وه چې د لانجې د حل کولو یې قاعده بیانوله، او دا ځکه چې د ماشوم په خبرو باندې هغې اعتراض نه شو کولی خو د کمیس په خبره والي باندې یې اعتراض کولی شو چې دا د پخوا څخه خبرې وه او سمدستي نه دی خبرې شوی.

تبصره

۱۲- مونږ ته ذهن ته راځي چې که د ماشوم څخه د زانگو ماشوم مراد نه شي بلکې یو هوښیار هلک ترې مطلب شي چې بلوغ ته نه وي رسېدلی نو د ذکر شوو دواړو تفسیرونو منافات به د منځه لاړ شي او توافق به یې حاصل شي. په هر تقدیر، په دې مقام کښې شهادت د حکم کولو معنی ورکوي چې د همدې معنی دپاره هم وضعه شوی دی^(۴).

(۱) زاد المسیر ج ۴ ص ۱۶۲، تفسیر القرطبي ج ۹ ص ۱۷۲

(۲) مسند احمد بن حنبل ج ۱ ص ۶۶۴

(۳) روح المعانی ج ۱۲ ص ۲۱۸

(۴) مفردات الراغب ص ۲۷۵

یو عجیب توافق

۱۳۔ عجیب توافق خو دا دی چې د یوسف عليه السلام د کمیس په نه شکېدلو باندې د هغه د ورونو دروغ په ډاگه شوه، چې بحث یې وړاندې د اتلسم ایت لاندې تېر شوی دی، او د کمیس په شکېدلو باندې یې د ذکرې شوي ښځې دروغ برېښه شوه چې ماته یې په بد نظر باندې کتلي دي. او همدارنګه د یوسف عليه السلام په کمیس باندې د یعقوب عليه السلام سترګې روښانه شوې، چې بحث یې په همدې سورت کې د [۹۶] ایت لاندې راروان دی، **إِنْ شَاءَ اللَّهُ**.

سوال جواب

۱۴۔ که څوک وایي چې: عجیبه خبره ده چې د ذکرې شوي ښځې مېړه د یو پلوه هغې ته وایي چې د ګناه څخه مغفرت وغواړه او د بله پلوه ورته خطاکاره وایي، حال دا چې په خطا باندې خو څوک نه نیولی کېږي او ګناه پکښې نشته. نبی کریم ﷺ فرمایلي دي چې: **«إِنَّ اللَّهَ تَجَاوَزَ عَنْ أُمَّتِي الْخَطَا وَالنِّسْيَانِ وَمَا اسْتَكْرَهُوا عَلَيْهِ»**^(۱) یعنې: یقیناً الله ﷻ زما دپاره زما د امت څخه د خطا او نسیان او (بالآخره) په هغه شي باندې د نیونې څخه تېر شوی دی چې په کولو باندې یې دوی مجبور کړي شي (او په زور پرې وکړي شي).

مونږ وایو چې: د **﴿الْخَاطِئِينَ﴾** کلمه د **«خَطَا»** لکه **«شَرَف»** څخه نه ده اشتقاقه شوې چې نیونه ورباندې نشته ځکه دا په هغې ګناه کېږي استعمالېږي چې په قصدي توګه یې صورت نه وي نیولی، بلکې ذکرې شوې کلمې د **«خَطَا»** لکه **«عِلْمًا»** څخه اشتقاق موندلی دی چې په قصدي ګناه کېږي استعمال مومي چې سړی ورباندې نیولی کېږي^(۲)، لکه چې الله ﷻ فرمایي: **﴿إِنْ قَتَلْتَهُمْ كَانَ خِطْئًا كَبِيرًا﴾** [الإسراء: ۳۱] یعنې: یقیناً د اولادونو وژل لویه ګناه ده.

یوه پوښتنه او د هغې جواب

۱۵۔ که څوک وایي چې: کله د ذکرې شوې ښځې مېړه (خاوند) په یقین سره پوه شو چې په یوسف عليه السلام کېږي ګناه نشته، ګناه ټوله په همدې کېږي ده مسته په چرچې کېږي ده، نو په کار وه چې خپلې میرمنې ته یې همغه جزا ورکړي وی کومه چې د همدې د پلوه د یوسف عليه السلام دپاره پېشنهاد شوې وه چې یا باید بندي کړي شي او یا بل کوم دردناک عذاب ورکړي شي؟

مونږ وایو: که څه هم ځینو مفسرینو کرامو لیکلي دي چې د هغه غیرت کم وه^(۳) مګر مونږ ته یې وجه دا ښکاري چې دا هم په یوسف عليه السلام باندې د الله ﷻ لطف او مهرباني وه چې په هغې باندې خپل مېړه په غصه نه شو چې صرف په نصیحت باندې یې اکتفاء وکړه، او دا ځکه که کومه جزا یې

(۱) سنن ابن ماجه ص ۱۴۷

(۲) لسان العرب ج ۱ ص ۶۷

(۳) تفسیر المظهر ج ۵ ص ۱۵۷

ورکړې وی نو د دې خطر وه چې د هغې د پلویانو څخه یوسف عليه السلام ته څه اذیت رسېدلی وی. دا هم څه لرې نه ده چې جزا به یې د دې کبله هغې ته نه وي ورکړې چې خبره پټه پاتې شي او شهرت پیدا نه کړي. مگر دغسې خبرې چرته پټې پاتې کېږي خصوصاً لا په هغه وخت کې چې خلورم نفر پرې خبر شي او هغه پکې پرېکړه وکړي.

﴿وَقَالَ نِسْوَةٌ فِي الْمَدِينَةِ امْرَأَتُ الْعَزِيزِ تُرَاوِدُ فَتَاهَا عَنْ نَفْسِهِ قَدْ شَغَفَهَا حُبًّا إِنَّا لَنَرْنَهَا فِي ضَلَالٍ مُّبِينٍ﴾ (۱۲) ﴿فَلَمَّا سَمِعَتْ بِمَكْرِهِنَّ أَرْسَلَتْ إِلَيْهِنَّ وَأَعْتَدَتْ لَهُنَّ مُتَكَنًا وَاَتَتْ كُلَّ وَاحِدَةٍ مِّنْهُنَّ سَيِّئًا وَقَالَتْ آخُجْ عَلَيْهِنَّ فَلَمَّا رَأَيْنَهُ أَكْبَرْنَهُ وَقَطَّعْنَ أَيْدِيَهُنَّ وَقُلْنَ حَاشَ لِلَّهِ مَا هَذَا بَشَرًا إِنْ هَذَا إِلَّا مَلَكٌ كَرِيمٌ﴾ (۱۳) ﴿قَالَتْ فَذَلِكُنَّ الَّذِي لُمْتُنَّنِي فِيهِ وَلَقَدْ رَاودْنَاهُ عَنْ نَفْسِهِ فَوَاسْتَعْصَمَ وَلَئِن لَّمْ يَفْعَلْ مَا ءَامُرُهُ لَيَكُونُنَّ مِنَ الصَّغِيرِينَ﴾ (۱۴) ﴿قَالَ رَبِّ السِّجْنُ أَحَبُّ إِلَيَّ مِمَّا يَدْعُونَنِي إِلَيْهِ وَإِلَّا تَصْرِفْ عَنِّي كَيْدَهُنَّ أَصْبُ إِلَيْهِنَّ وَأَكُن مِّنَ الْجَاهِلِينَ﴾ (۱۵) ﴿فَاسْتَجَابَ لَهُ رَبُّهُ فَصَرَفَ عَنْهُ كَيْدَهُنَّ إِنَّهُ هُوَ السَّمِيعُ الْعَلِيمُ﴾ (۱۶) ﴿ثُمَّ بَدَأَ لَهُمْ مِن بَعْدِ مَا رَأَوُا آلَ يَسْجُنَهُ حَتَّىٰ جَاءَ﴾ (۱۷)

[۳۰] او په ښار (مصر) کې یوه ټولګي ښځو وویلې چې: (عجیبه ده) د عزیز (مالي وزیر) ښځه د خپل مریي څخه د هغه د نفس د کبله غوښتنه کوي (چې مطلب ترې حاصل کړي). بې شکه خپل مریي یې د محبت د حیثه په زړه کې ننوتلی دی (او د دې د زړه پردې یې شکولي دي). یقیناً مونږ هر وروسته هغه په ښکاره گمراهۍ کې گورو (چې نه یې خپل وقار ته وکتل او نه یې د خاوند وقار وساته).

[۳۱] نو کله چې هغې (ذکرې شوي میرمنې) د هغوی فریب (پروپاګند) واورید نو هغوی ته یې (بلنلیکونه) ورولېږل، او (د خوراک څښاک دپاره یې) ورته د تکیا کولو (ښه ځای) تیار (جوړ) کړ (او پکې یې کېښولې)، او (بیا یې) د دوی څخه هرې یوې ته چاره (په لاس کېښې) ورکړه (چې میوچان پرې د پوسته کړي).

او (په عین حال کې یې یوسف عليه السلام ته امر وکړ چې: ناڅاپه) ورباندې ورووځه، نو کله چې (یوسف عليه السلام وربنکاره شو او) هغوی ولید نو ډېر لوی (شخصیت یې) وګاڼه او (په لا شعوري توګه یې په چرو باندې) خپل لاسونه پرې کړه (زخمي کړه)، او په (یوه خوله باندې یې) وویلې چې: پاکي ده! الله تعالی ته (چې داسې ښائسته مخلوق یې پیدا کړی دی) دغه (خو) بشر (انسان) نه دی، دغه نه دی مگر د کرامت څخه ډکه پریښته ده.

[۳۲] (په دغه وخت کېنې) هغې (مېلمنې مخاطبې کړې او ورته يې) وويلې چې دغه (شخص) هغه (شخص) دی چې تاسو زه د ده (په عشق) کېنې ملامته کړی ومه.

او (زه اوس په ډاگه وایم چې) يقيناً ما د ده څخه د ده د نفس د کبله مطالبه کړې وه خو ده (خپل ځان) وساته (زما مطالبه يې قبوله نه کړه).

او (زه اوس هم په خپله غوښتنه کلکه يم نو) که يوسف عليه السلام هغه کار ونه کړي په کوم باندې چې ورته زه امر کوم نو ضرور هرومرو به بندي کړی شي او ضرور به د بې عزتانو (د ډلې) څخه وگرځي.

[۳۳] يوسف عليه السلام وويلې چې: ای زما ربه! بنديخانه ماته د هغه کار څخه محبوبه ده کوم ته چې دوی ما وربلې، او (ای زما ربه! د دغو ښځو د مکرونو مخ زما څخه تاو کړه) که ته د دوی فرېبونه زما څخه (بل طرف ته) تاو نه کړې نو زه به دوی ته ميلان وکړم او زه به د جاهلانو (د ډلې) څخه جوړ شم.

[۳۴] نو د ده رب الله (د ده سوال) قبول کړ نو د هغوی فرېبونه يې ترې (بل طرف ته) تاو کړه. يقيناً چې د ده رب الله اورېدونکی (او) پوه دی.

[۳۵] بيا دوی (مالي وزير او مشاورينو) ته د هغه څخه وروسته يو شی څرگند شو چې دوی (يې) دلایل وليده (ژور فکر يې وکړ، هغه شی دا وه چې) هرومرو (باید) ضرور دوی يوسف عليه السلام د څه وخته پورې بندي کړي.

د مطلب خلاصه

يعنې: کله چې د ذکرې شوي ښځې په هغه حالت باندې خلک خبر شوه په کوم چې د هغې خاوند تاکيد کاوه چې پټ يې وساتي، ترڅو پرې همزولې او سيالې ښځې خبرې نه شي او پيغور ورنه کړي، چې هغه جنابه به خپه شي او په رسوايي کېنې به واقع شي:

۱- نو د ښار عصري ښځو په هغې باندې ملامته واچوله او داسې يې وويلې چې:

الف: عجيبه ده د مالي وزير مېرمنې د بل چا څخه نه بلکې د خپل غلام څخه د بد کارۍ مطالبه کړې ده، او ډېره عجيبه لا دا ده چې په مطلب کېنې کاميابه شوې هم نه ده.

ب: حقيقت دا دی چې هغه په خپل غلام باندې عاشقه شوې ده او د دې په زړه کېنې يې ځای نيولی دی.

ج: بې شکه چې دغه مېرمن په سخته اشتباه کېنې واقع شوې ده او د اصیلو ښځو کړنلاره يې بالکل پرېښي ده او په کندو سر ده.

۲- کله چې دغه مېرمن د خپلو همزولو او خپلو سيالانو د ملامتۍ او پيغور لاندې واقع شوه او هغه څه ورپېښ شوه د کوم څخه چې د دې مېرمنه (خاوند) په ډار کېنې وه، نو د ملامتۍ څخه د خلاصون دپاره يې داسې پلان جوړ کړ:

الف: ټولو زنانو ته يې چې هغې ته يې څه اهميت درلود- يوه مېلمستيا برابره کړه چې ټولې يې ورته وروغوښتې.

ب. چې ټولې راغونډې شوې نو د خوراک او څښاک په شيانو کښې يې داسې ميوجات هم ورته وړاندې کړه چې په چرو سره يې پرې کول يا سپينول غوښتل.

ج. نو هرې يوې ته يې يوه-يوه چاره په لاس کښې ورکړه، ترڅو يوه د بلې په انتظار کښې پاتې نه شي او د ميوجاتو څخه استفاده وکړي.

د. په عين حالت کښې چې مېلمنې د ميوجاتو په پوست کولو باندې مشغولې وې هغې يوسف (ع) ته امر وکړ چې دوی ته خپل ځان وربښکاره کړي او خپله نوراني خبره ورڅرگنده کړي.

۳. کله چې په يوسف (ع) باندې د مېلمنو ښځو سترگې ولگېدلې نو د جنون د حالت سره مخامخې شوې او يوسف (ع) ورته ډېر عظيم الشان ښکاره شو، حتی چې په لاشعوري توگه يې خپل لاسونه په هغو چرو باندې زخمي کړه کومې چرې يې چې د ميوجاتو د پوست کولو دپاره په لاسونو کښې نيولې وې.

او هم دوی ټولو په يوه خوله چيغې کړې چې:

اول الله (ج) ته د هر عيب څخه پاکي ده چې څومره عجيب قدرت لري.

دوهم: دغه مبارک شخصيت خو بنيادم نه دی (ښکلا يې د بنيادمانو څخه ورپورته ده).

درېم: دا نه دی مگر باعزته او مکرمه پرېسته ده.

۴. کله چې هغې د مېلمنو ښځو وارخطايي او اضطراب وليد نو په خوله کښې يې ژبه وچلېده

او په لاندې کلماتو باندې يې هغوی مخاطبې کړې:

الف: ای ښځو! دا هغه شخصيت دی چې د ده په هکله تاسو په ما باندې ملامته را اچوله او د ده په عشق کښې مو په ما باندې طعن او لعن ويلې.

ب: ای مېلمنو! تاسو چې څه اورېدلي دي هغه حقيقت لري، ما د ده څخه د هغه مطلب غوښتنه کړې وه کوم مطلب چې په عمومي توگه زنانه د نارینه وو څخه غواړي، مگر دغه مبارک شخصيت خپل ځان ادار. کړ او منفي جواب يې راکړ، حتی چې په پای کښې راباندې ستاسو په شمول ټول خلک خبر شوه.

ج: ای مېلمنو ښځو! تاسو ټولې خبرې شئ، زه په ډاگه وایم او د هيچا څخه نه شرمېږم چې زه د خپل تصميم څخه نه يم تېره شوې او په خپل عزم او غوښتنه باندې کلکه ولاړه يم.

نو که يوسف (ع) هغه شی ونه کړي په کوم باندې چې زه ورته امر کوم، ضرور هرومرو به بندي کړی شي او هرومرو به سپک او ذليل وگرځولی شي او بالاخره دغه د عزت ژوند به د لاسه ورکړي.

۵. کله چې يوسف (ع) وليده چې ټولې مېلمنې ښځې د هغې په غوښتنه باندې زور اچوي او دعوت ورکوي چې د هغې د امر اطاعت وکړي نو خپل رب (ج) ته لاس په دعاء شو چې:

الف: ای زما مهربانه ربه! ماته د دغو مکارو ښځو څخه امان راکړې، چې زه د کومې يوې په لومه کښې ونښلم او د شيطان ښکار شم.

ب: ای زما ربه! ماته بنديخانه د هغه کار څخه ډېره محبوبه ده کوم ته چې دوی ما وربلي، نو ماته

د دوی څخه نجات راکړه که څه هم په بندیتوب راته تمام شي.

ج: ای زما ربه! که ته په خپل فضل سره د دغو بنځو د فریبونو مخه زما څخه تاوه نه کړې او خپل نفس ته مې پرېږدې نو ضرور به زه دوی ته میلان وکړم او د جاهلانو څخه به وشمېرل شم، او بالاخره کوم نافذ حکم او قوي (راسخ) علم چې تا ماته راکړی دی د هغه څخه به محروم شم.

۶- نو په یوسف عليه السلام باندې خپل رب ﷻ یو ځل بیا د خپل فضل باران ووراوه، د ده سوال یې قبول کړ او د مکارو زنانه وو د مکرونو او فریبونو مخه یې ترې تاوه کړه. یقیناً چې د ده رب ﷻ هم اورېدونکی دی د سوال کوونکو سوال اوري او قبلوي او هم پوه دی چې د سوال کوونکو د زړونو حالات ورته ښه پوره څرگند دي چې په څومره اخلاص باندې سوال کوي.

۷- بیا نو د هغې خاوند او نورو دوستانو ته فکر پیدا شو (الله ﷻ د دوی په زړونو کښې یو فکر ورواچاوه) هغه دا چې باید یوسف عليه السلام د څه وخته پورې په بنديخانه کښې محبوس کړی شي ترڅو خبره لږه سره شي، که نه نو د مصر ټولې ښځې به د هغې په شان شرم او حیا د پښو لاندې کړي.

خو په یاد ولری چې د یوسف عليه السلام بندیتوب د دې کبله نه وه چې د کومې اشتباه لاندې واقع شوی وه، بلکې دوی په خپلو سترگو باندې د کمیس په حادثه کښې د ده برانت او عفت ولید، او د مصر ټولو مستوراتو پرې زړونه بایلوده (پرې عاشقې شوې)، د ده په عشق کښې یې خپل هوش د لاسه ورکړ خو ده پرې چرت هم خراب نه کړ، او بالاخره پخپله هغې د ټولو مېلمنو بنځو په وړاندې اعتراف وکړ چې یوسف عليه السلام ته ما دعوت ورکړی وه او د ده د پلوه رد کړی شوی وه.

توضیحات

۱- په یاد ولری چې د ﴿أَمْرَأَتُ﴾ کلمه چې د زنانه معنی ورکوي د خپل لفظ جمعه نه لري^(۱)، اما بدون د خپل لفظ څخه لاندې درې جمعې لري چې درېواړه مکسرې (ماتې) جمعې دي^(۲):
الف: "نِسْوَةٌ"، دا د درېوو څخه نیولې تر لسو پورې زنانه وو باندې دلالت کوي چې نحویان ورته د قلت جمعه (وړه جمعه) وايي.

ب: "نِسْوَانٌ"، دا د درېوو څخه تر غیر متناهيوو زنانه وو پورې دلالت کولی شي چې دې ته د کثرت جمعه (لوړه جمعه) ویلی کېږي.

ج: "نِسَاءٌ"، دا هم د "نِسْوَانٌ" غوندې د کثرت جمعه ده او افراد یې محصور نه دی.
دا هم په یاد ولری چې کله یو فعل غیر حقیقي موثث ته نسبت شي نو هلته په فعل کښې تذکیر او تانیث دواړه جائز دي حال دا چې هره یوه مکسره (ماته) جمعه نحویان د غیر حقیقي موثث غوندې ګڼي^(۳)، نو د همدې کبله د ﴿وَقَالَ نِسْوَةٌ﴾ په جمله کښې فعل (قال) مذکر نازل شوی دی،

(۱) لسان العرب ج ۱ ص ۱۵۶

(۲) مفردات الراغب ص ۵۱۳

(۳) هدایة النحر ص ۲۰

که بالفرض "وَقَالَتْ نِسْوَةٌ" نازل شوی وی هم د عربیت د قوانینو څخه به مخالف نه وی.

د فتی د کلمې معنی

۲- په ﴿فَتَنَهَا﴾ کښې د "فتی" کلمه د نوي تازه ځوان دپاره وضعه شوې ده^(۱). خو په غلام (مملوک) باندې یې د دې کبله اطلاق کېږي چې هغه د خپل بادار په خدمت کښې مشغول وي او خدمت د ځوانانو سره ښه مناسب دی.

په دې مقام کښې همدغه معنی مراده ده، یعنې هغې د خپل غلام څخه ناکاره مطالبه کړې ده.

شغاف څه ته وايي؟

۳- په ﴿قَدْ شَغَفَهَا حُبًّا﴾ کښې د "شغف" کلمه د "شغاف" - لکه "شراب" - څخه اشتقاقه شوې ده، "شغاف" د زړه داخل او یا د زړه منځ ته ویل کېږي^(۲)، او ضمیر پکښې یوسف ﷺ ته راجع دی. نو د معنی حاصل یې داسې راوځي چې یوسف ﷺ د محبت او عشق په اعتبار سره د هغې زړه ته داخل شوی دی او د دې د زړه پرده یې شکولې ده، حال دا چې هغه یې مملوک او غلام دی!

سوال جواب

۴- که څوک وايي چې: مصري ښځو خو د ذکرې شوي ښځې غیبتا کړی وه چې په خپل غلام باندې مینه شوې ده او لار یې خطا کړې ده، نو پوښتنه دا ده چې د څه حکمت په بنیاد الله ﷻ د همدغه غیبت څخه په مکر سره تعبیر وکړ، او ﴿بِمَكْرِهِنَّ﴾ یې نازل کړ، حال دا چې د "مکر" کلمه خو د پټ تدبیر دپاره وضعه شوې ده، نه د غیبت دپاره؟

مونږ وایو چې: په همدغه غیبت کښې مصري ښځو پټ پلان په نظر کښې نیولی وه، چې هغه به پرې په غصه شي او د خپل ځان د ترکیب دپاره به راباندې یوسف ﷺ وگوري. لکه چې همداسې وشوه او په خپل پلان کښې کامیابې شوې، او پوره څرگنده ده چې دا پلان یو پټ تدبیر وه.

مُتَكَا څه صیغه ده؟

۵- د ﴿مُتَكَا﴾ کلمه په اصل کښې "مُتَكَا" وه - لکه "مُكْتَسَب" - چې د اسم ظرف صیغه ده، "و" یې په "ت" باندې بدل شوی دی او بیا یې ادغام موندلی دی. د مجردو مصدر یې "وَتَاء" - لکه "لِقَاء" - دی، "وَتَاء" هغه مزي ته وايي په کوم باندې چې د همیانۍ خوله تړله کېږي^(۳).

په دې مقام کښې د هغه ځای څخه چې هغې د خپلو مېلمنو زنانه وو دپاره تیار کړی وه ترڅو پکښې دوی خوراک او څښاک او هم خبرې اتري وکړي په ﴿مُتَكَا﴾ سره تعبیر شوی دی^(۴). یعنې

(۱) مفردات الراغب ص ۳۸۶

(۲) مفردات الراغب ص ۲۶۹

(۳) لسان العرب ج ۱ ص ۲۰۰

(۴) صحیح البخاري ج ۲ ص ۶۷۹

هغه ځای په کوم کښې چې دوی د خوراک او څښاک او خبرو اترو په وخت کښې تکیه گانې وهلې وې. او دا ځکه چې مېلمنې خو متکبرې زنانې وې او متکبران د تکیه په حالت کښې خوراک او څښاک کوي، د همدې کبله نبي کریم ﷺ فرمایلي دي چې: «لَا أَكُلُ مُتَكَبِّرًا»^(۱) یعنې زه د تکیه په حال خوراک نه کوم.

“حَاشَ لِلَّهِ” څه معنی؟

۶- مفسرینو کرامو د «حَاشَ لِلَّهِ» په تحلیل کښې اوږد بحث کړی دی^(۲) خو مهم ټکی پکښې دا دی چې د «حَاشَ لِلَّهِ» کلمه د تنزیه معنی ورکوي^(۳).

نو حاصل یې داسې کېږي چې: الله ﷻ ته د هر عیب او عجز څخه پاکې ده چې د تورو خاورو څخه یې داسې ښائسته صورت پیدا کړی دی، ته به وایې چې دا انسان نه دی چې اصلیت یې تورې خاورې دي بلکې کومه پرېښته ده چې اصلیت یې نور (رڼا) ده.

د یوسف ﷺ نوراني څېره

۷- که څه هم ځینو مفسرینو کرامو د یوسف ﷺ د ښائسته څېرې په بیان سره خپل کلام ښائسته کړی دی چې داسې او داسې وه، مگر مونږ په لاندې یوه حدیث شریف باندې خپل کلام ډولي گرځوو:

نبي کریم ﷺ فرمایلي دي چې د معراج په شپه باندې مې یوسف ﷺ په درېم اسمان کښې ولید (او هرکلی یې راته وویل) «وَإِذَا هُوَ قَدْ أُعْطِيَ شَطْرَ الْحُسَيْنِ»^(۴) یعنې: او چې ما ورته وکتل نو یقیناً د ټول حسن (ښائست او ښکلا) نیمایي برخه ورکړه شوې وه.

هغه په عشق کښې اوله نمره شوه

۸- کله چې مېلمنو ښځو یوسف ﷺ ولید نو ټولې پرې عاشقې شوې او هرې یوې په انفرادي توګه بلنه ورکړه چې: «يَا يُوسُفُ! اقْضِ حَاجَتِي أَنَا خَيْرُكَ مِنْ سَيِّدَتِكَ»^(۵) ای یوسفه! زما حاجت پوره کړه، ستا د مولاګۍ څخه خوزه درته بهتره یم (د هغې څخه خوزه ښائسته یم).

یا په بل عبارت: هرې یوې ورته د «هَيْتَ لَكَ» په کلماتو سره خطاب وکړ، البته کله به چې هرې یوې د نصیحت کولو په بهانه باندې جدا کړ، مګر ټولو ورته په اجتماعي توګه یوه خبره وکړه هغه دا چې تا په خپلې مولاګۍ باندې ظلم کړی دی چې د دې خبره دې نه ده منلې.

خو په ټولو ښځو کښې ذکره شوې میرمن د یوسف ﷺ په عشق کښې اوله نمره ووتله دا ځکه چې

(۱) صحیح البخاري ج ۲ ص ۸۱۲

(۲) البحر المحیط ج ۶ ص ۲۷۰

(۳) روح المعاني ج ۱۲ ص ۲۳۰

(۴) صحیح مسلم ج ۱ ص ۹۱: مسند احمد حبل ج ۴ ص ۲۹۸

(۵) تفسیر القرطبي ج ۹ ص ۱۸۵: تفسیر البغوي ج ۲ ص ۴۲۴

هغه ډاځل د هیچا پروا ونه کړه او په ډاگه یې ترې د خپل مطلب غوښتنه وکړه او اخطار یې ورکړ چې که زما غوښتنه ونه مني نو د یو پلوه به بندي کړی شي او د بله پلوه به د ذلت سره مخامخ شي. یوه پښتون شاعر په لاندې دوه وو بیتونو کېنې همدغه حال خومره ښه تمثیل کړی دی^(۱):

زلیخا غوندې به بله شیدا نه وي :: که د مصر مستوراتې شي راتولې
هغه تېر شو چې مې مینه په غلاغلا کړه :: اوس په درست جهان رسوا ده په غلا نه ده

بداء څه معنی؟

۹- د ﴿ ثُمَّ بَدَأْ لَهُمْ مِنْ بَعْدِ مَا رَأَوُا الْآيَاتِ لَيَسْجُنَهُمْ حَتَّىٰ جِئَ بِهِمْ بِبَدَأٍ كَلِمَةٍ ﴾ د "بَدَأَ" یا "بداء" څخه اشتقاقه شوې ده چې د پوره څرگندېدلو معنی ورکوي^(۲) او مبهم ضمیر پکې مستردی چې د ﴿ لَيَسْجُنَهُمْ ﴾ په جمله باندې تفسیر شوی دی^(۳). یعنې د هغې خاوند او د ده مشاورینو ته د یوسف عليه السلام په هکله یو بل شی ښه څرگند شو او خوښ یې شو، هغه دا چې د څه وخته پورې یې بندي کړي. البته د هغه څخه وروسته چې دوی په دلایلو باندې باوري شوه او یقین یې پرې راغی چې دا کار بهتر دی.

سوال جواب

۱۰- که څوک وایي چې: په کومو دلایلو سره د هغې جنابې خاوند او د ده مشاورینو د یوسف عليه السلام بندي کولو ته ترجیح ورکړه. یا په بل عبارت: په ﴿ مِنْ بَعْدِ مَا رَأَوُا الْآيَاتِ ﴾ کېنې ﴿ الْآيَاتِ ﴾ د څه شي څخه عبارت دی؟

مونږ وایو چې: اکثر مفسرینو کرامو په دې مقام کېنې د ﴿ الْآيَاتِ ﴾ څخه د یوسف عليه السلام د عفت دلایل مراد کړي دي، لکه چې وړاندې ورته د کمیس د شا پلو ته په شکېدلو کېنې اشاره شوې ده او یا څه نورې ښې نښانې چې مونږ ته الله تعالى نه دي را حکایت کړې^(۴).

نو حاصل یې داسې اخستی دی چې د هغې خاوند او د ده نژدې مشاورینو د یوسف عليه السلام په هکله لوی ظلم وکړ چې د ده د عفت (پاک لمڼۍ) دلایل یې په سترگو ولیده خو د دې سره سره یې پرې فیصله وکړه چې د څه وخته پورې دې بنديخانې ته بوتلل شي.

دوی وایي چې بنديخانې ته یې په غټه رسوایی باندې بوته حتی چې یو ځل یې په خړه باندې سور د مصر په بازار کېنې په داسې حال وگرځاوه چې جارچي به ورسره جار واهه چې دا هغه سړی دی کوم چې خپلې مولاګۍ ته په سپک نظر کتلي وه^(۵).

(۱) د عبد الرحمن مومند دیوان

(۲) مفردات الراغب ص ۳۷: لسان العرب ج ۱۴ ص ۶۵

(۳) تفسیر الکشاف ج ۲ ص ۴۶۸

(۴) زاد السیر ج ۴ ص ۱۷۰: روح المعانی ج ۱۲ ص ۲۳۶

(۵) البحر المحیط ج ۶ ص ۲۷۴

مگر دغه ډول تفسیر د وړاندې ایت ﴿وَلَقَدْ رَودَتْهُ عَنْ نَفْسِهِ، فَاسْتَعْصَمَ وَلَئِنْ لَمْ يَفْعَلْ مَا
أَمَرَهُ لَيَسْجَنَ وَلْيَكُونَا مِنَ الصَّغِيرِينَ﴾ سره منافي ښکاري، ځکه چې:

کله چې هغې جنابي د مصري مېلمنو ښځو په وړاندې په خپله گناه باندې اعتراف کړی وي او
قصد یې کړی وي چې ضرور به خپل مطلب ته خپل خان رسوي نو طبعي ده چې خلک به ورباندې
خبر شوي وي، نو د دې څخه وروسته خو به د هغې په گناه او اعتراف باندې پرده اچول داسې مثال
درلودلی وي لکه چې څوک لمر په گوته پټوي.

په دې تقدیر به یې په اصطلاح په هغې باندې هغه خلک هم خبر کړي وي کوم به چې لا
ورباندې خبر نه وه، او هم به په دې تقدیر د جارچیانو جار وهلو ته اړتیا نه وي پاتې شوې.
مونږ ته داسې برېښي - والله اعلم - چې دلته به د ﴿الْأَيْتِ﴾ څخه هغه دلایل مطلب وي کومو
چې په حاضر وخت کې د یوسف عليه السلام د بندي کولو غوښتنه کوله، هغه دا چې پخوا یوازې یوه جنابه
په یوسف عليه السلام باندې عاشقه شوې او ورپسې لیونۍ شوې وه، خو نن ورځ ورباندې نورې ښځې هم
عاشقې شوې، که نوموړی د ښځو د سترگو څخه په څنګ نه کړو نو سبا به پرې نورې او بل سبا به
پرې نورې زړونه وبایلې، نو په نژدې ورځو کې به ټولې مصري ښځې د عشق په مرض اخته شي. ه
دا د یوه پلوه، او د بله پلوه به روزمره د جناب وزیر صاحب په کور کې د ښځو تېل ما تېل،
شور او غوغا او هم بهروبار جوړ وي؛ نو ښه دا ده چې یوسف عليه السلام بندي کړو، د دې کبله نه چې په
نوموړي کې څه خیانت لیدلی شوی دی بلکې د دې کبله چې د عاشقانو ښځو زړونه لږ څه
تسکین شي او د نورو ښځو د عاشقانو کېدلو څه مخه ونیولې شي.

شاید چې یوسف عليه السلام به هم د ذکر و شوو وجوهو د کبله د خپل خان دپاره بنديخانه خوښه کړې
وي چې: ﴿رَبِّ السَّجْنِ أَحَبُّ إِلَيَّ﴾ یعنې: ای ربه! ماته بنديخانه محبوبه ده او په فعلي شرائطو
کې راته غوره برېښي. که نه نو یوسف عليه السلام به د خپل رب ﷻ څخه د بنديخانې په عوض د عافیت
سوال کړی وي چې: ای ربه! د دغو مشکلاتو څخه عافیت راکړې. لکه چې په لاندې حدیث کې
ورته اشاره شوې ده چې:

یوه ورځې نبي کریم ﷺ د یوه سړي څخه داسې واورېده چې: ای الله زه ستا څخه د صبر سوال
کوم، نو توصیه یې ورته وکړه چې: «قَدْ سَأَلْتَ الْبَلَاءَ فَلِإِنَّ اللَّهَ الْعَاقِلَةَ»^(۱) یعنې: ته خو په حقیقت کې
د خپل رب ﷻ څخه مصیبت غواړې، نو د الله ﷻ څخه د عافیت سوال وکړه.
په همدې اړوند په همدې سورت کې د [۵۱] ایت لاندې - إن شاء الله ﷻ څه نور بحث هم
راراوان دی.

﴿وَدَخَلَ مَعَهُ السَّجْنَ فَتَيَانٍ قَالَ أَحَدُهُمَا إِنِّي أَرَانِي أَعْصِرُ خَمْرًا وَقَالَ الْآخَرُ إِنِّي أَرَانِي

أَحْمِلُ فَوْقَ رَأْسِي خُبْرًا تَأْكُلُ الطَّيْرُ مِنْهُ نَبِئْنَا بِتَأْوِيلِهِ إِنَّا نَرَاكَ مِنَ الْمُحْسِنِينَ ﴿٣٦﴾
 قَالَ لَا يَأْتِيكُمَا طَعَامٌ تُرْزَقَانِهِ إِلَّا نَبَأْتُكُمَا بِتَأْوِيلِهِ قَبْلَ أَنْ يَأْتِيَكُمَا ذَٰلِكُمَا مِمَّا
 عَلَّمَنِي رَبِّي إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ ﴿٣٧﴾ وَاتَّبَعْتُ
 مِلَّةَ آبَائِي إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نُشْرِكَ بِاللَّهِ مِنْ شَيْءٍ ذَٰلِكَ
 مِنَ فَضْلِ اللَّهِ عَلَيْنَا وَعَلَى النَّاسِ وَلَٰكِنَّ أَكْثَرَ النَّاسِ لَا يَشْكُرُونَ ﴿٣٨﴾ يَصْنَعُ الْجَنَّةَ
 الْبُنْيَانُ أَرْبَابٌ مُتَفَرِّقُونَ خَيْرٌ أَمِ اللَّهِ الْوَاحِدُ الْقَهَّارُ ﴿٣٩﴾ مَا تَعْبُدُونَ مِنْ دُونِهِ إِلَّا
 أَسْمَاءً سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ إِنِ الْحُكْمُ لِلَّهِ الْأَمْرُ
 إِلَّا تَعْبُدُوا إِلَّا إِيَّاهُ ذَٰلِكَ الدِّينُ الْقَيِّمُ وَلَٰكِنَّ أَكْثَرَ النَّاسِ لَا يَعْلَمُونَ ﴿٤٠﴾
 يَصْنَعُ الْجَنَّةَ أَمَّا أَحَدُكُمَا فَيَسْقِي رَبُّهُ خَمْرًا وَأَمَّا الْآخَرُ فَيُصْلَبُ فَتَأْكُلُ الطَّيْرُ
 مِنْ رَأْسِهِ قُضِيَ الْأَمْرُ الَّذِي فِيهِ تَسْتَفْتِيَانِ ﴿٤١﴾ وَقَالَ لِلَّذِي ظَنَّ أَنَّهُ نَاجٍ مِّنْهُمَا
 اذْكُرْنِي عِنْدَ رَبِّكَ فَأَنَسَّ الشَّيْطَانُ ذِكْرَ رَبِّهِ فَلَبِثَ فِي السَّجْنِ بِضْعَ سِنِينَ ﴿٤٢﴾

[٣٦] او د يوسف عليه السلام سره يو ځای بنديخانې ته (د پاچا) دوه تنه ځوانان (خدمتگاران) داخل شوه (او انديوالی ته يې ډېر خوشاله شوه).

يوه وويلې چې: (ای يوسفه!) يقيناً زه (په خوب کښې) خپل ځان گورم چې شراب (انگور) زېښم (چې شراب ترې جوړ کړم)، او بل (ورته) وويلې چې: يقيناً زه خپل ځان (په خوب کښې) گورم چې د خپل سر د پاسه ډوډۍ (په داسې حال) او چتوم چې مرغان ترې (زما د سر د پاسه) خوراک کوي (ای يوسفه!) د دغه هر يو خوب په تعبير (نهايي هدف) باندې مونږ خبر کړه، يقيناً مونږ تا د نېکانو د ډلې څخه (د زړه په سترگو) گورو.

[٣٧] يوسف (ورته) وويلې چې: تاسو دواړو ته به (نن ورځ د خپلو کورونو څخه) داسې خوراک را نه شي چې تاسو ته (روزمره) روزي درکوله کېږي مگر زه به تاسو دواړه (هر يو) د (خپل) خوب په تعبير باندې د هغه څخه وړاندې خبر کړم چې تاسو دواړو ته راشي (او دا ځکه چې دا تعبير) د هغې جملې څخه دی کوم چې ماته خپل رب عليه السلام رابښودلی دی (جادو او کوډگري نه ده). يقيناً ما د داسې قوم دين پرېښی دی (نه دی قبول کړی) چې په الله عليه السلام باندې ايمان نه راوړي او

دوی په وروستۍ ورځې باندې همدوی کفر کوونکي دي.

[۳۸] او ما د خپلو پلرونو ابراهیم عليه السلام او اسحق عليه السلام او یعقوب عليه السلام د دین پیروي کړې ده.

مونږ (ټولو) ته دا مناسبه نه ده چې د الله تعالى سره څه شی شریک ودروو.

دغه (توحید) په مونږ باندې او په (ټولو) خلکو باندې د الله تعالى فضل دی مگر اکثره خلک شکر نه کوي (شریک ورسره دروي).

[۳۹] ای زما د بندیخانې دوه وو اندیوالانوا ایا گډوډ (ډول-ډول) مربیان (معبودان) بهتر دي

(چې عبادت یې وکړی شي) او که یو الله تعالى چې واحد (لاشریک او په هر شي باندې) غالب دی (په هر چا او هر شي باندې خپله اراده تحمیلولی شي).

[۴۰] (ای د بندیخانې ملگرو) تاسو د ده تعالى څخه په غیر د بل هیڅ شي عبادت نه کوئ مگر د

داسې نومونو چې تاسو او ستاسو پلرونو پرې نومولی دی (او واقعیت نه لري) الله تعالى پرې هیڅ دلیل (په هیڅ زمانه کېنې) نه دی نازل کړی (که واقعیت یې درلودی نو ضرور به یې دلیل هم درلودی).

(د عبادت) حکم خو نه دی مگر خاص (یوازې) الله تعالى لره دی. الله تعالى امر کړی دی چې تاسو (د

هیڅ شي او هیڅا) عبادت مه کوئ مگر یوازې د همدې تعالى (او بس، چې بل څوک په عبادت کولو باندې چاته امر او حکم نه شي کولی). دغه ولاړ (درست) دین دی مگر اکثره خلک نه پوهېږي (چې

عبادت او د عبادت حکم همدې تعالى پورې اختصاص لري).

[۴۱] ای زما د بندیخانې دوه وو اندیوالانوا! (ستاسو د خوبونو په تعبیر کېنې وایم چې:) هر چې

ستاسو دواړو یوکس دی (چې په خوب کېنې یې انگور زېږېدل) نو هغه به خپل بادار (مولی) ته شراب وروڅنکوي.

او هر چې (ستاسو دواړو) بل کس دی (چې په سر باندې یې مرغانو ډوډۍ خوره) نو هغه به په دار

کړی شي نو مرغان به یې د سر څخه (غوبنې) وخوري.

(د الله تعالى د پلوه) هغه کار فیصله کړی شوی دی په کوم کېنې چې تاسو دواړه (زما څخه) فتوی

(حکم) غواړئ.

[۴۲] او یوسف عليه السلام هغه کس ته وویلې (د کوم په باره کېنې چې) د ده یقین وه چې بې شکه د

دوی دواړو څخه دا نجات موندونکی دی، (داسې چې): د خپل بادار (پاچا په نزد) زما یادونه وکړه (زما کیفیت او حالت ورته بیان کړه).

خو د هغه څخه د خپل بادار په نزد د یوسف عليه السلام یادول شیطان هېر کړه نو څو (متعدد) کلونه په

بندیخانه کېنې پاتې شو.

د مطلب خلاصه

په دې ایتونو کېنې د یوسف عليه السلام د هغو حالاتو څه ذکر شوی دی کوم چې په هغه باندې په

بندیخانې کېنې تېر شوی وه نو خلاصه یې په لاندې ډول باندې وړاندې کېږي:

۱۔ ای پیغمبره! هلته یوه تقدیرې خبره دا پېښه شوه چې د یوسف عليه السلام سره بندیخانې ته دوه خوانان یا د وخت د پاچا خدمتگاران هم داخل شوه، نو یوه ورځې دوی دواړه یوسف عليه السلام ته ورغله. یوه وویلې چې: زه په خوب کښې گورم چې مېوې زېږنم او شراب ترې جوړوم. بل نفر (دوهم) وویلې چې: زه خپل خان په خوب کښې گورم چې دودۍ مې په سر باندې دپاسه اوچتې کړې وي او مرغان ځي راځي او د دغې دودۍ څخه خوراک کوي. دوی زیاته کړه چې: ای محترمه یوسفه! مونږ ته د دغو دواړو خوبونو څخه د هر یوه خوب تعبیر وکړه او مونږ ته معلومات راکړه چې دا به څه څه شي ته اشاره وي. مونږ ځکه د نورو ټولو بندیانو څخه تاته مراجعه وکړه چې ته مونږ ته ډېر ښکاري او مونږ یقین لرو چې ته د ښکانونو څخه یې او زموږ خوبونه به په ډېره ښه طریقه تعبیر کړې، بالاخره مونږ په تا باندې یقین لرو چې ته به د خوبونو په تعبیر کښې خطا نه شي.

د تعبیر څخه وړاندې دعوت

۲۔ یوسف عليه السلام ددې څخه وړاندې چې ذکر و شو دواړو خوانانو ته د خوبونو تعبیرونه وکړي هغوی یې دواړه اسلام ته دعوت کړه او داسې یې ورته وویلې چې: الف: تاسو دواړه وارخطا کېږئ مه، تاسو به د خوبونو په تعبیر باندې د هغه څخه وړاندې خبر کړم چې تاسو ته همدا اوس د خوراک دپاره څه راوړل کېږي مگر زه غواړم چې تاسو ته بله یوه ډېره مهمه خبره وکړم هغه دا چې:

ب: کوم تعبیر چې زه ستاسو د خوبونو دپاره کوم هغه د الهي ارشاد په بنیاد ولاړ دی.

ج: او دا ځکه چې ماته خپل رب ﷻ غیبی علم راپېرزو کړی دی نو زما په تعبیر کښې د دروغو احتمال نشته.

د: ما د هغه قوم دین ته شا کړې ده کوم چې په الله ﷻ باندې په درستو معناوو کښې ایمان نه راوړي کوم چې د وروستنۍ ورځې په قیام باندې کافر دي او عقیده پرې نه لري.

ه: زه د هغه دین پیرویم کوم چې زما د پلرونو دین دی، زما پلرونه د ابراهیم عليه السلام، اسحاق عليه السلام او د یعقوب عليه السلام څخه عبارت دي.

و: زموږ ټولو عقیده دا ده چې الله ﷻ واحد لا شریک دی نو مونږ ورسره په هیڅ ډول د هیڅ شي شریک نه ودروو.

ز: دا چې مونږ په حق اسماني دین باندې پلار او د نیکه د وخت څخه راروان یاستو دا په مونږ باندې او په ټولو خلکو باندې د الله ﷻ فضل دی، مونږ همدغه الهي فضل ته خلک دعوتوو چې زموږ پیرو جوړ شي، خو افسوس چې اکثره خلک ناشکړه دي، چې د شرکیاتو څخه لاس نه اخلي او زموږ پیروي نه کوي.

۳۔ ای زما د بندیخانې انډیوالانو! زه په انډیوالۍ کښې صادق یم او تاسو هغه شي ته دعوتوم کوم چې په حقیقت باندې ولاړ دی او څه کوز او پاس پکښې نشته، او دا ځکه چې:

الف: کہ تاسو بالفرض نور نه پوهېږئ نو د لاندې پوښتنې جواب راکړئ:

ابا متعدد او متفرق مربیان نیول بهتر دي چې عبادت یې وکړي شي حال دا چې ټول کمزوري ناتوان او د الهي ارادې په وړاندې مغلوب او مقهور دي؟ او که یوازې د الله ﷻ عبادت بهتر دی چې هېڅ شریک نه لري او په هر شي او هر معبود باندې قاهر او غالب دی چې ټول د ده ﷻ د ارادې په وړاندې مقهور او مغلوب دي؟

ب: ای ملگرو! تاسو او ستاسو غوندې نور خلک د الله ﷻ څخه په غیر صرف د نومونو عبادت کوئ چې واقعیت نه لري او تاسو او ستاسو پلرونو ورباندې د معبودانو نومونه ایښي دي.
ج: که بالفرض ستاسو معبودانو څه واقعیت درلودی نو ضرور به ورباندې الله ﷻ څه دلیل او برهان نازل کړی وی او تاسو ته به یې د عبادت څه اجازه درکړې وی خو الله ﷻ برسېره پر دې چې د هغو په حقانیت باندې یې څه دلیل نه دی نازل کړی د هغو د ابطال دلایل یې په هره زمانه کې نازل کړي دي.

د: لنډه دا چې حکم او فیصله یوازې او یوازې الله ﷻ پورې اختصاص لري، د ده ﷻ فیصله او امر دا دی چې تاسو هېڅ شي ته عبادت مه کوئ مگر همدغه ﷻ ته او بس.
ه: ای ملگرو! حقاني او واقعي دین دغه دی مگر اکثره خلک نه پوهېږي او په باطلو ادیانو باندې یې ځانونه نښلولي دي چې د همدغو ناپوهانو د جملې څخه تاسو مصریان هم یاست، نو تاسو ټولو ته په کار دي چې همدغه حق دین ته راوگرځئ.

د خوبونو تعبیر

۴- یعنې ای پیغمبره! کله چې یوسف ﷺ د دعوت څخه فارغ شو نو د خوبونو په هغه تعبیرونو باندې یې پیل وکړ کوم چې د همدغه د پلوه ټال کړی شوي وه.

نویې ویلې چې ای د بندیځانې دواړو ملگرو! ستاسو دواړو د خوبونو تعبیر دا دی:
اول: چا چې په خوب کې لیدلي وه چې انگور یې زېږېدل او شراب یې ترې جوړول هغه به خپل بادار (پاچا) ته شراب جوړ کړي او په همغه باندې به یې وڅښکوي. یا په بل عبارت: هغه به بري الذمه شي او بېرته به په خپله پخوانۍ وظیفه (دنده) باندې وټاکل شي.

دوهم: چا چې په خپل سر باندې دپاسه ډوډۍ لیدلې وه چې مرغانو په ښکونو باندې ترې شکوله او خوړله یې، هغه به په دار کړی شي او مرغان به یې د سر غوښې وڅوري.
ای ملگرو! په کوم کار (خوبونو) کې چې تاسو زما څخه په کلکه پوښتنه کوئ په هغو کې دغه ډول فیصله کړې شوې ده چې ضرور به واقع شي او تغیر به قبول نه کړي.

د یوسف ﷺ وړاندیز

۵- په پای کې یوسف ﷺ د ذکر وکړو دواړو ملگرو څخه هغه ملگري ته یوه خبره وکړه کوم چې د ده یقین وه چې دا به ډېر ژر د بندیځانې څخه خلاص شي او د پخوانۍ وظیفې (دندې) په

مطابق به شبه او ورځ د پاچا په وړاندې ناسته ولاړه وکړي.
خبره دا وه چې: د خپل بادار (پاچا) په وړاندې زما یادونه وکړه چې په بندیخانه کېنې دغسې یو صالح سړی بې گناه بندي دی چې د دین په باره کېنې یې مونږ ته داسې-داسې خبرې وکړې او د خوبونو په هکله یې راته داسې-داسې تعبیرونه وکړه، چې دواړو تعبیرونو واقعیت موندنه کړي. مگر ذکر شوي خبره د نوموړي ملګري څخه د شیطاني وسوسو د کبله هېره شوه او د خپل بادار په وړاندې یې د یوسف عليه السلام یادونه ونه کړه نو د همدې کبله څو کاله په بندیخانه کېنې پاتې شو.

توضیحات

۱- د ﴿وَدَخَلَ مَعَهُ السِّجْنَ فَتَيَانٌ﴾ په جمله کېنې د ﴿فَتَيَانٌ﴾ کلمه د "فتی" دپاره مشنی ده، او مونږ د الله تعالی په توفیق د وړاندې دېرشم ایت لاندې لیکلي دي چې: د "فتی" کلمه اصلاً د خوان زلمي دپاره وضعه شوې ده چې په خدمت کېنې مشغول وي او په غلام باندې یې هم اطلاق کېږي. زمونږ په خیال په دې مقام کېنې به د ﴿فَتَيَانٌ﴾ د کلمې څخه دوه غلامان مطلب نه وي بلکې دوه خدمتګاران به مراد وي چې دواړه ازاد او د فردي ملکیت خاوندان وي، او دا ځکه چې:
الف: ځینو علماوو کرامو لیکلي دي چې ذکر شوي دواړه خوانان یو د پاچا د مشروباتو (د څښکلو د شیانو) رئیس وه او بل یې د ماکولاتو (خوراکي شیانو) رئیس وه^(۱)، او پوره واضحه ده چې غلامانو ته به د غلامۍ په حالت کېنې ریاستونه نه وي ورکړي شوي.
ب: او ځینو لیکلي دي چې په دوی دواړو باندې اتهام لګېدلی وه چې رشوت یې اخستی دی ترڅو پاچا ته په خوراک او څښاک کېنې زهریات واچوي^(۲) او په همدې ذریعه یې قتل کړي، او د هیچا څخه پته نه ده که بالفرض هغوی دواړه غلامان وی نو فردي ملکیت به یې نه درلودی او د رشوت اخستلو ته به یې زړه نه وی ښه کړی او نه به ورباندې اتهام لګولی شوی وی.

سوال جواب

۲- که څوک وایي چې: په ذکره شوې جمله کېنې د ﴿وَدَخَلَ﴾ کلمه دلالت کوي چې دوی دواړه په خپله خوښه بندیخانې ته داخل شوي وه که نه نو د "ادخل" کلمه به نازل شوي وی، یعنې دوی دواړه بندیخانې ته داخل کړي شول (نه دا چې ور داخل شوه)؟
مونږ وایو چې: په ذکر شوې جمله کېنې د ﴿مَعَهُ﴾ کلمه هم نازل شوې ده چې ضمیر یې یوسف عليه السلام ته راجع دی، نو د معنی حاصل یې داسې کېږي چې: د یوسف عليه السلام سره په یوه وخت کېنې د پاچا دوه کسه خدمتګاران هم بندیخانې ته داخل کړي شوه^(۳) خو څرنگه چې دواړه د ده عليه السلام په انډیوالی

(۱) تفسیر القاسمي ج ۹ ص ۲۲۲

(۲) تفسیر البغوي ج ۲ ص ۴۲۵

(۳) البحر المحیط ج ۶ ص ۲۷۵

یوسف (۱۲)

باندې زیات خوشاله شوه نو تا به ویل چې دوی په خپل رغبت سره بندیځانې ته ور داخل شوي دي او په دوی باندې کوم زور نه دی شوی.

دا د یو پلوه، او د بله پلوه کله چې هغوی ولیده چې یوسف عليه السلام بدون د جنايته بندی کړی شو او د غم کوم اثر د ده په مبارکه څېره کېښې نه لیده کېده نو دوی هم ډاډه شوه او بندیځانه ورته یوه مېله ځای څرگنده شوه.

یوه پوښتنه او د هغې جواب

۳- که څوک وايي چې د ﴿إِنِّي أَرْبِي أَغْصِرُ خَمْرًا﴾ معنی خو دا ده چې یقیناً زه (په خوب کېښې) گورم چې شراب زبېښم، حال دا چې کله انگور وزبېښل شي نو شراب ترې جوړ شي؛ نو پوښتنه دا ده چې ایا شراب زبېښل کېږي؟

مونږ وايو: څرنگه چې دانگورو او د زبېښلو دواړه زمانې سره یو تربله نژدېکت لري نو انگور داسې وگڼل شوه لکه چې پخپله شراب وي. یا په بل عبارت: دلته د ﴿خَمْرًا﴾ څخه د مجاز په توګه انگور مراد دي، نه شراب.

د دې ډول مجاز نظیر کټ مټ په لاندې حدیث کېښې تحقق موندلی دی، نبي کریم ﷺ په یوه غزا کېښې فرمایلي دي چې: «مَنْ قَتَلَ قَبِيلًا لَهُ عَلَيْهِ بَيْتَةٌ فَلَهُ سَلْبُهُ»^(۱) یعنې: هر څوک چې وژل شوی (قريب القتل) ووژني او واضحه دلیل هم ورباندې ولري نو هغه سړي ته د وژل شوي سامان دی (نور مجاهدین پکښې د غنیمت په توګه حق نه لري).

دوه ډوله تفسیر

۴- دغه جملې ﴿لَا يَأْتِيَكُمَا طَعَامٌ تُرْزَقَانِيَهُ إِلَّا نَبَأُكُمَا بِتَأْوِيلِهِ﴾ مفسرینو کرامو په لاندې ډولونو باندې تفسیر کړې دي:

الف: ځينو جیدو علماوو کرامو د ﴿بِتَأْوِيلِهِ﴾ ضمیر "طعام" ته راجع اخستی دی او د معنی حاصل یې داسې را ویستلی دی چې: ای د بندیځانې ملګروا زه چې کوم تعبیر تاسو ته کوم نو هغه ماته په وحې باندې معلوم شوی دی او دا ځکه چې زه پیغمبر یم، همدا نن چې تاسو ته د خپلو کورونو څخه کوم طعام راروان دی هغه ماته په وحې باندې معلوم دی چې داسې-داسې به وي، زه کاهن او جادوګر نه یم بلکې دا ټول هغه شیان دي چې ماته خپل رب ﷻ رابښودلي دي^(۲).

نو دا معجزه هغې معجزې ته ورته ده کومه چې د عیسی ﷺ د معجزاتو څخه شمېرلې شوې وه، چې: ﴿وَأَنْتُمْ كُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ﴾ [آل عمران: ۴۹] یعنې: او زه به تاسو په هغه شي باندې خبر کړم کوم چې تاسو یې خورئ او کوم چې تاسو یې په خپلو کورونو کېښې زخیره کوئ (او بلې ورځې ته یې ساتئ).

(۱) جامع الترمذي ج ۱ ص ۲۸۵
(۲) روح المعاني ج ۱۲ ص ۲۴۰

مگر دا تفسیر مونہ تہ خوندور نہ برہنہی، خکہ چہ پد دے تفسیر کنہی بہ ضرورتہ پد ﴿بِتَأْوِيلِهِ﴾^۱ کنہی د "تاویل" د کلمہ خپلہ اصلی معنی پرہنودلہ شوی دہ او پد معنی د کشف سرہ اختہ شوی دہ، حال دا چہ ذکر شوو دواړو بندیانو خو د یوسف ﴿يُوسُفَ﴾^۲ څخہ څہ معجزہ ہم نہ وه غوښتہ چہ معجزہ څرگندولو ته څہ اړتیا پېښه شوې وی بلکې هغوی خو ورته ډېره ښه عقیده درلوده، د همدې کبلہ بہ مخاطب کړ چہ ﴿إِنَّا نَرَاكَ مِنَ الْمُحْسِنِينَ﴾^۳ یقیناً مونہ تا گورو چہ تہ د ښکانونو د ډلې څخہ بہ ب مونہ تہ بہتره برہنہی چہ د دے ایت د ﴿بِتَأْوِيلِهِ﴾ ضمیر به هغه شي تہ راجع وي کوم تہ چہ پد وړاندې ایت شریف کنہی د ﴿بِتَأْوِيلِهِ﴾ ضمیر راجع دی چہ د بندیانو د خوبونو څخہ عبارت دی او د تاویل کلمہ پد خپلہ اصلی معنی باندې پاتې دہ چہ د مآل (نهایی هدف) معنی دہ^۴ نو حاصل به بہ داسې راوخېژي چہ ای د بندیخانې ملگرو استاسو د خوبونو د تعبیرولو څخہ وړاندې زه غواړم چہ تاسو ته یوه ډېره مهمه خبره وکړم پد هغې باندې پوهېدل د خوبونو د تعبیرونو څخہ زیات ارزښت لري، اما تاسو وارخطا کېږئ مه، همدا د نن ورځې دپاره به تاسو ته خوراک او خښاک نه وي درغلی چہ د هغه څخہ وړاندې به زه تاسو د خپلو خوبونو په تعبیرونو باندې پوه کړم، مهمه خبره دا دہ چہ ﴿إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ﴾ تر آخره پوري.

بیا هم دوه ډوله تفسیر

۵- د ﴿قُضِيَ الْأَمْرُ الَّذِي فِيهِ تَسْتَفْتِيَانِ﴾^۵ جمله پد لاندې دره ډولونو باندې تفسیره شوې دہ:
الف: کله چہ یوسف ﴿يُوسُفَ﴾^۶ د خوبونو تعبیرونه وکړه نو دواړو د خپلو خوبونو څخہ انکار وکړ چہ مونہ دروغ جوړ کړي وه^۷، مونہ یوه هم ذکر شوي خوبونه نه دي لیدلي.
نو یوسف ﴿يُوسُفَ﴾^۸ پد ذکره شوې جمله باندې جواب ورکړ چہ ستاسو دواړو په باره کنہی همدغه فیصله خبره دہ کومه چہ ما درواوروله، ستاسو انکار ورباندې کوم اثر نه شي غورزولی.
ب: ذکره شوې جمله یوسف ﴿يُوسُفَ﴾^۹ هغوی ته صرف د دې دپاره ورواوروله چہ په تعبیر کنہی څہ کوز پاس نشته او په واقعیت باندې ولاړ دی^{۱۰}، نه د دې دپاره چہ د هغوی د خوبونو څخہ انکار جواب کړي. مونہ ته همدغه دوهم تفسیر په تبادر سره ذهن ته راځي.

سوال جواب

۶- که څوک وایي هرکله چہ ذکر شوی دواړه تعبیرونه د واقعیت په بنیاد وه چہ یوسف ﴿يُوسُفَ﴾^{۱۱} ته وحې کړې شوي وه، نو پد کار دي چہ د ﴿وَقَالَ لِلَّذِي ظَنَّ أَنَّهُ نَاجٍ﴾^{۱۲} په جمله کنہی د ﴿ظَنَّ﴾^{۱۳} په عوض د "غلبه" کلمه نازلہ شوې وی؟

(۱) حاشیه الشیخ زاده علی تفسیر البیضاوي ج ۳ ص ۸۲

(۲) تفسیر القرطبي ج ۹ ص ۱۹۳

(۳) روح المعاني ج ۱۲ ص ۲۴۷

يوسف (۱۲)

مونږ وايو چې: د ﴿ظَنَّ﴾ په کلمه کښې خباز (خوب ليدونکي) ته ضمير راجع دی^(۱) چې په خپل نجات باندې يې يقين نه وه خو په عاقبت کښې پرې متيقن شو. او که يوسف عليه السلام ته راجع وي نو په جواب کښې وايو چې په دې مقام کښې د ﴿ظَنَّ﴾ کلمه د "غليم" د کلمې معنی ورکوي او دا ډول استعمال په عربيت کښې شته دی^(۲)، مونږ ته همدغه دوهم صورت متبادر ښکاري.

يادونه

۷- په ياد ولرئ چې خينو علماوو کرامو د ﴿فَأَنسَهُ الشَّيْطَانُ ذِكْرَ رَبِّهِ﴾ په جمله کښې دواړه ضميرونه يوسف عليه السلام ته راجع اخستي او ډېر واهيات يې ذکر کړي دي^(۳) چې سړي ته اسراييليات برېښي مگر يو حديث يې پکښې د نبي کریم صلى الله عليه وسلم څخه هم روايت کړی دی خو علامه ابن کثير هغه هم بالکل ضعيف گڼلی دی^(۴).

نو دوی يې حاصل داسې اخستی چې: يوسف عليه السلام خباز ته وويلې چې ما د پاچا په وړاندې ياد کړه، د ده عليه السلام څخه شيطان خپل رب صلى الله عليه وسلم هېر کړ، که نه نو يوسف عليه السلام ته په کار وه چې خپل رب صلى الله عليه وسلم ته يې احتياج وړاندې کړی وي، نه خباز ته.

مگر مونږ ته داسې برېښي چې ذکر شوي دواړه ضميرونه خباز ته راجع دي چې د نجات خوب يې ليدلی وه، ځکه چې په راتلونکي پنځه څلوېښتم ايت کښې د ﴿وَأَذْكُرُ بَعْدَ أُمَّةٍ﴾ ضمير بالاتفاق همده ته راجع دی. نو د معنی حاصل يې داسې کېږي چې: د خباز څخه د وسواس په ذريعه د يوسف عليه السلام توصيه هېره شوه خو څه موده وروسته ورپه زړه شوه.

د "بضع" کلمه د څومره عدد څخه عبارت ده؟

۸- د "بضع" کلمه لکه "ضرب" هغې پستې غوښې ته وضعه شوې ده کومه چې د نورې غوښې څخه پرې کړی شي، او "بضاعة" هغه پراخه مال ته ويل کېږي کوم چې د تجارت دپاره ساتلی شوی وي. خو د "بضع" کلمه لکه "غليم" په څو متعددو کلونو کښې د کنایې په توگه استعمالېږي^(۵) چې علماوو کرامو پکښې تقريباً نهه قوله کړي دي^(۶)، خو يو قول هم پکښې داسې نشته چې د لسو کلونو څخه اضافه کلونه ترې مراد شوي وي.

پاتې شوه دا خبره چې يوسف عليه السلام به په بنديخانه کښې ټول څو کلونه تېر کړي وي، نو په دې کښې لاندې اقوال د مثال په توگه ولولئ:

(۱) حاشيه الشيخ زاده على تفسير البيضاوي ج ۳ ص ۸۵

(۲) تفسير الكشاف ج ۲ ص ۴۷۲: تفسير القاسمي ج ۹ ص ۲۲۸

(۳) تفسير الخازن ج ۳ ص ۴۱۰: تفسير البغوي ج ۲ ص ۴۲۸

(۴) تفسير ابن کثير ج ۲ ص ۴۷۹

(۵) مفردات الراغب ص ۴۷

(۶) زاد المسير ج ۴ ص ۱۷۴

الف: اكثره علماء كرام وايي چې د يوسف عليه السلام د بنديخاني ټول كلونه اوه كالو ته ورسېده.^(۱)
 ب: ځينې وايي چې د ذكر و شورو دواړو بنديانو د خلاصون څخه وروسته هم نوموړي دوه كاله يا اوه كاله په زندان كښې تېر كړه، چې مجموعه نهه يا څوارلس كاله كېږي.^(۲)
 ج: خو بهتره دا ده چې سړی د كلونو په تعين كښې په كوم خاص عدد باندې يقين ونه كړي او الله تعالى ته يې وسپاري.^(۳) ځكه چې ضرورت ورته نشته.
 په هر تقدير، د زندان كلونو يوسف عليه السلام ته داسې مثال درلود لكه څنگه چې د الحراء په غار كښې نبي كريم صلى الله عليه وسلم د خپل رب ﷻ په عبادت كښې مشغول وه او هملته په نبوت باندې سرلوړی شو.^(۴)

﴿وَقَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ يَأْكُلُهُنَّ سَبْعٌ عِجَافٌ وَسَبْعٌ سُنبُلَاتٍ خُضْرٍ وَأُخَرَ يَابِسَاتٍ يَا أَيُّهَا الْمَلَأُ أَفْتُونِي فِي رُءْيَايَ إِن كُنْتُمْ لِلرُّءْيَا تَعْبُرُونَ﴾ (۱۲)
 ﴿أَضَعْتُ أَحْلَمَ وَمَا نَحْنُ بِتَأْوِيلِ الْأَحْلَمِ بِعَلَمِينَ﴾ (۱۳) وَقَالَ الَّذِي نَجَّا مِنْهُمَا وَادَّكَرَ بَعْدَ أُمَّةٍ أَنَا أُنَبِّئُكُمْ بِتَأْوِيلِهِ فَأَرْسِلُونِ (۱۴) يُوسُفُ أَيُّهَا الصِّدِّيقُ أَفْتِنَا فِي سَبْعِ بَقَرَاتٍ سِمَانٍ يَأْكُلُهُنَّ سَبْعٌ عِجَافٌ وَسَبْعِ سُنبُلَاتٍ خُضْرٍ وَأُخَرَ يَابِسَاتٍ لَعَلِّي أَرْجِعُ إِلَى النَّاسِ لَعَلَّهُمْ يَعْلَمُونَ (۱۵) قَالَ تَزَرَعُونَ سَبْعَ سِنِينَ دَأَبًا فَمَا حَصَدْتُمْ فَذَرُوهُ فِي سُنْبُلِهِ إِلَّا قَلِيلًا مِمَّا تَأْكُلُونَ (۱۶) ثُمَّ يَأْتِي مِنْ بَعْدِ ذَلِكَ سَبْعٌ شِدَادٌ يَأْكُلْنَ مَا قَدَّمْتُمْ لَهُنَّ إِلَّا قَلِيلًا مِمَّا تَحْصِنُونَ (۱۷) ثُمَّ يَأْتِي مِنْ بَعْدِ ذَلِكَ عَامٌ فِيهِ يُغَاثُ النَّاسُ وَفِيهِ يَعْصِرُونَ (۱۸)﴾

[۴۳] او (د وخت) پاچا وويلې چې: يقيناً زه په خوب كښې اوه خرابې غواگانې گورم چې اوه ډنگرې غواگانې وځوري، او اوه شنه (تازه) وږي گورم او نور (اوه) وچ (وږي گورم چې د شنو وږو څخه راتاوشي او وچ يې كړي).

ای (د مملکت) مشرانو! ماته زما په خوب كښې فتوی (فیصله) راکړی، كه تاسو ياست چې خوب (د نهايي هدف په لور) تېرولی شی (تعبیر يې کولی شی).

(۱) تفسير المغوي ج ۲ ص ۴۲۸

(۲) البحر المحیط ج ۶ ص ۲۸۰: تفسير القرطبي ج ۹ ص ۱۹۷

(۳) روح المعاني ج ۱۲ ص ۲۴۷

(۴) صحيح البخاري ج ۱ ص ۲

[۴۴] مشرانو وویلې چې: (ستا خوب) د شیطاني خوبونو گېډۍ دی او مونږ د شیطاني (باطلو) خوبونو په تعبیر باندې پوه نه یاستو (او نه دا ډول خوبونه تعبیر لري).

[۴۵] او هغه سړي وویلې کوم چې د دواړو (بنديخاني د ملگرو) څخه نجات موندلی وه (کوم چې د پاچا د خوراکی شيانو د انتظام مشر وه) په داسې حال کې چې د څه مودې څخه وروسته (د یوسف عليه السلام توصیه) ورپه زړه شوه، (داسې یې وویلې چې: ای په تعبیر کې ناکامانو او ای پاچا) زه به ناسته د دې خوب په تعبیر باندې خبر درکړم (ماته ډېر ښه تعبیر کوونکی سړی معلوم دی) نو همدا ما ورپسې ولېږی.

[۴۶] (کله چې هغوی ورته وظیفه ورکړه نو بنديخاني ته لاړ او یوسف عليه السلام یې مخاطب کړ چې) ای یوسف! ای صديقه! (ډېر رښتیا ویونکيه) مونږ ته په اوو څړيو غواگانو کې فیصله راکړه چې اوه ډنگرې غواگانې وڅوري، او هم په اوو شنو وېړو کې او په نورو (اوو) وچو (وېړو) کې هم فیصله راکړه چې د شنو وېړو څخه راتاو شي او وچ یې کړي، البته دا هله چې څوک په ذکر شوي ډول سره غواگانې او وېړي په خوب کې وگوري).

ماته مناسب دي چې (همدا زه د فیصلې سره هغو خلکو ته بېرته ورشم (کومو چې زه تاته رالېږلی يم) شاید چې دوی (ټول د خوب په تعبیر او ستا په فضیلت باندې) پوه شي.

[۴۷] یوسف عليه السلام (په جواب کې ورته) وویلې چې: تاسو به اوه کاله په مستمره توگه کرونده وکړئ نو کوم (حاصلات) چې تاسو ورپیل هغه په خپلو وېړو کې پرېږدئ (او غوږل کوئ یې مه) مگر لږ (غوږل کړئ) چې د هغو (حاصلاتو) څخه عبارت دي کوم چې تاسو (روزمره) خورئ.

[۴۸] بیا به د دغو اوو کالو څخه وروسته داسې سخت کلونه راشي چې دغه (کلونه به) هغه (حاصلات) وڅوري (ختم کړي) کوم چې تاسو د همدې (سختو کلونو) دپاره وړاندې (زخیره کړي) وي، مگر (فقط) لږ (به پاتې شي) چې (دا لږ) د هغه (حاصلاتو) څخه عبارت دي کوم چې تاسو (د نخم او کرلو دپاره) ساتئ.

[۴۹] بیا به د دغو (سختو کلونو) څخه وروسته داسې کال راشي چې په دې کې به د خلکو فریادرسې وشي (او بارانونه به سړي و- زېږي) او په دې کې به (مېوجات پرېمانه شي او) خلک به یې لعب وباسي (او حد سونه - سړي جوړوي).

د مطلب خلاصه

یعنې ای پیغمبره! کله چې الله تعالی اراده وکړه چې یوسف د بنديخاني څخه را وباسي او د انزوا (یوازېتوب) حالت ته یې خاتمه ورکړي او بالاخره کله چې یوسف عليه السلام د هر حیثه ښه پوخ شو او د مکارو ښځو د فتنې خطر هم د منځه لاړ نو لاندې نقشه یې په عمل کې پیاده کړه:

۱- د وخت پاچا خپل ټول اراکین (د شورا غړي) او نور مشران وروبلل او بیا یې مخاطب کړه چې:

الف: زه خوب گورم چې اوه ډنگرې غواگانې پورته شي او اوه څرې غواگانې وځوري او پوښا يې کړي.

ب: همدارنگه اوه وچ وږي گورم چې د نورو اوو شنو وږو څخه ورتاو شي او رطوبت يې وزېښي (وچ يې کړي).

ج: اې د مملکت مشرانو او پوهانو ماته زما د خوب په هکله په اتفاقي توگه فيصله راکړې او تعبیر يې وکړې، که په تاسو کېنې دا قوت او توان وي چې د خوبونو تعبیرونه کولی شئ:

۲- د مجلس حاضرینو ټولو په يوه خوله پاچاته جواب ورکړ چې دا کوم معنی لرونکی خوب نه دی بلکې يو گډ وډ خوب دی او د باطلو خيالاتو مجموعه ده.

مونږ د خوبونو په تعبیرونو باندې پوهېږو مگر د دغسې گډو وډو خوبونو په تعبیرونو باندې نه پوهېږو بلکې دا هيڅ تعبیر نه لري.

هېره شوې خبره ور په یاد شوه

۳- د بنديخاني د دوه وو ملگرو څخه چې کوم يوه نجات موندلی وه او يوسف عليه السلام ورته د خپل خان په باره کېنې څه توصیه کړې وه هغه د څه مودې (څو کالو) څخه وروسته په ياده شوه، او د پاچا په حضور کېنې يې د وړاندې کولو وخت هم پوره مناسب وه، نو هغه عرض وکړ چې:

الف: په بنديخاني کېنې يو سړی بندي دی چې څه جنايت يې هم نه دی کړی خو ډېر صالح او هوښيار سړی دی او زه يې ډېر ښه پېژنم.

ب: نوموړی د خوبونو په تعبیرونو کېنې ډېر ماهر دی، ماته او زما ملگري ته يې چې د خوبونو کوم تعبیر راکړی وه کټ مټ همغسې واقع شو چې ما نجات مونده کړ او هغه په دار شو.

ج: ماته اجازه راکړې چې زه درته د همغه بندي څخه ډېر ښه تعبیر راوړم بلکې ما هغه ته ورولېږي ترڅو زه د پاچا استازی جوړ شم، هغه زما د بندي خاني ملگری دی.

هغوی دا وړاندیز ومانه او نوموړی يې بنديخاني ته ورولېږه چې د يوسف عليه السلام په حضور کېنې يې په ډېره موډبانه توگه عرض وکړ چې:

الف: اې يوسف! اې ډېره رښتينيه! ته په خبرو کېنې صادق او په انډيوالۍ کېنې مخلص يې، ما چې تر اوسه پورې ستا پوښتنه نه ده کړې دا زما قصور دی او چې ستا توصیه مې ځای ته نه ده رسولې هغه زما څخه د شیطاني وسواس د کبله هېره شوې وه.

ب: زه اوس تاته د همغه سړي د خوب د تعبیر دپاره راغلی يم د کوم په هکله چې تا ماته توصیه کړې وه او زما څخه تر اوسه پورې هېره وه خو د رايادېدلو سره سم مې ستا حالات هغه ته شرحه کړه چې په نتيجه کېنې يې زه ستاسو حضور ته راولېږم چې د هغه د خوب تعبیر وروړم.

ج: نوموړي داسې خوب لېدلی دی چې اوو ډنگرو غواگانو نورې اوه څرې غواگانې وځوري او اوه وچ وږي د نورو اوو لمدو وږو څخه راځایي شوه او په خپل منځ کېنې يې وچ کړه.

د: نو ای محترمه یوسفه! مونږ ته د ذکر شوي خوب په تعبیر کښې فتوی او فیصله راکړه لکه څنگه چې دې پخوا مونږ ته په خوبونو کښې قاطعه فیصله راکړې وه. دا د دې دپاره چې زه پاچا او هغو خلکو ته بهر ته ورشم کوم چې د ذکر شوي خوب په تعبیر کښې ناکام شوي دي او اوس ستا تعبیر ته سترگې په لار دي. نو امید دی چې د یوه پلوه به هغوی په خپله غلطۍ باندې پوه شي او د بله پلوه به ستا په اوچته پوهه باندې معترف او هم به ستا په نورو حالاتو او کیفیاتو باندې خبر شي.

اول تدبیر او بیا تعبیر

۴- څرنگه چې یوسف عليه السلام د هغه تعبیر څخه مطمئن وه کوم یې چې په زړه کښې نېولی وه نو پاچا ته یې د قاصد په لاس د خوب تعبیر او د خطر اتو د مقابله تدبیر دواړه ورواستول چې: الف: اوه کلونه به ځمکې ډېر حاصلات ورکړي او غلې دانې به ډېرې پرېمانه وي چې همدغو اوو کلونو ته په اوه څربو غواگانو او یا اوو وېرو سره اشاره شوې ده. ب: نو په دغو اوو کلونو کښې تاسو په دوامداره او نه سترې کېدونکي توګه کښت اوکړونده وکړئ ترڅو د ځمکو څخه پرېمانه حاصلات واخلي. ج: مګر د دغو حاصلاتو پوره ساتنه وکړئ حتی کوم حاصلات چې تاسو لو کړه او وموړېله هغه په وېرو کښې وساتئ او څېړونه پرې مه ګرځوئ ترڅو د حشراتو او وینو څخه خوندي پاتې شي. یا په بل عبارت: د خپل روزمره خوراک څخه اضافه ټولې غلې دانې وساتئ او حفاظت یې وکړئ. د: کله چې ذکر شوي اوه اباد کلونه تېر شي نو په تعقیب به یې نور اوه کلونه ډېر سخت راشي چې ځمکې به حاصلات نه ورکوي او غلې دانې به چاته لاس ته نه ورځي، دغو کلونو ته په اوو ډنګرو یا اوو وچو وېرو باندې اشاره شوې ده. ه: په دغې اوه کاله وچکالۍ کښې به هغه حاصلات ټول ختم شي کوم چې تاسو د همدغو سختو کلونو دپاره ساتلي او ذخیره کړي وي، مګر لږ شی به د هغو څخه ستاسو په لاس کښې پاتې شي کوم چې تاسو د بیا کولو او تخمونو دپاره ساتلي وي. و: د دغو اوو سختو کلونو څخه وروسته به د قحطۍ لمنه ټوله شي او د پراخۍ کال به د بره شي. یا په بل عبارت: په اتم کال کښې به د خلکو فریاد رسي وکړی شي، لوږه به ختمه شي، حاصلات به ډېر شي، بارانونه به پرې وشي او میوجات به پرېمانه شي چې خلک به ترې جوسونه هم جوړوي. نو ای د پاچا د ساقیانو مشره! ته به هم په دغه اباد کال کښې د میوجاتو څخه ډېر جوسونه جوړ کړي.

توضیحات

۱- کوم پاچا چې ذکر شوی خوب لیدلی وه هغه "ریان" نومېده او کفري عقیده یې درلوده^(۱).

۲۔ د ﴿سَعَانٍ﴾ کلمه د "سَمِين" یا "سَمِينَة" جمعہ ده^(۱)، لکه چې د ﴿عَجَافٍ﴾ کلمه د "اعْجَف" یا "عَجْفَاء" جمعہ ده^(۲)، په دې مقام کښې ذکرې شوې دواړه کلمې په ترتیب سره د ښو خبرو (چاغو) غواگانو او د ډېرو ډنگرو (خوارو) غواگانو څخه عبارت دي.
د وخت پاچا په خوب کښې یو مضمون په دوه وو خبرو کښې لیدلی وه چې یوه د غواگانو خبره وه او بله د وېرو خبره وه، د همدې کبله یوسف ﷺ دواړو ته یو تعبیر وکړ.

أَضْعَثُ أَخْلَامُ څه معنی؟

۳۔ د ﴿أَضْعَثُ﴾ کلمه د "ضَعَث" لکه "عَلِمَ" جمعہ ده، "ضَعَث" د وښو (نباتاتو) هغې متوسطې مجموعې ته ویل کېږي چې د گېډۍ څخه وره او د موتې څخه غټه وي او هم یې د مختلفو انواعو څخه ترکیب موندلی وي^(۳).

او د ﴿أَخْلَمَ﴾ کلمه د "حَلِمَ" لکه "ثَغَلَ" جمعہ ده، که څه هم په لغت کښې د "حَلِمَ" کلمه د هر ډول خوب دپاره وضعه شوې ده، برابر خبره ده چې حق وي او که باطل وي، مگر په شریعت کښې یوازې په باطل خوب کښې استعمالېږي او بس^(۴). د همدې کبله نبي کریم ﷺ فرمایلي دي چې: «الرُّؤْيَا مِنَ اللَّهِ وَالْحُلُمُ مِنَ الشَّيْطَانِ»^(۵)، یعنې: رويا د هغه خوب نوم دی کوم چې د الله ﷻ د پلوه وي (حق وي)، او حلم هغه خوب ته ویل کېږي چې باطل وي او د شیطان د طرفه وي (په وسوسو باندې ولاړ وي).

نو په دې مقام کښې یې د معنی حاصل داسې راخېژي چې: ای پاچا! ستا ذکر شوی خوب بل شی نه دی بلکې فقط د باطلو او شیطاني خوبونو د مجموعو څخه یې ترکیب موندلی دی.

یو صرفي تحلیل

۴۔ په ﴿وَأَدَّكَرَ﴾ کښې د "ادَّكَرَ" کلمه په اصل کښې "ادَّكَرَ" لکه "اَكْتَسَبَ" وه چې اصلاً د ذکر څخه اشتقاقه شوې ده، نو یو خل "ت" په "د" باندې بدله شوې ده او بیا "ذ" په "د" کښې ادغام موندلی دی چې دواړه قریب المخرج دي، نو "ادَّكَرَ" ترې جوړ شوی دی.
نو د معنی حاصل یې داسې کېږي چې: د یوسف ﷺ د بندیخانې د دوه وو ملگرو څخه چې کوم یوه نجات موندلی وه هغه ته څه موده وروسته په ډېر مناسب وخت کښې هغه توصیه ورپه زړه شوه چې د پاچا په وړاندې د ده یادښت وکړي. دا وخت ځکه مناسب وه چې:

(۱) تفسیر الکشاف ج ۲ ص ۴۷۳

(۲) معرقات الرابع ص ۳۳۴

(۳) روح المعانی ج ۱۲ ص ۲۵۱

(۴) زاد المسیر ج ۴ ص ۱۷۶

(۵) صحیح البخاري ج ۲ ص ۱۰۳۴

الف: د وخت پاچا د خپل خوب په تعبير کښې يوسف عليه السلام ته محتاج گرځېدلی وه، نو د ده د حالاتو ذکر به يې د زړه په غوږونو اورېدلی وي.

ب: د مملکت ټول مخور د پاچا د خوب څخه عاجز پاتې شوي وه، نو پوره واضحه ده چې دوی ټولو به د يوسف عليه السلام په ذکاوت او پوهه باندې اعراف کړي وي البته کله چې د خوب په تعبير باندې خبر شوي وي.

د دې څخه وړاندې که بالفرض د وخت پاچا يوسف عليه السلام ته په څه منزلت باندې قائل شوی وي نو ضرور به د وطن د مخورو د پلوه د اعتراض لاندې واقع شوی وي چې ايا ته په مونږ باندې يوه بېگانه سړي ته ترجيح ورکوي حال دا چې مونږ د وطن اصلي اوسېدونکي ياستو او هغه غير ملکي سړی دی؟

وَقَالَ الْمَلِكُ أَتُتُونِي بِهِ ۖ فَلَمَّا جَاءَهُ الرَّسُولُ قَالَ أَرْجِعْ إِلَيَّ رَبِّكَ فَسَلَّهُ مَا بَالَ

النِّسْوَةِ الَّتِي قَطَّعْنَ أَيْدِيَهُنَّ ۚ إِنَّ رَبِّي بِكَيْدِهِنَّ عَلِيمٌ ﴿٥٠﴾ قَالَ مَا خَطْبُكُنَّ إِذْ رَاوَدْتُنَّ

يُوسُفَ عَنْ نَفْسِهِ ۚ قُلْنَ حَاشَ لِلَّهِ مَا عَلِمْنَا عَلَيْهِ مِنْ سُوءٍ ۚ قَالَتِ امْرَأَتُ الْعَزِيزِ

الَّتِي حَصَّصَ الْحَقُّ أَنَا رَاوَدْتُهُ عَنْ نَفْسِهِ ۚ وَإِنَّهُ لَمِنَ الصَّادِقِينَ ﴿٥١﴾ ذَلِكَ

لِيَعْلَمَ أَنِّي لَمْ أَخُنْهُ بِالْغَيْبِ وَأَنَّ اللَّهَ لَا يَهْدِي الْخَائِبِينَ ﴿٥٢﴾

[۵۰] او پاچا وويلې چې ماته يوسف عليه السلام راوړلی نو کله چې هغه ته (د پاچا لېږلی شوی) قاصد ورغی نو يوسف عليه السلام ورته وويلې چې: بېرته خپل بادار (پاچا) ته وروگرځه نو پوښتنه ترې وکړه چې د هغو ښځو څه حال وه کومو چې خپل لاسونه پرې کړي (غوڅ کړي) وه، يقيناً زما رب ﷻ د هغوی په مکر (فرېب) باندې ښه پوه دی.

[۵۱] (نو پاچا ښځې راټولې کړې او ورته يې) وويلې چې: هغه وخت ستاسو څه حال وه کله چې تاسو د يوسف عليه السلام څخه د ده د نفس د کبله مطالبه کړې وه (ايا ده تاسو ته ميلان وکړ)؟ ټولو ښځو وويلې چې: پاکي ده الله ﷻ لره (چې دومره ښک خويه انسان يې پيدا کړی دی) مونږ به ده باندې د هيڅ بدې علم نه لرو.

(په همدې وخت کښې) د عزيز (مالي وزير) ښځې وويلې چې: اوس نو حق واضحه شو (چې) يوسف عليه السلام ټولو ښځو تېريه کړ (يقيناً ما د ده څخه د ده د نفس د کبله مطالبه کړې وه او يقيناً نوموړی د صادقانو د ډلې څخه دی) چې د ده د پلوه مطالبه نه وه شوې.

[۵۲] (يوسف عليه السلام وويلې چې) دغه (وړاندیز ما ځکه وکړ) ترڅو (د مالي وزير په شمول) هرڅوک پوه شي چې ما د هغه سره د هغه په غياب کښې خيانت نه وه کړی (د ده مېرمنې ته مې په سپک نظر نه وه کتلي).

او (هم پوه شي چې) يقيناً الله ﷻ د خيانت کوونکو چل ته هدايت نه کوي (چې د هميشه دپاره پټ پاتې شي).

د مطلب خلاصه

په دې ايتونو کښې د هغه وخت ځينو حالاتو ته اشاره شوې ده کوم وخت چې يوسف ﷻ پاچا ته د خوب تعبیر ورولبړه او بيا پاچا فرمان صادر کړ چې بنديخانې څخه دې راوويستلی شي. يعنې:

۱- کله چې د وخت پاچا د خپل خوب په تعبیر او د يوسف ﷻ په حسن تدبير باندې پوه شو او هم کله چې ورته د ده عقل او پوهه (ذکاوت) ښه پوره څرگند شوه نو فرمان يې صادر کړ چې ذکر شوی محترم بندي د بنديخانې څخه راوباسي او شاهي تخت ته يې راولي چې مونږ يې په ليدلو باندې مشرف شو.

۲- په ډېره زغرده فرمان رسوونکی د يوسف ﷻ په حضور کښې ودرېد او پاچاهي فرمان يې قرائت کړ چې ستاسو ليدلو ته پاچا په انتظار دی، مهرباني وکړئ هلته تشریف وروړئ.

۳- يوسف ﷻ قاصد ته منفي جواب ورکړ چې: زه به ترهغه د بنديخانې څخه ونه وځم ترڅو په ډاگه شي چې زه په څه موضوع کښې زنداني کړی شوی يم. او بيا يې قاصد مخاطب کړ چې:

الف: ای قاصده! ته خپل بادار (پاچا) ته بېرته ورستون شه او ورڅخه پوښتنه چې ايا ستا هغه واقعه په ياده ده په کومه کښې چې مصري ښځو خپل لاسونه زخمي کړي وه؟

ب: ته د هغوی څخه پوښتنه وکړه چې په تاسو باندې څه باعث وه چې د يوسف ﷻ په ننداره کښې مو هوش او عقل د لاسه ورکړ ايا تاسو ته د ده د پلوه څه ميلان صورت نيولی وه؟

ج: ته د دوی څخه پوښتنه وکړه چې حقيقت درته يو ځل بيا څرگند شي، که نه نو زما رب ﷻ څو بالکل د دوی په مکرونو او دسيسو باندې پوه دی.

۴- قاصد په عجله سره پاچا ته ورستون شو او د يوسف ﷻ پيغام يې ورورساوله، چې هغه سمدستي هغه ښځې راغونډې کړې کومو چې د عزيز د ميرمنې په مېلمستيا کښې گډون کړی وه او کومو چې د يوسف ﷻ په ليدلو سره خپل هوش (سد) د لاسه ورکړی وه او خپل لاسونه يې پرې کړي وه، ترڅو ترې د هغې په شمول پوښتنې وکړي، نو په لاندې ډول سوال جواب يې ورسره وکړ:

الف: ای ښځو! ماته څو ستاسو حال معلوم دی نو تاسو ته په کار دی چې حقيقت بيان کړئ او دروغ ونه وايست.

ب: په هغه وخت کښې ستاسو څه حال وه کله چې تاسو يوسف ﷻ ته خپله مطالبه وړاندې کړه ترڅو پرې ستاسو اراده غالبه شي او خپله غوښتنه ورباندې تحميله کړئ، ايا تاسو ته نوموړي څه ميلان وکړ؟

ج: ټولو ښځو په يوه اواز جواب ورکړ چې پاکي ده الله ﷻ لره چې دومره بااخلاقه او باعظمته انسان يې پيدا کړی دی، مونږ ټولو هغه ته ميلان وکړ مگر د هغه په هکله مونږ په هيڅ بدې او بدنيتۍ نه ياستو پوه شوي.

یوسف (۱۲)

د: په دې باندې علاوه، مونږ په خپلو غوږونو باندې واورېده چې د عزیز میرمنې ترې ډېر په جدیت سره خپله غوښتنه تکراره کړه او په زندان سره یې تهدید کړ، حتی چې بالاخره د هغې تهدید واقعیت موند کړ او تر نن ورځې پورې نوموړی په زندان کېنې بې گناه او بې جنايته بندي پروت دی.

چې: هو! ما يوسف ﷺ د خپل ځان دپاره رابللی وه، اوس نو حق بالکل څرگند شو او زه په ډاگه وایم چې ما ذکر شوی جنايت کړی وه خو د ده د پلوه مې هېڅ میلان نه وه موندلی.

خبره رښتیا ده او نوموړی د صادقانو د ډلې څخه دی.

۵- بیا نو د وخت پاچا يوسف ﷺ ته د دوهم ځل دپاره قاصد ورولبړه او د بنديخانې څخه د راوتلو دعوت یې ورکړ چې: ای یوسف! ما خو ستا شرط پوره کړ او ستا په هکله مې ښځې د استطاق لاندې ونیوې چې ټولو ستا د کوربنې په شمول ستا په عفت باندې اعتراف وکړ او په خپلو جنايتونو باندې معترفې شوې، نو مهربانې وکړه او د بنديخانې څخه رابهر شه.

نو يوسف ﷺ دا ځل د پاچا دعوت قبول کړ او د اول ځل د دعوت د نه قبلولو وجهه یې داسې بیان کړه چې دغه کار ما د دې دپاره نه دی کړی چې ذکر و شوو ښځو ته عموماً او د عزیز میرمنې ته خصوصاً څه جزا ورکړه شي او د ملامتی لاندې ونیوی شي بلکې دغه کار ته ما د لاندې وجوهو د کبله اقدام وکړ:

الف: ترڅو هرڅوک پوه شي چې ما د ماليې وزیر سره د هغه په غیاب کېنې څه خیانت نه دی کړی او د ده کوروالا ته مې په سپک نظر نه دي کتلي، که څه هم هغه ته زما پاک لمني پوره ثابته ده د کمیس د خبرې کېدلو په موضوع کېنې ورته حالت ښه پوره څرگند شوی وه، مگر د نورو خلکو پوه کول ضرور وه، چې زه نه د بنده ناشکري کوم او نه د الله ﷻ ناشکره بنده یم.

ب: ترڅو هرڅوک پوه شي چې الله ﷻ د خیانت کوونکو چل او فریب ته لاره نه ښايي چې د همېشه دپاره یې پټ پاتې کړي او خلکو ته یې په ډاگه نه کړي.

توضیحات

۱- عجیبه دا ده چې کله يوسف ﷺ خپلو وروڼو دکوهي بنديخانې ته ورواچاوه نو الله ﷻ ترې راووست، د وزیر په کور کېنې یې ځای ورکړ، او چې کله د زنانه وؤ د مکاری د امله د مصر په زندان کېنې واچولی شو نو الله ﷻ دا ځل د دې بنديخانې څخه را ووست او د وزیر څخه ورپورته د پاچا ترڅنګ یې ځای ورکړ. بې شکه چې ټول واک او اختیار د الله ﷻ دی او بس.

د يوسف ﷺ صبر او حوصله

۲- یوه ورځې نبي کریم ﷺ دا ایت شریف ﴿ قَالَ أَرْجِعْ إِلَىٰ رَبِّكَ فَأْتِلْهُ مَا بَالُ النَّسُوءِ ۝ الْآيَةُ- ولست او بیا یې د يوسف ﷺ صبر او حوصله داسې ویتایله چې: «تَوَكُّتْ أَنَا لَأَسْرَعْتَ الْإِجَابَةَ وَمَا

یوسف (۱۲)

ابْتَقَيْتُ الْعَذْرَاءَ^(۱) یعنی: بالفرض کہ همدا زه د یوسف په شان په بندیخانه کښې ډېر وخت پاتې شوی وی نو ما به ضرور په چالاکی سره د پاچا پیغام قبول کړی وی او د نه وتلو دپاره به مې معذرت نه وی وړاندې کړی، چې پاچا دې یو ځل د مصري ښځو څخه پوښتنه وکړي چې زه څنگه سړی وم. په همدې مضمون باندې نور احادیث هم روایت شوي دي^(۲) چې نبي کریم ﷺ د تواضع په توګه په خپل ځان باندې یوسف ﷺ کلک ګڼلی دی.

سوال جواب

۳- که څوک وايي چې: څه وجه وه چې یوسف ﷺ د وخت پاچا متوجه نه کړ چې زما د کمیس د خیرې کېدلو پوښتنه وکړه، بلکې د مصري ښځو د لاسونو پرې کولو ته یې متوجه کړ چې په هغوی باندې څه باعث وه چې خپل لاسونه یې پرې کړه، حال دا چې دغه دواړه کارونه د ده ﷺ د عفت دلایل وه؟

مونږ وايو چې: د کمیس د خیرې کېدلو واقعه د یوسف ﷺ د کوربني ښځې سره تېره شوې وه چې ډېر کلونه د هغې په کور کښې اوسېدلی وه او ډېرې ښېګڼې یې ورسره کړې وې، نو ویې نه غوښتل چې د هغې بد اخلاقي ته اشاره وکړي او خپل ځان په ناشکرانو کښې شمېر کړي. دا د یو پلوه، او د بله پلوه د کمیس خیرې کېدلو د هغه په عفت باندې دلالت وکړ خو د یوې بانصافه فیصلې په بنیاد، اما د ښځو لاسونو پرې کول د هغه د عفت دلایل وه خو موږ د او فیصله کوونکي ته یې اړتیا نه درلوده.

یوه پوښتنه او د هغې جواب

۴- که څوک وايي چې: د یوسف ﷺ څخه خو یوازې خپلې کوربني د بدکار مطالبه کړې وه خو د دې سره سره د وخت پاچا ټولې مصري ښځې مخاطبې کړې چې: مَا خَطْبُكُنَّ إِذْ رَاَدْتُنَّ يُوسُفَ عَن نَّفْسِهِ^(۳) یعنې ستاسو څه حال وه کله چې تاسو د یوسف ﷺ څخه د هغه د نفس په هکله مطالبه وکړه؟ دا د یو پلوه، او د بله پلوه په ښځو باندې څه باعث وه چې د پاچا پوښتنه یې رد نه کړه چې دا کار خو مونږ نه دی کړی، دا خو یوازې د وزیر صاحب میرمني پورې ارتباط نیسي؟

مونږ وايو چې:

الف: مونږ وړاندې د [۳۱] ایت په توضیحاتو کښې لیکلي دي چې ټولو ښځو په انفرادي توګه یوسف ﷺ ته وړاندیز کړی وه چې زما مطالبه ومنه، د هغې څخه خو زه درته ښه یم.

ب: مونږ هلته لیکلي دي چې ټولو ښځو په یوسف ﷺ باندې پره ورواچوله چې تا په هغې باندې ظلم کړی دی چې د هغې غوښتنه دې نه ده قبوله کړې. یا په بل عبارت: هغوی ټولو د یوسف ﷺ څخه د بدکار مطالبه وکړه او په یوه خوله یې دعوت ورکړ چې د خپلې کوربني مطلب پوره کړي.

(۱) مسند احمد بن حنبل ج ۳ ص ۲۵۴، ۲۴۱

(۲) صحیح البخاري ج ۱ ص ۴۷۸، ۴۷۹

ج. مونږ د [البقرة: ۷۲] ایت لاندې لیکلي دي چې په محاوراتو کې کله-کله د ځينو افرادو کار نول قوم یا ټولې مجموعې ته نسبت کېږي، نو د همدې قانون په بنیاد د وخت پاچا د زلیخا مطالبه ټولو ښځو ته نسبت کړه او ښځې هم پوهېدې چې د پاچا مطلب فقط زلیخا ده، نو ځکه دوی د هغه خبره رد نه کړه چې دا کار خو مونږ نه وه کړی دا خو زلیخا کړی وه. مونږ ته همدغه جواب په زړه پوری برېښي، د همدې کبله کله چې د پاچا په وړاندې په زلیخا باندې شاهدې ورکړې شوه نو هغې ته د انکار هیڅ وجه پاتې نه شوه او اعتراف یې وکړ چې: ﴿ اَلَتَّيْنِ خَضَخَصَّ الْحَقُّ ﴾ یعنې اوس نو حق په ډاگه شو، زه اعلانوم چې زه دروغزنه وم او یوسف عليه السلام صادق او رښتینی وه.

نېک صورت او نېک سېرت

۵. مصري ښځو د یوسف عليه السلام په هکله د ﴿ حَسْبُ لِلّٰهِ ﴾ جمله دوه کرته استعماله کړه. اول کړت په هغه وخت کې چې د دوی سترگې د یوسف عليه السلام په ښائسته صورت باندې ولگېدلې، چې پاکي ده الله تعالى ته چې څومره ښائسته صورت یې پیدا کړی دی! دوهم کړت په هغه وخت کې کله چې دوی د پاچا د پلوه د استنطاق لاندې ونيولې شوې، چې پاکي ده الله تعالى ته چې یوسف عليه السلام ته یې څومره عالي اخلاق ورکړي دي! مونږ ته د ده په هکله هیڅ ډول بد اخلاقي معلومه نه ده.

سوال جواب

۶. که څوک وایي چې: په وړاندېنيو ایتونو کې وروستنی ایت شریف ﴿ ذٰلِكَ لِيَعْلَمَ اَنِّي لَمْ اُخْنَهُ ﴾ الایة- مونږ ته الله تعالى د چا د خولې څخه حکایت کړی دی، یا په بل عبارت: دغه خبره زلیخا کړې وه او که یوسف عليه السلام؟

مونږ وایو چې: په دې کې ښې علماء کرام په لاندې دوه وو گروپونو باندې وېشلی شوي دي: الف: ځینې وایي چې دا د زلیخا د خولې څخه حکایت دی او دا ځکه چې وړاندې متصل کلام بالاتفاق د همدې څخه حکایت شوی دی^(۱)، نو حاصل یې داسې اختی دی چې: ما ځکه د پاچا په وړاندې اعتراف وکړه ترڅو یوسف عليه السلام پوه شي چې د ده په غیاب کې مې پرې تهمت نه دی لگولی، او یا د دې خاوند پوه شي چې ما د هغه په غیاب کې خپل بد نیت ته عملي جامه نه ده وراغوستې، که نه نو یوسف عليه السلام به د صادقینو څخه نه وی پاتې شوی.

دا تفسیر زموږ په ذهن کې نه کینې او هغه متل را په زړه کوي چې: یو جریب شفته یې وخوړه اوس یې لا هم مړه بولی! باید د مېنې نوم پرې کېږدي.

عجیبه ده! زلیخا ته به هغه کار خیانت نه بکارېده کوم چې هغې د یوسف عليه السلام او د خپل خاوند

په ارتباط کړي وه، د هغې دې خوله ماته شي چې د ﴿لَيَعْلَمَ أَنِّي لَمْ أَخُنْهُ بِالْغَيْبِ﴾ په کلماتو باندې بې تلفظ کاوه، ایا د هغې سترگې نه شرمېدې؟!

ب: ذکره شوې خبره د یوسف عليه السلام د مبارکې خولې څخه حکایت دی ^(۱) نو حاصل یې داسې راوځي چې: زه ځکه په اول دعوت سره د بنديخانې څخه ونه وتلم چې:

اول: ترڅو پاچا پوه شي چې ما د ده د مالیې وزیر سره د هغه په غیاب کېښې خیانت نه دی کړی. دوهم: ترڅو پخپله د مالیې وزیر هم پوه شي چې ما د ده سره د مېرمنې په هکله خیانت نه دی کړی او په غیاب کېښې مې د هغه احترام ساتلی دی، کوم سپکاوی چې هغه ته ورپېښ شو او د رسوائۍ سره مخامخ شو هغه زما د پلوه نه وه.

درېم: ترڅو هر څوک پوه شي چې ما د خپل احسان کوونکي (مالیې وزیر) بې احترامۍ نه ده کړې او غیبانه مې ورته په درنه سترگه کتلې دي، نو ټولو خلکو ته په کار دي چې زما دعوت الی الله تعالى قبول کړي او تهمت راباندې ونه لگوي.

پاتې شوه شوه د وړاندېني کلام د اتصال خبره چې هغه د زلیخا څخه حکایت دی، نو وایو چې کله د دواړو کلامونو ترمنځ د التباس خطر نه وي نو د اتصال یې هېڅ باک نشته. د ښه وضاحت دپاره لاندې ایت شریف قرائت کړئ:

﴿يُرِيدُ أَنْ يُخْرِجَكُمْ مِنْ أَرْضِكُمْ فَمَآذَا تَأْمُرُونَ﴾ [الأعراف: ۱۱۰].

نو په دغه ایت شریف کېښې د ﴿أَرْضِكُمْ﴾ پورې د فرعون د کابینې او مشاورینو قول را حکایت شوی دی او ﴿فَمَآذَا تَأْمُرُونَ﴾ پخپله د فرعون د خولې حکایت دی، یعنې: فرعونیانو وویلې چې موسی عليه السلام غواړي چې تاسو د خپل وطن (خپلې خاورې) څخه وباسي او د یوسف عليه السلام حکومت بیا راژوندي کړي. نو فرعون ورته وویلې چې: نو تاسو ماته څه مشوره راکوئ چې څه ورسره وکړو؟ او پوره واضحه ده چې په دې مقام کېښې څه التباس نه پېښېږي، دا ځکه چې دوهم کلام ﴿ذَلِكَ لَيَعْلَمَ﴾ الآية- د ځانې زلیخا سره مناسبت نه لري، لکه چې وړاندې ورته اشاره وشوه.

یوه پوښتنه او د هغې جواب

۷- که څوک وایي چې: تاسو وړاندې د [۳۵] ایت په لسمه (۱۰) توضیح کېښې لیکلي دي چې یوسف عليه السلام بنديخانې ته د اتهام د کبله نه وه بېولي شوی بلکې د وخت مصلحت یې د بندیتوب غوښتونکی وه؛ نو پوښتنه دا ده چې ایا یوسف عليه السلام ضرورت درلود چې لومړی د خپل خان تبریه وکړي او بیا د بنديخانې څخه بهر شي؟

مونږ وایو -والله تعالى أعلم- چې: یوسف عليه السلام د خپل خان تبریه کولو ته د لاندې وجوهو د کبله ضرورت درلود:

الف: پخوا خو یوسف ﷺ یو ځل د مالیہ وزیر په وړاندې او بیا د مېلمنو ښځو په وړاندې تبریه حاصله کړې وه، اما دا ځل ضرور وه چې د پاچا په حضور کښې تبریه حاصله کړي.

ب: څرنګه چې یوسف ﷺ په بندیخانه کښې ډېر کلونه تېر کړه نو ده وغوښتل چې پخوانۍ تبریه یو ځل بیا تازه کړي، څه لرې نه وه چې د زلیخا اعتراف به د ځینو څخه هېر شوی وي او ځینې به په هغه وخت کښې ماشومان وه او نه به پوهېده چې یوسف ﷺ د ګناه څخه بری (پاک) دی.

ج: یوسف ﷺ پوهېده چې پاچا به ده ﷺ ته ډېر عزت ورکړي نو دا خطر شته چې حاسدان پخوانۍ قیصې او پخواني حالات تحریف کړي او د پاچا ذهن د ده څخه واړوي، نو په دې صورت کښې به د دعوت الی الله مخه بنده شي پاچا به ورباندې بدګومانه شي او خلک به یې خبرو ته غوږ نه ږدي.

د: بالاخره څرنګه چې زندان د اتهام ځای دی، که یې ګناه سړی پکښې واچولی شي هم د اتهام څخه نه خلاصېږي، نو یوسف ﷺ هم د خپل ځان د تبریه کولو دپاره هڅه وکړه.

د ښه وضاحت دپاره د لاندې یوه حدیث شریف مضمون ولولئ:

د بي بي صفیه (رضی الله عنها) څخه روایت دی چې نبی کریم ﷺ په جومات کښې معتکف وه او هغه بي بي (ام المؤمنین) ورغلې وه، د لږ سات د خبرو څخه وروسته بېرته کورته ورستنه شوه چې نبی کریم ﷺ ورسره د جومات د دروازې پورې راغی، چې گوري دوه سړي په لاره باندې تېرېږي، نو دوی په نبی کریم ﷺ باندې سلام وچاوه.

نبی کریم ﷺ ورته د سلام د قبول څخه وروسته وویلې: تاسو دواړه ښه متوجه شئ چې دغه ښځه صفیه بنت حی (ام المؤمنین) ده.

دواړو سړیو وویلې: سبحان الله! ایا په تا باندې به هم څوک بدګوماني کوي، ای د الله رسوله!؟
نبی کریم ﷺ جواب ورکړ چې یقیناً شیطان د انسان په بدن کښې د ونې په شان ګرځي راګرځي: «وَإِنِّي خَشِيتُ أَنْ يَقْدِفَ فِي قُلُوبِكُمَا شَيْئًا»^(۱) او یقیناً زه وډار شوم چې ستاسو په زړونو کښې به څه وسواس واچوي (او تاسو به کافران شئ).

د الله ﷻ په توفیق دولسمه سپاره ختمه شوه

خپل رب ﷻ ته په تمه یاستو چې آن دېرشمه سپاره هم راته د ترجمې او تفسیر د حیثه ختمه کړي.

۱۴۱۷/۱۲/۹ هـ ق - ۱۳۷۶/۱/۲۷ هـ ش.

﴿وَمَا أَبْرِئُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي إِنَّ رَبِّي غَفُورٌ رَحِيمٌ﴾

[۵۳] او زه خپل خان نه تبریه (تصفیه) کوم. یقیناً هر (بشري) نفس په بدیو باندې د هر حکم کوونکي دی مگر هله چې زما رب ښه (پرې) رحم وکړي. بې شکه زما رب ښه بښونکی (او) مهربان دی.

ارتباط او د مطلب خلاصه

په دې ایت شریف کښې د وړاندېني ایت شریف مضمون تکمیل شوی دی چې حاصل یې داسې راوځي: ای پیغمبره! یوسف ښه خپلې خبرې ته ادامه ورکړه او ویې ویلې چې:

۱- ما ځکه د بندیخانې څخه په راوتلو کښې عجله ونه کړه ترڅو خلکو ته عموماً او د وخت پاچا ته خصوصاً څرګنده شي چې زه خائن نه یم.

۲- پاتې شوه دا خبره چې زه څنګه د خطرناکو ځایونو څخه په بریالیتوب سره راووتلم نه مې خیانت وکړ او نه مې پښه ښویه شوه، نو د دې وجه دا ده چې زما سره د خپل رب ښه توفیق ملګري وه، او په خپل فضل او رحم سره یې د خیانت څخه بچ وساتلم.

۳- که نه نو زه خپل نفس نه تبریه (تصفیه) کوم، دا ځکه چې زما په شمول هر چا ته خپل نفس په بدو کارونو باندې امر کوي او خپلو خواهشاتو ته دعوت ورکوي، او په هیڅ وخت کښې ثابت قدم نه شي پاتې کېدلی مګر هله چې زما رب ښه پرې مهرباني وکړي (د ښه توفیق ورکړي او د ښوېدلو څخه یې بچ کړي).

۴- نو په ما باندې خپل رب ښه مهرباني کړې وه، بې شکه چې زما رب ښه بښونکی دی، چې څوک په گناه اخته شي د هغه توبه هم قبلوي، او مهربان دی چې ځینې خلک د گناه د ارتکاب څخه بچ ساتي.

توضیحات

۱- دا ایت شریف د دولسمې سپارې د وروستني ایت سره متصل دی، نه یې په حکایت (نزول) کښې فاصله درلوده او نه په هغه وخت کښې کله چې یوسف ښه ورباندې تلفظ کړی وه. اما څه وخت چې قرآن کریم د حرفونو په اعتبار سره په دېرشو برخو باندې ووېشلی شو، نو په هغه ایت باندې دولسمه سپاره ختمه شوه او په دغه ایت باندې دیارلسمه سپاره پیل شوه. د همدې کبله مونږ وایو چې:

۲- دغه ایت (چې اوس د بحث لاندې دی) د هغه ایت دپاره د استثنا حیثیت لري، ته به وایې چې یوسف ښه ویلي وي چې: زه خپل خان پاچا او نورو خلکو ته تزکیه کوم اما د خپل رب ښه په نزد خپل خان نه تزکیه کوم او دا ځکه چې هغه ښه ته هم د ټولو انساني نفسونو طبائع معلوم دي او

هم ورته هغه څوک هم څرگند دي کومو ته يې چې په خپل رحم او فضل سره توفيق ورکړی وي او د خيانتونو څخه يې ساتلی وي، چې د همدوی د جملې څخه زه هم يم.

سوال جواب

۳_ که څوک وايي چې: ايا د خلکو په وړاندې د خپل خان د تزکيه کولو څخه د تکبر بوی (وږمه) نه پورته کېږي؟

مونږ وايو چې: تکبر او لویي کول د زړه کار دی. کله چې څوک په زړه کېنې د خپل خان د تزکيه کولو څخه د يوه شرعي کار پوره کول مطلب کړي او تکبر يې په نظر کېنې نه وي نيولی نو هيڅ باک يې نشته، لکه چې په دې مقام کېنې د يوسف عليه السلام مطلب دا وه چې په راتلونکي کېنې مي خلک په خبرو اعتماد وکړي او د دعوت الی الله په لاره کېنې خنډ پېښ نه شي.

د همدې مطلب دپاره نبي کریم ص په يوه اوږده حديث کېنې خپل مبارک خان ستايلي دی چې: «أَنَا سَيِّدُ أَدَمَ وَلَا فَخْرَ»^(۱) يعنې زه د ټولو بنيادمانو سردار يم خو تکبر او لویي پرې نه کوم.

بشري نفس درې صفتونه لري

۴_ هر بشري نفس درې صفتونه درلودلی شي چې درېواړو ته په ايت شريف کېنې په لاندې ډول اشارې شته دي:

الف: کله چې د يوه بشري نفس سره د الله تعالى د توفيق لحاظ نه وي او د خپل طبيعت په اعتبار واخستلی شي نو دې نفس ته «أَمَارَةٌ بِالسُّوءِ» (په بدو باندې امر کوونکی) نفس ويل کېږي، چې په صراحت ذکر دی.

ب: کله چې د خپل طبيعت په اعتبار سره په گناه باندې اخته شي خو بيا يې د الله تعالى توفيق لاس نیوی وکړي او په خپله گناه باندې پښېمانه شي نو دغه نفس ته د «تَوَّابَةٌ» لقب ورکول کېږي، يعنې خپل خان ملامته کوونکی، چې د «غُفُورٌ» په کلمې باندې ورته اشاره شوې ده.

ج: کوم نفس چې د الله تعالى په توفيق او مهرباني سره د گناه څخه بچ پاتې شي، لکه څنگه چې يوسف عليه السلام او نور پيغمبران عليهم السلام د گناهونو څخه معصومان وه، نو دغه نفس د «الْمُطْمَئِنَّةُ» لقب گټي. يعنې هغه څوک چې په گناهونو کېنې د واقع کېدلو خطر ورسره نشته او د خپلو ځانونو په بچ کېدلو باندې ډاډه او مطمئن دی، همدغه نفس ته د «رَّحِيمٌ» په کلمه باندې اشاره شوې ده.

﴿وَقَالَ الْمَلِكُ أَتُؤْمِنُ بِهِ؟ أَسْتَخْلِصُهُ لِنَفْسِي فَلَمَّا كَلَّمَهُ قَالَ إِنَّكَ الْيَوْمَ لَدَيْنَا مَكِينٌ أَمِينٌ﴾ قَالَ أَجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلَيْمُ ﴿٢٥﴾ وَكَذَلِكَ مَكَّنَّا لِيُوسُفَ

فِي الْأَرْضِ يَتَّبِعُوا مِنْهَا حَيْثُ يَشَاءُ نُصِيبُ بِرَحْمَتِنَا مَنْ نَشَاءُ وَلَا نُضِيعُ أَجْرَ الْمُحْسِنِينَ
﴿وَلَا جُرْأَلَاءُ خِرَةٍ خَيْرٌ لِلَّذِينَ ءَامَنُوا وَكَانُوا يَتَّقُونَ﴾

[۵۴] او پاچا وويلي چې ماته يوسف ﷺ راوړي چې د خپل خان (د خدمت) دپاره يې سوچه وگرځوم. نو کله يې چې ورسره خبرې وکړې نو (ورته يې) وويلي چې: (ای يوسفه!) يقيناً ته نن ورځ زمونږ په نزد د (لوړې) رتبې خاوند (او) امين (اعتمادي) يې.

[۵۵] يوسف ﷺ وويلي چې: (ای پاچا) ما د ځمکې په خزانو (نقدي او جنسي مالونو) باندې وگرځوه (وتاکه)، (ځکه چې) زه يقيناً ښه ساتونکی (او په توزيع باندې) ښه پوه يم.

[۵۶] او (ای پیغمبره!) په دغه ډول سره مونږ يوسف ﷺ ته په ځمکه کښې لوړه رتبه (او اقتدار) ورکړه، چې د همدې (ځمکې) څخه په هغه ځای کښې اوسېدلی شو چرته به چې د ده خوښه وه (د مصر ټوله ځمکه مو د ده د قلم لاندې کړه).

مونږ (په دغه ډول سره) خپل رحمت هغه چاته ور رسوو چې زمونږ ورته اراده وشي، او مونږ د نيکو کارانو اجر نه ضائع کوو.

[۵۷] او ضرور د آخرت اجرونه (چې دي) د هغو کسانو دپاره ډېر غوره دي کومو چې ايمان راوړي دي او دوی دي چې (په دوامداره توګه د الله ﷻ څخه) ډارېږي.

د مطلب خلاصه

په دې ايتونو کښې د هغه وخت ځينې حالات بيان شوي دي په کوم کښې چې د وخت پاچا دوهم ځل د بنديخانې څخه د يوسف ﷺ د راوستلو فرمان صادر کړ، يعنې:

۱- کله چې پاچا د يوسف ﷺ غوښتنه عملي کړه او د مصري ښځو څخه يې د ده صداقت او د عالي اخلاقو بيان واورېد نو په دوهم ځل يې فرمان صادر کړ چې يوسف ﷺ ماته راوړي ترڅو زه هغه ته په خپل څنگ کښې د يوه مخلص ملګري په توګه ځای ورکړم (ترڅو زما د مقربينو څخه جوړ شي).

۲- مګر کله چې يوسف ﷺ د بنديخانې څخه د پاچا حضور ته ورغی او خبرې اترې يې ورسره وکړې نو پاچا د زيات تاثير لاندې واقع شو، حتی چې يوسف ﷺ يې مخاطب کړ چې: نن ورځ زمونږ په نزد ته د لويې رتبې خاوند يې چې هيڅوک ستا رتبې ته نه شي در رسېدلی، او همدارنګه نن ورځ ستا غوندې امانتګر او شکرګزار هيڅوک نشته، په تا باندې زمونږ ډېر لوی اعتماد دی، ته په دې مملکت کښې د لوی قدرت خاوند يې.

۳- کله چې يوسف ﷺ پوه شو چې پاچا مې بې کاره نه پرېږدي، نو وړاندېز يې وکړ چې: ای پاچا! د ټولو دندو د جملې څخه ما په هغې دنده باندې مقرر کړه په کومه باندې چې زه ډېر ښه پوهېږم او ډېر ښه حفاظت يې کولی شم او هم ورته د قحطۍ په کلونو کښې مملکت ډېر ضرورت

یوسف (۱۲)

لري هغه دا چې ماته د مصري ځمکې ټولې خزاني او ټول ماليات راوسپاره. پاچا سمدستي دا وړاندیز منظور کړ او يوسف عليه السلام ته يې د خلکو د خدمت دپاره غټ فرصت په لاس ورکړ.

۴- ای پیغمبره! مونږ په دغه ډول سره يوسف عليه السلام ته په ځمکه کېنې اقتدار ورکړ او د لوړې رتبې خاوند مو جوړ کړ په دغه وخت کېنې نوموړی هغه يوسف عليه السلام نه وه چې کلونه کلونه په بنديخانه کېنې پروت وه او په ټوله دنیا کېنې يې د قدم ایښودلو ځای نه درلود، په دغه وخت کېنې يې کولی شو چې په مصري ځمکه کېنې په هر هغه ځای کېنې استوگنه غوره کړي چرته چې د ده عليه السلام خوښه وي، چې ټولو مصريانو ورته د احترام په نظر کتل.

۵- ای پیغمبره! چاته چې زمونږ له پلوه د رحمت د ورکولو اراده وشي نو هيڅوک يې مانع نه شي واقع کېدلی، لکه څنگه چې د يوسف عليه السلام د ترقۍ په وړاندې هيڅوک خنډ واقع نه شو.

۶- او دا ځکه چې يوسف عليه السلام د نېکانو څخه وه او مونږ د نېکانو اجرونه نه ضائع کوو، په دنیا او آخرت دواړو کېنې ورته عوضونه ورکوو.

۷- هو! که د څه حکمت په بنياد کوم يوه نیکوکار ته په دنیا کېنې عوض ورنه کړو نو د آخرت اجرونه خو يې حتمي دي، حال دا چې د آخرت اجرونه د هغو کسانو دپاره ډېر غوره او بهتر دي کوم چې په ايمان باندې مشرف وي او په دوامداره توګه د الله تعالى څخه ډارېږي. او دا ځکه چې هغه دائمی دی او زوال پرې نه ورځي.

توضیحات

۱- د پاچا نظر د يوسف عليه السلام په هکله په لاندې درېو ډولونو تغیر وځوړ:

الف: کله چې د يوسف عليه السلام د پلوه د خپل خوب په جید تعبیر او معقول تدبیر باندې خبر شو نو فقط همدومره فرمان يې صادر کړ چې: ماته يې راولی: لکه چې وړاندې په پنځوسم ایت کېنې ورته اشاره شوې ده.

ب: بیا چې کله د يوسف عليه السلام په متانت او لوړې حوصلې باندې پوه شو، چې د بنديخانې څخه يې د راوتلو دپاره شرط وټاکه، او بالاخره مصري ښځو د ده په عالي اخلاقو باندې شاهدي ورکړه او زليخا د هغې ګناه پخپله متحمله شوه کومه چې هغې په يوسف عليه السلام باندې وراچولې وه؛ نو پاچا دوهم فرمان صادر کړ چې: ماته يې راولی: ﴿أَسْتَخْلِصُهُ لِنَفْسِي﴾ ترڅو نوموړی زه خاص د خپل خان دپاره غلام جوړ کړم او د مالي وزیر د غلامۍ څخه يې خلاص کړم، دغه ډول غلام د پاچا سره مناسب دی.

ج: مګر کله چې يوسف عليه السلام پاچا ته ورغی او خبرې يې ورسره وکړې نو اعتماد يې لا ورباندې زیات شو او ورته يې وويلې چې: ﴿إِنَّكَ الْيَوْمَ لَدَيْنَا مَكِينٌ﴾ يقيناً ته چې يې نن ورځ زمونږ په نزد باندې د لوړې رتبې خاوند يې او په تا باندې زمونږ ښه پوځ اطمنان دی.

لنډه دا چې په دغه وخت کېنې پاچا د يوسف عليه السلام د غلامۍ د لقب څخه هم تېر شو او په مکالمې سره يې ورباندې اعتماد اوج ته ورسېد. دا ځکه کوم اثر چې په مخامخ کتلو او خبرو کېنې شته هغه

اثر په خبرېدلو سره نه شي ترلاسه کېدلی. نبي کریم ﷺ فرمایلي دي چې: «لَيْسَ الْخَبْرُ كَالْمُعَانِيَةِ»^(۱) یعنې په اثر غورزولو کېنې خبرتیا د لېدلو غوندې نه ده، بلکې د لېدلو اثر ډېر قوي دی. عربي متل دی چې: «الْفَرْءُ مَخْبُوءٌ تَحْتَ لِسَانِهِ» یعنې هر سړی د خپلې ژبې لاندې پټ دی، کله چې ژبه وښوروي (او خبرې وکړي) نو د خپل ځان ارزښت راپه ډاگه کړي.

سوال جواب

۲_ که څوک وايي چې د يوسف ﷺ څخه د غلام نوم په کوم وخت کېنې لري شو او چا ترې لري کړ؟ مونږ وايو چې: د يوسف ﷺ سره چې په کوم وخت کېنې پاچا خبرې کولې نو د يوه غلام په نظر يې ورته کتل^(۲) خو کله چې يوسف ﷺ په عربي ژبه او هم په عبراني ژبه خبرې وکړې نو پاچا ترې پوښتنه وکړه چې دا د چا ژبې او د چا لغات دي؟

نو يوسف ﷺ جواب ورکړ چې: عربي زما د تره ژبه ده چې اسماعيل ﷺ نومېږي، او عبراني مې د پلرونو ژبه ده چې په ابراهيم ﷺ، اسحق ﷺ او په يعقوب ﷺ باندې نړيوال شهرت لري^(۳). زمونږ په خيال په دغه وخت کېنې پاچا ته څرگنده شوه چې دا خو غلام نه دی بلکې حر (ازاد) انسان دی خو په ظلم سره پرې د غلامۍ لقب ورټپل شوی دی، د همدې کبله به ورته په حکومت کېنې د لوړرتبه کارکوونکي په حيث قائل شوی وي.

يوسف ﷺ په کوم منصب باندې وټاکل شو؟

۳_ د ايتونو څخه په دې باره کېنې (چې يوسف ﷺ په حکومت کېنې کومه عهده په غاړه واخستله) لاندې دوه نظره څرگندېږي:

الف: نوموړي ته د مالي وزير عهده ورکړه شوې وه، ځکه چې:

اول: نوموړي پاچا ته د همدغې عهدې وړاندیز کړی وه چې: ﴿أَجْعَلْنِي عَلَىٰ خَزَائِنِ الْأَرْضِ﴾ ای پاچا! ما د ځمکې په (جنسي او نقدي) خزانو باندې وټاکه.

او پوره واضحه ده چې پاچا به دغه وړاندیز قبول کړی وي.

دوهم: د زليخا خاوند (چې مالي وزير وه) د همدې سورت په [۳۰] ايت کېنې د ﴿الْعَزِيزِ﴾ په لقب باندې ياد شوی دی او همدغه لقب د همدې سورت په [۷۸] ايت کېنې يوسف ﷺ ته هم ورکړی شوی دی چې ﴿يَتَأْتِيَ الْعَزِيزُ﴾؛ نو معلومه شوه چې همدغه عهده همده ته ورکړه شوې وه.

که دا نظر رښتيا وي نو په دغه وخت کېنې به د زليخا مېړه (مالي وزير) يا وفات شوی وه او يا به د خپلې عهدې څخه معزول شوی وه او دغه عهده به خالي پرته وه. که نه نو يوسف ﷺ به هيڅکله داسې نه وی کړي چې ويلي يې وی: ای پاچا! هغه څوک معزول کړه چا چې له ما سره ډېر

(۱) مسند احمد ج ۱ ص ۴۶۱

(۲) المحرر الوجيز ج ۹ ص ۳۲۳

(۳) تفسير البغوي ج ۲ ص ۴۳۱: تفسير القرطبي ج ۹ ص ۲۱۱

اصانات کړې دي او په ځای باندې یې ما مقرر کړه چې زه د هغه څخه ښه پوهېږم او د هغه څخه ښه امانتگر یم.

ځینو علماوو کرامو همداسې لیکلي دي چې په دغه وخت کې د زلیخا مېړه د وړاندې څخه یا معزول شوی وه او یا وفات شوی وه^(۱).

ب: یوسف عليه السلام د مصري مملکت د عمومي مشر یا په اصطلاح د اولسمشر په حیث عهده په غاړه واخستله او دا ځکه چې:

اول: په راتلونکي [۱۰۰] ایت کې الله تعالی فرمایلي دي چې یوسف عليه السلام خپل مور او پلار په پاچایي تخت باندې د ځانه سره پورته کړه وَرَفَعَ أَبَوَيْهِ عَلَى الْعَرْشِ، او پوره واضحه ده چې د 'عرش' د کلمې استعمال د پاچایي تخت سره ښه مناسب دی.

دوهم: په راتلونکي [۱۰۱] ایت کې الله تعالی مونږ ته د یوسف عليه السلام د مبارکې خولې څخه حکایت کړی دی چې خپله عهده یې په پاچایي سره یاده کړې ده چې: رَبِّ قَدْ آتَيْتَنِي مِنَ الْمَلِكِ ای زما ربه! تاته پاچایي راکړې ده.

تبصره

۴- مونږ ته داسې برېښي -والله تعالی اعلم- چې یوسف عليه السلام به په اول وخت کې د مالي وزیر په حیث ټاکلی شوی وي او بیا به یې د رئیس الوزراء عهده ته ترقي کړې وي^(۲) او بالاخره بیا به د پاچا په وفات سره د دولت د رئیس په حیث منلی شوی وي، په اصطلاح د جمهوري ریاست عهده به یې اشغاله کړې وي.

دا هم څه لرې نه ده چې پاچا په ایمان مشرف شوی وي او خپله عهده یې یوسف عليه السلام (د وخت پیغمبر ته ورته) کړې وي^(۳)، لکه چې ځینو مفسرینو کرامو لیکلي دي چې د پاچا په شمول ډېر خلک په ایمان باندې مشرف شوه^(۴).

څو عجیبې خبرې ولولئ

۵- په دې مقام کې ځینو مفسرینو کرامو څو متعددي پوښتنې مطرحې کړې دي او بیا یې د هغو په جوابولو باندې څو پاڼې ډکې کړې دي. لاندې مثالونه یې ولولئ:

الف: څه وجه وه چې یوسف عليه السلام د پاچا څخه وغوښتل چې ما خزاندار (مالي وزیر) مقرر کړه؟ حال دا چې نبي کریم صلي الله علیه و آله عبدالله بن سمره رضي الله عنه ته ارشاد کړی دی چې: «لَا تَأْتِلِ الْإِمَارَةَ»^(۵) یعنې ته د خپل ځان دپاره د مشرتوب غوښتنه مه کوه.

(۱) المعمر الوجيز ج ۹ ص ۳۲۵

(۲) تفسير الراعي ج ۱۳ ص ۵

(۳) المعمر الوجيز ج ۹ ص ۳۲۶

(۴) تفسير العمري ج ۲ ص ۴۲۳: زاد المسير ج ۴ ص ۱۸۶

(۵) صحيح البخاري ج ۲ ص ۱۰۵۸

يوسف (۱۲)

ب: څه وجه وه چې د کافر پاچا همکاري ته يې ملا وتړله حال دا چې الله ﷻ فرمايي چې: ﴿وَلَا تَرْكَبُوا إِلَى الَّذِينَ ظَلَمُوا فَعَمَّكُمْ النَّارُ﴾ [هود: ۱۱۳] يعنې او تاسو هغو کسانو ته ميلان مه کوئ کومو چې ظلم کړی وي نو تاسو ته به اور ورسېږي؟

ج: څه وجه وه چې په ټولو حکومتي عهدو کښې يې خپل خان ته د ماليې د وزارت عهده انتخاب کړه چې د تهمتونو او بدگومانو مرکز دی، حال دا چې د اسلامي شريعت حکم دا دی چې بايد سړی خپل خان د تهمتي خايونو څخه په څنگ وساتي؟

د: څه وجه وه چې خپل خان يې په ﴿حَفِیْظٌ عَلَیْهُ﴾ سره وستايه (تزکيه کړ)، حال دا چې الله ﷻ فرمايي چې: ﴿فَلَا تَرْكَبُوا أَنْفُسَكُمْ﴾ [النجم: ۳۲] نو تاسو د خپلو ځانونو تزکيه (ستاينه) مه کوئ؟

ه: څه وجه وه چې د ﴿حَفِیْظٌ عَلَیْهُ﴾ سره يې د ﴿إِنْ شَاءَ اللَّهُ﴾ کلمات متصل نه کړه، حال دا چې الله ﷻ فرمايي چې: ﴿وَلَا تَقُولَنَّ لِشَايٍ إِنِّي فَاعِلٌ ذَٰلِكَ غَدًا﴾ ﴿إِلَّا أَنْ يَشَاءَ اللَّهُ﴾ [الكهف: ۲۴] يعنې او ته يوه شي ته هم هرومرو مه وايه چې زه سبا د دغه کار کوونکی يم مگر هله چې د الله ﷻ اراده (ورسره) پيوسته کړې او ﴿إِنْ شَاءَ اللَّهُ﴾ ووايي؟

و: څه وجه وه چې د عهدي په غوښتنه کښې يې عجله (تادي) وکړه، حال دا چې نبي کریم ﷺ فرمايلي دي چې: «الْأَنَاءُ مِنَ اللَّهِ وَالْعَجَلَةُ مِنَ الشَّيْطَانِ»^(۱) يعنې د يوه کار غوښتنه په ارامۍ سره د الله ﷻ له پلوه ده او په عجله (تادي) سره غوښتنه يې د شيطان له پلوه ده.

زمونږ په فکر دغو پوښتنو او دغسې نورو پوښتنو د دې څخه منشا اخستې ده چې د يوسف ﷺ څخه د نبوت لحاظ قطعه شوی دی او د آخر الزمان پيغمبر ﷺ د يوه امتي په نظر ورته کتلی شوي دي، که نه نو دغسې پوښتنې به هيڅکله مطرحې شوې نه وې او نه به يې جوابولو ته اړتيا پاتې شوې وې. او دا ځکه چې يوسف ﷺ يو پيغمبر وه ټول کارونه يې د الله ﷻ په هدايت باندې کړي دي او الله ﷻ هغه اقدس ذات دی چې: ﴿لَا يُسْأَلُ عَمَّا يَفْعَلُ﴾ [الانبیاء: ۲۳] يعنې: د ده څخه د هغه کار پوښتنه نه شي کېدلی کوم چې کوي (يا يې کړی وي).

د همدې کبله هيڅوک په خضر ﷺ باندې د ماشوم په وژلو کښې ملامته نه شي اچولی چې د دې ايت څخه يې مخالفت کړی دی چې: ﴿وَلَا تَقْتُلُوا أَنْفُسَ الَّتِي حَرَّمَ اللَّهُ إِلَّا بِالْحَقِّ﴾ [الإسراء: ۳۳] يعنې او تاسو هغه نفس مه وژنۍ کوم چې الله ﷻ حرام کړی دی مگر په حقه سره. دا ځکه چې خضر ذکر شوی قتل د الله ﷻ د وحې په اثر سرته رسولی وه او بس.

ايا يوسف ﷺ زليخا په نکاح کړه؟

۶_ دا خبره ثابته ده چې يوسف ﷺ کور ودان کړی دی، او لاندې دوه خامن يې هم شهرت لري^(۲)

(۱) جامع الترمذي ج ۲ ص ۲۱

(۲) تفسير ابن کثير ج ۲ ص ۴۸۲

الف: افرائیم بن یوسف عليه السلام چې د یوشع عليه السلام پلار وه.

ب: میثا بن یوسف عليه السلام چې د ایوب عليه السلام د مېرمنې (رحمة) پلار وه.

اما دا خبره چې ذکر شوي اولادونه د زليخا څخه وه کله چې هغه کونده شوه او بیا یوسف عليه السلام په نکاح باندې واخستله، نه ده ثابته. په دې هکله په تفاسيرو کېنې ډېرې قيصې ليکلې شوې دي چې په يوه باندې هم اعتماد په کار نه دی^{۱۱} او نه پکېنې څه مهم مطلب شته. نو په دې کېنې سکوت په کار دی چې یوسف عليه السلام د کوم حکومتي مشر لور په نکاح واخستله^{۱۲} بایې په کونده زليخا باندې نکاح وتړله او یا یې دواړه په نکاح کړې، والله عز وجله اعلم.

﴿وَجَاءَ إِخْوَةُ يُوسُفَ فَدَخَلُوا عَلَيْهِ فَعَرَفَهُمْ وَهُمْ لَهُ مُنْكَرُونَ﴾ ۵۸ ﴿وَلَمَّا جَهَّزَهُم بِجَهَازِهِمْ قَالَ أَتُنُونِي بِأَخٍ لَّكُم مِّنْ أَبِيكُمْ أَلا تَرَوْنَ أَنِّي أَوْفَى الْكَيْلِ وَأَنَا خَيْرُ الْمُنْزِلِينَ﴾ ۵۹ ﴿فَإِنْ لَّمْ تَأْتُونِي بِهِ فَلَا كَيْلَ لَكُمْ عِنْدِي وَلَا تَقْرَبُونِ﴾ ۶۰ ﴿قَالُوا سَرَّوْدُ عَنْهُ أَبَاهُ وَإِنَّا لَفَاعِلُونَ﴾ ۶۱ ﴿وَقَالَ لِفَتَاتِهِ آجَعُلُوا بِضَاعَتَهُمْ فِي رِحَالِهِمْ لَعَلَّهُمْ يَعْرِفُونَهَا إِذَا انْقَلَبُوا إِلَى أَهْلِهِمْ لَعَلَّهُمْ يَرْجِعُونَ﴾ ۶۲ ﴿

[۵۸] او د یوسف عليه السلام وروڼه (ده ته) ورغله نو پرې ورننوتل نو ده عليه السلام وپېژاندل حال دا چې دوی یوسف عليه السلام ته نه پېژاندونکي وه (دوی ونه پېژانده).

[۵۹] او هرکله چې یوسف عليه السلام دوی ته د دوی د سفر سامان تیار کړ (او د غلې خټې یې ورته نېټه کړې) نو (ورته) ویې ویلې چې: ماته ستاسو (هغه) ورور راولی (کوم) چې ستاسو د پلار څخه دی (او د موره څخه مو نه دی)، ایا تاسو نه گوري چې زه (تاسو ته) پیمانې پوره کوم (چې د غائبانو خټې مې هم درکړې)، او (هم) زه (تاسو ته) د مېلمېالونکو غوره مېلمېال یم.

[۶۰] نو که تاسو (د بل څل دپاره) خپل ورور (بنیامین) رانه ولی نو زما په نزد به نه تاسو ته پیمانې وي او نه به ماته رانژدې شی (نه به څه درکړم او نه به مو مېلمېالنه وکړم).

[۶۱] دوی وویلې چې مونږ به د نوموړي د پلار څخه د ده پر مطالبه زور واچوو (ترڅو هغه ته قناعت ورکړو) او یقیناً مونږ (د دغه کار) کوونکي یاستو.

[۶۲] او (په عین حال کېنې) یوسف عليه السلام خپلو نوکرانو ته ویلې چې: د دوی سرمایه (چې غلې دانې یې پرې رانیولې دي) د همدوی په بارونو (ختیو) کېنې کېږدی (چې بېرته یې یوسي)، شاید چې دوی هغه (خپله سرمایه) وپېژني کله چې دوی خپل کور ته بېرته ورشي (چې دا خو عین

۱۱ المعزز الوجیز ج ۹ ص ۳۲۶: روح المعانی ج ۱۳ ص ۵
۱۲ تفسیر الفاسي ج ۹ ص ۲۴۲

سرمايه ده او غلې دانې راته مفتې ولوېدې، شاید چې دوی (د دوهم ځل دپاره په ډاډه زړونو) بېرته (مصر ته) راوگرځي.

د مطلب خلاصه

په دې ایتونو کې چې د هغو حالاتو څه بیان ته اشاره شوې ده په کومو کې چې یوسف (عليه السلام) خپل وروڼه وپېژاندل او بالاخره دوی د خپل پلار سره په ملاقات باندې مشرف شوه.

یعنې ای پیغمبره! کله چې وچکالي په ټوله دنیا باندې خوره شوه نو اثرات یې کنعان (د یوسف (عليه السلام) اصلي استوګنځای) ته هم ورسېده، نو:

۱- د یوسف (عليه السلام) لس تنه وروڼه مصر ته د دې دپاره ورغله ترڅو د نورو خلکو په شان دوی هم څه غلې دانې خپل وطن ته یوسي او هلته پرې خپل ژوند ته ادامه ورکړي.

۲- کله چې دوی په مصر کې د خپل ورور یوسف (عليه السلام) سره په اول ځل ملاقي شوه او د ده په ملاقات مشرف شوه، نو دوی ونه وپېژانده چې دا هغه یوسف (عليه السلام) دی کوم چې مونږ په کوهي کې اچولی وه، مګر یوسف (عليه السلام) دوی وپېژانده چې همدوی زما وروڼه دي.

۳- یوسف (عليه السلام) د خپل عادت په مطابق دوی ته غلې دانې ورکړې او د بېرته ستنېدلو سامان یې ورته برابر کړ، لکه څنګه یې چې دغه ډول کار د نورو مسافرينو سره کاوه (غلې دانې یې ورکولې).

۴- مګر خپل وروڼه یې په دې باندې پوه کړه چې تاسو به ضرور په دوهم ځل راتګ کې خپل هغه ورور هم د خپلو ځانونو سره راولئ کوم چې ستاسو علای (مېرني ورون) دی او بنیامین نومېږي.

۵- ای کاروانیانو! تاسو نه گورئ چې زه هرچا ته یوه یوه پېمانه پوره ورکوم. یا په بل عبارت: زه یوه سړي ته د یو بار غلې څخه اضافه غله نه ورکوم حال دا چې تاسو لسو تنو ته مې یوولس یا دولس څټې غله درکړه.

په دې باندې علاوه ستاسو مې ښه مېلمه پالنه هم وکړه، نو تاسو ته په کار دي چې د همدغو احساناتو مننه وکړئ او زما خبره د پښو لاندې نه کړئ (مېرني ورور د خپلو ځانونو سره راولئ).

۶- که بالفرض تاسو زما غوښتنه ونه منئ نو معلومه به شي چې تاسو دروغڅښان یاست او یوولسمه څټه مو راڅخه په دروغو باندې ترلاسه کړې ده، اصلاً تاسو یوولسم ورور نه لرئ؛ نو ستاسو جزا به دا وي چې بل ځل به یوه څټه غله هم درنه کړم او خالي لاسونه به بېرته ستانه شئ، او هم کومه قدر داني او مېلمستیا چې دا ځل تاسو ته درکړی شوه بل ځل به یې ونه گورئ بلکې خپل ځای ته به مو نژدې هم پرېږدم.

۷- کاروانیانو یوسف (عليه السلام) ته وعده ورکړه چې مونږ به د پلار څخه د بنیامین په راوستلو کې په کلکه غوښتنه وکړو، مونږ دا وعده په دروغو نه درکوو بلکې مونږ د دې کار کوونکي یاستو.

۸- هو! د څټو د تهیه کولو په وخت کې یوسف (عليه السلام) خپلو نوکرانو ته توصیه کړې وه چې په هره څټه کې هغه قیمت د غلو دانو سره ځای په ځای کړئ کوم چې تاسو د دوی څخه اخستی دی او په

مقابل کښې مو غلې دانې ورکړي دي. خو دوی پرې مه خبرو ترڅو:
الف: چې کله دوی خپل کورکهول ته ورسېږي او هلته خپلې خټې پرانېزي نو دوی به خپل ورکړی شوي قیمتونه وپېژني چې دا خو عین همغه شی دی کوم چې مونږ د غلو دانو په بدله کښې ورکړي وه.
ب: دوی به پوه شي چې دغه پاچا ته خو بېرته ورستېدل په کار دي چې هم یې غلې دانې راکړي او هم یې راکړی شوي قیمتونه بېرته راوبښل او احسان یې راسره وکړي.

توضیحات

- ۱- کله چې یوسف عليه السلام په مصري حکومت کښې د اقتدار واگې په لاس کښې واخستلې نو د هرڅه څخه وړاندې یې د غلو دانو د ساتنې دپاره مرکزونه او حفاظتي ځایونه جوړ کړه ترڅو د راتلونکو اوو ابادو کلونو حاصلات پکښې زخیره کړي. نو د ابادو کلونو په اوږدو کښې یې ټول مراکز پک کړه او ښې پرېمانه غلې دانې یې غونډې کړې.
- ۲- کله چې اوه اباد کلونه تېر شوه او وچکالي پیل شوه نو د وچکالي حمله یوازې په مصر باندې ختمه نه شوه بلکې نورو مملکتونو ته هم خوره شوه، حتی چې د یوسف عليه السلام اصلي ټاټوبي (کنعان) ته یې هم اثرات ورسېده او هلته هم خلک د لوږې سره مخامخ شوه.
- ۳- یوسف عليه السلام د قحطۍ په کلونو کښې د غلو دانو ورکړه یوازې په مصریانو پورې خاصه نه کړه بلکې د نورو مملکتونو خلکو ته یې هم په لاندې دوه شرطونو باندې توزیع پیل کړه:
الف: د ټاکلي حکومتي نرخ څخه به هیڅوک تخلف نه کوي ځکه چې دا متوسط قیمت دی او افراط او تفریط پکښې نشته.
ب: یوه کس ته به د یوه بار (یوې خټې) څخه اضافه نه ورکوله کېږي.
- ۴- کله چې د وچکالي څخه دوه کاله تېر شوه نو د یوسف عليه السلام وروڼو هم د غلو دانو د رانیولو دپاره د خپل پلار (یعقوب عليه السلام) په هدایت مصر ته سفر وکړ.^(۱)

سوال جواب

- ۵- که څوک وایي چې یوسف عليه السلام خپل لس تنه وروڼه په څه وپېژانده؟
مونږ وایو: که څه هم مفسرینو کرامو د هغوی د پېژاندلو دپاره ډېرې وجې ذکرې کړې دي^(۲) چې په ثبوت باندې یې سړی اطمینان نه شي موندلی، مگر کومه وجه چې څه اعتمادی برېښي او د راتلونکو کلماتو ﴿وَنَزَّادُ كَيْلَ بَعِيرٍ﴾ څخه څرگندېږي هغه دا ده چې:
د یوسف عليه السلام وروڼو د توزیع د دوهم شرط څخه د عفوي غوښتنه وکړه چې: ای پاچا! که څه هم مونږ لس تنه یاستو مگر مونږ ته یوولس خټې راکړه^(۳) ځکه چې زمونږ یو ورور په کور کښې د بودا

(۱) روح المعانی ج ۱۳ ص ۵۲
(۲) تفسیر الخازن ج ۲ ص ۴۲۶
(۳) المعرر الوجیز ج ۹ ص ۳۲۸

پلار د خدمت دپاره پاتې دی، یا لا دولس خټې راکړه او زمونږ بودا پلار هم مه بې برخې کوه^(۱).
په دې باندې علاوه، څه لرې نه ده چې یوسف عليه السلام به خپلو وروڼو ته سترگې په لار وه او د شام له پلوه د ورتلونکو کاروانیانو څخه به یې پوښتنې کولې چې تاسو څوک یاست او د چا زامن یاست او داسې نور.

لنډه دا چې یوسف عليه السلام به د خپلو وروڼو سره لاندې سوال جواب کړی وي:

یوسف عليه السلام: تاسو څوک یاست او د کومه راغلی؟

وروڼه: مونږ د یعقوب عليه السلام زامن یاستو او د کنعان څخه راغلي یاستو.

یوسف عليه السلام: تاسو ټول څو وروڼه یاست؟

وروڼه: مونږ څو په اصل کښې دولس وروڼه وه خو یو تن چې یوسف عليه السلام نومېده زمونږ څخه ضائع شوی دی او لیوه خوړلی دی. نو څرنگه چې په یوسف عليه السلام پسې پلار ډېر خپه دی نو د هغه سکني ورور (بنیامین) یې د خپل خان سره ټال کړ او زمونږ سره یې راپرېښود چې مصر ته راغلی وی او خپله خټه یې پخپله وړې وی. زمونږ پلار د یوسف عليه السلام د مرگ څخه وروسته په همدې باندې سترگې پخوړې او د هغه مینه په ده باندې ماتوي (د خپله څنگه یې نه لرې کوي). ای محترمه پاچا! مونږ ته د مهرباني له مخې د بودا پلار او د پلار سره د پاتې شوي ورور برخې هم راکړه.

یوسف عليه السلام: زه به دا کار وکړم خو دا ځل به پاتې شوی ورور له خانه سره ضرور مصر ته راولی ترڅو ستاسو دروغ او رښتیا ښه څرگند شي. که بالفرض تاسو دورغون ثابت شوی نو د دوهم ځل دپاره د هغوی برخې لاڅه چې تاسو ته به هم غلې دانې درنه کړم. نو تاسو ته په کار دي چې خپل صداقت په اثبات ورسوئ او پاتې شوی ورور د دوهم ځل دپاره راولی.

کیل څه معنی؟

۶- که څه هم په ﴿أَوْفَى الْكَفْلِ﴾ کښې د «کیل» کلمه پیمانې ته وضعه شوې ده، مگر په دې مقام کښې ترې هغه غلې دانې مطلب دي کومې چې په پیمانه باندې په اندازه کېږي^(۲). یعنې تاسو نه گورئ چې زه تاسو ته غلې دانې پوره درکوم، تردې چې ستاسو د پاتې شوي ورور او هم د بودا پلار برخې هم درڅخه نه ایساروم، چې د هر یوه دپاره مې تاسو ته یوه-یوه خټه غله درکړه.

یوه پوښتنه او د هغې جواب

۷- که څوک وایي چې: په دې مقام کښې د سړي په ذهن کښې لاندې پوښتنې گرځي راگرځي:
الف: کله چې یوسف عليه السلام د بنديخانې څخه رابهر شو او په مصري حکومت کښې د ښه اقتدار څښتن جوړ شو نو په کار وه چې خپل پلار ته یې اطلاع ورکړې وی او د هغه غمه یې خلاص

(۱) التفسیر الکبیر ج ۱۸ ص ۱۶۶

(۲) مفردات الراغب ص ۴۶۲

کری وی په کوم کښې چې اخته وه او حتی مبارکې سترگې یې پکښې سپینې اوښتې وې.
 ب: ښه وجه وه چې خپلو وروڼو ته یې خپل ځان ورمعرفي نه کړ چې زه فلانی یم؟
 ج: په ده باندې څه باعث وه چې خپل سکه ورور (بنیامین) یې خپل ځان ته په مرموزه طریقه باندې راوغوښت او د خپل پلار په زخمي زړه باندې یې مالګه ودوروله او د ورور په جدا کولو باندې یې وخوراوه؟^{۱۲}

مونږ وایو چې: که څه هم ځینو علماوو کرامو دغه ډول پوښتنو ته ډېر جوابونه کړي دي^{۱۱} مګر اصلي جواب یې دا دی چې یوسف عليه السلام هرڅه د الله تعالی په هدايت باندې کول او الله تعالی غوښتل چې یعقوب عليه السلام د لا زیات مشکل سره مخامخ شي او په صبر سره یې درجې نورې هم لوړې شي، چې یو ځل د یوسف عليه السلام په فراق باندې غمژن شو او د دوهم ځل دپاره ترې د زړه دوهمه توتنه (بنیامین) جدا شوه مګر په صبر او استقامت کښې یې څه نقصان واقع نه شو.

فَلَمَّا رَجَعُوا إِلَىٰ أَبِيهِمْ قَالُوا يَا أَبَانَا مُنِعَ مِنَّا الْكَيْلُ فَأَرْسِلْ مَعَنَا آخَانَا نَكْتَلْ وَإِنَّا لَهُ لَحَافِظُونَ ﴿٦٣﴾ قَالَ هَلْ ءَامَنُكُمْ عَلَيْهِ إِلَّا كَمَا ءَامَنُتُكُمْ عَلَىٰ أَخِيهِ مِن قَبْلُ فَأَلَّهٗ خَيْرٌ حَافِظًا وَهُوَ أَرْحَمُ الرَّاحِمِينَ ﴿٦٤﴾ وَلَمَّا فَتَحُوا مَتَاعَهُمْ وَجَدُوا بِضْعَتَهُمْ رُدَّتْ إِلَيْهِمْ قَالُوا يَا أَبَانَا مَا نَبْغِي هَذِهِ بِضْعَتُنَا رُدَّتْ إِلَيْنَا وَنَمِيرُ أَهْلَنَا وَنَحْفَظُ أَخَانَا وَنَزْدَادُ كَيْلَ بَعِيرٍ ذَٰلِكَ كَيْلٌ يَّسِيرٌ ﴿٦٥﴾ قَالَ لَنۢ أَرْسِلَهُ مَعَكُمْ حَتَّىٰ تُؤْتُوا مَوْثِقًا مِّنَ اللَّهِ لَتَأْتُنَّنِي بِهِ إِلَّا أَن مُّخَاطَبُكُمْ فَلَمَّا ءَاتَوْهُ مَوْثِقَهُمْ قَالَ اللَّهُ عَلَىٰ مَا نَقُولُ وَكِيلٌ ﴿٦٦﴾

[۶۳] نو کله چې د یوسف عليه السلام وروڼو خپل پلار ته رجوع وکړه (هغه ته بېرته ورستانه شوه) نو درې وویلې چې: ای زموږ پلاره! زموږ څخه (د دوهم ځل دپاره) پیمانې (غلې دانې) منعه کړې شوې (ترڅو چې موږ بنیامین د ځانو سره یو نه څو).

نو زموږ سره (دا ځل) زموږ ورور (بنیامین هم) ولېږه ترڅو موږ پیمانې (غلې دانې) راوړو او بیا موږ ده لره هرو مرو ساتونکي یاستو.

[۶۴] یعقوب عليه السلام وویلې چې: ایا زه تاسو په بنیامین باندې هم امینان وګرځوم؟ (دا کار به نه وي) مګر داسې به وي لکه چې تاسو مې د ده په ورور (یوسف عليه السلام) باندې امینان ګرځولي وی (نو) لکه چې هلته مو خیانت وکړ دلته به هم خیانت وکړي. نو الله تعالی د حفاظت کوونکي په حیث ډېر بهر دی او همدې تعالی د ټولو مهربانو بهتر مهربان دی.

[۶۵] او هر کله چې دوی خپل سامان (او بارونه) پرانستل نو خپل ورکړی شوي قيمتونه يې (پکښې) مونده کړه چې دوی ته بېرته ورکړی شوي وه. (خو دوی پرې خبر نه وه) دوی (بيا د دوهم ځل دپاره پلار ته) وويلې چې:

ای زموږ پلاره! (نور) نو موږ (د مصري حکومت په صداقت باندې) څه غواړو؟ دغه دی زموږ ورکړی شوي قيمتونه موږ ته بېرته را مسترد کړي شوي دي، (دغه قيمتونه به بېرته یوسو) او خپل کهول ته به غلې دانې راوړو او خپل ورور (بنیامین) به ساتو او (بالآخره) د اوښ یوه پیمانه (څټه) به زیاته کړو، دغه (چې موږ راوړی دی) لږ شی دی (ډېر ژر به تمام شي).

[۶۶] یعقوب عليه السلام وويلې چې: بنیامین به ستاسو سره هیڅکله ترهغه ونه لېږم ترڅو چې تاسو د الله تعالی د پلوه ماته اعتماد راکړی چې هرو مرو ضرور به یې ماته بېرته راولی مگر که په تاسو ټولو باندې احاطه وکړی شوه (ټول د کوم آفت لاندې واقع شوی).

نو کله چې دوی خپل پلار ته (ذکر شوی) اعتماد ورکړ (او په الله تعالی باندې ورته ټولو سوگند وکړ) نو بیا یې (دوی ته) وويلې چې الله تعالی په هغه شي باندې څارونکی (او ساتونکی) دی کوم چې موږ (او تاسو) یې وایو.

د مطلب خلاصه

یعنې ای پیغمبره! کله چې د یوسف عليه السلام وروڼه د مصر څخه بېرته ستانه شوه او د خپل پلار په حضور باندې مشرف شوه نو لاندې خبرې اترې یې ورسره وکړې:

۱- دوی وويلې چې: ای زموږ محترمه پلاره! زموږ سره د مصر پاچا ډېره ښه وضعه وکړه، زموږ یې ډېره ښه مېلمستیا وکړه او د خپلو مقرراتو په خلاف یې زموږ د تعداد څخه اضافه بارونه (څټې) راکړې. مگر نوموړي په موږ باندې د راتلونکي دپاره یو شرط ایښی دی او موږ ورسره منلی هم دی، هغه دا چې: باید موږ خپل ورور (بنیامین) هغه ته ورولو ترڅو هغه پوه شي چې موږ ترې په دروغو د ده په نامه د اوښ یو بار غله نه ده اخستې. که نه نو په راتلونکي کښې زموږ څخه د غلو دانو ورکړه منعه کړی شوي ده. یا په بل عبارت: که موږ د مصري حکومت سره په خپله وعده کښې بې لوظه شو نو موږ به په بشپړه توګه د غلې څخه محروم وګرځولی شو.

نو ای زموږ محترمه پلاره! زموږ سره دا ځل خپل ګران ورور (بنیامین) ولېږه او موږ تاته کلکه وعده درکوو چې: یقیناً موږ به د ده حفاظت کوونکی او ساتونکی یاستو.

۲- یعقوب عليه السلام جواب ورکړ چې: عجیبه ده تاسو خو د یوسف عليه السلام په هکله هم ماته د حفاظت وعده راکړې وه او د ﴿وَإِنَّا لَهُ لَحَافِظُونَ﴾ کلمات مو ويلي وه، نو تاسو د هغه په باره کښې په خپل لوظ باندې کله وفا وکړه چې د ده (بنیامین) په باره کښې به په خپل لوظ باندې ودرېږئ. لنډه دا چې ایا زه په تاسو باندې د ده په هکله داسې اعتماد وکړم لکه څنګه مې چې د هغه په هکله په تاسو باندې اعتماد کړی و؟

ای زامنو! تاسو په خپل لوظ باندې نه ودرېږئ او نه ستاسو د لاسه د بنیامین حفاظت پوره دی، بلکې الله ﷻ ډېر ښه حفاظت کوونکی دی او په ټولو مهربانانو کېنې ډېر ښه مهربان دی، نو زه ستاسو په وعده باندې اعتماد نه شم کولی.

۳- که څه هم یعقوب عليه السلام د خپلو زامنو غوښتنه په کلکه رده کړه او هغوی هم د خپل پلار په وړاندې ساکت پاتې شوه او د خپلو سوابقو د کبله یې د خپل پلار خبره جوابه نه کړې شوه، مگر کله چې هغوی خپل بارونه (ختي) پرانستلې او د غلو دانو ورکړې شوي قیمتونه یې پکېنې مونده کړه چې بېرته ورکړې شوي وه نو د دوهم ځل دپاره یې خبرو ته خولې جوړې شوې او پخوانۍ غوښتنه یې یو ځل بیا تکراره کړه چې:

الف: مونږ نو نور څه غواړو، دغه دی زمونږ ورکړې شوي سامانونه بېرته راکړې شوي دي، مونږ کولی شو چې همدا سامانونه (د غلو دانو قیمتونه) بیا د ځانونو سره واخلو او مصر ته بېرته ورستانه شو، یا په بل عبارت: که بالفرض مصري حکومت خطرناک حکومت وی یا هلته زمونږ څه توقیر صورت نه وه نیولی نو مونږ به په خپل ورور باندې ډار شوي وی، نو کله چې هغوی مونږ ته خپل صداقت عملاً راوښود نو مونږ ته په کار دي چې بې لوظي ورسره ونه کړو او د خپل ورور سره بېرته ورستانه شو.

ب: ای محترمه پلاره! مونږ به د خپل کور کهول دپاره د غلو دانو بله چوپه هم راوړو، که نه نو زمونږ همدا یوه چوپه شوه او بس.

ج: ای محترمه پلاره! مونږ یو ځل بیا خپله غوښتنه تکراروو چې زمونږ سره گران ورور ولېږه چې مونږ به یې ساتو، ته بالکل خاطر جمعه اوسه.

د: ای محترمه پلاره! مونږ مجبور یاستو چې مصر ته د دوهم ځل دپاره لاړ شو دا ځکه چې په بل وطن کېنې غلې دانې نشته (قحطي په ټوله دنیا باندې خوره ده)، او کوم بارونه چې مونږ راوړي دي دالې شې دی چې د ډېر وخته پورې کفایت نه کوي. نو که مونږ پرته د خپله وروره مصر ته ستانه شو نو مونږ ته به بالکل غلې دانې رانه کړې شي او که بالفرض راکړې شي نو کوم زیادت یې چې اولنۍ چوپه کېنې راکړې وه، هغه خو به په یقیني توگه رانه کړي. هو! که خپل ورور له ځانه سره بوخو نو د یو پلوه به مونږ ته غلې دانې راکړې شي او د بله پلوه به د اوښ یوه څټه غله هم زیاته راوړو.

۴- یعقوب عليه السلام دا ځل قانع شو خو ویي ویلې چې:

الف: هیڅکله به ستاسو سره بنیامین ونه لېږم ترڅو چې تاسو ماته د الله ﷻ د پلوه اعتماد او باور راکړئ او د ده ﷻ په نامه باندې سوگندونه یاد کړئ چې بنیامین به ماته روغ رمت بېرته راولی. ب: هو! که د کوم آفت لاندې تاسو ټول (د بنیامین په شمول) واقع شئ نو په دې صورت کېنې به په تاسو باندې ملائمه نه پرېوزي، او دا صورت به په سوگند کېنې شامل نه وي.

کله چې د یوسف عليه السلام وروڼو خپل پلار ته د الله ﷻ په نامه باندې کلکه وعده ورکړه او سوگندونه

یې وکړه نو یعقوب عليه السلام وویلې چې: ﴿اللَّهُ عَلَىٰ مَا نَقُولُ وَكِيلٌ﴾ یعنې: الله تعالى په هغه شي باندې خبردار او حفاظت کوونکی دی کوم چې مونږ غوټه کړ او فیصله مو پرې وکړه.

توضیحات

۱- مونږ وړاندې د [۵۹] ایت په توضیحاتو کې هم لیکلي دي چې د "کیل" کلمه اصلاً پیماني ته وضعه شوې ده مگر د مجاز په توګه ترې هغه غلې دانې هم مرادېږي کومې چې په پیمانه باندې په اندازه کېږي، نو په دې ایتونو کې هم د "کیل" د کلمې څخه په لاندې جملو کې همدغه مجازي معناوې مرادې دي:

الف: ﴿مُنِعَ مِنَّا الْكَيْلُ﴾ یعنې زموږ څخه په راتلونکي کې په بشپړه توګه د اوبښ خټه منع کړې شوه مګر په شرط سره.

ب: ﴿وَنَزَّادُ كَيْلَ بَعِيرٍ﴾ یعنې که مونږ خپل ورور د ځانه سره بوڅو نو د اوبښ یوه خټه به زیاته هم کړو.

ج: ﴿ذَلِكَ كَيْلٌ يَّسِيرٌ﴾ یعنې دغه خټې چې مونږ راوړي دي دا لږ شې دی.

یادونه

۲- په ﴿ذَلِكَ كَيْلٌ يَّسِيرٌ﴾ کې مونږ د ﴿ذَلِكَ﴾ کلمه هغو غلو دانو ته اشاره ګڼلې ده کومې چې د یوسف عليه السلام وروڼو د مصر څخه راوړې وې. یعنې دغه لږ شې دی ژر به تمام شي، نو مونږ ته په کار دي چې بېرته مصر ته ستانه شو.

خو ځینو علماوو کرامود ﴿ذَلِكَ﴾ په کلمه باندې هغه "کیل" ته اشاره اخستې ده کوم چې په ﴿وَنَزَّادُ كَيْلَ بَعِيرٍ﴾ کې ذکرې ده^(۱). نو د معنی حاصل یې داسې راوباسي چې: دغه د اوبښ یوه خټه چې د بنیامین په بیولو باندې زیاتېږي دا لږ شې دی، مصري حکومت د دغې خټې په زیادت باندې نه خپه کېږي.

خو دا ډول معنی مونږ ته متبادره ښکاره نه شوه.

"مَوْثِقٌ" څه معنی؟

۳- په ﴿مَوْثِقًا مِّنَ اللَّهِ﴾ کې د "مَوْثِقٌ" کلمه میمی مصدر ده او د مفعول معنی ترې مراده ده^(۲). یعنې بنیامین ته به ترهغه اجازه ور نه کړم چې ستاسو سره مصر ته لاړ شي ترڅو چې تاسو ماته هغه څه را کړئ په کوم باندې چې د الله تعالى د پلوه خبره او وعده قوت پیدا کوي، چې هغه د الله په نامه باندې سوګند کول دي. یا په بل عبارت: ترڅو چې سوګند وکړئ. زه ستاسو په وعدو او خبرو اعتماد نه کوم.

(۱) زاد السیر ج ۴ ص ۱۹۱

(۲) روح المعانی ج ۱۳ ص ۱۴

﴿ وَقَالَ يَبْنِي لَا تَدْخُلُوا مِنْ بَابٍ وَاحِدٍ وَأَدْخُلُوا مِنْ أَبْوَابٍ مُتَفَرِّقَةٍ وَمَا أُغْنِي عَنْكُمْ مِنَ اللَّهِ مِنْ شَيْءٍ إِنْ أَلْحَكُمُ إِلَّا اللَّهُ عَلَيْهِ تَوَكَّلْتُ وَعَلَيْهِ فَلْيَتَوَكَّلِ الْمُتَوَكِّلُونَ ﴾
وَلَمَّا دَخَلُوا مِنْ حَيْثُ أَمَرَهُمْ أَبُوهُمْ مَا كَانَ يُغْنِي عَنْهُمْ مِنَ اللَّهِ مِنْ شَيْءٍ إِلَّا حَاجَةٌ فِي نَفْسِ يَعْقُوبَ قَضَاهَا وَإِنَّهُ لَذُو عِلْمٍ لِمَا عَلَّمْنَاهُ وَلَئِنْ أَكْثَرَ النَّاسُ لَا يَعْلَمُونَ ﴿۶۷﴾

[۶۷] او یعقوب عليه السلام وویلې چې: ای زما زامنوا تاسو (ښار ته) د یوې دروازې څخه مه ورننوزئ او (بلکې) د متفرقو (جدا جدا) دروازو څخه ورداخل شی (ترڅو د سترگو د بد اثر لاندې واقع نه شی). او زه (خو) ستاسو څخه (په خپل تدبیر سره) د الله تعالی (د ارادې) هیڅ شی نه شم دفعه کولی (هیڅ مخه یې نه شم نیولی). حکم (او فیصله بل هیچا ته) نشته مگر خاص الله تعالی لره ده (هر څه د همدې په واک او اختیار کېږي دي) خاص په همدې باندې ما توکل کړی دی، او په همدې باندې دې نور (ټول) توکل کوونکي (ستاسو په شمول) توکل وکړي.

[۶۸] او هر کله چې د یوسف عليه السلام وروڼه (ښار ته) په هغې طریقې سره داخل شوه په کومه باندې چې ورته خپل پلار (یعقوب عليه السلام) امر کړی وه، نو دغه ډول ننوتل نه وه چې د دوی څخه د الله تعالی د ارادې څه شی دفعه کړي (او مخه یې ونیسي) مگر دا (ډول ننوتل) محض د یعقوب عليه السلام په زړه کېږي یوه غوښتنه وه چې اداء یې کړه.

او یقیناً یعقوب عليه السلام د داسې علم خاوند وه چې مونږ ورته ښودلی وه مگر اکثره خلک نه پوهېږي (د توکل علی الله معنی نه شي تشخیص کولی).

د مطلب خلاصه

یعنې څرنگه چې یعقوب عليه السلام د یو پلوه د غلو دانو ضرورت اشد وگانه او د بله پلوه یې د خپلو زامنو په سوگندونو باندې اعتماد وکړ، نو بنیامین ته یې اجازه ورکړه چې د خپلو وروڼو سره یو ځای مصر ته د غلو دانو د رانیولو دپاره د دوهم ځل دپاره لاړ شي. مگر داسې نصیحت یې ورته وکړه چې: ۱- ای زامنو! کله چې تاسو مصر ته ورسېدلئ نو ټول په یوه دروازه باندې مه ورداخلېږئ بلکې د متفرقو دروازو څخه ورننوزئ، ترڅو د بدو سترگو د نظر لاندې واقع نه شی.

۲- ای زامنو! دا د بشري مکلفیت په اعتبار سره زما توصیه ده چې تاسو ته مې وکړه او خپل مسولیت مې پوره کړ، که نه نو د الله تعالی د ارادې مخه هیڅوک په هیڅ شي کېږي نه شي نیولی، نو زه هم تاسو د مصیبت څخه نه شم بچ کولی البته کله چې الله تعالی اراده کړې وي چې تاسو د کوم

نظر باز د بد نظر لاندې راشی. دا ځکه چې د الله ﷻ څخه پرته هیڅوک د یوه شي په باره کښې فیصله نه شي کولی، بلکې فیصله کول په همدې ﷻ پورې اختصاص لري.

۳- ای زما زامنو! کله چې ما خپل مکلفیت اداء کړ نو زه یوازې په الله ﷻ باندې توکل کوم او په همدې ﷻ باندې مو سپارم. ټولو مؤمنانو توکل کوونکو ته عموماً او تاسو ته خصوصاً هم په کار دي چې فقط په الله ﷻ باندې توکل وکړئ او خپل ټول کارونه همدې ﷻ ته وسپارئ.

۴- هغوی د خپل پلار توصیه عملي کړه، او ښار ته په متفرقه (متعددو) دروازو باندې ورننوتل، مگر د یعقوب ﷺ په تدبیر سره د الله ﷻ د ارادې مخه ونه نیوله شوه او زامن یې د بد نظر لاندې واقع شوه، حتی چې د غلو نوم ورباندې کېښودل شو. بلکې یعقوب ﷺ هم قصد نه درلود چې په خپل تدبیر سره د الله ﷻ د ارادې مخه بنده کړي، ذکر شوی تدبیر محض د یعقوب ﷺ د زړه یوه غوښتنه وه چې پوره یې کړه او یو بشري مکلفیت یې وه چې اداء یې کړ، که نه نو یعقوب ﷺ خو د داسې علم خاوند وه چې مونږ ورته زده کړې وه او مونږ وربښودلی وه، هغه دا چې تقدیر په تدبیر نه بدلېږي. لنډه دا چې یعقوب ﷺ پوهېده خو اکثره خلک نه پوهېږي د همدې کبله په حوادثو کښې د لاندې صورتونو څخه په یوه باندې عقیده کوي:

الف: یا بشري اسباب حقيقي موثر گڼي او د الله ﷻ د ارادې مخه بندونکي ورته برېښي.

ب: یا په بشري اسبابو پورې هیڅ تماس نه نیسي او دا کار ورته مکلفیت نه ښکاري.

ج: یا ورته بشري اسباب تهیه کول د توکل علی الله سره منافي په نظر ورځي. خو حقیقت داسې نه دی، حقیقت دا دی چې د اسبابو تهیه کول بشري مکلفیت دی او حقيقي موثر فقط الله ﷻ دی او بس.

توضیحات

۱- ځینو مفسرینو کرامو لیکلي دي چې یعقوب ﷺ په خپلو یوولسو زامنو باندې د سیاسي خطر څخه وډار شو نو ځکه یې ورته توصیه وکړه چې ښار ته په یوه دروازه باندې مه ور داخلېږئ ترڅو په تاسو باندې مصري حکومت گومان ونه کړي چې تاسو د تخریب دپاره راننوتلی^۱. مگر مونږ ته دا وجه ډېره کاواکه ښکاري او دا ځکه چې:

الف: په دغه وخت کښې خو د هر طرف څخه د مصر مملکت ته چوپې ور روانې وې او ټول خلک پوهېده چې د وچکالۍ له کبله یې دغه خواته مخه کړې ده، که د مصري حکومت سره د ذکر شوي خطر احتمال وی نو کاروانیانو ته به یې د ورننوتلو عامه اجازه نه وی ورکړې.

ب: ذکر شوی کنعاني کاروان خو مصري حکومت پخپله ورغوښتی وه چې د خپل یوولسم ورور سره د دوهم ځل دپاره راشی، گومان نه کوو چې یعقوب ﷺ به په بلل شوي کاروان باندې د حکومت د خطر څخه ډار شوی وي. که بالفرض د یعقوب ﷺ سره سیاسي خطر وی نو په لومړي ځل ورتگ کښې به یې ورته ذکره شوې توصیه کړې وی، چې نابللي شوي ورغلي وه.

ج. په دې باندې علاوه کړه د هغه الله سره د سیاسي خطر دار وی نو د دروازو په تفرق باندې به یې ورته نومېده وی کړې، او دا ځنګه چې په دغه ډول ننوتلو باندې خو سیاسي بدګوماني لا قوي کېدله چې دغه خو عجیبه ډله ده چې د متفرقو دروازو څخه بهر ته ورننوتل او د پاچا په حضور کې یې سره راغونډ شوه، لکه چې د څه وړانګاری نیت لري.

نو اسلامي خبره دا ده چې یعقوب الله په خپلو پوښو زامنو باندې د نظره کېدلو څخه ډار شوی وه چې پوښ بهانسه زلمیان وروڼه په اتفاق سره په یوه دروازه باندې بهر ته ور داخل شي او د دې سره سره د پاچا له پلوه ورپل شوي هم وي، نو خطر شته چې د بدو سترګو د اثر لاندې واقع شي همدا د جمهورو مفسرینو کرامو قول دی.^{۱۱}

د سترګو په اثر د مصیبت رسېدل حق دي

۲. که څوک د اوږد او فلسفي بحث شوق لري چې د سترګو په کتلو باندې څنګه بد اثر مریږي؟ نو ځینو اوږدو کتابونو ته دې مراجعه وکړي.^{۱۲} مونږ فقط د لاندې مطالبو په لیکلو باندې اکتفا کوو.

الف. د ځینو خلکو په نزد د سترګو نظر د الله په ارادې سره اثر کوي ځکه چې مرسومونه او آفتونه د ده په ارادې سره موثر واقع کېږي. همدا زموږ (اهل السنة والجماعة) عقیده ده، او دا ځکه چې اول نبی کریم ﷺ فرمایلي دي چې: «الْفَنُّ حَقٌّ»^{۱۳} یعنې د سترګو په اثر د مصیبت رسېدل حق دي (حقیقت لري).

دوهم نبی کریم ﷺ په یوه اوږده حدیث کې فرمایلي دي چې: «لَوْ كَانَ شَيْءٌ سَابِقَ الْقَدَرِ لَسَبَقَهُ الْفَنُّ»^{۱۴} یعنې د سترګو مصیبت واقعیت لري حتی که بالفرض المحال د تقدیر څخه کوم شی وړاندې کېدلی شوی نو ضرور به سترګې ترې وړاندې شوې وي، خو هر شی د الله په اذن او اجازې پورې اړه لري چې د قضاء او قدر په مطابق صورت نیسي.

د انسان د سترګو اثر داسې دی لکه د ځینو مارانو (منګورانو) سترګې چې اثر لري. نبی کریم ﷺ په یوه اوږده حدیث کې فرمایلي دي چې: دوه ډوله ماران (یو هغه چې په شا باندې یې دوه سپین خطونه وي او بل هغه چې لنډي وي) «بِخَطِّمَاَنِ الْبَصَرِ وَتَغْلُظُ خَانَ مَا فِي بَطْنِ الْبَاءِ»^{۱۵} یعنې: سترګې ړندوي او هغه (ماشوم) غورزوي کوم چې د زنانه وو په کېدو کې وي، البته کله چې ورسره کومه امیدواره زنانه سترګې په سترګې مخامخه شي.

۱۱. البحر المحیط ج ۶ ص ۲۹۸. حاشیه النسخ راوه. علی تفسیر البضاوي ج ۳ ص ۹۲.

۱۲. روح المعاني ج ۱۳ ص ۱۵. تفسیر الفاسي ج ۹ ص ۲۵۳.

۱۳. صحيح البخاري ج ۲ ص ۸۵۴.

۱۴. جامع الترمذي ج ۲ ص ۲۶.

۱۵. سنن أبي داود ج ۲ ص ۳۵۶.

ب: کله چې د چا سترگې په کوم شي باندې خوږې شي نو که د الله ﷻ نوم یاد کړي امید دی چې بد نظر به ورباندې اثر ونه غورزوي. او دا ځکه چې:

اول: د یوه اوږده حدیث مضمون دی چې یوه ورځې عامر بن ربیعہ رضی الله عنہ یو بل صحابي د نظره کړ چې سهل بن حنیف رضی الله عنہ نومېده. کله چې نبي کریم ﷺ ته اطلاع ورکړه شوه نو ویې فرمایلي چې: «عَلَى مَا يَقْتُلُ أَحَدَكُمْ أَخَاهُ إِذَا رَأَى أَحَدَكُمْ مِنْ أَخِيهِ مَا يُغَيِّبُهُ فَلْيَذْعُ لَهُ بِالْبُرْكَ»^(۱) یعنې: ولې ستاسو یو کس خپل ورور وژني (د نظره کوي)؟، کله چې ستاسو یو نفر د خپل ورور څخه هغه شي وگوري کوم چې دی په تعجب کښې اچوي (او خوښ یې شي) نو هغه ته دې په برکت سره دعا وکړي، چې ای الله! په دغه باندې خپل برکت ورنازل کړې (نو د سترگو د اثر څخه به د الله ﷻ په اراده باندې بچ شي).

دوهم: نبي کریم ﷺ فرمایلي دي چې: «مَنْ رَأَى شَيْئًا فَأَعْجَبَهُ فَقَالَ: مَا شَاءَ اللَّهُ لَا قُوَّةَ إِلَّا بِاللَّهِ لَمْ يَضُرَّهُ»^(۲) هر څوک چې یو شي وگوري نو په تعجب کښې یې واچوي (خوښ یې شي) نو دا کلمات دې ولولي چې «مَا شَاءَ اللَّهُ لَا قُوَّةَ إِلَّا بِاللَّهِ» نو هغه شي ته به (په سترگو سره) ضرر ونه رسوي (په هغه باندې به یې د کتلو بد اثر ونه لوېږي). یعنې څه چې د الله ﷻ اراده وي هغه کېږي او په هیڅ نېک کار یا ښه شي باندې څوک قدرت نه شي موندلی مگر د الله ﷻ په کومک او اعانت سره.

ج: څوک چې د نظره شي (د بد نظر لاندې واقع شي) او د قرآن کریم په ایتونو او یا ماثوره اذکارو باندې دم کړی شي، نو امید دی چې د بد نظر د اثر څخه به نجات موندنه کړي. د ښه وضاحت دپاره د نبي کریم ﷺ لاندې احادیثو ته پام وکړئ:

اول: بې بې عائشه رضی الله عنها (ام المؤمنین) وایي چې یوه ورځې نبي کریم ﷺ د یوه ماشوم اواز واورېده چې ژړل یې، نو ارشاد یې وکړ چې: «مَا لِيْصْبِيْكُمْ هَذَا يَبْكِيْ فَهَلَّا اسْتَرْقَيْتُمْ لَهُ مِنَ الْغَيْنِ»^(۳) یعنې ستاسو دغه ماشوم ولې ژاړي؟ نو تاسو د دغه ماشوم دپاره د سترگو له کبله ضرور (د چا څخه) د دمولو غوښتنه وکړئ.

دوهم: «خَيْرُ الدَّوَاءِ الْقُرْآنُ»^(۴) یعنې د مرضونو دپاره بهترینه دوا یې قرآن کریم دی. درېم: «فَاتِحَةُ الْكِتَابِ شِفَاءٌ مِنْ كُلِّ دَاءٍ»^(۵) یعنې د فاتحې سورت د هر مرض دپاره شفاء ده چې کله پرې مریض دم کړی شي.

څلورم: په دم باندې د مریض رغېدل، د مرض څخه په نجات کښې اثر کول د عیسی ﷺ دم (نَفْس) ته ورته دی چې کله د اسمانه څخه رابښکته شي او هرکافر ته یې چې د نَفْس باد ورسېږي هغه

(۱) سنن ابن ماجه ص ۲۵۰

(۲) شعب الإيمان للبيهقي ج ۴ ص ۹۰

(۳) مستد احمد بن حنبل ج ۹ ص ۳۴۷

(۴) سنن ابن ماجه ص ۲۵۰

(۵) سنن الدارمي ج ۲ ص ۳۲۰

به سمدستی وزل کهری. نبی کریم ﷺ په یوه ډېر اوږده حدیث کښې فرمایلي دي چې: «وَلَا يَجِدُ رِيحَ نَفْسِهِ إِلَّا مَاتَ وَرِيحُ نَفْسِهِ مُنْتَهَى بَصَرِهِ»^(۱) یعنې د عیسی ﷺ د نفس باد هیڅ کافر نه مونده کوي مگر خای په خای به مړ کهری، او د نفس باد یې هلته رسېږي چرته چې د ده ﷺ د سترگو نظر رسېږي.

عجیبه ارشاد

۳- ایت شریف مونږ ته یو عجیبه ارشاد کړی دی هغه دا چې یعقوب ﷺ خپلو زامنو ته د بد نظر څخه د بچ کېدلو ذریعه وروښودله چې ښارته د متفرقو دروازو څخه وونوزی ترڅو درباندي بد نظر اثر ونه غورزوي، خو وروسته یې وویل چې: ﴿عَلَيْهِ تَوَكَّلْتُ﴾ یعنې: ما په الله ﷻ باندې توکل کړی دی.

مونږ ته په کار دي چې د هغه څخه وروسته په الله ﷻ باندې توکل وکړو چې خپله بشري وسه تمامه کړو، او دا ځکه چې د توکل معنی دا نه ده چې سړی د خپلې وسې په اندازه د بشري وساتلو څخه صرف نظر شي بلکې د توکل معنی دا ده چې سړی خپله وسه بشپړه کړي او په نتیجه اخستلو کښې د الله ﷻ فضل ته په تمه شي.

همدا موضوع په لاندې حدیث کښې څومره ښه شرحه شوې ده:

یوه ورځې د نبی کریم ﷺ څخه یوه سړي پوښتنه وکړه چې: ای د الله رسوله! ایا زه اوښ وترم او بیا په الله ﷻ باندې توکل وکړم او یا یې پرانیزم (پرانستی یې پرېږدم) او بیا توکل وکړم؟
نبی کریم ﷺ جواب ورکړ چې: «اغْلِقْهَا وَتَوَكَّلْ»^(۲) اوښ وټره او (بیا) توکل وکړه.

﴿وَلَمَّا دَخَلُوا عَلَى يُوسُفَ آوَىٰ إِلَيْهِ أَخَاهُ قَالَ إِنِّي أَنَا أَخُوكَ فَلَا تَبْتَئِسْ بِمَا كَانُوا يَعْمَلُونَ﴾^(۱) فَلَمَّا جَهَّزَهُمْ بِجَهَّازِهِمْ جَعَلَ السَّقَايَةَ فِي رَحْلِ أَخِيهِ ثُمَّ أَذَّنَ مُؤَذِّنٌ أَتَيْهَا الْعَيْرُ إِنَّكُمْ لَسَرِقُونَ﴾^(۲) قَالُوا وَأَقْبَلُوا عَلَيْهِمْ مَاذَا تَفْقِدُونَ﴾^(۳) قَالُوا نَفَقْدُ صَوَاعَ الْمَلِكِ وَلِمَن جَاءَ بِهِ حِمْلُ بَعِيرٍ وَأَنَا بِهِ زَعِيمٌ﴾^(۴) قَالُوا تَاللَّهِ لَقَدْ عَلِمْتُمَا جُنَا لِنَفْسِنَا فِي الْأَرْضِ وَمَا كُنَّا سَرِقِينَ﴾^(۵) قَالُوا فَمَا جَزَاؤُهُ إِنْ كُنْتُمْ كَاذِبِينَ﴾^(۶) قَالُوا جَزَاؤُهُ مَنْ وَجَدَ فِي رَحْلِهِ فَهُوَ جَزَاؤُهُ كَذَلِكَ نَجْزِي الظَّالِمِينَ﴾^(۷) فَبَدَأَ بِأَوْعِيَّتِهِمْ قَبْلَ وِعَاءِ أَخِيهِ ثُمَّ اسْتَخَرَجَهَا مِنْ وِعَاءِ أَخِيهِ كَذَلِكَ كِدْنَا لِيُوسُفَ

(۱) جامع الترمذي ج ۲ ص ۴۸

(۲) جامع الترمذي ج ۲ ص ۷۸

مَا كَانَ لِأَخَاهُ فِي دِينِ الْمَلِكِ إِلَّا أَنْ يَشَاءَ اللَّهُ نَرْفَعُ دَرَجَتٍ مِّنْ نَّشَأٍ وَفَوْقَ كُلِّ ذِي عِلْمٍ عَلِيمٌ ﴿٦٩﴾ قَالُوا إِنْ يَسْرِقْ فَقَدْ سَرَقَ أَخٌ لَّهُ مِنْ قَبْلُ فَأَسْرَهَا يُوسُفُ فِي نَفْسِهِ وَلَمْ يُبْدِهَا لَهُمْ قَالَ أَنْتُمْ شَرُّ مَكَانٍ وَاللَّهُ أَعْلَمُ بِمَا تَصِفُونَ ﴿٧٠﴾

[۶۹] کله چې دوی یوسف عليه السلام ته ورننوتل نو خپل (سکه) ورور یې خپل خان ته ضمیمه (غاړه په غاړه) کړ (او ورته یې) وویلې چې: یقیناً زه ستا (سکه یوسف نامی) ورور یم نو ته په هغه کارونو باندې مه غمژن کېږه چې دوی (زمونږ سره) کړي دي.

[۷۰] نو کله چې یوسف عليه السلام دوی ته د دوی (د سفر) سامان (غلې دانې) تیارې کړې نو د خپل ورور په بار (خته) کېنې یې (د یوه خاص نوکر په ذریعه) د اوبو څښکلو پیاله (جام) کېښود، بیا اعلان کوونکي اعلان وکړ چې: ای کاروانیانو! (جویه والاو) یقیناً تاسو غله یاست.

[۷۱] هغوی (ورته) وویلې او مخونه یې ورواړول (ورتاو شوه) چې هغه څه شی دی چې تاسو ورک کړی دی (او پلټنه یې کوی).

[۷۲] نوکرانو وویلې چې: مونږ د پاچا پیمانه ورکړه کړې ده (چې پخوا به یې پکښې اوبه څښکلي). او د هغه چا دپاره د اوبو یو بار غله ده چې پیمانه (په خپله خوښه پرته د پلټنې څخه) راوړي، او زه (اعلان کوونکی) د یو بار غلې ضامن یم (چې د انعام په توګه به ورکړی شي).

[۷۳] هغوی وویلې چې: په الله تعالی باندې زمونږ سوګند دی چې: یقیناً تاسو پوهېږئ چې مونږ د دې دپاره (مصر ته) نه یاستو راغلي چې په (دې) ځمکه کېنې فساد وکړو، او (هم) مونږ (د پخوا څخه) غلاګر نه یاستو.

[۷۴] نوکرانو وویلې چې: نو د غله به څه جزا وي که چرته تاسو دروغژنان یاست (او زرین جام ستاسو سره مونده شي).

[۷۵] هغوی وویلې چې: د دې کار جزا چې ده (د) هغه (چا نیول) دي د کوم په خټه کېنې چې ورکه شوې پیمانه وموندله شوه (یا په بل عبارت) همغه کس د خپل عمل جزا ده (چې تر یو کاله پورې به د پاچا غلام جوړېږي). همدغه ډول جزا مونږ (په خپل وطن کېنې) ظالمانو (غلو) ته ورکوو.

[۷۶] نو یوسف عليه السلام د خپل سکه ورور د خورجینې څخه وړاندې د دوی (خپلو ناسکه وو وروڼو) څټو (خورجینو) باندې (په پلټنه) شروع وکړه، بیا (په آخر کېنې) یې ذکره شوې (ورکه شوې) پیمانه د خپل ورور (بنیامین) د څټې (خورجین) څخه راووستله (چې د غلام جوړېدلو د قانون لاندې واقع شو).

(ای پیغمبره!) مونږ د یوسف عليه السلام دپاره دغسې پټ تدبیر په کار واچاوه (دا ځکه چې): یوسف عليه السلام نه وه چې د پاچا په قانون کېنې یې خپل ورور نیولی وي (او د خپله خانه سره یې ایسار کړی وي) مګر هله چې د الله تعالی اراده شوې وي (لکه چې وړاندې شرحه شوه).

مونږ د هغه چا درجي لوړوو چې زمونږ ورته اراده وشي (او علم يې ورزياته وو) او د علم په هر خاوند باندې د پاسه (په يو حيث سره) زيات عالم شته دی.

[۷۷] هغوی وويلې چې: که بنيامين غلا کړې وي نو (کړې به يې وي ځکه چې) يقيناً ده لره يوه ورور (هم) لا پخوا غلا کړې وه (چې يوسف نومېده).

نو يوسف عليه السلام يوه خبره پته په زړه کښې وساتله او دوی ته يې ورڅرگنده نه کړه، (هغه دا چې په زړه کښې يې ورته) وويلې چې تاسو د مرتبې د حيثه ډېر بد ياست، او (بيا يې په څرگنده مخاطب کړه چې) الله تعالى په هغه څه باندې ډېر ښه پوهېږي چې تاسو يې بيانوي (او په مونږ باندې د غلاگانو نېمت لگوي).

د مطلب خلاصه

يعنې ای پیغمبره! د يوسف عليه السلام يوولس وروڼه د خپل پلار د ارشاد په مطابق ښار ته په متفرقو دروازو باندې ورننوتل مگر د ښار په داخل کښې سره راغونډ شوه او د يوسف عليه السلام په حضور باندې په ډلبيزه توگه مشرف شوه، او هم د ده سره مېلمانې شوه، او بيا لاندې کيفتونه پېښ شوه:

۱- د همدغې مېلمستيا په جريان کښې يوسف عليه السلام خپل سکه ورور (بنيامين) ته خاصه توجه وکړه چې:

الف: خپل خان يې ور وپېژاند چې زه ستا ورک شوی (يوسف نامی) سکه ورور يم، مگر حال مه وایه چې دوی خبر نه شي.

ب: اطمینان (ډاډینه) يې ورکړه چې الحمد لله اوس هغه وخت را رسېدلی دی چې د پلار په شمول مونږ د غمونو څخه نجات موندنه کړو او ټول د خوشالي په حالت کښې سره ملاقي شو، نو ته په هغې بدې وضعې باندې مه خپه کېږه کومه چې د سفر په اوږدو کښې دوی ستا سره کړې ده او په دې باندې يې رخه کړې ده چې ته پاچا راغونښتی يې. او په هغو کارونو باندې مه خپه کېږه کوم چې دوی زمونږ په هکله کړي وه، او دا ځکه چې همدغه د دوی بدنیت سبب شو چې مونږ پرې دغې درجې ته ورسېدلو.

۲- د پېژاندگلی څخه وروسته يوسف عليه السلام او بنيامين يوه هم نه غوښتل چې يو د بل څخه جدا شي. کله چې بنيامين غلې دانې په اوښ باندې بار کړې او د نورو وروڼو په شمول د کنعان په لور روان شونو الله تعالى يوسف عليه السلام ته د خپل سکه ورور (بنيامين) د پاتې کېدلو لاندې تدبیر ورزده کړ چې:

۳- کله چې يوسف عليه السلام د خپلو ټولو وروڼو دپاره د بېرته ستنېدلو سامان برابر کړ او هر يوه ته يې د غلو دانو څټې تهيه کړې نو د خپل سکه ورور (بنيامين) په څټه کښې يې د اوبو څښلو يو قيمتي جام (يا پيال) کېښودله، چې د دوی څخه پرې هيڅوک پوه نه شو.

۴- کله چې دوی ټولو غلې دانې بارې کړې او هرچا خپل اوښ روان کړ او د ښاره (مصر) څخه ووتل نو د نوکرانو يوه ټولگي دوی تعقيب کړه او لاندې سوال جواب يې ورسره وکړ:

مشر نوکر دوی په لور اواز باندې مخاطب کړه چې: ای کاروانیانو! ودرېږئ! تاسو غله یاست. کاروانیان په نوکرانو باندې په جرئت سره بېرته ورتاو شوه او پوښتنه یې ترې وکړه چې: تاسو د څه شی موندل غواړئ؟ د کوم شي د غلا کولو اتهام په مونږ باندې لگوي؟

نوکران: مونږ پاچاهي قيمتي پيمانه لټوو چې ورکه شوې ده، او هر چا چې په خپله خوښه مونږ ته راوړه (پلټنې ته یې ټال نه کړه) نو د هغه دپاره د یو اوبښ بار غلې دانې د زیري په توګه ورکول کېږي. په عین وخت کېنې د نوکرانو مشر غږ وکړ چې د دغې یوې څټې زه ضامن یم چې ضرور به یې ورکړم.

کاروانیان: تاسو خو پوهېږئ چې مونږ مصر ته د غلو دانو دپاره راغلي یاستو، نه د دې دپاره چې په ځمکه کېنې فساد وکړو او غلا خو لوی فساد دی، نو تاسو ته اطمینان درکړو چې مونږ نه پخوا غلا کړې ده او نه په موجوده وخت کېنې په غلا ملوث یاستو.

نوکران: ښه نو د هغه کس به څه جزا وي په کوم باندې چې غلا ثبوت مونده کړي او تاسو دروغژن وڅېړئ چې وایی مونږ غله نه یاستو.

کاروانیان: د هر چا په بار (څټه) کېنې چې ذکره شوې د پاچا قيمتي پيمانه وموندله شوه همغه سړی به د خپلې غلا جزا جوړېږي او د یو کاله پورې به د پاچا غلام (مړی) وي، مونږ د یعقوب عليه السلام په شریعت کېنې همده ډول جزا ظالمانو (غلو) ته ورکړو.

۵- په همدې خبره باندې فیصله وشوه او ټوله جوبه بېرته ستنه کړی شوه او د یوسف عليه السلام په حضور کېنې د پلټنې لاندې ونیوله شوه.

۶- یوسف عليه السلام لومړی د ناسکه وروڼو بارونه وپلټل او د ټولو په آخر کېنې یې د خپل سکه ورور (بنیامین) څټه د پلټنې لاندې ونیوه، ترڅو د یو پلوه ټولې څټې د پلټنې لاندې واقع شي او د بله پلوه دوی گومان ونه کړي چې د بنیامین په څټه کېنې قيمتي پيمانه په دستوري توګه ایښودلې شوې وه چې په زغرده ترې راوويستله شوه.

لنډه دا چې د پلټنې په ترڅ کېنې یې د بنیامین د څټې څخه ورکه شوې قيمتي پيمانه راوويستله او په نتیجه کېنې د یعقوب عليه السلام د شریعت په مطابق په نوموړي باندې د یوسف عليه السلام دپاره د غلام نوم کېښودل شو چې باید کنعان ته لاړ نه شي او تر یو کاله پورې په مصر کېنې د غلامۍ دوره تېره کړي. ۷- ای پیغمبره! مونږ په دغه شان او په دغه تدبیر سره یوسف عليه السلام ته قانوناً اختیار ورکړ چې خپل ورور (بنیامین) د خپله خانه سره ټال کړي. که نه نو ده نه شو کولی چې د وخت پاچا په قانون (د مصري حکومت په قانون) یې رالیسار کړی وی، مګر هله چې الله تعالی اراده کړې وی او د هغه د رالیسارولو دپاره یې بل تدبیر هغه ته وحي کړی وی، لکه چې ذکر شوی تدبیر یې ورته په وحي سره ورزده کړ.

۸- او مونږ په دغه ډول سره د علم په ورکړه کېنې د هغو کسانو درجې لوړوو او د غوښتنو دپاره یې تدابیر په کار اچوو کومو ته چې زمونږ اراده وشي.

۹۔ نو ای پیغمبره! څرنگه چې مونږ د فضائلو او علومو په ورکړه کې د حکمت په غوښتنه خپلو بندګانو ته مختلفې درجې ورکړې دي، نو د علم په خاوند باندې (هر څوک چې وي) د پامه بل عالم شته چې په هغه باندې به یې د وجوهو څخه په یوه وجه علم زیات وي.

۱۰۔ کله چې کاروانیان (د یوسف عليه السلام وروڼه) ملامه شوه او غلا ورباندې ثابته شوه نو د بنیامین څخه یې دفاع ونه کړه چې دغه قیمتي پیمانې به ورته بل چا په بار کې غلې کړې وي، بلکې دوی ټول د خپلو ځانونو په ترکیه باندې بوخت شوه چې: دغه غل زمونږ ناسکه ورور دی، د ده یو بل ورور وه چې یوسف نومېده هغه لا پخوا غلا کړې وه، دا کار د دوی عادت دی، چې په دغې غلا باندې یې مونږ هم د خجالت سره مخامخ کړو.

۱۱۔ یوسف عليه السلام په خپل زړه کې یوه خبره په پټه باندې (د ځانه سره) وویلې او دوی ته یې ښکاره نه کړه، ځکه چې الله تعالی ورته د ښکاره کولو اجازه نه وه کړې چې د امتحان څه مرحله لا پاتې وه. هغه دا چې تاسو ډېر بد خلک یاست، تاسو د خپل پلار څخه د هغه گران زوی (یوسف عليه السلام) پټ کړی وه او بیا مو ورته ویلي وه چې هغه لیوه وخور، نو تاسو غله یاست او که مونږ؟ لنډه دا چې الله تعالی په هغه څه باندې ډېر ښه پوهېږي چې تاسو یې بیانوی او مونږ ته د غلو نسبت کوی.

توضیحات

۱۔ د ﴿ءَاوَىٰٓ اِلَيْهِ اَخَاهُ﴾ په جمله کې د ﴿ءَاوَىٰ﴾ کلمه د "پناه" څخه اشتقاقه شوې ده چې د ضمیمه کولو معنی ورکوي^(۱). نو د معنی حاصل یې په دې مقام کې داسې کېږي چې: یوسف عليه السلام خپل سکه ورور (بنیامین) خپل ځان ته ضمیمه کړ او ورسره غاړه په غاړه شو او خپل ځان یې ورمعرفي کړ چې زه ستا سکه ورور (یوسف عليه السلام) یم.

اما مفسرینو کرامو یې خپل ځان ته د ضمیمه کولو لاندې دوه صورتونه ښودلي دي: الف: د اول ملاقات په وخت کې یې نور په دروازه کې لږ سات ایسار کړه او بنیامین یې خپل ځان ته وغوښت چې روغې یې ورسره وکړ او خپل ځان یې ورمعرفي کړ^(۲).

ب: د شپې د پلوه یوسف عليه السلام ډوډه کسانو ته د ویده کېدلو یو ځای یا یوه کوټه ورکړه، نو څرنگه چې بنیامین یوولسم ورور وه او جوړه یې نه درلوده نو یوسف عليه السلام هغه ته په خپله کوټه کې ځای ورکړ او هملته یې خپل ځان ورمعرفي کړ او د پټ راز څخه یې خبر کړ چې زه ستا سکه ورور (یوسف عليه السلام) یم^(۳).

زمونږ په فکر ذکر شوي دواړه صورتونه سره یو تریله څه منافات نه لري، ممکنه ده چې دواړه یې عملي کړي وي.

(۱) مفردات الرانج ص ۲۸

(۲) زاد السیر ج ۴ ص ۱۹۳

(۳) البحر المحیط ج ۶ ص ۳۰۱، روح المعانی ج ۱۳ ص ۲۳

سوال جواب

۲۔ کہ څوک وایی چې د ﴿جَعَلَ الْبَقَايَةَ فِي رَحْلِ أَخِيهِ﴾ د جملې څخه څرگندېږي چې یوسف عليه السلام د بنیامین په خټه (بار) کښې جام په خپل لاس باندې ایښی وه، حال دا چې په بارونو کښې یې د سرمايو د ایښودلو په هکله نوکران توظیف کړي وه، لکه چې د همدې سورت په [۶۲] ایت کښې ورباندې صراحت شوی دی. نو پوښتنه دا ده چې په څه منظور به یې د زرین جام د ایښودلو په هکله کوم یو نوکر نه وي توظیف کړی؟

مونږ وایو چې: غالباً په همدې باره کښې به یې هم کوم خاص اعتمادی نوکر توظیف کړی وي خو د زیات اعتماد له کبله به یې د هغه ایښودل داسې گڼلي وي لکه چې په خپل لاس یې ایښی وي، والله تعالى اعلم.

۳۔ په ﴿أَيُّهَا الْعَبْرُ﴾ کښې د "عبّر" کلمه په لاندې دوه وو معناوو باندې استعمالېږي^(۱):

الف: د اوبسانو هغه قافله چې په غلو دانو باندې بار وي.

ب: هغه کاروانیان چې خپل کاروان (قافله) یې په غلو دانو باندې باره کړې وي.

په دې مقام کښې دوهمه معنی مطلب ده ځکه چې اواز خو کاروانیانو ته کېږي، نه کاروان ته.

سوال جواب

۴۔ که څوک وایی چې د ﴿إِنْكُمْ لَسَرِقُونَ﴾ په جمله کښې د یوسف عليه السلام وروڼو ته د غلو لقب ورکړی شوی دی، حال دا چې هغوی خو جام نه وه غلا کړی بلکې د بنیامین په بار کښې دستوري ایښودلی شوی وه؛ نو ایا دغه لقب ورکول جواز درلود؟

مونږ وایو چې: مفسرینو کرامو ذکر شوي سوال ته ډېر جوابونه کړي دي^(۲) لاندې مثالونه یې ولولئ:

الف: ځکه هغوی ته د غلو لقب ورکړی شو چې د خپل پلار څخه یې یوسف عليه السلام غلا کړ او په کوهي کښې یې واچاوه او پلمه یې جوړه کړه چې هغه خو شرمخ وخوړ.

ب: چا چې ورباندې غږ وکړ هغه خبر نه وو چې قیمتي جام ورته په دستوري توګه په خټه کښې ایښودلی شوی دی، هغه په خپل خیال او په خپل گومان ذکر شوی لقب ورکړ. په دې باندې علاوه، اواز کوونکي ته یوسف عليه السلام هم امر نه وه کړی چې د غلو نوم ورباندې کېږده.

ج: او که فرض کړو چې اواز کوونکي نوکر ته یوسف عليه السلام توصیه کړې وه چې د غلو په نامه باندې یې د لارې څخه را ستانه کړه نو بیا وایو چې هرچا ته جائزه ده چې مباح شي ته او یا خپل حق ته د رسېدلو دپاره د حیلې څخه کار واخلي^(۳) نو یوسف عليه السلام هم ذکره شوې نقشه د حیلې په توګه

(۱) مفردات الراغب ص ۳۶۶

(۲) تفسیر القرطبي ج ۹ ص ۲۳۱: تفسیر الخازن ج ۳ ص ۴۲۵: زاد السیر ج ۴ ص ۱۹۴: التفسیر الکبیر ج ۱۸ ص ۱۷۹

(۳) احکام القرآن للجصاص ج ۳ ص ۱۷۶

اجرا، کړې وه ترڅو خپل سکه ورور (بنیامین) د جېل خان سره ایسار کړي. حال دا چې دا مباح کار وه او پخپله همدې ورباندې راضي وه چې همدغه نقشه عملي کړه او ما را ایسار کړه^(۱).

تبصره

۵- مونږ د الله ﷻ په توفیق د همدې سورت د [۵۵] ایت په پنځمه توضیح کښې لیکلي دي چې څوک چې دغسې سوالونه مطرح کوي هغوی په اصل کښې د یوسف ﷺ څخه د نبوت لحاظ قطعه کوي او د آخر الزمان پیغمبر ﷺ د یوه امتي په نظر ورته گوري، که نه نو لکه څنگه چې په خضر ﷺ باندې د یوه ماشوم په وژلو کښې اعتراض نشته همدارنگه یوسف ﷺ هم د اعتراض لاندې نه شي واقع کېدلی او هرڅه یې چې کړي دي او هرڅه یې چې ویلي دي د یوه پیغمبر په حیث یې د وحې په توګه اجرا کړي دي او بس.

با په بل عبارت: دا اعتراضونه کټ مټ هغو درېو اعتراضونو ته ورته دي کوم چې د موسی ﷺ د پلوه په خضر ﷺ باندې شوي وه او هغه په ښه اقلعي توګه جواب کړي وه، چې بحث یې د الکھف سورت په آخر کښې را روان دی، اِنْ شَاءَ اللَّهُ ﷻ.

فقد څه معنی؟

۶- د ﴿تَفْقِدُونَ﴾، ﴿تَفْقِدُ﴾ دواړه کلمې د "فقد" - لکه "فجرت" - څخه اشتقاقې شوې دي. "فقد" دې ته ویل کېږي چې یو شی د موجودیت څخه وروسته معدوم شي، اما د "عذمت" توری عام دی برابره خبره ده چې د سره موجود شوی نه وي او یا د موجودیت څخه وروسته عدم شي^(۲). نو په دې مقام کښې یې د معنی حاصل داسې کېږي چې هغه کوم شی دی چې د موجودیت څخه وروسته ستاسو څخه معدوم شوی دی او د هغه په لټولو پسې را وتلي یاست؟ هغه د پاچا صواع ده.

سوال جواب

۷- که څوک وایي چې کوم شی چې د بنیامین په څټه (بار) کښې په دستوري توګه ایښودلی شوی وه هغه په وړاندې ایت کښې د ﴿الْبَقَايَةِ﴾ په نامه باندې یاد شوی دی، نو په کار وه چې د ﴿تَفْقِدُ صَوَاعَ الْمَلِكِ﴾ په عوض د "تَفْقِدُ سِقَايَةِ الْمَلِكِ" جمله نازله شوې وي؛ نو په دې کښې څه حکمت دی چې دغسې نازله نه شوه؟

مونږ وایو چې: د جمهورو علماوو کرامو په نزد ذکر شوی ایښودلی شوی شی اصلاً د یوه جام څخه عبارت وه، چې د سپینو زرو څخه جوړ شوی وه، خو لاندې دوه نومونه یې درلوده^(۳):
الف: د قحطی څخه وړاندې د ﴿الْبَقَايَةِ﴾ په نامه یادېده چې پاچا به پکښې اوبه څښې.

(۱) البحر المحیط ج ۶ ص ۳۰۲

(۲) مفردات الراغب ص ۳۹۷

(۳) البحر المحیط ج ۶ ص ۳۰۲؛ تفسیر القاسي ج ۹ ص ۲۵۷

ب: د قحطی په وخت کښې د همدغه زرین جام څخه د پیمانه کار واخستل شو ترڅو د غلو دانو اهمیت او عزتمندی ته خلک متوجه کړی شي، او پوره واضحه ده چې پیمانه ته خو په عربي ژبه کښې "الصَّوَّاع" ویل کېږي چې د الصاع سره مرادفه ده^(۱).
نو که بالفرض نازل شوې جمله نه وی نازل شوې نو د غلو دانو د اهمیت موضوع ته به اشاره نه وی شوې

د عربیت یو تحلیل

۸- په ذکر و شوی ایتونو کښې د "صَوَّاعُ الْمَلِكِ" کلمې ته دغه دوه ډوله ضمیرونه راجع شوي دي:
الف: د "وَلَمَنْ جَاءَ بِهِ" جمله کې ورتنه بارز مذكر ضمیر او د "مَنْ وَجَدَ فِي رَحْلِهِ" په جمله کې ورتنه مستتر مذكر ضمیر راجع شوی دی.
ب: د "ثُمَّ اسْتَخْرَجَهَا" په جمله کې ورتنه موثث بارز ضمیر راجع دی.
نو د تذکیر او تانیث دپاره لاندې دوه وجې کېدلی شي:
اول: څرنگه چې وړاندې تهر شوه چې د "الصَّوَّاع" کلمه د همدغه زرین جام څخه عبارت ده د کوم څخه چې په "الْبَقَايَةِ" باندې هم تعبیر شوی وه نو په تذکیر کښې یې خپل لفظ ته کتلی شوي دي، چې مذكر دی، او په تانیث کښې ورتنه د "الْبَقَايَةِ" کلمې په نظر کتلی شوی دی، چې موثثه ده^(۲).
دوهم: د "الصَّوَّاع" کلمه سماعي موثثه ده چې د تذکیر او تانیث دواړه ضمیرونه ورتنه راجع کېدلی شي^(۳).

سوال جواب

۹- که څوک وایي چې د یعقوب عليه السلام شریعت خو غله ته دا جزا ټاکلې وه چې د یو کاله پورې به غل سړی د هغه چا غلام (مړی) جوړېده د چا په مال باندې به چې غلا واقع شوې وه^(۴). نو پوښتنه دا ده چې مصري حکومت په هغه وخت کښې د غله دپاره څه جزا ټاکلې وه چې یوسف عليه السلام د همدغه په اعتبار سره خپل ورور نه شورا ایسارولی؟
مونږ وایو چې د مصري حکومت په غله باندې د وهلو څخه وروسته د هغه مال دوه چنده جریمه ټاکلې وه کوم به چې هغه غلا کړی وه^(۵).
نو د ذکر شوي بیان په نظر کښې نیولو سره د دې جملې "مَا كَانَ لِأَخَاهُ فِي دِينِ الْمَلِكِ إِلَّا أَنْ يَشَاءَ اللَّهُ" مضمون داسې راخېږي چې:

(۱) مفردات الراغب ص ۲۹۷
(۲) المحرر الوجيز ج ۹ ص ۳۴۶
(۳) تفسير الكشاف ج ۲ ص ۴۹۱
(۴) تفسير البغوي ج ۲ ص ۴۴۰؛ تفسير ابن كثير ج ۲ ص ۴۸۵؛ حاشیه الشيخ زاده علی تفسير البضاوي ج ۳ ص ۹۴
(۵) المحرر الوجيز ج ۹ ص ۲۳۹؛ تفسير الطبري ج ۱۳ ص ۲۵

د یوسف عليه السلام زړه غوښتل چې خپل ورور (بنیامین) د بهرته ستنېدلو څخه قانوناً را ایسار کړي، او د هیچا د پلوه ورته د ملامتۍ گوته هم ونه نیوله شي. پوره واضحه ده چې دغه مطلب ته په هیڅ صورت نه شو رسېدلی مګر هله چې د الله تعالى اراده یې ملګرتیا وکړي، او دا ځکه چې که د الله تعالى کومک ورسره نه وی نو د لاندې صورتونو څخه به یوه صورت تحقق موندلی وی:

الف: که پرته د بهانې څخه یې خپل ورور د کاروان څخه را ایسار کړی وی نو یو به د عمومي ملامتۍ لاندې راغلی وی او بل به یې د مصري حکومت د قانون مراعات نه وی کړی چې یې ګناه مسافر یې بندي کړی دی.

ب: او که د خپل ورور د را ایسارولو دپاره یې همغه پلان په کار اچولی وی کوم یې چې په کار اچولی شو، نو دا حق به یې درلودلی وی چې د وهلو څخه وروسته یې ترې د زرین جام دوه چنده قیمت اخستی وی مګر د خپله ځانه سره به یې د ایسارولو حق نه وی درلودلی.

نو د الله تعالى پیرزوینه وه چې یوسف عليه السلام ته یې د بنیامین په څټه کښې د جام د ایښودلو وحې وکړه، او د ده وروڼو ته یې الهام وکړ چې د خپل شریعت حکم څرګند کړي او التزام وکړي چې د غلا د ثبوت په صورت کښې به غل د یو کال دپاره د پاچا غلامي قبلوي. نو د الله تعالى په فضل سره یوسف عليه السلام وکړی شو چې د یو پلوه شرعي ابراهیمي شریعت عملي کړي او خپل ورور د خپله ځانه سره را ایسار کړي او د بله پلوه د هیچا د ملامتۍ لاندې واقع نه شي، او دا ځکه چې:

چاته چې زموږ اراده وشي د هغه درجې لوړوو (د مطلب د پوره کولو دپاره یې امتیازي کارونه کوو) او هم په ځینو علومو کښې په نورو باندې فوقیت ورکوو، لکه څنګه چې موږ د یوسف عليه السلام د مطلب پوره کولو دپاره ذکره شوې نقشه په امتیازي توګه عملي کړه او د تاویل الاحادیث په علم کښې مو په نورو باندې پوره فوقیت (برلاسي) ورکړې وه.

د ذکر شوي مضمون یو ماثور مثال

۱۰- ذکر شوی مضمون په یوه حدیث شریف کښې په ډېره ښه توګه منعکس شوی دی چې موږ یې د دې مقام د وضاحت په غرض په لاندې ټکو کښې را خلاصه کوو:

الف: د انس بن النضر رضي الله عنه خور - چې الربیع بنت النضر نومېده - د یوې انجلۍ سره په جنگ شوه چې د هغې وړاندېني (مخامخ) دوه غاښونه یې وویستل.

ب: د انجلۍ خپلوانو نبي کریم صلى الله عليه وسلم ته عرض وکړ چې: ای د الله رسول! موږ قصاص غواړو نو هبله ده چې تاسو فرمان صادر کړئ چې موږ د الربیع دوه غاښونه وباسو.

ج: په عین حال کښې د الربیع خپلوانو عرض وکړ چې: ای د الله رسول! موږ تیار یاستو چې د دوه غاښونو دیت ورکړو، موږ ته دې هغوی د قصاص څخه عفو وکړي.

د څرنګه چې د انجلۍ خپلوان د قصاص څخه نه تېرېدل نو نبي کریم صلى الله عليه وسلم حکم وکړ چې د "الربیع" نومې ښځې دې دوه وړاندېني غاښونه وویستلی شي.

ه په دغه وخت کښې انس بن النضر ؓ عرض وکړ چې: ای د الله رسوله! ایا اوس به زما د خور غاښونه ماتېږي (وېستلی کېږي)؟^۱ زما دې په هغه اقدس ذات ﷻ باندې قسم وي چې ته یې په حقه رالېږلی یې چې زما د خور غاښونه به ونه وېستلی شي.

و: نبي کریم ﷺ هغه مخاطب کړ چې دا خو د الله ﷻ د قرآن حکم دی، دا به ضرور عملي کېږي، تاته په کار نه دي چې سوگند وکړي.

ز: په عین وخت کښې د انجلی خپلوانو د نبي کریم ﷺ په حضور کښې عرض وکړ چې: ای د الله رسوله! مونږ راضي یاستو چې د قصاص څخه ورته عفو وکړو او دیت واخلو.

ح: نو نبي کریم ﷺ وفرمایل چې: «إِنَّ مِنْ عِبَادِ اللَّهِ مَنْ لَوْ أَقْسَمَ عَلَى اللَّهِ لَأَبْرَهُ»^(۱) یعنې: یقیناً د الله ﷻ د بندگانو څخه هغه څوک هم دی چې چرته په الله ﷻ باندې سوگند وکړي نو هغه ته (په سوگند کښې د حانت کېدلو څخه) خلاصون ورکوي.

سوال جواب

۱۱- که څوک وايي چې د دې جملې ﴿وَفَوْقَ كُلِّ ذِي عِلْمٍ عَلِيمٌ﴾ څخه داسې مضمون راوځي چې د هر عالم د پاسه بل عالم شته چې علم یې ورباندې دپاسه وي؛ نو پوښتنه دا ده چې ایا د بندگانو علوم محصور او محدود نه دي؟ ایا د دوی علومو ته د قلیل لقب نه دی ورکړی شوی؟

مونږ وايو چې: ذکره شوې جمله د تفسیر د امامانو د پلوه داسې تفسیره شوې ده چې: په بندگانو کښې یو د بل څخه په علم کښې فوقیت درلودلی شي خو د دوی د علومو تسلسل په الله ﷻ باندې منتهی کېږي، نو الله ﷻ په علم کښې په هر چا باندې د پاسه دی.

که څه هم دغه ډول معنی په خپل ذات کښې صحیح ده مگر ذکرې شوې جملې ته یې د تفسیر په حیث منل مشکل تمامېږي. او دا ځکه چې په دې مقام کښې بحث د بندگانو په علمي او غیر علمي درجاتو کښې راروان دی او د الله ﷻ علم بالکل مطرح نه دی.

زمونږ په نزد باید د ذکرې شوې جملې مضمون داسې واخستل شي چې په بندگانو کښې په هر یوه عالم باندې د پاسه بل ښه عالم شته، البته په ځینو حیثیتونو سره.

نو څه لرې نه ده چې په همدغه ښه عالم باندې په یو حیثیت سره همدغه کم علمه عالم په علم کښې زیات وي، نو په بندگانو کښې داسې څوک نه موندلی کېږي چې په هر یوه بنده باندې د هر حیثه لوړ او د پاسه وي، نو د دوی علوم محدود دی او پخپله په همدوی کښې تاوېږي او راتاوېږي.

د دې دپاره چې ذکر شوی جواب په زړه کښې ځای ونیسي لاندې وضاحتونه ولولئ:

الف: نبي کریم ﷺ فرمایلي دي چې یوه ورځې موسیٰ ؑ په بني اسرائیلو کښې (دعوتي) خطابه ورکوله، نو چا ترې پوښتنه وکړه چې په خلکو کښې څوک ښه عالم دی؟

(۱) صحیح البخاري ج ۱ ص ۲۷۲. ج ۲ ص ۶۴۶

موسی ﷺ جواب ورکړ چې: زه. «فَقَسَبَ اللَّهُ عَلَيْهِ إِذْ لَمْ يَزِدْهُ الْعِلْمَ إِلَيْهِ»^(۱) یعنې نو الله ﷻ په ده باندې ملامت و اچوله چې (د ښه عالم موجودیت یې) الله ﷻ ته محول نه کړ چې الله ﷻ پوهېږي چې په خلکو کښې به زما څخه څوک ښه عالم وي او که نه.

نو د دې دپاره چې موسی ﷺ ته خپله ملامتې ښه پوره څرگنده شي نو الله ﷻ اجازه ورکړه چې د الخضر ﷺ سره انډیوالی وکړي او څه ترې زده کړي.

کله چې د الخضر ﷺ سره ملاقي شو نو موسی ﷺ ترې وغوښتل چې څه ورزده کړي، نو هغه ورته وویل چې: «يَا مُوسَى! إِنِّي عَلَى عِلْمٍ مِنْ عِلْمِ اللَّهِ عَلَّمَنِيهِ لَا تَعْلَمُهُ أَنْتَ، وَأَنْتَ عَلَى عِلْمٍ مِنْ عِلْمِ اللَّهِ عَلَّمْتَكَ اللَّهُ لَا تَعْلَمُهُ»^(۲) ای موسی! زه د الله ﷻ د علم څخه په داسې علم باندې یم چې ماته یې رابښودلی دی او ته پرې (زما په شان ښه) نه پوهېږي، او ته د الله ﷻ د علم څخه په داسې علم باندې یې چې الله ﷻ تاته درښودلی دی، زه پرې (ستا په شان ښه) نه پوهېږم.

ب: نبي کریم ﷺ په یوه اوږده حدیث کښې صحابه کرام ؓ مخاطب کړه چې: «إِذَا كَانَ شَيْئًا مِنْ أَمْرِ دُيَاكُمْ فَشَأْنَكُمْ بِهِ وَإِذَا كَانَ شَيْئًا مِنْ أَمْرِ دِينِكُمْ فَآلِي»^(۳) یعنې کله چې یو کار ستاسو د دنیا د کارونو څخه یو شی وي نو تاسو پوهېږئ او کار مو، او کله چې یو کار ستاسو د دین د کارونو څخه یو شی وي نو ماته مراجعه وکړئ (په هغه باندې تاسو ښه پوهېږئ او په دغه باندې زه ښه پوهېږم).

ج: یوه ورځې علي ؑ یوه مسئله وکړه، نو یوه سړي مخاطب کړ چې خطا شوې، دغسې نه ده لکه چې ته یې رايې بلکې دغسې ده لکه چې زه یې وایم. نو هغه جواب ورکړ: «أَخَسْتُ وَأَخْطَأْتُ»^(۴) ستا خبره ډېره ښه ده زه خطا شوم، او بیا یې د ایت شریف ذکره شوې تکرره ولوستله چې: ﴿كُلِّ ذِي عِلْمٍ عَلَيْهِ﴾، یعنې د همدغې مسئلې په اعتبار سره ته زما څخه پورته یې.

دوه عجیبې خبرې

۱۲- یوه عجیبه خبره دا ده چې د یوسف ﷺ وروڼو د ده سره ډېره اوږده کینه ساتلې وه او د هغې رځې اثار لا د منځه نه وو تللي د کومې په سبب چې دوی په کوهي کښې اچولی وه. د همدې کبله کله چې د بنیامین په خټه کښې زرین جام مونده شو نو دوی ټولو په یوه خوله د خپلو ځانونو په ترکیه باندې شروع وکړه او په بنیامین باندې لا څه چې په یوسف ﷺ باندې یې هم ملامت ورواچوله چې: ﴿إِنْ يَسْرِقْ فَقَدْ سَرَقَ أَخٌ لَهُ مِنْ قَبْلُ﴾ یعنې بنیامین به ولې غلا نه کوي چې د ده ورور (یوسف ﷺ) لا پخوا غلا کړې وه، هغه قدم پورته کړی دی او بنیامین پرې پښه ایښې ده، دوی زمونږ ناسکه وروڼه دي، دغه مرض په دوی کښې د مور د پلوه وده کړې ده.

(۱) صحيح البخاري ج ۱ ص ۴۸۲

(۲) صحيح البخاري ج ۲ ص ۶۸۸

(۳) مسند احمد حبل ج ۹ ص ۴۳۹

(۴) الدر المنثور ج ۴ ص ۵۶۲

که د دوی په زړونو کښې د پخوانۍ کښې اثار پاتې نه وې نو په کار وه چې دوی په لاندې نکاتو پورې تماس نیولی وي:

الف: د هر څه څخه وړاندې په کار وه چې دوی د بنیامین څخه پوښتنه کړې وي چې: ایا دغه زرین جام تا غلا کړی دی او که تاته د بل چا د پلوه په دستوري توګه په خټه کښې ایښودلی شوی دی؟ د تحقیق څخه پرته په بنیامین باندې د غله نوم ایښودل یې انصافي وه.

ب: دوی باید د هغه څخه دفاع کړې وي چې په خټه کښې د زرین جام راوتل خو د غلا سره مرادف نه دي، که نه نو باید مونږ ټول غله وګڼل شو چې په تېره جویه کښې مونږ هر یوه خپل ورکړی شوی قیمت په خپله خټه کښې موندلی وه، نو په کار دي چې یا پرې شاهدان تېر کړي شي او یا سوګند ورکړي شي ترڅو څرګنده شي چې دا غل دی او که نه؟

ج: دوی د دفاع په عوض په هغه باندې شاهدې ورکړه چې غلا کول د بنیامین د شان څخه څه لرې نه دي.

د: بلکې د استدلال دپاره یې د ده ورور (یوسف ۱۳۷) په غلا باندې متهم کړ او د دوی په خیال په مړي باندې یې د غله نوم کېښود. د پخوانۍ کښې څرګندونه یې وکړه، حال دا چې پخواني پاڅه غله خو دوی پخپله وه چې یوسف ۱۳۸ یې د پلار څخه غلا کړ او بیا یې ورته دروغ جوړ کړ چې هغه خولویه وخوړ.

بله عجیبه خبره دا ده چې مفسرینو کرامو تقریباً اوه صورتونه لیکلي دي او یوسف ۱۳۹ ته یې پکښې غلا نسبته کړې ده چې په ماشومتوب کښې یې مرتکب شوی وه^(۱).

که څوک یې د لوستلو شوق لري هملته دې مراجعه وکړي، مونږ ته یې دومره ارزښت ونه درلود چې دلته یې رانقل کړو او کتاب پرې اوږد کړو. دا ټول صورتونه یې د دې دپاره لیکلي دي چې هغوی (د یوسف ۱۳۹ وروڼه) دروغ ژن نه شي، که په یوسف ۱۳۹ باندې د غلا بهتان ور وټپل شي هم باک یې نشته، هغوی خو کله هم دروغ نه ويلي.

زمونږ په فکر دا د هغوی تازه دروغ وه چې په یوسف ۱۳۹ باندې یې غلا وروټپله او خپله پخوانۍ کینه یې یو ځل بیا تازه کړه. له همدې کبله یوسف ۱۴۰ د ذکر شوي بهتان په مقابل کښې وويلې چې: **أَنْتُمْ شَرُّ مَكَانًا وَاللَّهُ أَعْلَمُ بِمَا تَصِفُونَ** یعنې تاسو بد خلک یاست چې هم مو غلا کړې ده او هم د دروغو مرتکب شوي یاست، او په هغو بیاناتو باندې الله ډېر ښه پوهېږي چې تاسو یې زمونږ په هکله ورکوي، چې په دروغو سره را باندې بهتان لګوي.

سوال جواب

۱۲- که څوک وايي چې: **د ۱۰ فَأَسْرَهَا يُوسُفُ فِي نَفْسِهِ، وَلَمْ يُبْدِهَا لَهُمْ** په دواړو جملو کښې د "ها" ضمیرونه څه شي ته راجع دي؟، یا په بل عبارت: هغه څه شی وه چې یوسف ۱۴۱ په خپل زړه

(۱) زاد السیرج ۴ ص ۱۹۸، روح المعاني ج ۱۳ ص ۳۲

کښې پټ وساته او خپلو ورونو ته يې څرگند نه کړ؟

مونږ وايو چې: مفسرينو کرامو د ذکر وړو ضميرونو په مرجع کښې متعدد احتمالات ذکر کړي دي لاندې مثالونه يې ولولي:

الف: هغو اثراتو ته راجع دي کوم چې د وړاندېنۍ جملې ﴿إِنْ يَسْرِقْ فَقَدْ سَرَقَ أَخٌ لَهُ مِنْ قَبْلُ﴾ څخه يوسف عليه السلام ته ورپېښ شوه^(۱). يعنې د دغه اتهام په اثر يې غصه په زړه کښې پټه کړه او ويي زغمله. ب: دواړه ضميرونه د دوی د خبرې د رد حجت ته راجع دي^(۲). يعنې هغه حجت يې څرگند نه کړ کوم چې د هغوی اتهام ورباندې رد کېده، چې مونږ غله نه ياستو بلکې تاسو غله ياست. ج: دواړه ضميرونه راتلونکې جملو ته راجع دي چې: ﴿أَنْتُمْ شَرُّ مَكَانًا وَاللَّهُ أَعْلَمُ بِمَا تَصِفُونَ﴾^(۳) يا په بل عبارت: دواړه ضميرونه مبهم دي چې په راتلونکې بيان باندې تفسير شوي دي، يعنې يوسف عليه السلام په خپل زړه کښې دغه دواړه جملې وساتلې.

د: مونږ ته غوره ښکاري چې ذکر شوي دواړه ضميرونه به الله تعالى مونږ ته په دغې يوه جمله: ﴿أَنْتُمْ شَرُّ مَكَانًا﴾ باندې تفسير کړي وي او د ﴿وَاللَّهُ أَعْلَمُ بِمَا تَصِفُونَ﴾ جمله به د ضميرونو په تفسير کښې شامله نه وي. يعنې يوسف عليه السلام هغوی ته په زړه کښې وويلې چې: تاسو بد خلک ياست، او په څرگنده يې مخاطب کړه چې: په هغو بياناتو باندې الله تعالى ډېر ښه پوهېږي چې تاسو يې زمونږ په هکله وړاندې کوئ.

﴿قَالُوا يَا أَيُّهَا الْعَزِيزُ إِنَّ لَهُ أَبًا شَيْخًا كَبِيرًا فَخُذْ أَحَدَنَا مَكَانَهُ إِنَّا نَرَاكَ مِنَ الْمُحْسِنِينَ﴾ (۷۸) قَالَ مَعَاذَ اللَّهِ أَنْ نَأْخُذَ إِلَّا مَنْ وَجَدْنَا مَتَّعْنَا عَنْدَهُ إِنَّا إِذَا لُظَلِمُونَ﴾ (۷۹)

[۷۸] د يوسف عليه السلام ورونو وويلې چې: اې معززه مشره! يقيناً ده (بنيامين) لره يو پلار دی چې ډېر بډا (او) د فضائلو خاوند دی (چې رحم پرې په کار دی) نو ته د هغه په ځای کښې زمونږ يو کس (د غلام په حيث) ونيسه (او هغه راپرېږده)، يقيناً مونږ تا گورو (په تا باندې يقين لرو) چې ته د نیکوکارانو څخه يې.

[۷۹] يوسف عليه السلام (په جواب کښې) وويلې چې: (مونږ پنا غواړو) په الله تعالى باندې پنا، چې مونږ (څوک) ونيسو مگر هغه څوک چې مونږ ورسره خپله متاع (زرين جام) موندلی دی، يقيناً مونږ به په دغه وخت کښې (چې بل څوک ونيسو) ظلم کوونکي (تېری کوونکي) ياستو.

(۱) روح المعاني ج ۱۳ ص ۳۲
(۲) البحر المحیط ج ۶ ص ۳۰۸
(۳) تفسير الطبري ج ۱۳ ص ۳۰

د مطلب خلاصه

یعنې کله چې د یوسف عليه السلام وروڼو د بنیامین غلام تصدیق کړه او د سابقه اقرار په بنیاد یې قبوله کړه چې په نوموړي باندې حق دی چې د یو کاله پورې په مصر کښې د غلام په حیث پاتې شي، نو د (یوسف عليه السلام) سره یې لاندې سوال جواب وکړ:

۱- هغوی وړاندې وکړ چې ای معززه او محترمه مشره! مونږ ستا په حضور کښې دا عاجزانه عریضه وړاندې کوو چې:

الف: نوموړی تازه غلام شوی نفر (بنیامین) په کنعان کښې یو پلار لري چې ډېر ښه دی او ډېر عمر پرې تېر شوی دی، د هرچا پرې زړه سوزي، که بالفرض ته یې وگورې هم زړه به دې پرې درد وکړي، او هم هغه د ډېرو فضائلو او علومو خاوند دی.

ب: یو زوی یې پخوا ورک شوی هم دی چې یوسف نومېده، په هغه باندې ډېر غمژن دی، چې په بنیامین باندې به یې لږ څه غم غلطاوله او د خانه به یې نه جدا کاوه، مگر مونږ ترې ستاسو د غوښتنې له کبله په ډېرو زاریو باندې دلته راوستلی دی.

ج: که بالفرض نوموړی دلته د یو کال دپاره پاتې شي نو په هغه باندې به د غم دپاسه غم وگرځي. د: نو زموږ هیله دا ده چې د نوموړي په عوض زموږ لسو کسانو څخه یو نفر د غلام په حیث د یو کاله پورې د خانه سره ونیسې، په مونږ کښې چې په هر یوه باندې تا گوته کېښوده زموږ د پلوه به پکښې رد واقع نه شي.

ه: ای معززه! ته د نیکانو څخه یې، د ټولو خلکو سره عموماً او زموږ سره دې خصوصاً ډېرې نېکۍ کړي دي، نو هیله ده چې دغه نېکي هم راسره وکړې، دا به ستاسو د پلوه ډېر لوی احسان وي.

۲- یوسف عليه السلام د هغوی غوښتنه په ډېره کلکه لهجه باندې جوابه کړه چې: مونږ په الله تعالی باندې د دې څخه پنا غواړو چې د هغه نفر څخه په غیر بل څوک د غلام په حیث ونیسو د کوم په سامان (خورجینه) کښې چې مونږ خپل زرین جام موندلی دی. که بالفرض مونږ دا کار وکړ نو په دغه وخت کښې به مونږ هرومرو ظالمان او بې انصافه خلک یاستو.

توضیحات

۱- د "شیخ" کلمه کله د ډېر عمره سړي دپاره استعمالېږي او کله د هغه چا لقب جوړېږي چې علم او فضائل یې زیات وي^(۱). همدارنگه د "کبیر" کلمه هم د عمر په لویوالي او هم د رتبې او درجې په لوړوالي کښې استعمالېږي^(۲).

په دې مقام کښې چې د یعقوب عليه السلام دپاره دواړه کلمې استعمالې شوې دي نو داسې معلومېږي

(۱) مفردات الراغب ص ۲۷۹

(۲) مفردات الراغب ص ۴۳۷

چې د یوې کلمې څخه به یې د عمر د پروالی مطلب وي او د بلې کلمې څخه به یې د فضائلو لوړوالی مراد وي. نو د معنی حاصل به یې داسې راوڅیږي چې: ای محترمه! د بنیامین په هکله مونږ تاته د دې کبله سوال کوو چې پلار یې له یوې خوا بوډا دی او له بلې خوا د لوړې رتبې څښتن دی، نو د هغه د خاطره نوموړی را خوشې کړه او زمونږ څخه کوم یو د هغه په عوض کښې ونیسه.

۲- د ﴿ فَخُذْ أَحَدَنَا مَكَانَهُ ﴾ جمله لاندې دوه معناوې درلودلې شي^(۱):

الف: زمونږ یو نفر د بنیامین په عوض د غلام په حیث ونیسه چې د یو کاله پورې ستا غلامی وکړي.
ب: زمونږ څخه یو کس د گروې په توګه له خانه سره ایسار کړه ترڅو بنیامین یو ځل پلار ته ورشي او د غلا قیصه ورته په خپله خوله بیانې کړي، گومان نه کوو چې زمونږ په خوله به هغه باور وکړي، د هغه په نزد مونږ اعتبار خوړلی دی.

مګر مونږ ته لومړنۍ معنی په زړه پورې ښکاري چې د ﴿ مَعَاذَ اللَّهِ ﴾، ﴿ لَظَلِمُونَ ﴾ د کلماتو سره ښه مناسبت او مطابقت لري.

سوال جواب

۳- که څوک وایي چې په دې کښې څه حکمت دی چې یوسف عليه السلام خپلو وروڼو ته د ﴿ إِلَّا مَنْ وَجَدْنَا مَتَّعْنَا عَنْهُ ﴾ په کلماتو باندې جواب ورکړ او د ﴿ إِنَّا مِنْ سَرَقٍ مَتَّاعِنَا ﴾ کلمات یې استعمال نه کړه. یعنې یوسف عليه السلام په جواب کښې ولې داسې ونه ویلې چې: مونږ هغه څوک نیسو چې زمونږ زرین جام یې غلا کړی دی. بلکې داسې یې وویلې چې مونږ هغه څوک نیسو چې مونږ د هغه په خورجینه کښې خپل زرین جام موندلی دی؟

مونږ وایو: دا د دې دپاره چې په بنیامین باندې په خپله خوله د غله اطلاق ونه کړي لکه څنګه چې پرې وروڼو د غله اطلاق کاوه چې: ﴿ يَتَأَبَّانَا إِنَّ أَبْنَاكَ سَرَقَ ﴾ [یوسف: ۸۱] ای زمونږ پلاره یقیناً ستا زوی غلا کړې وه.

﴿ فَلَمَّا اسْتَيْسَسُوا مِنْهُ خَلَصُوا نَجِيًّا ۖ قَالَ كَبِيرُهُمْ أَلَمْ تَعْلَمُوا أَنَّ أَبَاكُمْ قَدْ أَخَذَ عَلَيْكُمْ مَوْثِقًا مِنَ اللَّهِ ۖ وَمِنْ قَبْلُ مَا فَرَّطْتُمْ فِي يُوسُفَ فَلَنَ أَبْرَحَ الْأَرْضَ حَتَّىٰ يَأْذَنَ لِي ابْنُ أَوْثَكُمُ اللَّهُ إِلَيَّ ۖ وَهُوَ خَيْرُ الْحَاكِمِينَ ۖ ﴿٥٠﴾ أَرْجِعُوا إِلَىٰ أَبِيكُمْ فَقُولُوا يَتَأَبَّانَا إِنَّ أَبْنَاكَ سَرَقَ وَمَا شَهِدْنَا إِلَّا بِمَا عَلَّمَنَا وَمَا كُنَّا لِلْغَيْبِ حَافِظِينَ ۖ ﴿٥١﴾ وَسَلِّ الْقَرْيَةَ الَّتِي كُنَّا فِيهَا وَالْعَيْرَ الَّتِي أَقْبَلْنَا فِيهَا ۖ وَإِنَّا لَصَادِقُونَ ۖ ﴿٥٢﴾ ﴾

[۸۰] نوکله چې دوی د یوسف عليه السلام څخه ناامیده شوه (چې بنیامین به راخوشې کړي) نو د خلکو څخه په داسې حال کې جدا شوه چې مشوره کوونکي وه.

(نو په علم یا عمر سره) د دوی مشر (نورو ته) وویل چې ایا تاسو نه پوهېږئ چې یقیناً ستاسو پلار په تاسو باندې داسې عهد اخستی وه چې د الله تعالى د پلوه کلک شوی وه (د ده عليه السلام په نامه پرې سوگند یاد شوی وه، خو تاسو په خپل عهد باندې وفا ونه کړې شوه)، او د دې عهد څخه وړاندې (بې ستاسو څخه) هغه عهد (اخيستی وه) په کوم کې چې تاسو د یوسف عليه السلام په هکله قصور کړي وه (او وفا مو پرې نه وه کړې)؛ نو (زما فیصله دا ده چې) هیڅکله به د دې ځمکې (مصر) څخه لاړ نه شم (حرکت ونه کړم) ترڅو چې ماته خپل پلار اجازه وکړي او یا زما دپاره الله تعالى حکم وکړي (او بنیامین راخوش شي)، او همدې عليه السلام د حکم کوونکو بهتر حکم کوونکی دی.

[۸۱] (ای ورونو) تاسو بېرته خپل پلار ته ور وگرځئ نو (ورته) وواياست چې: یقیناً ستا زوی (بنیامین) غلا کړې وه، او مونږ شاهدې نه وایو مگر په هغه شي باندې چې زموږ پرې علم وي، او مونږ خو غیبو لره حفاظت کوونکي نه یاستو (مونږ څه خبر وو چې هغه به غلا کوي که نه نو د هغه حفاظت عهد به مو نه وی درکړی).

[۸۲] (ای پلاره!) د چا په ذریعه د هغه کلي څخه پوښتنه وکړه په کوم کې چې مونږ وو (او ذکره شوې واقعه پېښه شوه) او هم د هغه کاروان څخه پوښتنه وکړه په کوم کې چې مونږ دلته (کنعان ته) مخ کړی وه (چې راشو)، او (ای پلاره!) یقیناً مونږ رښتیا ویونکي یاستو (او دروغ نه وایو).

د مطلب خلاصه

یعنې کله چې د یوسف عليه السلام ورونه په قطعي توګه جواب شوه او یقین یې راغی چې په هېڅ صورت باندې بنیامین د کنعان په لور نه شو خوځولی:

۱- نو دوی د خلکو څخه جدا شوه او شوری ته کېناسته، چې هر چا په خپل نوبت سره خپل خپل نظر څرګند کړ. مګر کوم ورور چې د دوی ټولو څخه په عمر کې مشر وه او یا په عقل باندې پوخ وه او بالاخره د نورو په شان سخت دریځه نه وه، په لاندې ټکو کې یې خپل نظر څرګند کړ چې:

الف: ای ورونو! ایا تاسو نه پوهېږئ چې محترم پلار ستاسو څخه کلک عهد اخستی وه او د الله تعالى په نامه باندې یې سوګند درکړی وه چې بنیامین به پرې بېرته سپاری؟

ب: ایا تاسو نه پوهېږئ چې تاسو د خپل پلار سره د یوسف عليه السلام په هکله خپل عهد مات کړی وه؟ ایا اوس بیا غواړئ چې د بنیامین په هکله هم ورسره خپل عهد مات کړئ؟

ج: که څه هم د بنیامین په باره کې په تاسو باندې څه ملامت نه شته خو ایا تاسو نه پوهېږئ چې د ده په اړه به ستاسو رښتیا وینا هم پلار ته دروغ وېرېښي؟ ایا تاسو غواړئ چې د پلار په زخمي زړه باندې بیا مالګې ودرېږئ او پخوانی غم ورته بیا تازه کړئ؟

د زما نظر دا دی چې نور ټول کنعان ته ستانه شو او یو نفر دلته د بنیامین سره پرېږدو، ترڅو پلار ته څرگنده شي چې د بنیامین په هکله مونږ څه قصور نه دی کړی، که نه نو یو نفر به هم ورسره (په اصطلاح) غلامي نه وی قبوله کړي.

ه بلکې زما نظر دا دی چې ذکر شوی یو نفر به همدا زه یم، نو هیڅکله به زه د دغې ځمکې (مصر) څخه لا نه شم ترڅو چې:

اول: یا پلار اجازه راکړي چې د مصر خاوره پرېږده او کنعان ته راشه.

دوهم: یا الله ﷻ زما دپاره یوه بله فیصله وکړي، چې یا پاچا مهربان وگرځوي او بنیامین راته راخوښ کړي، او یا د هغه د خلاصون یو بل حکم وکړي، یقیناً چې الله ﷻ ډېر ښه حکم کوونکی او فیصله کوونکی دی.

درېم: او بالاخره یا په همدغې مصري خاوره کېنې مړ شم او ژوند مې ختم شي.

۲- څرنگه چې، د نوموړي مشر ورور تقریر ډېر موثر او ډېر جالب وه نو ټول د خپلو نظرونو څخه تېر شو او د همدې نظر تصویب شو.

بیا نوموړي خپل وروڼه مخاطب کړه چې: پلار ته بېرته ستانه شئ او داسې عرضونه ورته وړاندې کړئ:

الف: ای پلاره! د بنیامین قیصه په دغه ډول پیل او په دغه ډول ختمه شوه، د ده په باره کېنې مونږ بالکل ملامت نه یاستو، نوموړي پخپله غلا کړې وه او زرین جام یې زمونږ په وړاندې د خورجین څخه راڅرگند شو.

ب: مونږ په همدغه شي باندې شهادت ورکوو په کوم باندې چې زمونږ علم وي، یا په بل عبارت: مونږ بالکل ناخبره وو چې نوموړي په خپله څټه (خورجین) کېنې زرین جام غلی کړی دی، ترڅو چې مونږ په سترگو باندې ولید چې د پلټنې په وخت کېنې څرگند شو.

ج: مونږ په غیبو باندې علم نه درلود چې بنیامین غلا کړې ده، د همدې کبله مونږ په جرئت سره ومنله چې د غلا د ثبوت په صورت کېنې به په غله باندې ستا د شریعت حکم تطبیق کړو او د یو کال دپاره به یې د پاچا دپاره غلام ګرځوو. که بالفرض مونږ پوه وی چې بنیامین غلا کړې ده نو ستا د شریعت حکم به مو نه په ډاګه کولی او موضوع به مو د مصري حکومت قوانینو ته پرېښي وی.

د: ای پلاره! که بالفرض زمونږ په خبره باندې ستا باور نه وي او تاته دروغ برېښي، نو څوک ولېره ترڅو په همدې قریه کېنې د حقیقت پوښتنه وکړي په کومه کېنې چې ذکره شوې موضوع پېښه شوې وه. همدارنگه هغه کنعاني جوپه والا خپل خان ته را وغواړه کوم چې زمونږ سره ملګری وه (پېښه یې په خپلو سترگو باندې لیدلې ده) او پوښتنه ترې وکړه چې موضوع څنګه ده؟

ه: بالاخره پلار ته په کلکه باندې ووايست چې زمونږ په ذکر شوی تقریر کېنې دروغ نشته او حقیقت همدغه دی کوم چې مونږ تاته څرګند کړ.

توضیحات

۱۔ د ﴿ خَلَّصُوا نَحْيَا ﴾ په جمله کې د ﴿ نَحْيَا ﴾ کلمه په اصل کې «نَجِیو» لکه «خِیب» ده، بیا «و» په «ی» بدل شو او په اصلي «ی» کې ادغام شو نو «نَجِی» ترې جوړ شو چې مفرد او هم جمع په کې یو برابر دي^(۱).

ذکره شوې کلمه د مناجي (مناجات کوونکي) معنی ورکوي^(۲)، نو د معنی حاصل یې داسې راوځي چې کله د یوسف عليه السلام وروڼه د پاچا څخه د بنیامین د خوشې کولو په هکله ناامیده شوه چې د ﴿ مَعَاذَ اللَّهِ ﴾ په کلمه باندې یې جواب ورکړ نو د نورو خلکو څخه جدا شوه، ترڅو په خپلو منځو کې سره په خاصه توګه مناجات (مشوره) وکړي. شاید چې په دغې مشورې کې به ورسره بنیامین اشتراک نه درلود.

د عربیت یو تحلیل

۲۔ د ﴿ وَمِنْ قَبْلُ مَا فَرَّطْتُ فِي يَوْسُفَ ﴾ د جملې په اعراب کې علماوو کرامو متعدد تحلیلونه کړي دي^(۳) مګر کوم تحلیل چې مونږ ته په زړه پورې برېښي هغه په لاندې ټکو کې خلاصه کوو:

الف: د ﴿ مِنْ قَبْلُ ﴾ کلمات په ﴿ فَرَّطْتُ ﴾ پورې تعلق نيسي.

ب: د «ما» کلمه موصوله ده او د عهد څخه عبارت ده.

ج: د «و» توري د عطف دپاره دي چې موصول یې د ﴿ مُوْتَقَا ﴾ په هغې کلمې باندې عطف کړی دی کومه چې د ﴿ أَلَمْ تَعْلَمُوا أَنَّ أَبَاكُمْ قَدْ أَخَذَ عَلَيْكُمْ مَوْثِقًا مِنَ اللَّهِ ﴾ په جمله کې واقع ده. نو د معنی حاصل به یې داسې راوځي چې:

ایا تاسو نه پوهېږئ چې ستاسو څخه خپل پلار د بنیامین په هکله په سوګند سره کلکه وعده اخستې وه، چې روغ رمټ به یې ورباندې بېرته سپاری، خو تاسو پکې پرته له قصوره ناکام شوی، او ستاسو څخه یې لا پخوا هم هغه وعده اخستې وه په کومه کې چې تاسو قصور کړی وه، او د یوسف عليه السلام پورې یې ارتباط درلود. نو تاسو جواب راکړئ چې: ایا پلار به د بنیامین په هکله ستاسو په خبره اعتماد وکړي؟ ایا تاسو به دروغ ژنان ونه ګڼي؟ ایا تاسو به په هغه کلماتو باندې مخاطب نه کړي په کومو باندې یې چې د یوسف عليه السلام په ارتباط مخاطب کړي وی چې: ﴿ بَلْ سَوَّلَتْ لَكُمْ أَنْفُسُكُمْ أَمْرًا ﴾ یعنې دا خبره دروغ ده او تاسو ته فقط خپلو زړونو ښانسته کړې ده او څه حقیقت نه لري؟

(۱) تفسیر الفاسي ج ۹ ص ۲۶۲

(۲) مفردات الراغب ص ۵۰۵

(۳) البحر المحیط ج ۲ ص ۳۱۱: روح المعاني ج ۱۳ ص ۲۵: تفسیر الکشاف ج ۲ ص ۴۹۴

د "الغیب" د کلمې تفسیرونه

۳- په دې مقام کې مفسرینو کړامو د ﴿وَمَا كُنَّا لِلْغَيْبِ حَافِظِينَ﴾ د جملې دپاره ډېر تفسیرونه کړي دي.^{۱۱} لاندې څو مثالونه یې ولولي:

الف: غیب د باطن څخه عبارت دی. یعنې په ظاهر کې د بنیامین د خټې څخه ورک شوی زرین جام راووت چې مونږ په سترگو باندې ولید، اما په باطن کې مونږ معلومات نه لرو.

ب: دلته د غیب کلمه د راتلونکي وخت معنی ورکوي. یعنې ای پلاره! مونږ تاته کلکه وعده درکړه چې بنیامین به در باندې روغ رمت سپارو، مگر مونږ څه خبر وو چې هغه به د غلا مرتکب کېږي، ده د کار ذمواري خو مونږ نه وه قبوله کړې.

ج: غیب د غلا څخه کنایه دی. یعنې مونږ د بنیامین په غلا باندې خبر نه وو ځکه مو مصري حکومت ته د خپل شریعت حکم ورڅرګند کړ چې په نتیجه کې د غلامۍ لاندې واقع شو، که بالفرض مونږ ده په غلا باندې خبر وی نو مونږ به سکوت غوره کړی وی او په خولو به مو لاس ایښی وی.

زموږ په فکر که د غیب څخه ما یطلق علیه الغیب واخستل شي او ټولو معناو ته شامل شي هم څه مانع پکې نشته.

الْقَرْيَةُ یعنې څه؟

۴- په ﴿وَسَنَلِ الْقَرْيَةَ﴾ کې د ﴿الْقَرْيَةَ﴾ کلمه لاندې دوه احتماله لري:

الف: ﴿الْقَرْيَةَ﴾ پخپله د مصر څخه عبارت ده.^{۱۲} یعنې ای پلاره! څوک ولېږه او پخپله د مصریانو څخه پوښتنه وکړه.

ب: دلته ترې د مصر د قریو (کلو) څخه هغه قریه (کلی) مطلب دی په کوم کې چې دوی د بولسود پلوه محاصره شوه او د تفتیش دپاره بېرته ستانه کړی شوه.^{۱۳}

مونږ ته همدغه دوهم تفسیر غوره برېښي او ذهن ته په تبادر سره راځي، والله اعلم

﴿قَالَ بَلْ سَوَّلَتْ لَكُمْ أَنْفُسُكُمْ أَمْرًا فَصَبْرٌ جَمِيلٌ عَنِ اللَّهِ أَنْ يَأْتِيَنِي بِهِمْ جَمِيعًا إِنَّهُ هُوَ الْعَلِيمُ الْحَكِيمُ﴾ وَتَوَلَّى عَنْهُمْ وَقَالَ يَا سَفِي عَلَى يُونُسَ وَأَبْيَضْتُ عَيْنَاهُ مِنَ الْحُزَنِ فَهُوَ كَظِيمٌ ﴿٢٤﴾ قَالُوا تَاللَّهِ تَفْتَنُوا تَذَكَّرْ يُونُسَ حَتَّى تَكُونَ حَرَضًا أَوْ تَكُونَ

^{۱۱} راد المسير ج ۴ ص ۲۰۱ احکام القرآن للعصا ج ۳ ص ۱۷۶^{۱۲} تفسیر القرطبي ج ۹ ص ۲۴۶^{۱۳} تفسیر ابن السعدي ج ۴ ص ۳۰۱

مِنَ الْهَالِكِينَ ﴿١١٠﴾ قَالَ إِنَّمَا أَشْكُوا بَثِّي وَحُزْنِي إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ ﴿١١١﴾ يَبْنِي أَذْهَبُوا فَتَحَسَّسُوا مِنْ يُوسُفَ وَأَخِيهِ وَلَا تَأْيِسُوا مِنْ رُوحِ اللَّهِ إِنَّهُ لَا يَأْيِسُ مِنَ رُوحِ اللَّهِ إِلَّا الْكُفْرُونَ ﴿١١٢﴾

[۸۳] یعقوب عليه السلام وویلې چې: (دغسې نه ده لکه چې تاسو څرگنده کړه) بلکې تاسو ته خپلو ځانونو (دا) کار بناسته کړی دی (چې په دروغین اعتذار باندې به برانت حاصل کړی، نو جمیل (نېک) صبر (ډېر ښه دی چې زه یې غوره کړم)، الله تعالی ته امید دی چې دوی (درېوآره زامن) ټول راته راولي، یقیناً الله تعالی پوه (او) د حکمت څښتن دی.

[۸۴] او د دوی (خپلو زامنو) څخه یې مخ واپاره او ویې ویلې چې: ای زما غمه په یوسف باندې! (راشه همدا دې وخت دی). او له ډېره غمه (ژړا) یې سترگې سپینې شوې نو (د خپل غم او غصې) زغموونکي وه (ترې ډک پک وه).

[۸۵] دوی (زامنو ورته) وویلې چې: په الله تعالی باندې دې زموږ سوگند وي چې ته هېښه یې چې یوسف یادوي آن تر دې چې ته سخت مریض شې او یا ته د هلاکېدونکو څخه وگرځې.

[۸۶] یعقوب عليه السلام وویلې چې: یقیناً زه خپله پرېشان حالي او خپل غم (صرف) الله تعالی ته څرگندومه (د ده تعالی په حضور کې عرض کوم)، او زه د الله تعالی د پلوه په هغه شي باندې پوهېږم چې تاسو (پرې نه پوهېږئ) (هغه دا چې یوسف عليه السلام ژوندی دی).

[۸۷] ای زما زامنو! تاسو (بېرته مصر ته) لاړ شئ نو (هله) د یوسف او د ده د ورور (بنیامین) پلټنه وکړئ او د الله تعالی د رحمت څخه ناامیده کېږئ مه، یقیناً شان دا دی چې د الله تعالی د رحمت څخه نه ناامیده کېږئ مگر کافر قوم.

د مطلب خلاصه

یعنې کله چې مشوره ختمه شوه نو د یوسف عليه السلام نهه تنه وروڼه د کنعان په لور روان شوه او هلته یې د شوری تصویب شوي مواد د خپل پلار (یعقوب عليه السلام) په حضور کې ټکي په ټکي وړاندې کړه نو:

۱- هغه عليه السلام د هر څه څخه وړاندې د خپلو زامنو خبره دروغ وگڼله او ویې ویلې چې:

الف: تاسو ته خپلو ځانونو دا خبره بناسته کړې ده چې په دغه دروغین کلام باندې به خپل ځانونه د ملامتۍ څخه خلاص کړئ، زما په نزد تاسو د خپل عهد ماتوونکي گڼل کېږئ.

ب: زما دپاره دا بهتره ده چې د بنیامین په هکله هم داسې نېک صبر وکړم لکه څنگه مې چې د یوسف عليه السلام په باره کې د نېک صبر څخه کار اخستی وه.

ج: خو د دې سره سره الله تعالی ته امید لرم چې ماته خپل درېوآره زامن ټول راولي او زما سترگې پرې روښانه کړي.

د یقینا الله ﷻ پوهېږي. زما حالات هم ورته معلوم دي او زما د درېواړو غائبو زامنو حالات یې هم په کامل علم کښې شامل دي. او په دې باندې علاوه الله ﷻ د حکمت څښتن هم دی چې د څه حکمت په بنیاد به یې د هغوی سره زما ملاقات تال کړی وي.

۲- یعقوب ﷻ ذکر شوی تقریر وکړ او بیا یې د خپلو زامنو څخه خپل مخ واپراوه او د یوسف ﷻ هغه غم ته متوجه شو کوم چې د بنیامین په غیاب باندې یو ځل بیا تازه شو. نو په ډېر افسوس سره یې د مبارکې خولې څخه دا کلمه ووتله چې: **يَا سَفِي عَلَيَّ يُوسُفُ** ای په یوسف باندې زما غمه! ته خو بیا تازه شوی، راشه همدا دې وخت دی. په دې وینا باندې علاوه، مبارکې سترگې یې د ډېره غمه سپینې واوښتې او دا ځکه چې هم په خپلو زامنو باندې د غصې څخه ډک وه او هم یې په زړه کښې پخوانی غم بیا تازه شو مگر ټول یې د خپله خانه سره وساتل، نه یې غصه څرگنده کړه او نه یې د **يَا سَفِي عَلَيَّ يُوسُفُ** څخه اضافه د غم څرگندونه وکړه.

۳- خو کله چې د یعقوب ﷻ نهه زامنو د ده حالت ولید او د **يَا سَفِي عَلَيَّ يُوسُفُ** کلمات یې واورېده نو خپل پلار یې مخاطب کړ چې:

ای پلاره! عجیبه ده چې ته په دوامداره توګه د یوسف ﷻ یادونه کوي او د ده غم ستا څخه بالکل هېرېږي نه. ای پلاره! د دغه اوږده غم آخرنۍ نتیجه به دا شي چې یا به مریض شي او یا به د غمه وفات شي، نو هیله ده چې د نوموړي غم زیاتي هېر کړه او غټه ډېره پرې واپړه.

۴- یعقوب ﷻ یو ځل بیا خپلو زامنو ته مخ وړ واپراوه او ورته یې وویل چې:

الف: ای زامنو! زه د خپل پرېشان حالت او د خپل غم شکایت هیڅا ته نه کوم چې په جمیل صبر کښې مې څه نقصان واقع شي، زما ټول شکایت (د غم څرگندونه) صرف هغه الله ﷻ ته ده چې د ذکر شوي غم سره یې زه مخامخ کړی يم، نو ما د خپله غمه سره پرېږدئ او نصیحت راته مه کوئ.

ب ای زما زامنو! زه په هغه شي باندې د الله ﷻ د پلوه پوهېږم په کوم باندې چې تاسو نه پوهېږئ. یا په بل عبارت: که د یوسف ﷻ په ژوند باندې زما علم نه وی نو ما به یې غم هېر کړی وی.

ج: نو ای زامنو! تاسو ته توصیه کوم چې: تاسو بهرته مصر ته ستانه شئ او هلته یوازې د بنیامین نه بلکې د یوسف ﷻ د موندلو پلټنه او تلاش هم وکړئ، ترڅو د خپل مشر ورور په حصول د درېواړو وروڼو حالات کشف کړئ. او تاسو د الله ﷻ د لوی رحمت څخه ناامیدي مه ټرئ او دا ځکه چې د الله ﷻ د لوی رحمت څخه کافر قوم ناامیده کېږي او تاسو خو **الحمد لله والشکر** مسلمانان یاست، نو هیله ده چې الله ﷻ به د درېواړو وروڼو حالات درته څرګند کړي.

توضیحات

۱- د یعقوب ﷻ درې زامن (یوسف ﷻ، بنیامین، او مشر زوی) په مصر کښې پاتې شوه او پاتې نهه تنه د کنعان په لور روان شوه او د خپل پلار په حضور مشرف شوه او هلته یې هغه ته د شوری تصویب شوي مواد هوبهو راوړول

څرنگه چې په تصویب شوو مادو کېږي دا خبره هم تصویب شوې وه چې: ﴿يَتَأْتَانَا اِنْ اَتَيْتَكَ سَرْقًا﴾ ای پلاره! یقیناً ستا زوی (بنیامین) غلا کړې وه چې مونږ ته ترې لوی مصیبت جوړ شو او خپل خان یې په لوی لاس د غلامۍ په حلقه کېږي ورکړ؛ نو یعقوب عليه السلام هغوی د لاندې وجوهو د کبله د اتهام لاندې واقع کړه چې:

الف: د هر څه څخه وړاندې تاسو څه پوه شوی چې بنیامین غلا کړې وه چې تاسو ورباندې قطعي حکم وکړ، ایا د هغه په بار کېږي د زرین جام راوتل د غلا معنی ورکوي؟ که بالفرض ستاسو په نزد یې د غلا معنی ورکوله نو په تېره جویه کېږي تاسو ولې په خپلو ځانونو باندې دغلو نوم کېښود، هلته خو ستاسو په بارونو کېږي هم د مصري حکومت څه مالونه راوتلي وه.

ب: بیا مصري حکومت ته چا مشوره ورکړه چې د یو کاله پورې یې په بنیامین باندې د غلامۍ فیصله وکړه؟ ایا ستاسو څخه پرته بل څوک خبر وه چې مونږ غله ته دغه ډول سزا ورکوو؟

ج: دوی خو یوسف عليه السلام ته د غلا د څرگندېدلو څخه وړاندې د یعقوب عليه السلام د شریعت حکم بیان کړې وه، مگر احتمال شته هغه به اټکل کړې وي چې دا حکم به یې ورته د زرین جام د ظهور څخه وروسته واضحه کړې وي ترڅو بنیامین په لوی لاس د غلامۍ په جال کېږي گیر کړي.

د هغوی خپل پلار ته د موضوع په واضحه کولو کېږي داسې یوه خبره هم وانوروله چې د بنیامین څخه دفاع ترې معلومه شوې وي، نو یعقوب عليه السلام ملامته نه وه چې هغوی یې د اتهام لاندې واقع کړه چې تاسو په دغه کار باندې راضي وی.

ه: بالاخره څه لري نه ده چې یعقوب عليه السلام ته څه شک ورلوېدلی وي چې ذکر شوی جام به هغوی د بنیامین په بار کېږي د دسیسې په توګه ایښی وي او بیا به یې حکومت ته اطلاع ورکړې وي. لنډه دا چې د یعقوب عليه السلام په نزد خپل زامن خام شوي وه او هوښیاران وایي چې خامه غوښه پخېږي مګر خام سړی نه پخېږي.

أسف څه معنی؟

۲- که څه هم د 'أسف' د کلمې اطلاق هم په غضب (غصې) او هم په غم (حزن) باندې کېږي مګر په اصل کې ذکره شوې کلمه هغه حالت ته وضعه شوې ده په کوم کېږي چې غضب او حزن دواړه جمع شوي وي 'چې' په دې مقام کېږي همدغه معنی مراده ده، ځکه چې یعقوب عليه السلام د یو پلوه په خپلو زامنو باندې په غصه وه او د بله پلوه په یوسف عليه السلام او بنیامین باندې خپه وه.

نو 'الف' پکېږي د متکلم د 'ی' څخه بدل دی نو ﴿يَتَأْتَانِي﴾ په اصل کې 'يَأْتَانِي' ده 'یعني' ای زما غمه راشه همدا دې وخت دی.

(۱) مفردات الراغب ص ۱۳

(۲) تفسیر القاسمي ج ۹ ص ۲۶۶

یادونه

۳۔ مونږ د الله ﷻ په توفیق د [البقرة: ۱۵۶] لاندې لیکلې دي چې د ﴿إِنَّا لِلّٰهِ وَإِنَّا إِلَيْهِ رَاجِعُونَ﴾ کلمات خاص محمدی ﷺ امت ته الله ﷻ تلقین کړی دی چې د مصیبت په وخت کښې پرې د خپل غم څرگندونه وکړي او اجرونه او ثوابونه حاصل کړي. که نه نو یعقوب ﷺ به د ﴿يَتَأَسَفُ عَلٰی يُوسُفَ﴾ په عوض په ذکر و شوو کلماتو باندې اواز پورته کړی وی.

سوال جواب

۴۔ که څوک وايي چې د یعقوب ﷺ دپاره خو د بنیامین غلام جوړېدل نوی غم وه، نو په کار وه چې د ﴿يَتَأَسَفُ عَلٰی يُوسُفَ﴾ په عوض باندې یې 'يَتَأَسَفُ عَلٰی بُنْيَامِينَ' ویلي وی او یا یې اقلأ د بنیامین یادونه هم د یوسف ﷺ سره ضمیمه کړې وی؟
مونږ وايو چې: یعقوب ﷺ د هغې لړۍ بنیاد ته اشاره وکړه د کومې څخه چې په ده باندې غمونه پیل شوي وه، نو د یوسف ﷺ نوم اخستل په حقیقت کښې د بنیامین نامه ته هم اشاره وه چې د ذکر شوي لړۍ یوه کړۍ وه.

د سترگو سپېښېدل یعنې څه؟

۵۔ د ﴿وَأَبْتَضْتُ عَيْنَاهُ مِنْ آلِ حُزْنٍ﴾ په جمله کښې د ﴿أَبْتَضْتُ﴾ کلمه د "أَبْيَضَ" لکه "أخضرار" څخه اشتقاقه شوې ده چې مبالغه پکښې نغښتې ده او د تک سپین معنی ورکوي.
د ځینو مفسرینو کرامو د بیان څخه څرگندېږي^(۱) چې ذکره شوې جمله د هغه ضمیر څخه حال واقع شوې ده کوم چې په ﴿وَقَالَ﴾ کښې مستتر دی، او د سترگو سپېښوالی د ړوندوالي یا د نظر د کمزورۍ څخه عبارت دی، نو د معنی حاصل یې داسې راڅېږي چې: یعقوب ﷺ د ﴿يَتَأَسَفُ عَلٰی يُوسُفَ﴾ په کلماتو باندې په داسې حال کښې تلفظ وکړ چې سترگې یې لا پخوا د غمه ړندې شوې او یا کمزورې شوې وې.

مگر مونږ ته داسې برېښي او په تبادر سره ذهن ته راځي (لکه چې ځینو علماوو کرامو پرې صراحت کړی دی)^(۲) چې ذکره شوې جمله به په وړاندېنۍ جملې ﴿وَقَالَ يَتَأَسَفُ عَلٰی يُوسُفَ﴾ عطفه وي، او د سترگو تک سپین جوړېدل به د ډېرې ژړا څخه کنایه وي. نو حاصل به یې داسې راوڅېږي چې: د نهه زامنو د بیاناتو په اورېدلو سره یعقوب ﷺ په ﴿يَتَأَسَفُ عَلٰی يُوسُفَ﴾ په کلماتو باندې اواز پورته کړ او د ډېرې ژړا څخه یې مبارکې سترگې تکې سپینې واوښتې.
نو په دې تقدیر به ایت شریف د یعقوب ﷺ د سترگو د ړوندوالي یا د نظر د کمبود د بیان څخه ساکت وي او یوازې په راتلونکي [۹۳] ایت کښې به ورته اشاره شوې وي او بس.

(۱) روح المعاني ج ۱۳ ص ۴۰: البحر المحيط ج ۶ ص ۳۱۴

(۲) التفسير الكبير ج ۱۸ ص ۱۹۵: حاشیه الشیخ زاده علی بنیر البیاض ج ۳ ص ۹۷

کظم څه معنی؟

۶- د ﴿فَهُوَ كَظِيمٌ﴾ په جمله کې د ﴿كَظِيمٌ﴾ کلمه د «کظم» لکه «ضرب» څخه اشتقاقه شوې ده، چې د بندولو او زغملو معنی ورکوي. د ښه وضاحت دپاره لاندې حدیث ولولئ:

نبي کریم ﷺ فرمایلي دي چې: «التَّائِبُ مِنَ الشَّيْطَانِ فَإِذَا تَتَابَ أَخَذَ كَيْفَ فَلَئِنْ كُنتُمْ مَا اسْتَطَاعَ»^(۱) یعنې خوله وازي د شيطان له پلوه دي نو کله چې ستاسو یو کس خوله وازي کوي نو ترڅو پورې یې چې وسه کېږي بند دې کړي (که نه نو بیا دي په لاس باندې خپله خوله پټه کړي).

نو په دې مقام کې یې د معنی حاصل داسې راخېږي چې: د سختې ژړا څخه د یعقوب عليه السلام مبارکې سترگې تکی سپینې واوونستې او دا ځکه چې ټول غم او غصه یې په زړه کې بند کړه (وزغمله) او په خپلو زامنو باندې یې سره نه کړه.

سوال جواب

۷- که څوک وايي چې مفسرینو کرامو د ﴿تَاللّٰهِ تَفَتُّوْا تَذْكُرُ يُوْسُفَ﴾ په جمله کې د ﴿تَفَتُّوْا﴾ کلمه په «لا تَزَالُ» سره ترجمه کړې ده^(۲) یعنې هغوی خپل پلار (یعقوب عليه السلام) مخاطب کړ چې په الله تعالى باندې دې زموږ سوگند وي چې ته د یوسف عليه السلام یادونه نه پرېږدي ترڅو چې (د همدغه دوامداره یادښت د کبله) یا سخت مریض شې چې مرګ ته ورنژدې شې، او یا مړ شې.

نو پوښتنه دا ده چې: د څه حکمت په بنیاد د ﴿تَفَتُّوْا﴾ په عوض «لا تَفْتَأُ» نازل نه کړی شو؟

مونږ وایو چې: قرآن کریم عربي قواعد د نظره نه دي غورزولي، او په قسم کې عربي قاعده دا ده چې کله یې جواب مثبت واقع شي نو هلته به ضرور د تاکید «ل» او یا د تاکید ثقیله یا خفیفه «ن» ورپورې اتصال مومي. لکه «وَاللّٰهِ لَأَفْعَلَنَّ كَذَا» قسم دی چې زه به هرومرو ضرور دا کار وکړم.

نو کله چې د کوم قسم جواب مثبت وي او د دې سره سره د ذکر و شوو دواړو تاکیدونو څخه خالي وي نو ضرور به هلته د نفی توری مقدر وي، لکه چې په دې مقام کې د ﴿تَفَتُّوْا﴾ جمله مثبت ده او د قسم دپاره جواب واقع شوې ده حال دا چې ذکر شوي دواړه تاکیدات پکې موجودیت نه لري. نو معلومه شوه چې دلته د نفی توری «لا» د قرآن په ډاډ باندې د تلفظ څخه لوېدلې دی او په تقدیر کې شته دی، نو ځکه په منفي جمله «لا تَزَالُ» باندې ترجمه شوې ده.

د «شکایه» او «بث» معناوې

۸- د ﴿إِنَّمَا أَشْكُوا بَنِي وَحُزْنِي إِلَى اللَّهِ﴾ په جمله کې د ﴿أَشْكُوا﴾ کلمه د «شکایه» څخه اشتقاقه شوې ده چې د «اظهار البث» معنی ورکوي^(۳). نو څرنگه چې په دې مقام کې د «بث» کلمه پخپله ذکره

(۱) صحیح مسلم ج ۲ ص ۴۱۳

(۲) تفسیر ابن السعدي ج ۴ ص ۳۰۲: زاد المسیر ج ۴ ص ۲۰۴

(۳) مفردات الراغب ص ۲۷۲

ده نو دلت به بی معنی فقط اظهار (خرگندونه) وي.

او د 'بث' کلمه اصلاً د تفریق او تیت پرک کېدلو دپاره وضعه شوې ده^(۱) مگر په ایت شریف کې ترې هغه شدید غم مطلب دی په کوم باندې چې غمژن صبر نه شي کولی او بل چاته یې خرگندونه وکړي^(۲)، چې مونږ ترې په پرېشان حالی سره تعبیر کوو، نو د معنی حاصل به یې داسې راوڅیږي چې: یقیناً زه د خپل پرېشان حال او د خپل خپګان خرگندونه بل چاته نه کوم بلکې فقط الله څخه به یې خرگندوم او بس، ترڅو راته د نجات لاره پیدا کړي.

یو عجیب سکوت

۹- کله چې یعقوب څخه خپلو زامنو ته توصیه وکړه چې ولاړ شي او د یوسف څخه پلټنه وکړي نو هغوی په عجیبه توګه سکوت وکړ او پلار یې مخاطب نه کړ چې: ای پلاره! یوسف څخه خو لېوه خوړلی دی هغه خو بهرته نه راژوندي کېږي؟. ته به وایې چې هغوی په غیر مستقیمه توګه ویلي وي چې مونږ دروغ جوړ کړي وه.

یادونه

۱۰- مونږ - الله الحمد - د [الأعراف: ۹۷] ایت لاندې پوره تحقیق لیکلی دی چې د الله څخه د رحمت څخه ناامیدي کفر دی او که کبیره ګناه؟ نو هیله ده چې هلته یو ځل مراجعه وکړی شي.

﴿فَلَمَّا دَخَلُوا عَلَيْهِ قَالُوا يَتَأْتِيَا الْعَزِيزُ مَسْنًا وَأَهْلُنَا الضُّرُّ وَجِئْنَا بِبِضْعَةٍ مُّزَجَّنَةٍ فَأَوْفِ لَنَا الْكَيْلَ وَتَصَدَّقْ عَلَيْنَا إِنَّ اللَّهَ يَجْزِي الْمُتَصَدِّقِينَ﴾ (۸۸) قَالَ هَلْ عَلِمْتُمْ مَا فَعَلْتُمْ بِيُوسُفَ وَأَخِيهِ إِذْ أَنْتُمْ جَاهِلُونَ (۸۹) قَالُوا أَإِنَّكَ لَأَنْتَ يُوسُفُ قَالَ أَنَا يُوسُفُ وَهَذَا أَخِي قَدْ مَنَّ اللَّهُ عَلَيْنَا إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ (۹۰) قَالُوا تَاللَّهِ لَقَدْ أَثَرْنَا اللَّهَ عَلَيْنَا وَإِنْ كُنَّا لَخَاطِئِينَ (۹۱) قَالَ لَا تَثْرِيبَ عَلَيْكُمُ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ (۹۲) أَذْهَبُوا بِقَمِيصِي هَذَا فَالْقَوُوهُ عَلَى وَجْهِ أَبِي يَأْتِ بَصِيرًا وَأْتُونِي بِأَهْلِكُمْ أَجْمَعِينَ (۹۳) ﴿

[۸۸] نو هرکله چې دوی په یوسف څخه باندې ورننوتل (ورغله) نو ویې ویلي چې: ای معززه! مونږ ته او زموږ تېر ته سختي رسېدلې ده او مونږ ډېر لږ تجارتی مالونه راوړي دي (چې پوره بارونه

^(۱) تفسیر القرطبي ج ۹ ص ۲۵۱
^(۲) تفسیر الناسی ج ۴ ص ۲۰۵

پرې نه شو ترلاسه کولی) نو مونږ ته پیماني (غلي دانې) پوره کړه (د عوض کمبود په نظر کښې مه نیسه) او په مونږ باندې خیرات وکړه، یقیناً الله ﷻ خیرات کوونکو ته جزا (عوض) ورکوي.

[۸۹] یوسف ﷻ وویلې چې: ایا تاسو په هغه شي باندې علم لرئ (په یاد کښې مو پاتې دي) کوم چې تاسو د یوسف او د ده د ورور (بنیامین) سره کړي وه (البته) کله چې تاسو ناپوهان وی؟

[۹۰] هغوی (ټولو په یوه خوله) وویلې چې: ایا یقیناً ته همدا ته ضرور یوسف ﷻ یې (چې هغه قیصه درته معلومه ده).

یوسف ﷻ وویلې چې: (هو) زه یوسف یم او دغه (بنیامین) مې ورور دی (بل یوسف نه یم بلکې د یعقوب ﷻ زوی یوسف یم)، بې شکه الله ﷻ په مونږ باندې احسان کړی دی، یقیناً شان دا دی چې هرڅوک پر هېزگاري وکړي او (جلیل) صبر وکړي نو یقیناً الله ﷻ د نیکوکارانو اجر (اجرونه) نه ضائع کوي (بې اجره یې نه پرېږدي).

[۹۱] هغوی وویلې چې: په الله ﷻ باندې سوگند دی چې ته په مونږ باندې الله ﷻ غوره کړی یې، او یقیناً مونږ خطاکاران یاستو.

[۹۲] یوسف ﷻ وویلې چې: نن ورځ په تاسو باندې (هیڅ) پره نشته (نه اچوله کېږي)، الله ﷻ به تاسو ته مغفرت وکړي، او همدې ﷻ د رحم کوونکو بهتر رحم کوونکی دی.

[۹۳] زما دغه کمیس یوسی نو زما د پلار (یعقوب ﷻ) په (مبارک) مخ باندې یې ورواچوی نو بیا به راشي (وگرځي) او (هم) خپل ټول تېر ماته (مصر ته) راولی.

د مطلب خلاصه

یعنې کله چې یعقوب ﷻ د خپلو نهه زامنو په خبره باور ونه کړ او وظیفه یې ورکړه چې بېرته مصر ته ستانه شي ترڅو د یو پلوه هلته د درېواړو ورونو پلټنه یا لیدنه وکړي او د بله پلوه د درېم خل دپاره د خپل بال بچ دپاره غلي دانې راوړي، نو دوی د خپلو ځانونو سره څه ناقص او لږ سامان واخست او بېرته مصر ته ستانه شوه چې لاندې کیفیتونه پېښ شول:

کله چې دوی د درېم خل دپاره د یوسف ﷻ په حضور باندې مشرف شوه نو سمدستي یې د بنیامین موضوع مطرحه نه کړه بلکې د غلو دانو د رانیولو په غم کښې ولوېده او د یوسف ﷻ سره یې لاندې سوال جواب وکړ:

ورونه: ایا معززه مشره از مونږ کور کېول ته ډېره سخته لوږه رسېدلې ده او ټول تېر مو د مشکلاتو سره مخامخ دی. مونږ د خپلو ځانونو سره د غلودانو د رانیولو دپاره څه ناقص او لږ سامان راوړی دی چې زموږ د بارونو (خټو) قیمت نه شي پوره کولی، نو هیله ده چې مونږ ته خپلې پیماني او خټې پوره راکړې او د قیمت کمبود یا نقصان ته ونه گورې. په دې باندې علاوه، زموږ هیله ده چې په مونږ باندې خیرات وکړې او اجرونه راباندې وگټې (هم راته خټې پوره کړې او هم راته اضافه غلي دانې راکړې). او دا ځکه چې یقیناً الله ﷻ خیرات ورکوونکو ته نېکه جزا او اجرونه ورکوي.

یوسف ۷: تاسو د غلو دانو خبره پرېږدئ بلکې د دې خبرې جواب راکړئ چې: ایا ستاسو هغه څه په یاد دي (په علم کېنې مو شته) کوم چې تاسو د یوسف ۷: او د ده د سکه ورور (بنیامین) سره کړې وه، البته په هغه وخت کېنې چې تاسو نه پوهېدئ او په خطا کارۍ کېنې لوېدلې وې؟ وروڼه ته لکه چې همدا ته یقیناً یوسف ۷: یې چې د ډېرې دقیقې او پټې خبرې پوښتنه دې وکړه؟ یوسف ۷: هوا همدا زه یوسف یم او دغه (بنیامین) مې سکه ورور دی. یقیناً چې په مونږ باندې الله ۷: ډېر لوی انعام او احسان کړی دی، بلکې د الله ۷: احسان او انعام یوازې مونږ پورې اختصاص نه لري، هر څوک چې پر هېزگاري وکړي (د الله ۷: څخه وډار شي)، او هم په مصائبو باندې صبر وکړي نو د نېکانو څخه جوړېږي او الله ۷: د نیکوکارانو اجر و نه او عوضونه نه ضائع کوي. وروڼه: یقیناً چې تاته الله ۷: په مونږ باندې غوروالی درکړی وه او درکړی دی، او یقیناً چې مونږ خطاکاران وو چې په تا باندې مو رخه کوله او ستا د غوره جوړېدلو مخه مو نیوه، بې شکه چې د الله ۷: د ارادې مخه هیڅوک نه شي نیولی.

یوسف ۷: ای زما وروڼو! هر څه چې شوي دي هغه ټول د زړه څخه وباسئ او هیڅ تشویش مکوئ، نن ورځ په تاسو باندې زما د پلوه هیڅ ملامت نه شته (تېر په هېر) او الله ۷: ته هم امید کوم چې تاسو ته به مغفرت او ببښنه وکړي، دا ځکه چې همدې ۷: د رحم کوونکو بهتر رحم کوونکی دی اما تاسو ته توصیه کوم چې:

اول: تاسو ټول بېرته کنعان ته ستانه شئ او هلته محترم پلار ته زېږی ورکړئ. دوهم: زما دغه کمیس محترم پلار ته د نښې دپاره وروړئ. درېم: همدغه کمیس دا ځل په رښتیاوو باندې یوسی او زما د محترم پلار په مبارک مخ باندې یې ور واچوئ چې د مبارکو سترگو وړندوالی یا د نظر کمزوري یې ورکه او روغ رمت شي. څلورم: غلې دانې هلته مه ور وړئ بلکې خپل ټول کور کېږل او تېر مو دلته ماته راولئ، ترڅو د یو پلوه تاسو د قحطۍ د مشکلاتو څخه خلاص شئ او د بله پلوه زه د خپل پلار په لیدلو مشرف شم، او بالاخره ترڅو زما د پخواني لیدلۍ شوي خوب نهایی هدف او تاویل تحقق موندنه کړي.

توضیحات

۱- که څه هم یعقوب ۷: خپلو زامنو ته توصیه وکړه چې مصر ته ستانه شي او هملته د خپلو وروڼو په اړوندو حالاتو پورې تماس ونیسي، مگر دوی د هر څه څخه وړاندې د غلو دانو موضوع مطرحه کړه. شاید چې د وروڼو موضوع به یې د لاندې وجوهو د کبله وروسته کړې وي: الف: ترڅو د غلو دانو په غوښتلو کېنې د یو پلوه خپله ناچاري پاچا ته څرگنده کړي چې دوی د رحم وړ دي، او د بل پلوه د پاچا وضعه خپلو ځانونو ته معلومه کړي چې د بنیامین په غلا باندې څو به په ټولو وروڼو باندې په غصه نه وي؟ که داسې وي نو وړاندیز به ورته عبث شي. ب: څه لرې نه ده چې د بنیامین د حالاتو څرنگوالی به یې خپل مشر ورور ته پرېښی وي، چې همدلته په مصر کېنې پاتې وه او موضوع ورته ښه څرگنده وه.

مُزَجَّاةٌ ڇه معنی؟

۲۔ د ﴿مُزَجَّاةٌ﴾ کلمه په اصل کښې 'مزجوة' - لکه 'مکرمه' - وه چې 'و' یې په 'الف' باندې بدلون موندلی دی. د نوموړې کلمې دپاره علماوو کرامو ډېرې معناوې کړې دي^(۱) مگر د مقام سره چې په ډېره ښه توګه پيوند اخلي هغه د 'قَلِيلَةٌ' معنی ده^(۲). نو حاصل به یې داسې را وخېږي چې: ای معززه پاچا! مونږ د غلو دانو د رانیولو دپاره ډېر لږ تجارتی مالونه راوړي دي چې په ارزښت سره پرې زمونږ ټول اوبښان نه بارېږي، نو هېله ده چې زمونږ د تجارتی مالونو کمبود ته ونه ګوري او ټول اوبښان راته بار کړي.

پاتې شوه دا خبره چې ذکر شوی قلیل (لږ) تجارتی مالونه څه شی وه چې د غلو دانو قیمت یې نه شو پوره کولی، نو په دې کښې هم مفسرینو کرامو زښت ډېر اجناس بنودلي دي^(۳) لکه وړې او غوړې، یا جنغوزي او شنی او داسې نور، والله اعلم.

سوال جواب

۳۔ که څوک وایي چې د ﴿هَلْ عَلِمْتُمْ مَّا فَعَلْتُمْ بِيُوسُفَ وَأَخِيهِ﴾ د جملې څخه څرګندېږي چې د يوسف عليه السلام وروڼو لکه څنګه چې د هغه سره بده وضعه کړې وه د بنیامین سره یې هم چندان ښه وضعه نه وي کړې؛ نو پوښتنه دا ده چې له ده سره یې څه بده وضعه کړې وه؟
مونږ وایو چې:

الف: مونږ د همدې سورت د [۸] ایت لاندې لیکلي دي چې بنیامین هم د هغوی په پلان کښې شامل وه خو په عملي کولو کښې یې دوهم لمبر ورکړی وه. څه لرې نه ده چې د يوسف عليه السلام څخه وروسته به یې د بنیامین سره هم خپله وضعه بدله کړې وي، او په هغو اقوالو او افعالو باندې به یې زورولی وي کوم چې مونږ ته په روایاتو کښې نه دي رارسېدلي، او يوسف عليه السلام پرې د همدې د پلوه خبر شوي وه نو ځکه یې ورته توصیه کړې وه چې: ای وروره! د دوی په کارونو باندې مه غمژن کېږه [يوسف: ۶۹].

ب: کله چې د بنیامین په څټه کښې زرین جام راووت نو سمدستي یې پرې د غله نوم کېښود او ورته یې وویل چې: يَا بَنِي رَاحِيلَ مَا رَأَيْتُمَا هَٰذَا خَيْرًا^(۴) ای د راحیل زامنو! ستاسو څخه مونږ خیر ونه لید (راحیل د يوسف عليه السلام او د بنیامین د مور نوم وه).

ج: د يوسف عليه السلام په تبعید باندې خولکه څنګه چې یعقوب عليه السلام زورېدلی شوی وه همدارنګه پرې د بنیامین زړه هم زخمی شوی وه بلکې لا د ده دپاره تهدید شوی هم وه.

(۱) زاد المبرج ج ۴ ص ۲۰۸: تفسیر القاسمي ج ۹ ص ۲۶۹

(۲) لسان العرب ج ۱۴ ص ۳۵۵

(۳) روح المعاني ج ۱۳ ص ۴۶: تفسیر ابی السعود ج ۴ ص ۳۰۳: تفسیر الطبري ج ۱۳ ص ۴۹

(۴) تفسیر البغوي ج ۲ ص ۴۴۷

د: بالآخره څه لري نه ده چې بنيامين ته به يې په هغه سفر کښې هم څه ستغي او سپوري خبرې کړې وي په کوم کښې چې دوی نوموړي د کنعان څخه د پاچا د غوښتنې په اثر بيولي وه^{۱۱} او رخه به يې کړې وي چې بنيامين زمونږ څخه مصري پاچا ته داسې زيات محبوب دی لکه څنگه چې يوسف عليه السلام زمونږ څخه پلار ته زيات محبوب وه.

تثريب څه معنی؟

۴- د ﴿لَا تَثْرِيبَ عَلَيْكُمُ الْيَوْمَ﴾ په جمله کښې د ﴿تَثْرِيبَ﴾ کلمه د ملامتيا او عقوبت او هم د پيغور دپاره وضعه شوې ده^{۱۲}. نو د معنی حاصل يې داسې کېږي چې: ای زما وروڼو! تاسو چې زما سره او يا زما د ورور (بنيامين) سره هرڅه کړي دي هغه ټول تاسو ته همدا نن ورځ عفو دي نه به په تاسو باندې ملامت اچوله کېږي، نه به د عقوبت لاندې واقع شئ او بالآخره نه به پيغور درکړی شي. دا په هغو حقوقو کښې کوم چې په مونږ پورې اړه لري، اما په حقوق الله وو کښې هم اميد دی چې الله تعالى به درته مغفرت او بښنه وکړي.

په همدې موضوع کښې مونږ: الله الحمد - د دې سورت د درېم ايت شريف څخه لاندې ډېر خوندور حديث رانقل کړي دي هيله ده چې محترم لوستونکي هلته مراجعه وکړي. په دې مقام کښې ورباندې فقط لاندې وضاحتونه وراضافه کوو چې:

الف: يوسف عليه السلام ته خپلو وروڼو د ﴿يٰۤاَيُّهَا الْعَزِيزُ﴾ په نامه باندې خپل عرائض وړاندې کړه چې: 'ای معزز! رښتيا چې يوسف عليه السلام د الله تعالى معزز بنده وه د همدې کبله يې د قدرت سره سره خپلو وروڼو ته بښنه وکړه. همدا مضمون په لاندې حديث کښې څومره ښه شرحه شوی دی:

نبي کریم صلى الله عليه وسلم فرمايلي دي چې يوه ورځې موسی عليه السلام الله تعالى ته عرض وکړ چې: «يَا رَبِّ مَنْ اغْرَأَ عِبَادَكَ عَبْدَكَ؟» ای ربه! ستا د بندگانو څخه ستا په نزد څوک ډېر معزز دی؟ الله تعالى جواب ورکړ چې: «مَنْ إِذَا قَدَّرَ غَفْرًا»^{۱۳} هغه څوک چې کله يې لاس بر شي (هم) بښنه کوي.

ب: د يوه اوږده حديث مضمون دی چې کله ابو سفيان - په داسې وخت کښې چې د رضي الله عنه لایق نه وو جوړ شوی - د نبي کریم صلى الله عليه وسلم حضور ته ورغی نو د پخوانيو جناياتو د کبله ترې نبي کریم صلى الله عليه وسلم مخ واړاوه. نوموړي ته علي عليه السلام مشوره ورکړه چې: يو ځل بيا د نبي کریم صلى الله عليه وسلم په حضور مشرف شي او په لوړ اواز سره هغه کلمات ووايي کوم چې د يوسف عليه السلام وروڼو ويلي وه چې: ﴿تَاللّٰهِ لَقَدْ ءَاثَرَكُ اللّٰهُ عَلَيْنَا﴾ نو اميد دی چې نبي کریم صلى الله عليه وسلم به درته عفو وکړي.

کله چې نوموړي د نبي کریم صلى الله عليه وسلم په حضور کښې ذکر شوي کلمات قرائت کړه نو نبي کریم صلى الله عليه وسلم ورته عفو وکړه او په هغو کلماتو باندې يې مخاطب کړ په کومو باندې چې يوسف عليه السلام خپل وروڼه مخاطب

۱۱- تفسير الطبري ج ۱۳ ص ۵۴

۱۲- المحرر الوجيز ج ۹ ص ۳۷۰

۱۳- شعب الإيمان للسيهقي ج ۶ ص ۳۱۹

کړي وه چې: ﴿لَا تُزَيِّبْ عَلَيْكُمُ الْيَوْمَ﴾^۱ په تاسو باندې نن ورځ هیڅ ملامت نه او انتقام نشته، نو ابو سفیان د رضي الله عنه د ویلو لایق وگرځېد او ایمان یې منظور شو.

سوال جواب

۵- که څوک وايي چې یوسف عليه السلام په څه پوه شو چې پلار یې روند شوی دی او یا یې نظر کمزوری شوی دی، او هم دا ورته څه معلومه شوه چې د کمیس په وراچولو باندې به یې د سترگو نظر بېرته راتاو شي او یا به تازه شي؟

مونږ وايو چې: د سترگو د رنډیدلو حالت خو به همدوی ورته شرحه کړی وي ترڅو بنیامین د یوسف عليه السلام د بند څخه راخوشي کړي. اما د سترگو په رغېدلو باندې د پوهېدلو دپاره یې ځينو مفسرينو کرامو څه عقلي وجوه هم بیان کړي دي مگر صحیحه خبره دا ده چې ذکر شوي معلومات به ورته په وحې باندې د الله تعالى د پلوه ورکړي شوي وي.^۲

﴿وَلَمَّا فَصَلَتِ الْعِيرُ قَالَ أَبُوهُمْ إِنِّي لَأَجِدُ رِيحَ يُوسُفَ لَوْلَا أَنْ تُفَنِّدُونِ﴾ (۱۱) ﴿قَالُوا تَاللَّهِ إِنَّكَ لَفِي ضَلَالِكَ الْقَدِيمِ﴾ (۱۲) ﴿فَلَمَّا أَنْ جَاءَ الْبَشِيرُ أَلْقَاهُ عَلَى وَجْهِهِ فَارْتَدَّ بَصِيرًا﴾

﴿قَالَ أَلَمْ أَقُلْ لَكُمْ إِنِّي أَعْلَمُ مِنَ اللَّهِ مَا لَا تَعْلَمُونَ﴾ (۱۳) ﴿قَالُوا يَتَّابَانَا أَتَسْتَغْفِرُ لَنَا

ذُنُوبَنَا إِنَّا كُنَّا خَاطِئِينَ﴾ (۱۴) ﴿قَالَ سَوْفَ أَسْتَغْفِرُ لَكُمْ رَبِّي إِنَّهُ هُوَ الْغَفُورُ الرَّحِيمُ﴾ (۱۵)

[۹۴] او کله چې کاروان (د مصر څخه) جدا شو نو د هغوی پلار (يعقوب عليه السلام خپلو لمسيانو ته) وويلې چې: يقيناً زه د يوسف عليه السلام (خوږه) وږمه مومم، که چېرې ستاسو د پلوه ماته د بوداتوب د کبله د سادګۍ نسبت نه وي (نو په ذکره شوې خبره کېنې به موزه صادق ګڼلی وي).

[۹۵] لمسيانو (ورته) وويلې چې: په الله تعالى باندې سوګند دی چې يقيناً ته په خپلې پخوانۍ خطايې کېنې يې.

[۹۶] نو هرکله چې زېري ورکوونکي (يهوذا يعقوب عليه السلام ته) راغی (را ورسېد) نو (د يوسف عليه السلام) کمیس يې د ده په مخ باندې ور واچاوه نو هغه بېرته پخواني حالت ته بېنا وگرځېد، (او بيا يې) وويلې چې: ای زامنو! ایا تاسو ته ما نه وو ويلي چې يقيناً زه د الله تعالى د پلوه په هغه شي باندې پوهېږم چې تاسو پرې نه پوهېږئ (هغه دا چې يوسف عليه السلام ژوندی دی).

[۹۷] زامنو (ورته) وويلې چې: ای زمونږ (مهربانه) پلاره! زمونږ دپاره زمونږ د ګناهونو مغفرت وغواړه. يقيناً چې مونږ خطاکاران وو (د يوسف عليه السلام په هکله).

(۱) الإمامة في تميز الصحابة ج ۲ ص ۲۷۷

(۲) التفسير الكبير ج ۱۸ ص ۲۰۶

[۹۸] یعقوب عليه السلام وویلې چې: ژر به زه ستاسو دپاره د خپل رب ﷻ څخه مغفرت وغواړم. یقیناً زما رب ﷻ بشونکی (او) مهربان دی (هیله ده چې سوال به مې قبول کړي).

د مطلب خلاصه

یعنې یوسف عليه السلام خپلو وروڼو ته خپل کمیس ورکړ او د کنعان په لور یې رخصت کړ، نو بیا لاندې کیفیتونه منځته راغله:

۱- کله چې هغوی نوموړي کمیس ته د کنعان په لور حرکت ورکړ او کاروان د ښار څخه جدا شو نو د یعقوب عليه السلام دماغ ته د خپل گران زوی (یوسف عليه السلام) خوږه وږمه ورسېده، نو د خپلې شاوخوا کسان (لمسیان او نور) یې مخاطب کړه چې:

الف: عجیبه ده ماته د یوسف عليه السلام عطري وږمه دماغ ته راغله، لکه چې زما او د هغه د ملاقات وخت رانژدې شوی دی.

ب: ای حاضرینو! که بالفرض تاسو ماته د سادګۍ نسبت ونه کړئ نو ضرور به تاسو زما په ذکره شوي عجیبه خبره باندې باور وکړئ.

۲- ټولو حاضرینو په یوه خوله ډېر په کلکه جواب ورکړ او په الله ﷻ باندې یې ورته سوگند یاد کړ چې: یقیناً ته د پخوانۍ خطایۍ څخه خلاص شوی نه یې، حتی چې اوس یې دغه حالت ته راورسولې چې پرته گرېږې او اوتې بوتې وایې.

۳- نور نو یعقوب عليه السلام چپ شو (او د خپل گران زوی په خوږه وږمه باندې یې خپل غم غلطاوه چې سات په سات ورته رانژدې کېده)، آن تردې چې زیری ورکوونکی یعقوب عليه السلام ته ور ورسېد او د هغه په مبارک مخ باندې یې د یوسف عليه السلام کمیس ور واچاوه، نو سمدستي بینا شو او یا یې د سترگو کمزوري د منځه لاړه.

یعقوب عليه السلام د خوشالۍ په حال کښې خپل ټول تېر مخاطب کړ چې: ایا تاسو ته ما نه وو ویلي چې زه د الله ﷻ د پلوه په هغه څه باندې پوهېږم چې تاسو پرې نه پوهېږئ؟ (زه پوهېدل چې یوسف عليه السلام ژوندی دی خو تاسو ته مې ښکارېده).

۴- بیا ټولو زامنو د خپل پلار په حضور کښې په خپله گناه باندې اعتراف وکړ لکه څنګه یې چې د یوسف عليه السلام په حضور کښې پر اعتراف کړی وه، او د پلار څخه یې غوښتنه وکړه چې: ای پلاره! مونږ ډېر خطاکاران یاستو مونږ ته د الله ﷻ څخه د گناهونو مغفرت او بښنه وغواړه.

۵- یعقوب عليه السلام د خپلو زامنو وړاندیز قبول کړ او کلکه وعده یې ورکړه چې: ډېر ژر به د خپل رب ﷻ څخه ستاسو دپاره مغفرت وغواړم، او هیله ده چې زما سوال به قبول کړي او گناهونه به درته وېشي ځکه چې یقیناً همدې ﷻ بشونکی او مهربان دی.

توضیحات

۱- په دې مقام کښې یوه عجیبه دا خبره ده چې د یعقوب عليه السلام په دماغ کښې تر کلونو-کلونو پورې

د یوسف ﷺ خوږې وږمې ځای نیولې وه او کله چې د ډېرې مودې وروسته اول ځل د ده دماغ ته ورسېده نو ویې پېژانده چې دا د یوسف ﷺ وږمه ده.

بله عجیبه دا ده چې د ډېرې مسافې څخه په اصطلاح د اتیا فرسخه یا اته منزله^(۱) وړاندې ځای څخه د ده دماغ ته ذکره شوې وږمه ورسېده، حال دا چې د یو پلوه د انسان شامه قوه دومره قوي نه وي او د بله پلوه د انسان د خولې وږمه دومره تېزه نه وي. نو معلومه شوه چې دا کار الله ﷻ د معجزې په توګه اجرا کړی دی، که نه نو په کار وه چې د هغه کوهي څخه د یعقوب ﷺ دماغ ته د یوسف ﷺ وږمه ور رسېدلې وی په کوم کښې چې یوسف ﷺ اچولی شوی وه، او د هغه د کور څخه یې فقط درې فرسخه وړاندې موقعیت درلود^(۲).

همدا موضوع په لاندې حدیث شریف کښې څومره په زړه پورې شرحه شوې ده:

حفظه ﷺ په یوه اوږده حدیث کښې وايي چې یوه ورځې نبي کریم ﷺ جنت او دوزخ یاد کړ نو په ما باندې داسې حالت راغی لکه چې جنت او دوزخ په سترګو باندې گورم، زه د همدې مبارک مجلس څخه پورته شوم او د خپل کور کهول خواته لاړم، نو ما ولیده چې پخوانی حالت مې پاتې نه شو، د همدې کبله ما په خپل ځان باندې گومان وکړ چې زه منافق شوی یم، او دا ځکه چې هغه حالت راته دوام ونه کړ په کوم حالت باندې چې زه د نبي کریم ﷺ په حضور کښې وم، د همدې کبله مې همدغه کیفیت نبي کریم ﷺ ته یاد کړ او پوښتنه مې ترې وکړه چې: ایا زه منافق شوی یم؟

نو نبي کریم و فرمایل چې: «يَا حُظُّلَةُ لَوْ كُنْتُمْ كَمَا تَكُونُونَ لَيَصَافِحَنَّكُمْ الْمَلَائِكَةُ عَلَى فُرُشِكُمْ أَوْ عَلَى طُرُقِكُمْ يَا حُظُّلَةُ سَاعَةً وَسَاعَةً»^(۳) یعنې ای حفظه! که چرته تاسو په هغه حالت باندې پاتې کېدلې په کوم باندې چې زما په حضور کښې یاست نو پوښتنو به درسره په خپلو فرشونو یا په خپلو لارو باندې مصافحه کړې وی، ای حفظه! یو سات د ذکر دپاره وي او بل سات د دنیاوي معیشت دپاره.

سعدی رحمه الله د یعقوب ﷺ ذکر شوي حالات په خپلو درې اشعارو کښې داسې ځای په ځای کړي دي چې^(۴):

زمصرش بوی پیراهن شمیدي :: چرا در چاه کنعانش نه دیدي

بگفتا احوال ما برق جهان است :: دمي پیدا و دیگر دم نهان است

کهي پر طارم اعلی نشینم :: کهي بر پشت پای خود نبینم

په نې د یعقوب ﷺ څخه چا پوښتنه وکړه چې د مصر څخه دې د یوسف ﷺ د کمیس وږمه بوی کړه نو د کنعان په کوهي کښې دې ولې نه لیده چې درته نژدې وه، هغه جواب ورکړ چې زموږ

(۱) زاد المسیر ج ۴ ص ۲۱۳

(۲) تفسیر ابي السعود ج ۴ ص ۲۵۸: المحرر الوجیز ج ۹ ص ۲۶۶

(۳) سنن ابن ماجه ص ۳۱۲

(۴) گلستان سعدی ص ۱۰۶

حالات د دنیا د برهینا غوندي دي کله وي او کله نه وي، کله په لوړه مناره باندې کینو چې هرڅه راته ښکاره وي او کله د خپلو پښو په شا باندې څه نه وینو.

یادونه

۲. که څه هم د یوسف عليه السلام د کمیس په باره کښې د همدې سورت د [۲۵] ایت لاندې څه معلومات لیکلي شوي دي - الله الحمد - چې بیا لیکلو ته یې اړتیا نه گورو، مگر په دې مقام کښې ورباندې اضافه کوو چې ځینو علماوو کرامو د هغه کمیس په باره کښې ډېر عجائب لیکلي دي کوم چې یوسف عليه السلام خپل پلار ته د مصر څخه ورلېږلی وه^(۱) چې هغه یو جنتي کمیس وه او یا هغه کمیس وه کوم چې زلیخا د شا د پلوه څېړلی وه، مگر ظاهره دا ده چې دغه کمیس عادي کمیس وه جنتي نه وه^(۲)، کوم چې د یوسف عليه السلام د خولو څخه نه وه وینځلی شوی، والله اعلم.

تفنیډ څه معنی؟

۳. د «لَوْلَا أَنْ تُفْنِدُونَ» په جمله کښې د «تُفْنِدُونَ» کلمه د «افنیډ» څخه اشتقاقه شوې ده، چې اصل مصدر یې «فند» - لکه «شرف» - دی، «فند» د فکر هغې کمزورۍ ته ویل کېږي کومه چې د بوداتوب او د عمر د اوږدوالي د کبله چاته ورپېښه شي^(۳)، نو د معنی حاصل یې داسې راڅېږي چې که تاسو ما د بوداتوب دماغی کمزورۍ ته نه نسبت کوئ نو زما په خبره به باور وکړئ چې په ما باندې د یوسف عليه السلام خوږه وږمه ولگېده.

یادونه

۴. مونږ د الله تعالى په توفیق د همدې سورت د [۸] ایت شریف لاندې د «ضلال» د کلمې په هکله ښه پوره بحث کړی دی، خو په دې مقام کښې ورباندې اضافه کوو چې دلته مونږ ته داسې برهیني چې د «ضلال» د کلمې څخه به هغه معنی مراده وي کومې ته چې د «لَوْلَا أَنْ تُفْنِدُونَ» په جمله کښې اشاره شوې ده. یعنې د یعقوب عليه السلام لمسیانو خپل نیکه ته همغه شی منسوب کړ د کوم څخه یې چې په ذکره شوې جمله کښې منعه کړي وه، نو دوی هغه مخاطب کړ چې: ای بابا! زموږ دې په الله تعالى باندې سوگند وي چې د بوداتوب د کبله ستا په فکر کښې کمزوري ده چې لا د پخوا څخه تاته درېښه شوې ده او اوس یې دې حالت ته رسولی یې چې د یوسف عليه السلام د وږمې د رسېدلو ادعاء کوي، حال دا چې هغه خولهوه خوړلی دی، هډوکي به یې لا هم خاورې شوي وي.

بشیر (زیرې ورکوونکي) څوک وه؟

۵. بشیر د یعقوب عليه السلام د زامنو څخه مشر زوی وه چې «یهودا» نومېده، نوموړي د خپلو نورو

(۱) تفسیر الخازن ج ۳ ص ۴۵۲: تفسیر البغوي ج ۲ ص ۴۴۸

(۲) حاشیه الشیخ زاده علی تفسیر البیضاوي ج ۳ ص ۹۹: البحر المحیط ج ۶ ص ۳۲۲: المحرر الوجیز ج ۹ ص ۳۷۱

(۳) تفسیر القاسمي ج ۹ ص ۲۷۶: مفردات الراغب ص ۴۰۰

ورونو څخه وغوښتل چې دغه د خوشالي کمیس به هم زه پلار ته ور وړم^(۱) لکه څنگه چې د غم کمیس ما ورورې وه، نو ورونو اجازه ورکړه، چې د ملاقات په وخت کښې یې د یعقوب عليه السلام سره لاندې سوال جواب وکړ^(۲):

يعقوب عليه السلام: «كَيْفَ تَرَكْتَ يَوْسُفَ» يوسف دې په څه حالت کښې پرېښود (هغه څنگه وه)؟

بشير: «هُوَ مَلِكٌ مِصْرَ» هغه د مصر پاچا وه.

يعقوب عليه السلام: «مَا أَفْعَلُ بِالنَّبْلِ عَلَى أَيِّ دِينٍ تَرَكْتُهُ؟» زه یې پاچا څه کوم، په کوم دین باندې وه؟

بشير: «عَلَى الْإِسْلَامِ» هغه د اسلام په دین باندې وه.

يعقوب عليه السلام: «الآن تَمَتَّ النَّفْعَةُ» اوس نو نعمت پوره شو (چې هم مسلمان دی او هم پاچا).

او بیا یې ورته دعاء وکړه چې: الله تعالى دې په تا باندې سكرات الموت اسان کړي، زما په لاس کښې خو نور څه شی نشته چې په زیري کښې یې درکړم.

ارتداد څه معنی؟

۶- د ﴿فَازْتَدَّ بِصِيرًا﴾ په جمله کښې د «ارْتَدَّ» کلمه د «ارْتَدَاد» څخه اشتقاقه شوې ده، «ارْتَدَاد» دې ته وايي چې څوک پخواني حالت ته بېرته ور وگرځي^(۳). نو د معنی حاصل یې داسې کېږي چې: یعقوب عليه السلام د کمیس په ذریعه بېرته بیا شو البته په هغه صورت کښې چې د سترگو نظر یې په بشپړه توګه د منځه تللی وه، او یا یې د سترگو د نظر کمزوري د منځه لاړه په هغه صورت کښې چې نظر یې کمزوری شوی وي او د منځه نه وي تللی.

نو مونږ ځکه دواړو صورتونو ته اشاره وکړه چې علماء کرام پکښې اختلاف لري^(۴).

یوه پښتون شاعر د یعقوب عليه السلام حالت په یوه بیت کښې څومره په ښه توګه منعکس کړی دی^(۵) چې: چې قاصد د درک یوسف زیری پرې وکړ :: د یعقوب د سترگو بیا نظر پیدا شو

سوال جواب

۷- که څوک وايي چې د ﴿أَلَمْ أَقُلْ لَكُمْ﴾ په جمله باندې یعقوب عليه السلام څوک مخاطب کړ؟

مونږ وايو چې: په ذکر شوي خطاب کښې علماوو کرامو لاندې دوه صورتونه ښودلي دي^(۶):

الف: د یعقوب عليه السلام هغه لمسیان کوم چې د ﴿لَوْلَا أَنْ تُفِيدُونِ﴾ په جمله کښې مخاطب کړی

شوي وه او کومو چې ورته د ﴿تَاللَّهِ إِنَّكَ لَفِي ضَلَالِكَ الْقَدِيمِ﴾ جمله اورولي وه.

(۱) المحرر الوجيز ج ۹ ص ۲۷۹

(۲) روح المعاني ج ۱۳ ص ۵۵: تفسير القرطبي ج ۹ ص ۲۶۱

(۳) مفردات الرامب ص ۱۹۸

(۴) روح المعاني ج ۱۳ ص ۴۰

(۵) د عبد الرحمن مومند دېوان

(۶) تفسير ابن كثير ج ۲ ص ۴۹۰: تفسير الكشاف ج ۲ ص ۵۰۴

نو د معنی حاصل به یې داسې راوڅیږي چې: ایا ما تاسو ته نه وه ویلي چې زه د یوسف عليه السلام وږمه حس کوم، که تاسو راباندې گومان نه کوئ چې زه یوه او کمزوری یم. نو په دې تقدیر د وَإِنِّي أَعْلَمُ مِنَ اللَّهِ مَا لَا تَعْلَمُونَ جمله مستانفیه جوړېږي او د وَإِنِّي أَعْلَمُ مِنَ اللَّهِ مَا لَا تَعْلَمُونَ دپاره مقوله نه شي واقع کېدلی.

ب: هغه نهه زامن کومو چې د بنیامین د غلا خبر ور وړی وه او کومو ته چې یعقوب عليه السلام دا جملې اورولې وې چې: وَإِنَّمَا أَشْكُوا بَثِّي وَحُزْنِي إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ [یوسف: ۸۶] یعنې ما تاسو ته دغه جمله نه وه اورولې؟

مونږ ته دا هم څه لري نه ښکاري چې یعقوب عليه السلام به خپلو زامنو او لمسیانو او نورو اقاربو ټولو ته ذکر شوی خطاب متوجه کړی وی، چې څه منافات سره نه لري، والله عز وجل اعلم.

د یعقوب عليه السلام زامن په بهتره ډله کښې شامل شوه

۸- د یعقوب عليه السلام زامنو په خپله گناه باندې اعتراف وکړ او د وَإِنَّا كُنَّا خَاطِئِينَ په جملې سره یې خپل ځانونه خطاکاران وبلل، نو خپل ځانونه یې په بهتره ډله کښې شامل کړه. دا ځکه چې نبی کریم ﷺ فرمایلي دي: «كُلُّ نَبِيٍّ آذَمَ خَطَاءً وَخَيْرُ الْخَطَائِينَ التَّوَابُونَ»^(۱) یعنې بنیادمان هر یو خطاکار دی او د خطاکارانو بهتر توبه کوونکي دي.

سوال جواب

۹- که څوک وایي چې کله د یوسف عليه السلام وروڼو د خپل پلار څخه وغوښتل چې مونږ ته بښنه وغواړه نو هغه عليه السلام د بښنې غوښتل بال کړه چې: وَ سَوْفَ أَسْتَغْفِرُ لَكُمْ رَبِّي څر دی چې د خپل رب ﷻ څخه به درته مغفرت وغواړم؛ نو پوښتنه دا ده چې څه وجه ده چې سمدستي یې ورته مغفرت ونه غوښت؟ مونږ وایو چې: مفسرینو کرامو د مغفرت د غوښتلو د وروسته کولو دپاره زښتې ډېرې وجهې لیکلې دي، لاندې څو مثالونه یې ولولئ^(۲):

الف: چې ترڅو د سوالونو د اجابت وخت ورسېږي، لکه د سهار مهال او یا د قیام اللیل وخت.
ب: ترڅو د یوسف عليه السلام څخه پوښتنه وکړي چې هغوی ته د جنایت څخه ورتېرېږي او که څنگه.
ج: ترڅو ورته د یوسف عليه السلام په ملګرتیا سره مغفرت وغواړي. یا په بل عبارت: ترڅو یعقوب عليه السلام ورته د الله ﷻ څخه د مغفرت دپاره لاسونه پورته کړي او یوسف عليه السلام پرې آمین ووايي.
مګر د ټولو څخه بهتره وجه یې هغه ده کومې ته چې نبی کریم ﷺ په خپل یوه اوږده حدیث شریف کښې اشاره کړې ده، هغه دا: «حَتَّى تَأْتِيَ لَيْلَةُ الْجُمُعَةِ»^(۳) یعنې یعقوب عليه السلام خپلو زامنو ته د مغفرت غوښتنه وروسته کړه ترڅو د جمعې شپه راشي.

(۱) سنن ابن ماجه ص ۳۱۳

(۲) روح المعاني ج ۱۳ ص ۵۵: زاد المسیر ج ۴ ص ۲۱۴

(۳) جامع الترمذی ج ۲ ص ۱۹۷

یوه پوښتنه او د هغې جواب

۱۰- که څوک وایي چې: نظر ذکر و شوی و جوهر ته په کار وه چې یوسف عليه السلام هم د خپل پلار په شان د مغفرت د غوښتلو وعده ورکړې وی او د يَا يُغْفِرُ اللَّهُ لَكُمْ جمله یې نه وی وراورولې چې الله تعالى به درته مغفرت وکړي؟

مونږ وایو: څرنگه چې د هغوی جنایت په یوسف عليه السلام پورې ارتباط درلود او هغه عليه السلام په عین وخت کښې د قدرت خاوند هم وه، که بالفرض ذکر شوې جمله یې ورته نه وی اورولې نو دوی به ډېر وارخطا شوي وی او احتمال وه چې فرار یې کړی وی، نو یوسف عليه السلام د ذکرې شوې جملې په اورولو سره د یو پلوه هغوی د روحي عذاب (زیاتې وارخطایي) څخه بچ کړه او ډاډ یې ورکړ او د بله پلوه یې د احتمالي فرار (تنبه دلو) مخه ونیوه، والله تعالى اعلم.

﴿ فَلَمَّا دَخَلُوا عَلَى يُوسُفَ ءَاوَىٰ إِلَيْهِ أَبْوِيهِ وَقَالَ ادْخُلُوا مِصْرَ إِن شَاءَ اللَّهُ ءَاْمِنِينَ ۝٩٩ وَرَفَعَ أَبْوِيهِ عَلَى الْعَرْشِ وَخَرُّوا لَهُ سُجَّدًا وَقَالَ يَتَأَتِبُ هَٰذَا تَأْوِيلُ رُءُوسِي مِنْ قَبْلُ قَدْ جَعَلَهَا رَبِّي حَقًّا وَقَدْ أَحْسَنَ بِي إِذْ أَخْرَجَنِي مِنَ السِّجْنِ وَجَاءَ بِكُمْ مِنَ الْبَدْوِ مِنْ بَعْدِ أَنْ نَزَغَ الشَّيْطَانُ بَيْنِي وَبَيْنَ إِخْوَتِي ۚ إِنَّ رَبِّي لَطِيفٌ لِّمَا يَشَاءُ ۚ إِنَّهُ هُوَ الْعَلِيمُ الْحَكِيمُ ۝١٠٠ رَبِّ قَدْ ءَاتَيْتَنِي مِنَ الْمُلْكِ وَعَلَّمْتَنِي مِنْ تَأْوِيلِ الْأَحَادِيثِ ۚ فَاطِرَ السَّمَوَاتِ وَالْأَرْضِ أَنْتَ وَلِيِّ فِى الدُّنْيَا وَالْآخِرَةِ ۚ تَوَفَّنِي مُسْلِمًا وَأَلْحِقْنِي بِالصَّالِحِينَ ۝١٠١﴾

[۹۹] نو هر کله چې دوی ټول (د یعقوب عليه السلام تېس) په یوسف عليه السلام باندې (په استقباليه مقام کښې) ور داخل شوه نو یوسف عليه السلام خپل خان ته خپل مور او پلار ضمیمه (غاړه په غاړه) کړل او (ورته یې) وویل چې د مصر ښار ته که د الله تعالى رضا وي په داسې حال کښې ورننوځئ چې تاسو (د احتمالي خطراتو څخه) په امن کښې یاست.

[۱۰۰] او خپل مور او پلار یې په (خپل) تخت باندې پورته کړل او دوی ټول یوسف عليه السلام ته (د تعظیم) سجده کوونکي (په ځمکه باندې) پرېوتل. او یوسف عليه السلام (خپل پلار ته) وویل چې: ای پلاره! دغه (په سجده باندې پرېوتل) زما د خوب تعبیر دی چې پخوا (مې لیدلی) وه، یقیناً زما رب تعالى زما خوب حق (رښتیا) وگرځاوه، او یقیناً زما رب تعالى (ډېر) ښانسته (او ښه) نعمت ماته راکړ په کوم وخت کښې یې چې زه د بندېخانې څخه راووستل شوی او تاسو یې د بېدیا (میرې) څخه راوستلی (البته) د هغه څخه وروسته چې زما ترمنځ او زما د وروڼو ترمنځ شیطان وسوسه (اختلاف) وچاوه. یقیناً زما رب تعالى د هغه شي دپاره باریک تدبیر کوونکی دی کوم ته چې اراده وکړي. یقیناً زما رب تعالى همدې پوه (او) د حکمت څښتن دی.

[۱۰۱] ای زما ربه! بی شکه چې ماته دي د پاچاهي څخه هم برخه راکړه، او د خبرو په اړولو باندې دي هم پوه کړم. ای د اسمانونو او ځمکو بی مثله پیدا کوونکيه! همدا ته په دنیا او آخرت کې زما کارساز (متولي) یې، نو (کله چې بهې ته اخلې) د مسلمانۍ په حال کې یې مې واخلي (فوت کړې) او (د خپلو صالحانو (بندگانو) پورې مې پیوسته کړې) (د هغوی په ډله کې یې شامل کړې).

د مطلب خلاصه

په دې ایتونو کې یوسف عليه السلام د قيصي وروستنی کړی ته اشاره شوې ده. یعنې کله چې یعقوب عليه السلام د ټول تېر سره د مصر په لور روان شو او هلته د اول ځل دپاره د یوسف عليه السلام سره ملاقي شو نو لاندې کیفیتونه منځته راغله:

۱- نو د ښار څخه د باندې یوسف عليه السلام ټولو ته هرکلی وویلې مگر دخپل مور او پلار سره یې په امتیازي توګه غاړه په غاړه روغېر وکړ.

۲- بیا یې ټول مېلمانه مخاطب کړه چې: د مصر ښار ته ښه په اطمینان سره ننوځئ، تاسو به ان شاء الله تعالى د هر ډول خطراتو څخه بچ شئ، نه به درته سیاسي خطر متوجه شي او نه اقتصادي.

۳- بیا چې کله ښار ته ننوتل او د یوسف عليه السلام د کهناسو ځای ته ورسېده نو خپل مور او پلار یې د خپل ځان سره یو ځای په تخت باندې کېښول، تابه ویل چې یوسف عليه السلام او مور پلار یې درېواړه پاچاهان دي.

۴- بیا یوسف عليه السلام ته یوولسو ورونو او هم مور او پلار د تعظیم سجدې وکړه او د ده احترام یې په ځای کړ.

۵- په دغه وخت کې یوسف عليه السلام په خپل پلار باندې غږ وکړ او ورونو ته یې ور واوروله چې: الف: ای پلاره! دغه دی زما د هغه خوب تعبیر متحقق شو کوم چې ما په ماشومتوب کې ډېر پخوا لیدلی وه، یقیناً چې زما خوب د ډېر وخت څخه وروسته زما رب تعالى په خپل فضل سره رښتیا کړ او په خارج کې یې موجودیت ورکړ.

ب: په دې باندې علاوه زما رب تعالى ماته ډېر نعمتونه راکړي دي، چې د شمېر لاندې نه شي راتلای، مګر دا مثالونه یې واورئ:

اول: زه یې اول د کوهي څخه راپورته کړم او بیا یې د بنديخانې څخه راوويستلم او په تخت باندې یې کېښولم.

دوهم: تاسو یې د بیدیا څخه (چې د خوراک دپاره پکې غلې دانې نه موندلې کېدلې) د مصر ښار ته روغ رمت را ورسولئ چې هرڅه پکې پرېمانه دي.

درېم: کوم شقاق او خلاف چې زما او زما د ورونو په منځ کې شیطان اچولی وه او په منځ کې موجدایي او بېلتون واقع شوی وه، الله تعالى هغه د منځه وويست او په اتفاق او اتحاد سره دغه دی په یوه مجلس کې د مینې او محبت په ناسته ولاړه باندې مشغول یاستو.

ج. یقیناً زما رب ﷻ چې د کوم شي د موجودولو اراده وکړي نو په ډېر باریک تدبیر باندې یې ترسره کوي او هیڅ شي ورته ځنډ نه شي واقع کېدلی.

د. یقیناً زما رب ﷻ د کاملې پوهې خاوند او د کامل حکمت څښتن دی.

۶. کله چې یوسف ﷺ د ذکر و شوو نعمتونو یادونه وکړه نو یو ځل یې د الله ﷻ په وړاندې د سوال لاسونه پورته کړه او داسې یې وویل چې:

الف: ای زما ربه! تا په ما باندې څومره لوی لوی نعمتونه را پېرزو کړي دي، چې پاچاهي دي راکړې ده، د خبرو په نهایي اهدافو باندې دې پوه کړی يم، او هم دې د خوبونو د تعبیرولو علم راپېرزو کړی دی او په سوال جواب کېنې دې پوره مهارت راکړی دی.

ب. ای هغه اقدس ذاته چې د نشت څخه دې اسمانونه او ځمکې پیدا کړي دي او ته په هر څه باندې قدرت لرې! همدا ته په دنیا او آخرت کېنې زما کار ساز او د امورو متولي او متصرف یې.

ج. ای زما ربه! زما سوال دا دی چې تر آخره پورې زما کارسازي وکړې، کله چې مړ کېږم نو د مسلمانۍ په حال کېنې مې فوت کړې او د خپلو صالحو بندګانو ډلې ته مې په خپل فضل سره ورپیوسته کړې او په هغوی کېنې مې ورشامل کړي، آمین یا رب العالمین.

توضیحات

۱. د ﴿ فَلَمَّا دَخَلُوا عَلَى يُوسُفَ ءَاوَىٰ إِلَيْهِ أَبْوَتُهُ ﴾ په جمله کېنې د ﴿ ءَاوَىٰ ﴾ کلمه د «إِبْوَاء» څخه اشتقاقه شوې ده. مونږ د الله ﷻ په توفیق د همدې سورت د [۶۹] ایت لاندې لیکلي دي چې «إِبْوَاء» خپل خان ته د ضمیمه کولو او غاړه په غاړه کولو معنی ورکوي، نو په دې مقام کېنې یې د معنی حاصل داسې راڅېړي چې: یوسف ﷺ خپل پلار او مور (یعقوب ﷺ، راحیل (رضی الله عنهما) دواړه خپل خان ته غاړه په غاړه کړه.

نو د قرآن کریم د ظاهر څخه څرګندېږي چې د یوسف ﷺ مور (راحیل) تردې وخته پورې ژوندۍ وه^(۱)، مګر ځینو علماوو کرامو د تواریخو په استناد لیکلي دي چې نوموړې د بنیامین د تولد په وخت کېنې وفاته شوې وه، خو یعقوب ﷺ بیا د هغې خور «تېا» په نکاح اخستې وه^(۲).

دوی وايي چې په ﴿ أَبْوَتُهُ ﴾ کېنې یعقوب ﷺ او همدغه «تېا» مراد دي، دا ځکه چې نوموړې «تېا» د یو پلوه د یوسف ﷺ د مور په ځای ناسته وه او د ده مباره ګرځېدلې وه، او د بله پلوه یې تورې کېدله چې تورې هم د مور څخه کمه نه ده. نبی کریم ﷺ فرمایلي دي چې: «الْخَالَةُ بِمَنْزِلَةِ الْأُمِّ»^(۳) یعنې تورې د مور غوندې ده.

ځینې علما کرام لا وايي چې په ﴿ أَبْوَتُهُ ﴾ کېنې یعقوب ﷺ او د راحیل مور مراد دي چې د

(۱) المحرر الوجيز ج ۹ ص ۳۷۷: البحر المحیط ج ۶ ص ۲۲۶

(۲) روح المعاني ج ۱۳ ص ۵۷: تفسیر البغوي ج ۲ ص ۲۵۰

(۳) صحيح البخاري ج ۲ ص ۶۱۰

یوسف عليه السلام نیا (جده) کبدله^(۱) مگر مونږ ته د تواریخو خبره چندان مزه ناکه نه برهښي، او په ټولو اقوالو کښې راته لومړنی قول په زړه پوری ښکاري.

سوال جواب

۲- که څوک وايي چې د ذکرې شوې جملې مفهوم دا دی چې یعقوب عليه السلام د ټول تېر سره مصر ته داخل شو او هلته ورسره د یوسف عليه السلام د پلوه روغېر وکړی شو؛ نو پوښتنه دا ده چې دوهم ځل په څه منظور مخاطب کړی شوه چې: ﴿أَذْخُلُوا مِصْرَ إِنْ شَاءَ اللَّهُ ءَامِينَ﴾ یعنې که د الله تعالى رضا وي مصر ته په داسې حال کښې ننوځی چې تاسو په امن کښې یاست؟

مونږ وایو چې: د ذکر شوي سوال دپاره مفسرینو کرامو لاندې دوه جوابونه کړي دي: الف: اولنی ملاقات د مصر ښار په داخل کښې صورت نه وه نیولی بلکې یوسف عليه السلام د ښار څخه دباندې د خپل پلار د استقبال دپاره بهر وتلی وه^(۲)، نو د روغېر څخه وروسته یې هغوی مخاطب کړه چې اوس نو که د الله تعالى رضا وي د مصر ښار ته ور داخل شئ او په خیر سره هلته ورشئ یا په بل عبارت: په لومړني دخول کښې د مصر مملکت ته ورننوتل مراد دي او په دوهم دخول سره د مصر ښار ته داخلېدل مطلب دي.

ب: د ﴿أَذْخُلُوا مِصْرَ إِنْ شَاءَ اللَّهُ ءَامِينَ﴾ په جمله کښې د ﴿أَذْخُلُوا﴾ د جملې څخه استقرار او اوسېدانه مطلب ده^(۳) نو د معنی حاصل یې داسې راخېږي چې یوسف عليه السلام خپل پلار او نور تېر د روغېر څخه وروسته مخاطب کړ چې اوس نو په مصر کښې په ښه امن او سوکالۍ سره واوسېږئ، که د الله تعالى رضا وي نو تاسو ته هیڅ خطر متوجه نه دی، په خیر راغلی او په خیر اوسی.

یوه پوښتنه او د هغې جواب

۳- که څوک وايي چې د ﴿وَخَرُّوْا لَهُ سُجْدًا﴾ د جملې متبادره معنی دا ده چې یوسف عليه السلام ته خپل پلار او مور او هم خپلو یوولسو تنو وروڼو سجدي زکړې او سرونه یې ورته په ځمکه باندې کېښوده، حال دا چې غیر الله ته سجده کول خو په یوه شریعت کښې هم جواز نه دی درلودلی؟

مونږ وایو چې: لله الحمد- مونږ د [البقرة: ۳۴] ایت لاندې په همدې باره کښې ښه اوږد بحث کړی دی چې یو ځل کتل یې بهی گټې نه دي، خو په دې مقام کښې ورباندې اضافه کوو چې د ذکر شوي سوال دپاره علماوو کرامو زښت ډېر جوابونه کړي دي^(۴) لاندې څو مثالونه یې ولولی:

الف: دلته د سجدي څخه انحاء (کوږوالی) مطلب دی، یعنې هغوی خپل ځانونه د یوسف عليه السلام په لور باندې ورکاږه کړه او یا یې ورته په خپلو سرونو باندې وړاندگورد وکړ.

(۱) البحر المحیط ج ۶ ص ۳۲۶

(۲) حاشیه الشیخ زاده علی تفسیر البیضاوي ج ۳ ص ۱۰۱

(۳) المحرر الوجیز ج ۹ ص ۳۷۷: تفسیر ابن کثیر ج ۲ ص ۴۹۰

(۴) التفسیر الکبیر ج ۱۸ ص ۲۱۲: حاشیه الشیخ زاده علی تفسیر البیضاوي ج ۳ ص ۱۰۱: تفسیر القرطبي ج ۹ ص ۲۶۵

مگر دا جواب د ۱۰ وَخَرُّوا ۱۱ د کلمې سره سمون نه خوري، ځکه چې دغه کلمه د "سَقَطُوا" په معنی سره ده^(۱)، یعنې هغوی ورته په ځمکه باندې ولوېدل.

ب: دلته د شکر سجده مراده ده. یعنې هغوی د یوسف عليه السلام سره د ملاقات د کبله خاص الله تعالى ته په سجده باندې پرېوتل، د شکر سجده یې وکړې.

مگر دا جواب هم خوندور نه دی ځکه چې د ۱۲ هَذَا تَأْوِيلُ رُءْيَايَ ۱۳ سره ښه پيوند نه نیسي، او دا ځکه چې یوسف عليه السلام خو په ماشومتوب کې یوولس ستوري او لمر او سپوږمۍ داسې په خوب نه وه لیدلي چې هغوی د شکر سجده یې وکړې.

ج: نو ډېر ښه جواب دا دی چې: ذکره شوې سجده د عبادت سجده نه وه بلکې د تعظیم سجده وه چې په هغه وخت کې دغه ډول تعظیم جواز درلود.

نو شاید چې د الله تعالى په امر باندې به یې د داسې حکمتونو په بنیاد صورت نیولی وي کوم چې مونږ ته پکې معلومات نشته.

انفرادي سجده او انحناء

۴- په دې مقام کې لازمه گڼو چې محترمو لوستونکو ته د سجده په ارتباط څو فقهي احکام وړاندې کړو، او مونږ د انفرادي سجده څخه هغه سجده مراده وو کومه چې پرته د لمانځه څخه صورت ونیسي، نو:

الف: د سهوې سجده دواړه واجبي دي، او د لمانځه دپاره تماموونکې گڼلې کېږي.

ب: د تلاوت سجده هم واجبي دي، چې پوره بحث یې د [الأعراف: ۲۰۶] ایت لاندې تېر شوی، والحمد لله تعالى.

ج: انحناء (د روغې یا ملاقات په وخت کې خپله ملا کړوېول یا خپل سر ښکته کول) زمونږ په شریعت کې جواز نه لري؛ د یوه اوږده حدیث مضمون دی چې یوه ورځې د نبی کریم صلی الله علیه و آله څخه یوه سړي پوښتنه وکړه چې: «يَا رَسُولَ اللَّهِ! الرَّجُلُ مِمَّا يَلْقَى أَخَاهُ أَوْ صَدِيقَهُ أَيْلَحْنِي لَهُ»^(۲)، یعنې ای پیغمبره! زمونږ کوم یو سړی چې د خپل ورور یا خپل دوست سره ملاقي شي ایا هغه ته انحناء وکړي؟ نبی کریم صلی الله علیه و آله جواب ورکړ چې نه (انحناء دې نه کوي).

د: د مناجات سجده د اکثر و علموو کرامو په نزد مکروهه ده، نو چا ته په کار نه دي چې د سوال کولو دپاره یا د ثواب گټلو دپاره انفرادي سجده وکړي بلکې که سجده کوي نو اقلأً د دوه رکعت لمانځه په ضمن کې دې اداء کړي. یا په بل عبارت: صلاة الحاجة دې وکړي.

ه: د شکر سجده د الشافعي رحمته الله علیه په نزد سنت ده، چې سړی د یو غټ مصیبت څخه خلاص یا بچ شي او یا د یوه نعمت په موندلو باندې خبر شي او یا پرې بریالی شي نو یوه انفرادي سجده دې

(۱) مفردات الراغب ص ۱۴۵

(۲) جامع الترمذي ج ۲ ص ۱۰۲

و کړي. او دا ځکه چې: «أَنَّ النَّبِيَّ ﷺ كَانَ إِذَا أَتَاهُ أَمْرٌ يُرْهُ أَوْ يُسْرِيهِ خَرَّ سَاجِدًا شُكْرًا لِلَّهِ تَبَارَكَ وَتَعَالَى»^(۱) یعنی نبی کریم ﷺ وه چې کله به ورته یو کار (یو خبر) ورغی چې دی به یې خوشاله کړ او یا به پرې خوشاله کړی شو نو الله ﷻ ته به د شکرانې دپاره په ځمکه باندې په سجده پرېووت.

همدارنگه کعب بن مالک ؓ وايي: چې کله زما توبه د هغې گناه څخه قبوله شوه او زه پرې خبر شوم د کومې چې زه د تبوک د غزا څخه په پاتې کېدلو کېنې مرتکب شوی وم، نو: «فَخَرَرْتُ سَاجِدًا»^(۲) خپل رب ﷻ ته د شکرانې په توګه په سجده پرېوتلم.

که څه هم د ابو حنیفه ؓ (رحمة الله علیه) خاص شاگردان (محمد، یوسف علیهما الرحمة) ذکر شوی نظر تائیدوي او د شکر په سجده باندې د سنتیت قول کوي^(۳) مګر پخپله ابو حنیفه ؓ (رحمة الله علیه) ورته مکروه وايي. دی وايي چې په ذکر شوي حدیث کېنې د «خَرَّ سَاجِدًا شُكْرًا لِلَّهِ تَبَارَكَ وَتَعَالَى» څخه د لمانځه سجده مطلب ده، لکه چې عبد الله بن ابی اوفی ؓ وايي: «أَنَّ رَسُولَ اللَّهِ ﷺ صَلَّى يَوْمَ بُشِّرَ بِرَأْسِ أَبِي جَهْلٍ رَكْعَتَيْنِ»^(۴) یعنی د الله ﷻ پیغمبر هغه وخت دوه رکعت له مونځ وکړ کله چې ورته د ابو جهل په سر باندې زیری ورکړی شو چې پرې شوی دی.

و: اما د تعظیم سجده خو په محمدې ﷺ شریعت کېنې جائزه نه ده. ځکه چې معاذ بن جبل ؓ وايي چې: زه د حیره نومې وطن ته تللی وم، هلته مې ولیده چې خلکو خپل مشر ته سجدې کولې، نو په خپل زړه کېنې مې د ځانه سره وویلې چې نبی کریم ﷺ خو ډېر بهتر دی چې مونږ ورته سجدې وکړو، یعنی نبی کریم ﷺ د هر چا څخه د سجدې کولو دپاره زیات لیاقت لري نو کله چې زه بېرته مدینې منورې ته راستون شوم، همدغه خبره مې نبی کریم ﷺ ته وړاندې کړه چې مونږ تاته د تعظیم سجدې وکړو، نو هغه (ﷺ) راته وویلې چې: که بله ورځ ته زما په قبر باندې تېرېږي نو ته به زما قبر ته سجده کوې؟ ما عرض وکړ چې: نه. نو نبی کریم ﷺ وفرمایل چې: «فَلَا تَفْعَلُوا»^(۵) یعنی تاسو ماته سجده مه کوئ په ما باندې مرګ راتلونکی دی، بسجده کول د هغه اقدس ذات دپاره په کار دي چې ابدي او ازلي دی.

یادونه

۵- د انفرادي سجدې په هکله که څوک اوږد تحقیقي بحث لوستل غواړي ځینو اوږدو کتابونو ته دې مراجعه وکړي^(۶).

(۱) سنن ابن ماجه ص ۱۰۰

(۲) صحيح البخاري ج ۲ ص ۶۳۶

(۳) مرقاة المفاتيح شرح مشكاة المصابيح ج ۲ ص ۶۰۱

(۴) سنن ابن ماجه ص ۹۹

(۵) سنن ابی داود ج ۱ ص ۲۹۱

(۶) اشعة اللمعات ج ۱ ص ۶۶۲: حواشي سنن ابن ماجه ص ۱۰۰

خومره کلونه وروسته خوب رښتیا شو؟

۶- په دې خبره کېږي، چې د یوسف عليه السلام خوب څو کاله وروسته تحقق وموند؟، علماوو کرامو زښت ډېر اقوال کړي دي چې تقریباً لسو ته رسېږي^(۱). نو څرنگه چې په دې باره کېږي د نبي کریم ص څخه کوم حقیقي یا حکمي مرفوع حدیث نشته نو سړی په یوه عدد باندې هم یقین نه شي کولی او نه ورته ضرورت شته دی، خو یوسف عليه السلام ته د ورېښو شوو حالاتو په نظر کېږي نیولو سره د اکثر علماوو قول دا دی^(۲) چې د څلوېښتو (۴۰) کلونو څخه وروسته به خوب نهایي هدف ته رسېدلی وي او خارجي موجودیت به یې موندلی وي، والله تعالى أعلم بحقیقة الحال.

د "الْبَدْوُ" څه معنی؟

۷- د ﴿وَجَاءَ بِكُمْ مِنَ الْبَدْوِ﴾ په جمله کې د ﴿الْبَدْوِ﴾ کلمه د "بدی، ښو" دپاره مصدر ده، او مونږ د الله تعالى په توفیق د همدې سورت د [۳۵] ایت په نهمه توضیح کې لیکلي دي چې د "بَدْوَا" مصدر د څرگندېدلو او برېښېدلو معنی ورکوي. خو په دې مقام کې د ﴿الْبَدْوِ﴾ څخه "الْبَادِيَّةُ" (بیدیا او میره) مطلب ده، چې د لوړو ماڼیو او کلاگانو څخه برېښه او لوڅه وي. دا ځکه چې یعقوب عليه السلام مېرې او اوشان درلوده، چې په اکثره وختونو کې به د فلسطین (کنعان) په میرو کې د یوه څرخای څخه بل څرخای ته انتقالېده^(۳) نو د مصر طرف ته د دوی حرکت د میرې او بیدیا څخه صورت ونیوه. ځینې علماء کرام وايي^(۴) چې د یعقوب عليه السلام د کلي "الْبَدْوُ" نوم وه چې د کنعان د مربوطاتو څخه وه.

دا د مرگ آرزو نه ده

۸- عجیبه ده چې ځینو مفسرینو کرامو د دې جملې ﴿تَوَفَّنِي مُسْلِمًا وَأَلْحِقْنِي بِالصَّالِحِينَ﴾ څخه داسې معنی اخستې ده^(۵) چې کله یوسف عليه السلام د خپل پلار او ټول تېر سره ملاقي شو او پرديسي یې ختمه شوه او هم د یعقوب عليه السلام د غمونو سلسله پرې شوه نو یوسف عليه السلام د الله تعالى څخه د مرگ آرزو وکړه. ته به وایې چې دا ځل یې وغوښتل چې خپل پلار د مرگ په جدایي باندې د غمونو سره مخامخ کړي.

ډېره عجیبه لا دا ده چې ځینې وایي چې د ذکرې شوې آرزو څخه فقط یوه اونۍ وروسته یوسف عليه السلام وفات شو^(۶) او په یعقوب عليه السلام باندې د غمونو یو بل پړاو پیل شو.

(۱) زاد المبرج ج ۴ ص ۲۱۱۷: تفسیر القرطبي ج ۹ ص ۲۶۴

(۲) روح المعاني ج ۱۳ ص ۶۱

(۳) البحر المحیط ج ۲ ص ۳۲۸: تفسیر ابن کثیر ج ۲ ص ۴۹۱: تفسیر الطبري ج ۱۳ ص ۷۲

(۴) تفسیر القرطبي ج ۹ ص ۲۶۷

(۵) التفسیر الکبیر ج ۱۸ ص ۲۱۹

(۶) تفسیر الخازن ج ۳ ص ۴۵۸

زمونږ په نزد په ذکره شوې جمله کښې لاندې تفسیرونه غوره برهښي:

الف: په ذکره شوې جمله کښې سمدستي د وفات ارزو نشته بلکې مطلب یې دا دی چې: ای زما ربه! لکه څنگه چې تا په دنیا کښې زما مشکلات حل کړه او د خپل پلار سره دې ملاقات راپیرزو کړ، چې د صالحینو څخه دی، همدارنگه راباندې په آخرت کښې هم مهرباني وکړه چې کله مې په مرگ باندې اخلې نو د مسلماني په حالت کښې مې واخله او هلته مې د صالحینو او پیغمبرانو سره ملاقي کړه او د هغوی اندیوالی راپیرزو کړه.

ب: که بالفرض یوسف عليه السلام په ذکرې شوې جملې سره د سمدستي مرگ ارزو کړې وی نو دغه ایت به د ملاقات د حالت حکایت نه وی، د ملاقات حالت به په [۱۰۰] ایت باندې تمام شوي وی، دا به د هغه وخت حکایت وي په کوم کښې چې یوسف عليه السلام د څنګدن په حالت کښې وه، نو د یوسف عليه السلام د مبارکې خولې څخه به د ذکرې شوې جملې حکایت هغې جملې ته ورته وی کومه چې نبي کریم صلى الله عليه وسلم د څنګدن په حال کښې په مبارکه خوله باندې ویلې وه چې: «اللَّهُمَّ الرَّفِيقَ الْأَعْلَى»^(۱) یعنې ای الله! زه د لوړو ملګرو (پیغمبرانو عليهم السلام) اندیوالی غواړم.

د یوسف عليه السلام د قیصې په باب څه معلومات

۹- د یوسف عليه السلام د قیصې په پای کښې مونږ غواړو چې محترم لوستونکو ته لاندې معلومات ورکړو:

الف: ذکره شوې قیصه ځینو مفسرینو کرامو په ډېر بسط او اوږدوالي سره لیکلې ده^(۲) او ډېرو عجائبو او غرائبو ته یې پکښې اشارې کړې دي، که څوک پرې اطمینان پیدا کولی شي او زړه یې ورته نه په تنګېږي نو هلته دې مراجعه وکړي.

ب: د ملاقات په وخت کښې یعقوب عليه السلام او یوسف عليه السلام دواړه په ژړا شوه. شاید چې د خوشالۍ د کبله دواړه په ژړا شوي وي، ځکه چې ژړا په لاندې څلور ډوله صورت نیسي^(۳):

اول: د یوه شي څخه د ډار د کبله، لکه چې متعارفه ده.

دوهم: د درد یا غم د امله، چې دا هم ټولو خلکو ته معلومه ده.

درېم: د خوشالۍ د وجې، لکه چې ذکر شوو دواړو پیغمبرانو ژړلي وه.

څلورم: د ریاکاری او د تظاهر ژړا، لکه چې یعقوب عليه السلام ته خپلو زامنو د اعتذار په وخت کښې ژړلي وه.

ج: د ملاقات په وخت کښې یوسف عليه السلام خپل پلار مخاطب کړ چې: ای پلاره! ته ښه پوهېدې چې

(۱) سند احمد بن حنبل ج ۹ ص ۳۷۷

(۲) تفسیر القاسمي ج ۹ ص ۲۸۳: تفسیر القرطبي ج ۹ ص ۲۶۷: روح المعاني ج ۱۳ ص ۶۲

(۳) تفسیر القرطبي ج ۹ ص ۲۶۸

یوسف (۱۲)

د قیامت په وخت به سره ملاقي شوي وي او جدایي به ختمه شوې وي، نو ستا د ډېرې ژړا څه وجه وه حتی چې سترگې دې پرې متضررې شوې؟

يعقوب عليه السلام جواب ورکړ چې: "أَيُّ بُنَيَّ خَشِيتُ أَنْ تُسَلَبَ دِيْنُكَ فَلَا نَجْتَمِعُ" ^(۱)، يعنې ای زویه! زه ډارېدلم چې ستا څخه به دين سلب کړی شي (او ته به کافر شي) نو د قیامت په ورځ به دې هم د ملاقات څخه محروم شم.

د يعقوب عليه السلام د فامیل شمېر چې مصر ته ورغلی وه

د: مفسرينو کرامو متعدد اقوال ليکلي دي چې د يعقوب عليه السلام د ټول فامیل شمېر څو تنو ته رسېده، البته کله چې د کنعان څخه مصر ته داخل شوه، خو په ټولو اقوالو کېنې د سلو تنو څخه کم نبودلی شوی دی. لکه دوه اویا، نوي، درې نوي، شپږ نوي او داسې نور ^(۲).

مگر کله چې دوی د موسی عليه السلام په زمانه کېنې د مصر څخه د سینا ټاپو ته ورپورېوتل نو شمېر یې د شپږو لکو تنو څخه زیات وه، دوی په مصر کېنې څلور سوه کاله اوسېدلي وه، چې د یوسف عليه السلام په سلسله ور داخل شوه او د موسی عليه السلام په سلسله ترې خارج شوه ^(۳).

يعقوب عليه السلام څومره عمر درلود؟

ه: د يعقوب عليه السلام عمر په يقيني توګه معلوم نه دی مګر ځینې علماء کرام وايي چې کله يعقوب عليه السلام مصر ته داخل شو نو عمر یې يو سل درويشتو کلونو (۱۲۳) ته ورسېد، په دې باندې علاوه څلیرشت (۲۴) کلونه نور هم په مصر کېنې حیات وه، نو په يو سلو اوه څلوېښت (۱۴۷) کلنۍ عمر باندې وفات شوی دی، چې د همدې عليه السلام د وصیت په بنیاد یې لاش د مصر څخه شام ته انتقال شو او هلته د خپل پلار (اسحق عليه السلام) ترڅنګ خاورو ته وسپارل شو ^(۴)، إنا لله وإنا إليه راجعون.

د يوسف عليه السلام عمر څومره وه؟

و: د يوسف عليه السلام په عمر کېنې هم يقيني معلومات نشته. مفسرينو کرامو پکېنې زښت ډېر قولونه کړي دي، يو قول پکېنې دا دی چې يوسف عليه السلام د خپل پلار د وفات څخه وروسته هم شپېته کاله ژوندی وه او بيا د سلو (۱۰۰) کلونو عمر په شاوخوا کېنې وفات شو، إنا لله وإنا إليه راجعون. اما د ده د مدفن په هکله غټ اختلاف راپورته شو، د هرې محلې خلکو غوښتنه کوله چې زموږ په محله کېنې دې خاورو ته وسپارلی شي. دا اختلاف دومره غټ شو چې د قتل او ژوبلې ډار پيدا

(۱) زاد الميرج ۴ ص ۲۱۵: الدر المنثور ج ۴ ص ۵۹۰

(۲) تفسير القرطبي ج ۹ ص ۲۶۸: زاد الميرج ج ۴ ص ۲۱۶

(۳) تفسير الطبري ج ۱۳ ص ۷۲: روح المعاني ج ۱۳ ص ۵۳

(۴) تفسير القرطبي ج ۹ ص ۲۶۸: المحرر الوجيز ج ۹ ص ۳۸۲

شو، نو د همدې کبله ټول مصريان متفق شوه چې د مرمر په تابوت کېنې د نيل د رود په داخل کېنې دفن کړي شي ترڅو د ده د فيوضاتو څخه ټول مصر مستفيد شي، چې د نيل په اوبو باندې ټول مصر خړوبېږي.

نو همدغه نقشه عملي شوه او اختلاف ته خاتمه ورکړې شوه، مگر يوسف عليه السلام وصيت کړې وه چې کله بني اسرائيل د مصر څخه ووځي نو زما کالبوت دې هم د شام خاورې ته انتقال کړي. په همدې اساس څلور سوه (۴۰۰) کاله وروسته موسی عليه السلام د يوسف عليه السلام لاش د مرمر په تابوت څخه د لرگي په تابوت کېنې د مصر د خاورې څخه انتقال او د شام په خاوره کېنې يې خاورو ته وسپاره^(۱).

﴿ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذْ أَجْمَعُوا أَمْرَهُمْ وَهُمْ يَمْكُرُونَ﴾

﴿وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ﴾ ﴿وَمَا تَسْأَلُهُمْ عَلَيْهِ مِنْ أَجْرٍ إِنْ هُوَ إِلَّا

ذِكْرٌ لِلْعَالَمِينَ﴾ ﴿وَكَايْنٍ مِنْ آيَةٍ فِي السَّمَوَاتِ وَالْأَرْضِ يَمُرُونَ عَلَيْهَا وَهُمْ عَنْهَا

مُعْرِضُونَ﴾ ﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ ﴿أَفَأَمِنُوا أَنْ تَأْتِيَهُمْ

غَشِيَةٌ مِنَ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَشْعُرُونَ﴾ ﴿قُلْ هَذِهِ سَبِيلِي

أَدْعُوا إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ﴾

[۱۰۲] دغه (د يوسف عليه السلام او د ده د وروڼو قيصه) د غيبي خبرونو څخه ده چې مونږ يې تاته وحې کوو، او (دا ځکه چې) ته خو د دوی سره (ناست) نه وې کله چې دوی خپل کار راغونډ کړ (برېکړه يې وکړه) حال دا چې دوی پټ تدبير کوونکي وه (نو ته د دغه راز څخه چا خبر کړې؟).

[۱۰۳] او (ای پیغمبره!) اکثره خلک (اعتمادی) ایمان راوړونکي نه دي که څه هم ته (د دوی په ایمان باندې) حرص کوي (او زړه دې غواړې).

[۱۰۴] او ته (خو) د دوی څخه په وحې (قرآن کریم) باندې څه اجرت نه غواړې، نه دی دا (قرآن کریم) مگر د ټولو عالمونو دپاره پند (او نصیحت) دی.

[۱۰۵] او په اسمانونو او ځمکو کېنې (د الله تعالی په وحدانیت باندې، برسېره پر قرآني دلائلو څومره ډېر (تکوینی) دلائل شته چې دوی پرې په داسې حال کېنې تېرېږي چې دوی ترې اعراض کوونکي دي (عبرت ترې نه اخلي).

[۱۰۶] او (ای پیغمبره!) اکثره خلک (په خپل گومان) په الله تعالی باندې ایمان نه راوړي مگر په داسې حال کېنې چې دوی (ورسره په عبادت کېنې) شریک دروونکي دي.

(۱) تفسیر البغوي ج ۲ ص ۴۵۱: تفسیر الکشاف ج ۲ ص ۵۰۶

[۱۰۷] ایا نو دوی (د دې څخه) په امن کښې دي چې دوی ته پټوونکې (احاطه کوونکې) مصیبت ورشي چې د الله ﷻ د عذاب څخه عبارت دی؟ او یا (دوی د دې څخه په امن کښې دي چې) دوی ته ناڅاپه قیامت (د قیام وخت) ورشي (ورورسېږي) حال دا چې دوی پرې شعور هم ونه لري (او هیڅ تیاري یې ورته نه وي نیولې)؟

[۱۰۸] (ای پیغمبره! خلکو ته) ووايه چې: دغه ده زما لاره (د دې څخه اووښتونکې نه یم) زه الله ﷻ ته بلل کوم (د همدې دپاره را استولی شوی یم. په دغه دریځ کښې) زه هم په څرگند حجت باندې یم او هغه څوک هم (په څرگند حجت باندې دی) چې زما پیروي کوي. او الله ﷻ لره (د شریکياتو څخه) پاکې ده او زه د مشرکانو څخه نه یم (او نه زما پیروان د مشرکانو څخه دي).

ارتباط او د مطلب خلاصه

په دې ایتونو کښې د یوسف ﷺ د قیصې د بیان هدف ته اشاره شوې ده، کومه چې په وړاندېنيو ایتونو باندې ختمه شوې ده، نو حاصل یې داسې راخېږي:

۱- ای پیغمبره! مونږ تاته د یوسف ﷺ قیصه وچې کړه ترڅو د دې قیصې بیان ستا دپاره یوه معجزه جوړه شي او د دین منکران درياندې ایمان راوړي. او دا ځکه چې:

الف: که بالفرض ته په حقه پیغمبر نه وی نو د ذکرې شوې قیصې یوه وړه کړۍ به دې هم نه وی بیانه کړې لکه چې د نبوت څخه وړاندې دې دا کار نه شو کولی.

ب: که بالفرض ذکره شوې قیصه تاته مونږ د غیبو څخه نه وی وچې کړې نو ته څه خبر وي چې د یوسف ﷺ وروڼو خپل پلان په څه ډول سره وسنجاوه؟ ایا ته د هغوی سره په پرېکړه کښې ناست وي کله چې هغوی د جر او بحث څخه وروسته خبره غوټه کړه او په کوهي کښې یې د خپل ورور د اچولو په پرېکړې سره اتفاق وکړ؟

ج: د هغوی ذکر شوی تدبیر خو په دومره دقت سره صورت نیولی وه چې د خپل وخت (خپلې زمانې) خلک هم ترې خبر نه وه، نو ته به ترې څنګه خبر شوی وی؟

د: ای پیغمبره! تا خو نه لیک لوست کړی دی، نه دې د اهل الکتابو سره تماس نیولی دی او بالاخره نه ستا په قوم کښې د ذکرې شوې قیصې معلومات چاته شته دي؛ نو که زمونږ وچې نه وی نو تاته چا معلومات درکړه او د قیصې په جزئیاتو باندې ته چا پوه کړې چې هو بهو یې خلکو ته بیانوي؟

۲- ای پیغمبره! ستا خو زړه غواړي چې په ذکره شوې معجزه باندې خلک د تاثیر لاندې واقع شي او ایمان درياندې راوړي، خو خبره داسې نه ده؛ اکثره خلک ایمان نه راوړي که څه هم ته د هغوی په ایمان راوړلو باندې ډېر حرصناک یې او ډېره دې ورته تادي ده.

۳- ای پیغمبره! که بالفرض المحال ته په حقه پیغمبر نه وی او د غیبو معلومات دې نه درلودی نو تا به ضرور د خپلو معلوماتو په بیان باندې څه اجرت غوښتی وی.

ته خو د خلکو څخه څه اجرت نه غواړې او دا ځکه چې ستا غیبي معلومات بل شی نه دی مگر رب العالمین د پلوه نصیحت او د خیر غوښتنه ده، چې په دوی باندې یې ته په وړیا توګه قرائت کوي. که تا د دوی څخه څه اجرت غوښتلې نو د دوی بهانه به جوړه شوې وی چې مونږ نصیحت نه منو ځکه چې په مونږ باندې د اجرت ورکړه درنه تمامېږي.

۴- ای پیغمبره! اکثره خلک لکه څنګه چې په قرآني معجزاتو باندې ایمان نه راوړي همدارنګه دوی تکویني معجزاتو ته هم غاړې نه ږدي، که نه نو په اسمانو او ځمکو کېنې څومره ډېرې معجزې دي چې دوی یې په سترګو باندې گوزي او د غفلت په حال کېنې پرې تېرېږي، خپل مخونه ترې اړوي او په خپلې کفرې عقیده باندې کلک پاتې کېږي. که دوی معجزاتو ته لږ څه په دقت سره کتلي وی نو همدغو تکویني معجزاتو کفایت کاوه چې ایمان یې راوړی وی.

۵- ای پیغمبره! د دې کبله (چې اکثره خلک نه قرآني معجزاتو ته د عبرت په نظر گوري او نه د تکویني معجزاتو څخه عبرتي درس اخلي) دوی په الله ﷻ باندې د توحید عقیده نه کوي بلکې د دوی عقیده دا ده چې د الله ﷻ سره په عبادت کېنې بوتان اشتراک لري او هغوی ورسره پکښې برخوال دي.

ای پیغمبره! ته خو دوی ته د همدې دپاره ور استولی شوی یې او مختلفې معجزې د دې دپاره درکړې شوې دي چې اکثره خلک تا په نبوت سره وپېژني او د بوت پرستی څخه اجتناب وکړي او د توحید په عقیده باندې کلک شي.

۶- ای پیغمبره! څرنګه چې هغوی ستا رسالت ته غاړه نه ږدي نو دوی په څه باندې ډاډه دي او دوی ته څه شي اطمینان ورکړی دی چې دا آفتونه به په دوی باندې نه ورنازلېږي:

الف: چې یا د الله ﷻ د پلوه په دوی باندې یو لوی عذاب ورنازل شي چې دوی د هر طرف څخه احاطه کړي او د برستني په شان ترې راچاپېر شي.

ب: یا د قیامت ورځ قائمه شي او ناڅاپه دوی د مرګ سره په داسې حال کېنې مخامخ شي چې د دوی ورته هیڅ توجه نه وي او هیڅ تیاری یې ورته نه وي نیولی.

لنډه دا چې که د څه حکمتونو په بنیاد دوی د دنیاوي عذاب څخه بچ شي نو اخروي عذابونه خو یقیني ورته مخې ته ورتلونکي دي چې د څنګدن د حال څخه شروع کېږي.

۷- بالاخره، ای پیغمبره! یو ځل بیا ټولو خلکو ته خپل دریځ په ډاګه باندې اعلان کړه او په صراحت سره ورته ووايه چې:

الف: زما دیني تګلاره دغه ده چې پرته د اجرت څخه تاسو ته د رب العالمین هدايات در رسوم او معجزات درته څرګندوم.

ب: برسېره په دې زه الله ﷻ ته دعوت کوم او خلک یې توحید ته وربولم، نه د چا د غاښ چيچي څخه ډارېږم او نه مې ترې څوک منعه کولی شي.

ج: په کومه لاره باندې چې زه روان یم په هغې باندې زما سر ښه خلاص دی، څه شک او شبهه پکښې نه لرم او په دلایلو سره راته ثابته ده. همدارنگه زما پیروان هم زما په تگلاره باندې د زړه د کومې عقیده لري او هیڅوک نه شي کولی چې همدغې راسخې عقیدې ته یې په تشکیک سره بدلون ورکړي. او بالاخره - الله الحمد - دیني پیروان مې مخ په زیاتېدلو روان دي.

د: نه دې مشرکان ماته تمه کوي او نه زما پیروانو ته چې د توحید عقیده به پرېږدو او د بوت پرستی شرکي عقیدې ته به ور واورو. ځکه چې الله ﷻ ته د دغسې واهیاتو څخه پاکي ده، زه او زما پیروان د هېښه دپاره د الله ﷻ پاکي او تنزیه بیانوو او مونږ د مشرکانو څخه نه یاستو او نه به دغې باطلې عقیدې ته ور واورو.

توضیحات

۱- د دې سورت په سريزه کښې مونږ د دې سورت د شان نزول په هکله لیکلي دي چې دا سورت د مشرکانو په مستقیمه یا غیر مستقیمه توګه د غوښتنې د کبله نازل شوی وه. خود سورت په وروستیو برخو کښې الله ﷻ نبي کریم ﷺ مخاطب کړ چې: ﴿وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ﴾ یعنې ای پیغمبره! مونږ ځکه د یوسف ﷺ قیصه په مفصله توګه په تاباندې درنازله کړه چې همدا ستا زړه غوښتل، ستا تمه وه چې کفار به د ذکرې شوې قیصې په اورېدلو سره په ایمان باندې مشرف شي او ستا سترګې به پرې یخې شي. دا دی مونږ ستا د زړه آرزو پوره کړه مګر کفار هماغسې په خپلو کفریاتو باندې کلک دي، مونږ ته لا د پخوا څخه څرګنده وه چې دوی ایمان نه راوړي او د قیصې د اورېدلو څخه څه ګټه نه شي پورته کولی، خو مونږ صرف ستا د زړه آرزو پوره کړه، که دا خبره نه وی نو اسمانونه او ځمکې ټولې د توحید په دلایلو او معجزاتو باندې ډکې دي خو مشرکان پرې صرف د څارویو غوندې تېرېږي او معنوي استفاده ترې نه شي کولی.

یوه پوښتنه او د هغې جواب

۲- که څوک وایي چې: د ﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ په جمله کښې د ﴿مُشْرِكُونَ﴾ د کلمې څخه کوم خلک مطلب دي؟

مونږ وایو چې: د ذکرې شوې پوښتنې د جوابولو دپاره لازمه ګڼو چې د شرک په هکله محترم لوستونکو ته څه معلومات (د مقدمې په توګه) وړاندې کړو او بیا اصل جواب ته مراجعه وکړو. مقدمه دا ده چې د ﴿مُشْرِكُونَ﴾ کلمه اصلاً د شرک څخه اشتقاقه شوې ده او شرک لاندې دوه ډولونه لري:

الف: جلي (ښکاره) شرک یا عظیم (لوی) شرک. دا د هغه شرک نوم دی په کوم باندې چې سړی د اسلامي ملت څخه کفر ته ووځي - العیاذ بالله -، دا شرک د مغفرت قابل نه دی^(۱)، الله ﷻ فرمایي

(۱) تفسیر الفاسي ج ۹ ص ۲۸۹

چې: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۱۱۶] یعنی یقیناً الله ﷻ دا نه بښي چې (په عبادت کښې) ورسره شریک ودرولی شي، او د دغه (شرک) څخه لاندې (ښکته گناهونه) بښي خو چاته یې چې اراده وشي.

مشرکان کفار په همدغه ډول شرک باندې اخته دي او اخته وه، پیغمبرانو علیهم السلام همدوی توحید ته دعوت کړی دی چې د شرک او بوت پرستی څخه تېر شي او الله ﷻ واحد او لا شریک وگڼي.

ب: خفي (پټ) شرک یا اصغر (وړوکی) شرک. دا د هغه شرک نوم دی کوم چې په عقیدې پورې تعلق نه نیسي بلکې په اقوالو او اعمالو کښې تحقق مومي. د دغه ډول شرک حکم دا دی چې د سړي په شکرگذاری او اخلاص کښې نقصان واقع کوي چې ثواب او اجر یا بالکل د منځه وړي او یا پکښې کمبود پېښېږي.^(۱)

د دې ډول شرک لاندې څو مثالونه د احادیثو په رڼا کښې ولولئ:

اول: نبي کریم ﷺ فرمایلي دي چې: «مَنْ خَلَفَ بِغَيْرِ اللَّهِ فَقَدْ أَشْرَكَ»^(۲) هرڅوک چې په غیر الله باندې سوگند یاد کړي نو یقیناً هغه (د الله ﷻ سره په خپل قول کښې) شریک ودراره.

دوهم: یوه ورځې نبي کریم ﷺ د عمر ؓ د خولې څخه واورېدل چې: «وَأَيُّ وَائِي» زما دې په خپل پلار سوگند وي، زما دې په خپل پلار سوگند وي، نو نبي کریم ﷺ ورته وویل چې: «أَلَا إِنَّ اللَّهَ بَلَّغَكُمْ أَنْ تَخْلِفُوا بِآبَائِكُمْ»^(۳) خبردارا یقیناً الله ﷻ تاسو منعه کوي چې په خپلو پلرونو باندې سوگندونه وکړئ.

درېم: یوه ورځې یوه یهودي نبي کریم ﷺ مخاطب کړ چې: تاسو خو د الله ﷻ سره شریک دروئ، ځکه چې تاسو وایاست: «مَا شَاءَ اللَّهُ وَشِئْتُ» یعنې که د الله ﷻ خوښه وي او ستا خوښه وي (نو دا کار به وشي)، او هم وایاست چې: «وَالْكَفَّةِ» یعنې زما دې په کعبه باندې سوگند وي (تاسو په غیر الله باندې سوگند کوئ).

نو نبي کریم ﷺ خپلو صحابه وو کرامو ؓ ته امر وکړ چې: د «وَالْكَفَّةِ» سره د «زَبْ» کلمه اضافه کړئ او «وَزَبِ الْكَفَّةِ» ووايي، یعنې زما دې د کعبې په رب ﷻ باندې سوگند وي، او په وړاندېنۍ جمله کښې د «و» په عوض «لَمْ» استعمال کړئ چې: «مَا شَاءَ اللَّهُ لَمْ شِئْتُ»^(۴) یعنې دا کار به وشي که د الله ﷻ اراده وي او بیا ستا اراده وي، نو د بنده اراده د الله ﷻ د ارادې سره په «و» باندې مه عطفوی ځکه چې «و» د اشتراک او جمعې دپاره دی.

څلورم: نبي کریم ﷺ فرمایلي دي چې: «مَنْ صَلَّى بِرَأْيِي فَقَدْ أَشْرَكَ وَمَنْ صَامَ بِرَأْيِي فَقَدْ أَشْرَكَ وَمَنْ

(۱) تفسیر المنارج ۹ ص ۵۱۹

(۲) سنن ابی داؤد ج ۲ ص ۱۰۷

(۳) جامع الترمذی ج ۱ ص ۲۸۰

(۴) سنن النسائي ج ۲ ص ۱۴۳

تُضَدَّقُ بِرَأْيِي فَقَدْ أَشْرَكَ»^(۱) یعنی هر څوک چې د ریاکاری په حال کېږي لمونځ کوي هغه (اصغر) شرک وکړ او هر څوک چې روژه د ریاکاری په حال کېږي نیسي هغه شرک وکړ او (بالآخره) هر څوک چې خیرات د ریاکاری په حال کېږي ورکوي هغه شرک وکړ.

پنځم: ابو سعید الخدری رضی الله عنه وایي چې یوه ورځې مونږ د دجال په هکله خبرې کولې چې نبی کریم صلی الله علیه و آله راباندې راووت نو راته ویې وفرمایل چې: ایا زه تاسو ته په هغه شي باندې خبر درنه کړم کوم چې زما په نزد د دجال څخه ډېر خطرناک دی؟ مونږ عرض وکړ چې ولې نه (مونږ پرې خبر کړه). نو نبی کریم صلی الله علیه و آله وفرمایل چې: «الشِّرْكُ الْخَفِيُّ أَنْ يَقُومَ الرَّجُلُ بِصَلَاةٍ لِيُزَيِّنَ صَلَاتَهُ لِمَا يَرَى مِنْ نَظَرِ رَجُلٍ»^(۲) (هغه شی) خفی (پټ) شرک دی چې یو سړی پورته شي چې لمونځ وکړي نو خپل لمونځ په ډېر ښائسته ډول سره وکړي (خو د الله تعالی د رضامندی د کبله نه بلکې) د دې کبله چې نوموړی لمونځ کوونکی د بل سړي کتل گوري چې ده ته کتل کوي (او د نظر لاندې یې نیولی وي نو آفرین به ورباندې ووايي). شپږم: یوه ورځې نبی کریم صلی الله علیه و آله وفرمایل چې: «إِنْ أَخَوْفَ مَا أَخَافُ عَلَيْكُمْ الشِّرْكُ الْأَصْغَرُ» یقیناً ډېر خطرناک شی چې زه ترې په تاسو باندې ډارېم هغه وړوکی شرک دی. صحابه وو کرامو رضی الله عنهم عرض وکړ چې: «وَمَا الشِّرْكُ الْأَصْغَرُ يَا رَسُولَ اللَّهِ!» ای د الله رسول! وړوکی شرک څه شی دی؟ نبی کریم صلی الله علیه و آله جواب ورکړ چې «الرِّيَاءُ»^(۳) یعنی وړوکی شرک د ریاکاری څخه عبارت دی.

که څوک غواړي چې په ذکره شوې موضوع کېږي نور احادیث ولولي نو ځینو اوږدو کتابونو ته ډېر مراجعه وکړي چې د احادیثو غټه مجموعه یې راغونډه کړې ده^(۴).

که څوک وایي چې: ایا په ریاکاری باندې صرف عمل باطلېږي که د نور عذاب خطر هم شته؟ مونږ وایو چې: علماوو کرامو ریاکاری په لاندې څلورو ډولونو باندې وېشلې ده^(۵):
اول: یوه اغلظه او کلکه ریاکاری ده چې برسېره د عمل په ضیاع باندې د الله تعالی د پلوه ورته عذاب هم متوجه کېږي. دا د هغې ریاکاری نوم دی چې په عمل کېږي بالکل د ثواب نیت ونه لري بلکې مطلب یې فقط او فقط خلکو ته ځان ښودانه وي، حتی چې بې اودسه هم په لمانځه باندې ودرېږي.

دوهم: بله هغه ده چې د ثواب نیت پکېږي کمزوری وي او د خلکو تظاهر پکېږي قوي وي. د دې حکم دا دی چې عمل پرې ضائع کېږي او د الله تعالی د عذاب خطر هم شته دی.

درېم: بله هغه ریاکاری ده چې په عمل کېږي د ثواب نیت او خلکو ته د ځان ښودانې نیت یو برابر وي تردې چې دواړه نیتونه په عمل باندې باعث گرځېدلي وي، یعنی چې نه یوازې د ثواب

(۱) مسند احمد بن حنبل ج ۶ ص ۸۲

(۲) سنن ابن ماجه ص ۳۱۰

(۳) مسند احمد بن حنبل ج ۹ ص ۱۶۰

(۴) تفسیر ابن کثیر ج ۲ ص ۴۹۵

(۵) مرقاة المفاتیح شرح منکاة المصابیح ج ۹ ص ۱۷۶

دپاره عمل کوي او نه يوازې د ریاکاری دپاره بلکې ترڅو چې دواړه نیتونه سره لاس یو نه کړي نو عمل ته اقدام نه کوي. په دې ډول کښې ثواب ضائع دی خو امید شته چې د عذاب د خطر څخه به بچ وي.

څلورم: څلورمه نوعه یې دا ده چې په عمل باندې باعث یوازې ثواب وي خو د خلکو تظاهر ورته تقویه ورکړي، چې په هغه صورت کښې هم نېک عمل ته اقدام کوي چې د خلکو د اطلاع امید ونه لري. دا ډول ریاکاری اصل ثواب نه ضائع کوي مگر نقصان پکښې واقع کوي.

د ذکرې شوې مقدمې څخه وروسته د نوموړې پوښتنې په جواب کښې د الله ﷻ په توفیق لیکو چې: د ﴿مُشْرِكُونَ﴾ کلمه ځینو علماوو کرامو د جلي شرک په خاوندانو باندې تفسیره کړې ده، ځینې ترې د خفي شرک خاوندان مرادوي او بالاخره ځینو علماوو کرامو دواړو ډلو ته شامله گڼلې ده^(۱). مگر مونږ ته بهرې ښکاري چې د ذکرې شوې کلمې څخه د جلي (خرگند) شرک خاوندان مراد کړی شي او بس. او دا ځکه چې په دغه ایت کښې د [۱۰۳] ایت مضمون تائید شوی دی، نو څرنگه چې هلته بالاتفاق د جلي شرک خاوندان مطلب دي نو باید چې دلته هم همدوی مطلب شي، نو که دواړه ایتونه یو تر یو څنګ په څنګ کېښودلی شي او داسې قرائت شي چې:

﴿وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ﴾، ﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ نو د معنی حاصل به یې داسې راوخېږي چې: ای پیغمبره! که څه هم ستا شوق او رغبت دې خبرې ته دی چې ټول خلک په ایمان باندې مشرف شي مگر ستا دغه آرزو نه پوره کېږي، ځکه چې د خلکو اکثریت ایمان نه راوړي چې سوچه موحدین جوړ شي او د بوتانو د عبادت څخه اجتناب وکړي او عقیدې صحیحې کړي، د خلکو اکثریت سوچه توحید نه خوښوي بلکې په الله ﷻ باندې ایمان نه راوړي مگر په داسې حال کښې چې د عقیدوي شرک مرتکب شوي هم وي، خو دغه ډول ایمان د الله ﷻ په نزد باندې مقبولیت نه شي پیدا کولی.

د عربیت یو اعتراض او د هغه جواب

۲- که څوک وایي چې د عربیت قاعده ده چې د حال زمانه او د ذوالحال د عامل زمانه متحده وي، په دې مقام کښې د ﴿وَهُمْ مُشْرِكُونَ﴾ جمله د ﴿أَكْثَرُهُمْ﴾ دپاره حال واقع شوی ده چې عامل یې د ﴿يُؤْمِنُ﴾ کلمه ده، نو په کار دي چې د ایمان او شرک زمانه یوه وي.

نو پوښتنه دا ده چې: ایا ایمان او شرک (کفر) په یوه محل کښې او په یوه زمانه کښې اجتماع موندلی شي؟ ایا اکثر الناس هم مؤمنان او هم مشرکان جوړېدلی شي؟

مونږ وایو چې: واقعیت خو همداسې دی خو مشرکانو دا واقعیت نه مانه او خپل شرک ورته د

(۱) روح المعاني ج ۱۲ ص ۶۶

ایمان سره منافق نه برهنېده. یعنې اکثره خلک په خپل گومان باندې په الله ﷻ ایمان نه راوړي مگر د شریک درولو په حال کې.

خو د الله ﷻ په نزد هغه ایمان معتبر دی کوم چې د شرک څخه سوچه (خالص) وي او هیڅکله ورسره په یوه محل کې او په یوه زمانه کې نه شي جمعه کېدلی. د ښه وضاحت دپاره لاندې حدیث ولولئ:

د عبد الله بن عباس رضی الله عنهما څخه روایت دی چې: «كَانَ الْمُشْرِكُونَ يَقُولُونَ: لَبَّيْكَ لَا شَرِيكَ لَكَ (فَبَقُولَ رَسُولُ اللَّهِ ﷺ: وَبَلَّغْتُمْ قَدْ قَدْ. فَيَقُولُونَ: إِلَّا شَرِيكًا هُوَ لَكَ تَمْلِكُهُ وَمَا مَلَكَ)»^(۱) یعنې د مشرکانو هر یوه حج کوونکي به ویلي چې: ای ربه! زه تاته په اطاعت ولاړ یم. نو نبی کریم ﷺ به ورته د ویل په کلمه باندې خطاب کاوه چې بس کړئ، بس کړئ (په متبقي کلماتو باندې خوله مه بنوروی). خو هغوی به نه بس کول او اضافه کول به یې چې: ای ربه! مگر ته داسې شریک لرې کوم چې ستا دی، ته یې مالک یې، او ته د هغه شي مالک هم یې چې دغه شریک یې مالک دی.

﴿وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ مِنْ أَهْلِ الْقُرَىٰ ۚ أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ۚ وَلَدَارُ الْآخِرَةِ خَيْرٌ لِلَّذِينَ اتَّقَوْا ۖ أَفَلَا تَعْقِلُونَ﴾^(۲) حَتَّىٰ إِذَا اسْتَيْسَسَ الرُّسُلُ وَظَنُّوا أَنَّهُمْ قَدْ كُذِّبُوا جَاءَهُمْ نَصْرُنَا فَنُجِّيَ مَنْ نَشَاءُ ۖ وَلَا يُرَدُّ بَأْسُنَا عَنِ الْقَوْمِ الْمُجْرِمِينَ ﴿۳﴾ لَقَدْ كَانَ فِي قَصَصِهِمْ عِبْرَةٌ لِأُولِي الْأَلْبَابِ ۚ مَا كَانَ حَدِيثًا يُفْتَرَىٰ وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ وَهُدًى وَرَحْمَةً لِّقَوْمٍ يُؤْمِنُونَ ﴿۴﴾

[۱۰۹] او مونږ ستا څخه وړاندې نه دي لېږلي مگر د ښارونو (د اوسېدونکو) څخه سړي، چې دوی ته به مو وحې کوله (دوی د خلکو په شان په ښارونو کې ژوند کاوه، دوی پرېستې نه وې). ایا نو دوی (کفار) په ځمکه کې نه گرځي راگرځي چې وگوري چې د هغو خلکو انجام څنگه شو کوم چې د دوی څخه وړاندې (د ځمکې اوسېدونکي) وه.

او ضرور د آخرت کور (جنت) د هغو کسانو دپاره ډېر غوره دی کوم چې تقوی کوي (او د الله ﷻ څخه ډارېږي). آیا نو تاسو (ای کفارو!) د عقل څخه کار نه اخلئ.

[۱۱۰] (د وړاندېنیو کفارو هلاکت به دومره وروسته شو) تردې چې پیغمبران علیهم السلام به (د دوی د ایمان راوړلو څخه) ناامیده شوه او دوی به گومان وکړ چې یقیناً دوی ته (د خپلو ځانونو د پلوه)

دروغ ویل شوي وه (چې د نصرت وعده یې نژدې گڼلې وه)، نو (په همدغه حال کېنې به) زمونږ نصرت دوی ته ور ورسېد. نو هغه چاته به نجات ورکړی شو کومو ته به چې مونږ اراده کړې وه او (نور به مو هلاک کړه ځکه چې) زمونږ عذاب د مجرم قوم څخه بهرته نه تاوولی کېږي (هیڅوک یې مخه نه شي نیولی).

[۱۱۱] بې شکه د دوی (پیغمبرانو علیهم السلام د حالاتو) په بیان کېنې د عقل د خاوندانو دپاره د عبرت (درسونه) شته دي.

(دا قرآن کریم) داسې خبره نه ده چې په دروغو جوړه کړی شوې وي، مگر (دا) د هغو کتابونو تصدیق دی کوم چې د ده څخه وړاندې (نازل کړی شوي) وه، او (هم دا) د هر (ضروري) شي دپاره تفصیل (او بیان) دی او (بالآخره دا قرآن) د داسې قوم دپاره چې عقیده کوي (ایمان راوړي) هدایت او رحمت دی (چې همدوی ترې گټه پورته کوي).

د مطلب خلاصه

په دې ایتونو کېنې د وړاندېنيو ایتونو مضمون تعقیب شوی دی چې د یو پلوه پکېنې د نبی کریم ﷺ دپاره تسلي پرته ده او د بل پلوه دده مخالفین د ناکاره انجام څخه ډارولی شوي دي، چې حاصل یې داسې راخېږي چې:

۱- ای پیغمبره! مونږ پخوانیو قومونو ته هم ستا غوندې سړي د پیغمبرانو په صفت باندې استولي وه، هغوی ته مو هم وحې کوله لکه تاته یې چې کوو، هغوی هم د نورو انسانانو په شان په ښارونو کېنې اوسېدل لکه چې ته پکېنې اوسېږې. لنډه دا چې هغوی پرېستې نه وې چې په ښارونو کېنې نه اوسېږي او د اسمان اوسېدونکې دي، که داسې وی نو ستا د زمانې کفارو ته به ستا وراستول عجیبه برېښېدلې وي.

۲- پخوانیو قومونو ته هم ستا د قوم غوندې بې شمېره تکویني او غیر تکویني معجزې ښودلې شوې وې خو دوی پرې په غفلت سره تېر شوه لکه چې ستا قوم پرې په غفلت سره تېرېږي.

۳- خو په نتیجه کېنې د هغوی څخه د الله ﷻ عذاب راجاېږي شو او ټول یې پوښا کړه، نو ایا ستا قوم د هغوی د عاقبت څخه عبرت نه اخلي؟ ایا د هغوی تاریخي اثارو ته نه گوري چې عاقبت یې څنگه شو؟

۴- ای پیغمبره! دنیاوي ژوند او عیش او ږدېږي مگر باقي نه پاتې کېږي، نو په کار دي چې ستا امت د دنیاوي ژوند په اوږدوالي باندې تېر نه وځي، باید دوی د دنیاوي ژوند څخه د اخروي ژوند په گټلو کېنې کار واخلي چې هغه دائمی ژوند دی او د زوال سره نه مخامخ کېږي. نو د همدې کبله هغه ژوند د متقیانو دپاره د دې حقیر ژوند څخه ډېر غوره او بهتر دی.

۵- ای پیغمبره! خپل امت یو ځلې مخاطب کړه چې: ایا تاسو د عقل څخه کار نه اخلي چې د فاني ژوند او باقي ژوند فرق وکړئ؟

۶۔ ای پیغمبره! د پخوانیو هلاکو شوو قومونو په دنیاوي ژوند باندې اوږدوالی ورغلی دی آن تر دې چې د دوی د تکبر او غرور د کبله به د دوی د ایمان راوړلو څخه د وخت پیغمبران ناامیده شوه او دې ته به سترگې په لار وه چې کله به په دوی باندې عذاب ورنازلېږي، او کله به پوینا کېږي. حتی چې د پیغمبرانو د ناامیدۍ په حالت باندې به هم دومره وخت تېر شو چې د هغوی په مبارکو اذهانو کېنې به دې خبرې خطور وکړ چې بې شکه مونږ ته د عذاب د نزول په هکله خپلو زېږونو د دروغو امید راکړی وه چې دغه دی نصرت را ورسېد او د عذاب نزول ډېر نژدې دی.

نو په عین وخت کېنې به هغوی ته زمونږ نصرت ورغی او عذاب به په کفارو باندې وربښکته شو، نو هر چاته به چې زمونږ د نجات اراده وه هغوی ته به مو نجات ورکړ او څوک به مو چې هلاک‌اوه هغوی به مو هلاک کړه. دا ځکه چې زمونږ د عذاب مخه د جنایتکار قوم څخه نه اړوله کېږي، هیڅوک یې د مخنیوي توان نه لري.

۷۔ ای پیغمبره! د ټولو پیغمبرانو د حالاتو په بیان کېنې عموماً (چې د قرآن کریم په نورو سورتونو کېنې په تاباندې نازل شوي دي)، او د یوسف عليه السلام او د یعقوب عليه السلام د حالاتو په بیان کېنې خصوصاً (چې په همدې سورت کېنې یې تفصیل تېر شو) د عقل د خاوندانو دپاره زېږت ډېر د عبرت درسونه شته دي، دوی ته په کار دي چې سرسري پرې تېر نه شي. او دا ځکه چې:

الف: دا قرآن کریم حقائق بیانوي او دروغ خبره پکېنې بالکل نشته.
ب: دا قرآن کریم د هغو ټولو کتابونو تصدیق کوي کوم چې د ده څخه وړاندې په پیغمبرانو باندې وخت په وخت نازل شوي وه، نو چا چې وړاندې کتابونه نازل کړي وه همغه اقدس ذات ﷻ دا کتاب هم نازل کړی دی.

ج: په دې کتاب کېنې د هر ضروري شي بیان شته دی کوم ته چې انسانان د خپل ژوند د اړخونو څخه په یوه اړخ کېنې احتیاج لري.

د: نو دا کتاب د خلکو دپاره د دنیا او د آخرت د دواړو لارو ښودونکی دی او د دواړو لارو دپاره د یو مثال مثال لري.

ه: او بالاخره که څه هم دا کتاب د ټولو خلکو دپاره عموماً رحمت دی مگر د مؤمنانو دپاره په خاصه توګه هدایت او رحمت دی چې همدوی ترې ګټه پورته کوي.

توضیحات

۱۔ که څوک وایي چې د ﴿نُوحِي إِلَيْهِمْ مِنْ أَهْلِ الْقُرَىٰ﴾ د جملې څخه څرګندېږي چې ټول پیغمبران د ښارونو د اوسېدونکو څخه استولی شوي دي، د همدې کبله الحسن عليه السلام ويلي دي چې: الله ﷻ هېڅ یو پیغمبر نه د بیدیا د اوسېدونکو څخه استولی دی، نه د زنانه وو څخه او بالاخره نه د پېریانو څخه^(۱). نو پوښتنه دا ده چې: د همدې سورت په [۱: ۰] ایت کېنې الله ﷻ د یوسف عليه السلام

(۱) تفسیر القرطبي ج ۹ ص ۲۷۴

د خولې څخه حکایت کړې دی چې ﴿ وَجَاءَ بِكُمْ مِنَ الْبَدْوِ ﴾ یعنې یوسف عليه السلام خپل پلار (یعقوب عليه السلام) د ورونو په شمول مخاطب کړ چې الله تعالى په مونږ باندې لوی احسان کړی دی چې تاسو یې د بیدیا څخه مصر ته راوستلی: نو معلومه شوه چې یعقوب عليه السلام د بیدیا د اوسېدونکو څخه د پیغمبر په صفت رالېږلی شوی وه؟!

مونږ وایو چې: د ذکر شوي ایت لاندې مونږ د الله تعالى په توفیق دوه وو جوابونو ته اشاره کړې ده چې:

الف: یعقوب عليه السلام په هغه وخت کښې په بیدیا کښې اوسېده په کوم وخت کښې چې هغه عليه السلام خپل سفر د مصر په لور پیل کړ، هسې نه چې د پیغمبر ګرځېدلو په وخت کښې هم د بیدیا اوسېدونکی وه. ب: یا دا چې د ﴿ الْبَدْوِ ﴾ کلمه د کنعان په ښار کښې د یوه کلي (یوې محلې) نوم وه. دلته ورباندې اضافه کوو چې په هغه وخت کښې د کنعان ښار هم د دنیا د نورو ښارونو غوندې د قحطۍ د زیات فشار لاندې واقع شوی وه، چې غذایي شیان پکښې نه موندل کېده، تا به ویل چې د کنعان ښار یوه بیدیا او مېړه ګرځېدلی دی.

ګڼ شمېر تفسیرونه

۲- د ﴿ وَظَنُوا أَنَّهُمْ قَدْ كُذِبُوا ﴾ په جمله کښې علماوو کرامو ګڼ شمېر تفسیرونه کړي دي حتی چې شمېر یې تقریباً دوه دېرشو ته رسېږي^(۱). د تفسیرونو شمېر ځکه پورته ختلی دی چې د یو پلوه د ذکرې شوې جملې د ﴿ كُذِبُوا ﴾ په کلمه کښې متعدد قرائتونه شهرت ته رسېدلي دي^(۲) چې دغه کلمه هم مجهوله، هم معلومه او بالاخره هم په شد سره او هم په تخفیف سره قرائت شوې ده، په دې قرائتونو کښې یو د بی بی عائشې رضی الله عنها (ام المؤمنین) قرائت دی چې ذکره شوې کلمه یې مجهوله او مشدده قرائت کړې ده^(۳) او بل د عبد الله بن عباس رضی الله عنهما قرائت دی چې ذکره شوي کلمه مجهوله ده او مخففه ده^(۴). او د بله پلوه د ذکرې شوې جملې ضمیرونه هر یو احتمال لري چې پیغمبرانو ته راجع شي او یا د پیغمبرانو امتونو ته راجع کړی شي.

مونږ یوازې د عبد الله عباس رضی الله عنهما د قرائت په تفسیر باندې اکتفاء کوو چې سمدستي زمونږ په وړاندې ایښی دی. دا قرائت په څو متعددو ډولونو باندې تفسیر شوی دی^(۵) خو مونږ د لاندې دوه وو تفسیرونو په ذکر باندې اکتفاء کوو:

الف: چې درې واړه ضمیرونه د پیغمبرانو علیهم السلام امتونو ته راجع وګڼلی شي. نو د معنی حاصل به یې داسې راوڅیږي چې د نصرت وعده به دومره اوږده شوه حتی چې د پیغمبرانو امتونو به

(۱) نشر المرجان من مشکلات القرآن ص ۳۸۶

(۲) تفسیر الطبري ج ۱۳ ص ۸۲: المحرر الوجيز ج ۹ ص ۳۹۲

(۳) صحيح البخاري ج ۲ ص ۶۸۰

(۴) صحيح البخاري ج ۲ ص ۶۴۹

(۵) البحر المحيط ج ۶ ص ۳۳۵، تفسیر القاسي ج ۹ ص ۲۹۸

یوسف (۱۲)

گومان و کر چې یقیناً دوی ته د پیغمبرانو د پلوه د نصرت وعده په دروغو ورکړه شوې ده، که نه نو دومره به نه وی اوږده شوې او مونږ به د دومره مشکلاتو سره نه وی مخامخ شوي، مگر په عین حال کې به د الله ﷻ نصرت ور ورسېد او مشکلات به ترې پورته شوه.

که څه هم پورتنی تفسیر په زړه پوری دی مگر د عربي قواعدو څخه مخالف دی چې په دې کې اضمحار قبل الذکر لازمېږي. ځکه چې د ذکرې شوې جملې سره متصله خو د ﴿الرُّسُلُ﴾ کلمه ذکره ده، نه د ﴿الرُّسُلُ إِلَيْهِمْ﴾ (د پیغمبرانو ښه السلام امتونه)، مگر دلته^{۱۱} د ﴿الرُّسُلُ﴾ کلمه په ﴿الرُّسُلُ إِلَيْهِمْ﴾ باندې د معنی په اعتبار سره دلالت کوي، لکه چې په ﴿أَعْدِلُوا هُوَ أَقْرَبُ لِلتَّقْوَى﴾ [المائدة: ۸۰] کې د ﴿أَعْدِلُوا﴾ کلمه په عدل باندې دلالت کوي چې د ﴿هُوَ﴾ ضمیر ورته راجع دی.

په دې باندې علاوه، په وړاندېني ایت کې د ﴿كَيْفَ كَانَتْ عَقِبَةُ الَّذِينَ مِنْ قَبْلِهِمْ﴾ په جمله کې خو د پیغمبرانو ښه السلام امتونه ذکر دي. ب: درېواړه ضمیرونه د ﴿الرُّسُلُ﴾ کلمې ته راجع دي، چې متصله ورسره ذکره ده او په تبادر سره سړي ته ذهن ته ورځي.

سوال جواب

۳- که څوک وايي چې: د ﴿ظَنُّوا﴾ کلمه د "ظن" څخه اشتقاقه شوې ده، چې وضعي معنایې راجح اعتقاد دی او د مجاز په توګه په یقین کې هم استعمالېږي^{۱۲} حال دا چې دغه دواړه معناوې په دې مقام کې صحت نه لري، دا ځکه چې په دې تقدیر باندې یې د معنی حاصل داسې راڅېړي چې د الله ﷻ د نصرت وعده به دومره اوږده شوه چې حتی پیغمبرانو ښه السلام به راجح اعتقاد کاوه او یا به یې یقین راته چې بې شکه د دوی سره دروغ ویل شوي وه (دوی ته په دروغو د نصرت وعده ورکړه شوې وه). حال دا چې دا ډول مضمون خو د پیغمبرانو ښه السلام سره غیر مناسب بلکې غیر جائز دی؟ مونږ وایو چې:

الف: د "ظن" کلمه په دې مقام کې د وسوسې او توهم معنی ورکوي، یعنې د پیغمبرانو ښه السلام په اذهانو کې به د وسوسې په شکل تېره شوه چې زمونږ سره په دنیا کې د نصرت وعده دروغ وه، او په وسواس باندې خو الله ﷻ څوک نه نیسي، او نه څوک دا توان لري چې خپل زړه د وسواس څخه بچ وساتي. په همدې مضمون باندې لاندې حدیث شهادت ورکوي، چې:

یوه ورځې نبي کریم ﷺ ته ځینې خلک ورغله او عرض یې وکړ چې: ای د الله رسول! مونږ په خپلو زړونو کې داسې شی موندل کوو چې په هغه باندې راته تکلم کول ډېر لوی برېښي (او ډېره عظیمه ګناه راته ښکاري). نو نبي کریم ﷺ وفرمایل چې: ایا دا شی په زړونو کې تاسو موندل کوئ؟ هغوی

۱۱، المحرر الوجیز ج ۹ ص ۳۹۴

۱۲، روح المعانی ج ۱۳ ص ۶۹

وريلي: هو. نبي كريم ﷺ وفرمايل چي: «ذَاكَ ضَرِيحُ الْإِيمَانِ»^{۱۱} يعني: دغه بالکل صريح (خرگند) ايمان دی.

ب: د ﴿كُذِّبُوا﴾ د جملې معنی دا نه ده چې د الله ﷻ د پلوه مونږ سره دروغ ويل شوي وه، بلكې معنی يې دا ده چې پيغمبرانو عليهم السلام به تمه او اميد كاوه چې نصرت به دومره نه وروسته كېږي نو كله به چې وروسته شو نو دوی به خپله تمه دروغ وبلله او راجح اعتقاد به يې وکړ چې مونږ خطا شوي وو چې د نصرت وعده مو د الله ﷻ د پلوه نژدې گڼلې وه، بلكې زمونږ سره خپلو ځانونو د نصرت په نژدېکت كښې د دروغو وعده كړې وه، او مونږ يې خطا كړې وو.

ذكر شوی حالت هغه حالت ته ورته دی کوم چې په صحابه وو کرامو ﷺ باندې هغه وخت ورغلی وه كله چې نبي كريم ﷺ په مدينه منوره كښې خوب وليد چې د ملگرو سره مكې معظمې ته تللي وي، نو په دغه خوب باندې يې صحابه كرام ﷺ خبر كړه او د عمرې د اداء كولو تصميم يې ونيوه، خو كله چې د حديبي مقام ته ورسېده نو مشركانو يې مخه بنده كړه چې په نتيجه كښې سوله منځته راغله او دوی بېرته راستانه شوه، چې په صحابه وو کرامو ﷺ باندې بېرته راستنېدل ډېر درانه تمام شوه او دا ځكه چې د دوی خيال وه چې همدا سړ كال به خوب رښتيا كېږي، خو په دې خيال او په دې تمه كښې غلط شوي وه او خپلو ځانونو دوی ته د دروغو وعده وركړې وه.

دهمدې موضوع پوره بيان د [الفتح: ۲۷] ايت لاندې: اِنْ شَاءَ اللَّهُ ﷻ راروان دی.

تبصره

۴- مونږ ته د ﴿كُذِّبُوا﴾ د جملې همدغه دوهمه معنی په زړه پورې برېښي، او دا ځكه چې دا معنی مونږ ته د روسانو سره په جهاد كښې څو كړته په تجربې سره په ثبوت رسېدلې ده.

داسې حالتونه ډېر راغلي دي چې مونږ ته به خپلو خپلو زړونو تمه راکړه چې د نصرت وعده ډېره نژدې ده، او ډېر ژر به د الله ﷻ په کومک مجاهدین فلانی منطقه فتحه کړي او کفارو ته به درانده تاوانونه ورواړوي. مگر په عين حال كښې به هلته وضعه بدله شوه چې د دښمن په گټه او د مجاهدينو په تاوان او يا شهادت باندې به وخرخېده.

نو مونږ به په خپلو زړونو كښې دا خبره محسوسه كړه چې مونږ غلط خيال كړی وه چې نصرت رانژدې دی، مونږ خطا شوي وو چې په دغې حمله باندې مو د کاميابې حملې گومان كړې وه. زمونږ به راجحه عقیده دا شوه چې د الله ﷻ د نصرت وعده دلته ترلاسه نه شوه او بلې حملې ته ټال شوه، خو په عين حال كښې به زمونږ د خيال په خلاف د الله ﷻ نصرت راوړسېد او د مجاهدينو به غير مترقبه فتحه په نصیب شوه، او زمونږ گومان به رښتيا وخوت.

شايد چې د مايوسۍ د حالت پورې به د نصرت په ټالولو كښې حكمت دا وي چې ترڅو مجاهدين

^{۱۱} صحيح مسلم ج ۱ ص ۷۹: سنن ابی داود ج ۲ ص ۳۴۱

د غرور او تکبر څخه وساتلی شي او ترڅو مجاهدین په دوامداره توګه خپل رب ﷻ ته تواضع او عاجزي وکړي او عبودیت ورته څرګند کړي.

یوه پوښتنه او د هغې جواب

۵- که څوک وايي چې په ﴿فِي قَصَصِهِمْ﴾ کښې د ضمير مرجع کومه یوه ده؟
مونږ وايو چې: که څه هم ځينو علماوو کرامو دغه ضمير د يوسف ﷺ ورونو ته راجع اخستی دی، نو د معنی حاصل یې داسې راویستلی دی چې د يوسف ﷺ د ورونو په بیان کښې د هوبیارانو دپاره د عبرت درسونه شته دي؛ مګر مونږ ته بهتره برېښي چې دغه ضمير به د ﴿الرُّسُلُ﴾ کلمې ته راجع وي چې نژدې ذکره ده او ذهن ته په تبادر سره راځي. نو د معنی حاصل به یې داسې راوخېژي چې د پیغمبرانو د حالاتو په بیان کښې د عاقلانو دپاره د عبرت درسونه دي، برابره خبره ده چې په دغه سورت کښې بیان شوي دي لکه یعقوب ﷺ او يوسف ﷺ، او یا په نورو سورتونو کښې واضحه شوي دي، نو خلکو ته په کار دي چې د غفلت په حال کښې ورباندې تېر نه شي.

یادونه

۶- مونږ د الله ﷻ په توفیق د [الأنعام: ۳۸] ایت لاندې ښه پوره تحقیق کړی دی چې قرآن کریم د هر شي بیان او تفصیل دی، چې بیا لیکلو ته یې اړتیا نه گورو. هیله ده چې د ﴿وَتَفْصِيلَ كُلِّ شَيْءٍ﴾ د تفسیر دپاره هملته مراجعه وکړي شي.

د الله ﷻ په فضل او توفیق د يوسف ﷺ سورت په: ۱۳۷۶/۳/۲۳ هـ ش نېټه باندې ختم شو.
مونږ د خپل رب ﷻ څخه لا زیات توفیق او کومک غواړو.

بسم الله الرحمن الرحيم

الحمد لله

بسم الله الرحمن الرحيم

الحمد لله

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم
بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

بسم الله الرحمن الرحيم
الحمد لله الذي جعل القرآن الكريم منتهى الهدى وهدى الناس الى صراط مستقيم

الرعد (١٣)

سریزه

مونږ غواړو چې د "الرعد" سورت په اړه څه معلومات محترمو لوستونکو ته وړاندې کړو، هغه دا چې:

۱- په دې سورت باندې د دې کبله د "الرعد" نوم نه دی ایښودلی شوی چې ټول مضامین یې په "الرعد" پورې ارتباط لري، بلکې د دې کبله چې په همدغه نامه باندې د نورو سورتونو څخه جدا شي، ترڅو د قاريانو سره د ایتونو په موندلو او د قرآن کریم په حفظ کښې لاس وکړي. دغه نوم د همدې سورت د [۱۳] ایت څخه اخستلی شوی دی چې د ﴿الرَّعْدُ﴾ کلمه پکښې نازله شوې ده.

۲- د دې سورت اعداد په لاندې ډول دي^(۱):

الف: د دې سورت د ایتونو شمېر درې څلوېښتو (۴۳) ته رسیږي^(۲).

ب: د کلماتو شمېر یې اته سوه پنځه پنځوس (۸۵۵) دی.

ج: د حرفونو شمېر یې درې زره پنځه سوه او شپږ (۳۵۰۶) دی.

۳- ځینې علماء کرام دغه سورت د مدني سورتونو څخه گڼي^(۳) او ځینې نور ورته د مکې سورت لقب ورکوي^(۴)، مگر مونږ ته بهتره برېښي چې دا سورت په مکې سورتونو کښې وشمېرل شي او دا ځکه چې محتویات یې د مکې سورتونو سره زیات مشابهت لري، که څه هم ځینې ایتونه یې مدني ایتونو ته ورته دي چې په خپل ځای کښې به ورته -إن شاء الله تعالیٰ- اشاره وکړی شي.

د دې سورت محتویات (موضوعات)

۴- که څه هم د قرآن کریم د سورتونو په موضوعاتو کښې د بشري کتابونو په شان من کل الوجوه تشخیص نشته مگر د څېړنې په جریان کښې سړی پوهېږي چې په دې سورت کښې په فلاني موضوع باندې زیات زور اچولی شوی دی او په هغه سورت کښې فلانکې موضوع ته زیاته توجه کړی شوې ده.

نو مونږ ویلی شو چې په دې سورت (الرعد) کښې په عقیدوي موضوعاتو پورې ډېر تماس نیولی شوی دی، لکه چې په مکې سورتونو کښې همدا خاصیت د ورايه برېښي. لاندې څو مثالونه یې ولولئ:

الف: دلته د الله تعالیٰ په توحید باندې ډېرو دلایلو ته اشاره شوې ده چې ځینې په اسماني مخلوقاتو پورې او ځینې په ځمکني شیانو پورې ارتباط لري.

(۱) الباب فی علوم الكتاب ج ۱۱ ص ۲۳۴

(۲) تفسیر البغوي ج ۳ ص ۵

(۳) المحرر الوجیز ج ۱۰ ص ۳

(۴) تفسیر ابن کثیر ج ۲ ص ۴۹۸

ب: دلته د قیامت د ورځې په قیام باندې دلایل اقامه کړی شوي دي.
ج: د نبي کریم ﷺ د نبوت د شاوخواوو څخه د معاندینو شبهات جواب کړی شوی دي او د استباهاتو مخه یې نیولې شوې ده.
د: دلته د تقدیر مسئله په اثبات رسولې شوې ده چې د الله ﷻ په نزد هر شی مقدر دی، هېڅ تغیر او تبدیل پکښې نه شي واقع کېدلی. او داسې نور.

د دواړو سورتونو تناسب

۵- دا سورت (الرعد) او وړاندېنی سورت (یوسف) په محوري موضوعاتو کښې سره متحد دي مگر په کیفیت کښې سره فرق لري. لاندې وضاحت ولولئ:
الف: هلته هم اصلي مطلب دا وه چې الله ﷻ واحد او لا شریک دی چې هیڅوک یې د ارادې مخه نه شي نیولی، خو همدا مطلب د یوسف ﷺ په قیصه کښې په عملي شکل سره ښودلی شوی وه او دلته همدې مطلب ته په افاقي دلایلو او په انفيسي دلایلو باندې ثبوت ورکړی شوی دی.
ب: هلته په اسمانونو او ځمکو کښې د توحید دلایلو ته په اجمالي توګه اشاره کړې شوې ده چې: ﴿وَكَايْنِ مِّنْ آيَةٍ فِي السَّمَوَاتِ وَالْأَرْضِ﴾ [یوسف: ۱۰۵] مګر دلته همدغه دلایل په تفصیلي توګه بیان شوي دي.
ج: هلته هم نبي کریم ﷺ ته تسلي ورکول یو مطلب وه او دلته هم همدغه مطلب یې اشارې نه دي پرېښودلی شوی، او داسې نور.

بِسْمِ اللَّهِ الرَّحْمَنِ الرَّحِيمِ

﴿الْعَمْرُ تِلْكَ آيَاتُ الْكِتَابِ وَالَّذِي أُنْزِلَ إِلَيْكَ مِنْ رَبِّكَ الْحَقُّ وَلَكِنَّ أَكْثَرَ النَّاسِ

لَا يُؤْمِنُونَ﴾

د ډېر مهربان (او) ډېر با رحمه الله ﷻ په نامه.

[۱]

دغه راتلونکي ایتونه د (کامل) کتاب ایتونه دي.
او (ای پیغمبره!) هغه (کتاب) چې تاته د خپل رب ﷻ د پلوه درنازل کړی شوی دی (همدا کتاب) حق دی (د واقع سره مطابق دی)، مګر اکثره خلک (پرې) ایمان نه راوړي (او شک پکښې کوي).

ارتباط او د مطلب خلاصه

د وړاندېني سورت وروستنی ایت په دې تمام شوی وه چې قرآن کریم د داسې قوم دپاره هدایت او رحمت دی کوم چې د الله ﷻ په وحدانیت باندې عقیده کوي، خو د دې سورت لومړنی ایت په دې تمام شوی دی چې ﴿وَلَكِنَّ أَكْثَرَ النَّاسِ لَا يُؤْمِنُونَ﴾.

یعنی: دا قرآن پخپله په خپل ځان باندې شهادت ورکوي چې په حقه د الله ﷻ د پلوه نازل شوی دی. او دا ځکه چې دغه قرآن کریم د هغو حروفو څخه ترکیب موندلی دی د کومو حروفو څخه چې د خلکو کلامونه ترکیب شوي دي او لا ترکیبېږي. لکه الف، لام، میم، را، او داسې نور. خو د دې سره سره ټول مخلوقات یې په فصاحت او بلاغت کښې د مقابلې څخه عاجز دي.

نو پوره واضحه شوه چې دا کتاب د بشر تالیف او ترکیب نه دی. یا په بل عبارت: دا کتاب نبي کریم ﷺ د خپله ځانه نه دی جوړ کړی او نه یې د ځانه جوړولی شي، که نه نو د څلویښت کلنۍ عمر څخه وړاندې (چې د نبوت درجې ته نه وه رسېدلی) د دغسې یو کلام د جوړولو څخه ولې عاجز وه؟ نو دغه ایتونه، چې په همدې سورت کښې راړوان دي، د همدغه معجز کتاب ایتونه دي چې د مقابلې څخه یې ټول خلک عاجزان دي او د دغو ایتونو د مقابلې توان هیڅوک نه لري.

لنډه دا چې: ای پیغمبره! کوم کتاب چې تاته د خپل رب ﷻ د پلوه درنازل شوی دی همدغه واقعیت لري او هیڅ شک او شبهه پکښې نشته، همدا د خلکو دپاره هدایت او رحمت دی مگر اکثره خلک پرې عقیده نه کوي او باور یې پرې نه راځي.

توضیحات

۱- د ﴿المر﴾ امثال په وړاندې سورتونو کښې شرحه شوي دي نو بیا لیکلو ته یې اړتیا نه

گورو. نو هیله ده چې د "البقرة، آل عمران" او نورو سورتونو اوانلو ته مراجعه وکړی شي.

۲- د ﴿وَالَّذِي أَنْزَلَ إِلَيْكَ مِنَ رَبِّكَ الْحَقُّ﴾ په جمله کښې علماوو کرامو د نحویت په اعتبار سره

متعدد تحلیلونه کړي دي^(۱)، مگر مونږ ته بهتره برېښي چې موصول د خپلو مربوطاتو سره مبتدا شي او د ﴿الْحَقُّ﴾ کلمه یې خبر واقع شي، نو حاصل به یې هغسې را وڅېړي لکه چې لږ وړاندې تېر شو، والحمد لله ﷻ.

﴿اللَّهُ الَّذِي رَفَعَ السَّمَوَاتِ بِغَيْرِ عَمَدٍ تَرَوْنَهَا ثُمَّ أَسْتَوَىٰ عَلَى الْعَرْشِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى يُدَبِّرُ الْأَمْرَ يُفَصِّلُ الْآيَاتِ لَعَلَّكُمْ بِلِقَاءِ رَبِّكُمْ تُوقِنُونَ ﴿١﴾ وَهُوَ الَّذِي مَدَّ الْأَرْضَ وَجَعَلَ فِيهَا رَوَاسِيَ وَأَنْهَارًا وَمِنْ كُلِّ الثَّمَرَاتِ جَعَلَ فِيهَا زَوْجَيْنِ اثْنَيْنِ يُغْشَى الْإِيلَ النَّهَارُ إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿٢﴾ وَفِي الْأَرْضِ قِطْعٌ مُّتَجَبِّرَاتٌ وَجَنَّاتٌ مِّنْ أَعْنَابٍ وَزَرْعٌ وَنَخِيلٌ صِنْوَانٌ وَغَيْرُ صِنْوَانٍ يُسْقَىٰ بِمَاءٍ وَاجِدٍ وَنُفُّصِلُ بَعْضَهَا عَلَىٰ بَعْضٍ فِي الْأُكُلِ إِنَّ فِي ذَلِكَ لَآيَاتٍ لِّقَوْمٍ يَعْقِلُونَ ﴿٣﴾﴾

[۲] الله ﷻ هغه اقدس ذات دی چې پرته د ستونو څخه یې اسمانونه اوچت کړي دي چې تاسو یې (په خپلو غږولو سترگو) گورئ، بیا یې (په دې باندې علاوه) په عرش عظیم (بلا کیږه) استواء کړې ده (څنگه چې ورسره مناسبه ده)، او هم یې لمر او سپوږمۍ (ستاسو د گټو دپاره) تابع ګرځولي دي، چې هر یو د ټاکلې نېټې پورې روان دی (حرکت کوي، دا ځکه چې) الله ﷻ د هر کار تدبیر (پخپله) کوي (او هیڅا ته پکښې اشتراک نه ورکوي)، (او هم) الله ﷻ (د خپل کامل قدرت) نښې بیانوي شاید چې تاسو د خپل رب ﷻ په ملاقات (د قیامت په ورځ) یقین وکړئ.

[۳] او الله ﷻ هغه اقدس ذات دی چې ځمکه یې (د انسانانو دپاره د فرش غونډې) خوره کړې ده او هم یې پکښې غرونه پیدا کړي دي (چې اضطرابي حرکت یې ور ودرولی دی) او هم (یې پکښې) سیندونه (پیدا کړي او بهولي دي)، او (همدارنگه) الله ﷻ په ځمکه کښې د هر ډول میوجاتو څخه (په) رنگ، خوند او هم په قدر او نورو کیفیتونو کښې دوه جوړې پیدا کړې دي. الله ﷻ شپه په ورځې باندې پټوي (راتاووي او ورځ په شپه باندې پټوي).

یقیناً په دغو (ذکر و شیانو) کښې د داسې قوم دپاره چې فکر (پکښې) چلوي، ډېر دلایل شته دي (چې د توحید او کامل قدرت د اثبات دپاره ښه پوره کفایت کوي).

[۴] او په ځمکه کښې (د الله ﷻ د پلوه) پیوسته (یوه د بلې سره نښتې) ټوټې (پیدا کړې شوې) دي (چې په کیفیت کښې مختلفې دي)، او (هم پکښې) د انگورو (مختلف) باغونه او (هم مختلف) کښتونه او (هم) د کجورو (مختلف) باغونه چې (ځینې مجموعې) یو ببخ لري او (ځینې نورې) متعدد ببخونه لري (خلق کړې شوي دي) حال دا چې (دغه ټول) په یو ډول اوبو باندې خړوبول کېږي (او د یوې ځمکې څخه را زرغونېږي)، او (د دې سره سره) مونږ ځینو ته په ځینو نورو باندې په خوند (او مېوه) کښې بهتري ورکوو (چې ټولې په یو شان نه دي).

یقیناً په دغو (ذکر و شیانو) کښې د داسې قوم دپاره چې د عقل څخه کار اخلي (د الله ﷻ د قدرت او توحید په هکله) زښت ډېر دلایل شته دي (چې د مطلب د ثبوت دپاره کفایت کوي).

ارتباط

وراندې ایت شریف په دې تمام شوی وه چې اکثره خلک ایمان نه راوړي. په دې ایتونو کښې متعدد دلایل نازل شوي دي ترڅو د هغوی قناعت حاصل شي چې الله ﷻ واحد او لا شریک دی چې په ایمان باندې مشرف شي او د الله ﷻ په وحدانیت او د قیامت د قیام او بالاخره په بیا را ژوندي کېدلو باندې کلکه عقیده وکړي.

د مطلب خلاصه

یعنې ای خلکو! لاندې اسماني او ځمکني دلایل په نظر کښې ونیسئ او د کفرې (شرکي) عقیدې څخه ځانونه په څنگ کړئ.

۱- الله هغه اقدس ذات دی چې اسمانونه یې بې ستونو ودرولي دي، او یوازې د همدې څخه کامل قدرت دی چې د سقوط مخه یې نیسي، که نه نو ولاړ به نه وی پاتې شوي، ایا تاسو د اسمانونو ستنې لیدلې دي؟ که بالفرض المحال الله څخه شریک درلودی نو ایا د اسمانونو اوچتوالي به دومره دوام کړی وی لکه چې اوس دوام کوي؟

۲- برسېره په دې چې اسمانونه یې اوچت درولي دي او د سقوط څخه یې ساتي، تکر ته یې همدې څخه نه پرېږدي او د ستورو د راختلو او پرېوتلو او هم د حرکاتو او په خپلو- خپلو مدارونو باندې د چلېنت انتظام یې روزمره د همدې څخه د پلوه کېږي. یا په بل عبارت: په بلا کیفه توګه یې په عرش باندې استواء کړې ده او د نظام په ساتنه کېنې یې هیچاته څه برخه نه ده ورکړې.

۳- الله لمر او سپوږمۍ هر یو په خپل خپل مدار باندې څرخوي او په ټاکلو وختونو باندې یې همدې څخه راخېژوي او غورزوي. یا په بل عبارت: د شروق او غروب اختیار د همدې څخه په واک کېنې دي او هم د قیامت پورې د بقاء تضمین یې همدې څخه کړی دی. لنډه دا چې د ټولو روزمره کارونو تدبیر او انتظام د همدې څخه د پلوه صورت نیسي او هیڅوک او هیڅ شی پکېنې برخوال نه دی.

ای خلکو! وګورئ چې تاسو ته د خپل رب څخه د پلوه په څومره مزناک تفصیل سره دلایل بیانېږي شاید چې تاسو د خپل رب څخه په ملاقات (د قیامت په قیام) باندې عقیده وکړئ او د شریکاتو څخه ځانونه په څنګ کړئ.

۴- الله هغه اقدس ذات دی چې ځمکه یې د خلکو د استوګنې دپاره چمتو ګرځولې ده، او د فرش په څېر یې خوره کړې ده، نه دومره نرمه ده چې د نرموالي د کبله د سکونت قابله نه وي او نه دومره سخته او کلکه ده چې د ګرځېدلو راکرځېدلو څخه وتلې وي. دا د یو پلوه او د بله پلوه یې ورباندې دپاسه غرونه پیدا کړي دي چې د اضطراري حرکت مخه یې نیولې ده، ته به وایې چې د ځمکې دپاره غرونه د مېخونو وظیفه اجراء کوي.

۵- په دې باندې علاوه، الله څخه په ځمکه باندې د خلکو د استفادې دپاره سیندونه هم بهولي دي، که بالفرض په اوبو کېنې غرقه وی نو د استوګنې څخه به وتلې وی او که بالکل وچه کلکه وی او سیندونه پکېنې نه بهېدلی هم چا به پکېنې استوګنه نه وی کړې.

۶- الله څخه د میوجاتو د هرې نوعې څخه په ځمکه کېنې دوه دوه جوړې پیدا کړي دي، لکه خوږه او تروه، سپینه او توره، غټه او وره، او نور متضاد ډولونه.

۷- الله څخه شپه په ورځ باندې پټوي او بالعکس ورځې ته د شپې پوښ وراغوندي، همدارنګه کله د شپې ځینې برخې د روښانه ورځې برخې ګرځوي او کله بالعکس د روښانه ورځې څه برخې د تورې شپې برخې جوړوي. یا په بل عبارت: که ورځ اوږده شي نو شپه لنډه شي او که شپه لنډه شي نو ورځ اوږده شي.

په دغو ټولو ذکر شوو عجیبه کارونو کېنې برسېره په دې چې د خلکو ګټې وتې نغښتې دي، د

الله ﷻ د توحید او د کامل قدرت پاڅه او قوي دلايل هم دي، البته د داسې قوم دپاره چې لږ څه د تفکر څخه کار واخلي او په خپل گرهوان کښې سرونه ښکته کړي.

۸- برسېره په دې په ځمکه کښې نور ډېر دلايل شته چې د الله ﷻ په وحدانيت او کامل قدرت باندې دلالت کوي، لاندې څو مثالونه يې ولولئ:

الف: په يوه ځمکه کښې الله ﷻ مختلفې برخې پيدا کړې دي، چې يوه د بلې سره څنگ په څنگ پرته وي خو په خاصيت او صفاتو کښې سره يې اندازې تفاوت لري. نو که د ځمکې يوه برخه ښوره چنه وي په څنگ کښې يې د زراعت وړ توتنه پرته وي، او د کلکې ځمکې ترڅنگ پسته ځمکه ډېره موندله کېږي. همدارنگه د رنگونو په اعتبار سره هم توره خاوره د سپينې ترڅنگ او زېره د خړې ترڅنگ ډېرې شته دي، حتی په يوه رنگ ځمکه کښې د بل رنگ خطونه تېر شوي وي، ته به وايې چې منگور ورباندې پروت دی.

ب: همدارنگه الله ﷻ په يوه ځمکه کښې څنگ په څنگ د ډول ډول انگورو او نورو ميوجاتو باغونه پيدا کړي دي چې په خوندونو او رنگونو کښې ډېر تفاوت لري.

ج: د الله ﷻ په وحدانيت باندې د يوې ځمکې څخه د مختلفو کروندو او کښتونو زرغونول هم ډېر لوی او قوي دلايل دي.

د: الله ﷻ د کجورې د يوه زړې څخه د خرماگانو دنگې دنگې ونې راوباسې چې ځينې ونې يک تنه وي او ځينې نورې د يوه بېخ څخه په متعددو ښاخونو سره راپورته کېږي.

ذکر شوي باغونه، زراعتونه او بالاخره ونې او بوټي ټول په يو ډول اوبو باندې خړوبېږي او د يوې ځمکې څخه نشته او وده کوي، خو د دې سره سره يو د بل څخه په ميوجاتو او نورو کيفيتونو کښې زېت ډېر تفاوت لري، او د حاصلاتو خوندونه يې سره بېل بېل وي او هم په يوې او رنگ کښې سره جدا جدا وي.

۹- ای پیغمبره! په ذکر و شوو تفاوتونو کښې د هغه قوم دپاره کوم چې د عقل څخه کار اخلي د الله ﷻ د توحید پوره دلالت شته، چې د يوه پلوه واحد او لا شریک دی که نه نو په يوه نظام باندې به باغونه او کرونده باقي نه وي پاتې شوي، کله به يې په جوړښت باندې جنګ وي او کله به خوند او رنگ باندې او کله به بل کيفيت باندې؛ او د بله پلوه ذکر شوی نظام دلالت کوي چې الله ﷻ د اختيار خاوند دی، که نه نو د يوې ځمکې څخه به مختلف شيان په يو ډول اوبو باندې نه وي زرغون شوي. مگر په دغسې دلايلو باندې هغه قوم پوهېږي کوم چې د عقل څخه کار اخلي او په مخلوقاتو کښې هوښياري په کار اچوي.

توضیحات

۱- د رَفَعَ السَّمَوَاتِ د جملې معنی دا نه ده چې الله ﷻ اسمانونه پيدا کړه او بيا يې اوچت کړه، بلکې معنی يې دا ده چې اوچت يې پيدا کړي دي، لکه چې مونږ وايو: سُبْحَانَ مَنْ كَبَّرَ الْفِيلَ

وَصَفَّرَ الْبَعُوضَ هغه اقدس ذات ته پاکی ده چې فیل یې غټ کړی دی او ماشی یې وړوکی کړی دی،
یعنې هغه یې غټ پیدا کړی دی او دا یې وړوکی پیدا کړی دی.

ایا اسمان ستنې لري؟

۲- په ﴿بَغَرِ عَمَدٍ﴾ کنبې د ﴿عَمَدٍ﴾ کلمه د "عَمُود" لکه "قُبُول" - جمعه ده، "عَمُود" د هغې
ستنې نوم دی په کومي باندې چې خیمه ودرېږي^۱، دا د یو پلوه، او د بله پلوه ځینو علماوو کرامو د
﴿تَرَوْنَهَا﴾ په جمله کنبې بارز ضمیر ذکرې شوې د ﴿عَمَدٍ﴾ کلمې ته راجع ګڼلې دی^۲ او د معنی
حاصل یې داسې اخیستی دی چې اسمان داسې ستنې نه لري چې تاسو یې وکتلی شئ، بلکې اسمان
په داسې ستونو باندې ولاړ دی ترڅو چې ستاسو د نظر لاندې نه واقع کېږي.
مګر جمهور علماء کرام وایی چې ذکر شوی ضمیر د ﴿السَّمَوَاتِ﴾ کلمې ته راجع دی^۳ او ذکره
شوې جمله د استدلال دپاره نازله شوې ده، نو د معنی حاصل به یې داسې راوڅیږي چې الله ﷻ
اسمانونه پرته د ستونو څخه اوچت ودرولي دي، حتی تاسو په خپلو سترګو باندې اسمانونه ګورئ
چې ستنې نه لري، او فقط د الله ﷻ په قدرت باندې ولاړ دي.
په همدې مضمون باندې الله ﷻ په بل ایت کنبې صراحت کړی دی چې: ﴿وَيُمَسِّكُ السَّمَاءَ أَنْ
تَقَعَ عَلَى الْأَرْضِ إِلَّا بِإِذْنِهِ﴾ [الحج: ۶۵] یعنې الله ﷻ اسمان د دې څخه ایسار کړی دی چې په ځمکه
باندې راولوېږي او ستاسو ژوند ګډوډ کړي، مګر کله چې پرې رالوېږي نو په هغه وخت کنبې به د
همده ﷻ اجازه وي چې قیامت به قائمېږي.

یادونه

۳- مونږ د الله ﷻ په توفیق د [الأعراف: ۵۴] ایت لاندې د ﴿ثُمَّ أَسْتَوَىٰ عَلَى الْعَرْشِ﴾ د جملې په
تشریح کنبې ښه ګټور معلومات لیکلي دي، نو هیله ده چې هلته یو ځل مراجعه وکړی شي، چې بیا
لیکل د اوږدوالي څخه په غیر بله ګټه نه لري. مګر په دې مقام کنبې ورباندې وراضافه کوو چې:
په ذکره شوې جمله کنبې د ﴿ثُمَّ﴾ توری د خلقت د تاخیر دپاره نه دی بلکې د بیان د تاخیر
دپاره دی^۴ یعنې څرنگه چې بې ستونو د اسمانونو په ودرولو باندې پوه شوی نو اوس د ﴿أَسْتَوَىٰ
عَلَى الْعَرْشِ﴾ د جملې په مضمون باندې خپل سرونه خلاص کړئ.
دغه ډول تاخیر ته نحویان د ذکرې تاخیر لقب ورکوي. مونږ د ﴿ثُمَّ﴾ توری په دې مقام کنبې ځکه
د ذکرې تاخیر دپاره واخست چې په خلقت کنبې د اسمانونو څخه "العرش العظيم" وړاندې دی.

(۱) مفردات الراغب ص ۳۵۹

(۲) تفسر الخازن ج ۳ ص ۴۶۷

(۳) تفسر القاسمي ج ۹ ص ۲۲۲: تفسیر الغوي ج ۳ ص ۵

(۴) المحرر الوجيز ج ۱ ص ۶

سوال جواب

۴۔ کہ څوک وايي چې د ﴿مَذَّ الْأَرْضُ﴾ په جملې کې د ﴿مَذَّ﴾ کلمه د "مذا" څخه اشتقاقه شوې ده چې اصلاً د کښولو (اوږدولو) دپاره وضعه شوې ده^(۱)، حال دا چې د ساينس پوهان وايي چې ځمکه کروي ده، نو اوږدوالی ورسره منافي برېښي؟

مونږ وايو چې "مذا" په دې مقام کې د خورولو (غورولو) معنی ورکوي^(۲)، يعنې الله ﷻ د انسانانو دپاره د فرش غونډې غورولې ده چې په آرامۍ سره پرې ژوند کوي.

په همدې مطلب باندې د ﴿وَجَعَلَ فِيهَا رَوِّبَيْنِ وَأَنْهَرَا﴾ جمله دلالت کوي، يعنې الله ﷻ په غرونو باندې د ځمکې د اضطراري حرکت مخه نيولې ده او د استوگنې دپاره يې چمتو گرځولې ده او په سيندونو سره يې د ځمکې د اوسېدونکو د ژوند اړتياوې پوره کړې دي.

ذکر شوی مضمون د قرآن کریم په نورو ايتونو کې په صراحت سره ذکر دی، لکه چې الله ﷻ فرمايي: ﴿وَاللَّهُ جَعَلَ لَكُمُ الْأَرْضَ بِسَاطًا﴾ [نوح: ۱۹] يعنې الله ﷻ هغه اقدس ذات دی چې ستاسو دپاره يې ځمکه فرش گرځولې ده چې په آرامۍ سره پکې ژوند کوئ، لکه څنگه چې يو ماشوم په خپله زانگو کې آرام پروت وي.

پاتې شوه دا خبره چې ځمکه کروي ده او که غير کروي، په دې باره کې قرآن کریم نه څه خبره کړې ده او نه يې دا عادت دی چې په بې فائدې شيانو کې بحث وکړي، نو که ځمکه په هر شکل باندې وي، وي به، خود انسانانو دپاره آرامگاه ده.

هوا که څوک غواړي چې د ځمکې د شکل په هکله معلومات حاصل کړي نو ځينو اوږدو کتابونو ته دې مراجعه وکړي چې د ځمکې د شکل په هکله او د غرونو او سيندونو په اړه يې ښه اوږده او پوره تحقيقي بحثونه کړي دي^(۳).

يوه پوښتنه او د هغې جواب

۵۔ که څوک وايي چې: تاسو د [هود: ۴۰] ايت لاندې ليکلي دي چې د ﴿مِنْ كُلِّ زَوْجَيْنِ آتَيْنِ﴾ څخه دوه فرد (نر او ښځه) مطلب دي، يعنې الله ﷻ نوح ﷺ ته هدايت وکړ چې: د حيواناتو د هرې نوعې څخه دوه فرد (نر او ښځه) د خپله خانه سره بېرې ته پورته کړه. نو پوښتنه دا ده چې: په دې مقام کې د ذکر شوي عبارت څخه څه شی مراد دی؟

مونږ وايو چې: که څه هم ځينو علماوو کرامو هغه معنی دلته هم مراده کړې ده، چې ټول نباتات په اصل خلقت کې صرف دوه فرد (نر او ښځه) وه خو بيا پکې الله ﷻ داسې دېروالي پېښ کړه لکه څنگه چې د ادم ﷺ او بي بي حواء څخه انسانان ډېر کړه او ځمکه يې پرې ډکه کړه.

(۱) معرقات الراغب ص ۴۸۴

(۲) لسان العرب ج ۲ ص ۳۹۷

(۳) روح المعاني ج ۱۲ ص ۹۰، ۹۶، ۹۹، التفسير الكبير ج ۱۹ ص ۳

مگر دغه مراد مونږ ته فقط عقلي احتمال برهښي او په کوم مستند دليل باندې ولاړ نه دی. نو بهتره دا ده چې په دې مقام کې د نباتاتو او اشجارو لاندې دوه افرادو ته اشاره واخستله شي، چې د میوجاتو هره یوه نوعه یې لرونکې ده:

- الف: په رنگ کې دوه فرده، لکه تور او سپین.
ب: په خوند کې دوه افراد، لکه خوړ او تریو.
ج: په قدر کې دوه ډوله، لکه غټ او وړوکی، او داسې نور.

سوال جواب

۶- که څوک وایي چې په میوجاتو کې خو هره نوعه اکثراً د دوه وو څخه په اضافه رنگونو او خوندونو باندې مشتمل وي، حتی چې په انګورو کې داسې انګور هم شته چې د شیشې په څېر شفاف دي او په داخل کې یې کوچنۍ دانې د وریایه برهښي^(۱)، همدارنګه د غټو او وړو ترمنځ متوسط هم شته او بیا دغه درې واړه مقدارونه په مختلفو اندازو باندې ویشلی شوي دي؟
مونږ وایو چې: په دې مقام کې مطلب دا نه دی چې د میوجاتو انواع د دوه وو څخه په اضافه ضدینو باندې نه دي مشتمل، بلکې مطلب دا دی چې الله ﷻ د میوجاتو د هرې یوې نوعې څخه مختلف او متضاد ډولونه راوباسي چې اقله مرتبه یې د دوه وو څخه پیل کېږي.
نو که بالفرض په هره نوعه میوه کې صرف دوه ډولونو موجودیت درلودی نو هم د الله ﷻ په کامل قدرت او هم د ده ﷻ په توحید باندې به یې دلالت کړی وي، پاتې لا دا چې د هرې نوعې څخه په مختلفو ډولونو سره مختلف افراد راوباسي.
همدې مطلب ته د ﴿يُنْقَى بِمَاءٍ وَاجِدٍ﴾ په جمله باندې اشاره شوې ده.

"صِنَوَان" او "غَيْرُ صِنَوَان" څه معنی؟

۷- ﴿صِنَوَان﴾ د "صِنَوٌ" لکه "عِلْمٌ" - جمعه ده. کله چې د کجورې د یو زړې څخه څو متعددي نودې (تېغونه) راپورته شي نو یوې نودې (یا لښتې) ته "صِنَوٌ" وایي او دوه وو ته صنوان ویل کېږي چې د "ن" توري پکې اعرابي دی او د مثنی د "ن" غوندې په اضافت سره ساقطېږي.
اما درېوو یا ورپورته نودو (لښتو) ته د صنوان لقب ورکولی کېږي، چې د "ن" توري یې اعرابي نه دی او په اضافت باندې د سقوط سره نه مخامخ کېږي او حرکت یې د عامل تابع دی^(۲).
نو په دې مقام کې یې د معنی حاصل داسې راڅېړي چې: الله ﷻ د کجورو ونې ځینې مجتمعې پیدا کړي دي چې ټولې د یوه اصل (یوه زړې) څخه راپورته شوي دي، او ځینې نورې یې مجتمعې نه دي پیدا کړي چې مشترک اصل نه لري بلکې هره یوه ونه بېل بېل بیخ لري.

(۱) روح المعاني ج ۱۳ ص ۱۰۲

(۲) لسان العرب ج ۱۴ ص ۴۷۰: مفردات الراغب ص ۲۹۵

حال دا چې ټولو ونو د یوې ځمکې څخه نشته کړی دی او په یو ډول اوبو باندې خړوبه شوې دي، که بالفرض المحال د نباتاتو او اشجارو زرغونول د طبیعت کار وی، چې علم او اراده نه لري او ږوند کون دي، نو ذکر شوی اختلاف به تحقق نه وی موندلی، نو یا به ټولې صنوان وی او یا به ټولې غیر صنوان وی.

وَإِنْ تَعْجَبَ فَعَجَبٌ قَوْلُهُمْ أَإِذَا كُنَّا تُرَابًا أَلَمْ يَخْلُقْ جَدِيدًا ۚ أَوَلَيْكَ الَّذِينَ كَفَرُوا بِرَبِّهِمْ ۚ وَأَوَلَيْكَ الْأَغْلُلُ فِي أَغْنَاقِهِمْ ۚ وَأَوَلَيْكَ أَصْحَابُ النَّارِ هُمْ فِيهَا خَالِدُونَ ﴿٥﴾ وَنَسْتَعِجِلُونَكَ بِالسَّيِّئَةِ قَبْلَ الْحَسَنَةِ وَقَدْ خَلَتْ مِنْ قَبْلِهِمُ الْمَثَلَتُ وَإِنَّ رَبَّكَ لَذُو مَغْفِرَةٍ لِلنَّاسِ عَلَى ظُلْمِهِمْ وَإِنَّ رَبَّكَ لَشَدِيدُ الْعِقَابِ ﴿٦﴾ وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِنْ رَبِّهِ ۚ إِنَّمَا أَنْتَ مُنْذِرٌ وَلِكُلِّ قَوْمٍ هَادٍ ﴿٧﴾

[۵] او (ای پیغمبره!) که ته (د مشرکانو د انکار څخه) تعجب کوي نو د دوی وينا (هم) عجيبه ده (د دې څخه هم تعجب وکړه، هغه دا چې): ايا کله چې مونږ خاورې شو ايا مونږ به (بيا) په نوي پيداښت کېني يا ستو (بيا به ژوندي شو)؟!

دغه (مشرکان) هغه خلک دي چې په خپل رب ﷻ باندې يې کفر اختيار کړی دی، او دغه (مشرکان چې دي) ولچکونه (غورابونه) يې په غاړو کېني پراته دي (په زړونو باندې يې مېړونه لگېدلي دي)، او (هم) دغه (مشرکان) د اور انډيوالان دي چې دوی به په دې کېني همېشه وي.

[۶] او (ای پیغمبره!) مشرکان ستا څخه په عذاب باندې تادي کوي (او غواړي چې) عافيت څخه وړاندې (وړباندې ورنازل کړی شي)، حال دا چې د دوی څخه مخکې مثالي عذابونه تېر شوي دي (دوی ته په کار دي چې د نجات غوښتنه وکړي، نه د عذاب د نزول).

او يقيناً (ای پیغمبره!) ستا رب ﷻ (د يو پلوه) خلکو ته د دوی په ظلم باندې ضرور د مغفرت خاوند دی او (د بله پلوه) يقيناً ستا رب ﷻ ضرور سخت عذاب درلودونکی دی.

[۷] او (ای پیغمبره!) هغه کسان وايي کومو چې کفر اختيار کړی (داسې چې): په ده باندې د خپل رب ﷻ د پلوه ولې معجزه رانازل نه کړی شوه (البته کومه معجزه چې مونږ يې فرمايش ورکوو). (جواب يې دا دی چې) يقيناً ته خو ډاروونکی يې (او بس) د معجزاتو رابښکته کول خو ستا کار نه دی (او (زمونږ د پلوه) د هر قوم دپاره (ستا غوندې) لارښوونکې (لېږلی شوې) دي (چې د معجزاتو واک به يې نه درلود).

ارتباط

په وړاندېنيو ايتونو کېني الله ﷻ په خپل وحدانيت او خپل کامل قدرت باندې گڼ شمېر دلايل

مشرکانو ته واورول، نو څه لرې نه ده چې د نبي کریم ﷺ به څه تمه درلوده چې دغه دلايل به په هغوی باندې څه اثر واچوي، مگر کله چې هغوی نظر دغو دلايلو ته بې تفاوته پاتې شوه نو نبي کریم ﷺ ته د دوی حالت عجيبه ښکاره شو او د دوی په کفر باندې لا زيات غمژن شو، نو الله ﷻ په دغو ايتونو کښې نبي کریم ﷺ ته تسله ورکړه چې حاصل يې داسې راخېږي.

د مطلب خلاصه

ای پیغمبره! د مشرکانو یوازې دا یو کار عجيبه نه دی چې دلايلو ورباندې اثر ونه غورزاوه او ته ورته د حیرت په نظر گورې، بلکې د دوی نور عجائب هم په خپل امت باندې قرائت کړه.

۱- ایا د دوی دا عقیده عجيبه نه ده چې دوی د مرگ څخه وروسته د بیا ژوندي کېدلو څخه انکار کوي او په تعجب سره وايي چې: ایا کله چې مونږ خاورې شو نو ایا بیا به مونږ د نوي ژوند خاوندان شو؟ ایا مونږ به بېرته را ژوندي کړی شو؟

د مشرکانو ذکره شوې عقیده او وینا ځکه عجيبه ده چې دوی خپل پخوانی پیدایښت هېر کړی دی چې د نشت څخه شته شوه او د ژوند خاوندان جوړ کړی شوه. ایا د الله ﷻ قدرت کمزوری شوی دی چې خاورې شوي ابدان بېرته نه شي راغونډولی او د دوهم ځل دپاره پکښې روح نه شي پو کولی؟

ای پیغمبره! ذکر شوی طرز تفکر په کوم دلیل باندې ولاړ نه دی بلکې اصلي وجوه يې دا دي چې:

الف: ذکر شوي مشرکان په خپل رب ﷻ باندې کافر شوي دي، دوی خپل رب ﷻ هېر کړی دی او قدرت يې ورته کمزوری برېښي.

ب: د دغو کسانو په زړونو باندې مهرونه وهلی شوی دی او لاسونه يې د غاړو پورې ولچک دي، نو دوی په هيڅ دلیل باندې د خپلې عقیدې پرېښودونکي نه دي.

ج: د دوی عاقبت همدا دی چې په اور کښې به همېشه وي او هيڅ کله به ترې خارج نه کړی شي.

۲- ای پیغمبره! د مشرکانو بله تعجبي خبره دا ده چې ستا څخه د عذاب په نازلېدلو باندې د عجلې کولو غوښتنه کوي، دوی ته په کار ده چې د عذاب په نزول باندې د عجلې په عوض يې په ايمان راوړلو باندې عجله کړې وي. او دا ځکه چې:

الف: د دوی څخه وړاندې ډېر کفار په عذابونو باندې اخته شوي او پوښنا شوي دي، ایا هغه اقدس ذات ﷻ چې پخواني کفار يې هلاک کړي دي ستا د زمانې په کفارو او مشرکانو باندې عذاب نه شي وربښکته کولی؟ ایا اوس يې قدرت کمزوری شوی دی؟!

ب: په دې باندې علاوه، د عذاب تالېدل خو د نجات معنی نه ورکوي، يقيناً ستا رب ﷻ (ای پیغمبره!) ظالمانو خلکو ته مهلت ورکوي او د استدراج په توگه ورباندې کله-کله د خپلو نعمتونو دروازې هم وپرانيږي، اما کله يې چې د عذاب لاندې واقع کړي نو بیا پرې د نجات ټولې دروازې بندېږي او د تېښتې هيڅ لاره نه شي موندلې. دا ځکه چې يقيناً ستا رب ﷻ ضرور ډېر سخت نيوونکی دی او د ډېر سخت عذاب خاوند دی.

۳۔ ای پیغمبره! د مشرکانو د تعجب درېمه خبره دا ده چې مشرکان تاته د معجزاتو فرمایش درکوي، او بیا په خپلو مجالسو کېنې وایي چې: که محمد ﷺ رښتیا پیغمبر وي نو په ده باندې د خپل رب ﷻ د پلوه هغه معجزه ولې نازل نه شوه د کومې چې مونږ فرمایش ورکړي وه؟ د دوی ذکره شوې غوښتنه ځکه تعجبي ده چې دوی هغه ټولې معجزې د پښو لاندې کړې دي کومې چې تاته د قرآن کریم په شمول درکړې شوې دي، دوی خپله غوښتنه په داسې ډول سره وړاندې کوي ته به وایي چې دوی ته ستا په نبوت باندې یوه معجزه هم د نظر لاندې نه ده ورغلې. نو ای پیغمبره! دوی ته یو ځل بیا خپل ځان ورمعرفي کړه چې: زه د الله ﷻ یو مختار بنده یم چې ناسو ته یې د خپل عذاب څخه د ډارولو دپاره درلېږلی یم، د معجزاتو نزول زما په اختیار کېنې نه دي، زه په تګوناتو کېنې وسه او توان نه لرم، لنډه دا چې د هر قوم دپاره الله ﷻ لارښوونکي وړلېږلي دي او زه ستاسو دپاره فقط لارښوونکی یم او بس.

توضیحات

۱۔ ځینو مفسرینو کرامو دغې جملې ﴿وَأُولَٰئِكَ الْأَغْلُلُ فِي أَعْنَاقِهِمْ﴾ ته د قیامت د ورځې پورې ارتباط ورکړی دی^(۱) یعنې د دغو مشرکانو په غاړو کېنې به د قیامت په ورځ په دوزخ کېنې غورابونه پراته وي چې لاسونه به یې ولچک وي. مګر مونږ ته بهتره ښکاري چې ذکره شوې جمله به د مهر څخه کنایې وي، یعنې دغه مشرکان د خپلو شرکتیاتو څخه لاس نه اخلي که څه هم ډېر قناعت ښوونکي دلایل ورته واورولی شي، او دا ځکه چې شرکتیات د دوی سره داسې لازم ګرځېدلي دي او داسې کلک وړپورې نښتې دي لکه چې په غاړو کېنې یې غوراب پروت وي. په همدې مضمون باندې بل ایت شریف شهادت ورکوي چې: ﴿إِنَّا جَعَلْنَا فِي أَعْنَاقِهِمْ أَغْلَالًا﴾ [س ۸] یقیناً مونږ د دوی په غاړو کېنې غوراب اچولی دی. یعنې شرکتیات یې په غاړو کېنې ولچک دي، چې هیڅ حجت ورباندې اثر نه غورزوي.

حَسَنَةٌ او سَيِّئَةٌ یعنې څه؟

۲۔ په دې جمله کېنې: ﴿وَنَسْتَعِزُّ لَوْلَاكَ بِالسَّيِّئَةِ قَبْلَ الْحَسَنَةِ﴾ عبدالله بن عباس رضی الله عنهما "السَّيِّئَةُ" به عذاب باندې او "الْحَسَنَةُ" په عافیه باندې تفسیره کړې ده^(۲). یعنې کله چې مشرکانو ته د عذاب د نزول څخه د خطر اعلان وکړی شي نو دوی د مسخرو او ملنډو په توګه غواړي چې هله ژر شه عذاب راباندې رابښکته کړه، او عافیت راڅخه واخله. یا په بل عبارت: د عافیت څخه مخکېنې عذاب را نازل کړه؛ حال دا چې دوی ته مناسبه وه چې د عذاب څخه وړاندې یې د عافیت ادامه غوښتي وی او د شرکتیاتو څخه یې لاس اخستی وی.

(۱) تفسیر القرطبي ج ۹ ص ۲۸۴

(۲) البحر المحیط ج ۶ ص ۳۵۳

همدا مضمون په بل ایت کښې په صراحت سره ذکر دی چې: ﴿وَإِذْ قَالُوا اَللّٰهُمَّ اِنْ كُنْتَ هٰذَا هُوَ الْحَقُّ مِنْ عِنْدِكَ فَاَمْطِرْ عَلَيْنَا حِجَارَةً مِّنَ السَّمَاءِ اَوْ اَنْتِنَا بِعَذَابٍ اَلِيْمٍ﴾ [الأنفال: ۳۲] یعنې او (ای پیغمبره!) هغه وخت وریاد کړه چې مشرکانو وویلې چې: ای الله! که چېرې دغه قرآن کریم ستا د پلوه همدا حق وي نو په مونږ باندې د اسمان د طرفه کاني را وورو، او یا مونږ ته دردناک عذاب راوړه (رانا زل کړه).

مُثَلَاتُ څه معنی؟

۳- مُثَلَاتُ د مُثَلَّةُ سالمه جمعه ده، سخت عذاب د مُثَلَّةُ په نامه ډېرې^(۱)، او دا ځکه چې:
الف: سخت عذاب د سخت جنایت سره مماثلت (یو رنگي) لري، چې نه ترې کم وي او نه ترې زیات وي.

ب: سخت عذاب په تاریخ کښې یو مثال پاتې کېږي چې وروستني خلک ترې عبرت اخلي او د هغه جنایت څخه خپل ځانونه بچ ساتي د کوم په وجه یې چې نزول موندلی وي.
نو په دې مقام کښې یې د معنی حاصل داسې راوځي چې: مشرکان عجیبه غوښتنه کوي چې په مونږ باندې عذاب رانا زل کړه، حال دا چې په پخوانیو قومونو باندې خو ډېر عذابونه ورنازل شوي دي، دوی ته په کار وه چې د هغوی څخه یې عبرت اخستی وي او د عذاب د نزول غوښتنه یې نه وی کړې، الله ﷻ ته خو د عذاب ورنازلول کومه سختي نه لري.

سوال جواب

۴- که څوک وایي چې د ﴿وَإِنَّ رَبَّكَ لَذُو مَغْفِرَةٍ لِّلنَّاسِ عَلَى ظُلْمِهِمْ﴾ د جملې څخه څرگندېږي چې الله ﷻ ټولو خلکو ته مغفرت کوي، حال دا چې په بل ځای کښې فرمایي چې: ﴿إِنَّ اللَّهَ لَا يَغْفِرُ اَنْ يُشْرَكَ بِهِ﴾ [النساء: ۱۱۶] یقیناً الله ﷻ دا نه بښي چې د ده ﷻ سره شریک ودرولی شي. نو پوښتنه دا ده چې: ایا دا ایت د هغه ایت سره متضاده معنی نه ورکوي؟
مونږ وایو چې:

الف: دلته د مغفرت څخه د گناهونو مغفرت مطلب نه دی چې ترڅو ذکر شوی اعتراض وارد شي، بلکې دلته مغفرت په لغوي معنی سره دي چې د ستر او پتوالي معنی ورکوي^(۲). یعنې الله ﷻ د خلکو په نیونه کښې عجله نه کوي بلکې د عذاب په ټالولو سره ورباندې د څه وخته پورې پرده اچوي. لکه چې فرمایي: ﴿وَلَوْ يُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرِهَا مِنْ ذَاتِةٍ﴾ [فاطر: ۴۵] یعنې که چرته الله ﷻ خلک په هغو (جنایتي) کسبونو باندې (په عجله سره) نیولي نو د ځمکې په شا باندې به یې هیڅ خوځېدونکی نه وی پرېښی (او ټول به یې پوښنا کړي وی).

(۱) مفردات الراغب ص ۴۸۳: تفسیر القاسمي ج ۹ ص ۳۳۰

(۲) تفسیر المحرر الوجیز ج ۱ ص ۱۴

ب. مونږ ته داسې برېښي چې په دې مقام کښې به مغفرت په خپله اصطلاحی معنی سره وي چې دگناهونو د بښنې څخه عبارت دی، او ذکر شوی اعتراض ځکه نه شي واردېدلی چې د ﴿وَإِنْ زِلْكَ لَشَدِيدٌ أَلْعِقَابِ﴾ جمله ورپسې متصله ذکره ده او د اعتراض مخه یې بنده کړې ده، یعنې: ای پیغمبره! ستا رب ﷻ د یو پلوه د مغفرت خاوند دی او د بله پلوه د کلک عذاب درلودونکی دی. همدغه مضمون په بل ایت کښې په صراحت سره ذکر دی چې: ﴿تَنْتَبِهْ عِبَادِي أَنِّي أَنَا الْغَفُورُ الرَّحِيمُ﴾ [وَأَنَّ عَذَابِي هُوَ الْعَذَابُ الْأَلِيمُ] (الحجر: ۴۹، ۵۰) یعنې ای پیغمبره! زما بندگانو ته خبر ورکړه چې یقیناً زه همدا زه بښونکی او مهربان یم او هم زما عذاب همدا دردناک عذاب دی.

د "هَادٍ" معنی؟

۵. علماوو کرامو د ﴿وَلِكُلِّ قَوْمٍ هَادٍ﴾ په جمله کښې د ﴿هَادٍ﴾ کلمه په څو متعددو معناوو باندې تفسیره کړې ده^(۱) خو مونږ ته بهتره برېښي چې دلته ترې پیغمبر مراد کړی شي. نو حاصل به یې داسې راوڅیږي چې: ای پیغمبر! مشرکانو لاره خطا کړې ده چې تاته د معجزاتو فرمایش درکوي، ته خو بل څوک نه یې مگر د پیغمبرانو د جملې څخه یو پیغمبر یې، مونږ خو یوه پیغمبر ته هم د معجزاتو د راوړلو واک نه دی ورکړی، د پیغمبرانو دنده فقط همدا ده چې خپلو قومونو ته د الله ﷻ ارشادات ورسوي او د باطلو څخه ورته د حقانقو په لور لارښودانه وکړي، د الهي عذاب څخه یې وډار کړي. همدا مضمون الله ﷻ په صراحت سره نازل کړی دی چې: ﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ [فاطر: ۲۴] او هېڅ امت (قوم) نه دی (تېر شوی) مگر داروونکی پکښې (هم) تېر شوی دی (چې) هدایت به یې ورته کاوه.

﴿اللَّهُ يَعْلَمُ مَا تَحْمِلُ كُلُّ أُنْثَىٰ وَمَا تَغِيضُ الْأَرْحَامُ وَمَا تَزْدَادُ وَكُلُّ شَيْءٍ عِنْدَهُ بِمِقْدَارٍ﴾ ﴿عَلِيمُ الْغَيْبِ وَالشَّهَادَةِ الْكَبِيرُ الْمُتَعَالِ﴾ ﴿سَوَاءٌ مِنْكُمْ مَنْ أَسْرَأَ الْقَوْلَ وَمَنْ جَهَرَ بِهِ وَمَنْ هُوَ مُسْتَخَفٌّ بِاللَّيْلِ وَسَارِبٌ بِالنَّهَارِ﴾ ﴿لَهُ مُعَقِّبَاتٌ مِنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ﴾ ﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾ ﴿وَإِذَا أَرَادَ اللَّهُ بِقَوْمٍ سُوءًا فَلَا مَرَدَّ لَهُ وَمَا لَهُمْ مِنْ دُونِهِ مِنْ وَالٍ﴾ ﴿﴾

[۸] الله ﷻ په هغه څه باندې پوهېږي چې هره یوه ښځینه یې (په خپله کېده کښې) باروي او (هم) په هغه څه باندې (پوهېږي) چې رحمونه نقصان ورکوي او په هغه باندې (هم) چې زیادت ورکوي.

او هر شی د الله ﷻ په نزد باندې په (پاکلې) اندازې سره دی.
[۹] (الله ﷻ) په پتو او ښکاره وو باندې عالم دی (او هم) د لویي خاوند دی (او هم په هر چا

باندې) اوچت دی.

[۱۰] (همدارنگه د الله ﷻ په نزد) ستاسو د جملې څخه هغه څوک یو برابر دي چې خبره پتوي او هغه څوک چې جهر ورباندې کوي (په دواړو باندې پوهېږي)، او هغه (هم ورته په پوهه کښې یو برابر دي) څوک چې په شپه کښې پټېږي او (هغه هم څوک چې) په ورځ کښې (خپل خان) څرگندوي.
[۱۱] خاص هر بنیاد ته (د الله ﷻ د پلوه) وار په وار د پرښتو بدلېدونکي ټولګی دی (چې) د هر یوه په وړاندې او وروسته (بدلېږي رابدلېږي)، (دغه ټولګی) د الله ﷻ په امر (اذن) سره د هر بنیاد (او د ده د اعمالو) ساتنه کوي. یقیناً الله ﷻ هغه نعمت ته (د تعذیب په توګه) تغیر نه ورکوي کوم چې په یوه قوم پورې پیوستون لري (ورکړی شوی وي) ترڅو چې هغوی هغه حالت ته تغیر ورکړي کوم حالت چې هغوی پورې پیوستون لري (چې یا د اطاعت په عوض معصیت وکړي او یا معصیت ته زیادت ورکړي).

او کله چې الله ﷻ یوه قوم ته د بدې (مصیبت) اراده وکړي نو دغې (بدې یا مصیبت) ته بېرته ګرځېدل نشته، او (هم) دغه قوم ته د الله ﷻ څخه پرته څوک مددګار نشته.

ارتباطونه

۱- په وړاندې ایتونو کښې الله ﷻ د خپل وحدانیت او کامل قدرت دلایلو ته د دنیا په خلقت کښې اشاره کړې وه او بیا یې د حشر څخه د مشرکانو انکار رد کړی وه. په دې ایتونو کښې یې د خپل وحدانیت او کامل علم دلایلو ته اشاره کړې ده. لنډه دا چې هلته قدرتي دلایل بیان شوي وه او دلته علمي دلایل بیانېږي.

۲- په دې ایتونو کښې دهغه سوال جواب ته اشاره شوې ده کوم چې د وړاندېنیو ایتونو څخه سړي ته ذهن ته ورځي، هغه دا چې د مشرکانو د فرمايشي معجزې غوښتنه د څه حکمت په بنیاد باندې ونه منله شوه، چې د صفا غوندې سره زر جوړه شوي وی او یا د عربستان وچ کلک ډاګونه په سیندونو سره اباد شوي وی. د جواب حاصل یې دا دی چې:

د مطلب خلاصه

ای پیغمبره! اوس په خپل امت باندې د الله ﷻ د کامل علم څه مثالونه قرائت کړه، ترڅو دوی پوه شي چې که بالفرض فرمايشي معجزات نازل هم شي مشرکان به ایمان رانه وړي. هغه دا چې:

۱- الله ﷻ د هرې یوې زنانه د رحم په حالاتو باندې پوره عالم دی، مثلاً:

الف: چې هلته نطفې تقرر موندلی دی او که نه، که تقرر یې موندلی وي نو:

ب: نارینه اولاد به ترې جوړ شي او که ښځينه.

ج: یو ولد به ترې وزېږېږي او که متعدد.

د: د زهریدو موده به یې لږه وي او که ډېره.

ه: بالاخره د ولد قامت به څومره وي او قواره به یې څنگه وي او داسې نور.

۲- د الله ﷻ په نزد باندې هر شی په ټاکلې اندازې سره دي، د هر شي د موجودیت وخت او کیفیت ورته پوره څرگند دی چې تغیر بالکل نه قبلوي.

۳- الله ﷻ په هغو ټولو شیانو باندې پوره علم لري کوم چې ستاسو څخه غائب دي او یا درته حاضر دي، د ده ﷻ څخه هیڅ شی نه شي غائب کېدلی.

۴- الله ﷻ لوی دی، د هیڅا فکر او خیال ورته نه شي رسېدلی، او هم د اوچتې مرتبې خاوند دی او د مشرکانو د شرکیاتو څخه پورته دی.

۵- الله ﷻ د انسانانو هره یوه خبره اورې، برابره ده چې څوک یې د خپله ځانه سره پټه وکړي او یا پرې خپل اواز اوچت کړي، او هم یې هر یو حالت گوري برابره خبره ده چې څوک په شپه کېنې چرته غلی شوی وي او یا د ورځې په څرگنده توګه ګرځي راګرځي.

۶- په دې باندې علاوه، الله ﷻ د هر انسان دپاره پرېنستې ټاکلې دي چې شاوخوا یې په دوامداره توګه استوګنه کوي. دغه پرېنستې د دې دپاره دي چې د الله ﷻ په امر سره د هر انسان حفاظت وکړي چې هم یې ټول اعمال وڅاري او نېک او بد یې ولیکي او هم ترې د بلاګانو او آفتونو مخې ونیسي.

۷- ای پیغمبره! مشرکان خو ستا څخه په عجله سره د عذاب نزول غواړي چې الله ﷻ ترې عافیت واخلي او په مصیبت باندې یې اخته کړي، مګر د ده ﷻ په نزد د یوه نعمت د بېرته اخستلو قانون دا دی چې هیڅکله د یو قوم حالت ته تغیر نه ورکوي او ورکړی شوي نعمت ترې نه اخلي ترڅو چې هغوی خپل عقیدوي او عملي حالت ته تغیر ورکړي.

نو نظر دغه قانون ته الله ﷻ د مشرکانو څخه د عافیت حالت نه اخلي او عذاب ورباندې نه ورنازلوي که څه هم دوی یې په نزول باندې عجله کوي. هو! که دوی خپل کفرې او شرکي حالت ته مخ په شدت تغیر ورکړي او په کفر او شرک باندې کلک شي نو بیا به ترې الله ﷻ خپل نعمت (عافیت) واخلي او عذاب به ورباندې ورنازل کړي، نو کله چې د عذاب د نزول وخت پوره شي نو بیا به دوی ته هیڅوک نجات ورنه کړی شي. او دا ځکه چې کله الله ﷻ کوم قوم ته (چې خپل حالت ته یې تغیر ورکړی وي) د عذاب اراده وکړي نو د عذاب مخ ترې هیڅوک نه شي اړولی، او نه هغوی ته د الله ﷻ څخه په غیر څوک کار ساز مونده کېږي چې نجات ورکړي.

نو نظر دغه قانون ته د مشرکانو په لور باندې الهي عذاب ور روان دی چې کفرې حالت یې مخ په شدت باندې روزمړه تغیر خوري، دوی که عذاب وغواړي او که یې ونه غواړي ضرور به په مصیبت باندې اخته شي او عافیت به یې د زوال سره مخامخ شي.

توضیحات

۱- ﴿اللَّهُ يَعْلَمُ مَا تَحْمِلُ كُلُّ أُنْثَى﴾ په جمله کېنې د ﴿أُنْثَى﴾ د کلمې څخه د هر ساکنې

بنځینه مطلب ده^(۱)، نو د معنی حاصل یې داسې کېږي چې الله ﷻ د هر ساکن په بارداره بنځینه باندې پوه دی، برابره خبره ده چې د انسانانو څخه وي او که د نورو حیواناتو څخه، چې څه وخت بارداره شوې ده او څه وخت به خپل بار (حمل) وضعه کوي.

۲- د ﴿وَمَا تَغِيضُ الْأَرْحَامُ﴾ په جمله کې د ﴿تَغِيضُ﴾ کلمه د «تَغِيضُ» لکه «تَبِيعُ» څخه اشتقاقه شوې ده، «تَغِيضُ» خود اوبو کېدلو او جذب کېدلو ته ویل کېږي^(۲)، مگر څرنگه چې په دې مقام کې یې په مقابل کې د ﴿تَزَادُ﴾ جمله نازل شوې ده، چې د زیادت معنی ورکوي، نو د «تَغِيضُ» د کلمې څخه دلته نقصان مراد دی. نو د معنی حاصل یې داسې راڅیږي چې الله ﷻ لکه څنګه چې د هر بنځینه په رحم باندې عالم دی، چې د بچورې تخم (نطفه) یې پورته کړې ده او که نه، همدارنګه د هر یوه رحم په کېدولو او زیاتولو باندې یې هم عالم دی.

سوال جواب

۳- که څوک وایي چې: د رحم کېدولو او زیاتولو د څه شي څخه عبارت دي؟
مونږ وایو چې: علماوو کرامو د کېدولو او زیاتولو دپاره زبني معنای کړې دي^(۳)، لاندې څو مثالونه یې ولولئ:

- الف: زیادت او نقصان په حسن کې دي، چې بچورې به ښائسته وي او که بدرنگ.
 - ب: په درجه کې به پورته وي لکه نارینه، او که به ښکته وي لکه بنځینه.
 - ج: په اعضاوو کې به ناقص وي او که پوره.
 - د: په قامت کې به ټیټ (لنډی) وي، که لوړ او یا متوسط.
 - ه: لږ وخت به په رحم کې پاتې شي او که ډېر وخت.
 - و: د وخت څخه وړاندې به یې وغورزوي او که د حمل موده به یې پوره شي.
 - ز: بالاخره د مور په ګېډه کې به یو بچورې موجودیت لري او که څو متعدد بچیان.
- زمونږ په فکر علماوو کرامو به د کېدولو او زیاتولو محض څو مثالونه ښودلي وي او حصر به یې مطلب نه وي، نو حاصل به یې داسې را وڅیږي چې الله ﷻ د هغې نطفې په ټولو حالاتو کې باندې عالم دی کوم چې هغې ته په رحم کې او یا د رحم څخه به بهر وتلو کې ورپېښېږي، حال دا چې د الله ﷻ څخه په غیر بل هیچا ته په ذکر و شوو ټولو کیفیاتو باندې علم نشته.

یادونه

۴- هر موږ څه شي چې په انسانانو کې هم څه لرې نه ده چې د یوې زنانه څخه د لږمې په څېر

(۱) البحر المحیط ج ۶ ص ۲۵۶

(۲) لسان العرب ج ۷ ص ۲۰۱

(۳) حاشیه الشیخ زاده علی تفسیر البیضاوي ج ۳ ص ۱۰۹: تفسیر القاسمي ج ۹ ص ۳۳۴: زاد المیر ج ۴ ص ۲۲۸

گن شمیر بچیان غبرگوني وزهرېږي، چې علماوو کرامو پکښې خپل معلومات داسې ليکلي دي^(۱) :
الف: د ابو حنيفه رحمه الله معلومات دا دي چې تر اوسه پورې تر څلورو ماشومانو پورې يوې زنانه
غبرگوني زېږولي دي او بس.

ويل کېږي چې د مدينې منورې مشهور فقيه شريک بن عبد الله رحمه الله د څلورو ماشومانو څلورم
ماشوم وه چې غبرگوني زېږېدلي وه.

ب: الشافعي رحمه وايي چې ماته د پنځو غبرگونو ماشومانو خبر هم رارسېدلی.

ج: ځينې لا وايي چې يوې زنانه څلوېښت تنه ماشومان غبرگوني زېږولي وه، چې هر تن د يوې
گوتې د اندازې څخه غټ نه وه. (خو غالبه دا ده چې دا به محض افسانه وي او څه واقعيت به نه
لري، والله اعلم.)

يوه پوښتنه او د هغې جواب

۵- که څوک وايي چې په موجوده زمانه کې داسې آلات شته چې ډاکتران پرې په رحم کېنې د
بچورې نر او ښځه معلومولی شي، نو ايا په ما في الارحام (هغه څه چې په ارحامو کېنې وي) باندې
علم او پوهه يوازي الله ﷻ پورې اختصاص لري؟!

مونږ وايو چې:

الف: د ﴿اللَّهُ يَعْلَمُ مَا تَحْمِلُ كُلُّ أُنْثَى﴾ د جملې څخه څرگندېږي چې الله ﷻ په ما في الارحام
باندې آن د نطفې په حال کېنې دا علم لري چې د دې څخه نارینه جوړېږي او که ښځينه؟! او پوره
واضح ده چې په دغه حالت کېنې يې ډاکتران د معلومولو ادعاء نه شي کولی.

ب: الله ﷻ د ما في الارحام په ټولو کيفياتو باندې پوه دی او تر اوسه پورې د ټولو کيفياتو د
معلوماتو دعوه هيچا نه ده کړې، چا نه دي ويلي چې د دغې نطفې څخه به ښانسته يا بد رنگ،
اوږد يا لنډ او بالاخره ښکېلۍ يا بدخويه بنيادم جوړ شي او داسې نور.

ج: په دې باندې علاوه، الله ﷻ د ما في الارحام علم په خپل اقدس ذات پورې خاص ښودلی
دی، او علم هغه دی چې د تخلف امکان ونه لري او باليقين ثابت وي چې دا به همداسې کېږي. اما
د اوسنيو ډاکترانو کشفياتو ته په ذکره شوې معنی باندې د علم لقب نه شي ورکول کېدلی ځکه چې
هغوی باليقين نه شي ويلي چې دا به همداسې وي او هيڅکله به زمونږ کشفيات غلط ونه څېږي. د
ښه وضاحت دپاره لاندې لنډۍ کي قصه ولولئ:

همدا تېر کال^(۲) يوه سړي خپله بارداره ماندينه په لابراتوار کېنې معاینه کړه او نتيجه يې
واخستله چې نن سبا به د زوی پلار شي او د ماندينې په رحم کېنې يې نارینه بچورې قرار لري.
څرنگه چې د نوموړې نارينه اولاد نه وه نو د ډېرې خوشالۍ څخه يې ډاکترانو ته پنځه سوه (۵۰۰)

(۱) روح المعاني ج ۱۳ ص ۱۰۹: تفسير المظهر ج ۵ ص ۲۱۹

(۲) ۱۳۷۵ هـ ش

رویی به زیری کنی و زکړې، مگر خو ورځې وروسته ذکرې شوي ماندينې لور وزيږوله او د نوموړې سړې نولې آندوگاني د خاورو سره برابري شوې.

سارې څه معنی؟

۶- د «سارې» کلمه ګڼې د «سارې» کلمه ځينو علماوو کړامو د «سارې» لکه «سارې» څخه اشتقاقه ګڼلې ده چې «سارې» طريقې ته ويل کېږي^{۱۱}. نو د معنی حاصل يې داسې اخستی دی چې الله ﷻ په هغه چا باندې هم عالم دی چې د ورځې په کومه طريقه باندې د خپلو احتیاجاتو په پوره کولو کېنې چاپېر وي. هر ډول احتیاج چې وي اما مونږ ته پوره ښکاري چې ذکرې شوي کلمه به د «سارې» لکه «ظهير» څخه اشتقاقه شوي وي^{۱۲} چې د بروز آخر کتد بدلې معنی ورکوي. نو مونږ ځکه دا اشتقاق خوښ کړ چې په مقابل کېنې يې د «مستخف» کلمه د «سارې» کلمات نازل شوي دي. نو د معنی حاصل به يې داسې شي چې الله ﷻ په هغه چا باندې هم عالم دی چې په توره شپه کېنې جړته غلی شي او په هغه چا باندې هم پوه دی چې د ورځې د مخې په څرګنده توګه په خپلو کارو باندې مشغول وي او څرګني راڅرګني.

د «مُعَقَّبَات» د کلمې تحليل

۷- د «لَمْ تُعَقِّبْتَ مِنْ بَيْنِ يَدَيْهِ وَمِنْ خَلْفِهِ حَفْظُونَهُ مِنْ أَمْرِ اللَّهِ» په جمله کېنې لاندې نکاتو ته توجه په کار ده، ترڅو مطلب ښه واضح شي.

الف- په دې خبره کېنې علماوو کړامو متعدد قولونه کړي دي^{۱۳} چې د «لَمْ» په کلمه کېنې ضمير څه شي ته راجع دی، مګر مونږ ته پوره بریښي چې دغه ضمير به انسان (بنیادم) ته راجع وي چې په وړاندې ايت کېنې ورته په «مَنْ أَمَرَ الْقَوْلَ وَمَنْ جَهَرَ بِهِ» و «مَنْ هُوَ مُسْتَخْفٍ بِاللَّيْلِ وَسَارِبٌ بِالنَّهَارِ» سره اشاره شوي ده.

مونږ ځکه ذکرې شوي مرجع خوښه کړه چې د «بَيْنِ يَدَيْهِ»، «خَلْفِهِ»، «حَفْظُونَهُ» درېواړه ضماير بنيادم ته راجع دي. نو په دې توجه سره په ضميرونو کېنې انتشار (خوړوالی) نه واقع کېږي.

ب- د «مُعَقَّبَات» کلمه د «مُعَقَّب» دواړه جمع الجمع ده، ځکه چې «مُعَقَّب» په «مُعَقَّبَات» سره جمع شوي او يې به «مُعَقَّبَات» سره جمعيت موندلی دی^{۱۴}.

ج- د «مُعَقَّب» کلمه اصلاً د «مُعَقَّب» لکه «سارې» څخه اشتقاقه شوي ده. «مُعَقَّب» پونډی ته ويل کېږي، نو «مُعَقَّب» د هغه چا دواړه نوم دی چې بل چا پسې متصل روان وي، ته به وايي چې د خپلو

(۱۱) مفردات الروافد ص ۲۳۴ - روح المعاني ج ۱۲ ص ۱۱۰

(۱۲) تفسير لمي السعدي ج ۵ ص ۸

(۱۳) زاد المسير ج ۴ ص ۲۳۰ - روح المعاني ج ۱۲ ص ۱۱۵

(۱۴) تفسير القرطبي ج ۹ ص ۲۹۱

پنود گوتو په څو کو باندې د وړاندېني نفر پوندی مه کوي^(۱).

د په دې مقام کېنې د ﴿مُعَقَّبَت﴾ د کلمې څخه د پرېستو هغه ټولګی مراد دی کوم چې په شپه او ورځ کېنې خپل ماموریت بدلوي او د شپې او ورځې د انسان څخه نه جدا کېږي. نبي کریم ﷺ فرمایلي دي چې: «يَتَعَاقِبُونَ فِيكُمْ مَلَائِكَةٌ بِاللَّيْلِ وَمَلَائِكَةٌ بِالنَّهَارِ وَيَجْتَمِعُونَ فِي صَلَاةِ الْغَضْرِ وَصَلَاةِ الْفَجْرِ ثُمَّ يَفْرَحُ الَّذِينَ بَاتُوا فِيكُمْ فَسَالِيَهُمْ رَبُّهُمْ وَهُوَ أَعْلَمُ بِهِمْ كَيْفَ تَرَكْتُمْ عِبَادِي فَيَقُولُونَ تَرَكْنَاهُمْ وَهُمْ يُصَلُّونَ وَأَتَيْنَاهُمْ وَهُمْ يُصَلُّونَ»^(۲) یعنی د الله ﷻ خاص بندګان په تاسو کېنې نوبت په نوبت ځي راځي، یو ټولګی پرېستې په شپه کېنې په تاسو کېنې اوسېږي او یو بل ټولګی په ورځ کېنې ستاسو سره ملازمت کوي، دغه دواړه ټولګي د سبا په لمانځه کېنې او د مازیګر په لمانځه کېنې ستاسو په نزد سره جمعه کېږي، چې یو ټولګی تازه راغلی وي او د بل ټولګی نوکري ختمه شوې وي. بیا کله چې هغه ټولګی پورته اسمان ته وځېږي کوم چې په تاسو کېنې یې شپه تېره کړې وي نو خپل رب ﷻ د دوی څخه پوښتنه وکړي. حال دا چې الله ﷻ پرې ښه پوه دی. چې زما بندګان مو په څه حالت کېنې پرېښوده؟ نو دوی به جواب ورکړي چې: ای ربه! مونږ په داسې حال کېنې پرېښودل او ترې راغلو چې په لمانځه باندې وه او کله چې مونږ ورغلو هم دوی په لمانځه باندې وه.

هـ شاید چې د ﴿مِنْ بَيْنِ يَدَيْهِ وَمِنْ خَلْفِهِ﴾ دواړه کلمې به د مثال په توګه د ملازمت څخه کتابي وي، ځکه چې الله ﷻ د همدغو پرېستو په هکله په بل ایت کېنې ښی اړخ او چپ اړخ ذکر کړي دي چې: ﴿إِذْ يَتَلَقَّى الْمُتَلَقِّيَانِ عَنِ الْيَمِينِ وَعَنِ الشِّمَالِ قَعِيدٌ﴾ [ق: ۱۷] یعنی: هغه وخت یاد کړه چې دوه اخستونکي پرېستې (نېک یا بد عملونه) اخلي چې د ښي طرف څخه او د گیني طرف څخه ورته ناستي وي.

و: د ﴿تَحْفُظُونَهُ﴾ کلمه د "حفظ" څخه اخستلې شوې ده چې د ساتنې معنی ورکوي، نو په دې مقام کېنې علماء کرام لاندې دوه نظره لري^(۳):

اول: دلته هغه ملائک مراد دي کوم چې د بندګانو اعمال او اقوال حفظ کوي، د کتابت لاندې یې واقع کوي، لکه چې الله ﷻ فرمایي: ﴿وَإِنْ عَلَيْكُمْ لِحَفِظِينَ﴾ [کراما کتیبین: ۱۰، ۱۱] یعنی یقیناً په تاسو باندې د الله ﷻ د پلوه ستاسو د اعمالو د ښه حفاظت دپاره داسې ساتونکي پرېستې مقررې کړې دي چې د الله ﷻ په نزد باکرامته لیکونکي دي.

دوهم: ځینې نور وایي چې هغه ملائک مراد دي کوم چې انسانان د آفتونو او مصیبتونو څخه ساتي لکه چې همدا مضمون د عبد الله بن عباس رضی الله عنهما څخه هم روایت شوی دی^(۴).

(۱) تفسیر القاسي ج ۹ ص ۳۳۷

(۲) صحیح البخاري ج ۱ ص ۷۹: مسند احمد بن حنبل ج ۳ ص ۱۸۷

(۳) تفسیر ابن کثیر ج ۵ ص ۵۰۳: تفسیر امي العمود ج ۵ ص ۸

(۴) تفسیر الطبري ج ۱۳ ص ۱۱۵: الدر الثور ج ۴ ص ۶۱۴

ځينو مفسرينو کرامو د همدغو پرېستو عدد درې سوه (۳۰۰) ښودلی دی^(۱) والله ﷻ أعلم بحقیقه الحال والیه المرجع والمآل.

مونږ ته داسې برېښي - والله ﷻ أعلم - چې په دې مقام کېنې به دواړه ډولو ملاتړ ته اشاره وي. ځکه چې د وړاندېني ایت غوښتنه دا ده چې دلته "کراماً کاتبین" مطلب شي. یعنې: برسيره په دې چې د الله ﷻ څخه د بنيادمانو هيڅ کره وړه او هيڅ خبره پټه نه ده، د دوی د اعمالو او اقوالو د ليکنې دپاره په دائمي توګه ورسره پرېستې هم موجودیت لري چې هرڅه یې حفظ کوي او هيڅ شی ترې نه ضائع کېږي.

اما د دې ایت د اختتام غوښتنه دا ده چې دلته دې د حفاظت پرېستې مرادې شي. یعنې: که څه هم په بنيادمانو باندې د الله ﷻ د پلوه پرېستې مقررې دي چې د مصیبتونو څخه یې ګوښه وساتي مګر کله چې د الله ﷻ اراده وشي نو بیا هيڅوک د مصیبت مخه نه شي نیولی.

ز: د ﴿مِنْ أَمْرِ اللَّهِ﴾ د "من" په توري کېنې هم علماوو کرامو متعددي معناوې اخستې دي^(۲) مګر کومه معنی چې مونږ ته په زړه پورې او متبادره برېښي هغه دا ده چې په دې مقام کېنې د "من" توري د "ب" د توري معنی ورکوي^(۳). نو د معنی حاصل یې داسې کېږي چې ذکرې شوې وار په وار راتلونکې پرېستې د الله ﷻ په امر او اجازه سره د بنيادمانو کره وړه په کتابت سره ساتي او هم د دوی څخه د بلاګانو او آفتونو مخه نیسي او بس.

يادونه

۸- دغه ډول ﴿إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ﴾ يوه جمله وړاندې د [الأنفال: ۵۳] ایت کېنې تېره شوې ده چې مونږ پکېنې - لله الحمد - مناسب بيان هلته ليکلی دی. اما په دې مقام کېنې ورباندې لاندې سوال جواب ورافاده کوو:

سوال جواب

۹- که څوک وايي چې د ذکر شوي قانون د عموميت په هکله د سړي په ذهن کېنې دا اشتباه ګرځي راګرځي چې الله ﷻ کله-کله د هغو کسانو څخه هم خپل نعمت (عافيت) اخلي او په مصيبت باندې یې اخته کوي کومو چې خپل حالت ته هيڅ تغير نه وي ورکړی لکه پيغمبران (چې بالکل د جنایت څخه معصوم دي)، او يا هغه غير معصوم چې هغه پخپله خپل حالت په جنایت سره نه وي تغير کړی خو دده څخه په غير نورو خلکو تغير کړی وي. د ښه وضاحت دپاره لاندې احاديث ولولئ: الف: يوه ورځې سعد بن ابی وقاص ؓ د نبی کریم ﷺ څخه پوښتنه وکړه چې په خلکو کېنې هغه څوک دی چې د مصيبت د نزول د حیثه په نورو باندې سخت وي؟ یعنې سخت مصيبت په چا باندې

(۱) روح المعاني ج ۱۲ ص ۱۱۳

(۲) زاد المسیر ج ۴ ص ۲۳۰

(۳) تفسیر القرطبي ج ۹ ص ۲۹۲

نازلېږي؟ نبي کریم ﷺ په یوه اوږده حدیث کښې جواب ورکړ چې: «الْأَنْبِيَاءُ ثُمَّ الْأَمْثَلُ فَلَا مَثَلَ»^(۱) یعنې په پیغمبرانو ﷺ باندې سخت مصیبتونه ورنازلېږي، بیا په نورو خلکو کښې د هغه چا مصیبت سخت وي چې په دیني رتبه کښې لوړ وي، او بیا هغه څوک چې د دوی پسې وي.

بې بي زينب (أم المؤمنين) په یوه اوږده حدیث کښې وايي چې: ما د نبي کریم ﷺ څخه پوښتنه وکړه چې ای د الله رسوله! ایا مونږ به په داسې حال کښې هم هلاکېږو (عذاب به راباندې نازلېږي) چې په مونږ کښې به صالحان هم موجودیت ولري؟ نو نبي کریم ﷺ جواب راکړ چې: «نَعَمْ إِذَا كُنَّ الْخَبْتُ»^(۲) هوا کله چې (په تاسو کښې) پليتي (گناهونه) ډېر شي، (نو صالحان به هم په مصیبت باندې اخته کېږي).

مونږ وايو چې: د ذکر شوې اشتباه د پورته کولو دپاره علماء کرام وايي چې: اول: دا قانون په اقوامو کښې دی، اما اشخاص کله-کله پرته د جنایت څخه هم په عذاب باندې اخته کېږي^(۳).

دوهم: دا قانون کلي نه دی (چې یو فرد هم ترې نه وي وتلی)، بلکې دا قانون اکثري دی. یعنې الله ﷻ په اکثره اوقاتو کښې ذکر شوی قانون عملي کوي او کله-کله پرته د جنایت څخه هم خپل نعمت اخلي^(۴).

مګر مونږ ته ذکر شوي دواړه جوابونه په زړه پوري نه برېښي ځکه چې د یو پلوه متبادر نه دی او د بله پلوه یې په ثبوت باندې کوم دلیل نشته، محض عقلي احتمالات دي.

درېم: مونږ ته داسې برېښي چې ذکر شوی قانون عام دی، په اقوامو پورې ځانګړی نه دی. مګر د سیاق او سباق (وړاندې او بهرته) بحث په نظر کښې نیولو سره پکښې د یوه قید مراعات ضرور دی هغه دا چې د مصیبت نزول به د تعذیب د کبله وي، نه چې د اجر و نورو د ورکولو او مراتبو د پورته کولو د کبله وي. او دا ځکه چې کله-کله په ښو متقیانو باندې هم مصیبتونه ورنازلېږي خو د دې کبله نه چې الله ﷻ ورته په غضب دی بلکې د دې کبله چې مراتب یې لوړ کړي او د گناهونو مغفرت ورته وکړي او یا یې د امتحان لاندې واقع کړي. همدارنګه کله-کله د مجرمانو په ضمن کښې صالحانو ته هم مصیبتونه رسېږي خو د الله ﷻ د غضب د کبله نه بلکې د مراتبو او اجر و نورو د لوړولو دپاره. د ښه وضاحت دپاره لاندې احادیث ولولی:

الف: «إِنَّ عِظَمَ الْجَزَاءِ مَعَ عِظَمِ الْبَلَاءِ وَإِنَّ اللَّهَ إِذَا أَحَبَّ قَوْمًا ابْتَلَاهُمْ فَمَنْ رَضِيَ فَلَهُ الرِّضَا وَمَنْ سَخِطَ فَلَهُ السُّخْطُ»^(۵) یعنې د جزا لویوالي د مصیبت د لویوالي سره دی، او یقیناً کله چې الله ﷻ یو قوم

(۱) سنن ابن ماجه ص ۲۹۱

(۲) صعيح مسلم ج ۲ ص ۳۸۸

(۳) تفسير الفاسي ج ۹ ص ۳۴۱

(۴) روح المعاني ج ۱۳ ص ۱۱۶

(۵) جامع الترمذي ج ۲ ص ۶۵

محبوب وگرځوي نو په مصيبت باندې يې اخته کوي، نو څوک چې (د الله ﷻ په قضاء باندې) راضي شي هغه ته د الله ﷻ رضا ده، او څوک چې (پرې) په غصه شي هغه ته (د الله ﷻ) غضب دی.

ب: نبي کریم ﷺ په يوه اوږده حديث کښې فرمايلي دي چې: «وَلَا يَزَالُ الْبَلَاءُ بِالْعَبْدِ حَتَّى يُمِشِيَ عَلَى الْأَرْضِ وَمَا لَهُ خَطِيئَةٌ»^(۱) يعنې هميشه دى مصيبت په يوه بنده (چې ورباندې ورنازلېږي او گناهونه يې پرې محوه کېږي) آن تردې چې په ځمکه باندې په داسې حال کښې گرځي راگرځي چې ده لره گناه نه وي (ورته بښلې شوې وي).

ج: نبي کریم ﷺ فرمايلي دي چې: «مَنْ بُرِذَ اللَّهُ بِهِ خَيْرًا يُصِيبُ مِنْهُ»^(۲) يعنې هرچا ته چې الله ﷻ د خير اراده وکړي نو هغه ته د خپله جانبه مصيبت ورسوي.

د: نبي کریم ﷺ په يوه اوږده حديث کښې فرمايلي دي چې په يو وخت کښې به فاجر لښکر په ځمکه کښې خسف کړى شي که څه هم ځينې لښکريان به فاجران نه وي او په زور باندې به په لښکر کښې شامل کړى شوي وي «وَلَكِنَّهُ يُنْقِذُ يَوْمَ الْقِيَامَةِ عَلَى نَبْتِهِ»^(۳) مگر د قيامت په ورځ به د خپل نيت په مطابق راپورته کړى شي.

ه: نبي کریم ﷺ فرمايلي دي چې: «إِذَا سَبَقَتْ لِلْعَبْدِ مِنَ اللَّهِ مَرَّةٌ لَمْ يَبْلُغْهَا بِعَمَلِهِ ابْتِلَاءُ اللَّهِ فِي جَنَدِهِ أَوْ فِي مَالِهِ أَوْ فِي وَلَدِهِ ثُمَّ صَبْرُهُ حَتَّى يَبْلُغَهُ الْمَرَّةُ الَّتِي سَبَقَتْ لَهُ مِنْهُ»^(۴) يعنې کله چې يوه بنده ته د الله ﷻ د پلوه (په تقدير کښې) يوه درجه وړاندې ليکلى شوې وي (خو) هغې ته په خپل عمل سره نه شي رسېدلى نو الله ﷻ يې يا په بدن کښې په مصيبت باندې اخته کوي او يا په مال کښې او يا په اولاد کښې، بيا الله ﷻ نوموړي مصاب بنده ته صبر وروزي کوي آن تر دې چې (په صبر باندې) يې هغې درجې ته ورسوي کومه چې ورته د همدې ﷻ د پلوه وړاندې ليکلې شوې وي.

و: نبي کریم ﷺ به چې کله د اسمان غرههار او د تندرونو پر قهار واوريد نو داسې سوال به يې کاوه چې: «اللَّهُمَّ لَا تَقْتُلْنَا بِغَضَبِكَ وَلَا تُهْلِكْنَا بِغَضَابِكَ وَغَايَا قَبْلَ ذَلِكَ»^(۵) اى الله! مونږ په خپل غضب باندې قتل نه کړې، او هم مو په خپل عذاب باندې هلاک نه کړې، او د دغو (شيانو) څخه وړاندې راته عفو وکړې.

په دغه حديث کښې نبي کریم ﷺ د هغه مصيبت څخه د نجات سوال نه دی کړى کوم چې د اجرونو او ثوابونو (مراتبو د لوړولو) دپاره وي بلکې د هغه مصيبت څخه يې نجات غوښتى دى کوم چې د الله ﷻ د غضب او د عذاب څخه نمايندگي کوي.

پاتې شوه دا خبره چې نن ورځ به مصيبت خپلې څه پوه شي چې دا مصيبت د الهي عذاب څخه

(۱) سنن الدارمي ج ۲ ص ۲۲۸

(۲) صحيح البخاري ج ۲ ص ۸۴۲

(۳) صحيح مسلم ج ۲ ص ۳۸۸

(۴) مسند احمد ج ۸ ص ۳۱۵

(۵) مسند احمد ج ۲ ص ۴۲۲

نمابندگی کوي او که د اجرونو مراتبو پورې تړاو لري؟

نو د دې پوښتنې جواب دا دی چې دا د ليلة القدر غونډې يوه پټه معما ده، بايد په مصيبت باندې اخته سړی توبې او د عمل اخلاص ته پاملرنه وکړي او نور يې الله ﷻ ته وسپاري ترڅو د قيامت په ورځ اصلي حقيقت څرگند شي.

هُوَ الَّذِي يُرِيكُمْ الْبَرْقَ خَوْفًا وَطَمَعًا وَيُنشِئُ السَّحَابَ الثِّقَالَ ﴿١١﴾ وَتُسَبِّحُ
الْرَّعْدُ بِحَمْدِهِ، وَالْمَلَائِكَةُ مِنْ خِيفَتِهِ، وَيُرْسِلُ الصَّوَاعِقَ فَيُصِيبُ بِهَا مَنْ يَشَاءُ وَهُمْ
يُجَادِلُونَ فِي اللَّهِ وَهُوَ شَدِيدُ الْحَالِ ﴿١٢﴾ لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ
لَا يَسْتَجِيبُونَ لَهُمْ بِشَيْءٍ إِلَّا كَبْسِطٍ كَفِّهِ إِلَى الْمَاءِ لِيَبْلُغَ فَاهُ وَمَا هُوَ بِبَلِّغِهِ، وَمَا
دُعَاءُ الْكَافِرِينَ إِلَّا فِي ضَلَالٍ ﴿١٣﴾ وَلِلَّهِ يَسْجُدُ مَنْ فِي السَّمَوَاتِ وَالْأَرْضِ طَوْعًا وَكَرْهًا
وَظُلْمًا لَهُم بِالْعُدْوِ وَالْآصَالِ ﴿١٤﴾

- [۱۲] الله ﷻ هغه اقدس ذات دی چې تاسو ته د ډار او تمې (د پیدا کولو) دپاره برېښنا درېښايي، او (هم د نشت څخه په باران باندې) درنې وریځې پیدا کوي (پورته کوي).
- [۱۳] او (هم) د الله ﷻ د حمد سره (د رعد په نوم) پرېسته (د همدې ﷻ) تسبیحات وايي او (نورې) پرېستې هم د ده ﷻ د ډار څخه (د ده ﷻ تسبیحات او حمد وايي)، او (هم الله ﷻ هغه اقدس ذات دی چې) تندرونه (د اسمانه) رالېږي (راغورزوي) نو هغه چاته یې رسوي کوم ته چې د همدې ﷻ اراده وشي (او نور خلک ترې بچ کوي)، او (د ذکر شوي څرگند قدرت سره سره) مشرکان (کفار) د الله ﷻ په هکله جگړې کوي (او ترې نه ډارېږي) حال دا چې همدې ﷻ (په عذاب سره) کلک نیوونکی دی.
- [۱۴] خاص همدې ﷻ ته حقه بلنه ده (د همدې ﷻ بلل حقیقت لري)، او هغه کسان چې مشرکان یې د همدې ﷻ څخه په غیر بلي هغوی به مشرکانو ته په هیڅ شي سره د بلنې قبول ونه کړي، (د دوی مثال نه دی) مگر د هغه چا غونډې دی چې دواړه ورغوي (لاسونه) یې (ژورو) اوبو ته ورغزولي وي چې خولې ته یې ور رسېږي (ورپورته شي)، حال دا چې (نوموړې) اوبه د هغه خولې ته ور رسېدونکې (ورپورته کېدونکې) نه دي (چې نه یې بلل اورېدلی شي او نه یې لاسونه ورته رسېدلی شي) او (حقیقت دا دی چې) د کفارو بلل نه دي مگر په گمراهۍ کېنې دي (چې گټه ورته نه کوي).
- [۱۵] او خاص الله ﷻ ته په خوښه او ناخوښه هغه څوک سجده کوي (د تکویني اوامرو اطاعت یې کوي) څوک چې په اسمانونو کېنې دي او (څوک چې) په ځمکو کېنې دي، او (همدارنگه) د هغوی سوري هم په ټولو سباگانو او ټولو بېگاگانو کېنې (د الله ﷻ تکویني اوامرو ته سر په سجده دي).

ارتباطونه

- ۱- په وړاندېنيو ایتونو کېنې الله ﷻ په خپل وحدانیت او قدرت باندې علمي دلایلو ته اشاره کړې وه او په دې ایتونو کېنې په عین مطلب باندې د کائنات الجو دلایلو ته اشاره کېږي، چې د ځمکې او اسمان ترمنځ تحقق مومي.
- ۲- هلته د هغو ملائکو بیان وه کوم چې د بنیادمانو په حفاظت کېنې مشغولي دي او دلته هغو ملائکو ته اشاره ده چې د دوی په حوارجو پوره کولو کېنې مشغولتیا لري، لکه بارانونه او نور.
- ۳- هلته بنیادمان متوجه کړی شوي وه چې په عذاب باندې اخته کول او هم د عذاب څخه بچ کول فقط د الله ﷻ په اختیار کېنې دي، په دې ایتونو کېنې د یو پلوه د همدغه مطلب یو مثال ښودلی شوی دی، چې په اسماني برېښناگانو کېنې هم د عذاب خطر شته او هم پکېنې د باران او رحمت تمه نغښتې ده، او د بله پلوه د الله ﷻ څخه په غیر د نورو معبودانو د ناتواني دپاره یو ډېر موثر مثال ښودلی شوی دی.

شان نزول

د ذکر و شوو ایتونو دپاره مفسرینو کرامو متعدد شان نزولونه روایت کړي دي^(۱) او څه لرې نه ده چې دا ایتونه په ټولو واقعاتو کېنې نازل شوي وي، او دا ځکه چې سلفو صالحینو خو په مصداقاتو باندې هم د شان نزول اطلاق کاوه^(۲)؛ مگر مونږ یوازې د انس بن مالک رضی الله عنه د روایت په ذکر باندې اکتفا کوو چې لنډ مضمون یې دا دی:

یوه ورځې نبي کریم صلی الله علیه و آله نوموړی صحابي رضی الله عنه یوه غټ کافر ته ورولبږه او امر یې ورته وکړ چې دلته یې راوله! خو دغه کافر د نبي کریم صلی الله علیه و آله درې ځله تکراري دعوت هم قبول نه کړ او په هر ځل به یې د نوموړي صحابي رضی الله عنه څخه پوښتنه کوله چې: الله ﷻ د سرو زرو څخه جوړ دی، که د سپینو زرو څخه او که د زیرو څخه؟

نوموړی صحابي رضی الله عنه وایي چې: ذکر شوی غټ کافر زما سره په درېم دوره خبرو باندې بوخت وه چې یوه ورځ د ده د سر په برابر باندې راپورته شوه او هلته وپړېده، چې یو تندر ترې راولوېده او د هغه کوپړۍ یې هواره کړه؛ نو الله ﷻ ذکر شوي ایتونه نازل کړه او همدغې واقعې ته یې اشاره وکړه^(۳).

د مطلب خلاصه

یعنې ای پیغمبره! په خپل امت باندې دې د الله ﷻ لاندې اختصاصي صفات هم قرائت کړه ترڅو دوی د خپل رب ﷻ په وحدانیت باندې ښه باوري شي. هغه دا چې:

۱- الله ﷻ هغه اقدس ذات دی چې د اسمان او ځمکې ترمنځ تاسو ته برېښنا درښايي چې په هوا

(۱) تفسیر ابن کثیر ج ۲ ص ۵۰۵، المحرر الوجیز ج ۱ ص ۲۷

(۲) تفسیر القاسمي ج ۱ ص ۲۷؛ تفسیر المنار ج ۹ ص ۶۴۲

(۳) اسباب النزول للواحدي ص ۱۸۳

کښې ځلېږي، چې د يوه پلوه تاسو تمه کوي او د باران نښې نښانې پکښې گوري او د بله پلوه تاسو ډارېږئ چې کومه ټکه درباندي راپرېوځي. ايا د الله ﷻ څخه پرته څوک په هوا کښې برېښناگانې پيدا کولی شي؟

۲- په دې باندې علاوه، الله ﷻ په اوبو باندې درنې او ډکې وريځې راپيدا کوي، په هوا کښې د يوه ځای څخه بل ځای ته حرکت ورکوي. ايا د همدې څخه په غير بل څوک دا کار کولی شي؟

۳- د دې کبله چې ذکر شوي کارونه د الله ﷻ د خواصو څخه دي، پخپله د اسمان گرزهار او غرههار د حال په ژبه د الله ﷻ دپاره د يو پلوه تسبيحات وايي او د بله پلوه د همدې حمدونه او ستاينې څرگندوي.

او همدارنگه هغه پرېښتنه هم چې په بارانو باندې مقررې ده، د قال په ژبه اقرار او اعتراف کوي چې ذکر شوي کارونه همدې پورې اختصاص لري او د همدې حمدونه وايي. په دې باندې علاوه ټول ملائک هم د حمد سره ملگري تسبيحات وايي او د خپل خوف او ډار څرگندونه کوي.

۴- بنيادمان ځکه د برېښناگانو او گرزهار په وخت کښې برسېره په تمې د ډار سره هم مخامخ کېږي چې د همدغه پرېقهار او غرههار په ضمن کښې کله-کله الله ﷻ بې شمېره تندرونه رابښکته کوي او په هغه چا باندې ټکي غورزوي چې اراده يې ورته وشي.

۵- اې پيغمبره! د ذکر و شوو څرگندو دلايلو د ليدلو سره سره مشرکان او ستا د امت کافران د الله ﷻ په باره کښې ستا سره جگړې کوي او په دلايلو باندې قناعت نه کوي، حال دا چې الله ﷻ په عقوبت (عذاب) سره د سختو نيولو خاوند دی، نو دوی ته په کار وه چې په دلايلو باندې يې قناعت کړي وي او خپل ځانونه يې په لوی لاس د الله ﷻ په عذاب باندې نه وي اخته کړي.

۶- د ذکر و شوو دلايلو په نظر کښې نيولو سره هر چاته ضرور دي چې فقط او فقط په الله ﷻ باندې د آفتونو څخه پنا وغواړي او د همدې څخه د خپلو احتياجاتو د پوره کولو غوښتنه وکړي، ځکه چې حقاني او واقعي بلنه په همدې پورې اختصاص لري چې هر شی د همدې په واک او اختيار کښې دی او بس.

۷- نو هر څوک چې د الله ﷻ څخه پرته د بل شي بلنه کوي او د خپلو احتياجاتو پوره کول ترې غواړي د هغوی مثال داسې دی لکه چې څوک د کوهي په غاړه ولاړ وي او اوبو ته يې خپل دواړه لاسونه وراوږده کړي وي او ورته وايي چې اې اوبو! هلې ژر شي راپورته شي چې زه درباندي خپله تنده ماته کړم. نو که نوموړی کس ډېر الحاح هم وکړي او ډېره اوږده زمانه يې هم خپل لاسونه اوږده کړي وي هيڅکله به اوبه په خپل سر باندې ورپورته نه شي او نه به د ده سوال او زاری واورې. او دا ځکه چې اوبه خو د بوتانو غوندې جمادات دي، نه څه اورې او نه څه گوري.

دغه مثال کټ مټ په کفارو باندې تطبيق دی چې جماداتو او هغو شيانو ته يې لاسونه اوږده کړي دي چې نه د دوی سوالونه اورې او نه يې د څه شي ورکړه د لاسه پوره ده، د همدې کبله د کفارو بلنه او غوښتنه فقط په بې فاندې او بې گټې کارونو کښې مصرفېږي او بس.

د کفارو څخه په غیر بل هیڅوک او هیڅ شی نه ذکر شوو جماداتو (بوتانو) ته عبادت کوي او نه د عبادت لیاقت لري.

۸- بالمقابل هغه څوک چې په اسمانونو او ځمکو کښې دي دوی ټول خاص الله ﷻ ته په سجده دي، ټول یې په عبادت باندې مشغول دي او بالاخره ټول د ده ﷻ د اوامرو منونکي دي، البته د اوامرو په مننه کښې یې دومره فرق شته چې:

ملانک او مسلمانان بندگان په خوښه الله ﷻ ته په سجده پراته دي او په اختیار سره یې په عبادت باندې مشغول دي، او کفار بندگان د الله ﷻ د اوامرو مني خو په اختیار سره نه بلکې په ناخوښه ورباندې د الله ﷻ اراده تطبیقېږي، چې د مرګ او درد څخه ځانونه نه شي بچ کولی او د خپلو ځانونو څخه مرضونه نه شي پورته کولی.

۹- بالاخره ټول سوري الله ﷻ ته عاجزي کوي او د اوامرو اطاعت یې کوي، د همدې کبله په ټولو سباګانو او ټولو بېګاګانو کښې تاوېږي او راتاوېږي او چا پورې چې مربوط وي د هغه شاوخوا اوږي او را اوږي.

یا په بل عبارت: د کافرانو سیوري د الله ﷻ اطاعت کوي او پخپله دوی یې عصیان کوي، حال دا چې د خپلو سورو څخه هم عبرت نه اخلي. ایا په شمسي نظام کښې د دوی باطل معبودان څه مداخله کولی شي چې په سهار کښې لمر د لوېدیځ څخه راپورته کړي او د کفارو سوري د خپل عادت په خلاف ختیځ طرف ته کاږه شي؟ هیڅکله دا کار نه شي کولی.

توضیحات

۱- د لاندې څو لغاتو معناوې ولولئ:

الف: د "بَرَق" کلمه هغې تېزې رڼا ته وضعه شوې ده کومه چې د باران په وخت کښې هر چاته پرېږي^(۱).

ب: د "سَخَاب" کلمه د "سَخَابَة" دپاره معنوي جمعه ده چې د ورېځې معنی ورکوي^(۲).

ج: د "رَعْد" کلمه د هغه اواز څخه عبارت ده کوم چې د وربست په وخت کښې د هر چا غوږ ته رسېږي^(۳).

سوال جواب

۲- که څوک وایي چې د ﴿وَتُسَبِّحُ الرَّعْدُ﴾ په جمله کښې د تسبیح نسبت اواز ته شوی دی، حال دا چې د الله ﷻ تسبیح د اواز کوونکو صفت دی؟
مونږ وایو چې: علماوو کرامو ذکر شوي سوال ته لاندې جوابونه کړي دي:

(۱) مفردات الراغب ص ۴۱

(۲) زاد السیر ج ۴ ص ۲۳۲

(۳) تفسیر القاسمي ج ۹ ص ۲۴۳

الف: دلتہ عبارت د مضاف پہ تقدیر سره دی، نو د تقدیر څرگندونه یې داسې کېږي چې: **يُتَبَّحُ سَامِعُوا الرُّعْدَ**^(۱) یعنې د الله ﷻ په تسبیحاتو باندې د ذکر شوي اواز اوږېدونکي خپل اوازونه پورته کوي

ب: ذکر شوی اواز که څه هم د قال په ژبه تسبیحات نه شي ویلی مگر د حال په ژبه خود الله ﷻ په تسبیحاتو باندې په صراحت سره دلالت کوي^(۲). الله ﷻ فرمایي چې: **وَإِنْ مِنْ شَيْءٍ إِلَّا يُنْشِئُ بِخُدْهِهِ**، **وَلَكِنْ لَا تَفْقَهُونَ تَسْبِيحَهُمْ** [بني اسرائیل: ۴۴] یعنې او هیڅ شی (د مخلوقاتو څخه) نه دی مگر د الله ﷻ د حمد سره تسبیح هم وایي مگر تاسو پرې نه پوهېږئ.

ج: مگر ډېر بهتر جواب هغه دی کوم ته چې نبی کریم ﷺ د یهودانو سره په مباحثه کېني اشاره کړې ده چې د ذکر شوي سوال پرې بېخ ووځي، هغه دا چې یوه ورځې نبی کریم ﷺ ته څو کسه یهودان ورغله او د اوږده بحث په ضمن کېني یې ورسره لاندې سوال جواب وکړ^(۳):

یهودان: ای ابا القاسم! مونږ ته خبر راکړه چې: «فَا هَذَا الرُّعْدُ» دغه رعد څه شی دی؟
نبی کریم ﷺ: «مَلَكٌ مِنْ مَلَائِكَةِ اللَّهِ عَزَّ وَجَلَّ مُوَكَّلٌ بِالسَّحَابِ يَنْدِيهِ أَوْ فِي يَدِهِ مِخْرَاقٌ مِنْ نَارٍ يَزْجُرُ بِهِ السَّحَابَ يَسُوقُهُ حَيْثُ أَمَرَ اللَّهُ» یعنې دا د الله ﷻ د ملکو څخه یوه ملکه ده چې په لاس باندې یې — او یا په لاس کېني یې — د اور ډبلی (قمچینه) ده چې ورځې پرې سرزنش کوي (ترڅو یې) هغه خای ته سوق کړي کوم ته چې الله ﷻ امر کړی وي.
یهودان: «فَمَا هَذَا الصَّوْتُ الَّذِي نَسْمَعُ» نو دغه اواز څه شی دی چې مونږ یې (د باران په وخت کېني) اورو؟

نبی کریم ﷺ: «صَوْتُهُ» یعنې دغه د ذکرې شوې ملکې اواز دی.
یهودان: «صَدَقْتَ» رښتیا دې وویلې.

د ذکر شوي ایت په اړوند څو احادیث

۳- د رُعد^(۱) او صَوَائِقُ^(۲) په هکله نبی کریم ﷺ څخه زښت ډېر احادیث روایت شوي، لاندې څو مثالونه یې ولولئ:

الف: کله به چې نبی کریم ﷺ په خبرو باندې مشغول وه او د اسمان غره‌ار به یې واوږېده نو خپله خبره به یې پرې کړه او وېه یې فرمایل چې: «سُبْحَانَ الَّذِي يُتَبَّحُ الرُّعْدُ بِخُفْيِهِ وَالْمَلَائِكَةُ مِنْ خِيفَتِهِ» یعنې هغه الله ﷻ ته پاکی ده چې رعد هم د ده ﷻ د حمد سره تسبیحات وایي او هم (نورې) ملائکې د ده ﷻ د ډار د کبله (تسبیح او تحمید وایي)، بیا به نبی کریم ﷺ وفرمایل چې: «إِنَّ هَذَا تَوْعِيدٌ بِأَهْلِ

(۱) روح المعانی ج ۱۳ ص ۱۱۸

(۲) تفسیر ابي السعود ج ۵ ص ۹

(۳) جامع الترمذی ج ۲ ص ۱۴۴: مسند احمد بن حنبل ج ۱ ص ۵۸۹

الْأَرْضِ شَدِيدٌ»^۱ یعنی یقیناً دغه (غره‌هار) د خمکې د اوسېدونکو دپاره ډېر کلک وعید (ډارول) دي.
ب: کله به چې نبي کریم ﷺ د رَغْد او صَوَاعِق (تندرونو) اواز واورېد نو دا کلمات به یې لوستل:
«اللَّهُمَّ لَا تَقْتُلْنَا بِغَضَبِكَ وَلَا تُبَلِّغْنَا بِغَضَابِكَ وَغَافِلًا قَبْلَ ذَلِكَ»^۲ ای الله! مونږ په خپل غضب باندې قتل نه
کړې او هم مو په خپل عذاب باندې هلاک نه کړې او د دغو (شیانو) څخه وړاندې راته عفو وکړې.

"صَوَاعِق" څه معنی؟

۴- د «الْصَّوَاعِقُ» کلمه د «صَاعِقَة» جمع ده. «صَاعِقَة» هغه اور ته ویل کېږي کوم چې د اسمان د
غره‌هار او پر قهار سره د اسمان څخه خمکې ته راښکته کېږي^۳ چې په پښتو کې ورته تندر وایي.
که څوک د تندر په ډولونو او کیفیتونو باندې خپل ځان ښه پوه کوي نو ځینو اوږدو کتابو ته دې
مراجعه وکړي^۴.

د «مِخَال» معنی ولولئ

۵- ځینې علماء کرام په «شَدِيدُ الْمِخَالِ» کېنې د «مِخَال» کلمه د «جَبَلَة» څخه اخلي او د «م»
توری پکېنې زائد گڼي^۵، نو د معنی حاصل یې داسې راخېږي چې الله ﷻ شَدِيدُ الْمِکَرٍ یعنی قوي
تدبیر کوونکی دی چې هیڅوک یې د تدبیر په وړاندې خنډ نه شي واقع کېدلی.
مگر مونږ ته بهتره برېښي چې په ذکره شوې کلمه کېنې به د «م» توری اصلي وي^۶ لکه چې
عرب وایي: «فُلَانٌ مَخْلٌ بِزَيْدٍ مِخَالًا»^۷ فلانکې سړي زید ته د بدې رسولو اراده کړې وه. نو په دې
مقام کېنې به یې د معنی حاصل داسې شي چې: کفار (مشرکان) د الله ﷻ په هکله ناحقه جگړې
کوي حال دا چې الله ﷻ د بدیو او عقوبتونو په رسولو کېنې ډېر کلک دی، که الله ﷻ ورته د تعذیب
اراده وکړي نو بیا به په هېڅ وجه د خلاصون چاره مونده نه کړي.

څو یادونې

۶- هیله ده چې په دې مقام کېنې لاندې څو یادونې هېرې نه کړئ:

الف: په دې هکله چې هر شی الله ﷻ ته سجده کوي او هر شی د ده ﷻ په تسبیحاتو باندې
مشغول دی، او هم په دې هکله چې سجده څو معناوې لري، او د څه نورو اړوندو مطالبو په اړه ښه
په زړه پوری بحث - ان شاء الله ﷻ - راوړان دی. نو په کار دي چې د [النحل: ۴۹]، د [الإسراء: ۴۴] او

(۱) الموطأ للإمام مالک ص ۶۱۴

(۲) جامع الترمذي ج ۲ ص ۱۸۳ - مسند احمد بن حنبل ج ۲ ص ۴۲۲

(۳) تفسیر الخازن ج ۳ ص ۴۷۷ - تفسیر المدارک ج ۲ ص ۸۰۲

(۴) روح المعاني ج ۱۳ ص ۱۲۰

(۵) روح المعاني ج ۱۳ ص ۱۲۲

(۶) لسان العرب ج ۱۱ ص ۶۲۰

(۷) مفردات الراغب ص ۴۸۴

هم د [الحج: ۱۸] ایتونو تفسیرونه او توضیحات له نظره ونه غورزولی شي.

ب: د ﴿وَلِلّٰهِ يَسْجُدُ مَنْ فِي السَّمٰوٰتِ وَالْاَرْضِ طَوْعًا وَكَرْهًا﴾ د جملې غوندې یوه بله جمله وړاندې نېره شوې ده چې: ﴿وَلِلّٰهِ اَسْلَمَ مَنْ فِي السَّمٰوٰتِ وَالْاَرْضِ طَوْعًا وَكَرْهًا﴾ [آل عمران: ۸۳].

د دغو دواړو جملو فرق صرف دا دی چې دلته د ﴿وَلِلّٰهِ يَسْجُدُ﴾ کلمات نازل شوي دي، او هلته د ﴿وَلِلّٰهِ اَسْلَمَ﴾ کلمات قرانت کوو، حال دا چې دواړو ډولو کلماتو معناوې سره متقاربې دي چې سجده عاجزي کولو ته ویل کېږي او اسلام د غاړې ایښودلو معنی ورکوي.

مونږ هلته د الله ﷻ په توفیق د ذکرې شوې جملې دپاره د علماوو کرامو پنځه ډوله تفسیرونه لیکلي دي او بیا مو د ﴿طَوْعًا وَكَرْهًا﴾ دپاره هغه معنی خوښه کړې ده چې د قتاده مېرحمه څخه منقوله ده. هغه دا چې: د الله ﷻ تشریعي احکامو ته هر څوک غاړه ږدي خو موثمان په خوښه سره او کافران په ناخوښه سره چې الله ﷻ ورباندې داسې معجزه ورنازله کړي چې اختیار ترې سلب کړي او د مجبورت له کبله ایمان راوړي، مگر دغه ډول ایمان د هغه ﷻ په نزد باندې مقبول نه دی، نو ای کفارو! تاسو ته په کار دي چې په خوښه باندې ایمان راوړئ چې څه گټه درته ورسوي.

اما په دې مقام کېنې مونږ هغې معنی ته ترجیح ورکوو کومه چې د الزجاج مېرحمه څخه روایت شوې ده، هغه دا چې: خاص د الله ﷻ تګویني اوامرو ته هر څوک غاړه ږدي حتی چې ټول کافران هم ورته د مجبورت او زور د کبله غاړې ایښودونکي دي، نو دوی ته په کار دي چې په تشریعي اوامرو کېنې هم ترې غاړې ونه غړوي.

مونږ ځکه دلته د ﴿طَوْعًا وَكَرْهًا﴾ کلمات په تشریعي احکامو کېنې اراده نه کړه چې دلته د ذکرې شوې جملې سره د ﴿وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ﴾ کلمات نازل شوي دي، چې د تشریعي احکامو منل او قبول ورسره څه مناسب نه برېښي، ځکه چې سیوري خو بې روحه اعراض دي چې صرف د الله ﷻ د تګویني اوامرو منلو ته لږیک وایي او بس.

ج: د ذکر و شوو ایتونو څخه په [۱۵] ایت کېنې د قرآن کریم د تلاوت د سجدو څخه دوهمه سجده ده، نو د دې ډول سجدې څه ضروري احکام د [الأعراف: ۲۰۶] ایت لاندې د الله ﷻ په توفیق لیکلی شوي دي.

د: که څه هم مونږ د الله ﷻ په توفیق د [الأعراف: ۲۰۵] ایت لاندې د ﴿بِالْغَدُوِّ وَالْآصَالِ﴾ دواړه کلمې بې تحلیلې کړې دي او کوم تفسیر چې راته د هغه مقام سره مناسب څرگند شوی وه هغه مو هلته لیکلی دی، مگر په دې مقام کېنې راته بهتره برېښي چې د "الْغَدُوِّ" څخه به د غرمې څخه وړاندې وختونه او د "الْآصَالِ" څخه به د غرمې څخه وروسته وختونه مطلب وي، چې په لمر ختلو باندې پیل کېږي او د لمر په لوېدلو باندې ختمېږي. ځکه چې په دغو دواړو وختونو کېنې د ټولو کثیفو شیانو سوري تاوېږي او راتاوېږي.

﴿قُلْ مَنْ رَبُّ السَّمَوَاتِ وَالْأَرْضِ قُلِ اللَّهُ قُلْ أَفَاتُخَذْتُمْ مِنْ دُونِهِ أَوْلِيَاءَ لَا يَمْلِكُونَ
لأنفُسِهِمْ نَفْعًا وَلَا ضَرًّا قُلْ هَلْ يَسْتَوِي الْأَعْمَى وَالْبَصِيرُ أَمْ هَلْ تَسْتَوِي الظُّلُمَاتُ
وَالنُّورُ أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَبَّهُهُ الْخَلْقُ عَلَيْهِمْ قُلِ اللَّهُ خَلَقَ كُلَّ شَيْءٍ
وَهُوَ الْوَاحِدُ الْقَهَّارُ ﴿١٦﴾﴾ أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ
السَّيْلُ زَبَدًا رَابِيًا وَمِمَّا يُوقِدُونَ عَلَيْهِ فِي النَّارِ ابْتِغَاءَ حِلْيَةٍ أَوْ مَتَاعٍ زَبَدٌ مِثْلُهٗ كَذَٰلِكَ
يَضْرِبُ اللَّهُ الْحَقَّ وَالْبَاطِلَ فَأَمَّا الزَّبَدُ فَيَذْهَبُ جُفَاءً وَأَمَّا مَا يَنْفَعُ النَّاسَ فَيَمْكُثُ فِي
الْأَرْضِ كَذَٰلِكَ يَضْرِبُ اللَّهُ الْأَمْثَالَ ﴿١٧﴾﴾

[۱۶] (ای پیغمبره! مشرکانو ته) ووايه چې: د اسمانو او ځمکو رب (پالونکی) څوک دی؟ (بيا ورته) ووايه چې الله ﷻ (د اسمانونو او ځمکو پالونکی) دی.

(بيا ورته) ووايه چې: ايا نو تاسو د همدې څخه په غير داسې دوستان (کارسازان) نيولي دي چې خپلو ځانونو ته هم نه د گټې (رسولو) ملکيت لري او نه د ضرر؟ (بيا ورته) ووايه چې: ايا پوند او بينا يو برابر دي؟ بلکې ايا تيارې او رڼا سره يو تربله برابرېدلی شي؟ (پوند او بينا نه دي برابر او هم تيارې او رڼا سره نه شي برابرېدلی).

(ای پیغمبره!) ايا مشرکانو د الله ﷻ دپاره داسې شريکان ټاکلي دي چې دوی هم د الله ﷻ غوندې پيدا کول کولی شي؟ (که بالفرض داسې وي) نو په دوی باندې به پيدا کولو څه اشتباه اچولې وي (باطلې عقيدې به يې څه موجه درلودلې وي، خو دغسې نه ده).

(بيا ورته) ووايه چې: (يوازې) الله ﷻ د هر شي پيدا کوونکی دی (او بس) او همدې ﷻ يو دی (شريک نه لري او هم) د غلبې خاوند دی (چې هر شی د ده ﷻ د ارادې په مقابل کېږي ذليل دی).

[۱۷] الله ﷻ د اسمانه اوبه نازلې کړې دي، نو خوړونه په خپلو اندازو سره بهېږي (په لوی خوړ کېږي) او په وړو کې خوړ کېږي لږ اوبه روانې شي، نو (بيا هر يو) سيلاب (د خپله خانه سره) داسې څگ اوچت کړي چې (د اوبو) د پاسه روان وي.

او (همدارنگه) د هغه (فلزي) شي څخه هم د سيلاب د څگ غوندې څگ په اور کېږي (پيدا کېږي) او په سريې ودرېږي، په کوم باندې چې خلک د گانو او سامانو د غوښتلو (جوړولو) دپاره اور بلوي (ترڅو فلزي شي ويلی شي او څه يې چې زړونه غواړي هغه ترې جوړ کړي).

(ای پیغمبره!) الله ﷻ په دغه ډول سره حق او باطل بيان کړه (چې حق ته يې د اوبو او ذوب کړي شوي فلزي شي سره تشبیه ورکړه او باطل يې د دغو دواړو د څگ سره تشبیه کړ).

نو هر چې خگ دی نو هغه د وچېدلو د کبله (د منځه) ځي (چا ته گټه نه شي رسولی) او هر چې هغه شی دی چې خلکو ته گټه رسوي نو هغه په ځمکه کښې پاتې کېږي (چې د اوبو او فلزاتو څخه عبارت دی).

(ای پیغمبره!) الله ﷻ په دغه ډول سره مثالونه بیانوي (ترڅو په حقائقو باندې د ټولو خلکو سرونه خلاص شي).

ارتباطونه

۱- په دې ایتونو کښې الله ﷻ د یو پلوه په خپل وحدانیت باندې په یوه بل اسلوب سره دلایل قائم کړي دي، او د بله پلوه یې د باطلو معبودانو د ناتوانۍ او د انجام د خرابۍ څه مثالونه نازل کړي دي.

۲- وړاندې ایتونه په دې تمام شوي وه چې هرڅه د الله ﷻ په عبادت (سجده) باندې مشغول دي به دې ایتونو کښې د ټولو د عبودیت وجې ته اشاره شوې ده چې حاصل یې داسې راڅرګړي:

د مطلب خلاصه

ی پیغمبره! په مشرکانو او نورو کافرانو باندې د توحید څه نور دلایل هم قرائت کړه او پوښتنه وکړه چې:

۱- ای مشرکانو! تاسو چې د الله ﷻ په ربوبیت کښې بوتانو ته په اشتراک قائل یاست، نو دا اټه ووايست چې د اسمانونو او ځمکو رب څوک دی؟ دا دواړه چا پیدا کړي دي او څوک یې بقاء او قیام په اختیار کښې لري؟

نو څرنگه چې د ذکرې شوې پوښتنې بل جواب نشته بې د دې څخه چې د اسمانونو او ځمکو رب الله ﷻ دی او بس، نو: ای پیغمبره! که مشرکان ساکت پاتې شوه او د خجالت د کبله یې په ذکر شوي اصلي جواب باندې تلفظ ونه کړ نو د دوی د تخجیل دپاره پرې یو ځل ته پخپله تلفظ وکړه او ورته ووايه چې: د اسمانونو او ځمکو رب خو بل څوک نه دی مګر الله ﷻ دی او بس.

۲- نو بیا دوی مخاطب کړه چې هر کله الله ﷻ د اسمانونو او ځمکو رب دی نو ضرور د هغو ټولو شیانو رب (پالونکی) هم دی کوم چې په دغو دواړو کښې موجودیت لري، د ټولو احتیاجات پوره کوي او د ټولو دپاره متولي او متصرف دی.

نو ای مشرکانو! ایا تاسو د الله ﷻ څخه پرته بوتان په کارسازی او ربوبیت سره نیولي دي؟ حال دا چې:

الف. هغوی پخپله د الله ﷻ مربوبین دي او د همدې ﷻ د پالنې لاندې دي.

ب. هغوی خپلو ځانونو ته د گټو د جلبولو او د ضرر د مخنیوي واک او اختیار نه لري، نو ایا دا معقوله ده چې تاسو دغه عاجزان د خپلو کارونو مربیان او پالونکي گڼئ؟ ایا دغسې عاجزانو او بې وسې معبودانو ته په عبادت کښې اشتراک ورکول د هوښیار سړي کار دی؟

۳- بيا دوى مخاطب کړه چې: اى مشرکانو! تاسو د ړندو غوندې په تياره کښې پرته د روښانه دليل څخه په باطله عقیده باندې کلک ياست، او مونږ - الله الحمد - بينايان ياستو او خپلې عقيدې او خپلې عملي تگلارې ته ادامه ورکړو. نو دا راته ووايست چې: ايا ړوند او بينا يو برابر دي؟ ايا تيارې د رڼا سره برابرېدلې شي او سيالي ورسره کولى شي؟

۴- اى پيغمبره! که بالفرض المحال د مشرکانو باطلو معبودانو څه شى خلق کړى وي او يا يې د کوم شى ربوبيت کولى شوى نو بيا به د دوى اشتباه په ځاى وي چې مونږ ځکه په عبادت کښې بوتانو ته په اشتراک قائل ياستو چې بوتان هم د الله ﷻ غوندې خلق کولى شي او د اسمانونو او ځمکو په پيدا کولو کښې برخوال دي. مگر خبره داسې نه ده، دوى د خپلو بوتانو په عجز باندې قائل دي چې هيڅ شى يې نه دی پيدا کړى او نه څه شى پيدا کولى شي. نو: ايا دوى الله ﷻ ته داسې شريکان درولي دي چې هغوى هم د الله ﷻ غوندې پيدا کول کولى شي نو په دوى باندې پيدا کولو اشتباه واقع کړې ده او په شک کښې يې اچولي دي؟ خو خبره داسې نه ده.

۵- اى پيغمبره! يو خل بيا مشرکانو ته ووايه چې الله ﷻ د هر شى خالق او پيدا کوونکى دى، همدى په خلق کښې يکى يو او لا شريک دى (هيڅ شى او هيڅوک يې سيال نشته) او بالاخره ټول مخلوقات د ده ﷻ د ارادې دپاره مقهور (ذليل) دي او هم په خلق او بقاء دواړو کښې ورته احتياج دي.

۶- اى پيغمبره! څرنگه چې د وړاندېنيو دلايلو څخه ښه پوره په ثبوت ورسېده چې حق صرف له تا سره دى او ستا دښمنان (مشرکان) په باطله باندې روان دي نو اوس د حق او باطل د انجام د وضاحت دپاره په خپلو امتيانو باندې لاندې دوه مثالونه قرائت کړه ترڅو دوى مطمئن شي چې هر ورو حق غالب کېدونکى دى او باطل مغلوب دى چې ډېر ژر به يې د حق د پلوه کوپړۍ میده. میده شي او ماغزه به يې وشنډل شي. مثالونه دا دي:

الف: کله چې الله ﷻ په وچه کانگره بيديا باندې د اسمانه اوبه ورنازلې کړې او په شېبوشېبو باران پرې وکړي نو په ټولو ژورو او خوړونو کښې اوبه وبهېږي، په لوى خوړ کښې ډېرې اوبه روانې شي او په وړوکي خوړ کښې لږ اوبه.

همدارنگه د لوى خوړ په اوبو باندې دپاسه ډېر ځگ اوچت شي او د وړوکي خوړ اوبه لږ ځگ پورته کوي، چې په دواړو صورتونو کښې د اوبو څخه څگونه څرگند او اوچت برېښي، او نادانان خيال کوي چې د اوبو څخه د څگونو حيثيت لوړ دى او رتبه يې ترې پورته ده.

ب: کله چې خلک په کومه فلزي ماده باندې د ذوب (ويلي کولو) په موخه اور بل کړي ترڅو د همدغې فلزي مادې څخه گانې جوړې کړي (البته چې د گانو جوړولو دپاره مساعده وي) او يا ترې بل کوم داسې خيز جوړ کړي چې د هغه د جوړښت استعداد پکښې وي لکه اوسپنه، ميس او داسې نور، نو په ذکر شوي فلزي ذوب کړى شوې مادې په سر باندې هم د اوبو د ځگ په څېر ځگ پورته کېږي چې د سادگانو په خيال همدغه ځگ د ذوب کړى شوې فلزي مادې څخه لوړ حيثيت لري.

مگر په ذکر شوو دواړو صورتونو کښې د سادگانو او نادانو خيال غلط دى، چې ډېر په جلتى

سره هغوی ته خپله غلطیا څرگندېږي او په خپله خطا باندې پوهېږي. هغه دا چې که څه هم د لږ وخت دپاره دسیلابي اوبو په سر باندې څگونه اوچت وي خو په انجام کېږي څگونه وچېږي او هیچا ته یې څه گټه او فائده نه رسېږي. خو بالمقابل د اوبو انجام دا دی چې په ځمکه کې ادا مه پیدا کوي چې هم ورباندې کښتونه او کروندې خړوبېږي او هم یې ځمکه جذب کوي چې د وخت په تېرېدو سره د چينو او کارېزونو په شکل راڅرگندېږي او خلکو ته گټه رسوي. همدارنگه د فلزي ذوب کړی شوې مادې څک په عجله سره د منځه ځي او د هیچا پکښې څه خیر او گټه نه وي خو بالمقابل د ذوب کړی شوې مادې څخه په ډول-ډول گانې اوسامان آلات جوړېږي چې خلک ترې گټه اخلي او استفاده ترې کوي.

۷- ای پیغمبره! الله ﷻ د حق او باطل دپاره په دغې موثره توگه مثالونه بیانوي ترڅو خلک پوه شي او لاندې ټکو ته متوجه شي:

الف: که څه هم د لږ وخت دپاره کله-کله باطل اوچت څرگندېږي او حق تیت برېښي مگر ډېر ژر الله ﷻ حقیقت عالي ګرځوي او د باطل بطلان په ډاگه کوي، نو په کار دي چې د لږ وخت په اوچت ګرځېدلو باندې څوک تېر نه وځي.

ب: ټولې گټې او فائده په حق او حقیقت کېږي نغښتې دي او باطل د چا په درد باندې نه خوري او د ډېرې کمې استفادې څخه پرته هیچا ته دوامداره گټه نه شي رسولی او نه د چا په مرض باندې دوا کېږي.

ج: که څه هم د لږ وخت دپاره کله کله حق او باطل ترمنځ اختلاط واقع کېږي مگر دا حال دوام نه لري، الله ﷻ ضرور د حق او باطل جدایي او بېلتون څرگندوي.

توضیحات

۱- د ایت شریف په دې ټکړه ﴿لَا يَمْلِكُونَ لِنَفْسِهِمْ نَفْعًا وَلَا ضَرًّا﴾ کېږي چې الله ﷻ د بوتانو کوم عجز او ناتوانی ته اشاره کړې ده هغه یوه عربي شاعر په خپل شعر کېږي ډېره ښه تمثیله کړې ده، البته کله چې نوموړي شاعر یو بوت ولید چې گېدرې ورباندې بولې (متیازې) کړې وې، نو بوت یې ټوټه ټوټه کړ او دا شعر یې په خوله وه چې:

اَرَبُ يَبُولُ الثُّغْلَانُ بِرَأْسِهِ :: لَقَدْ ذُلٌّ مِّنْ بَالَتْ عَلَيْهِ الثُّغَالِبُ^(۱)

یعنې: ایا هغه شی رب جوړېدلی شي چې گیدران یې د سر د پاسه متیازې کوي؟ بې شکه هغه څوک ډېر ذلیل دی چې د هغه د پاسه گیدران متیازې وکړي.

په تمثیل باندې د کلام اثر زیاتېږي

۲- کله چې یوه غیر محسوسه معنی په یو داسې قالب کېږي واچوله شي کوم چې په سترگو

باندې لیده کېږي نو د کلام اغېز په څو چنده اضافه کوي. د همدې کبله په هره محاوره کېږي عموماً او په عربي محاوره کېږي خصوصاً غیر محسوسې معناوې په زیاته پیمانه په محسوسو قالبونو کېږي اچولې کېږي.

څرنگه چې په قرآن کریم کېږي د عربي محاورې خواص د نظره نه دي غورزولي شوي نو په زبنتو ډېرو ایتونو کېږي ذکر شوی قانون مراعات شوی دی، که څوک غواړي چې د تمثیل دپاره په ایتونو او احادیثو کېږي مثالونه موندل کړي نو ځینو اوږدو کتابونو^(۱) ته دې مراجعه وکړي چې ښه ډېر مثالونه یې راغونډ کړي دي.

مگر مونږ فقط د هغو دوه وو مثالونو اشارات لږ څه شرحه کوو په کومو کېږي چې په دې مقام کېږي د حق او باطل انجام او عاقبت تمثیل شوی دی، هغه دا چې:

الف: د ﴿أَوْدِيَةٌ﴾ کلمه د "وادی" دپاره جمع ده. "وادی" خو په اصل کېږي هغه ځای ته ویل کېږي کوم کېږي چې اوبه بهېږي، نو څرنگه چې د دوه غرونو یا دوه وو غونډیو ترمنځ په ژورو ځایونو کېږي د باران اوبه وربښکته کېږي او هلته بهېږي^(۲) نو د همدې کبله په دې مقام کېږي د خوړونو څخه په ﴿أَوْدِيَةٌ﴾ سره تعبیر کړی شوی دی.

په دې مثال کېږي حق دین ته د باران سره تشبیه ورکړه شوې ده او د خلقو زړونه د استعداداتو په لحاظ د خوړونو سره تشبیه کړی شوي دي، نو لکه څنگه چې په لویو خوړونو کېږي ډېرې اوبه بهېږي او په وړو خوړونو کېږي لږې اوبه سیلان پیدا کوي همدارنگه د انسانانو په زړونو کېږي دین هم په ځینو کېږي په قوت سره تقرر موندل کوي او په ځینو کېږي یې تقرر کمزوری وي؛ مگر په دواړو صورتونو کېږي د کفري طاقتونو د پلوه د مشکلاتو سره مخامخ کېږي چې په نتیجه کېږي الله ﷻ مشکلات حل کوي او حق دین ظهور کوي.

ب: په دوهم مثال کېږي د حق او باطل دواړو انجامونه په یوه کسبي محسوسه خبره کېږي ښودلی شوي دي، هغه دا چې کله په فلزاتو باندې اور بل کړی شي لکه سره زر، سپین زر، اوسپنه، زېر، سرپ او نور شيان چې د اور په ذریعه باندې ذوب کېږي؛ نو ضرور په ذوب کړی شوي فلزاتو باندې د اوبو غونډې څک پورته کېږي، مگر لکه څنگه چې د اوبو د څک څخه څه نه جوړېږي همدارنگه د ذوب کړی شوو فلزاتو څک د هیچا په درد باندې نه خوري.

دا د یو پلوه، او د بله پلوه په دې مثال کېږي انسانان په غوږ باندې وهل شوي دي چې تاسو ته په کار دي چې د حق دین څخه د استفادې دپاره مشکلات وگالئ او د خپلو ځانونو دپاره ترې دښايي او اخروي گټې پورته کړئ، او هم باید تاسو پوره مطمئن شئ چې ستاسو مشکلات به الله ﷻ حل کړي او په خپلو مطالبو باندې به برلاسي حاصله کړئ.

(۱) تفسیر القاسمي ج ۹ ص ۳۵۴

(۲) معرقات الرافع ص ۵۵۴

﴿لِلَّذِينَ اسْتَجَابُوا لِرَبِّهِمُ الْحُسْنَىٰ وَالَّذِينَ لَمْ يَسْتَجِيبُوا لَهُ لَوْ أَنَّ لَهُمْ مَا فِي الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ ۖ أُولَٰئِكَ لَهُمْ سُوءُ الْحِسَابِ وَمَأْوَاهُمْ جَهَنَّمُ ۚ وَبِئْسَ الْبِهَادُ ۝﴾ أَفَمَنْ يَعْلَمُ أَنَّ مَا أُنْزِلَ إِلَيْكَ مِنْ رَبِّكَ الْحَقُّ كَمَنْ هُوَ أَعْمَىٰ ۚ إِنَّمَا يَتَذَكَّرُ أُولَٰؤِذَا الْأَلْبَابِ ﴿١٨﴾﴾

[۱۸] خاص هغو کسانو ته (د الله ﷻ په نزد) بنائسته (نېکه) درجه (جنت) دی کوم چې خپل رب ﷻ ته اجابت کوي (او هدايتونه يې قبلوي).

او هغه کسان چې خپل رب ﷻ ته اجابت نه کوي (هدايتونه يې نه قبلوي په داسې بد حالت کښې دي چې بالفرض) که چرته دوی لره ټول هغه شی وي کوم چې په ځمکه کښې دي (د دوی ملکیت وي او د دوی په اختیار کښې وي) او د همدغه شي سره (يو بل) مثل (چند) هم ضميمه شي (او د دوی ملکیت شي او بيا د دوی څخه په فديه کښې وغوښتلی شي) نو دوی به ضرور دا (ټول ملکیت) فديه کړي (او خپل ځانونه به د بد حالت څخه خلاص کړي. او دا ځکه چې) دغه کسان چې دي همدوی لره بده (او سخته) محاسبه ده (چې هيڅ گناه به ورته عفو نه کړی شي) او د دوی داوسېداني ځای دوزخ دی او (دوی لره) د اړخ لگولو بد (ناکاره) ځای دی (چې همېشه به پکښې وي).

[۱۹] ايا نو هغه څوک چې پوهېږي (او باور کوي) چې يقيناً هغه (قرآن کریم) چې تاته د خپل رب ﷻ د پلوه درنازل کړی شوی دی حق دی (او واقعیت لري) د هغه چا غوندې دي چې دی وړاندې وي (په دغه حقیقت باندې باور نه کوي)؟ يقيناً د سوچه عقلونو خاوندان پند (عبرت) اخلي (او رانده د عبرت اخستلو څخه بې برخې دي).

ارتباط

د سورت د اول سر څخه تر دې ځای پورې الله ﷻ د خپل وحدانیت پوره دلایل بیان کړه چې د ایمان راوړلو دپاره ښه کفایت کوي، په دې ایتونو کښې په ذکر و شوو دلایلو باندې یوې تبصرې ته اشاره شوې ده چې حاصل یې داسې راڅیږي:

د مطلب خلاصه

ای پیغمبره! ذکر و شوو دلایلو ته په کتلو سره خلک په لاندې دوه وو گروپونو باندې وېشلی کېږي:

۱- یو گروپ هغه کسان دي چې په ذکر و شوو دلایلو باندې قناعت کوي او د خپل رب ﷻ دعوة إلى الحق په سر او سترگو باندې قبلوي. نو دغو خلکو ته د الله ﷻ په نزد ډېر نېک او ښه حالت دی، چې نه به ورسره په حساب او محاسبه کښې سختي وکړی شي او نه به په دوزخ کښې واچولی شي، بلکې دوی ته به الله ﷻ د جنت دائمی نعمتونه ورپېرزو کړي.

۲۔ بل هغه خلک دي چې د ذکر و شوو دلايلو د اثر لاندې نه واقع کېږي او د خپل رب ﷻ د دعوت

إلى الحق ته غاړې نه ږدي. نو د دوی جزاء دا ده چې:

الف: دغه منکران به د داسې بد حالت سره مخامخ شي چې که بالفرض د ځمکې ټولې خزاني د دوی ملکیت وي او په همدغه ملکیت باندې يې يو چنډ يا ډېر چنډونه نور هم وراضافه کړي شي، او بيا دوی ته وويلی شي چې خپل دغه ملکیتونه ټول فديه کړئ ترڅو د ذکر شوې بد حالت څخه نجات موندنه کړئ، نو دوی به ضرور دغه کار وکړي او خپل ټول ملکیتونه به د مشکل حالت د بدلون دپاره فديه کړي.

مگر دوی ته افسوس دی چې نه به دوی د ذکر شوي ملکیتونو مالکان شي، نه به ترې فديه وغوښتله شي او بالاخره نه به ترې قبوله کړي شي.

ب: د دغو کسانو سره به ډېر سخت حساب وکړي شي چې يو جنايت به هم ورته عفو نه کړي شي.

ج: د دغو خلکو د اوسېداني دائمي ځای جهنم دی چې د اړخ لگولو دپاره ډېر ناکاره او بد ځای دی.

ای پیغمبره! خلکو ته په کار وه چې بالاتفاق يې په ذکر و شوو دلايلو باندې باور کړی وي او په دوه وو گروپونو باندې نه وي ویشلي شوي. مگر څرنگه چې په خلکو کېنې ځينې بينايان او ځينې پانده دي، ځينې پوهېږي چې په تاباندې په حقه د خپل رب ﷻ د پلوه قرآن کریم نازل شوی دی او په ځينو نورو باندې دا خبره خفي ده چې باور پرې نه کوي؛ نو ځکه خلک په دوه وو گروپونو باندې ویشلي شوي دي.

نو ضرور به د دواړو گروپونو انجام هم جدا جدا وي. اودا ځکه چې: ايا نو هغه څوک چې د قرآن کریم په حقانيت ياندې پوهېږي او باور پرې کوي د هغه چا غوندې گڼلی شي چې د همدې حقيقت څخه روند وي؟

يقيناً د سوچه عقلونو خاوندان د دلايلو څخه پند او عبرت اخلي او بس.

توضیحات

۱۔ د کفارو د فديې په ارتباط څه گټوره شرحه د [آل عمران: ۹۱] ايت لاندې تېره شوې ده چې د دې مقام دپاره يې کتل بهې گټې نه دي.

سوء الحسَاب کوم حساب دی؟

۲۔ د ﴿سُوءَ الْحِسَابِ﴾ (بد حساب) په مقابل کېنې "الحِسَابُ الْيَسِيرُ" واقع کېږي.

يوه ورځې بي بي عائشې (رضي الله عنها) د نبی کریم ﷺ څخه پوښتنه وکړه چې: ای د الله رسوله! اسان حساب څه شی دی؟ نبی کریم ﷺ وفرمايل چې: «الرُّجُلُ تَغْرُضُ عَلَيْهِ ذُنُوبُهُ ثُمَّ يَتَجَاوَزُ لَهَا غَلَا

إِنَّهُ مَنْ نُوقِشَ الْحِسَابَ هَلَكٌ»^(۱) يعنې يو سړى به وي چې په ده باندې به خپل گناهونه وړاندې كړي شي (چې دا دې كړي او هغه دې كړي دي) خو بيا به د ده دپاره د گناهونو څخه تجاوز وكړي شي (او ورته عفو به كړي شي)، يقيناً شان دا دى چې د چا سره چې په حساب كېنې مناقشه (سختي) وكړي شي نو هغه هلاک شو (چې گناهونه ورته عفو نه كړي شي او په ټولو باندې ونیولی شي).

﴿الَّذِينَ يُوفُونَ بِعَهْدِ اللَّهِ وَلَا يَنْقُضُونَ الْعَيْثَ﴾^(۱) وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ^(۲) وَالَّذِينَ صَبَرُوا ابْتِغَاءَ وَجهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً وَيَذَرُونَ بِالْحَسَنَةِ السَّيِّئَةَ أُولَئِكَ لَهُمْ عُقْبَى الدَّارِ^(۳) جَنَّتٌ عَدْنٍ يَدْخُلُونَهَا وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ^(۴) سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ^(۵) وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَئِكَ لَهُمُ اللَّعْنَةُ وَلَهُمْ سُوءُ الدَّارِ^(۶) اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ وَفَرَحُوا بِالْحَيَاةِ الدُّنْيَا وَمَا الْحَيَاةُ الدُّنْيَا فِي الْآخِرَةِ إِلَّا مَتَعٌ^(۷) ﴿

[۲۰] (د سوچه عقلونو خاوندان) هغه کسان دي چې د الله ﷻ په عهد باندې وفا کوي، او (خپله کلکه) وعده نه ماتوي.

[۲۱] او هغه کسان دي چې هغه شيان پيوندوي د کومو په پيوندولو باندې چې الله ﷻ امر کړي دي، او د خپل رب ﷻ څخه ډارېږي او (هم) د بد (سخت) حساب څخه وېرېږي.

[۲۲] او هغه کسان دي چې خاص د خپل رب ﷻ د رضا د غوښتنې دپاره صبر کوي او لمونځونه ودروي او (هم) د هغو (مالونو) څخه (في سبيل الله) په پټه او ښکاره توگه خرڅ کوي کوم چې مونږ ور روزي کړي دي، او په ښکې سره د بدې مخنيوی کوي. دغه (ډله هوښياران) چې دي خاص همدوی ته په (اخروي) کور کېنې عاقبت (نتيجه) ده.

[۲۳] (دغه نتیجه) د عدن (همېشه اوسېداني) جنتونه (دي) چې دوی به (په يقين سره) ور داخلېږي او هغه کسان (به هم ور داخلېږي) چې د دوی د مور او پلار څخه او هم د دوی د ماندينو (يا مېړونو) څخه او د دوی د اولادونو څخه چې صالحان وي (جنت ته داخل شوي وي خو د دوی درجونه د خپلو عملونو سبب نه شي ورسېدلی).

او (بالآخره) په دوی باندې به (په جنتونو کېنې) د هرې دروازي څخه پرېښتې ورننوځي. [۲۴] (او ورته به وايي چې) په تاسو باندې دې د دې کبله سلام (سلامتيا) وي چې تاسو په دنيا کېنې، صبر کړی وه، نو په (دې اخروي) کور کېنې ډېره ښه نتيجه ده (چې تاسو ته جنتونه درکړي شوه).

[۲۵] او (بالمقابل) هغه کسان چې د الله ﷻ عهد د کلکولو څخه وروسته ماتوي او هغه شيان پرېکوي د کومو په پيوندولو باندې چې الله ﷻ امر کړی دی، او (هم) په ځمکه کېنې فساد کوي، دغه (ډول سادگان) چې دي خاص همدوی ته د الله ﷻ لعنت دی او خاص همدوی ته د اخروي کور بدې (سختې) ده.

[۲۶] الله ﷻ د هغه چا دپاره روزي پراخوي چې اراده يې ورته وشي او (په هغه چا باندې يې) تنگوي (چې اراده يې ورته وشي).

او کافران (د رزق په پراخۍ باندې وغولېده او) په نژدې (حقير) ژوند باندې خوشاله شوه (او آخرت يې هېر کړ)، حال دا چې (دا) نژدې ژوند په آخرت کېنې (د آخرت په نسبت) نه دی مگر ډېر ژر فاني کېدونکی سامان دی (بايد چې څوک پرې تېر نه وځي).

ارتباط

د وړاندېنيو ايتونو مضمون دا وه چې د الله ﷻ د ارشاداتو مننه هغه کسان کوي کوم چې بينايان دي او د نېک حالت خاوندان دي، او هغه کسان يې مننه نه کوي کوم چې رانده دي او د بد حالت څښتنان دي. په دې ايتونو کېنې ذکر شوی مضمون ښه شرحه شوی دی چې حاصل يې داسې راڅپړي:

د مطلب خلاصه

ای پیغمبره! اوس نو په خپل امت باندې د بینایانو او پوندو څه خاصیتونه او څه حالات قرانت کړه چې د عقلونو خاوندان ترې پوره عبرت واخلي:

اول: د بینایانو خاصیتونه:

۱- بینایان هغه هوښیار خلک دي چې د الله ﷻ په عهد باندې وفا کوي او د ده ﷻ کلک عهد نه ماتوي. یا په بل عبارت: نه په شرعي احکامو کېنې قصور کوي اونه په انساني التزاماتو کېنې د خپل قول او عهد څخه تېرېږي.

۲- دوی هغو شيانو ته پيوند ورکوي د کومو په پيوند باندې چې الله ﷻ امر کړی دی، نو د خپلوانو سره خپلولي نه پرې کوي او د پیغمبرانو ﷺ په منځکېنې په تفریق باندې قول نه کوي بلکې په ټولو باندې د حقانیت عقیده لري.

۳- دوی هم د خپل رب ﷻ څخه ډارېږي او هم د سختې محاسبې څخه په ویره کېنې وي، نو د هغو کارونو څخه ډډه کوي کوم چې په محاسبه کېنې محاسبې پېښوي.

- ۴۔ دوی هغه کسان دي چې خاص د خپل رب ﷻ د رضا حاصلولو دپاره صبر کوي، نو هم په مصائبو باندې غیر الله ته شکایت نه کوي او هم د گناهونو څخه خپل ځانونه بچ ساتي.
- ۵۔ دوی خپل پنځه وخته لمونځونه ودروي او د ټولو حقوقو سره ورباندې همېشوالی کوي.
- ۶۔ دوی د خپلو مالونو څخه، چې مونږ ور روزي کړي دي، همدا زمونږ د رضا دپاره په پټه او ټکاره توګه انفاق کوي چې هم زکات ورکوي او هم عشر او نور فرضي او واجبي حقوق په پوره امانتدارۍ سره اداء کوي.
- ۷۔ بالاخره بینایان (هونیباران) هغه خلک دي چې د بدې مخه په نېکیو سره نیسي، د بدیو په مقابل کېنې نېکي کوي او د خپلو شخصي انتقامونو څخه تېرېږي.
- ۸۔ د ذکر و شوو خاصیتونو خاوندانو ته د الله ﷻ د پلوه د دې دنیا عاقبت ټاکلی شوی دی چې د دوی خاتمه به په خوشالیو سره وي او ایماندار به د دنیا څخه لار شي.
- ۹۔ د دغه نېک عاقبت نتیجه به دا وي چې دوی ته به په آخرت کېنې جنتونه ورکړي شي چې هلته به پکېنې د همېشه دپاره استوګنه اختیاره کړي.
- ۱۰۔ د همدوی په شفاعت او د همدوی د خوشالولو دپاره به په جنتونو کېنې د همدوی مقام ته هغه کسان هم ورپورته کړي شي د کومو په ملاقات باندې چې دوی خوشالېږي، لکه د دوی مورګانې او پلرونه او د دوی ماندیني یا خاوندان او بالاخره د دوی اولادونه، البته په دې شرط سره چې دغو کسانو هم ایمان تېر کړی وي او جنت ته داخل شوي وي مګر د هغوی مقام ته د رسېدلو مستحق نه وي.
- ۱۱۔ په ذکر و شوو کسانو باندې به په جنت کېنې د هرې دروازې څخه دلې- دلې پرېنښې ور داخلېږي او هم به پرې سلامونه اچوي او تبریکي به ورته وايي چې: د هغه صبر په سبب مو جنت مبارک شه کوم چې تاسو په دنیا کېنې غوره کړی وه، نو ستاسو دپاره د دنیا نېک عاقبت ډېر ښه دی او ډېر خوندور دی چې د دائمی جنتونو څخه عبارت دی.

دوهم: د ړندو خاصیتونه:

- کوم نېک خاصیتونه چې وړاندې د بینایانو بیان شوه، د ړندو خاصیتونه د هغوی په ضد دي او بالکل په مقابل قطب کېنې یې واقع دي. لاندې مثالونه یې ولولئ:
- ۱۔ ړانده هغه کسان دي چې د کلکوالي څخه وروسته د الله ﷻ عهدونه ماتوي، نه د الله ﷻ سره په خپل عهد باندې وفاء کوي او نه د بندګانو سره په خپل عهد باندې ودرېږي.
- ۲۔ دوی هغه ټول پیوندونه پرې کوي د کومو په پیوستون باندې چې الله ﷻ امر کړی دی، نو د خپلوانو د خپلولۍ پروا لري او نه د پیغمبرانو ﷺ په حقیقت باندې متحده عقیده لري بلکې څوک مني او څوک نه مني.
- ۳۔ دوی برسېره په دې چې د الله ﷻ څخه نه ډارېږي (نه مالي عبادت کوي او نه د بدنې عبادت

الرعد (۱۳)

پروا لري، په ځمکه کې فسادونه کوي، په خلکو باندې ظلم کوي او د نېکۍ په عوض په بدو باندې جواب ورکوي، بلکې په هيڅ جنايت باندې صرغه نه کوي.

۴- په همدغه کسانو باندې د الله ﷻ د پلوه لعنت دی او په مستمره توګه دوی د ده ﷻ د رحمت څخه لرې کېږي.

۵- همدوی لره بد او ناکاره کور دی چې د همېشه دپاره به په دوزخ کې اوسېږي او هيڅکله به ترې خارج نه شي، دا د دوی د دنیا آخرنی انجام دی.

۶- که څه هم ذکر شوي مفسدان ځينې ځينې په دنیا کې په خوشالي ژوند تېروي او د هره طرفه ورباندې د الله ﷻ د پلوه د استدراج په توګه نعمتونه ورورېږي مګر دا د الله ﷻ د رضا نښه نه ده، ځکه چې په دنیا کې خو الله ﷻ په هغه چا باندې پراخي راولي چې اراده يې ورته وشي او همدارنګه په ځينو باندې د زرق تنګي ورنازلوي، نو په دنيایو رزق کې طاعت او عصيان مطرح نه دی او په دنیا کې نه پراخي د مقبوليت علامه ده او نه تنګي د مردوديت معنی ورکوي.

۷- کفارو ته افسوس دی چې په همدغه حقير دنيایو ژوند باندې وغولیده او د همدې ژوند په خوشالي باندې يې آخرت هېر کړ، حال دا چې دا نژدې حقير ژوند د اخروي دائمی ژوند په نسبت نه دی مګر ډېر لږ (ناچېز) شی دی چې ډېر ژر د منځه تلونکي دی او پایښت نه لري.

توضیحات

۱- مونږ د الله ﷻ په توفیق د [البقرة: ۴۰] ایت لاندې د عهد په هکله څه معلومات لیکلي دي چې دلته يې يو ځل کتل يې گټې نه دي.

۲- همدارنګه مونږ د [البقرة: ۲۷] ایت لاندې د هغو شيانو پنځه شپږ مثالونه لیکلي دي د کومو په پيوند باندې چې الله ﷻ امر کړی دی، نو که د دې مقام دپاره يو ځل وکتل شي ډېر به به وي.

په دې مقام کې اکثر و علماوو کرامو^(۱) وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ بِهِ جَعَلَهُ فِي صَلَهِ الرَّحِمِ باندې تفسيره کړې ده او په همدې ارتباط يې ډېر احاديث راغونډ کړي دي، مګر مونږ ته داسې برېښي چې د هغوی به حصر مطلب نه وي بلکې صرف د يوه مثال ذکر به يې مراد وي، والله ﷻ اعلم.

خشية او خوف څه فرق لري؟

۳- ځينو علماوو کرامو د "خشية" او "خوف" ترمنځ څه فرقونه کړي دي^(۲) چې د ﴿وَتَخْشَوْنَ رَبَّهُمْ وَتَخَافُونَ﴾ جملې ترې اشتقاقې شوې دي، خو مونږ ته په دې مقام کې بهرې برېښي چې د دواړو ترمنځ به څه فرق نه وي او د دواړو په نزول کې به تفنن في العبارة مطلب وي او بس، والله ﷻ اعلم.

(۱) تفسير البغوي ج ۳ ص ۱۴، تفسير المظهر ج ۵ ص ۲۳۱
(۲) روح المعاني ج ۱۳ ص ۱۴۰، مفردات الراغب ص ۱۴۹

په نېکۍ سره د بدۍ مخنیوی

۴۔ علماوو کرامو د دې ټکړې چې: ﴿وَيَذَرُورَ بِالْحَسَنَةِ السَّيِّئَةِ﴾ متعددې معناوې کړي دي خو مونږ ته هغه معنی بهتره برېښي کومې ته چې په لاندې ایتونو کې اشاره شوې ده:

الف ﴿وَإِذَا خَاطَبَهُمُ الْجَاهِلُونَ قَالُوا سَلَامًا﴾ [الفرقان: ۶۳] یعنې د الله ﷻ مخلص بندګان هغه خلک دي چې کله دوی ته جاهلان (په بدۍ سره) خطاب کوي نو دوی (ورته په جواب کېږي) وايي چې په تاسو باندې دې زما د پلوه سلامتي وي، زه په بدۍ سره جواب نه درکوم.

ب ﴿وَلَا تَسْتَوِ الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ﴾ [فصلت: ۳۴] یعنې نیکۍ او بدۍ یو برابر نه دي نو (د خپله ځانه بدۍ) په هغې کلمه باندې دفعه کړه کومه چې نېکه وي، نو ستا او ستا د دښمن ترمنځ به ګرمه دوستي جوړه شي.

د عُقْبَى الدَّارِ تحلیل

۵۔ په ﴿عُقْبَى الدَّارِ﴾ کې د ﴿عُقْبَى﴾ کلمه د آخر او نتیجې معنی ورکوي^(۱). نو که د ﴿الدَّارِ﴾ څخه آخرت مراد شي نو اضافت به یې د «مَضَارِعَ بِمَضْرُوعٍ» غوندې د «فِي» په تقدیر سره وي او که د ﴿الدَّارِ﴾ څخه دنیا مراده کړی شي نو اضافت به یې د «غَلَامٌ زَيْنٌ» په شان د «لِ» په تقدیر سره شي. په هر صورت په ایت شریف کې د ﴿عُقْبَى الدَّارِ﴾ کلمه په ﴿جَنَّتُ عَدْنٍ﴾ سره تفسیره شوې ده. یعنې د ذکر و شوو خاصیتونو خاوندانو ته په آخرت کې او یا د دې دنیا په خاتمه کې نېک عاقبت او ښه نتیجه ټاکلې شوې ده چې د داسې جنتونو څخه عبارت ده چې هلته به دوی همېشه وي.

سوال جواب

۶۔ که څوک وايي چې نبي کریم ﷺ په یوه اوږده حدیث کې فرمایلي دي چې: «وَمَنْ أَبْطَأَ بِهِ غَفْلَةً لَمْ يُسْرَعْ بِهِ نَسَبُهُ»^(۲) یعنې هر څوک چې د خپل بد عمل د کبله وروسته شي نو د نسب په ذریعه به وړاندې نه شي چې د بد عملۍ لټي یې په نسب سره د منځه لاړه شي او په چالاکی سره اجرونو ته ورسېږي: حال دا چې د ایت شریف د دې ټکړې ﴿يَدْخُلُونَهَا وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ﴾ د اشاراتو څخه څرګندېږي چې د ذکر و شوو خاصیتونو خاوندانو په لحاظ سره به جنت عدن ته د دوی مور او پلار او هم د دوی مېرمنې یا مېرونه او بالاخره د دوی اولادونه هم ور داخل شي. نو پوښتنه دا ده چې ایا د ایت او حدیث ترمنځ منافات نشته؟!.

مونږ وایو چې په ایت شریف کې د ﴿وَمَنْ صَلَحَ﴾ کلمات نازل شوي دي، یعنې هغه اقارب به د هغوی په خاطر جنت عدن ته ور داخل شي کوم چې د خپلو صالحو اعمالو د کبله جنت ته داخل

(۱) لسان العرب ج ۱ ص ۶۱۱

(۲) سنن ابی داود ج ۲ ص ۱۵۷

شوي وي مگر په درجاتو کښې وروسته وي او جنت عدن ته نه شي داخلېدلی، نو الله ﷻ به د هغوی اقارب د هغوی د خوشالۍ په خاطر جنت عدن ته ورپورته کړي.

او په حدیث شریف کښې د «وَمَنْ أَبْطَأَ بِهِ عَقْلُهُ» کلمات روایت شوي دي، یعنې څوک چې خپل عمل د جنت د دخول څخه وروسته کړی وي نو قرابت یې جنت ته نه شي وړاندې کولی. لنډه دا چې قرابت د درجاتو په اوچتولو کښې اثر لري مگر جنت ته د داخلولو په هکله بې اثره دی.

یوه پوښتنه او د هغې جواب

۷- که څوک وایي چې: د قیامت په ورځ خود اولادونو په سبب باندې هم سړی جنت ته داخلېږي او د دوزخ څخه نجات مومي. د مثال په توګه لاندې احادیث ولولئ:

الف: نبي کریم ﷺ په یوه اوږده حدیث کښې زنانه وو ته په خطابه کښې فرمایلي دي چې: «مَا مِثْلُ امْرَأَةٍ تَقْدِمُ بَيْنَ بَيْنِيَا مِنْ وَلَدِهَا ثَلَاثَةَ اِلَّا كَانَ لَهَا حِجَابًا مِنَ النَّارِ»^(۱) یعنې ستاسو یوه ښځه نه ده چې د خپلو اولادونو څخه درې تنه په وړاندې ولېږي (مړه شي) مګر دا وړاندې لېږل به ورته د دوزخ څخه حجاب وګرځي.

ب: نبي کریم ﷺ په بل اوږده حدیث کښې فرمایلي دي چې: «صِغَارُهُمْ دَعَامِيصُ الْجَنَّةِ»^(۲) یعنې د مسلمانانو ماشومان د جنت سیاحیان دي (چې په هرځای کښې یې ګرځي راګرځي) دوی به خپل مور او پلار د لاس یا لمنې څخه نیسي او جنت ته به یې ننباسي.

ج: یوه ورځې نبي کریم ﷺ هغې ښځې ته وویلې د کومې چې درې تنه اولادونه وفات شوي وه، چې: «لَقَدْ اخْتَلَفَتْ بِحِظَارٍ شَدِيدٍ مِنَ النَّارِ»^(۳) یعنې یقیناً تا د دوزخ څخه په قوي پردې سره خپل ځان په پرده کښې کړی دی (او ډېره قوي احاطه درڅخه تاوه ده).

نو پوښتنه دا ده چې: ایا د ذکر شوو احادیثو څخه د جنت او دوزخ په هکله د نسب موثریت نه اثباتېږي؟

مونږ وایو چې: د احادیثو څخه په اثبات ورسېده چې اولادونه خپل مور او پلار ته د دوزخ څخه نجات ورکوي او جنت ته یې داخلوي، خود ولدیت په حیث نه بلکې په لاندې لحاظونو سره:

اول: د قیامت په ورځ کښې به ماشومان خپل مور او پلار ته شفاعت وکړي، نبي کریم ﷺ په یوه حدیث کښې فرمایلي دي چې: «أَيُّهَا السَّقَطُ الْمُرَاغِمُ رَبُّهُ أَذْخَلَ أَبْوَنِكَ الْجَنَّةَ»^(۴) یعنې کوم ماشوم چې د زیان په توګه د خپلې مور څخه بې وخته زېږېدلی وي هغه به هم د خپل مور او پلار په هکله خپل رب ﷻ په حضور کښې جګړه (شفاعت) کوي، نو ورته به وویل شي چې: ای بې وخته زېږېدلی

(۱) صحیح البخاري ج ۲ ص ۱۰۸۷

(۲) صحیح مسلم ج ۲ ص ۳۳۱

(۳) صحیح مسلم ج ۲ ص ۳۳۱

(۴) سر ابن ماعه ص ۱۱۵

ماشومه چي د خپل رب ﷻ سره جگړه کوونکي يې، ته خپل مور او پلار دواړه جنت ته داخل کړه (ستا شفاعت قبول شو).

دوهم چاته چي د ماشومانو په مرگ باندې مصيبت رسېدلې وي او صبر يې کړی وي نو هغه ته به د صبر اجر ورکړی شي او جنت ته به داخل شي، هسې نه چې نسب به ورته گټه ورسولی شي. نبي کریم ﷺ په يوه حديث کښې فرمايلي دي چې: «قَبُولُ اللَّهِ ابْتِثُوا لِقَبْدِي نَيْتًا فِي الْجَنَّةِ وَسَمُوهُ نَيْتُ الْخَمْدِ»^۱ يعنې کله چې پرېښتي د الله ﷻ په حضور کښې عرض وکړي چې: ای الله! کله چې ستا د بنده اولاد وفات شو نو هغه ستا حمد وويلې او: «إِنَّا لِلَّهِ وَإِنَّا إِلَيْهِ رَاجِعُونَ» يې وويلې (صبر يې وکړ). نو الله ﷻ به پرېښتو ته امر وکړي چې زما دغه بنده ته په جنت کښې يو کور جوړ کړي او د حمد د کور نوم ورباندې کېږدي.

سوال جواب

۸- که څوک وايي چې: د ﴿وَأَزْوَاجِهِمْ﴾ د کلمې څخه څرگندېږي چې ځينې مېرمنې به د خپلو خاوندانو په احترام جنة الفردوس ته ورپورته کړي شي؛ نو پوښتنه دا ده چې کومې ښځې چې متعدد مېرونه کړي وي او د يوه د مرگ څخه وروسته د بل په نکاح کښې واقع شوې وي نو د هغې به څه حال وي؟ يا په بل عبارت: دغه ډول زنانه به د کوم مېړه سره په جنت کښې اوسېږي؟ مونږ وايو چې^۲:

الف: ځينې علماء کرام وايي چې د قيامت په ورځ به ذکرې شوې مېرمنې ته اختيار ورکړی شي، نو په هر يوه مېړه باندې يې چې گوته کېښودله د همغه سره به په جنت کښې يو ځای کړی شي.
ب: ځينې وايي چې ذکره شوې زنانه به د وروستني مېړه سره په جنت کښې وي، البته هغه وروستنی مېړه د کوم په نکاح کښې چې مړه شوې وي او په طلاق سره ترې نه وي جدا شوې. په همدې دوهم قول باندې د أم المؤمنین سودة رَضِيَ اللَّهُ عَنْهَا حديث دلالت کوي چې خپل نوبت يې أم المؤمنین عائشة رَضِيَ اللَّهُ عَنْهَا ته وربښلی وه^۳، کله چې هغه ډاره شوې وه چې نبي کریم ﷺ به طلاق ورکړي او په جنت کښې به د أمهات المؤمنین د شمېر څخه خارج شي.
د همدې متعلق څه بيان د [النساء: ۱۲۸] ايت لاندې تېر شوی دی، والحمد لله ﷻ.

يادونه

۹- د ﴿وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ﴾ د کلماتو څخه څرگندېږي چې په جنتيانو به په ډېره زياته پيمانه باندې د تبریک او تسليم دپاره پرېښتي ور داخلېږي. او دا ځکه چې ځينو علماوو

۱، جامع الترمذی ج ۱ ص ۱۹۸

۲، روح المعاني ج ۱۳ ص ۱۴۴

۳، صحيح البخاري ج ۲ ص ۷۸۵

گرامو ليکلي دي چې جنت عدن پنځه زره دروازي لري^۱ نو کله چې د هرې دروازې څخه د پريښو
ټولگي ورځي نو الله ﷻ پوهېږي چې شمېر به يې څومره وي.

د دنيا او د آخرت نسبت

۱۰- نبي کریم ﷺ دا کلمات: وَمَا الْحَيٰوةُ الدُّنْيَا فِي الْآخِرَةِ إِلَّا مَتَّعٌ ۚ څومره ښه تفسیر کړي
دی، لاندې دوه حديثونه ولولي:

الف: نبي کریم ﷺ فرمايلي دي چې: «مَا الدُّنْيَا فِي الْآخِرَةِ إِلَّا مِثْلُ مَا يَجْعَلُ أَحَدُكُمْ إِبْصَغَةً فِي النَّيْمِ
فَلْيَنْظُرْ بِمَاذَا تُرْجِعُ»^۲ يعنې دنيا د آخرت په هکله نه ده مگر داسې مثال ده چې ستاسو يو کس خپله
گوته په درياب کښې ښکته کړي نو ودې گوري چې هغه به څومره (لوندوالی) وي چې بهرته يې
راتاو کړي (څومره اوبه به يې راپورته کړي).

ب: نبي کریم ﷺ په ۱۱۰۰۰ اوږده حديث کښې فرمايلي چې: «وَلَوْ كَانَتِ الدُّنْيَا ثَرَنُ عِنْدَ اللَّهِ جَنَاحَ
بَعُوضَةٍ مَا سَقَى كَافِرًا مِنْهَا قِطْرَةً أَبَدًا»^۳ يعنې او که بالفرض ټولې دنيا د الله ﷻ په نزد د يوه ماشي د
وزر په اندازه ارزښت درلودی نو کافر به يې د دنيا څخه هيڅکله په يو څاڅکي اوبو باندې هم نه
وی خړوب کړې (خو د ماشي د وزر په اندازه ارزښت هم ورته نه لري).

﴿وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِنْ رَبِّهِ ۚ قُلْ إِنْ أَلَّهِ يُضِلُّ مَنْ يَشَاءُ
وَيَهْدِي إِلَيْهِ مَنْ أُنَابَ ﴿٢٧﴾ الَّذِينَ ءَامَنُوا وَتَطْمَئِنُّ قُلُوبُهُمْ بِذِكْرِ اللَّهِ ۚ أَلَا بِذِكْرِ اللَّهِ
تَطْمَئِنُّ الْقُلُوبُ ﴿٢٨﴾ الَّذِينَ ءَامَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَقَابٍ ﴿٢٩﴾
كَذَٰلِكَ أَرْسَلْنَاكَ فِي أُمَمٍ قَدْ خَلَتْ مِنْ قَبْلِهَا أُمَمٌ لِّتَتْلُوَ عَلَيْهِمُ الَّذِي أَوْحَيْنَا إِلَيْكَ وَهُمْ
يَكْفُرُونَ بِالرَّحْمَنِ ۚ قُلْ هُوَ رَبِّي لَا إِلَهَ إِلَّا هُوَ عَلَيْهِ تَوَكَّلْتُ وَإِلَيْهِ مَتَابٍ ﴿٣٠﴾﴾

[۲۷] او هغه کسان وايي کومو چې کفر اختيار کړی دی چې په ده (محمد ﷺ) باندې د خپل رب ﷻ
د پلوه ولې يوه معجزه نازل نه کړی شوه (د کومې چې مونږ فرمايش ورکړی وه).

(ای پیغمبره دوی ته) ووايه چې: يقيناً الله ﷻ هغه څوک گمراه کوي کوم ته يې چې اراده وشي او
هغه چاته د خپل ځان په طرف هدايت کوي کوم چې همده ﷻ ته (د عمل په اخلاص سره) رجوع کوي.
[۲۸] (دوی) هغه کسان دي چې ايمان يې راوړی دی او د الله ﷻ په ذکر (قرآن کریم) باندې يې
زړونه مطمئن کېږي (نورې فرمايشي معجزې ته غواړي).

(۱) تفسير الطبري ج ۱۷ ص ۱۴۱

(۲) جامع الترمذي ج ۲ ص ۵۸

(۳) سنن ابن ماجه ص ۳۰۲

خبردار! خاص د الله ﷻ په ذکر (قرآن کریم) باندې زړونه مطمئن کېږي (او بس).
 [۲۹] هغه کسان چې (په ذکر الله باندې) ایمان راوړي او نیک عملونه وکړي دوی ته (د الله ﷻ په نزد په جنت کېنې) د طوبی ونه او ښائسته مرجع (استوګنځای) دی.
 [۳۰] (ای پیغمبره!) د دغه شان (دلایلو سره) مو ته په داسې امت کېنې (د پیغمبر په حیث) استولی یې چې وړاندې ترې ډېر امتونه تېر شوي دي (چې پیغمبران مو پکښې مبعوث کړي وه، البته دا) د دې دپاره چې ته په دوی (خپل امت) باندې هغه شی (قرآن کریم) ولولې کوم چې مونږ تاته وحی کړی دی، (ستا استول د الله ﷻ مهربانې ده) حال دا چې کفار په ډېر مهربان الله ﷻ باندې کافر کېږي (او ستا څخه انکار کوي).
 (ای پیغمبره! دوی ته) ووايه چې: همدا مهربان الله ﷻ زما رب ﷻ دی (واقعي) معبود بل نشته مګر همدی ﷻ دی (او بس)، په همدۀ ﷻ باندې ما توکل کړی دی او همدۀ ﷻ ته (په توبې سره) زما رجوع ده.

ارتباط

الله ﷻ د خپل وحدانیت د ښو کافي دلایلو د اقامې او د کفارو د عکس العمل او د دنیاوي او اخروي نتایجو د بیان څخه وروسته په دې ایتونو کېنې د هغوی یو اعتراض رد کړی دی، چې حاصل یې داسې راخېږي:

د مطلب خلاصه

- ۱- ای پیغمبره! کوم دلایل چې تا د خپل رب ﷻ په وحدانیت باندې اقامه کړه هغه کفارو ټول په سکوت سره واورېده، چې د رد توان یې نه لري او نه پکښې د رد دپاره څه وجه موندلې شي، ځکه چې ټول په واقعیت باندې ولاړ دي. نو د همدې کبله کفار د دلایلو څخه بهرون یو اعتراض وړاندې کوي او غواړي چې په دې توګه خپلو ځانونو ته یوه د ختو پوزه جوړه کړي، اعتراض دا دی:
 دوی په خپلو مجالسو کېنې د عوامو د غولونې او خپلو وجدانونو ته د قناعت ورکولو دپاره وایي چې که دا پیغمبر رښتیا پیغمبر وي او مونږ ته د خپل رب ﷻ د پلوه را لېږلی شوی وي، نو په ده باندې زمونږ د فرمایشي معجزاتو څخه ولې یوه فرمایشي معجزه نازل نه شوه، چې د صفا غونډۍ سره زر ګرځېدلي وي، او یا د مکې وچ ډاګونه په سیندونو او چینو باندې اباد شوي وي او داسې نورې.
 - ۲- نو ای پیغمبره! الله ﷻ هیڅ پیغمبر بدون د معجزاتو څخه نه دی لېږلی، نو تاته هم دومره معجزات درکړي شوي دي چې ستا په رسالت باندې د باورکولو او ایمان راوړلو دپاره ښه پوره کفایت کوي، او فرمایشي معجزاتو ته اړتیا نه پېښېږي.
- هو! دا بېله خبره ده چې څوک در باندې ایمان راوړي او څوک په خپل ضلالت باندې باقي پاتې کېږي، د دې وجه دا ده چې هر شی د الله ﷻ په اراده پورې ارتباط لري او بس.

نو الله ﷻ هغه څوک گمراه کوي (د ايمان راوړلو توفيق نه ورکوي) کوم چې تاته د نورو معجزاتو فرمايش درکوي؛ او هغه چا ته الله ﷻ هدايت کوي کوم چې الله ﷻ ته رجوع کوي او په فرمايشي معجزاتو پورې خپل ايمان راوړلو ته توقف نه ورکوي.

۳- نو دغه د هدايت خاوندان هغه خلک دي چې د موجوده معجزاتو په ليدلو سره ايمان راوړي او په همدغو باندې يې زړونه مطمئن کېږي. د دغو معجزاتو د جملې څخه قرآن کریم هم دی چې په ډول- ډول اساليبو سره خلکو ته الله ﷻ ورپه يادوي او د ده ﷻ توحيد ته يې متوجه کوي.

ای پيغمبره! د اعلان په توګه ووايه چې: خبردار! د فرمايشي معجزاتو په ليدلو سره زړونه نه مطمئن کېږي، لکه چې د صالح ؑ قوم فرمايشي معجزه وليده مګر مطمئن نه شوه او ايمان يې را نه وړ؛ بلکې د الله ﷻ په ذکر باندې زړونه اطمینان حاصلوي، او شکوک (شبهات) يې د منځه ځي، نو تاسو د معجزاتو فرمايش پرېږدئ او قرآن کریم ته متوجه شئ.

۴- نو هغو کسانو ته د الله ﷻ په نزد ډېر ښه حالت دی او د بېرته ورګرځېدلو ډېر ښه استوګنځای دی کوم چې عناد او کینه نه کوي، په قرآن کریم (ذکر الله) باندې ايمان راوړي او په همدې باندې مطمئن کېږي او بالاخره د همدغه اطمینان په اثر نېک عملونه کوي او خپل وخت په ناندريو او فرمايشاتو باندې نه ضائع کوي.

۵- ای پيغمبره! لکه څنګه چې مونږ په پخوانيو امتونو کېنې پيغمبران استولی وه ترڅو په هغوی باندې هغه څه قرائت کړي کوم به چې مونږ هغوی ته وحې کول، همدارنګه مو ته هم خپل امت ته وراستولی يې ترڅو په دوی باندې زمونږ وحې کړي شوي ارشادات قرائت کړي.

نو لکه څنګه به چې د هغوی څخه عنادي خلکو فرمايشي معجزې غوښتي همدارنګه به تاته هم د معجزاتو فرمايش درکولی کېږي، نو ته غمژن کېږه مه او خپله حوصله مه خرابوه. دا ځکه چې:

۶- د دغسې عنادي کفارو څخه څه ګېله په کار ده چې د ډېر مهربان الله ﷻ د توحيد، د ده ﷻ پيغمبر او د ده ﷻ نازل کړی شوي کتاب (قرآن کریم) څخه انکار کوي.

۷- ای پيغمبره! يو ځل بيا کفارو ته ووايه چې همدا ډېر مهربان الله ﷻ زما رب دی او د ډېرې مهربانۍ د کبله يې زه تاسو ته را استولی يم. همدې ﷻ يوازې واقعي معبود دی او فقط همدې ﷻ عبادت لياقت لري او بس. نو په همدغه ﷻ باندې زما توکل او اعتماد دی، همدغه ﷻ ته په هر کار او هر شي کېنې زما رجوع ده او د همدغه ﷻ دپاره زه تاسو ته دعوت درکوم، چې په وحدانيت سره يې وپېژنئ.

توضیحات

۱- که څوک وايي چې دهمدې سورت په اوم ايت کېنې يو ځل د کفارو د معجزاتو فرمايش جواب شوی وه، نو په دې کېنې څه حکمت دی چې دلته يو ځل بيا عين سوال را معاد شو چې: **الَّذِينَ كَفَرُوا لَوْلَا نُزِّلَ عَلَيْهِ آيَةٌ مِنْ رَبِّهِ** او هغه کسان وايي چې کفر يې غوره کړی دی چې په ده (محمد ﷺ) باندې ولې د خپل رب ﷻ د پلوه (فرمايشي) معجزه نازل نه کړی شوه؟

مونږ وايو د کفارو د ذکرې شوې غوښتنې دپاره هلته دا جواب ورکړی شوی وه چې معجزات د پیغمبر په اختیار کې نه دي، نو ده ته د معجزاتو فرمایش ورکول سادګي ده. او دلته همدغه سوال ته دا جواب ورکړی شوی دی چې که د معجزاتو فرمایش پوره کړی شي هم چې د الله ﷻ توفیق نه وي ایمان راوړل ورباندې نه مرتبېږي. یا په بل عبارت: د هغه چا زړه چې د الله ﷻ په بیاناتو او دلائلو باندې مطمئن نه شي د هغه زړه په فرمایشي معجزاتو باندې هم نه مطمئن کېږي، نو د دوی دغه فرمایش به فائدې کار دی.

یوه پوښتنه او د هغې جواب

۲- که څوک وایي چې الله ﷻ فرمایلي دي چې: ﴿أَلَا بِذِكْرِ اللَّهِ تَطْمَئِنُّ الْقُلُوبُ﴾ خبردار! د الله ﷻ په ذکر باندې زړونه اطمینان موندل کوي. نو پوښتنه دا ده چې د "ذکر الله" څخه څه شی مراد دی؟

مونږ وايو چې: علماوو کرامو په دې مقام کې د "ذکر الله" دپاره ډېرې معناوې کړې دي^(۱) لاندې څو مثالونه یې ولولئ:

الف: د "ذکر الله" څخه قرآن کریم مراد دی. لکه چې الله ﷻ فرمایلي دي چې: ﴿وَهَذَا ذِكْرٌ مُّبَارَكٌ أَنْزَلْنَاهُ﴾ [الأنبياء: ۵۰] دغه (قرآن کریم) مبارک ذکر دی چې مونږ نازل کړی دی.

ب: د "ذکر الله" څخه هغه انفيسي او افاقي دلائل مطلب دي کوم چې د الله ﷻ په وحدانیت باندې دلالت کوي. لکه چې فرمایي: ﴿سَتُرِيهِمْ ءَايَاتِنَا فِي الْأَفَاقِ وَفِي أَنْفُسِهِمْ﴾ [فصلت: ۵۳] ژر دی چې دوی ته به مونږ خپل دلائل د دنیا په اطرافو او د دوی په خپلو ځانونو کې ور وښايو (ترڅو د الله ﷻ په وحدانیت باندې معتقد شي).

ج: د "ذکر الله" څخه د الله ﷻ رحمت مطلب دی. لکه چې الله ﷻ فرمایي چې: ﴿ثُمَّ تَلِيْنُ جُلُودَهُمْ وَقُلُوبُهُمْ إِلَىٰ ذِكْرِ اللَّهِ﴾ [الزمر: ۲۳] یعنې کله چې الله ﷻ یاد کړی شي نو د مؤمنانو پوستکي زیږه شي او د خپل رب ﷻ څخه په ډار کېنې شي، بیا یې پوستکي پاسته شي او زړونه یې د الله ﷻ په رحمت باندې مطمئن شي.

که څه هم مونږ ته ذکرې شوې معناګانې سره منافي نه برېښي، څه لرې نه ده چې ټولې مرادې کړې شي، مګر د مقام سره اوله معنی په ډېره ښه توګه سلېنت نیسي. یعنې کفار فرمایشي معجزات غواړي حال دا چې په دغو باندې زړونه نه شي مطمئن کېدلی، لکه چې د ثمودیانو زړونه د صالح ﷺ معجزانه اوبښې د اثر لاندې واقع نه شوه. د زړونو د اطمینان دپاره قرآن کریم د اکسیر مثال لري چې د قیامت د ورځې پورې ورباندې د خلکو زړونه اطمینان موندل کوي او یوه دائمی عظیمه معجزه ده.

(۱) روح المعاني ج ۱۳ ص ۱۴۹؛ تفسیر الکشاف ج ۲ ص ۵۲۸

د "طُوبَى" تحلیل او تفسیر

۳- په ﴿طُوبَى لِّهَٰذَا﴾ کښې د ﴿طُوبَى﴾ کلمه د "طَيِّب" څخه اخستله شوې ده^(۱) چې د پاکیزه او سپېڅلي معنی ورکوي. دا کلمه په اصل کښې "طیبي" وه خو "ی" په "و" باندې بدله شوه او ﴿طُوبَى﴾ ترې جوړه شوه.

د نوموړې کلمې په تفسیر کښې علماو و کرامو متعدد تفسیرونه کړي دي^(۲)، لکه: بهتر، د سترگو سړوونکی، پاکیزه او خوندور ژوند او داسې نور. مگر په زړه پورې یې هغه تفسیر دی کوم چې د نبی کریم ﷺ څخه په یوه اوږده حدیث کښې روایت شوی دی، چې د یوې برخې لنډ مضمون یې دا دی:

یوه ورځې د نبی کریم ﷺ څخه یوه اعرابي پوښتنه وکړه چې: ای د الله رسوله! ایا په جنت کښې میوچات شته؟ نبی کریم ﷺ جواب ورکړ چې: «نَعَمْ وَفِيهَا شَجَرَةٌ تُدْعَى طُوبَى»^(۳) یعنې هوا په جنت کښې میوچات شته دي، او یوه ونه پکښې هم شته چې د "طُوبَى" په نامه بلله کېږي، د دې ونې بیخ یو دی خو ښاخونه یې دومره خواږه واره دي که بالفرض پنځه کلنه اوښه د هغې د یوه ښاخ لاندې منزل وکړي نو د زوروالي څخه به مړه شي او د ښاخ بیخ ته به یې ونه رسېږي.

د "طُوبَى" د ونې په ارتباط ځینو مفسرینو کرامو^(۴) زینت ډېر احادیث (مرفوع او موقوف) او زینت ډېر اثار راغونډ کړي دي، الله ﷻ دې اجر ورکړی، نو په کتلو کښې یې ګټه شته.

دوه ډوله تفسیر

۴- د ایت شریف دا تکرره چې: ﴿يَكْفُرُونَ بِالرَّحْمَنِ﴾ مفسرینو کرامو په لاندې دوه ډوله تفسیره کړې ده:

الف: په شرک باندې د پاسه د مشرکانو یو بل خیانت (یو بل کفر) دا وه چې د "الرَّحْمَنِ" په نامه باندې یې الله ﷻ نه پېژانده او دوی منکر وه چې الرحمن د الله ﷻ نوم دی، او دا ځکه چې: اول: یوه ورځې ابو جهل د نبی کریم ﷺ څخه په حرم شریف کښې واورېده چې: یا الله یا رحمن، نو د سټي نورو مشرکانو ته وخځاست او ویې ویلې چې محمد ﷺ مونږ د شرک څخه منعه کوي حال دا چې پخپله د شرک مرتکب شوی دی، چې هم الله ﷻ بلي او هم رحمن^(۵). دوهم: کله به چې نبی کریم ﷺ مشرکانو ته دعوت ورکړ چې رحمن ته سجده وکړي نو دوی به جواب

(۱) مفردات الراغب ص ۳۲۲

(۲) زاد المسیر ج ۴ ص ۱۴۱

(۳) مسند احمد بن حنبل ج ۶ ص ۲۰۱

(۴) تفسیر ابن کثیر ج ۲ ص ۵۱۲ الدر المنثور ج ۴ ص ۶۴۳

(۵) تفسیر العازن ج ۳ ص ۴۹۳

ورکاوہ چہ ﴿وَمَا الرَّحْمَنُ﴾ [الفرقان: ۶۰] یعنی رحمن خہ شی دی چہ مونہ ورتہ سجدہ وکرو^۱۔
 درہم: کله چہ پہ حدیبیہ کنہی خط لیكونکی د نبی کریم ﷺ پہ ہدایت د صلحی (سولی) د لیک
 پہ پیل کنہی ﴿بِسْمِ اللَّهِ الرَّحْمَنِ الرَّحِيمِ﴾ ولیکہ نو د مشرکانو استازی (سہیل) ترے انکار وکرو او وی
 ویل چہ: «أَمَّا الرَّحْمَنُ فَوَاللَّهِ مَا أَذْرِي مَا هُوَ وَلَكِنْ أَكْتُبُ بِاسْمِكَ اللَّهُمَّ»^۲ یعنی ہر چہ الرحمن دی نو
 پہ اللہ ﷻ باندی سوگند دی چہ زہ یی نہ پېژنم چہ دا خہ شی دی، مگر ولیکہ چہ: «بِاسْمِكَ اللَّهُمَّ»
 (ای اللہ ستا پہ نامہ)

نو د ذکرې شوې تکرې د معنی حاصل بہ داسی راوخیڑی چہ پہ بوت پرستی باندی د پاسہ د
 مشرکانو یو بل کفر دا دی چہ د اللہ ﷻ پہ نومونو کنہی د الرحمن د نامہ خخہ انکار کوی، نو تہ
 ورتہ وواہ چہ الرحمن بل خوک نہ دی بلکہ زما رب دی چہ پہ حقہ معبود دی او شریک نہ لری۔
 دا وہ د یوې دلی علماو تفسیر چہ ذکر شو۔

ب: محققین علماء وایی چہ پہ دې مقام کنہی دا موضوع مطرحہ نہ دہ چہ مشرکان د اللہ ﷻ د
 یوہ نامہ (الرحمن) خخہ منکر وہ^۳، بلکہ دلته د اللہ ﷻ خخہ پہ الرحمن سرہ تعبیر کړی شوی دی
 چہ د ډېر زیات مہربان معنی ورکوی، نو حاصل یی داسی راخیڑی چہ: مشرکان ډېر ناشکرہ دي
 چہ د خپل ډېر مہربان رب ﷻ د مہربانی خخہ انکار کوی، نہ یی پیغمبر منی او نہ یی پہ رالېلی
 شوی کتاب باندی عقیدہ کوی، کہ بالفرض اللہ ﷻ مہربانی نہ وی کړی نو نہ بہ پیغمبر را استولی
 شوی وی او نہ بہ قرآن کریم نازل شوی وی، لکہ چہ فرمایي: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾
 [الانبیاء: ۱۰۷] او مونہ تہ نہ یی استولی مگر د تہولو عالمونو دپارہ رحمت، او ہم فرمایي چہ:
 ﴿الرَّحْمَنُ ۚ عَلَّمَ الْقُرْآنَ﴾ [الرحمن: ۱، ۲] یعنی ډېر مہربان اللہ ﷻ قرآن کریم بنودلی دی۔

﴿وَلَوْ أَنَّ قُرْءَانًا سُيِّرَتْ بِهِ الْجِبَالُ أَوْ قُطِعَتْ بِهِ الْأَرْضُ أَوْ كَلِمَةٌ بِهِ الْمَوْتُ ۚ بَلْ لَّيْلَهُ الْأَمْرُ
 جَمِيعًا ۚ أَفَلَمْ يَأْتِ الْذِينَ ءَامَنُوا أَن لَّوْ يَشَاءُ اللَّهُ لَهْدَى النَّاسَ جَمِيعًا ۚ وَلَا يَزَالُ
 الَّذِينَ كَفَرُوا تُصِيبُهُم بِمَا صَنَعُوا قَارِعَةٌ أَوْ تَحُلُّ قَرِيبًا مِّن دَارِهِمْ حَتَّىٰ يَأْتِيَ وَعْدُ اللَّهِ ۚ إِنَّ
 اللَّهَ لَا يُخْلِفُ الْوَعْدَ ۚ﴾ وَلَقَدْ أَسْتَهْزِئُ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُوا ثُمَّ
 أَخَذْتُهُمْ فَكَيْفَ كَانَ عِقَابِ ﴿٢٥﴾

[۳۱] او (ای پیغمبره!) کہ چرتہ بقینا (پہ دنیا کنہی) یو کتاب وی چہ غرونه پرې روانولی شوی

۱) اسباب الرسول للواحدی ص ۱۸۴

۲) صحیح البخاری ج ۱ ص ۳۷۹

۳) روح المعانی ج ۱۳ ص ۱۵۳

(او) یا پرې ځمکه پورته کولی شوی (او) یا پرې د مرو سره خبرې کولی شوی (نو هغه کتاب به همدا قرآن کریم وی خو دوی به پرې ایمان نه وی راوړی). بلکه خاص الله ﷻ ته ټول کارونه (سپارل شوي) دي (نو د ذکر و شوو کارونه نه کول د حکمت غوښتنه ده).

(ای پیغمبره) ایا نو هغه کسان نه دي پوه شوي کومو چې ایمان راوړی دی (په دې خبره باندې چې) که د الله ﷻ اراده شوې وی نو ټولو خلکو ته به یې هدایت کړی وی؟ (نو دوی ځکه د فرمایشي معجزاتو د نزول تمه کوي چې کفار به ایمان راوړي).

او هغه کسان به همپشه وي کومو چې کفر اختیار کړی دی (او فرمایشي معجزات غواړي) چې دوی ته به د خپلو کړو وړو په سبب (مستقیماً) شدید آفت رسېږي، او یا به دا (شدید آفت) د دوی کورونو ته نژدې (په نورو خلکو باندې) ورښکته کېږي (چې دوی ته به یې په غیر مستقیمه توګه اثرات رسېږي). آن تر دې چې د الله ﷻ وعده راشي (چې مړه شي او یا قیامت قائم شي نو بیا به د سخت عذاب سره مخامخ شي، ځکه چې) یقیناً الله ﷻ به خپله وعده کښې خلاف نه کوي.

[۳۲] او بې شکه (ای پیغمبره) ستا څخه وړاندې هم په ډېرو پیغمبرانو پورې ملنډې وهلې شوې وې نو ما به هغو کسانو ته مهلت ورکړ کومو چې کفر غوره کړی وه (او ملنډې یې وهلې) بیا به مې دوی (په عذاب سره) ونیوه، نو څنګه به وه زما عذاب؟ (چې ټول به یې پوښنا کړه).

ارتباطونه او شان نزول

۱- په وړاندېنيو ایتونو کښې د مشرکانو د فرمایشي معجزاتو غوښتنه رده شوې ده چې د قلبي اطمینان دپاره قرآن کریم ﷻ کفایت کوي د معجزاتو فرمایش ته اړتیا نشته، او په دې ایتونو کښې د قرآن کریم د شان عظمت او د اطمینان وجوه ته اشاره شوې ده.

۲- په دې ایتونو کښې برسېره په دې چې د نبی کریم ﷻ تسلي پکښې نغښتې ده، هغه سوال هم پکښې جواب شوی دی کوم چې د وړاندېني ایت څخه د مشرکانو په اذهانو کښې را پورته شوی وه، چې لندیز یې دا دی:

یوه ورځ د مکې مشرکانو نبی کریم ﷻ مخاطب کړ^(۱) چې ته خو په خپل خیال د پخوانیو پیغمبرانو ﷺ په شان یو پیغمبر یې او ستا امت هم د هغوی د امتونو غوندې یو امت دی، حال دا چې سلیمان ﷻ ته باد مسخروه، موسی ﷻ ته دریاب تسخیر کړی شوی وه او بالاخره عیسی ﷻ مړي ژوي کول، لکه چې همدغه خوارق مونږ ستا د خولې څخه اورېدلي دي، نو که ته په خپله خبره کښې صادق یې نو الله ﷻ ته سوال وکړه چې لاندې کارونه ستا دپاره هم وکړي:

الف: د مکې معظمې څخه دې غرونه بلې خوا ته کش کړی شي او بیا دې پکښې وپالې او سیندونه وپهولې شي ترڅو پکښې مونږ کروندې وکړو او باغونه پکښې کېنو، چې د میوچاتو او حاصلاتو څخه یې استفاده وکړو.

(۱) اسباب النزول للواحد ص ۱۸۵: زاد المسیر ج ۱ ص ۳۱۸

ب که دا نه وي نو الله ﷻ ته سوال وکړه چې زموږ پخواني تېر شوي مېرې بېرته راژوندي کړي ترڅو موږ د هغوی سره خبرې وکړو او هغوی زموږ سره.

ج که دا هم نه کېږي نو دغه ډېره دې (چې نه ورباندې ناست یې) سره زر وگرځوي چې موږ په خپل کور کېنې په گېډه ماره شو او د اوږې او هم د ژمي د سفرونو څخه بې غمه شو نو په عین وخت کېنې په نبي کریم ﷺ باندې د وحې د نزول حالت طاري شو او بیا یې مشرکان مخاطب کړه چې څه چې تاسو غواړئ الله ﷻ ماته د هغو د راکړې وعده راکړه خو دا یې راته وفرمایې چې که د ذکر و شوو خوارکو د ورکړې سره سره دوی د کفر څخه لاس واخلې نو داسې عذاب به ورباندې نازل کړي چې په بل هیچا باندې یې نه وي نازل کړی. نو ما ستاسو دپاره د خوارکو طریقه خوښه نه کړه ترڅو تاسو پوښا نه شئ، ما دا خوښه کړه چې په موجوده معجزاتو باندې اکتفاء وکړئ او د الله ﷻ د رحمت د لارې څخه په ایمان باندې مشرف شئ، البته څوک چې په ایمان باندې مشرف کېدل غواړي.

نو ذکر شوی ایت شریف او هم د [الإبراء: ۵۹] ایت شریف نازل شوه.

د مطلب خلاصه

یعنې ای پیغمبره! د قرآن کریم د موجودیت سره سره مشرکان تاته د معجزاتو فرمایش درکوي ترڅو دوی ستا په نبوت باندې معتقد او مطمئن شي:

۱- نو مشرکانو ته ووايه چې: قرآن کریم داسې عظیمه معجزه او داسې عظیم الشان کتاب دی، چې که بالفرض د الله ﷻ د پلوه اراده شوې وی چې په کوم کتاب باندې غرونه د خپلو ځایونو څخه وځوځولې شي، یا پرې ځمکه توتې توتې کړي شي او بالاخره یا پرې د مړو سره خبرې اترې وکړي شي؛ نو هغه کتاب به همدغه قرآن کریم وي.

یا په بل عبارت: که د کوم کتاب د اثبات دپاره د ذکر و شوو درېواړو کارونو څخه د کوم یوه کار کولو ته د الله ﷻ اراده شوې وی نو هغه به همدغه قرآن کریم وي.

نو د همدې کتاب حقانیت به یې یا د غرونو په روانولو باندې، یا د ځمکې په تکره-تکره کولو باندې او بالاخره یا د پخوانیو مړو په را ژوندې کولو او هغوی سره په خبرو کولو باندې څرگند کړي وي، خو دا کار الله ﷻ نه کوي چې د حکمت څخه خلاف دی. او دا ځکه چې:

په دې صورت کېنې به یا خلک په زور ایمان راوړلو ته مجبور کړي شي چې دغه ډول ایمان د الله ﷻ په نزد مقبول نه دی، او با به د انکار په صورت کېنې ټول پوښا کړي شي، فرصت به ورته کړي شي چې په خپله خوښه په اختیار سره په ایمان مشرف شي.

۲- لنډه دا چې ټول کارونه د الله ﷻ په واک او اختیار کېنې دي، ټول د حکمتونو په بنیاد باندې څرخېږي، نو د مشرکانو د فرمایشي معجزاتو موجودول د حکمت په خلاف دي که نه نو الله ﷻ په هر شي باندې د قدرت څښتن دی.

۳- ایا نو مؤمنان اوس هم نه دي پوه شوي چې که د الله ﷻ اراده وشي نو ټولو خلکو ته به هدايت وکړي خو الله ﷻ دغسې اراده نه کوي چې د حکمت په خلاف ده. او دا ځکه چې:

الف: په دې صورت کښې به يا مجبورونکې معجزه نازلې کړي او خلک به بالا کړه ایمان راوړي،

چې دا ډول ایمان د ده ﷻ په نزد مقبول نه دی.

ب: يا به د ټولو خلکو څخه د بدنې استعداد سلب کړي او د ټولو څخه به پرېنستې جوړې کړي چې په دې تقدير به امتحان د منځه لاړ شي.

ج: يا به د بدنې د استعداد سره سره د بدنې توان ورنه کړي، ته به وايې چې دوی بالکل ناکاره استعداد نه لري او ټول د پرېنستو په توګه پيدا کړی شوي دي.

۴- نو د دې کبله چې الله ﷻ د مشرکانو د غوښتنې په بنياد بدون د حکمته فرمايشي معجزات نه نازلوي چې د نه منلو په صورت کښې به دوی پوښا شي، نو کفارو ته به د دوی د جناياتو په وجه په دوامداره توګه په خپل کور کښې مصيبتونه رسېږي او يا به د دوی د کورونو په نژدې شاوخوا کښې مصائب رابښکته کېږي، ترڅو چې د الله ﷻ ټاکلې وعده راوړسېږي چې مسلمانان برلاسي شي او کفار د ماتې سره مخامخ شي. او يا دوی ته مرګ او قتل ورورسېږي او يا د قيامت ورځ قائمه شي نو هلته به د سخت عذاب سره لاس او ګرېوان شي. ځکه چې دا يقيني خبره ده چې د الله ﷻ په وعده کښې خلاف نه واقع کېږي، الله ﷻ په خپل عهد باندې ډېر کلک دی.

۵- نو ای پیغمبره! که د نصرت وعده څه وخت واخلي او څه وخت وروسته شي نو ته د کفارو په خنډنيو باندې مه غمژن کېږه، ځکه چې پخوانيو پیغمبرانو ته د نصرت وعده په مدار او ارامۍ سره پوره کړې شوې دي. کفارو ته به مو مهلت ورکړ مګر هغوی به په پیغمبرانو باندې ملنډې وهلې چې د نصرت وعده څه شوه؟ په مونږ باندې عذاب ولې نه نازلېږي؟، بيا چې کله به ټاکلې وخت راوړسېد نو مونږ به د وخت کفار په عذاب باندې ونیوه. نو وګوره چې زمونږ عذاب او کفارو ته د جناياتو نتائج به څنګه وه؟ چې ټول به د ماتې سره مخامخ شوه او پیغمبران به برلاسي شوه، او يا به هغوی ټول پوښا شوه.

نو د کفارو په خنډنيو او مسخرو باندې خپله حوصله مه خرابوه، د دوی سره په ذکر شوي قانون باندې تلل کېږي او بس، چې د څه مهلت وروسته به دوی هم د ماتې سره مخامخ شي.

توضیحات

۱- د "قرآن" کلمه په اصل کښې د "قَرَأَ يَقْرَأُ" دپاره مصدر ده^(۱)، که څه هم ذکره شوې کلمه د آخر الزمان پیغمبر ﷺ د کتاب نوم دی مګر په نورو کتابو باندې يې هم اطلاق کېږي^(۲)، لکه چې نبي کریم ﷺ فرمايلي دي چې: «خُفِّفَ عَنْ دَاوُدَ عَلَيْهِ السَّلَامُ الْقُرْآنُ فَكَانَ يَأْمُرُ بِدَوَائِهِ فَتُزَجُّ فَيَقْرَأُ الْقُرْآنَ قَبْلَ أَنْ

(۱) مفردات الراغب ص ۴۱۴

(۲) تفسیر ابن کثیر ج ۲ ص ۵۱۵

تُزَجَّ ذَوَابَهُ»^(۱) یعنی داود علیہ السلام ته (د خارق العاده په توګه) قرانت خفیف کړی شوی وه نو کله به یې چې امر وکړ ترڅو د ده څاروي (آسونه) زین کړی شي نو ده به کتاب (تورات یا زبور) لوست وړاندې د دې څخه چې څاروي به ورته زین کړی شو.

په دې مقام کې د «قُرْآن» کلمه په همدغې عامې معنی سره ده^(۲).

تقطیع څه معنی؟

۲- ﴿أَوْ قُطِعَتْ بِهِ الْأَرْضُ﴾ په جمله کې د ﴿قُطِعَتْ﴾ کلمه د «تقطیع» څخه اشتقاقه شوې ده.

چې په دې مقام کې یې مفسرینو کرامو لاندې معناوې کړې دي:

الف: د ځمکې تقطیع د سرعت معنی ورکوي^(۳) چې اوږده مسافه په لږ وخت کې ووهله شي. په دې معنی سره د مشرکانو یوې غوښتنې ته اشاره ده چې: ای محمده! ته خو په الله ﷻ باندې د سلیمان علیہ السلام څخه په درجه کې ښکته نه یې، نو څرنگه چې هغه ته باد مسخر کړی شوی وه چې د بېګاه د پلوه به یې هم د یوې میاشتې مسافه ووهله او د سبا د پلوه هم، نو که ته رښتیا پیغمبر یې د الله ﷻ څخه وغواړه چې تاته هم باد مسخر کړي ترڅو مونږ هم وکړی شو چې په لږ وخت کې شام ته لاړ شو او بیرته راشو^(۴).

ب: د ځمکې تقطیع د دې څخه عبارت دی^(۵) چې ویالې پکې روانې شي او چینې پکې راوخته یې ترڅو د ځمکې ځینې برخې د کښت او کروندې ته ځانګړې کړی شي او ځینې نورې د ډول-ډول باغونو دپاره خاصې وګرځولی شي.

په دې معنی کې د مشرکانو یوې بلې غوښتنې ته اشاره ده چې: ای محمده! که ته رښتیا پیغمبر یې نو د الله ﷻ څخه سوال وکړه چې مونږ ته د مکې معظمې وچه بېدیا د زراعت جوګه کړي چې ویالې پکې وبه یې او چینې پکې را وخته یې، ترڅو مونږ په خپل کور کې په ګېډه باندې ماره شو او د شاماتو او نورو وطنونو د سفرونو څخه خلاصون ومومو.

زمونږ په فکر کې د تقطیع څخه ما یطلق علیه التقطیع (هر هغه شی چې د تقطیع اطلاق پرې کېږي) اراده کړی شي نو ډېر به ښه وي، ترڅو ذکر و شو دواړو معناوو ته شامل کړی شي ځکه چې دواړه معناوې سره څه منافات نه لري.

سوال جواب

۳- که څوک وایي چې: په ﴿وَلَوْ أَنَّ قُرْءَانًا سُيِّرَتْ بِهِ الْجِبَالُ أَوْ قُطِعَتْ بِهِ الْأَرْضُ﴾ کې د «تَوُ»

(۱) صحیح البخاري ج ۱ ص ۴۸۵

(۲) روح المعاني ج ۳ ص ۱۵۴

(۳) لسان العرب ج ۸ ص ۲۷۹

(۴) تفسیر الطبري ج ۱۳ ص ۱۵۳

(۵) البحر المحیط ج ۶ ص ۳۸۹: تفسیر البغوي ج ۳ ص ۱۹

توری د شرط معنی ته متضمن دی^۱، نو پوښتنه دا ده چې د شرط جواب (جزائیه جمله) دلته کومه یوه ده؟

مونږ وایو چې علماوو کرامو د ذکر شوي سوال دپاره متعدد جوابونه کړي دي^۲ خو مونږ د لاندې دوه وو جوابونو په ذکر باندې اکتفاء کوو:

الف: د "لَوْ" د توري جزائیه جمله مقدره ده چې په: "لَكَانَ هَذَا الْقُرْآنُ الَّذِي لَمْ يَعْدُوهُ آيَةً" ترې تعبیر کېږي^۳ یعنې که د الله ﷻ اراده شوې وه چې د کتابونو څخه په یوه کتاب باندې غرونه وخوروي او یا پرې د ځمکې مسافه رانژدې کړي او بالاخره یا پرې د ځمکې د مخ څخه غرونه لرې کړي او په ویاړو او چینو باندې یې خړوبه کړي او یا پرې د مړو سره خبرې وکړي شي؛ نو که دا کارونه د ده ﷻ د حکمت غوښتنه وي نو دا ټول به یې په همدغه قرآن کریم په سبب ترسره کړي وی کوم چې مشرکان ورته د یوې وړې معجزې په توګه هم قائل نه دي.

د ذکرې شوې جزائیه جملې په تقدیر باندې د کلام سوق دلالت کوي ځکه چې د وړاندې ځای څخه د قرآن کریم په فضائلو او اطمیناني اعجاز کې خبره را روانه ده.

ب: د "لَوْ" د توري جزائیه جمله مقدره ده خو تقدیر یې داسې راخېږي چې: "لَمَّا آمَنُوا بِهِ"^۴، یعنې که الله ﷻ د خپلو کتابونو څخه په یوه کتاب باندې ذکر شوي کارونه کړي وی هم مشرکانو به ورباندې ایمان نه وی راوړی ځکه چې د دوی په زړونو باندې مهرونه لګېدلي دي.

په دغې جزائیه جملې باندې د [الأنعام: ۱۱۱] ایت دلالت کوي ځکه چې په مضمون کې یې دا خبره پرته ده چې که مشرکانو ته مړي راژوندي کړي شي او خبرې ورسره وکړي نو هم دوی به ایمان رانه وړي.

مونږ ته بهتره برېښي چې د ذکر شوو دواړو مقدرو جملو مضمون د "لَوْ" د توري دپاره جزائیه جمله وګنله شي، چې په "لَكَانَ هَذَا الْقُرْآنُ وَلَمْ يُؤْمِنُوا بِهِ" سره ترې تعبیر کولی شو. یعنې که د الله ﷻ د حکمت غوښتنه وي چې په خپل کوم کتاب باندې یې ذکر شوي کارونه کړي وی نو ضرور به یې په همدې قرآن باندې کړی وی خو د دې سره سره مشرکانو به ورباندې ایمان نه وی راوړی او دا ځکه چې د دوی په زړونو باندې مهرونه لګېدلي دي.

د "يَاسَ" معنی

۴- د ﴿أَفَلَمْ يَأْتِسِ الْذَّبُّ بِكُمْ﴾ په جمله کې د ﴿يَأْتِسِ﴾ کلمه د "يَاسَ" څخه اشتقاقه شوې ده. د "يَاسَ" کلمه که څه هم د نا امیدۍ دپاره وضعه شوې ده او د علم په معنی باندې یې هم

(۱) مفردات الراغب ص ۴۷۶

(۲) زاد المسیر ج ۴ ص ۲۴۴

(۳) روح المعانی ج ۱۳ ص ۱۵۵

(۴) المحرر الوجیز ج ۱۰ ص ۴۲

استعمال موندلی دی^۱ مگر په دی مقام کنبی مفسرینو کرامو په اجماع سره^۲ او یا په اکثریت سره^۳ په علم باندې تفسیر کړې ده نو د معنی حاصل یې داسې راخېژي چې ای پیغمبره د مؤمنانو زړونه غواري چې مشرکانو ته فرمایشي معجزات ورکړی شي، ایا نو دوی نه دی پوه شوي چې د فرمایشي معجزاتو نازلول د حکمت څخه مخالف دي؟ ایا دوی نه دي پوه شوي چې د الله ﷻ په نزد بالاخیار ایمان مقبول دی او بس؟ ایا دوی نه دي پوه شوي چې که د الله ﷻ اراده شوې وي نو ټولو خلکو ته به یې هدایت کړی وي؟ مؤمنانو ته په کار دي چې په خپلو زړونو کنبی دغسې غوښتنو ته ځای ور نه کړي.

قارعة څه معنی؟

۵- په ﴿وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا قَارِعَةٌ أَوْ تَحُلُّ قَرِيبًا مِّنْ ذَارِهِمْ﴾ کنبی د ﴿قَارِعَةٌ﴾ کلمه هغه عظیم آفت او مصیبت ته وضعه شوې ده کوم چې د مبتلا شوي بنیاد م زړه ته په شدت سره ټکان ورکوي^۴ لکه وژل، بندیکول، چورکول او داسې نور. نو د معنی حاصل یې داسې راخېژي چې:

باید مؤمنان پوه شي چې کوم کفار چې فرمایشي معجزات غواري او په زړونو باندې یې مهر لگېدلی دی دوی ته به د خپلو کفریاتو په سبب په دنیا کنبی ټکان ورکونکي مصائب ورسېږي، چې کله به وژل کېږي او کله به اسیران کېږي او داسې نور، او همدارنګه کله به ذکر شوي مصائب په هغو خلکو باندې ورنازلېږي کوم چې دوی ته نژدې (په شاوخوا کنبی) پراته وي، چې دوی ته به یې په غیر مستقیمه توګه اثرات رسېږي او زړونه به یې په لرزان کنبی واقع کېږي. البته ذکر شوي مصائب به ترهغه وخته دوام وکړي ترڅو چې د الله ﷻ ورکړی شوی مهلت پوره شي، چې یا په خپل مرګ باندې مړه شي او یا د مؤمنانو په لاس باندې ووژل شي، نو بیا به د عظیم الشان دائمی عذاب سره مخامخ شي.

یادونه

۶- ځینو علماوو کرامو د ذکرې شوې جملې نور تفسیرونه هم کړي دي^۵ که د چا ورته د لوستلو مینه وي نو هملته دې مراجعه وکړي، مونږ ځکه دلته ذکر نه کړه چې دا د هغه عمومي تفسیر جزئیات دي کوم چې مونږ وړاندې ذکر کړ.

﴿أَفَمَن هُوَ قَائِمٌ عَلَىٰ كُلِّ نَفْسٍ بِمَا كَسَبَتْ وَجَعَلُوا لِلَّهِ شُرَكَاءَ قُلْ سَمُّوهُمْ أَمْ تُنَبِّئُونَهُ

(۱) لسان العرب ج ۶ ص ۲۶۰

(۲) تفسیر الطبري ج ۱۳ ص ۱۵۵

(۳) تفسیر البغوي ج ۳ ص ۲۰

(۴) لسان العرب ج ۸ ص ۲۶۵: مفردات الراغب ص ۴۱۶

(۵) روح المعاني ج ۱۳ ص ۱۵۹: تفسیر البغوي ج ۳ ص ۲۰

بِمَا لَا يَعْلَمُ فِي الْأَرْضِ أَمْ يَظْهَرُ مِنَ الْقَوْلِ بَلْ زَيْنَ لِلَّذِينَ كَفَرُوا مَكْرُهُمْ وَصُدُّوا
عَنِ السَّبِيلِ وَمَنْ يُضِلِلِ اللَّهُ فَمَا لَهُ مِنْ هَادٍ ﴿٣٣﴾ لَهُمْ عَذَابٌ فِي الْحَيَاةِ الدُّنْيَا
وَلَعَذَابُ الْآخِرَةِ أَشَقُّ وَمَا لَهُمْ مِنَ اللَّهِ مِنْ وَاقٍ ﴿٣٤﴾

[۳۳] ایا نو هغه څوک چې هغه په هر نفس باندې ولاړ (مراقبت کوونکی) دی (البته) د هغه شي (په جزا یا سزا) باندې کوم چې هر نفس یې کسب کوي (ښه وي او که بد، د هغه چا غوندې دي چې په هیڅ نفس باندې یې مراقبت په توان کښې نشته)؟

او دوی (مشرکانو) الله ﷻ ته (ناتوانه) شریکان ټاکلي دي. (ای پیغمبره! ورته) ووايه چې تاسو خو د دوی (خپلو معبودانو) نومونه واخلئ (څه صفات یې بیان کړئ که واقعا دوی د عبادت مستحق وي). بلکې ایا تاسو الله ﷻ ته په هغه شي باندې خبر ورکوئ چې په ځمکه کښې پرې هغه ﷻ علم نه لري (ایا ستاسو علم د الله ﷻ د علم څخه زیات دی)؟ بلکې ایا (تاسو پرې) د خبرې څخه په ظاهر باندې (د مستحقینو نومونه ږدئ چې هیڅ واقعیت او حقیقت نه لري)؟

(ای پیغمبره!) بلکې هغو کسانو ته کومو چې کفر اختیار کړی دی د دوی (باطل) تدبیر ښانسته کړی شوی دی، او همدوی د (سمې) لارې څخه اړولی شوي دي. او هرڅوک چې الله ﷻ یې گمراه کړي (توفیق ور نه کړي) نو هغه ته هیڅ هدايت کوونکی نشته.

[۳۴] همدوی (گمراهانو) ته په نژدې ژوند کښې (د الله ﷻ د پلوه) عذاب دی (لکه وهل، وژل او هم بندیکول او نور). او ضرور د وروستني کور عذاب (یې) ډېر سخت دی، او دوی ته د الله ﷻ د عذاب څخه هیڅ ساتونکی نشته.

ارتباط

په دې ایتونو کښې د یو پلوه د وړاندېني نژدې ایت شریف مضمون تائید شوی دی چې الله ﷻ د مهلت ورکولو څخه وروسته په شدید عذاب سره نیول کوي، او د بله پلوه د مشرکانو حماقت او جهالت ته اشاره شوې ده چې په واهیاتو او بې هوډه خبرو باندې اتکاء کوي او د قرآن کریم په واقعي حقائقو باندې خپل اطمینان نه تر لاسه کوي. نو حاصل یې داسې راخېږي:

د مطلب خلاصه

ای پیغمبره! اوس نو په خپل امت باندې د الله ﷻ کامل قدرت او د مشرکانو واهیات په لاندې ټکو کښې قرائت کړه ترڅو د شرکیاتو د ابطال څرگندونه یو ځل بیا وکړی شي:

۱- ایا نو هغه الله ﷻ (چې هرڅوک یې د حفاظت او څارنې لاندې دي، نه ترې بدکاره بنیادم تښتېدلی شي چې د سزا څخه خپل ځان بچ کړي او نه ترې نیکوکار بنیادم هېرېږي چې د ښکې جزا څخه محروم پاتې شي) د هغو بوتانو غوندې کېدلی شي چې نه د چا مراقبت کولی شي، نه چاته د

عذاب د ورکولو توان لري او بالاخره نه چاته څه گټه رسولی شي. بلکهې د همېشه دپاره د نورو جماداتو غوندې اقلأ د خپله خانه هم دفاع نه شي کولی؟

۲- خو دا د مشرکانو حماقت او جهالت دی چې ذکر شوي ناتوانه بوتان یې د الله ﷻ سره په عبادت کښې شریکان ګرځولي دي او په عبادت کښې ورته په شرکت قائل دي.

۳- ای پیغمبره! مشرکان مخاطب کړه او ورته ووايه چې: تاسو خو د خپلو بوتانو څه صفات بیان کړي چې دوی کوم کوم شيان کولی شي؟ دوی څه څه صفات لري؟ دوی څومره ګټور دي او د څومره تاوان څخه خپل عبادت کوونکي بچ کولی شي؟

۴- کله چې مشرکان د خپلو بوتانو (معبودانو) د توصیف څخه عاجز شوه او ویې ونه شو کړی چې څه داسې صفات یې بیان کړي چې د معبودیت غوښتنه کوي، نو بیا دوی مخاطب کړه چې: ای مشرکانو! تاسو بوت پرستي د لاندې دوه وو حماقتونو څخه خالي نه ده:

الف: یا دا چې تاسو مدعیان یاست چې ستاسو علم د الله ﷻ د علم څخه د پاسه دی. او دا ځکه چې الله ﷻ په قطعي توګه اعلان کوي چې زما سره شریک نشته، خو تاسو ورته خپل بوتان د اشتراک په توګه درولي دي، چې ای الله! ته خبر نه یې فلانی او فلانی (بوتان) ستا شریکان دي.

یا په بل عبارت: ته به وایې چې تاسو الله ﷻ ته په ځمکه کښې د هغو بوتانو په اشتراک باندې خبر ورکوی د کومو په موجودیت باندې چې الله ﷻ خبر نه دی.

ایا تاسو نه پوهېږئ که بالفرض المحال الله ﷻ شریکان درلودی نو د هرچا څخه وړاندې به ورباندې پخپله خبر وی؟ ایا تاسو نه پوهېږئ چې د الله ﷻ د علم څخه هیڅ شی نه شي غائب کېدلی؟

ب: یا دا چې تاسو بدون د واقعیت څخه په خپلو بوتانو باندې د شریکانو نومونه ایښي دي او هیڅ حقیقت نه لري. او پوره واضحه ده چې محض په خوله باندې پرته د واقعیت څخه د یوه شي حقیقت بدلون نه شي موندلی. د مثال په توګه: تور کارغه د چا په خوله باندې نه شي سپینېدلی او حقیقت یې نه شي بدلېدلی.

۵- ای پیغمبره! د مشرکانو سره د خپلې بوت پرستۍ د ثبوت دپاره هیڅ دلیل نشته بلکهې دغو کفارو ته د شیطان د پلوه خپل کړه وړه او خپل خط السیر ښاښته کړی شوی دی او د حقې لارې څخه اړولی شوي دي.

۶- نو اصلي خبره دا ده چې کفار د حق په پلټنه پسې تاند نه وهي نو الله ﷻ ترې توفیق اخستی دی، او د هر چا څخه چې الله ﷻ توفیق واخلي او د ضلالت په لاره باندې یې روان کړي نو هغه ته هیڅ هدایت کوونکی نه مونده کېږي.

۷- نو د همدې کبله د ذکر و شوی لوجو کفارو دپاره په دې نژدې ژوند کښې د الله ﷻ د پلوه مصیبتونه ټاکلی شوي دي چې کله به ورباندې په مستقیمه توګه او کله په غیر مستقیمه توګه ورنازلېږي ترڅو چې د الله ﷻ ټاکلی وخت پوره شي.

نو چې کله قیامت قائم شي او دنیاوي ژوند ختم شي نو په هغه وخت کښې د الله ﷻ د پلوه دوی

ته ډېر سخت عذاب ټاکلی شوی دی چې هلته به یې هیڅوک او هیڅ شی په درد ونه خوري او د عذاب څخه به یې بچ نه شي کړی.

توضیحات

۱- په ﴿أَمْ تُنَبِّئُونَهُ بِمَا لَا يَعْلَمُ فِي الْأَرْضِ﴾ جمله کښې مشرکان د تهدید او توبيخ په توګه مخاطب کړی شوي دي او د الله ﷻ عدم علم د عدم موجودیت څخه کنایه اخستل شوی دی. یعنې که بالفرض المحال ستاسو بوتانو د استحقاق په توګه په ځمکه کښې موجودیت درلودی لکه څنګه چې تاسو ورته په استحقاق باندې قائل یاست، نو الله ﷻ به ورباندې ضرور علم درلودی. اومونږ ته به یې خبر راکړی وی چې فلانکی او بستانکی زما شریکان دي. عجیبه ده چې الله ﷻ د ټولو پیغمبرانو علیه السلام او ټولو کتابونو په ذریعه خلکو ته خبر ورکړی دی چې زما سره شریک نشته او تاسو جهال ورته یو شریک لا څه چې ډېر شریکان ثابتوي؛ ته به وایې چې تاسو ورته وایې چې ای الله! ته شریکان لرې خواته پرې علم نشته، العیاذ بالله. الله ﷻ ذکر شوی مضمون په بل ایت کښې داسې نازل کړی دی چې: ﴿قُلْ أَتُنَبِّئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ﴾ [یونس: ۱۸] ورته ووايه چې: ایا تاسو (بل چاته نه بلکې) الله ﷻ ته په هغه شي باندې خبر ورکوي چې هغه ﷻ ورباندې نه په اسمانونو کښې علم لري او نه په ځمکو کښې (او نه شته)؟

۲- د ﴿أَمْ يَظُنُّوْنَ مِنَ الْقَوْلِ﴾ په کلماتو کښې د "ب" توري په مقدره جمله پورې تعلق نیسي چې په "تُظُنُّونَ" باندې ترې تعبیر کولی شو. یعنې کله چې بوتان (معبودان) واقعیت نه لري نو ایا تاسو یې په ظاهري خبره او په خپلو خولو باندې معبودان جوړوي او د معبودانو نوم ورباندې ږدي؟ ایا په خولو باندې واقعیت بدلون موندلی شي؟

د دې ایت شریف یو نظیر وړاندې تېر شوی دی چې: ﴿ذَلِكَ قَوْلُهُمْ بِأَفْوَاهِهِمْ﴾ [التوبة: ۳۰] یعنې عیسیٰ ﷺ د الله ﷻ بنده دی، دا د نصاراوو محض د خولو خبره ده چې عیسیٰ ﷺ ابن الله دی په دې خبره باندې حقیقت او واقعیت نه شي بدلېدلی.

﴿مَثَلُ الْجَنَّةِ الَّتِي وَعِدَ الْمُتَّقُونَ تَجْرِي مِنْ تَحْتِهَا الْأَنْهَارُ أُكُلُهَا دَائِمٌ وَظِلُّهَا تِلْكَ عُقْبَى الَّذِينَ اتَّقَوْا وَعُقْبَى الْكَافِرِينَ النَّارُ﴾

[۳۵] د هغه جنت صفت د کوم وعده چې متقیانو ته ورکړه شوې ده (دا دی چې) د (ونو) لاندې یې (څلور ډوله) ویالې بهېږي. (او) میوجات یې همېشه دي او (همدارنګه) سوري یې هم (همېشه دي). د دنیا د سوري غوندې د لمر تابع نه دي. دغه (جنت) د هغو کسانو عاقبت (نتیجه) ده کوم چې تقوی کوي، او د کفارو عاقبت (نتیجه) یې (دوزخ) دی.

ارتباط او د مطلب خلاصه

- ۱- په وړاندې ایتونو کښې دې ته هم اشاره شوې وه چې الله ﷻ په هر نفس باندې مراقبت کونکی دی. نه ترې بدکاره نفس پتېدلی شي او نه ترې نېکوکاره نفس هېرېدلی شي. په دې ایتونو کښې یې د مراقبت نتیجه ته اشاره کړې ده چې حاصل یې داسې راڅېږي:
- ۲- یعنې ای پیغمبره! د الله ﷻ د کامل مراقبت پوره نتیجه به په آخرت کښې څرگنده شي، هغه دا چې متقیانو ته به په ډېرو ښو صفاتو باندې موصوف جنت ورکړی شي چې:
- الف. د ونو لاندې به یې څلور ډوله ویالې بهېږي، دغه څلور ویالې د صافو اوبو، شودو، شاتو او شرابو د ویالو څخه عبارت دي.
- ب. د دې جنت میوجات به د دنیا د میوجاتو په شان موسمي نه وي بلکې همېشه به تازه او پاخه وي او خوراک ته به تیار وي.
- ج. د دې جنت سیوري او خوشالۍ به هم دائمی وي چې هیڅکله به د زوال سره مخامخ نه شي.
- ای پیغمبره! دغه دی د هغو کسانو عاقبت او نتیجه کوم چې د الله ﷻ څخه ډارېږي او د شرکياتو او کفریاتو څخه خپل ځانونه ساتي.
- بالمقابل د کفارو نتیجه او عاقبت دوزخ دی چې هلته به همېشه وي او هیڅکله به ترې د نجات لاره موندنه نه کړي.

توضیحات

- ۱- په ﴿مَثَلُ الْجَنَّةِ﴾ کښې د ﴿مَثَلُ﴾ کلمه د مشابهت په معنی باندې هم استعمالېږي^(۱) خو په دې مقام کښې ترې صفت مطلب دی^(۲). نو د معنی حاصل یې داسې راڅېږي چې د متقیانو دپاره د موعود جنت صفت دا دی چې هغه به داسې-داسې وي.

ظِّلْ څه معنی؟

- ۲- ﴿أَكُلُوا ذَاهِرًا وَظِلًّا﴾ په کلماتو کښې د "ظِلْ" کلمه د هغه ځای دپاره وضعه شوې ده^(۳) کوم چې د لمر د شعاع (پلوشو) لاندې واقع نه وي، برابره خبره ده چې لمر پرې بالکل ورغلی نه وي (لکه ځمکه د لمر خاته څخه وړاندې)، او یا پرې ورغلی وي خو بېرته ترې ستون شوی وي.
- اما د "فِي" کلمه فقط په وروستۍ معنی باندې اطلاق کېږي او بس، چې لمر پرې د ورختلو څخه وروسته بېرته ستون شوی وي او زوال یې موندلی وي. د جنت په سورو باندې د "ظِلْ" د کلمې اطلاق کېږي خو د "فِي" کلمه ورته نه استعمالېږي.

۱، مفردات الراغب ص ۴۸۲

۲، تفسیر البغوي ج ۳ ص ۲۱

۳، مفردات الراغب ص ۳۲۴

په دې مقام کېږي ځینې علماء کرام^۱ د «ظَلَّ» کلمه په خپله اصلي معنی باندې اخلي، یعنې د جنت سوری هم د جنت د مېوچانو په شان دانسي دي
نبي کریم ﷺ د «وَجَلَّ مَعْدُودُهُ» [الواقعة ۳۰] ایت په تفسیر کېږي فرمایلي دي چې «إن فی الجنة لَشَجَرَةً یُسیرُ الرَّاكِبُ فی ظلِّها بِمِائَةِ عَامٍ لَا یَفْطِقُهَا»^۲ یعنې یقیناً په جنت کېږي ضرور داسې ونه هم شته چې په څاروي باندې سور سړی به یې په سپوري کېږي سل کاله منزل کوي خو پای ته به یې نه شي رسېدلی

او ځینې علماء کرام په دې مقام کېږي ذکره شوې کلمه په عزت او رفاقت (لوړتیا) باندې تفسیروي^۳، یعنې په جنت کېږي به جنتیان په دوامداره توګه په عزت او د مراتبو په پورته والي کېږي وي، چې دغه کلمه کله-کله د کنایې په توګه په همدې معنی کېږي هم استعمالېږي.
څرنگه چې دواړه معناوې سره عناقې ته برېښي نو که دواړه د بدلیت په توګه او یا د مجاز د عموم په توګه مرادې کړي شي مونږ ته هیڅ مانع په نظر نه راځي.

وَالَّذِينَ ءَاتَيْنَاهُمُ الْكِتَابَ بَفْرَحُونَ بِمَا أُنزِلَ إِلَيْكَ وَمِنَ الْأَحْزَابِ مَنْ يُنْكِرُ بَعْضَهُ قُلْ إِنَّمَا أُمِرْتُ أَنْ أَعْبُدَ اللَّهَ وَلَا أُشْرِكَ بِهِ إِلَيْهِ أَدْعُوا وَإِلَيْهِ مَقَابِلُ ۝
وَكَذَلِكَ أَنْزَلْنَاهُ حُكْمًا عَرَبِيًّا وَلَئِنْ أَتَبَعْتَ أَهْوَاءَهُمْ بَعْدَ مَا جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ وَلَا وَاقٍ ۝

[۳۶] او (ای پیغمبره!) هغه کسان چې مونږ هغوی ته کتاب ورکړی دی په هغه (کتاب) باندې خوشالېږي کوم چې تاته (د الله ﷻ د پلوه) درنازل کړی شوی دی، او د مختلفو ډلو (یهودو او نصاراوو) څخه ځینې هغه کسان دي کوم چې د ځینو برخو څخه یې انکار کوي.

(نو نه ورته) ووايه چې: بې شکه ماته امر کړی شوی دی چې (یوازې) د الله ﷻ عبادت وکړم او (هیڅوک) ورسره شریک ونه دروم، زه خاص همده ﷻ ته بلنه کوم او خاص همده ﷻ ته زما بېرته ورتاوبدل دي (چې هلته به راڅخه پوښتنه وکړي).

[۳۷] او (ای پیغمبره!) لکه چې پخوانیو پیغمبرانو ته مو کتابونه ورنازل کړي وه، همدارنگه مو تاته هم کتاب (قرآن) درنازل کړی دی په داسې حال کې چې (ستاسو په ټولو قضایاوو کې) حکم کوونکی (فیصله کوونکی دي او) عربي لغت ته منسوب دی.

او (ای پیغمبره!) که چرته ته (بالفرض المحال) د دوی (کفارو) د خواهشاتو پیروي د هغه څخه

(۱) تفسیر ابن کثیر ج ۲ ص ۵۱۸

(۲) جامع الترمذي ج ۲ ص ۱۶۵

(۳) روح المعاني ص ۳ ص ۱۶۴

وروسته وکړې چې تاته د علم څخه (غټه برخه) درغلې ده (درکړې شوې ده) نو تاته به د الله ﷻ د نیولو څخه نه دوست (کارسان) مونده شي او نه ساتونکی.

ارتباط او د مطلب خلاصه

د قناعت بښونکي دلايلو د بيان څخه وروسته په دې ايتونو کښې الله ﷻ د قرآن کریم په حقانيت او د نبي کریم ﷺ د نبوت په واقعيت څه شاهدانو ته اشاره کړې ده چې حاصل يې داسې راخېږي: اي پيغمبره! د قوي دلايلو د بيان څخه وروسته اوس د خپلو مخالفينو مخ ځينو شاهدانو ته ورواړوه چې د قرآن کریم په حقانيت او ستا په صداقت باندې شاهدي ورکوي. هغه دا چې:

۱- کومو کسانو ته چې مونږ پخواني کتابونه (تورات او انجيل) ورکړي دي او دوی د خپلو کتابونو د مقتضي په مطابق چال چلند کوي، هغوی برسېره په دې چې د قرآن کریم په حقانيت او ستا په صداقت باندې اقرار او اعتراف کوي دوی خوشالېږي هم چې الحمد لله زمونږ سره چې الله ﷻ د آخر الزمان پيغمبر د مبعوثيت په هکله کومه وعده کړې وه هغه يې راته رښتيا کړه او د رابښودلو شوو نښو نښانو مطابق يې آخر الزمان پيغمبر رامبعوث کړ، چې مونږ پرې د زړه د کومې ايمان راوړې دي او باور مو پرې کړی دی.

۲- د ذکر و شوو اشخاصو څخه په غير د اهل الکتابو مخالفې ډلې تېلې هم د قرآن کریم څخه هر اړخيزه انکار نه کوي بلکې د ځينو هغو مضامينو څخه يې منکر دي کوم چې د دوی د معتقداتو سره تضاد لري. يا په بل عبارت: دوی د خپلو کتابونو په منسوخيت باندې د عقيدې کولو څخه منکران دي، که نه نو دوی هم د قرآن کریم په دې ډول بيان باندې آفرين وايي چې د دوی کتابونه الهي کتابونه گڼي او خپل ځان د هغو مصدق بولي.

۳- اي پيغمبره! څرنگه چې عنادي کفار نه د دلايلو د اغېز لاندې واقع کېږي او نه ورباندې د شاهدانو شهادت اثر غورزوي نو ته يو ځل بيا خپل دريځ دوی ته اعلان کړه چې: الف: اي کفارو زه خو د خپل رب ﷻ د پلوه مامور یم چې خاص د الله ﷻ عبادت وکړم او په هيڅ وجه ورسره شريک ونه دروم.

ب: نو د همدې کبله زه خاص د الله ﷻ توحيد او حقاني دين ته بلنه کوم او همدې عقيدې او عمل ته دعوت چلوم.

ج: او دا ځکه چې زه به همده ﷻ ته د قيامت په ورځ رجوع کوم او په حضور کښې به يې درېږم، چې د دعوت په هکله به راڅخه پوښتنه کېږي.

۴- اي پيغمبره! ولې به حقاني اهل الکتاب د دې قرآن په حقانيت باندې اعتراف نه کوي چې عقيدوي مضامين يې د هغوی کتابونو ته ورته دي، فقط همدومره فرق لري چې هغوی ته مو په خپل لغت کښې تشريعي احکام ورنازل کړي وه او تاته مو د حکمت په مقتضي په عربي لغت کښې (چې فصيح او بليغ لغت دی) شريعت درنازل کړ.

يا په بل عبارت د سوچه عقل خاوندان پوهېږي چا چې هغه کتابونه نازل کړي وه همغه اقدس

ذات ښکته تاته هم دغه کتاب (قرآن کریم) درنازل کړی دی.

۵- نو ای پیغمبره! که بالفرض المحال ته د مخالفینو په دسیسو باندې تېر وځې او د خپل کتاب پیروي ته شا کړې بلکې د هغوی د خواهشاتو پیرو جوړ شي حال دا چې تاته د خپل دین او د خپل کتاب حقانیت ښه پوره معلوم شوی دی، نو ته به هم د الله ښکته د پلوه د سخت عذاب سره مخامخ شي چې نه به بیا د خپل خان دپاره د الله ښکته څخه پرته دوست موندنه کړې چې په دوستۍ سره دې د عذاب څخه خلاص کړي، او نه به ساتونکي په لاس درشي چې په قوت سره درڅخه د عذاب مخه واړوي.

توضیحات

۱- په ﴿وَالَّذِينَ اتَّيْنَهُمُ الْكِتَابُ﴾ کښې د اهل الکتابو څخه د عبد الله بن عباس رضی الله عنه د تفسیر^(۱) او د مجاهد رحمه الله د تفسیر په مطابق^(۲) هغه کسان مطلب دي کومو چې د یهودو څخه ایمان راوړی وه لکه عبد الله بن سلام، اونور، او کوم چې د نصاراوو څخه په ایمان باندې مشرف شوي وه لکه اتیا کسبزه ډله چې څلوېښت تنه یې د نجران څخه وه، اته تنه یې د یمن اوسېدونکي وه او بالاخره دوه دېرش تنه د حبشي څخه وه چې ټول اتیا (۸۰) تنه کېږي.

۲- د ذکر شوي تفسیر غوښتنه دا ده چې د ﴿وَمِنَ الْأَخْزَابِ مَنْ يُنْكِرُ بَعْضَهُ﴾ څخه د یهودو او نصاراوو هغه ډله مطلب شي کومې چې په خپلو کتابونو باندې لکه څنگه چې مناسب وه ایمان نه وه راوړی^(۳) نو د همدې کبله په قرآن کریم باندې هم د ایمان د راوړلو څخه محروم پاتې شوی وه، لکه کعب بن الاشرف او د ده امثال.

نو د معنی حاصل یې داسې راڅیږي چې په اهل الکتابو کښې چې څوک واقعاً په خپل کتاب باندې ایمان راوړي هغوی په دې ټول قرآن باندې ایمان راوړل لا څه چې ورته خوشالېږي هم، او کومې ډلې چې د یهودو او نصاراوو څخه په خپل کتاب باندې لکه څنگه چې مناسب وه ایمان نه راوړي هغوی هم د دې قرآن کریم څخه هر اړخیزه انکار نه کوي بلکې د هغو ټکو څخه یې منکرېږي کوم چې د دوی د معتقداتو سره تضاد لري.

نو که بالفرض قرآن کریم حقاني کتاب نه وی نو په یهودو او نصاراوو کښې به هیڅوک نه وی موندلی شوي چې یا پرې خوشاله شوی وی او یا یې پرې ایمان راوړی وی، او نه به پکښې داسې ټکی موندلی شوی وی چې د دوی ځینو کفري ډلو ترې انکار نه وی کړی.

سوال جواب

۳- که څوک وایي چې په قرآن کریم کښې هغه کوم مضامین دي چې د اهل الکتابو کفري ډلې هم ترې انکار نه شي کولی؟

(۱) التفسیر الکبیر ج ۱۹ ص ۶۰

(۲) تفسیر ابن کثیر ج ۲ ص ۵۱۸

(۳) روح المعانی ج ۱۳ ص ۱۶۵

مونږ وايو چې: د ذکر و شوو مضامينو لاندې خو مثالونه ولولي:
 الف: د الله ﷻ د توحيد څخه هيڅ يو کتابي کافر انکار نه کوي، مگر دا بېله خبره ده چې په
 شرکياتو باندې اخته دي خو په شرک باندې اقرار نه کوي.
 ب: قرآن کریم موسیٰ ﷺ په حقه پیغمبر بولي چې يهودان ترې انکار نه کوي، او هم عیسیٰ ﷺ
 په حقه پیغمبر گڼي چې نصارا ترې انکار نه شي کولی او داسې نور.

يوه پوښتنه او د هغې جواب

۴_ که څوک وايي چې تاسو د دې سورت په سريزه کښې بهتره گڼلې ده چې دا سورت د مکې
 سورتونو په مجموعه کښې وشمېرل شي، حال دا چې ذکر شوي ايتونه څرگند دليل دي چې دا
 سورت په مدينه منوره کښې نازل شوی دی، او دا ځکه چې عبد الله بن سلام ﷺ خو بالاتفاق په
 مدينه منوره کښې ايمان راوړی دی، نه په مکه معظمه کښې؟
 مونږ وايو چې:

الف: په مدينه منوره کښې د عبد الله بن سلام ﷺ ايمان راوړل اتفاقي خبره نه ده بلکې ځينو
 علماوو کرامو ليکلي دي چې نوموړي د هجرت څخه وړاندې مکې معظمې ته سفر کړی وه او هلته
 په ايمان باندې مشرف شوی وه، خو خپل ايمان يې تر هغه پټ کړی وه ترڅو چې نبي کریم ﷺ مدينې
 منورې ته هجرت وکړ، نو بيا يې خپل ايمان سمدستي علني کړ او هيڅ درنگ يې پکښې ونه کړ^(۱).
 ب: ځينو مفسرينو کرامو عبد الله بن سلام ﷺ او د ده امثال د ذکر و شوو ايتونو دپاره د شان
 نزول په توگه ليکلي دي، حال دا چې سلفو صالحينو په مصداقاتو باندې هم د شان نزول اطلاق
 کاوه^(۲) او پوره واضحه ده چې په مصداقاتو کښې خو ضرور نه ده چې د ايت سره دې په زمانه کښې
 متحد وي بلکې مصداقات وړاندې او بېرته هم تحقق موندلی شي، نو که نوموړي صحابي ﷺ په
 مدينه منوره کښې ايمان راوړی وي او د ايت شريف دپاره مصداق وگڼل شي هيڅ باک يې نشته.
 ج: دا هم څه لرې نه ده چې د ذکر شوي ايت مطلب دا وي چې په راتلونکي کښې به اهل الكتاب
 په ذکر و شوو دوه وو گروپونو باندې ووېشلی شي، لکه چې همداسې وشوه.

يادونه

۵_ که څه هم دا خبره محاله ده چې نبي کریم ﷺ د کفارو د خواهشاتو پيروي وکړي خو د دې سره
 سره د ﴿وَلَيْنِ اتَّبَعَتْ أَهْوَاءَهُمْ﴾ په جمله کښې د هغوی د پيروي څخه منعه کړی شوي دي، شايد
 چې په دې کښې به لاندې نکات په نظر کښې نيولی شوي وي:
 الف: ترڅو د کفارو تمه غوڅه کړي، چې د نبي کریم ﷺ د بې لارې کولو د هلو ځلو څخه لاس واخلي.
 ب: ترڅو ټول مومنان په غوږ ووهل شي چې د کفارو په پيروي باندې هر څوک د عذاب د نزول

(۱) تفسير ابن کثير ج ۲ ص ۵۲۱

(۲) تفسير القاسي ج ۱ ص ۲۷: تفسير المنار ج ۹ ص ۶۴۲

جوگه جوړېږي. حتی چې بالفرض السحال د دې قانون څخه پخپله پیغمبر ﷺ هم وتلی نه دی. نو دوی ته په کار دي چې په جدي توګه ترې ځان وساتي.

﴿وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ بِبَيِّنَةٍ إِلَّا بِإِذْنِ اللَّهِ لِكُلِّ أَجَلٍ كِتَابٌ﴾ ﴿٣٨﴾ يَمْحُوا اللَّهُ مَا يَشَاءُ وَيُثَبِّتُ مَا يُعِزُّهُ ۚ أُمِ الْكِتَابِ ﴿٣٩﴾ وَإِنْ مَا تُرِيدُكَ بَعْضَ الَّذِي نَعِدُهُمْ أَوْ نَتَوَقَّعُكَ فَإِنَّمَا عَلَيْكَ الْبَلْغُ وَعَلَيْنَا الْحِسَابُ ﴿٤٠﴾

[۳۸] او یقیناً مونږ ستا څخه وړاندې (هم ای پیغمبره!) پیغمبران استولي وه او (هم) مو هغوی ته مېرمنې او اولادونه ګرځولي (ورکړي) وه (نو په دې کښې څه عجیبه ده چې ته هم دهغوی غوندې مېرمنې او خوځات ولري).

او (ای پیغمبره! ستا په شمول) هیڅ یوه پیغمبر ته (دا خبره) نه وه چې (د معجزاتو څخه یې) یوه معجزه راوړي وي مګر د الله ﷻ په اجازه (امر) سره، (نو ته هم د خپله ځانه د معجزاتو فرمایش نه شي پوره کولی. اما د الله ﷻ په نزد) د هرې نېټې (او هر وخت) دپاره (ټاکلی) حکم دی (چې نه وړاندې کېږي او نه بېرته کېږي).

[۳۹] (ټول واک د الله ﷻ دی او بس) الله ﷻ هغه شی محوه کوي کوم ته یې چې اراده وشي او (هغه شی) ثابتوي (یا یې ثابت پرېږدي کوم ته یې چې اراده وشي)، او د الله ﷻ په نزد ام الكتاب (لوح محفوظ) دی (چې د ټولو کتابونو اصل دی).

[۴۰] او (ای پیغمبره!) که چرته مونږ یا د هغه عذاب ځینې برخې تاته در ولېږي کړو د کوم چې مونږ د دوی سره وعده کوو (نو همدا ستا د صداقت دپاره کفایت کوي) یا (که چرته) مونږ تا قبض کړو (نو هم په تا باندې کوم اعتراض نشته ځکه چې) یقیناً په تا باندې (فقط) د احکامو رسونه ده او (خاص) په مونږ باندې د دوی محاسبه (او په بدکاری باندې نیونه) ده.

ارتباط او د مطلب خلاصه

په دې ایتونو کښې هغو اشتباهګانو ته جواب نازل شوی دی کومې چې د اهل الكتابو کفري ډلو د خپل انکار او کفر دپاره د پلمو په توګه وړاندې کولې، چې د تفصیل خلاصه یې داسې راڅېړي: ای پیغمبره! د اهل الكتابو کفري ډلې چې د قرآن کریم د ځینو مضامینو څخه انکار کوي د هغوی دلایل دا دي:

۱- دوی وايي که الله ﷻ قرآن کریم په حقه نازل کړی وی او محمد ﷺ په حقه پیغمبر وی نو متعددې مېرمنې به یې نه درلودې او ټول فکر او ذکر به یې په دعوة إلى الله کښې وی او بس.

ای پیغمبره! دا یوه بې اساسه اشتباه ده چې د خپلو کفریاتو دپاره یې پلمه نیولې ده. مونږ ستا څخه وړاندې هم ډېر پیغمبران استولي دي چې مېرمنې او اولادونه یې درلوده، نو د مېرمنو او اولادونو درلودل د نبوت سره څه منافي کار نه دی، نو ستا د مېرمنو تعدد په حکمتونو باندې ولاړ دی او د شهوت پرستی څخه یې منشا نه ده نیولې، که بالفرض المحال دغسې وی لکه چې دښمنان خیال کوي نو ضرور به دغه کار ستا په خوانۍ کښې صورت موندلی وی او هیڅکله به ستا په مېرمنو کښې کونډو او زړو ښځو برخه نه وې درلودلې.

۲- بله اشتباه یې دا ده چې ولې خپلو مخالفینو ته فرمایشي معجزات نه راوړي؟

د دې جواب دا دی چې مونږ خو یوه پیغمبر ته هم په تګونانو کښې برخه نه ده ورکړې، نو هیڅ یوه پیغمبر د الله ﷻ د اجازې څخه په غیر کومه معجزه خپل امت ته نه ده راوړې، نو ستا هم دا کار نه دی چې د معجزاتو په فرمایش کښې چاته هو یا نه ووايي، ستا وظیفه د نورو پیغمبرانو غوندې دعوة إلى الله ده او بس.

۳- بله اشتباه یې دا راپورته کړې ده چې که محمد ﷺ په حقه پیغمبر وی نو په نسخه باندې به یې قول نه وی کړی، نه به په قرآن کریم کښې نسخه واقع شوې وی او نه به په قرآن کریم باندې پخواني کتابونه منسوخ گڼلې شوي وی. په دې باندې علاوه، که قرآن کریم د الله ﷻ د پلوه نازل شوی وی نو په دې کتاب کښې به د ځینو ایتونو او ځینو احکامو نسخه نه وی واقع شوې، نو معلومه شوه چې دا د ده خپل تصنیف دی چې نن یو حکم وکړي سبانه په هغه باندې پښېمانه شي نو په عوض یې بل حکم راوړاندې کړي چې دا تازه نازل شوی دی.

ای پیغمبره! د کفارو ذکره شوې اشتباه هم په لاندې ډول پورته کړه او جواب ورکړه چې:
الف: د هر شي دپاره د الله ﷻ په نزد نېټه ټاکلې شوې ده چې هیڅ شی پرته د خپلې ټاکلې شوې نېټې څخه په غیر تحقق نه شي موندلی، او کله یې چې د بقاء دپاره ټاکلې شوی وخت پوره شي نو سعدستي نوموړی شی د منځه ځي. یا په بل عبارت: الله ﷻ ته د یو حکم د نزول په وخت کښې معلومه ده چې دا حکم به دومره وخت دوام کوي او بیا به نسخه کېږي، هسې نه چې د بقاء په موده باندې یې وروسته علم راغلی وي.

دا د یو پلوه، او د بل پلوه د هر وخت دپاره بېل حکم دی چې په یوه وخت کښې د بل وخت حکم د الله ﷻ د پلوه نزول نه مومي. نو د تورات او انجیل وختونه تېر شوي دي او اوس د قرآن کریم وخت راغلی دی چې پخواني ټول حکمونه او کتابونه یې منسوخ کړه او د قیامت د ورځې پورې به همدغه کتاب او همدغه شریعت باقي وي، خو د دې معنی دا نه ده چې پخواني کتابونه په خپلو وختونو کښې هم د اعتبار قابل نه وه.

ب: دا د الله ﷻ کار دی او بس چې کوم حکم محوه کوي، یا یې ثابت پرېږدي او یا یې په عوض باندې بل حکم ثابت گرځوي. په دې کار کښې هیڅوک برخوال نه دي، دا فقط د الله ﷻ په ارادې پورې اړه لري او بس.

ج: د الله ﷻ په نزد لوح محفوظ موجود دی چې د هر موجود د موجودیت کیفیت او کمیت پکښې آن په ازل کښې ثبت شوی دی، د هغه کتاب په مطابق د موجوداتو سلسله روانه ده او لا روانه به وي، نه پکښې څوک تغیر واقع کولی شي او نه پکښې چاته د لاس وهنې توان ورکړی شوی دی.

۴- بالاخره بله اشتباه یې دا ده که محمد ﷺ په حقه پیغمبر وی نو په خپلو مخالفینو باندې به یې عذاب نازل کړی وی.

ای پیغمبره! د دې اشتباه جواب دا دی چې د کوم عذاب د واقع کېدلو وعده چې الله ﷻ کړې ده هغه ضرور واقع کېدونکې ده، نو تاخیر او تا لېدل یې د عدم تحقق معنی نه ورکوي بلکې د هر شي دپاره وخت ټاکلی شوی دی او هر شی په خپل ټاکلي وخت باندې تحقق مومي او بس.

نو ای پیغمبره! ضرور به یا ستا په ژوند کښې ستا په مخالفینو باندې د موعود عذاب ځینې برخې ورنازلې کړو او ته به یې په خپلو سترگو باندې وگورې، او یا به تا خپل ځان ته قبض کړو او ستا د وفات څخه وروسته به پرې موعود عذاب ورنازل کړو.

په هر تقدیر د عذاب ورنازلول نه ستا کار دی او نه ستا په وسه کښې شته، په تا باندې فقط او فقط د شریعت رسونه ده او په مونږ باندې یې محاسبه ده چې د خپلې دقیقې محاسبې په مطابق به د خلکو سره په دنیا او آخرت کښې چال چلند کوو او بس.

توضیحات

۱- که د الله ﷻ اراده وي نو د امهات المؤمنین د تعدد په هکله به د الأحزاب په سورت کښې څه ناڅه ولیکو، په دې مقام کښې هم ځینو علماوو کرامو په همدې باره کښې ګټور معلومات لیکلي دي^(۱) نو محترم لوستونکي کولی شي چې سمدستي هلته مراجعه وکړي.

کتاب یعنې څه؟

۲- د ﴿لِكُلِّ أَجَلٍ كِتَابٌ﴾ په جمله کښې د کتاب کلمه نازله شوې ده، چې په عرف کښې په لیک سره د حروفو (یو تریله) انضمام (پیوستون) ته ویل کېږي مګر کله-کله هغو تورو (حروفو) او هغو کلماتو ته هم د کتاب نوم ایښودلی کېږي کوم چې په تلفظ او تکلم کښې یو تریله پیوستون مونده کړ، د همدې کبله قرآن کریم د کتاب په لقب باندې هم یاد شوی دی حال دا چې نزول یې په لیک سره نه بلکې په تکلم سره تحقق موندلی دی^(۲).

خو په ذکره شوې جمله کښې د ﴿كِتَابٌ﴾ کلمه د حکم او شریعت معنی ورکوي^(۳). نو د معنی حاصل یې داسې را خپږي چې د هرې نېټې او هر وخت دپاره د الله ﷻ په نزد ځانګړی حکم او ځانګړی شریعت دی او هر یو په خپل وخت کښې اعتبار لري او بس.

(۱) روح المعاني ج ۱۳ ص ۱۶۸؛ تفسیر المراغي ج ۱۲ ص ۱۱۴

(۲) مفردات الراغب ص ۴۴۰

(۳) البحر المحيط ج ۶ ص ۲۹۷

أُمُّ الْكِتَابِ د کوم کتاب نوم دی؟

۳- په ﴿يَفْخَرُوا بِاللَّهِ مَا يَشَاءُ وَيُثْبِتُ وَعِنْدَهُ أُمُّ الْكِتَابِ﴾ کښې د «أُمُّ» کلمه د هغه شي دپاره وضعه شوې ده کوم ته چې نور شيان ورپوسته شوې وي. يا په بل عبارت: هغه شی د «أُمُّ» په نامه يادېږي چې د نورو شيانو دپاره اصل وي^(۱)، د همدې کبله مکې معظمې ته د ﴿أُمُّ الْقُرَيْيْنِ﴾ لقب ورکړی شوی دی، چې پوره بيان يې د [الأنعام: ۹۲] ايت لاندې تېر شوی دی، والله الحمد.

په دې مقام کښې مفسرينو کرامو د ﴿أُمُّ الْكِتَابِ﴾ کلمه په لاندې دوه وو معناوو باندې تفسيره کړې ده:

الف: ځينې علماء کرام وايي چې د ﴿أُمُّ الْكِتَابِ﴾ څخه د الله ﷻ ازلي علم مراد دی، چې د ټولو علومو او ټولو اسماني کتابونو دپاره اصل دی او ټولو ترې نشات کړی دی^(۲).

ب: ﴿أُمُّ الْكِتَابِ﴾ د هغه ازلي کتاب څخه عبارت دی چې الله ﷻ پکښې د دنيا د پيدا کولو څخه وړاندې د مخلوقاتو ټول کيفيات ليکلي دي^(۳). همدې کتاب ته د لوح محفوظ لقب هم ورکړی شوی دی.

مونږ - الله الحمد - د دې کتاب په هکله د [الأنعام: ۵۹] ايت شريف لاندې څه ناڅه شرحه ليکلې ده خو په دې مقام کښې ورباندې لاندې معلومات د الله ﷻ په توفيق ورافاضه کوو:

اول: نبي کریم ﷺ فرمايلي دي چې: «إِنَّ أَوَّلَ مَا خَلَقَ اللَّهُ الْقَلَمَ فَقَالَ لَهُ اكْتُبْ قَالَ رَبِّ وَمَاذَا اكْتُبُ قَالَ اكْتُبْ مَقَادِيرَ كُلِّ شَيْءٍ حَتَّى تَقُومَ السَّاعَةُ»^(۴) يعنې د هر شي څخه وړاندې الله ﷻ قلم پيدا کړ نو قلم ته يې امر وکړه چې وليکه! قلم عرض وکړ چې: ای ربه! هغه څه شی دی چې زه يې وليکم؟ الله ﷻ وويلې چې: د هر شي (هر ډول) مقدارونه وليکه چې د قيامت د قيام پورې پيدا کېږي.

دوهم: د عطاء بن ابي رباح عذري څخه چا پوښتنه وکړه چې ﴿أُمُّ الْكِتَابِ﴾ څه شی دی؟ هغه جواب ورکړه چې: «قَالَهُ كِتَابُ كَتَبَهُ اللَّهُ قَبْلَ أَنْ يَخْلُقَ السَّمَاوَاتِ وَقَبْلَ أَنْ يَخْلُقَ الْأَرْضَ» الحديث^(۵) يعنې يقيناً دا يو کتاب دی چې الله ﷻ د اسمان د پيدا کولو څخه وړاندې او هم د ځمکې د پيدا کولو څخه وړاندې ليکلي دي.

درېم: عبد الله بن عباس رضی الله عنهما (رئيس المفسرين) د ذکر شوي ايت شريف په تفسير کښې فرمايلي دي چې: «هُمَا كِتَابَانِ كِتَابُ سُبْحَى أُمُّ الْكِتَابِ يَفْخَرُ بِهِ مَا يَشَاءُ وَيُثْبِتُ وَأُمُّ الْكِتَابِ الَّذِي لَا يَغْيَرُ مِنْهُ شَيْءٌ»^(۶)

(۱) لسان العرب ج ۱۲ ص ۳۱: مفردات الرامب ص ۱۸

(۲) حاشية الشيخ زاده على تفسير البضاوي ج ۳ ص ۱۲۲

(۳) التفسير الكبير ج ۱۹ ص ۶۲: تفسير امي السعدي ج ۵ ص ۲۷: تفسير البغوي ج ۳ ص ۲۳

(۴) سنن امي داود ج ۲ ص ۲۹۰

(۵) جامع الترمذي ج ۲ ص ۳۸

(۶) تفسير البغوي ج ۲ ص ۲۳: حاشية الشيخ زاده على تفسير البضاوي ج ۳ ص ۱۲۲: الدر المنثور ج ۴ ص ۶۶۴

یعنی د ذکر شوي ایت شریف څخه څرگندېږي چې د مخلوقاتو مقادیر په دوه وو کتابو کښې لیکلي شوي دي چې: یو کتاب د پرېستو په نزد دی چې په هغه کښې تغیرات او تبدیلات صورت نیسي، څه لرې نه ده چې د کتاب المحو والاثبات نوم ورباندې کېږدو، او بل کتاب د الله ﷻ په نزد دی چې په هغه کښې هیڅ تغیر او تبدیل نه واقع کېږي او الله ﷻ د ﴿أُمُّ الْكِتَابِ﴾ په نامه یاد کړی دی. د ﴿أُمُّ الْكِتَابِ﴾ په هکله که څوک زیات معلومات لوستل غواړي نو ځینو اوږدو کتابونو ته دې مراجعه وکړي^(۱) مونږ ته په دې مقام کښې د ﴿أُمُّ الْكِتَابِ﴾ همدغه دوهمه معنی په زړه پورې برېښي. نو د معنی حاصل به یې داسې را وڅېړي چې: ای پیغمبره! خپلو مخالفینو ته جواب ورکړه چې په قرآن کریم باندې د پخوانیو کتابونو نسخه کېدل او یا پخپله قرآن کریم کښې نسخه واقع کېدل د تکذیب دلیل نه شي جوړېدلی، ځکه لکه څنګه چې الله ﷻ روزمره ځینې موجودات محو کوي او په عوض یې نور مخلوقات اثباتوي او وجود ورکوي همدارنګه الله ﷻ په خپلو تشريعي احکامو کښې هم همدا طریقه جاري ساتلې ده، چې ځینې احکام منسوخوي او په عوض یې نور احکام نازلوي، اما د الله ﷻ په علم کښې او هم د ده ﷻ په ازلي کتاب کښې ناسخ او منسوخ دواړه موجود دي، چې دا حکم به د فلاني وخته پورې دوام کوي او بیا به دا حکم د عمل صحنې ته د هغه حکم په عوض وړاندې کېږي.

لنډه دا چې نسخه به په هغه وخت د تکذیب دپاره دلیل جوړ شوی وی چې په منسوخ حکم باندې الله ﷻ په ازل کښې علم نه درلودی او د نسخه کولو په وخت کښې ورته معلومه برېښېدلی دی چې دا حکم د هغه څه بهتر دی - العیاذ بالله -، خو خبره داسې نه ده، خبره داسې ده چې الله ﷻ ته هم په خپل کامل علم کښې او هم په خپل ازلي کتاب ﴿أُمُّ الْكِتَابِ﴾ کښې په ټاکلو کیفیتونو او ټاکلو وختونو سره هم نواسخ معلوم دي او هم مناسخ. الله ﷻ فرمایي چې: ﴿وَكُلُّ شَيْءٍ عِنْدَهُ بِمِقْدَارٍ﴾ [الرعد: ۸] یعنې هر شی د ناسخ او منسوخ په شمول د الله ﷻ په نزد په معینې او ټاکلې اندازې سره دی چې نه پکښې نقصان واقع کېږي او نه زیادت قبلوي.

اما د پرېستو سره نه کامل علم شته او نه ورسره کامل کتاب شته، نو څه لرې نه ده چې نظر د دوی علم ته او نظر د دوی کتاب (کتاب المحو والاثبات) ته د چا عمر لنډ یا اوږد شي، او یا د چا شقاوت په سعادت او یا بالعکس د چا سعادت په شقاوت بدلون ومومي.

سوال جواب

۴- که څوک وایي چې: ځینو مفسرینو کرامو^(۲) خو لیکلي دي چې په ﴿أُمُّ الْكِتَابِ﴾ کښې هم محو او اثبات تحقق موندلی شي، چې په همدې مناسبت یې د المجدد لالاف الثاني رحمه الله د خولې څخه یوه ښه اوږده قیصه لیکلې ده؟

(۱) شرح العنبر الطحاوی ص ۲۶۳

(۲) تفسیر المظهر ج ۵ ص ۲۴۶

مونږ وايو چې: کومه خبره چې مونږ ليکلي ده هغه د اهل السنة والجماعة عقیده ده او د عبد الله بن عباس رضي الله عنه روايت شوي ده ^(۱) لکه چې وړاندې تهر شو، اما چا چې په ﴿ اُمُّ الْكِتَابِ ﴾ کښې د تغير واقع کېدلو دعوه کړې ده هغوی د خپلې دعوي د اثبات دپاره هيڅ منقول د قبول وړ دليل نه دی وړاندې کړی، نو د همدې کبله د هغوی خبرې ته څه اعتبار نشته چې په ﴿ اُمُّ الْكِتَابِ ﴾ کښې هم تغير واقع کېدلی شي.

خو په یاد ولری! چا چې په ﴿ اُمُّ الْكِتَابِ ﴾ کښې د تغير د واقع کېدلو دعوه کړې ده هغوی وايي چې د ﴿ اُمُّ الْكِتَابِ ﴾ څخه ورپورته یوه بله درجه ده چې په هغې کښې تغير نه واقع کېږي چې هغه د الله ﷻ د کامل علم څخه عبارت ده ^(۲).

مونږ ځکه دغه تفسیر خوښ نه کړه چې الله ﷻ خپل ازلي کتاب ته د محفوظ لقب ورکړی دی چې ﴿ فِي لَوْحٍ مَّحْفُوظٍ ﴾ [البروج: ۲۲] یعنې قرآن کریم په لوح محفوظ ﴿ اُمُّ الْكِتَابِ ﴾ کښې ساتلی شوی دی چې د هر ډول تغير څخه محفوظ دی.

د إلهي قضاء ډولونه

۵- د الله ﷻ قضاء (فیصله) په دوه ډوله ده او لاندې دوه لقبونه لري ^(۳):

الف: مُبَرَّمَةٌ قضاء، یعنې محکمه او قاطعه فیصله په کومه کښې چې هیڅ تغير او تبدیل تحقق نه شي موندلی، لکه هغه فیصلې کومې چې په ذکر شوي ﴿ اُمُّ الْكِتَابِ ﴾ کښې ثبت شوې وي او یا هغه فیصلې کومې چې یوازې د الله ﷻ په ازلي علم کښې دي او بس.

ب: مُعَلَّقَةٌ قضاء، یعنې هغه فیصلې کومې چې د ﴿ اُمُّ الْكِتَابِ ﴾ څخه د کتاب المحرر والاثبات نه د ټولو قیوداتو سره نه وي انتقالې شوې، نو کله چې دغه قیودات تحقق ومومي او څرګند شي البته په هغې توګه باندې په کومه توګه چې هلته ثبت شوی وي، نو تغير پکښې واقع شي.

سوال جواب

۶- که څوک وایي چې نبي کریم ﷺ فرمایلي دي چې: «مَنْ أَحَبَّ أَنْ يُبْسَطَ لَهُ فِي رِزْقِهِ وَيُنَاسَ لَهُ فِي أَرْزِهِ فَلْيَبْصِلْ رَحْمَةً» ^(۴) یعنې هر څوک چې په خپل رزق کښې پراخي خوښوي او په خپل اثر (عمر) کښې تاخیر (وروستوالی) خوښوي نو هغه دی خپل رحم (خپلولي) پیوسته کړي او د خپلوانو څخه دې بیلتون نه غوره کوي.

(۱) تفسیر الخازن ج ۳ ص ۵۰۳

(۲) تفسیر الفرطبي ج ۹ ص ۲۲۲

(۳) روح المعاني ج ۱۳ ص ۱۷۱

(۴) صحيح البخاري ج ۲ ص ۸۸۵

نو پوښته دا ده چې ایا په ټاکلې روزۍ کېنې تغیر واقع کېدلی شي؟ ایا د مرگ په ټاکلې نېټه کېنې تاخیر واقع کېدل امکان لري؟ حال دا چې نبی کریم ﷺ فرمایلي دي چې: «يَا أَيُّهَا هُرَيْرَةُ! جَفَّ الْقَلَمُ بِنَا أَلْتَ لَاقٍ»^(۱) یعنې ای ابو هریره! یقیناً په هغه شي باندې قلم وچ شوی دی (تغیر نه قبلوي) د کوم شي سره چې ته ملاقي کېدونکی یې

مونږ وایو ذکر شوي سوال ته علماوو کرامو ډېر جوابونه کړي دي^(۲). لاندې مثالونه یې ولولئ:

الف ذکر شوي تغیر په معلقه قضاء کېنې صورت نیسي، نه په مبرمه قضاء کېنې، چې تفصیل

یې لږ وړاندې تهر شو.

ب ذکر شوي پراخي او ذکر شوي تاخیر په کم (خومره والي) کېنې نه دی بلکې په کیف

(خرنگوالي) کېنې دی، یعنې هرڅوک چې خپلوي پالي په لږ رزق او لږ عمر کېنې به یې برکت

واچولی شي او نوموړي ته به ترې ډېره ګټه ورسېږي، ته به وایې چې د رزق ډېره پراخي ورباندې

ورغلې ده او د اوږد عمر خاوند دی.

یادونه

۷- د ذکر شوي ایت شریف په تفسیر کېنې علماء کرامو زبنت ډېر اوږده بحثونه کړي دي^(۳) او د

﴿يَمْحُوا اللَّهُ مَا يَشَاءُ وَيُثَبِّتُ﴾ دپاره یې په متعددو اقوالو سره مصداقات ښودلي دي. زمونږ په فکر

که ذکر شوي مصداقات په إشارة النص سره واخستلی شي نو څه باک یې نشته، اما په عبارة النص

سره د ذکر شوي ایت شریف دپاره همغه تفسیر غوره برېښي کوم چې مونږ خوښ کړی دی. هغه دا

چې ایت شریف د نسخې په هکله نازل شوی دی، چې اهل الکتابو د خپلو کتابونو منسوخیت نه

قبلاوه او هم یې قرآن کریم ته د بطلان نسبت کاوه چې په دې کېنې نسخه واقع کېږي.

مونږ ځکه ذکر شوي تفسیر خوښ کړ چې دا د سیاق او سباق (وړاندې او بهرته) سره ښه پيوند

نیسي او علماء کرام وایي^(۴) چې د قرآن کریم ایتونه باید تر وسې-وسې د سیاق او سباق په مطابق

تفسیر کړی شي او بس.

﴿أَوَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا وَاللَّهُ يَحْكُمُ لَا مُعَقِّبَ لِحُكْمِهِ وَهُوَ

سَرِيعُ الْحِسَابِ﴾^(۱) وَقَدْ مَكَرَ الَّذِينَ مِنْ قَبْلِهِمْ فَلِلَّهِ الْمَكْرُ جَمِيعًا يَعْلَمُ مَا تَكْسِبُ كُلُّ

نَفْسٍ وَسَيَعْلَمُ الْكُفْرُ لِمَنْ عُقِبِيَ الدَّارِ﴾^(۲) وَيَقُولُ الَّذِينَ كَفَرُوا لَسْتَ مُرْسَلًا قُلْ

(۱) صحيح البخاري ج ۲ ص ۷۶۰

(۲) تفسير القرطبي ج ۹ ص ۳۳۰: تفسير الخازن ج ۳ ص ۵۰۱

(۳) زاد المسير ج ۴ ص ۲۴۸: الجواهر للطنطاوي ج ۷ ص ۱۶۵: روح المعاني ج ۱۳ ص ۱۶۹: تفسير ابن كثير ج ۲ ص ۵۱۹: تفسير الخازن ج ۳ ص ۵۰۲

(۴) تفسير القاسمي ج ۹ ص ۳۷۳

كَفَى بِاللّٰهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ ﴿۴۱﴾

[۴۱] ایا کفارو (دی خبری ته) نه دی لیدلی چې یقیناً مونږ ځمکې (د دوی وطن) ته ورځو (قصد کوو) نو دا ځمکه د خپلو څنډو څخه کموو (او اسلام پکښې نیاسو) او الله ﷻ حکم (فیصله) کوي چې د ده ﷻ د حکم دپاره هیڅ تعقیب کوونکی (رد کوونکی) نشته، او همدی ﷻ توند حسابی (چالاکه نیوونکی) دی.

[۴۲] او یقیناً هغو کسانو (د اسلام د تخریب په غرض) پټ تدبیرونه کړي وه کوم چې د دوی څخه وړاندې وه (خو څه گټه یې ورته ونه شوه رسولی او دا) ځکه چې ټول پټ تدبیرونه خاص الله ﷻ لره دي (موثریت یې د همدې ﷻ په لاس دی). همدی ﷻ په هغه څه باندې پوهېږي کوم چې هر نفس (هر څوک) یې کسب کوي، او ژر دی چې کفار به (په دې باندې) پوه شي چې د دې دنیا (یا هغې دنیا) نېکه نتیجه د چا دپاره ده؟ (د کفارو دپاره که د مسلمانانو دپاره).

[۴۳] او (ای پیغمبره! تاته) هغه کسان وایي کومو چې کفر غوره کړی دی (داسې) چې ته (د الله ﷻ دپلوه) نه یې لېږلی شوی.

(نو ته ورته په جواب کښې) ووايه چې الله ﷻ زما او ستاسو په منځکښې د شهادت ورکونکي په حیث بس دی او هغه څوک هم چې د ده په نزد د (الهي) کتاب (تورات، انجیل، قرآن) علم وي، (د دغسې لویو شهادتونو سره سره انکار کول د اعتبار وړ نه دی).

ارتباطونه

په دې ایتونو کښې د وړاندېنیو ایتونو لاندې مضامین تائید شوي دي:

۱- ټول شیان د الله ﷻ په نزد مقدر دي او هم محوه او اثبات د الله ﷻ په اختیار کښې دي او بس، چې هیڅوک یې مخه نه شي نیولی.

۲- په کفارو باندې د عذاب د نازلېدلو پیل د هغه وخت څخه شوی دی په کوم کښې چې نبي کریم ﷺ حیات وه، او انتها به یې په هغه وخت کښې تحقق مومي چې د دنیاوي عذاب باندې د پاسه ورباندې اخروي عذاب هم ورنازل شي. نو حاصل یې داسې راڅیږي:

د مطلب خلاصه

ای پیغمبره! اوس نو په کفارو باندې د وړاندېنیو مضامینو د تائید دپاره لاندې نکات قرائت کړه:

۱- په تا باندې خپل مخالفین د استهزاء او تمسخر په توگه عجله کوي چې هله ژر شه په مونږ باندې موعود عذاب رانازل کړه، که نه نو ته به په خپل قول کښې دروغژن یې.

ای پیغمبره! ایا ستا مخالفین تمسخر کوي حال دا چې روزمره مونږ د دوی ټاټوبي ته قصد کوو او د دوی په کفرې مساکنو کښې کمبود واقع کوو، چې ځینې د مسلمانانو مجاهدینو په لاس باندې فتحه کوو او د ځینو اشراف په ایمان راوړلو باندې سرلوړي کوو. ایا دا کار د عذاب د راتگ

نښه نه ده؟ ایا دوی نه پوهېږي چې الهي عذاب دوی ته ور روان دی؟

۲- په کفارو باندې د عذاب نزول د الله ﷻ فیصله ده، او د الله ﷻ فیصله هیڅوک نه ردولی شي او نه یې د مخنیوي په غرض تعقیبولی شي، نو د همدې کبله د الله ﷻ د نومونو څخه یو نوم سریع الحساب دی، یعنې هغه اقدس ذات چې محاسبه او نیونه یې په چالاکی سره را روانه ده، او هیڅوک یې په وړاندې خنډ نه شي واقع کېدلی.

۳- که څه هم پخوانیو کافرانو هم ډېر پټ تدبیرونه کړي دي چې د الله ﷻ د فیصلي مخنیوي وکړي، مګر هیڅاته په درد باندې نه دي دوا شوي او هیڅ ګټه یې ورته نه ده رسولی. او دا ځکه چې د ټولو پټو او ښکاره تدابیرو موثریت په الله ﷻ پورې اختصاص لري، د ده ﷻ د ارادې څخه پرته یو شی هم موجودیت نه شي موندلی، همدارنګه د دې زمانې د کفارو د پټو تدابیرو څخه څه شی نه شي جوړېدلی او موثریت نه شي درلودلی.

۴- د الله ﷻ څخه د بندګانو هیڅ یو کسب او کار نه شي پټېدلی نو د دوی ټول پټ کارونه الله ﷻ ته څرګند دي.

۵- که څه هم کفارو په ذکر و نښو نښانو باندې سترګې پټې کړي دي او خپل ځانونه یې ورباندې رانده اچولي دي، خو ډېر ژر دی چې دوی به په دې خبره باندې پوه شي چې د دنیا او آخرت ښک عاقبت او انجام د چا دپاره دی؟ د مومنانو دپاره که د کفارو دپاره؟

۶- ای پیغمبره! کفار خو په خپل جهل باندې کلک دي، نه ستا د صداقت دلایلو ته غوږ ږدي او نه د الله ﷻ وحدانیت قبلوي بلکې تاته په صریحو کلماتو کښې خطاب کوي چې ته پیغمبر نه یې. نو بالمقابل ته دوی مخاطب کړه او ورته ووايه چې ای کفارو! تاسو چې هیڅ ډول دلایل نه قبلوئ نو دغه دوه شهادتونه هم زما د صداقت دپاره کفایت کوي په دغو شهادتونو باندې باور وکړئ، هغه دا چې:

الف: د الله ﷻ شهادت، چې هم په قرآن کریم سره زما رسالت تصدیقوي او هم یې ټول کائنات زما په صداقت باندې د دلایلو په حیث قائم کړي دي چې الله ﷻ هیڅ شریک نه لري.

ب: د اسماني کتابونو (قرآن، تورات، انجیل، زبور) د علماوو شهادت، البته هغه علماء کرامو چې د خپل کتاب په غوښتنه باندې یې په صحیحو معناوو کښې عقیده او عمل کړی دی.

توضیحات

۱- د ﴿نَنْقُصُهَا مِنْ أَطْرَافِهَا﴾ په جمله کښې د "أطراف" کلمه د "طرف" - لکه "شرف" - جمعه ده، د "طرف" کلمه خو د یوه شي څنډې او غاړې ته وضعه شوې ده^(۱) مګر په دې مقام کښې علماوو کرامو په متعددو معناوو باندې تفسیره کړې ده^(۲). زموږ په فکر بهتره برېښي چې دلته په خپله

(۱) مفردات الراغب ص ۳۱۲

(۲) تفسیر زاد المسیر ج ۴ ص ۲۵۰

لفوي معنى باندې تفسيره شي نو د معنى حاصل به يې داسې راوڅرزي چې ايا اوس هم مشرکان د مسلمانانو په غلبې او په خپلې کمزورۍ او مغلوبيت باندې يقين نه کوي حال دا چې دوى په خپلو سترگو کوري چې روزمره د کفر کړۍ تنگېږي چې د مکې معظمې په شاوخوا کې خينې قبائل په اسلام باندې مشرف جوړېږي او د ځينو نورو مشران او مخور خلک اسلام ته را اوږي، ايا دا کار د دې دليل نه شي کېدلى چې په نن سبا کې به اسلام غالب شي او دوى به مغلوب جوړ شي؟

په همدې مضمون باندې الله ﷻ بل ايت هم نازل کړى دى چې: ﴿أَفَلَا يَرَوْنَ أَنَا نَأْتِي الْأَرْضَ نَنْقُصُهَا مِنْ أَطْرَافٍ أَلَهُمْ الْغَلْبُونَ﴾ [الأنبياء: ۴۴] يعنې ايا نو کفار دې ته نه گوري چې مونږ (روزمره) د کفارو ځمکې (اوسېدنځای) ته قصد کوو چې د اطرافو څخه يې کموو، ايا نو دوى غلبه موندونکي دي؟

سوال جواب

که څوک وايي چې د کفرستان د کړۍ تنگېدل خو د هجرت څخه وروسته پيل شوي دي، نو که دا سورت مکې وگڼل شي نو بيا خو ذکر شوي تفسير غوره نه برېښي؟

مونږ وايو چې: که دا سورت مکې هم وي ذکر شوي تفسير غوره برېښي، ځکه چې د کفرستان کړۍ لا په هغه وخت کې په تنگېدلو باندې پيل کړي وه په کوم کې چې مسلمانانو په جبهه کې پنا واخستله او هلته يې په خلکو کې محبوبيت خور شو او د مشرکانو سره د عداوت ډېره کېنودله شوه.

يوه پوښتنه او د هغې جواب

۲- که څوک وايي چې ځينو علماوو کرامو ليکلي دي چې د ﴿وَيَقُولُ الَّذِينَ كَفَرُوا لَسْتَ مُرْسَلًا﴾ الآية د اهل الكتابو د مشرانو په حال کې نازل شوى دى چې يوه ورځې د نصاراوو يو مشر نبي کریم ﷺ ته د يمن څخه ورغى نو نبي کریم ﷺ ترې پوښتنه وکړه چې: «هَلْ تَجِدُنِي فِي الْإِنجِيلِ رَسُولًا»^(۱) ايا ته ما په انجيل کې د پيغمبر په حيث موندنه کوي؟ نو هغه جواب ورکړه چې: «لَسْتُ مُرْسَلًا» ته پيغمبر نه يې.

نو پوښتنه دا ده چې: ايا ذکر شوى شان نزول د دې سورت مدني والى نه تقويه کوي؟

مونږ وايو چې: سلفو صالحينو په مصداقاتو باندې د شان نزول اطلاق کاوه^(۲) او په مصداقاتو کې دا ضرور نه ده چې د ايت شريف د نزول په وخت کې دې واقع شوى وي، څه لرې نه ده چې د ايت شريف مطلب دا وي چې کفار ستا په رسالت باندې سعدستي قائل نه دي لکه مشرکان، او ځينې به لا وروسته پيدا شي چې ستا د رسالت څخه به انکار وکړي لکه ځينې اهل الكتاب، اما

(۱) روح المعاني ج ۱۳ ص ۱۷۵

(۲) تفسير الفاسي ج ۱ ص ۲۷: تفسير المنار ج ۹ ص ۶۴۲

ځينې نور به ستا په رسالت باندې شهادت ورکړي البته هغه علماء کومو چې د خپلو کتابونو په مطابق عمل کړی دی، لکه عبد الله بن سلام اونور.

سوال جواب

۳_ که څوک وايي چې په ﴿وَمَنْ عِنْدَهُ عِلْمُ الْكِتَابِ﴾ کښې څوک مراد دي؟ يا په بل عبارت: هغه څوک دی چې د هغوی په نزد د کتاب علم موجود دی او د نبی کریم ﷺ په رسالت باندې شهادت ورکوي؟

مونږ وايو چې:

الف: ځينو مفسرينو کرامو په ذکره شوې جمله کښې د اهل الكتابو علماء مراد کړي دي^(۱) البته هغه علماء چې د خپل کتاب په مقتضى يې عمل کړی دی، لکه عبد الله بن سلام ﷺ او نور.

ب: ځينو نورو د ﴿الْكِتَابِ﴾ څخه قرآن مراد کړی دی او په ذکره شوې جمله کښې يې هغو کسانو ته اشاره کړې ده کوم چې د قرآن کریم په معجزانه نظم کښې تفکر کوي، نو دوی پوهېږي چې دا کتاب د بشر د پلوه نه دی جوړ شوی^(۲).

مگر مونږ ته بهرې برېښي چې ذکره شوې جمله په خپل عموم سره پرېښودله شي ترڅو ټولو علماوو ته شامله شي، لکه د تورات او انجيل حقاني علماء او يا د قرآن کریم حقاني علماء لکه ملائک او انسانان.

مونږ ځکه عموم خوښ کړ چې همدې ايت ته ورته يو بل ايت هم تېر شوی، دی چې ټولو علماوو ته شامل دی، هغه دا چې: ﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ﴾ [آل عمران: ۱۸] يعنې الله ﷻ په دې خبره باندې شهادت ورکوي چې يقيناً په حقه معبود نشته مگر همدی ﷻ دی او بس، او همدا شاهدي پرېښتې هم ورکوي او د علم خاوندان هم (هرڅوک چې وي).

يادونه

د الله ﷻ د شهادت ډولونه د [الأنعام: ۱۹] ايت لاندې تېر شوي دي - لله الحمد - چې بيا ليکلو ته يې اړتيا نه گورو، هيله ده چې علاقمندان يو ځل هلته مراجعه وکړي.

د "الرعد" سورت د الله ﷻ په توفيق ختم شو.

۱۳۷۶/۵/۲۸ ه.ش.

ایراہیم (۱۴)

سریرہ

د دې سورت په سریرہ کښې مونږ غواړو چې د الله ﷻ په توفیق د محترم لوستونکو توجه لاندې ټکو ته راواړو ترڅو په اجمالي توګه د سورت سره اشنا شي:

۱- دا سورت د ابراهیم ؑ د سورت په نامه باندې نومولې شوی دی چې د دې سورت په وروستیو ایتونو کښې د ابراهیم ؑ ځینې هغه مهم سوالونه نازل شوي دي کوم چې هغه د الله ﷻ په حضور کښې وړاندې کړي وه، ترڅو د ده اولاده او د ده د اتباع دعوه کوونکي ورته ښه متوجه شي چې ایا نوموړې غوښتنې ورباندې تطبیق موندلې شي او که څنګه؟

۲- د دې سورت اعداد په لاندې ډول دي^(۱):

الف: د دې سورت د ایتونو شمېر دوه پنځوس (۵۲) دی^(۲).

ب: د کلماتو شمېر یې اته سوه یو دېرش (۸۳۱) دی.

ج: د حرفونو شمېر یې درې زره اته سوه څلور دېرش (۳۸۳۴) دی.

۳- د جمهورو په نزد ټول ایتونه یې مکي دي^(۳) مګر ځینو علماء کرام وايي چې درې ایتونه پکښې مدني دي^(۴) چې د ﴿أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ﴾ (الآیة) څخه پیل کېږي.

د دې سورت محتویات

۴- د دې سورت مهم بحثونه د اکثریت په لحاظ سره د نورو مکي سورتونو غوندې د عقیدوي موضوعاتو سره تړاو لري، لکه د الله ﷻ توحید، د نبي کریم ﷺ رسالت او د قیامت د ورځې حساب کتاب او وعد او وعید او داسې نور.

د وړاندېني سورت (الرعد) سره ارتباطونه

۵- دا سورت برسېره په دې چې د هغه سورت سره د عقیدوي موضوعاتو په بحث کښې اشتراک لري چې دواړه مکي سورتونه دي، لاندې ارتباطات او مناسبات هم سره لري:

الف: هلته د تګویناتو ذکر شوی وه لکه د اسمانونو او ځمکو او نورو پیدا کول، دلته هم تګوینات ذکر شوي دي. خو په دواړو ځایونو کښې دومره فرق لري چې هلته د دلایلو په حیث ذکر شوي دي او دلته د نعمتونو په حیث ذکر کېږي.

ب: هلته حق او باطل ته د سیلاب د اوبو او د ځګ تمثیل ورکړی شوی وه او دلته دواړو ته د پاکیزه ونې او بې بنیاده ونې مثال ورکړی شوی دی.

(۱) الباب في علوم الكتاب ج ۱۱ ص ۳۲۸

(۲) تفسیر الطبري ج ۱۳ ص ۱۷۹: تفسیر ابن کثیر ج ۲ ص ۵۲۲

(۳) روح المعاني ج ۱۳ ص ۱۷۹

(۴) البحر المحیط ج ۶ ص ۴۰۵: تفسیر الفرطبي ج ۹ ص ۳۳۸

ج. هلته اشاره شوی ده چې د کفارو مکرونه (پټ تدبیرونه) څه اثر نه شي درلودلی. دلته هم عین مطلب په یوه نوي طرز سره بیان کړی شوی دی چې د [ابراہیم: ۴۶] ایت کښې ورته اشاره شوې ده.

د. هلته الله ﷻ فرمایلي دي چې مونږ محمدي شریعت د عربي ژبې په قالب کښې نازل کړی دی، او دلته یې د همدغه ډول نزول حکمت ته اشاره کړې ده چې ترڅو لومړني مخاطبین ورباندې ښه پوه شي، دغسې نور ارتباطات هم لري.

بِسْمِ اللَّهِ الرَّحْمَنِ الرَّحِيمِ

﴿الرَّ كِتَبٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ رَبِّهِمْ إِلَى صِرَاطٍ الْعَزِيزِ الْحَمِيدِ ﴿١﴾ اللَّهُ الَّذِي لَهُ مَا فِي السَّمَوَاتِ وَمَا فِي الْأَرْضِ وَوَيْلٌ لِّلْكَافِرِينَ مِنْ عَذَابٍ شَدِيدٍ ﴿٢﴾ الَّذِينَ يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ عَنْ سَبِيلِ اللَّهِ وَيَبْغُونَهَا عِوَجًا أُولَٰئِكَ فِي ضَلَالٍ بَعِيدٍ ﴿٣﴾﴾

د ډېر مهربان (او) ډېر با رحمه الله ﷻ په نامه.

[۱]

(دا) داسې کتاب دی چې مونږ تاته (ای پیغمبره!) درنازل کړی دی، (البته) د دې دپاره چې ته (پرې ټول) خلک (عرب او عجم) د دوی د رب ﷻ په توفیق د تیارو څخه رڼا ته راوباسې (یا په بل عبارت: دوی پرې د شیطاني لارې څخه) د داسې اقدس ذات لارې ته (راوباسې) چې غالب دی (او هر شي یې په مقابل کښې ذلیل دی او هم) د ښو صفاتو څښتن دی (چې د چا توصیف ته اړتیا نه لري).

[۲] هغه الله ﷻ چې ده ﷻ ته هغه څه دي کوم چې په اسمانونو کښې دي او هغه څه دي کوم چې په ځمکو کښې دي، او کفارو ته هلاکت (او مصیبت) دی چې د سخت عذاب څخه عبارت دی.

[۳] هغو کفارو ته چې حقیر (نژدې) ژوند ته په آخرت باندې غوروالی ورکوي، او د الله ﷻ د لارې څخه (خلک) منعه کوي، او (هم) د الله ﷻ لارې ته کوږوالی (شبهاات او اعتراضات) لټوي. دغه کسان (کفار) چې دي په لرې ضلالت کښې (پراته) دي.

ارتباط

د وړاندېني سورت د وروستني ایت په مضمون کښې دا خبره شامله وه: هرڅوک چې په اسماني کتاب باندې پوخ علم لري هغه د نبي کریم ﷺ په رسالت باندې اعتراف کوي چې په حقه پیغمبر دی. د دې سورت په ذکر و شوو ایتونو کښې ذکر شوی مضمون تائید شوی دی چې حاصل یې داسې راڅیږي:

د مطلب خلاصه

ای پیغمبره! هرڅوک چې په اسماني کتاب باندې پوخ علم ولري هغه به ضرور ستا په رسالت باندې اعتراف کوي. او دا ځکه چې په پخوانيو اسماني کتابونو کښې اوس هم (د تحریف سره سره) داسې دلائل موندل کېږي چې ستا د نبوت او رسالت د ثبوت دپاره کفایت کوي، نو ته خپل مخالفین او خپل معاندین لاندې ټکو ته متوجه کړه:

۱- دا کتاب (قرآن کریم) پخپله شهادت ورکوي چې دا مونږ تاته درنازل کړی دی او تا د خپله خانه نه دی جوړ کړی او دا ځکه چې دا کتاب د همغو تورو او حروفو څخه مرکب دی د کومو څخه چې ستا د مخالفینو او ستا د منکرینو کلامونه مرکب دي، لکه الف، ل، ر* او داسې نور، مگر د دې سره سره چې هغوی په خپلو محاورو او مباحثو کښې د ډېر بلاغت او زیات فصاحت درلودونکی دی خو د همدغه کتاب د یوه وړوکی سورت په مثل جوړولو باندې هم توان نه لري، نو په کلي او مجموعي توګه د دوی عجز د دې خبرې دلیل دی چې دا کتاب د بشر تصنیف نه دی بلکې مونږ تاته د دې دپاره درنازل کړی دی چې:

۲- ترڅو ټول خلک (په هره ژبه چې خبرې کوي او په هر وطن او هره زمانه کښې چې ژوند کوي) د ډول-ډول (مختلفو) کفریاتو څخه راوباسي او د حق مشال په لاس کښې ورکړي.

۳- ترڅو دوی ټول د خپل رب ﷻ په توفیق او هدايت سره په هغې لاره باندې روان شي کومه چې دوی ته د الله ﷻ د پلوه ورنازل شوې ده.

۴- خو په یاد ولری چې الله ﷻ په هر شي باندې غالب دی او ټول مخلوقات د ده ﷻ حکم ته ذلیل او غاړه ایښودونکي دي، نو که بالفرض د ده ﷻ اراده شوې وی نو ټول به یې په ایمان باندې مشرف کړي وی، خو دا کار د حکمت څخه مخالف وه.

همدارنګه الله ﷻ د ښو صفاتو خاوند دی، د هیچا تحمید او تمجید ته اړتیا نه لري، نو که خلک په ذکره شوې لاره باندې په خپله خوښه روان شي نو فقط خپلو ځانونو ته یې ګټه ده او بس.

۵- الله ﷻ ځکه عزیز او حمید دی چې همدی ﷻ هغه اقدس ذات دی چې اسمانونه او ځمکې او هم هغه څه چې په اسمانونو کښې او هغه څه چې په ځمکو کښې دي ټول همده ﷻ پورې اختصاص لري، چې همده ﷻ پیدا کړي دي او د همده ﷻ په واک او اختیار کښې دي.

۶- بالمقابل هرڅوک چې په ذکره شوې لاره باندې لاړ نه شي نو هغوی خپل ځانونه په غټ تاوان کښې واچول. ځکه چې کفارو لره د قیامت په ورځ ډېر سخت عذاب دی چې د دوزخ څخه عبارت دی.

۷- کفار هغه خلک دي چې د الهي رڼا څخه استفاده نه کوي او د کفر په تیارو کښې پراته دي،

نو د همدې کبله دوی لاندې خویونه او عادتونه لري:

الف: نژدې حقیر ژوند یې خوښ کړی دی او خوندور او دائمي ژوند یې هر کړی دی، چې هیڅ باور او عقیده پرې نه لري.

ب: برسېره په دې چې دوی پخپله گمراهان دي نور خلک هم د الله ﷻ د لارې څخه کفر ته اړوي او بیا یې نه پرېږدي چې د کفر د تیارو څخه ووځي.

ج: نو ځکه د همېشه دپاره تاند وهي او زیار وباسي چې د الله ﷻ په لاره کښې د خلکو د تېر وېستلو دپاره څه چل ول جوړ کړي او (په خپل خیال) کوږوالي پکښې موندنه کړي چې دا حقه لاره نه ده، په دې کښې فلانکی او بستانکی عیب دی.

د: ای پیغمبره! دغه ډول خلک روزمره د حق څخه لرې کېږي او په دوامداره توګه په کندو کښې لوېږي، نو د همدې کبله د دغسې خلکو دپاره هلاکت او د دوزخ د اور کنده ټاکلې شوې ده.

توضیحات

- ۱- د دې خبرې وجه چې الله ﷻ د ﴿الْظُّلُمَاتِ﴾ کلمه جمعه نازله کړه او د ﴿النُّور﴾ کلمه یې مفردة نازله کړه، مونږ د [البقرة: ۲۵۷] ایت لاندې -لله الحمد- ذکره کړې ده چې بیا لیکلو ته یې اړتیا نه گورو.
 - ۲- په ﴿بِإِذْنِ رَبِّهِمْ﴾ کښې د "إِذْنٌ" کلمه اصلاً د دې دپاره وضعه شوې ده چې چاته د هغه ځای د ورننوتلو اجازه ورکړې شي کوم ته چې بې اجازې څوک نه شي ورننوتلی^(۱) خو په دې مقام کښې د ذکرې شوې کلمې څخه اساني او سهولت مطلب دی^(۲). نو د معنی حاصل یې داسې راخېږي چې: ای پیغمبره! ستا وظیفه ده چې خلک د کفر د تیارو څخه د اسلام رڼا ته راوباسي او دعوت ورته ورکړي، خو دا کار به د الله ﷻ په توفیق او تسهیل سره صورت نیسي ځکه چې: ﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾ [القصص: ۵۶] یعنې یقیناً ای پیغمبره! ته هغه چاته هدایت نه شي کولی (چې په ایمان مشرف شي) کوم ته چې ستا زړه یې غواړي مګر الله ﷻ هدایت کوي چا ته یې چې خوښه او اراده وشي (نو د ایمان د راوړلو توفیق ورکوي).
 - ۳- په ﴿وَيَتَّبِعُونَا عِوَجًا﴾ کښې بارز ضمیر "سَبِيلِ اللَّهِ" ته راجع دی، او "عِوَجٌ" د کوږوالي معنی ورکوي، چې ځینو مفسرینو کرامو ذکر شوې جمله په لاندې درېو معناوو سره تفسیره کړې ده چې یو تر بله سره څه منافات نه لري، ممکنه ده چې ټولې مرادې وي:
- الف: کفار هغه کسان دي کوم چې د الله ﷻ د لارې لټونه په اخلاص سره نه کوي بلکې د کوږوالي او د چل په حالت کښې یې لټونه کوي.
- ب: دوی هغه کسان دي چې د الله ﷻ په لاره کښې د کوږوالي او د غلطو مضامینو د موندلو هڅه کوي او ارزو کوي چې غلطې پکښې لاس ته ورشي.
- ج: دوی غواړي چې د الله ﷻ په لاره کښې ځینې مضامین غلط تعبیر کړي ترڅو خلکو ته اشتباهګانې او شبهات ور واچوي.

(۱) حاشیه الشیخ زاده علی نفیر البیضاوي ج ۳ ص ۱۲۳: المحرر الوجیز ج ۱۰ ص ۵۹

(۲) نفیر ابي السعود ج ۵ ص ۳۰

﴿وَمَا أَرْسَلْنَا مِنْ رُّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ فَيُضِلُّ اللَّهُ مَنْ يَشَاءُ وَيَهْدِي مَنْ يَشَاءُ وَهُوَ الْعَزِيزُ الْحَكِيمُ﴾ (۱۳)

[۱۴] او مونږ هيڅ رسول نه دی استولی مگر د خپل قوم په ژبې سره. د دې دپاره چې دوی ته (الهي شريعت په ښه توگه) بيان کړي. نو الله ﷻ هغه څوک گمراه کوي (توفيق نه ورکوي) کوم ته يې چې اراده وشي او هغه چاته هدايت کوي کوم ته يې چې اراده وشي، او همدی ﷻ توانا (او) د حکمت څښتن دی.

د مطلب خلاصه او توضیحات

۱- په دې ایت شریف کښې د هغو پلمو یو مثال ښودلی شوی دی د کومو په اثر به چې مشرکانو خلک د حقې لارې څخه اړول، کومو ته چې په وړاندېني ایت کښې اشاره شوې ده. هغه دا چې: یوه ورځې د مکې مشرکانو نبي کریم ﷺ مخاطب کړ چې: ای محمده! که ته رښتیا پیغمبر یې، لکه چې ته یې دعوه کوي، نو په تاباندې ولې په اعجمي لغت کښې کتاب نازل نه شو، لکه څنگه چې تورات او انجیل په اعجمي لغتونو کښې نازل شوي دي^(۱). نو الله ﷻ لاندې جوابونه نازل کړه: الف: یوه جواب ته په همدغه ایت شریف کښې اشاره شوې ده کوم چې سمدستي د بحث لاندې دی، یعنې ای پیغمبره! مونږ هيڅ پیغمبر نه دی استولی مگر هغه به د خپل قوم په ژبه خبرې کولی شوې، ترڅو دوی ته د الله ﷻ شريعت په کامله توگه ور بیان کړي او چاته دا بهانه لاس ته ورنه شي چې مونږ نه د هغه پیغمبر په خبره پوهېږو کوم چې مونږ ته را استولی شوي دي او نه مو په هغه کتاب باندې سرونه خلاصېږي کوم چې مونږ ته رانازل شوي دي. نو تورات او انجیل ځکه په اعجمي ژبه نازل شوي دي چې موسیٰ علیهِ السلام، عیسیٰ علیهِ السلام او د دوی دواړو د دعوت قومونه اعجمیان وه. نو څرنگه چې ته هم عرب یې او ستا قوم (چې لومړني مخاطبین دي) هم عرب دي نو ځکه تاته الهي کتاب په عربي ژبه یا عربي لغت کښې درنازل کړی شو. هو! دا بېله خبره ده چې مشرکانو دا بهانه ښولې ده چې د قرآن کریم عربي والی زمونږ د ایمان د راوړلو مخه بنده کړې ده. اصلي خبره دا ده هر چاته چې الله ﷻ د گمراه کولو اراده وکړي هغه گمراه کوي او توفيق نه ورکوي چې په ایمان باندې مشرف شي، او همدارنگه الله ﷻ هغه چاته هدايت کوي کومو ته چې د هدايت اراده وکړي. خو هر چاته چې الله ﷻ توفيق ورنه کړي په هغه باندې نه معجزه اثر غورزولی شي او نه پند او نصیحت. یوه پښتون شاعر^(۲) همدا موضوع په خپل شعر کښې څومره په ښه ډول انځور کړې ده چې: که مې سل نصیحتونه ورته وکړه :: هغه خدای بې لارې کړی په لار نه شو

(۱) روح المعاني ج ۲۴ ص ۱۲۹: الدر المنثور ج ۷ ص ۲۳۳: تفسیر المظهر ج ۸ ص ۳۰۱
(۲) د عبد الرحمن مومند دېوان

الله ﷻ غالب دی، د ده ﷻ په توان کښې شته چې ټول خلک یې په ایمان مشرف کړي وی، خو الله ﷻ حکیم دی چې دغسې کار د حکمت څخه مخالف دی.

ب: بل جواب دا چې: ﴿وَلَوْ نَزَّلْنَاهُ عَلَىٰ بَعْضِ الْأَعْجَمِينَ ﴿١٩٨﴾ فَقَرَأَهُ عَلَيْهِمْ مَا كَانُوا بِهٖ مُؤْمِنِينَ﴾ [الشعراء: ۱۹۸، ۱۹۹] یعنې او که بالفرض دغه قرآن کریم مونږ په کوم یوه اعجمي سړي باندې نازل کړی وی چې په دوی باندې یې په ښه فصاحت او بلاغت سره قرائت کړی وی نو بیا به هم دوی پرې ایمان نه وی راوړی، او ضرور به یې ويلي وی چې مونږ ته ولې د یوه عربي پیغمبر په ذریعه دغه عربي کتاب نازل نه کړی شو؟ عجیبه ده چې کتاب عربي دی او په اعجمي سړي باندې نازل شوی دی؟ ایا په عربو کښې داسې څوک نه دی موندل شوی چې د کتاب د نزول دپاره جوگه وي؟

ج: درېم جواب دا دی چې: ﴿وَلَوْ جَعَلْنَاهُ قُرْآنًا أَعْجَمِيًّا لَقَالُوا لَوْلَا فُضِّلَتْ ءَايَاتُهُ ؕ اِنَّا نَعْتَمِدُ عَلَىٰ غَيْرِهِ﴾ [فصلت: ۴۴] یعنې ای پیغمبره! او که بالفرض مونږ دا قرآن کریم په تا باندې په اعجمي ژبه کښې نازل کړی وی نو ضرور به ستا د امت عنادیانو کافرانو ويلي وی چې: د دې کتاب ایتونه او احکام ولې نه دي واضحه کړي شوي، چې په عربي ژبه کښې نازل شوي وی نو مونږ به پرې ډېر ښه پوه شوي وی؟ ایا دا عجیبه نه ده چې کتاب په اعجمي ژبه کښې دی او د پیغمبر مورنۍ ژبه عربي ده؟ ایا اعجمیت او عربیت سره تضاد نه لري؟ ایا دا ډول نزول بې منطقه کار نه دی؟

سوال جواب

۲- په دې مقام کښې سړي ته ذهن ته ورځي چې د ﴿وَمَا أَرْسَلْنَا مِن رَّسُولٍ إِلَّا بِلِسَانٍ قَوْمِهِ﴾ د جملې څخه د حصر په توگه څرگندېږي چې هیڅ قوم ته نه دی استولی شوی مگر هغه پیغمبر چې د خپل قوم سره به په ژبه کښې متحد وه. نو پوښتنه دا ده چې: ایا ذکر شوی حصر د نبی کریم ﷺ په استولو باندې نه دی نقض (مات) شوی چې پخپله عربي ژبی دی حال دا چې رسالت یې اعجمیانو ته لا څه چې پیریانو ته هم شامل دی؟، لکه چې د [الأنعام: ۱۹] ایت لاندې یې بحث تېر شوی دی، والحمد لله ﷻ.

مونږ وایو چې: په ایت شریف کښې د مشرکانو دا اعتراض جواب شوی دی چې قرآن کریم ولې د تورات او انجیل غوندې په اعجمي ژبه نازل نه کړی شو؟

د جواب حاصل دا دی چې: دغه ډول نزول د حکمت څخه مخالف وه او د رسالت د مفهوم سره یې تضاد درلود ځکه چې د رسالت مفهوم د الله ﷻ د شریعت رسول او تعلیمول دي.

اما دا پوښتنه چې ولې د نبی کریم ﷺ رسالت اعجمیانو او پیریانو ته هم شامل دی؟ هیڅ مطرحه نه ده یا په بل عبارت: ذکر شوی حصر د قریشو د اعتراض په اضافت سره دی او حقیقي حصر نه دی، چې ذکر شوي سوال ته موقع مساعده شي.

دا د یو پلوه، او د بله پلوه ذکر شوی حصر په نظر سره هغو خلکو ته دی کوم چې د وحې دپاره

لومړني مخاطبين واقع شوي دي، نه په نسبت سره هغو خلکو ته چې بالتبع ورته خطاب متوجه دی. په دې مقام کېنې د نبي کریم ﷺ د رسالت لومړني مخاطبين عرب او په عربو کېنې قریش وه چې په عربي ژبه باندې ډېر ښه پوهېده او په ډېر فصاحت او بلاغت باندې پرې گړېدلې شوه. خو دوی د قرآن کریم د مقابلې څخه عاجز شوه او ټولو په مجموعي توګه هم ونه شو کړی چې په یوه ایت کېنې ورسره سيالي وکړي شي. د عربو ذکره شوې ناتواني ټولو اعجمو ته په تواتر سره رسېدلې ده او د ټولو اعجمو يقين او باور دی چې که بالفرض قرآن کریم د الله ﷻ د پلوه نه وی نازل شوی نو ضرور به یې هغوی مقابله کړې وی او اقلأً په یوه ایت کېنې خو به یې ورسره ضرور سيالي کړې وی. لنډه دا چې اعجميان د قرآن کریم په اعجاز باندې داسې باور او يقين کوي لکه څنګه چې د فرعون په زمانه کېنې د موسیٰ ﷺ د همسا په معجزې باندې د ساحرانو څخه په غیر نورو خلکو يقين وکړ چې که بالفرض دا د جادو همسا وی نو جادوگرانو به کشف کړې وی.

اما د عربو څخه پرته نور خلک بالتبع مخاطبين دي او په بالتبع مخاطبينو کېنې دا ضرور نه ده چې د پیغمبر سره دې هم ژبي وي. همدې مضمون ته نبي کریم ﷺ اشاره کړې ده چې: «إِنَّ النَّاسَ لَكُمْ تَبِعٌ وَإِنْ رَجُلًا يَأْتُوكُمْ مِنَ الْأَرْضِ يَتَفَقَّهُونَ فِي الدِّينِ وَإِذَا أَتَوْكُمْ فَاسْتَوْصُوا بِهِمْ خَيْرًا»^(۱) یعنې یوه ورځې نبي کریم ﷺ خپل صحابه کرام ﷺ مخاطب کړه چې: يقينأً ټول خلک ستاسو دپاره تابعان دي، او يقينأً ډېر ژر به دا خبره پېښه شي چې تاسو ته به د ټولې دنیا د هر طرف څخه خلک راځي چې ترڅو ستاسو څخه په دين کېنې پوهه ترلاسه کړي، نو زما وصيت تاسو ته دا دی چې کله خلک تاسو ته راغله نو هغوی ته د خير توصيه وکړئ او په صحيحو معناوو کېنې هغوی ته دين ورزده کړئ.

یوه پوښتنه او د هغې جواب

۳- که څوک وايي چې: که بالفرض ذکر شوی سوال اعجميان کافران مطرح کړي چې ای الله! کاشکې مونږ ته دې په خپله اعجمي ژبه کېنې کتاب نازل کړی وی چې مونږ پرې ايمان راوړی وی؛ نو د دوی دپاره باید څه جواب ورکړی شي؟

مونږ وايو چې: د دوی جواب دا دی چې د پیغمبر د استولو څخه مطلب خلکو ته د الله ﷻ هدايات او ارشادات رسونه ده، او دا کار ټولو اعجميانو ته په هره زمانه کېنې په کامله توګه ترسره شوی دی، الله ﷻ په همدوی کېنې داسې علماء او باستعداده خلک پیدا کړي وه چې په علميت او ذکاوت کېنې د عربو څخه کم نه وه، د مثال په توګه امام ابو حنيفه رحمه الله د اعجمو څخه وه چې اصلي پاتوبی يې افغانستان وه، همدارنګه امام البخاري رحمه الله اعجمي وه او د بخارا وه. اعجمي علماوو کرامو د اسلام په تشریح او ترجمه کولو کېنې دومره زیار ويستلی دی چې د دين په یوه برخه کېنې هم څه شی مجمل او پټ نه دی پاتې شوی ترڅو د قیامت په ورځ اعجمي کافران د الله ﷻ په حضور کېنې ذکر شوی اعتذار وړاندې کړي شي.

(۱) جامع الترمذي ج ۲ ص ۹۳

دا دی مونږ ته هم الله ﷻ توفیق راکړ چې قرآن کریم تفسیر کړو او د افغانانو کافرانو د اعتذار مخه بنده کړو، الله ﷻ دې په خپل فضل سره دا تفسیر زمونږ په لاس بشپړ کړي او هم دې افغانانو ته توفیق ورکړي چې گټه ترې واخلي او عمل پرې وکړي، ترڅو زمونږ دپاره د الله ﷻ په دربار کښې د دعاء لاسونه پورته کړي.

همدغه ذکر شوي مضمون ته نبي کریم ﷺ په یوه اوږده حدیث کښې اشاره کړې ده چې: «إِنَّ الْغُلَمَاءَ وَرِثَةَ الْأَنْبِيَاءِ»^(۱) یقیناً علماء کرام د پیغمبرانو وارثان دي. او دا ځکه چې دوی هغه علم خلکو ته د نیابت په توګه رسوي کوم چې د پیغمبرانو علیهم السلام څخه پاتې دی.

دا د یو پلوه، او د بله پلوه ذکرې شوې پوښتنې ته ورته پوښتنه د نبي کریم ﷺ په حیات کښې مشرکانو مطرحه کړې وه چې الله ﷻ په قرآن کریم کښې جوابه کړې ده، نو مونږ کولی شو چې همدغه جوابونه اعجمي کافرانو ته هم ورکړو. لاندې مثالونه یې ولولئ:

الف: ﴿وَإِذَا جَاءَتْهُمْ آيَةٌ قَالُوا لَنْ نُؤْمِنَ حَتَّى نُؤْتَىٰ مِثْلَ مَا أُوتِيَ اللَّهُ أَغْلَمُ حَيْثُ يَجْعَلُ رِسَالَتَهُ﴾ [الأنعام: ۱۲۴] یعنې او کله چې کفارو (مشرکانو) ته د الله ﷻ د پلوه (د خپل پیغمبر ﷺ په ذریعې) کوم ایت شریف ورنازل کړی شي نو دوی وايي چې هیڅکله به ترهغه مونږ ایمان رانه وړو ترڅو مونږ ته هم هغه څه راکړی شي کوم چې د الله ﷻ پیغمبرانو ته ورکول کېږي. یا په بل عبارت: ترڅو چې مونږ هم پخپله پیغمبران وګرځولی شو.

ای پیغمبره! د دغو کافرانو جواب دا دی چې: الله ﷻ هغه ځای (هغه کس) ډېر ښه پېژني چرته چې خپل رسالت ګرځوي، تاسو حق نه لرئ چې الله ﷻ ته ښودانه وکړئ چې دا پیغمبر وګرځوه او په هغه باندې وحې ورنازله کړه او داسې نور.

ب: ﴿وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ﴾ أَهْمُ يَقْسِمُونَ رَحْمَتَ رَبِّكَ [الزخرف: ۳۱، ۳۲] یعنې ای پیغمبره! مشرکان (د اعتراض په توګه) وايي چې دا قرآن کریم د دغو دوه وو ښارونو (مکه، طائف) د اوسېدونکو څخه ولې په یوه لوی سړي باندې نازل نه کړی شو؟ (د دوی جواب دا دی چې) ایا دوی ستا د رب ﷻ رحمت تقسیموي؟ ایا دوی غواړي چې د نبوت ورکړه د دوی په خوښې پورې تړلې وي؟

ج: ﴿بَلْ يُرِيدُ كُلُّ امْرِئٍ مِّنْهُمْ أَنْ يُؤْتَىٰ صُحُفًا مُّنَشَّرَةً﴾ [المدثر: ۵۲، ۵۳] یعنې ای پیغمبره! ایا کفار اراده لري چې د دوی هر یوه سړي ته پرانستلې پاڼې ورکړي شي او وحې ورباندې ورنازل شي؟! دا کار هیڅکله کېدونکی نه دی، د الله ﷻ ټول کارونه په حکمت ولاړ دي.

﴿وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ وَذَكِّرْهُمْ

بِأَيِّمِ اللَّهِ إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ ﴿١٤﴾ وَإِذْ قَالَ مُوسَى لِقَوْمِهِ
 أَذْكُرُوا نِعْمَةَ اللَّهِ عَلَيْكُمْ إِذْ أَنجَيْنَاكُمْ مِنْ آلِ فِرْعَوْنَ يَسُومُونَكُمْ سُوءَ الْعَذَابِ
 وَيَدْعُوكُمْ أبنَاءَكُمْ وَيَسْتَحْيُونَ نِسَاءَكُمْ وَفِي ذَلِكَ لَكُمْ بَلَاءٌ مِّنْ رَبِّكُمْ عَظِيمٌ
 ﴿١٥﴾ وَإِذْ تَأَذَّرَ رَبُّكُمْ لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ﴿١٦﴾
 وَقَالَ مُوسَى إِنْ تَكْفُرُوا أَنْتُمْ وَمَنْ فِي الْأَرْضِ جَمِيعًا فَأِنَّ اللَّهَ لَغَنِيٌّ حَمِيدٌ ﴿١٧﴾

[۱۵] او یقیناً مونږ موسی (خپل قوم ته) زمونږ د معجزاتو سره لېږلی وه چې خپل قوم دې د
 تیارو څخه رڼا ته راوباسه، او هم ورته ایام الله (خوږې او ترخې ورځې) ورپه یادې کړه، یقیناً په ایام
 الله کښې د هر ډېر صبر کوونکي (او هر) ډېر شکر کوونکي دپاره (د قدرت) لویې نښې شته دي
 (چې عبرت ترې واخلي).

[۱۶] او (ای پیغمبره! خپل امت ته) هغه وخت ورپه یاد کړه چې موسی (خپل قوم ته) وویلې
 چې (ای قومه!) په خپلو ځانونو باندې د الله ﷻ نعمتونه درپه زړه کړئ کله یې چې تاسو ته د فرعون
 د تېر (فرعونیانو) څخه نجات درکړ چې تاسو به یې په سخت عذاب سره تعذیبولئ، او (په دې
 باندې علاوه) ستاسو نارینه اولادونه به یې (د پسونو غوندې) ذبحه کول اوستاسو زنانه (بښځینه
 اولادونه) به یې پرېښودل. یقیناً په دغه (ذکر شوي حال) کښې ستاسو د رب ﷻ د پلوه (په تاسو
 باندې) لوی امتحان (یا لوی نعمت) وه.

[۱۷] او (ای قومه!) هغه وخت درپه زړه کړئ چې ستاسو رب ﷻ (تاسو ته) اعلان وکړ چې که چرته
 تاسو (زما د نعمتونو) شکریه وکړئ نو تاسو ته به (خپل نعمتونه) زیات کړم، او که تاسو یې
 ناشکري وکړئ نو یقیناً زما عذاب ډېر سخت دی (نو درېاندې به یې درنازل کړم).

[۱۸] او (هم) موسی (خپل قوم ته) وویلې چې (ای قومه!) که تاسو او هغه ټول خلک هم
 ناشکري وکړئ کوم چې په ځمکه کښې دي (نو الله ﷻ مو څه پرواگیر نه دی) ځکه چې الله ﷻ بالکل
 بې پروا (او هم) د ښو صفاتو درلودونکی دی.

ارتباط او د مطلب خلاصه

د وړاندې ایت مضمون دا وه چې الله ﷻ پیغمبران علیهم السلام د دې دپاره را استولي دي چې هر یو
 پیغمبر خپل خپل امت ته الهي احکام بیان کړي او د کفر د تیارو څخه یې د اسلام رڼا ته راوباسي.
 په دې ایتونو کښې د ذکر شوي قانون د عملي صورت د ښودنې دپاره د مثال په توګه د موسی (ﷺ)
 ځینې حالات رانازل شوي دي چې حاصل یې داسې راڅیږي:

ای پیغمبره! اوس نو په خپل امت باندې د موسی (ﷺ) او د ده د قوم ځینې حالات قرائت کړه ترڅو

ستا دپاره د تسلي او د حوصلې د غټېدلو باعث وگرځي او ستا د امت دپاره د عبرت درس جوړ شي. هغه دا چې:

۱- مونږ موسی عليه السلام د یو پیغمبر په صفت خپل قوم ته استولی وه او توصیه مو ورته کړې وه چې:

الف: خپل قوم دې د کفر د تیارو څخه د اسلام رڼا ته را وباسه او هم یې د کفر د تیارو څخه بچ وساته چې ور داخل نه شي او څوک یې بې لارې نه کړي.

ب: دوی ته د خپل ژوند خوږې او ترڅې (سرې او تودې) ورځې ورپه یادې کړه چې الله تعالی څومره نعمتونه ورکړي دي او د څومره مصیبتونو څخه یې نجات ورکړی دی.

ج: ترڅو دوی د مصائبو په مقابل کې صابران او د نعمتونو په مقابل شاکران جوړ شي. ځکه چې د دوی تېر شوی تاریخ د دغسې عبرتي دلایلو څخه ډک دی او د هر صبرکوونکي او شکرکوونکي دپاره پکښې د عبرت درسونه شته.

۲- ای پیغمبره! اوس نو خپل امت ته هغه وخت ورپه یاد کړه چې موسی عليه السلام د ذکر و شو و صایاوو په عمل کې په څه ډول اقدام وکړه. هغه دا چې:

الف: موسی عليه السلام خپل قوم په ډېره خوږه لهجه مخاطب کړه چې: ای عزیزانو! تاسو د الله تعالی نعمتونه درپه زړه کړئ چې تاسو ته یې استقلال په نصیب کړ او د غلامۍ څخه یې خلاص کړئ.

ب: هغه وخت هېر نه کړئ چې الله تعالی تاسو ته د فرعون او فرعونیانو څخه نجات درکړ چې تاسو ته به یې سخت عذابونه رسول او مشقتي او ناپاکه کارونه به یې په تاسو باندې ترسره کول.

ج: حتی چې هغوی به ستاسو نارینه اولادونه وژل لا څه چې د څارویو غوندې به یې ذبحه کول، او ستاسو ښځینه اولادونه به یې د خدمت او نورو بدو کارونو دپاره ژوندي پرېښودل.

د: ای زما قومه! د فرعونیانو په ذکره شوې کړنلاره کې ستاسو د رب تعالی د پلوه په تاسو باندې ډېر لوی مصیبت نازل شوی وه او د همدغې کړنلارې څخه ستاسو نجات ستاسو د رب تعالی د پلوه ډېر لوی عظیم الشان نعمت دی، چې باید هیڅکله هېر نه کړئ شي.

ه: موسی خپل قوم ته د الله تعالی د پلوه یو ډېر مهم اعلان هم ورپه یاد کړ چې: ای زما قومه! تاسو هغه وخت هم درپه زړه کړئ چې ستاسو رب تعالی (ستاسو کارساز) تاسو ته په ډېرو صریحو کلماتو کې اعلان وکړ او تاسو ټول (خاص او عام) یې پرې په ډاگه باندې خبر کړئ چې:

که تاسو د خپل رب تعالی د نعمتونو شکریه وکړئ او په درنازل شوي شریعت باندې عمل وکړئ نو ستاسو نعمتونه به نور هم اضافه کړم، زما سره د نعمتونو څه کمبود نشته، او که تاسو د نعمتونو ناشکري وکړئ نو خپل نعمتونه به درڅخه بیرته واخلم او برسېره پر دې سخت عذاب به در باندې درنازل کړم. نو زما څخه وډار شئ، ماته لکه چې د نعمتونو ورکول اسان دي همدارنګه راته د نعمتونو بیرته اخستل هم څه مشکل کار نه دی، یقیناً چې زما عذاب (دنیاوي وي او که اخروي) ډېر سخت دی.

و: موسی عليه السلام خپل قوم ته په نهایتي بلغو کلماتو کې توصیه وکړه چې: ای عزیزانو! که تاسو

د الله ﷻ د نعمتونو شکر په وکړی نو ګټه یې همدا تاسو ته راجع کېږي چې نعمتونه به برسېره پر ادامې زیات هم کړی شي. او که تاسو ناشکري وکړی نو د ناشکري ضرر همدا تاسو ته متوجه دی او بس. الله ﷻ ستاسو د ناشکري لا څه چې د هغو ټولو خلکو د ناشکري هم څه پرواګیر نه دی کوم چې په ځمکه کې ژوند کوي. ځکه چې الله ﷻ یې پروا دی، ستاسو د عبودیت په شمول هیڅ شي ته اړتیا نه لري، او همدارنګه د سپېڅلو صفاتو څښتن دی چې ستاسو د ثنا او صفت په شمول د هیڅا تحمید او تمجید ته څه اړ نه دی.

توضیحات

۱- د ﴿وَذَكِّرْهُمْ بِأَيِّمِ اللَّهِ﴾ په جمله کې د «آیام» کلمه چې د یوم جمعه ده، ځینو مفسرینو کرامو په دې مقام کې یوازې په نعمتونو باندې تفسیره کړې ده^(۱)، مګر مونږ ته بهتره برهښي چې په مصیبتونو او نعمتونو دواړو باندې تفسیره شي چې په همدې تفسیر باندې د ﴿لِكُلِّ صَبَّارٍ شُكُورٍ﴾ تعقیب دلالت کوي. یعنې الله ﷻ موسیٰ ﷺ ته توصیه وکړه چې خپل قوم ته پخواني مصیبتونه ورپه یاد کړه چې صابران ترې عبرت واخلي او نعمتونه هم ورپه زړه کړه چې شاکران ترې درس زده کړي.

یادونه

۲- ذکر شوی تذکیر خو د ټولو خلکو دپاره وه مګر صابران او شاکران ځکه خاص کړی شوه چې دوی ترې ګټه پورته کوي، لکه چې نبي کریم ﷺ فرمایلي دي چې: «عَجِبْتُ لِلْمُؤْمِنِ إِذَا أَصَابَهُ خَيْرٌ حَمِدَ اللَّهَ وَشَكَرَ وَإِنْ أَصَابَتْهُ مُصِيبَةٌ حَمِدَ اللَّهَ وَصَبَرَ فَالْمُؤْمِنُ يُؤْجَرُ فِي كُلِّ أَمْرٍ حَتَّى يُؤْجَرَ فِي اللَّقْمَةِ يَرْفَعُهَا إِلَى فِيهِ أَمْرًا»^(۲) یعنې زه مؤمن ته په تعجب یم کله چې ورته خیر ورسېږي د الله ﷻ حمد وايي او شکر کوي، او که مصیبت ورته ورسېږي هم د الله ﷻ حمد وايي او صبر کوي، نو مؤمن سړي ته په هر کار کې اجر ورکولی کېږي حتی چې مؤمن سړي ته په هغې لمړۍ کې هم اجر ورکولی کېږي کومه چې د خپلې مېرمنې خولې ته ورپورته کوي (په هغې باندې یې نفقه کوي).

هېر مونه شي!

۳- د ﴿إِذَا أَخَذْنَاكُم مِّنْ أَلٍ فِرْعَوْنَ يَسُومُونَكُمْ سُوءَ الْعَذَابِ﴾ د ایت غوندې یو ایت وړاندې [البقرة: ۴۹] تېر شوی دی او د څومره بیان توفیق چې مونږ ته الله ﷻ راکړی وه هغه مو هلته لیکلي دي، مګر په دې مقام کې ورباندې لاندې څو ټکي ورافاضه کوو:

الف: دلته او هلته په ځینو عبارتونو کې فرقونه دي، که څوک غواړي چې د دغو فرقونو په حکمتونو او اسرارو باندې پوه شي نو ځینو اوږدو کتابونو ته دې مراجعه وکړي^(۳)، مونږ پرې د اوږدوالي د کبله ډېره کېښودله.

۱. تفسیر ابن کثیر ج ۲ ص ۵۲۳

۲. مستند احمد بن حنبل ج ۱ ص ۳۶۷

۳. تفسیر الفاسي ج ۱ ص ۱۰، التفسیر الکبیر ج ۹ ص ۸۵

ب د ه ۱. یُسْمُوْنُکُمْ سُوءَ الْعَذَابِ په جمله کې د 'یُسْمُوْنُ' کلمه د 'سُوءَ' لکه 'قَوْلٌ' څخه اشتقاقه شوې ده. د لغات ځینو کتابونو دغه کلمه په ډېرو معناوو باندې معنی کړې ده چې یوه پکې تعذیب ده. نو که په دې مقام کې همدغه معنی مراده کړې شي هم بده نه ده. نو حاصل به یې داسې راوڅیږي چې فرعونیانو به ناسو په ناکاره عذاب سره تعذیبولې.

یادونه

۴- نبی کریم ﷺ په یوه ډېر اوږده قدسي حديث شريف کښې د ايت شريف د دې تکرري * **ان**
تَخَفَرُوا اَنْتُمْ وَمَنْ فِي الْاَرْضِ جَمِيعًا فَإِنَّ اللَّهَ لَغَنِيٌّ خَمِيدٌ * تفسير کړی دی ^{۱۱} او د الله ﷻ د بې پروايۍ
بيان بې پکښې کړی دی. که څوک فرصت لري نو هملته دې مراجعه وکړي. موندې د اوږدوالي د
کبله دلته رانقل نه کړه.

د دې ایتونو ارشاد

۵- په دغو ایتونو کېې ټولو داعیانو ته د دعوت الی الله طرز او طریقه ښودلې شوې ده، چې باید خلکو ته د الله ﷻ نعمتونه ورپه یاد کړي او هم یې مصائبو ته پام وروړي ترڅو د ترهیب او ترهیب دواړو څخه ګټور نتائج پورته کړي.

۞ أَلَمْ يَأْتِكُمْ نَبُوءُ الَّذِينَ مِن قَبْلِكُمْ قَوْمِ نُوحٍ وَعَادٍ وَثَمُودَ ۚ وَالَّذِينَ مِن بَعْدِهِمْ لَا يَعْلَمُهُمْ إِلَّا اللَّهُ ۚ جَاءَتْهُمْ رُسُلُهُم بِالْبَيِّنَاتِ فَرَدُّوا أَعْيُنَهُمْ فِي أَفْوَاهِهِمْ وَقَالُوا إِنَّا كَفَرْنَا بِمَا أُرْسِلْتُمْ بِهِ ۚ وَإِنَّا لَفِي شَكٍّ مِّمَّا تَدْعُونَنَا إِلَيْهِ مُرِيبٍ ﴿١٠﴾ قَالَتْ رُسُلُهُمْ أَفِى اللَّهِ شَكٌّ فَاطِرِ السَّمَوَاتِ وَالْأَرْضِ يَدْعُوكُمْ لِيَغْفِرَ لَكُمْ مِّن ذُنُوبِكُمْ وَيُؤَخِّرَكُمْ إِلَىٰ أَجَلٍ مُّسَمًّى ۚ قَالُوا إِن أَنتُمْ إِلَّا بَشَرٌ مِّثْلُنَا تُرِيدُونَ أَن تَصُدُّونَا عَمَّا كَانَ يَعْبُدُ آبَاؤُنَا فَأَتُونَا بِسُلْطَانٍ مُّبِينٍ ﴿١١﴾ قَالَتْ لَهُمْ رُسُلُهُم إِنْ نَحْنُ إِلَّا بَشَرٌ مِّثْلُكُمْ وَلَٰكِنِ اللَّهُ يَمُنُّ عَلَىٰ مَن يَشَاءُ مِنْ عِبَادِهِ ۚ وَمَا كَانَ لَنَا أَن نَّأْتِيَكُم بِسُلْطَانٍ إِلَّا بِإِذْنِ اللَّهِ ۚ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١٢﴾ وَمَا لَنَا أَلَّا نَتَوَكَّلَ عَلَى اللَّهِ وَقَدْ هَدَانَا مُبَلَّغًا وَلِنُصْبرَ عَلَىٰ مَا ءَاذَيْتُمُونَا ۚ وَعَلَى اللَّهِ فَلْيَتَوَكَّلِ الْمُتَوَكِّلُونَ ﴿١٣﴾ وَقَالَ الَّذِينَ

كَفَرُوا لِرُسُلِهِمْ لَنُخْرِجَنَّكَ مِنْ اَرْضِنَا اَوْ لَتَعُوذُنَّ فِي مِلَّتِنَا فَاَوْحَى الْيَهُودُ رَبُّهُمْ
لَنُهْلِكَنَّ الظَّالِمِينَ ﴿١٢﴾ وَلَنَسُكِّنَنَّكَ اِلَى اَرْضٍ مِنْ بَعْدِهِمْ ذَٰلِكَ لِمَنْ خَافَ مَقَامِي
وَخَافَ وَعِيدِ ﴿١٣﴾ وَاسْتَفْتَحُوا وَخَابَ كُلُّ جَبَّارٍ عَنِيدٍ ﴿١٤﴾ مِنْ وَرَآيِهِ جَهَنَّمُ وَيُسْقَى
مِنْ مَآءٍ صَدِيدٍ ﴿١٥﴾ يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا
هُوَ بِمَيِّتٍ وَمِنْ وَرَآيِهِ عَذَابٌ غَلِيظٌ ﴿١٦﴾ ﴿١٧﴾

[۹] ايا تاسو ته د هغو ډلو خبر نه دی درغلی کومې چې ستاسو څخه وړاندې تېري شوې دي، د
نوح عليه السلام قوم او عاديان او ثموديان او (هم) هغه خلک چې د دوی څخه وروسته تېر شوي دي چې
(پوره کامل) علم ورباندې نه لري مگر الله تعالى (او بس).

دوی (تولو) ته خپل پیغمبران د معجزاتو سره ورغله نو دوی خپل لاسونه په خپلو خولو کېښي
کېښودل (چې دا زمونږ لومړنی جواب دی) او (بيا يې قولا هم) وويلې چې: يقيناً مونږ په هغه شي
باندې کافر (منکر) یاستو په کوم شي باندې چې تاسو (په خپل خیال) را استولي شوي یاست، او
(که نه نو) مونږ د هغه شي څخه په يقين سره په شک کېښي یاستو کوم شي ته چې تاسو مونږ وربلئ
(په داسې قوي شک کېښي) چې (مونږ ته) اضطرار اچوونکی دی.

[۱۰] (دوی ته په جواب کېښي) د دوی پیغمبرانو عليهم السلام وويلې چې: ايا تاسو په الله تعالى (په
توحيد) کېښي په شک کېښي یاست چې د اسمانونو او ځمکو د نشت څخه پیدا کوونکی دی. (او)
تاسو ته الله تعالى (زمونږ په ذریعه) د دې دپاره دعوت درکوي چې تاسو ته د خپلو گناهونو څخه ځینې
گناهونه (چې - فوق الله پورې تړاو لري) وېشي، او د ټاکلې شوې نېټې پورې مو (په ښه حالت کېښي)
وروسته کړي (په عذاب باندې مو هلاک نه کړي).

کفارو (پیغمبرانو عليهم السلام ته) وويلې چې: تاسو نه یاست مگر زمونږ په شان بشر (انسانان) یاست،
تاسو اراده لرئ چې مونږ د هغو بوتانو (د عبادت) څخه واپوئ د کومو به چې زمونږ پلرونو عبادت
کاوه، نو تاسو (په خپل صداقت باندې) مونږ ته څرگند دلیل راوړئ (معجزات ښکاره کړئ).

[۱۱] (نو) دوی ته خپلو پیغمبرانو وويلې چې: (رښتیا چې) مونږ نه یاستو مگر ستاسو غوندې
بشر یاستو خو الله تعالى د خپلو بندگانو د جملې څخه په هغه چا باندې احسان کوي کوم ته یې چې
اراده وشي (نو په مونږ باندې یې د نبوت احسان کړی دی)، او مونږ ته دا نشته (مونږ توان نه لرو)
چې تاسو ته د الله تعالى د اذن (او فیصلې) څخه په غیر په کوم حجت باندې راتگ وکړو، او خاص په
الله تعالى باندې دې موښان توکل وکړي (نه په معجزاتو باندې).

[۱۲] او مونږ لره څه دي چې مونږ به په الله تعالى باندې توکل نه کوو حال دا چې مونږ ته یې زمونږ

(حقہ) لارہ راښودلې ده (او پرې روان کړې یې یاستو). او هر ورو مرو ضرور به مونږ په عغه شي باندې مېر وکړو د کوم چې تاسو (پرې) مونږ ته اذیت (ضرر) رارسوي. او خامس په الله ﷻ باندې دې توکل کوونکي توکل وکړي (نه په بل چا باندې).

[۱۳] او هغو کسانو خپلو پیغمبرانو ته (د اخطار په توګه) وویلې کومو چې کفر غوره کړی وه (داسې چې) هر ورو مرو ضرور به مونږ تاسو د خپلې ځمکې څخه وباسو او یا به تاسو زمونږ په دین کېنې (په مینه سره) بېرته ورتاوېږئ.

نو پیغمبرانو ته خپل رب (الله ﷻ) وحې وکړه هر ورو مرو ضرور به ظالمان هلاک کړو.

[۱۴] او هر ورو مرو ضرور به د هغوی څخه وروسته به ځمکه کېنې تاسو واوسو.

(ای پیغمبره!) دغه (وعدده هغوی پورې ځانګړې نه وه بلکې دا) د هغه چا دپاره (هم) ده چې زما (په حضور کېنې) د درېدلو څخه ډارېږي او (هم) زما د وعید (عذاب) څخه ډارېږي (نو زما سره شریک نه دروي).

[۱۵] او پیغمبرانو (د الله ﷻ څخه) فیصله (حکم او یا نصرت) وغوښت (چې الله ﷻ ورته ورکړي) او هر سرکښه معاند په زیان کېنې واقع شو (عذاب ورباندې ورنازل شو).

[۱۶] ده (هر سرکښه عناد کوونکي) ته وروسته (په آخرت کېنې) دوزخ دی (چې پکښې وابه اچولی شي) او د داسې اوبو څخه به ور وځنلې شي چې د دوزخیانو د زخمونو څخه به بهرېږي.

[۱۷] دا زوی به په ګوټ-ګوټ څښي او نژدې به نه وي چې تېرې یې کړي (بلکې په ستوني کېنې به یې بندېږي)، او نوموړي ته به د هر ځای (هر طرف) نه مرګ ورځي خو هغه به مړ کېدونکي نه وي، او د دې څخه وروسته به (لا ورته) پېر (سخت) عذاب وي.

ارتباطونه

په دې ایتونو کېنې علماوو کرامو لاندې دوه ډوله قولونه کړي دي:

۱- ځینې وایي چې دغه ایتونه الله ﷻ د موسی ﷺ د خولې څخه حکایت کړی دی چې په دې اعتبار سره د وړاندېنیو ایتونو دپاره تتمه جوړېږي، دوی وایي چې دا قول ظاهر دی^(۱).

۲- ځینې وایي چې د موسی ﷺ حکایت په ﴿لَقَدْ خَلَقْنَا هَٰذَا بَشَرًا مِّنْ عَلَقٍ﴾ باندې تمام شوی دی او په دې ایتونو کېنې د الله ﷻ د پلوه محمدې امت ته خطاب متوجه دی خو دا قول یې بعید ګڼلی دی^(۲).

په دې اعتبار یې د وړاندېنیو ایتونو ارتباط او اړوند داسې ذهن ته راځي چې هلته یوازې د موسی ﷺ او د ده د امت څه حالات بیان شوي وه او دلته د ټولو پیغمبرانو ﷺ او ټولو امتونو حالاتو ته اشاره شوې ده.

مونږ ته همدغه دوهم نظر په زړه پورې برېښي نو حاصل یې داسې راڅېږي:

(۱) البحر المحیط ج ۶ ص ۴۱۴

(۲) تفسیر امی السعود ج ۵ ص ۳۵

د مطلب خلاصه

ای پیغمبره! اوس نو په خپل امت باندې په مجموعي توګه د پیغمبرانو علیهم السلام او د دوی د امتونو حالات قرائت کړه او زمونږ د پلوه یې مخاطب کړه چې:

۱- ای خلکو! ایا تاسو ته د قرآن کریم په مختلفو سورتونو کې د هغو ډلو او قومونو څه حالات نه دي درغلي کوم چې ستاسو څخه وړاندې تېر شوي دي لکه د نوح عليه السلام قوم، عادیان، ثمودیان او د هغو قومونو حالات کوم چې د دغو څخه وروسته تېر شوي دي، چې د ډېروالي د کبله پرې د الله ﷻ څخه پرته هیڅوک کامل علم نه لري؟

ای خلکو! تاسو ته د هغوی د حالاتو بیان در رسېدلی دی نو تاسو ته په کار دی چې عبرت ترې واخلي او په خپل پیغمبر ﷺ باندې د زړه د کومې ایمان راوړئ.

۲- دا دی یو ځل بیا د هغوی څه ناڅه حالات په تاسو باندې په همدې سورت کې هم قرائت کېږي چې عبرت ترې واخلي او په سرسري نظر پرې تېر نه شی. هغه دا چې:

ټول پیغمبران هر یو خپل قوم ته ورغله او په ډېرو صافو الفاظو کې یې هغوی د الله ﷻ توحید او حقې عقیدې ته دعوت کړه، معجزات او دلایل یې په خپل صداقت باندې ورته وړاندې کړه. خو بالمقابل په هغوی کې سرکشو کافرانو په خپلو خولو باندې لاسونه کېښودل او پیغمبرانو ته یې اشاره وکړه چې: چپ شی، دغه ډول دعوت مه چلوئ ځکه چې مونږ د هغه شي څخه منکران یاستو په کوم شي باندې چې تاسو (په خپل گومان) را استولي شوي یاست. او مونږ ځکه ستاسو د رسالت څخه انکار کوو چې مونږ د هغه شي څخه په ډېره وارخطاکوونکې اشتباه کې یاستو کوم شي ته چې تاسو مونږ ته دعوت راکوئ، ستاسو په خبرو باندې زمونږ سرونه نه خلاصېږي نو بهتره دا ده چې په خپلو خولو لاس کېږدئ.

د پیغمبرانو غبرګون

۳- پیغمبرانو علیهم السلام خپل دعوت یو ځل بیا تکرار کړ چې:

الف: ای قومیانو! عجیبه ده! ایا تاسو په بله خبره کې نه بلکې په دې کې شک او اشتباه کوئ چې الله ﷻ واحد او لا شریک دی؟ ایا دا د اشتباه خبره ده؟ ایا ټول اسمانونه او ځمکې په همدې خبره دلالت نه کوي، چې پرته د سابق مثل څخه یې پیدا کړي دي او د زوال څخه یې ساتي؟ که بالفرض الله ﷻ شریک درلودی نو ایا اسمانونه او ځمکې به نه وی خرابې شوې او دنیا به نه وی وړانه شوې؟

ب: کوم دعوت چې مونږ تاسو ته درکوو هغه زمونږ شخصي غوښتنه نه ده، بلکې په حقیقت کې الله ﷻ تاسو ته دعوت درکوي چې د شرکیانو څخه لاس واخلي او خپل ځانونه موحدین جوړ کړئ.

ج: د دغه دعوت په قبول کې ستاسو ګټه ده چې الله ﷻ به درته سابقه گناهونه او جنايات وېشي او تر معینې نېټې پورې به به خوندور ژوند درکړي او په دنیا او آخرت کې به مو د خوشالۍ جوګه وګرځوي، او بېخ او بنیاد به مونه وباسي.

د کفارو دوهم ځل رد

۴- دوهم ځل هم کفارو د خپلو پيغمبرانو دعوت رد کړ چې مونږ د ذکرې شوې اشتباه څخه نه شو تېرېدلی او ستاسو په دلايلو باندې مو سروڼه نه خلاصېږي. دا ځکه چې:
الف- تاسو خو زمونږ غوندې انسانان ياست، څرنگه چې مونږ نه پيغمبران يو او نه د پيغمبرۍ دعوه کوو نو معلومه شوه چې تاسو هم د الله ﷻ د پلوه نه ياست را استولی شوي او په دروغو سره د نبوت دعوت کوئ.
ب- ستاسو دا نيت دی چې مونږ د هغې لارې څخه واپوئ په کومې باندې چې زمونږ پلرونه تللي دي، ترڅو هغه معبودان پرېږدو د کومو به چې زمونږ پلرونو عبادت کاوه.
ج- که تاسو په خپله خبره باندې کلک ياست نو هلې ژر شی د خپل صداقت دپاره څه حجت او برهان وړاندې کړئ چې زمونږ باور راشي.

پيغمبرانو څه جواب ورکړ؟

۵- پيغمبرانو د کفارو د ذکر شوي رد په مقابل کې داسې جواب ورکړ چې:
الف- رښتيا ده چې مونږ ستاسو غوندې انسانان ياستو، مونږ د دې خبرې دعوه نه کوو چې مونږ ستاسو څخه په بشریت او انسانيت کې اشتراک نه لرو، ستاسو دا خبره په ځای گڼو.
ب- زمونږ دعوه دا ده (او همدا حقيقت دی) چې په مونږ باندې الله ﷻ احسان کړی دی او په نبوت باندې يې سر لوړې کړي ياستو. پاتې شوه دا خبره چې تاسو ته الله ﷻ ولې دغه سر لوړې نه ده درکړې؟ د دې جواب دا دی چې الله ﷻ په هغه چا باندې احسان کوي او نبوت ورکوي چې د خپلو مخلصو بندگانو د جملې څخه په کوم يوه باندې د احسان کولو اراده وکړي. د الله ﷻ ارادې ته هيڅوک تغير نه شي ورکولی.
ج- اما د حجت وړاندې کولو او د معجزاتو د نازلولو اختيار زمونږ سره نشته او نه مونږ د دې خبرې مدعيان ياستو چې معجزات زمونږ په واک اختيار کې دي، بلکې مونږ دې ته هيڅ جوگه نه ياستو چې د الله ﷻ د فيصلې څخه پرته کوم حجت او معجزه وړاندې کړی شو.
د- ای زمونږ قوميانو! تاسو ته په کار دي چې په معجزاتو او حجتونو باندې اعتماد ونه کړئ او په ايمان باندې مشرف کېدلو ته ورباندې توقف ورنه کړئ، بلکې صرف او صرف په الله ﷻ باندې اعتماد وکړئ او د ده ﷻ هغه شهادت قبول کړئ کوم چې زمونږ په صداقت باندې يې ورکوي، چې ټول چاپيريال يې په همدې باندې ناطق گرځولی دی چې مونږ رښتيا وايو، بلکې ټولو مومنانو ته په کار دي چې فقط په الله ﷻ باندې اعتماد وکړي او بس.
ه- نو د همدې کبله مونږ هم صرف په الله ﷻ باندې توکل کوو او د همدې ﷻ په وحدانيت باندې کلک ياستو او مونږ به ولې دغسې نه کوو حال دا چې مونږ ته يې هدايت کړی دی او په سمه لاره باندې يې روان کړي ياستو.

و. په همدې باره کښې چمتو باسو چې هر مشقت په غاړه باندې واخلو حتی چې هر ورو مرو ضرور به مونږ ستاسو د اذیتونو په زغملو باندې هم صبر وکړو او حوصله به خرابه نه کړو، او دا ځکه چې مونږ خاص په الله ﷻ باندې توکل کړی دی او ټولو توکل کوونکو ته په کار دي چې فقط په الله ﷻ باندې توکل وکړي ځکه چې د همدې ﷻ څخه پرته هیڅوک د نجات ورکولو واک او اختیار نه لري.

د کفارو وروستنۍ پرېکړه

۶- نو په پای کښې د ډېر جر او بحث څخه وروسته کفارو خپل دریځ اعلان کړ او پیغمبرانو علیهم السلام ته یې اخطار ورکړ چې تاسو به ضرور د لاندې دوه وو کارونو څخه د یوه کار زغملو او تحمل ته چمتو کېږئ:

الف: یا به د دې وطن څخه هجرت کوئ ځکه چې دا ځمکه زمونږ ده او مونږ نه غواړو چې ستاسو غوندې خلک دلته اوسېداني ته پرېږدو بلکې مونږ تاسو د دغې خپلې خاورې څخه وباسو.
ب: او یا زمونږ دین ته بېرته راواورئ، چا چې په تاسو باندې ایمان راوړی دی هغه دې توبه تائب شي او خپل پخوانی پلارنی دین دې قبول کړي، او تاسو په خپله چپه خوله کښې لکه څنگه چې پخوا چپه خوله ناست وئ.

د الله ﷻ فیصله

۷- کله چې د کفارو عناد او سرکشي د حد څخه واوښته نو پیغمبرانو علیهم السلام ته خپل رب ﷻ خپله فیصله وحې کړه چې:

الف: ای پیغمبرانو! تاسو خپلې حوصلې مه خرابوئ، ډېر ژر دی چې ظالمان به هلاک کړو، د دوی د تکبر کاسه ډکه شوې ده او د هلاکولو وخت یې رانژدې شوی دی.
ب: ظالمان چې د کومې ځمکې د ملکیت دعوه کوي او تاسو ترې په اخراج باندې تهدیدوي، هرو مرو او ضرور به د هغوی د هلاکت څخه وروسته هلته تاسو او ستاسو پیروان مېشت کړو، او د هغوی څخه به یې خالي کړو.

ای پیغمبره! زمونږ دغه کړنلاره په پیغمبرانو پورې ځانگړې نه ده، بلکې دا د هر هغه چا دپاره ده کوم چې زما په حضور کښې د درېدلو څخه ډارېږي او زما د عذابونو څخه په ډار کښې وي او یقین پرې کوي.

ج: کله چې پیغمبران علیهم السلام د الله ﷻ په ذکره شوې وحې باندې مطمئن شوه چې د کفارو د هلاکت وخت رانژدې شوی دی نو دوی د الله ﷻ په حضور کښې د سوال لاسونه پورته کړه چې: ای ربه! زمونږ او د دغو ظالمانو ترمنځ په حقه فیصله وکړه او کوم مصیبت چې تا ورته ټاکلی دی هغه پرې ورنازل کړې.

د: نو الله ﷻ فیصله وکړه، چې پیغمبرانو او د دوی پیروانو ته یې نجات ورکړ او د دوی مخالفین یې د مهلک عذاب لاندې واقع کړه چې هیڅوک ترې بچ پاتې نه شوه بلکې هر یو سرکشه او معاند

خای به خای د زیان سره مخامخ شوه او یو هم خپل مطلب ته ونه رسېد.

۸- ای پیغمبره! دا وه د معاندینو او سرکشانو دنیاوي عذاب او دنیاوي انجام، اما د دوی د هر یوه عذاب په همدغه خای باندې نه ختمېږي بلکې د هر یوه وروسته د دوزخ عذاب دی چې یو نفر هم ترې د نجات لاره نه شي موندلې. هغه دا چې:

الف. هر یوه ته به په دوزخ کېنې برسېره په نورو عذابونو باندې دا عذاب هم ورکړی شي چې د داسې اوبو څخه به په هر یوه باندې وڅښکولې شي چې هغه به د دوزخیانو د زخمونو څخه د زوو په شکل بهېږي.

ب. دغه مردارې اوبه (زوي) به په مزه او خوند سره نه شي تېرولی بلکې په غرپ-غرپ به یې څښکي، چې په ستوني کېنې به یې بندېږي او په اسانۍ سره به یې نه شي ښکته کولی.

ج. نوموړي ته به د هر پلوه مرگ ور روان وي او د مرگاني عذابونو باران به پرې جوړوي، مگر هغه به پرېکېدونکي نه وي او د همېشه دپاره به په دغسې کړاوونو کېنې اخته وي.

د. په دې ټولو باندې علاوه، د هغه وروسته به ډېر کلک عذاب وي چې سات په سات به یې تعذیبونه شدت مونده کوي او هیڅکله به پرې نه سوړوالی ورځي او نه انقطاع (پرېکېدل).

توضیحات

۱- د هود عليه السلام په سورت او همدارنگه په ځینو نورو سورتونو کېنې د هر پیغمبر حالت په انفرادي شکل سره بیان شوی دی چې د خپل قوم سره یې داسې سوال جواب وکړ او نتیجه یې دا شوه. اما په دې سورت کېنې الله ﷻ د ټولو پیغمبرانو عليه السلام د مجموعې څخه حکایت کړی دی چې د خپلو خپلو قومونو سره یې داسې او هاغسې چال چلند وکړ، او په انجام کېنې د کفري قومونو په هلاکت باندې مباحثه ختمه شوه.

د بیان دغه طرز او دغه اسلوب دې ته اشاره ده - والله ﷻ أعلم - چې د ټولو پیغمبرانو عليه السلام عقیده یوه ده او ټول د یوه مطلب دپاره را استولي شوي دي. بالمقابل د کفارو عادتونه او کړنلارې هم د زمانو په بدلون سره بدلون نه شي موندلې. نو ځکه الله ﷻ فرمایي چې: ﴿أَتَوَصَّوْا بِهِمْ بَلْ هُمْ فَوِّمٌ مَّا غَوَوْا﴾ [الذاریات: ۵۳] یعنې ایا کفارو یو تربله سره وصیت کړی دی چې هرې یوې ډلې بلې ډلې ته توصیه کړي ده چې زمونږ د مرگ څخه وروسته به تاسو هم د خپلو پیغمبرانو سره زمونږ غوندې کړنلاره غوره کوئ؟ یو تربله یې توصیه نه ده کړې بلکې ټول سرکشان دي او دغه کړنلاره د سرکشی غوښتنه ده.

یادونه

۲- ځینو مفسرینو کرامو^{۱۱} په دې جمله ﴿فَرَدُّوْا أَعْدِيَهُمْ فِيْ أَعْقَابِهِمْ﴾ کېنې ډېر اوږد بحث کړی

(۱۱) روح المعاني ج ۱۳ ص ۱۹۲؛ زاد المسیر ج ۴ ص ۲۵۶

دی او به متعده دو معاو و باندې یې تفسیرد کړې ده. لاندې څو مثالونه یې ولولئ:

الف کفار د سسرانو په دعوت په مقابل کښې په غصه شوه او د ډېرې غصې د کبله یې لاسونه په خپلو ځولو کې د چټولو دپاره کېښوده. یعنې خپلې ګوتې یې وچټچلې، چې د ګوتو چټچل د لاسو په چټولو باندې مشتمل دي. **اللّٰهُ يَحْكُمُ الْاَنَامِلَ** **وَإِذَا خَلَوْا عَضُّوا عَلَيْكُمُ الْأَنَامِلَ** **مِنَ الْغَيْظِ - [آل عمران ۱۱۹]** او کله چې دوی یوازې شي نو په تاسو باندې د غصې څخه خپلې

ګوتې چټچي

ب کفار د هغوی د دعوت څخه په خدا شوه او د استهزاء په توګه یې خپلې ځولې پټې کړې.

ج کفارو خپل لاسونه د هغوی په ځولو باندې کېښودل چې چپ شي دا خبرې پرېږدئ.

مونږ ته په ذهن کې ګرځي راګرځي چې کفارو به ډول ډول اوضاع څرګندې کړې وي او دا ایت شریف به د ټولو اوضاعو په بیان باندې مشتمل وي. او یا به ځینو کفارو یوه وضعه کړې وي او نورو به بله وضعه اختیاره کړې وي؛ نو د ذکرې شوې جملې مختلف تفسیرونه سره څه منافات نه لري.

مګر متبادره دا ده چې کفارو به پیغمبرانو ته په دوه ډوله جواب ورکړی وي. یو په فعل سره، چې په خپلو ځولو باندې به یې لاسونه ایښي وي چې دغه ځولې ستاسو د دعوت د قبول څخه ساکتې دي. او بل په قول سره چې **إِنَّا كَفَرْنَا بِمَا أُرْسِلْتُمْ بِهِ** **يَقِينًا** مونږ په هغه شي باندې کافر یاستو په کوم شي باندې چې تاسو (په خپل خیال) را استولی شوي یاست.

سوال جواب

۳- که څوک وایي چې: ایا د کفارو د ذکر شوي صریح کفر (انکار) سره دا خبره منافي نه ده چې: **وَإِنَّا لَفِي شَكٍّ مِّمَّا تَدْعُونَنَا إِلَيْهِ** او یقیناً مونږ د هغه شي څخه په شک کېښې یاستو کوم شي ته چې تاسو مونږ درېلئ؟ یا په بل عبارت: انکار او شک سره منافات نه لري؟

مونږ وایو چې^۱

الف د کفارو مطلب داوه چې مونږ څو اولاً منکر یاستو او که بالفرض خپل ځانونه تاسو ته درنږدې کړو نو د شک څخه څو بالکل نه شو در وړاندې کېدلی، چې یا را ته ستاسو دین به ښکاره شي او یا پرې یقین وکړو.

ب د کفارو د **إِنَّا كَفَرْنَا بِمَا أُرْسِلْتُمْ بِهِ** وینا د معجزاتو په نسبت سره وه چې دوی ترې انکار اعلان کړ، او د **وَإِنَّا لَفِي شَكٍّ مِّمَّا تَدْعُونَنَا إِلَيْهِ** وینا یې د توحید په نسبت سره وه چې دوی پکښې خپل شک اعلان کړ. **والله يَحْكُمُ الْاَنَامِلَ**

یوه پوښتنه او د هغې جواب

۴- که څوک وایي چې ښې کریم ته په یوه اوږده حدیث کې فرمایلي دي چې: **«فَإِنَّ الْإِسْلَامَ نَجَبٌ**

۱- تفسیر الفاسي ج ۱ ص ۱۴

عَمَّا كَانَ قَبْلَهُ»^۱ یقیناً اسلام هغه گناهونه ساقطوي کوم چې د مسلمانېدلو څخه وړاندې یې څوک مرتکب شوی وي. حال دا چې په ﴿لِيَغْفِرَ لَكُمْ مِنْ ذُنُوبِكُمْ﴾ کېنې د «مَنْ» توري په بعضیت باندې دلالت کوي چې الله ﷻ به درته د ایمان راوړلو په صورت کېنې ځینې گناهونه وېشي، نه ټولې؟ مونږ وایو چې دلته د ځینو گناهونو څخه هغه گناهونه مطلب دي کوم چې په حقوق الله پورې تعلق لري^۲ او همدغو ته په حدیث کېنې هم اشاره شوې ده. اما د حقوق العباد مغفرت خو د بندگانو پورې اړه لري او بس. یا په بل عبارت: که یو کافر مسلمان شي نو د بندگانو قرضونه یې د غاړې څخه نه ساقطېږي.

سوال جواب

۵- که څوک وایي چې د ﴿وَيُؤَخِّرَكُمْ إِلَىٰ أَجَلٍ مُّسَمًّى﴾ د جملې څخه څرگندېږي چې په ایمان راوړلو سره عمر اوږدېږي، حال دا چې د مرگ نېټه نه وړاندې کېږي او نه وروسته کېږي؟ مونږ وایو چې: د ذکر شوې جملې مطلب دا دی چې که تاسو په ایمان باندې مشرف شئ نو الله ﷻ به مو په عذاب باندې هلاک نه کړي او بېخ به مو ونه باسي. اما د عمر د لنډوالي او اوږدوالي په هکله [الرعد: ۳۹] ایت لاندې ښه تحقیق تېر شوی دی. الله الحمد. چې بیا لیکلو ته یې اړتیا نه گورو.

د ورېږو دم دوا

۶- ځینو علماوو کرامو لیکلي دي چې: د دې ایت شریف ﴿وَمَا لَنَا إِلَّا نَتَوَكَّلَ عَلَى اللَّهِ وَقَدْ هَدَانَا سُبُلَنَا وَلَنْ يُضَيِّقَ عَلَيْنَا مَاءَ آذَانِنَا﴾^۳ د خواصو څخه دا هم ده چې د ورېږو د ضرر څخه پرې سړی بچ کېږي، نو کله چې ته د ورېږو د ضرر څخه په تکلیف شوې نو په یوه پیاله کېنې اوبه واخله او اوه کرته پرې ذکر شوی ایت قرائت کړه، بیا دغه اوبه د خپل فرش (بسترې) څخه چارچاپېره واچوه او ووايه چې: ای ورېږو! که تاسو په الله ﷻ باندې عقیده لرئ نو مونږ ته شر او اذیت مه رارسوي. فَإِنَّكَ تُبَيِّتُ آمِنًا مِنْ شَرِّهَا^۴ نو یقیناً ته به د ورېږو د شر څخه په امن کېنې شپه تېره کړې، والله ﷻ أعلم بحقیقة الحال.

دا د یو پلوه، او د بله پلوه د هرچا وینه چې تروه وي هغه د ورېږو د اذیت څخه مامون دی، ذکرې شوی دم دوا ته اړتیا نه لري، ځکه چې ورېږه خوږې وینې پسې تاند وهي او بس.

یادونه

۷- د [الأعراف: ۸۸] ایت کېنې دغه ډول جمله ﴿لَتَعُوذَنَّ فِي مَلَيْنَا﴾ د شعیب ؑ په قصه کېنې

(۱) مسند احمد بن حنبل ج ۶ ص ۲۳۲

(۲) تفسیر ابي السعود ج ۵ ص ۳۷

(۳) روح المعانی ج ۱۳ ص ۱۹۹

نازلہ شوی دہ چي مونږ پکښي د الله ﷻ په توفيق هغه پوښتنه جوابه کړې ده کومه چي سړي ته ذهن ته ورځي، هغه دا چي د ﴿لَتَعُوذَنَّ﴾ کلمه د «غود» څخه اشتقاقه شوې ده او «غود» خو دې ته وايي چي سړي خپل پخواني حالت ته بېرته ورتاو شي؛ نو پوښتنه دا ده چي: ايا پيغمبران عليه السلام پخوا په کفري مسلک کښي شامل وه چي کفارو ورته د بېرته ورتاېدلو وړاندېز وکړ؟
نو هيله ده چي محترم لوستونکي د دغې پوښتنې د جوابولو دپاره يو ځل هلته مراجعه وکړي.

مقام څه معنی؟

۸- د ﴿ذَلِكَ لِمَنْ خَافَ مَقَامِي﴾ په جمله کښي د «مقام» کلمه مصدر ده او يا ظرف زمان يا ظرف مکان ده^(۱). په هر تقدير د «مقام» د کلمې اضافت الله ﷻ خپل اقدس ذات ته د ادني مناسبت د کبله کړی دی، نو د معنی حاصل يې داسي راڅپړي چي ذکر شوې وعده د هغه چا دپاره ده چي زما په حضور کښي د محاسبې دپاره د درېدلو څخه او يا د هغه وخت او يا ځای څخه ډارېږي چي د محاسبې دپاره به پکښي ودرېږي، چي د قيامت ورځ او يا د محشر ميدان دی.
همدغه مضمون ته الله ﷻ اشاره کړې ده چي: ﴿وَلِمَنْ خَافَ مَقَامَ رَبِّهِ جَنَّاتٍ﴾ [الرحمن: ۴۶] او د هغه چا دپاره چي په دنيا کښي د خپل رب ﷻ په حضور کښي د درېدلو څخه ډارېږي دوه، جنتونه دي.

استفتاح څه معنی؟

۹- په ﴿وَأَسْتَفْتَحُوا﴾ کښي د ﴿أَسْتَفْتَحُوا﴾ کلمه د «استفتاح» څخه اشتقاقه شوې ده چي معنی يې د فتحې او حکم غوښتنه ده^(۲). نو د معنی حاصل يې داسي کېږي چي: پيغمبران د الله ﷻ څخه په مخالفينو باندې د فتح (برلاسي) يا د حکم (فيصلې) غوښتنه وکړه چي الله ﷻ يې غوښتنه قبوله کړه او برلاسي او فيصله يې ورکړه چي دوی کامياب شوه او هغوی ناکام.
الله ﷻ ذکره شوې استفتاح د شعیب ؑ د خولې څخه داسي حکايت کړې ده چي: ﴿رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ﴾ [الأعراف: ۸۹] يعنې ای ربه! زموږ او زموږ د قوم ترمنځ په حقه سره فيصله (حکم) وکړې، چي مونږ بريالي شو او هغوی ناکام شي.

۱۰- نبي کریم ﷺ د دې ټکړې ﴿وَحَابَ كُلُّ جَبَّارٍ عَنِيدٍ﴾ داسي تفسير کړی دی چي: «يُخْرِجُ عُنُقُ مِنَ النَّارِ يَوْمَ الْقِيَامَةِ لَهُ عَيْنَانِ يُبْصِرَانِ وَأُذُنَانِ تَسْمَعَانِ وَلِسَانٌ يُنْطِقُ يَقُولُ إِنِّي وَكَلْتُ بِثَلَاثَةِ بَكُلٍ جَبَّارٍ عَنِيدٍ وَبَكُلٍ مَنْ دَعَا مَعَ اللَّهِ إِلَهًا آخَرَ وَبِالْمُضَوِّرِينَ»^(۳) يعنې د قيامت په ورځ به د اور يوه برخه رابهر شي چي دوه سترگې به لري چي ليدل به کوي، او دوه غوږونه به لري چي اورېدل به کوي، او هم به ژبه لري چي خبرې به کوي، وايي به چي زه د درې ډوله کسانو دپاره ټاکلی شوی يم (چي معذب يې کړم):

(۱) مفردات الراغب ص ۴۳۲

(۲) مفردات الراغب ص ۳۸۴

(۳) جامع الترمذي ج ۲ ص ۸۵

په هر سرکښه معاند باندې او په هر هغه چا باندې چې د الله ﷻ سره بل معبود بلي (او شریکوي) او هم په مجسمو جوړوونکو باندې.

۱۱- نبي کریم ﷺ د ﴿وَيُسْقَىٰ مِنْ مَّاءٍ صَدِيدٍ﴾ تکره داسې تفسیر کړې ده چې: «يُقَرَّبُ إِلَىٰ فِيهِ فَيَكْرَهُهُ فَإِذَا أَذْنِي مِنْهُ شَوَىٰ وَجْهَهُ وَوَقَعَتْ فَرْوَةٌ رَأْسَهُ فَإِذَا شَرِبَهُ قَطَعَ امْتَعَاءَهُ حَتَّىٰ يَخْرُجَ مِنْ دُبُرِهِ»^(۱) یعنې زوی (مردارې اوبه) به د دوزخي خولې ته ورنژدې کړی شي نو بدې به یې وگڼي، نو کله چې ده ته نښې ورنژدې کړی شي نو مخ به یې وریت کړي او د سر پوستکي به یې پکښې راپرېوزي، نو کله یې چې وڅښکي نو کولمې به یې پرې کړي، آن تر دې چې د دبرې څخه به یې ښکته ووزي، اَعَاذَنَا اللَّهُ ﷻ منها.

﴿مَثَلُ الَّذِينَ كَفَرُوا بِرَبِّهِمْ أَعْمَلُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ لَا يَقْدِرُونَ مِمَّا كَسَبُوا عَلَىٰ شَيْءٍ ۚ ذَٰلِكَ هُوَ الضَّلَلُ الْبَعِيدُ﴾ ﴿١٨﴾ أَلَمْ تَرَ أَنَّ اللَّهَ خَلَقَ السَّمَوَاتِ وَالْأَرْضَ بِالْحَقِّ ۚ إِنَّ يَشَاءُ يَذْهَبَكُمْ وَيَأْتِي بِخَلْقٍ جَدِيدٍ ﴿١٩﴾ وَمَا ذَٰلِكَ عَلَىٰ اللَّهِ بِعَزِيزٍ ﴿٢٠﴾ وَبَرَزُوا لِلَّهِ جَمِيعًا فَقَالَ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ مُغْنُونَ عَنَّا مِنْ عَذَابِ اللَّهِ مِن شَيْءٍ ۚ قَالُوا لَوْ هَدَّيْنَا اللَّهُ لَهْدَيْنَاكُمْ سَوَاءٌ عَلَيْنَا أَجَزْنَا أَمْ صَبَرْنَا مَا لَنَا مِنْ مَّحِيصٍ ﴿٢١﴾﴾

[۱۸] د هغو کسانو حالت کومو چې په الله ﷻ باندې کفر غوره کړی دی، دا دی چې د دوی (نېک) اعمال د ایرو د داسې ډېری غوندې دي چې سخت باد ورباندې والوزي (البته) په داسې ورځ کښې چې د باد خاوند وي (د سبا څخه تر بېگه پورې پکښې تېز باد چلېږي).

(نو) هغوی (کفار) د هغه (نېک عمل) څخه چې دوی کسب کړی دی په هیڅ شي باندې وسه نه لري (چې لاس ته یې راوړي او په خپله ښه یې کړي، لکه چې د الوزولو شوو ایرو څخه په هیڅ شي باندې وسه نه لري. ای پیغمبره!) دغه ده (د حق څخه) لرې گمراهي.

[۱۹] ایا ته نه گورې چې الله ﷻ په حقه سره اسمانونه او ځمکې پیدا کړي دي (عبث یې نه دي پیدا کړي چې د جزا ورځې ته به ضرورت پېښ نه شي). که د الله ﷻ اراده وشي تاسو به (سمدستي) د منځه یوسي (ای کفارو!) او نوی مخلوق به (مو په عوض) راولي (پیدا کړي).

[۲۰] او دغه (کار) په الله ﷻ باندې دروند نه دی.

[۲۱] او (د نورو مخلوقاتو په ضمن کښې) ټول کفار به (هم د قبرونو څخه) الله ﷻ ته ظاهر (حاضر) شي، نو کمزوري (کافران) به هغو (کافرانو) ته ووايي کومو به چې (په دنیا کښې) تکبر کاوه

(او په نورو باندې به یې زبردستي کوله) چې یقیناً مونږ (په دنیا کېنې) تاسو ته تابعداران وو، نو ایا (نن ورځ) تاسو زموږ څخه د الله ﷻ د عذاب څخه څه شی دفعه کولی شئ (نجات را کولی شئ)؟ دوی (متبکران) به (ورته په جواب کېنې) ووايي چې که مونږ ته الله ﷻ (په دنیا کېنې) هدايت کړی وی نو مونږ به تاسو هم په سمه لاره باندې روان کړي وی. (نو) په مونږ (او تاسو ټولو) باندې یو برابر ده چې بې صبري وکړو یا صبر وکړو. مونږ (او تاسو) ته هیڅ خلاصی نشته.

د مطلب خلاصه

په دې ایتونو کېنې د وړاندېنيو نژدې ایتونو مضمون تعقیب شوی دی او د کفارو په راتلونکي عذاب باندې رڼا اچولې شوې ده، چې حاصل یې داسې راڅیږي:

ای پیغمبره! د الله ﷻ د عذاب څخه کفارو ته هیڅ شی او هیڅوک نجات نه شي ورکولی، نه په دنیا کېنې او نه په آخرت کېنې؛ د ښه وضاحت دپاره ورباندې لاندې نکات قرائت کړه:

۱- څرنگه چې کفار صحیح عقیده نه لري نو د دوی ټپک عمل هیڅ دوی ته په درد نه خوري، د دوی د ټپکو اعمالو مثال داسې دی چې یوه د ایرو ټوپن وي او په هغې باندې په داسې ورځ کېنې تېز باد والوزي چې باد پکېنې مسلسل وچلېږي او هیڅ توقف ونه کړي، نو پوره واضحه ده چې په ذکر شوي صورت کېنې به د ایرو د ډېرې څخه هیڅ شی پاتې نه شي او هم به هیڅوک ونه توانېږي چې د ایرو الوزولي شوي او شندل شوي بڅرکي بېرته راټول کړي. همدارنگه به د قیامت په ورځ د کفارو ټپک عملونه دوی ته په هیڅ درد دوا نه شي او دوی به قدرت ونه لري چې د خپلو کسبیاتو څخه څه ډېره کوچنۍ گټه پورته کړي.

نو هرڅوک چې په دغسې بې فائدې شي باندې زړه تړي او یا ورته تمه کوي، هغه د حقې لارې څخه په ډېره ژوره او لرې گمراهۍ کېنې پریوتلی دي.

۲- ای پیغمبره! کفار به ولې په عمیق گمراهۍ کېنې واقع نه وي چې دوی د داسې اقدس ذات څخه غاړې غړوي چې په هرڅه باندې قادر دی، ته نه گورې چې اسمانونه او ځمکې یې په حقه او د حکمت په مقتضی پیدا کړي دي، او د حکمت په مقتضی به یې بېرته فنا کوي او د قیامت ورځ به ودروي، که نه نو د دنیا پیدا کول به د عبثیاتو څخه په غیر بل شی نه وی. همدارنگه په اسمانونو او ځمکو کېنې روزمره تصرفات هم په همدې پورې اختصاص لري.

۳- نو ای پیغمبره! د الله ﷻ د پلوه کفار مخاطب کړه چې: که د الله ﷻ اراده وشي نو سمدستي به تاسو ټول د منځه یوسي او نوی مخلوق به ستاسو په عوض باندې پیدا کړي لکه څنګه یې چې تاسو د نورو په عوض باندې پیدا کړي یاست او هغوی یې د منځه وړي دي، لکه عادیان، ثمودیان او داسې نور نو په دې کېنې هیڅ خفاء نشته چې دا کار په الله ﷻ باندې څه دروند او گران کار نه دی.

۴- ای پیغمبره! کفارو ته لکه څنګه چې د دوی ټپک اعمال گټه نه شي رسولی همدارنگه دوی ته خپل دنیاوي دوستان او معبودان هم د الله ﷻ د عذاب څخه نجات نه شي ورکولی، او دا ځکه

چي ڪله دوی ٻول د ڄمڪم، ڇڏه د قیامت په ورځ راپورته شي او ټول د الله ﷻ په حضور کښي د فصلې دپاره ودرېږي نو زورور او کمزوري به په لاندې ډول سوال جواب وکړي

الف کمزوري او بیروان به خپلو مسرانو او زورورو نه چې په دسا کښي به يې په هغوی باندې ټکر کاوه او خپلې ارادې به يې ورباندې تحسېلولې. وایي چې ای مشرانو! مونږ خو په دنیا کښي ستاسو بیروان پاتې شوي وو، او ټول عمرونه مو ستاسو په خدمت کښي مصرف کړي دي، نو ایا نن ورځ تاسو کولی شئ چې زمونږ څخه دا الله ﷻ د عذاب د څه کوچنۍ برخې مخه ونیسي او مونږ ته ترې نجات راکړي؟

ب. مشران به جواب ورکړي چې مونږ خو خپلو ځانونو ته نجات نه شو ورکولی نو تاسو ته به څنګه نجات درکړو؟ ځکه چې مونږ په دنیا کښي گمراهان وو او تاسو مو هم د خپلو ځانونو په څېر گمراهان کړي که هلته مونږ په سمه لاره باندې تللي وي او الله ﷻ راته هدايات کړي وي نو مونږ به تاسو ته هم لاره ښودلې وي خو افسوس چې فرصت د لاسه وتلی دی. په دې باندې علاوه، که نن ورځ مونږ ته الله ﷻ د نجات کومه لاره وښودله نو مونږ به تاسو نه هېروو او لاره به درته وښايو مګر ظاهره دا ده چې زمونږ شیخ د نجات لاره نشته، برابره خبره ده چې مونږ چيغې او فریادونه وکړو او یا غلي کینو او د صبر څخه کار واخلو به دواړو صورتونو کښي مونږ ته د خلاصون څه چاره په لاس نه راځي

توضیحات

۱- که څوک وایي چې به **أَعْمَلُهُمْ** کښي د کفارو کوم عملونه مراد دي، یا په بل عبارت: هغه کوم عملونه دي چې کفار ورته د فائدې پورته کولو تمه لري او په دې مقام کښي د ایرو د ډېرۍ سره تشبیه ورکړه شوې ده.

مونږ وایو چې کفار به خپلو اعمالو کښي لاندې دوه ډولونو ته تمه لري:

الف د بوتانو عبادت، چې که بالفرض د قیامت د قیام خبره رښتیا شي نو دا به زمونږ په کار راشي او الله ﷻ ته به مو ورنژدې کړي؛ لکه چې الله ﷻ د کفارو د خولو څخه حکایت کوي چې: **لَا يُقَرِّبُونَا إِلَى اللَّهِ زُلْفَىٰ** [الزمر ۳] یعنې مونږ د خپلو بوتانو عبادت نه کوو مګر د دې دپاره چې دوی مونږ الله ﷻ ته نژدې کړي نژدې کول.

ب هغه نېک کارونه کوم چې که بالفرض ایمان او صحیحه عقیده ورسره ملګري وي نو رښتیا به نېک کارونه وي او عمل کوونکي ته به يې ګټه رسولې وي؛ د ښه وضاحت دپاره د [التوبة ۱۹] ایت شریف شان نزول وګوري، چې د بدر مشرکانو بنديانو افتخار کاوه چې: **أَمَّا وَاللَّهِ لَقَدْ كُنَّا نَعْمُرُ الْمَسْجِدَ الْحَرَامَ وَنُفِکُ الْغَانِي وَنُحْجِبُ الْبَيْتَ وَنُتْقِي الْحَاجَّ**^{۱۱} خبردار! قسم دی چې (ای مسلمانانو! مونږ په فضیلت کښي ستاسو څخه کم نه یاستو ځکه چې) مونږ مسجد حرام اباد ساتلی دی،

(۱۱) تفسیر الطبري ج ۱۰ ص ۹۶، اسباب النزول للمواحدی ص ۱۶۴

اسیران مو خوشي کړي دي، د بيت الله چیراسي توب مو کړی دی او حجاجو ته مو اوبه ورکړي دي (ایا دا کارونه به زمونږ په ښه باندې رانه شي).

همدارنگه بي بي عائشه (رضی الله عنها) (أم المؤمنین) وایی چې: ما یوه ورځ د نبی کریم ﷺ څخه پوښتنه وکړه او د ابن جدعان مې ډېر محاسن بیان کړه چې: ای د الله رسوله! ابن جدعان یو سړی وه چې د جاهلیت په زمانه کښې به یې د مېلمنو عزتداري کوله، اسیران به یې خوشې کول، د خپلوانو سره به یې ښه (صلة الرحم) کاوه او د گواندیانو سره به یې ښه ګذاره کوله، نو ایا ذکر شوي شیان به هغه ته ګټه ورسوي؟ نبی کریم ﷺ جواب راکړ چې: «لَا إِنَّهُ لَمْ يَقُلْ يَوْمًا قَطُّ اللَّهُمَّ اغْفِرْ لِي يَوْمَ الدِّينِ»^(۱) نه (څه ګټه ورته نه شي رسولی) ځکه چې یقیناً هغه هیڅکله یوه ورځ هم داسې نه وه ویلې چې: ای الله! ماته د جزا په ورځ مغفرت وکړې، یعنې ایمان یې نه وو راوړی.

۲_ د قیامت په ورځ به کفار پیروان ښه پوهېږي چې د مشرانو کفارو د لاسه څه پوره نه دي مګر د دوی د تخجیل او د خپلې غصې د سره ولو دپاره به هغوی مخاطب کړي چې: ایا تاسو نن ورځ د الله ﷻ د عذاب د یوه کوچنۍ څنډې څه چاره کولی شئ حال دا چې په دنیا کښې خو تاسو هرڅه په خپل لاس کښې ګڼل او حتی کله به لا تاسو ذمه وهله چې: ﴿وَلَنَحْمِلَ خَطِيئَتَكُمْ﴾ [العنکبوت: ۱۲] مونږ به ستاسو گناهونه اوچت کړو.

مشران به جواب ورکړي چې: ﴿لَوْ هَدَيْنَا اللَّهُ لَهْدَيْنَكُم﴾، چې علماوو کرامو یې لاندې دوه ډوله تفسیرونه کړي دي^(۲):

الف: که الله ﷻ مونږ ته په دنیا کښې هدایت کړی وی نو مونږ به تاسو ته سمه لاره ښودلې وی.
ب: که په راتلونکي کښې مونږ ته الله ﷻ کومه د نجات لاره وښودله نو مونږ به تاسو خبر کړو، خو دا امید نشته.

مونږ ته اول تفسیر غوره برېښي چې د ﴿إِنَّا كُنَّا لَكُمْ تَبَعًا﴾ د جملې سره ښه پيوند نیسي.
﴿وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ وَوَعَدْتُكُمْ فَأَخْلَفْتُكُمْ وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي فَلَا تَلُمُونِي وَلَوْلُمُوا أَنْفُسَكُمْ مَا أَنَا بِمُصْرِخِكُمْ وَمَا أَنْتُمْ بِمُصْرِخِي إِنْ كَفَرْتُمْ بِمَا أَشْرَكْتُمُونِ مِنْ قَبْلُ إِنَّ الظَّالِمِينَ لَهُمْ عَذَابٌ أَلِيمٌ﴾^(۳) وَأَدْخِلَ الَّذِينَ ءَامَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا بِإِذْنِ رَبِّهِمْ تَحِيَّاتُهُمْ فِيهَا سَلَامٌ﴾^(۴)

(۱) مستد احمد بن حنبل ج ۹ ص ۴۲۴

(۲) حاشیه الشیخ زاده علی تفسیر البضاوي ج ۲ ص ۱۳۱

[۲۲] او هرکله چې کار فيصله شي (محاسبه وکړي شي يا دوزخيان دوزخ ته داخل کړي شي) شيطان (ابليس) به ووايي چې:

(ای کفارو!) يقينا الله ﷻ ستاسو سره وعده کړې وه حقه (رښتيانۍ) وعده، او ما درسره وعده کړې وه (په دنيا کښې) نو (نن ورځ) مې درسره وعده خلافي وکړه (چې زما وعده د دروغو وه). او (په دنيا کښې) ماته په تاسو باندې کوم قوت (او حجت) نه وه (چې تاسو په کفر باندې مجبور وگڼل شئ)، مگر ما (فقط) تاسو ته دعوت درکړ نو تاسو ماته قبول وکړ (او زما دعوت مو ومانه)، نو تاسو (په خپل کفر باندې) ما مه ملامتہ کوئ او (بلکې) خپل ځانونه ملامتہ کړئ (چې بې دليله مو زما اجابت وکړ، نن ورځ) نه زه ستاسو نصرت کوونکي يم (چې چيغې مو غلې کړم) او نه تاسو زما کومک کوونکي (نجات راکوونکي) ياست (چې اوبښکې راپاکې کړئ)، يقينا زه ستاسو د اشراک څخه بېزار يم (البته د هغه اشراک څخه) چې ماته مو مخکښې (په دنيا کښې) راکړي وه.

يقينا چې ظالمانو (مشرکانو) ته (د الله ﷻ د پلوه) دردناک عذاب دی.

[۲۳] او (بالمقابل) هغه کسان به د خپل رب ﷻ په اذن (او اجازه) باندې جنت ته داخل کړي شي کومو چې ايمان راوړي وي او نېک عمل نه کړي وي، (داسې جنت ته) چې لاندې ترې (خلو) ويالې بهېږي (البته) په داسې حال کښې چې پېرې به هڼه همېشه وي، (او هم) هلته به د دوی تحفي (او تبريکي) د سلام کلمه وي (چې د هره طرفه به ورته ويله کېږي).

ارتباط

په وړاندې نژدې ايت شريف کښې د کمزورو کافرانو او متکبرو کافرانو هغه سوال جواب ته اشاره شوې ده کوم به چې د قيامت په ورځ صورت ونيسي. او په دې ايتونو کښې د هغې مباحثې ذکر شوی دی چې د ټولو کافرانو (په مجموعي توگه) او پخپله د ابليس (چې د ټولو متکبرانو په لومړي سر کښې واقع دی او د تکبر اساس يې ايښی دی) ترمنځ به تحقق ومومي. چې حاصل يې داسې راخېږي:

د مطلب خلاصه

ای پیغمبره! داسې وخت هم راتلونکی دی چې ټول کافران به غټ متکبر (ابليس) ته هغه سوال متوجه کړي کوم به چې کشران کافران مشرانو کافرانو ته متوجه کوي، هغه دا چې:

ای ابلیسه! مونږ خو په دنيا کښې ستا پیروان وو، او ستا یوه خبره مو هم ځمکې ته نه ده غورزولې، نو ایا ته نن ورځ کولی شې چې د الله ﷻ د عذاب د څه برخې څخه مو بچ کړې او یا یې څه تخفیف کړې؟

۱- نو ابليس به په هغه وخت کښې چې خبره فيصله شي، خپلو پيرانو ته په علني توگه او په ډاگه خپل جواب په لاندې ټکو کښې ورکړي او ټولو ته به يې ور واوروي چې:

الف: ای کفارو! الله ﷻ چې کومه وعده تاسو ته درکړې وه هغه حقه وعده وه، چې دا نن ورځ تاسو د هغې حقانيت په سترگو باندې گوري، او په دنيا کښې هم د هغې حقانيت څه پټ شی نه وه

بلکې د يو پلوه الله ﷻ تاسو ته سالم حواس او سالم عقلونه درکړي وه او د بل پلوه يې د پيغمبرانو عليه السلام سلسله جاري ساتلې وه او کتابونه يې درلېږلي وه، چې د خپلې وعدې حقانيت يې په بشپړه توگه په اثبات رسولی وه او هيڅ خفا پکښې نه وه پاتې شوې.

ب. اما کومه وعده چې تاسو ته ما درکړې وه هغه د دروغو وعده وه، چې په هيڅ برهان او دليل باندې ولاړه نه وه او نه يې په دنيا کې څه موندات درلوده. دا دی نن ورځ زما د دروغو څخه پرده پورته شوه او زه په ډاگه خپله بې لوظي او بدعهدې اعلانوم، خو تاسو ماته په دغې بې لوظۍ او بدعهدۍ کې څه ملامته هم نه شئ رامتوجه کولی، ځکه چې:

ج. ما په تاسو باندې څه حکومت نه درلود او ما نه شو کولی چې زه خپله خبره په تاسو باندې په زور قبوله کړم، خو نن ورځ ماته د ملامتۍ گوته ونيسئ، ما خو تاسو ته فقط او فقط بلنه درکړې وه او تاسو په ډېر ورين تندي باندې قبوله کړې وه.

د. نو په همدې اساس زه تاسو ته وایم چې ماته د ملامتۍ گوته مه نيسئ بلکې خپل ځانونه ملامت وگڼئ چې په پتو سترگو او بلا دليله مو زما دعوت قبول کړی وه.

ه. نن داسې ورځ ده چې هر څوک د خپل ځان په غم کې پروت دی، هيڅوک بل چاته څه گټه نه شي رسولی، نو په همدې بنياد زه ستاسو فريادرسي نه شم کولی او تاسو زما د فريادرسۍ څه توان نه لرئ.

و. بالاخره کومه فرمانداري چې په دنيا کې تاسو زما کړې ده او زما اطاعت مو کړې وه، زه د هغه مننه او شکريه نه کوم، يا په بل عبارت: ما لا د خپل رب ﷻ ناشکري کړې ده نو ستاسو شکريه به څنگه وکړم، ستاسو اطاعت خو ماته څه گټه نه ده رسولې بلکې په ضرر باندې راته تمام شوی دی دا ځکه چې کله تاسو په دنيا کې زه د الله ﷻ په عبادت کې شريک جوړ کړم نو په دې سبب زما کفر لا قوي شو او عذاب مې لا دروند شو، نو زه ستاسو د عبادت څخه بېزار یم.

يقيناً چې ټولو کافرانو او ظالمانو ته د الله ﷻ د پلوه دردناک عذاب ټاکلی شوی دی چې يو کس هم د بل کس څخه د عذاب څه برخه په خپلو اوږو باندې نه شي پورته کولی.

۲- ای پيغمبره! دا وه د کفارو حال احوال چې څه اشاره ورته وشوه، اوس نو د تقابل دپاره د مؤمنانو حالات هم قرائت کړه چې هر شی په خپل ضد سره ډېر ښه پېژاندل کېږي. هغه دا چې:

الف. بالمقابل هغه کسان به چې ايمان يې راوړی دی او ښک عملونه يې کړي دي، داسې جنتونو ته داخل کړی شي چې څلور ډوله ويالې به پکښې بهېږي، د سوچه اوبو، شرابو، شاتو او د شورو.

ب. دوی به په دغو جنتونو کې د دوی د رب ﷻ په اذن او اجازې سره په داسې حال کې ور داخل کړی شي چې هلته به همېشه وي او هيڅکله به ترې ونه شي ويستلی.

ج. جنتيان به په جنت کې يو تربله په خوبۍ او خوشالۍ سره ژوند کوي، ځينې به د ځينو نورو زيارت ته ورځي راځي او يو تربله به (کشران او مشران) تېريکي وايي او د سلام تحفي به وړاندې کوي.

توضیحات

۱۔ کہ څوک وایي چې د شیطان (ابلیس رئیس الشیاطین) ذکره شوي خطابه به د محشر په میدان کې صورت نیسي او که په داخل د دوزخ کې؟

مونږ وایو چې په دې کې علما، کرام په لاندې دوه وو گروپونو وېشلي شوي دي
الف: ځینې وایي^۱ چې دغه خطابه به د محشر په میدان کې صورت ونیسي، البته کله چې د مومنانو دپاره نبي کریم ﷺ شفاعت وکړي نو په ابلیس باندې به هم خپل پیروان راغونډ شي چې هله ژرښه مونږ ته د نجات څه لاره پیدا کړه چې مونږ په دنیا کې همدا ستا پیروي کړې ده، نو ابلیس به جواب ورکړي.

دوی وایي چې د ﴿لَمَّا قُضِيَ الْأَمْرُ﴾ معنی دا ده: چې کله کار فیصله شي، د محشر په میدان کې حساب کتاب تمام شي او جنت او دوزخ ته لا څوک نه وي داخل شوي.

ب: ځینې نور وایي^۲ چې د ﴿لَمَّا قُضِيَ الْأَمْرُ﴾ معنی دا ده: چې کله په بشپړه توګه کار پای ته ورسېږي او جنتیان جنت ته داخل کړي شي او دوزخیان په دوزخ کې واچولي شي، نو د دوزخیانو په منځ کې به شیطان خپله ذکره شوې خطابه ورکړي.

مونږ ته داسې برېښي چې څه لرې نه ده چې شیطان به دوه خطابه ورکړي، یوه د محشر په میدان کې او بله په داخل د دوزخ کې، او په ایت شریف کې د دواړو د شمول احتمال شته.

صراخ او اصراخ څه معنی؟

۲۔ په ﴿مَا أَنَا بِمُصْرِخِكُمْ وَمَا أَنتُمْ بِمُصْرِخِي﴾ کې د «مُصْرِخ» کلمه اصلاً د «صراخ» لکه

«نُزَاب» څخه اشتقاقه شوې ده چې د مد الصوت دپاره وضعه شوې ده، چې څوک لوړ اواز سره د بل چا څخه مرسته او کومک وغواړي اما کله چې ذکره شوې کلمه د افعال د باب لاندې واقع شي چې مصدر یې «اصراخ» دی نو همزه پکې د سلب دپاره ګرځي^۳ نو «مُصْرِخ» هغه چاته ویل کېږي چې د کومک او نصرت غوښتونکی چيغې او اواز غلی کړي او نجات ورکړي.

نو په دې مقام کې یې د معنی حاصل داسې راځي چې ای کافر! لکه چې تاسو ماته چيغې وهي او کومک راڅخه غواړئ زه هم تاسو ته هېڅ شتم، خو نه زه ستاسو چيغې غلی کولی شم او نه تاسو ماته څه نصرت راګولی شئ، چې چيغې مې غلی کړي او مرسته راګړي.

۳۔ مفسرینو کړاى د دې ټکي په اړه کثرت لفظي کتنو مس قتل په تفسیر کې ډېر اوږد بحث کړی دی^۴ خو کوم تفسیر چې ذهن ته راځي دې هغه دی چې کفر د بهزاري په معنی

۱. الدر المنثور ج ۵ ص ۱۸

۲. تفسیر ابن کثیر ج ۲ ص ۵۲۹

۳. تفسیر المعانی ج ۹ ص ۲۵

۴. روح المعانی ج ۱۳ ص ۲۱۱

سره دی او د "ما" توری مصدریه دی^۱، نو د تفسیر حاصل یې داسې راڅیږي چې: ای کفارو! یقیناً زه ستاسو د شریک ګرځولو څخه بېزار یم چې ماته مو پخوا (په دنیا کېنې) د الله ﷻ په عبادت او اطاعت کېنې برخه ټاکلې وه.

سوال جواب

۴- که څوک وایي چې کفار خو د الله ﷻ په عبادت کېنې بوتان برخوال ګرځوي، اما د شیطان خو فقط خبره مني نه دا چې په عبادت کېنې ورته په برخه قائل دي؟

مونږ وایو چې: دلته د اشراک څخه اشراک په اطاعت کېنې دی، چې دا هم یو ډول عبادت دی، او یا هرکله چې د بوتانو معبودیت د شیطان په اشاره سره صورت نیسي نو د قیامت په ورځ به د دوی اشراک شیطان د خپل ځان دپاره اشراک وګڼي. په هر تقدیر، همدې مضمون ته الله ﷻ اشاره کړې ده چې: ﴿وَيَوْمَ الْقِيَمَةِ يَكْفُرُونَ بَشِرِكِكُمْ﴾ [فاطر: ۱۴] یعنې ای کفارو! ستاسو معبودان به د قیامت په ورځ ستاسو په شرک باندې کافر شي او انکار به ترې وکړي (څه تشکر به درڅخه ونه کړي).

﴿أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ﴿٢٤﴾ تُؤْتِي أُكْلَهَا كُلَّ حِينٍ بِإِذْنِ رَبِّهَا وَيَضْرِبُ اللَّهُ الْآمِثَالَ لِلنَّاسِ لَعَلَّهُمْ يَتَذَكَّرُونَ ﴿٢٥﴾ وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ ﴿٢٦﴾ يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ الظَّالِمِينَ ۚ وَيَفْعَلُ اللَّهُ مَا يَشَاءُ ﴿٢٧﴾﴾

[۲۴] ایا ته نه ګوري چې الله څومره ښه مثال بیان کړی دی، (چې) پاکیزه کلمه یې د داسې پاکیزه ونې سره تشبیه کړې ده چې بېخ یې (په ځمکه کېنې) مضبوط (ښخ) وي او سر یې په اسمان کېنې وي (اسمان ته هم ورننوتلې وي).

[۲۵] چې دغه ونه خپله مېوه په هر وخت کېنې د خپل رب ﷻ په حکم باندې (خلکو ته) ورکوي. او الله ﷻ (لکه چې دا مثال یې بیان کړ همدارنګه نور) مثالونه (هم) د خلکو دپاره بیانوي شاید چې دوی (ترې) عبرت واخلي (او مطالب د زړه د کومې قبول کړي).

[۲۶] او مثال (حال) د ناپاکې کلمې (شرکي او کفري کلمې او عقیدې) د داسې ناپاکې ونې غوندې دی چې (بېخ یې د ځمکې څخه) راویستلی شوی وي، د ځمکې د پاسه پروت وي چې هیڅ ثبات او قرار ونه لري.

[۲۷] (تطبیق یی دا دی چې) الله ﷻ هغه کسان کومو چې ایمان راوړی دی، په ثابته کلمه (إِنَّا اللَّهُ مُحَمَّدٌ رَسُولُ اللَّهِ) باندې هم په نژدې (او حقیر) ژوند کښې او هم په آخرت (د مرګ څخه وروسته وختونو) کښې ثابت ګرځوي (او د بنوېدلو څخه یې ساتي)، او (هم) الله ﷻ ظالمان (کفار) ګمراه کوي، او الله ﷻ هغه څه کوي کوم نه یې چې اراده وشي

ارتباط

د وړاندې ځای څخه په دې کښې بحث را روان دی چې د کفارو دپاره نه نېک عملونه په درد خوري او نه به ورته د قیامت په ورځ کوم شفاعتګر او مرستندوی موندل شي، که څه هم دوی ډېر تلاش وکړي او هر بوتي ته لاس واچوي په دې ایتونو کښې په ذکر شوي مضمون باندې د یوه مثال په ضمن کښې ښه پوره رڼا اچولی شوې ده، او هم د 'تَفَرُّقُ الْاَنْشَاءِ بِاَضْدَادِهَا' په اساس د پاکیزه کلمې مثال ته هم اشاره شوې ده چې حاصل یې داسې راخېزي:

د مطلب خلاصه

ای پیغمبره! ایا ته نه ګوري چې الله ﷻ د پاکیزه کلمې او د پاکیزه عقیدې او همدارنګه د ناپاکې کلمې او ناپاکې عقیدې څومره په زړه پوري مثالونه بیان کړي دي؛ لاتدې شرحه یې په خیر سره د نظره تېره کړئ:

۱- د پاکیزه او طبیه کلمې (إِنَّا إِلَهٌ مُّحَمَّدٌ رَسُولُ اللَّهِ) مثال د هغې پاکیزه ونې په شان دی کومه چې لاتدې صفات ولري:

الف: بېخ یې په ځمکه کښې مضبوط وي، چې نه یې سخت باد د ځایه بنورولې شي او نه ورباندې د طوفان وسه کېږي چې د بېخه یې ویاسي.

ب: چې شاخونه یې آن په اسمان کښې وي او د چا وسه نه کېږي چې څانګې یې پرې کړي او کونډۍ یې کړي.

ج: چې دغه ونه د خپل رب ﷻ د مراقبت او څارنې لاتدې وي او د همدې کبله هر وخت د خپل رب ﷻ په امر سره میوجات ورکوي چې هیڅ وخت ورباندې خزان نه ورځي.

ای پیغمبره! الله ﷻ ځکه معنوي او غیر محسوس شيان په محسوسو مثالونو کښې د خلکو دپاره بیانوي شاید چې دوی ترې پند واخلي او په اخلاص سره یې قبول کړي.

۲- د ناپاکه (پلټنې) کفرې کلمې مثال د هغې ناپاکې ونې غوندې دی چې لاتدې صفات ولري:

الف: چې په ځمکه کښې مضبوط بېخ ونه لري بلکې د بېخه راویستلی شوې وي او د ځمکې په سر باندې پراته وي.

ب: چې هیڅ قراري او ارامي ونه لري او بادونه یې اړوي رااړوي.

ج: چې نه مېوه لري چې څوک ترې استفاده وکړي او نه ښه عطري بوی لري چې د چا دماغ پرې

بډه سي، او په دې باندې علاوه اغزي درلودونکې دي چې نه څوک ورنژدې کېدلی شي او نه سوري لري چې څوک ترې لاندې کېږي.

د مثالونو تطبيق

۳- اې پيغمبره! اوس نو ذکر شوي دواړه مثالونه په لاندې ډول تطبيق کړه:

الف - کړه طيبه کلمه چې کله د چا په زړه کېږي خای ونيسي او د پخې عقيدې خاوند شي، نو د هېچا ورباندې وسه نه کېږي چې کفر ته يې واړوي او عقیده يې خرابه کړي.

ب - همدارنگه هيڅوک يې د لوڼه والي او پرمختګ مخه نه شي نيولی، چې لاره کېږي يې خنډ جوړه سي.

ج - نوموړې عقیده په هر وخت کې خپل خاوند نه گټه رسوي، چې د نعمت په وخت کېږي شکر کوي، اجر گټي، د مصيبت په وخت کې د صبر څخه کار اخلي، د اجر مستحق گرځي، د روح د قبض په وخت کې مطمئن وي او په قبر کېږي د نکير او منکر د پوښتنو په وخت کې ثابت قدمه پاتې کېږي. بالاخره د همدغې عقيدې خاوند د قيامت په ورځ د خپلې عقيدې څخه ډېره غټه اسناده کوي چې د محشر مشکلات پرې اسانهږي او جنت ته په ننوتلو باندې اختتام مونده کوي.

بالمقابل د ناپاکې کلمې او پليسي عقيدې د مثال تطبيق دا دی چې:

الف - پليسته عقیده په کوم برهان او قوي دليل باندې ولاړه نه ده بلکه بنياد يې په شهوت پرستي او خودخواهي باندې ايښودلی شوی دی.

ب - د دغې عقيدې خاوند څه آرام او اطمینان نه شي موندلی بلکه د همېشه دپاره په اضطراب او وارخطايي کې ژوند کوي، شبهات او اشتباهگاني يې اړوي را اړوي، او په نن سبا کې ورباندې حق غلبه مونده کوي او د انحلال سره مخامخه کېږي.

ج - ذکر شوي عقیده خپل خاوند ته نه په دنيا کې اطمینان ورکولی شي، نه د ځنګدن په حالت کې، او بالاخره نه په عالم برزخ (قبره) کې او نه د حشر په ميدان کې ورته گټه رسولي شي.

نو د دغې عقيدې درلودونکي نه دي مگر ظالمان دي، او ظالمانو ته الله ﷻ هدايت نه کوي او توفيق نه ورکوي بلکه گمراه کوي يې.

اې پيغمبره! لکه څنگه چې الله ﷻ د پاکې عقيدې د خاوند سره هاغسې کوي او د ناپاکې عقيدې خاوند د دغه حالت سره مخامخ کوي همدارنگه الله ﷻ دغه څه کوي چې اراده يې وشي، هيڅوک يې د ارادې په وړاندې خنډ نه شي جوړېدلی.

توضیحات

۱- د جمهورو علماء کرامو په نزد طيبه کلمه د دې کلمې څخه عبارت ده چې: "أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ" چې د اسلامي صحيحې عقيدې څخه نمايندګي کوي.

همدارنگه جمهورو علماوو کرامو خبیثه کلمه په کفرې او شرکې کلمې باندې تفسیره کړې ده^(۱) چې د غیر اسلامي عقیدې څخه نماینده گنله کېږي.

سوال جواب

۲- که څوک وايي چې هغه "شجرة طيبة" د کومې ونې څخه عبارت ده چې "کلمه طيبة" ورسره تشبیه کړی شوی ده؟

مونږ وايو چې د ذکرې شوي ونې په تعین کېنې علماوو کرامو لاندې متعدد قولونه کړي دي: الف ذکره شوي ونه د کجورې د ونې څخه عبارت ده. ځکه چې نبي کریم ﷺ خپلو صحابه وو کرامو ته وويلې چې په ونو کېنې يوه ونه ده چې خپلې پاڼې نه تويوي (خزان پرې نه ورځي) همدغه ونه د مسلمان مثال دی، نو تاسو يې ماته په گوته کړئ چې هغه کومه ونه ده؟ عبد الله بن عمر رضی الله عنه وايي چې: د خلکو افکار د بيابان په ونو کېنې خواره شوه، او زما په زړه کېنې پرېوتله چې دا ونه د کجورې ونه ده، خو زه وشرمېدم او (نبي کریم ﷺ ته) مې پرې صراحت ونه کړ (زه هم د نورو صحابه وو کرامو غوندې پټه خوله پاتې شوم).

بيا د مجلس حاضرينو نبي کریم ﷺ ته وويلې چې: ای د الله رسوله! تاسو يې مونږ ته راوښايئ چې هغه کومه ونه ده. نبي کریم ﷺ وفرمايل چې: «هي الخلة»^(۲) دا د کجورې ونه ده. څرنگه چې دغه مضمون په يوه اوږد حديث کېنې امام البخاري رحمه الله په کتاب التفسير کېنې د ذکر شوي ايت شريف لاندې ليکلي دي^(۳) نو معلومه شوه چې د دې امام نظر دا دی چې "شجرة طيبة" نبي کریم ﷺ د کجورې په ونې سره تفسیره کړې ده، والله اعلم.

اشتباهگانې

دلته سړي ته لاندې اشتباهگانې ذهن ته ورځي: اول يوه دا چې په ﴿وَفَزَعْنَاهَا﴾ کېنې د "فزع" کلمه خوښاخ ته وايي، لکه چې د انسان نسل (اولاده) د فروع په نامه يادېږي^(۴)، حال دا چې د کجورې ونه خوښاخونه او څانگې نه لري؟ مونږ وايو چې "فزع" کُلُّ شَيْءٍ اغْلَاهُ^(۵) د هر شي فرع د هغه شي د لوړوالي څخه عبارت دی، د همدې کبله د غره څوکې ته "فزع" ويل کېږي؛ نو په دې مقام کېنې يې د معنی حاصل يې داسې راخېژي چې د ذکر شوي ونې څوکه آن اسمان ته رسېدلې وي، نه دا چې ښاخونه يې هلته رسېدلې وي. دوهم د ﴿وَفَزَعْنَاهَا﴾ دپاره اسمان ظرف واقع شوی دی، چې ﴿وَفَزَعْنَاهَا فِي السَّمَاءِ﴾ نازل شوی دی، حال دا چې د کجورې د ونې څوکه لوړېږي مگر دومره خوښاخونه لوړېږي چې په اسمان کېنې داخله

(۱) تفسير العارح ج ۳ ص ۵۲۵

(۲) صحيح البخاري ج ۱ ص ۱۴

(۳) صحيح البخاري ج ۲ ص ۶۸۱

(۴) معردات الراغب ص ۳۹۱

(۵) لسان العرب ج ۸ ص ۲۴۶

شي. نو که بالفرض د ﴿فِي السَّمَاءِ﴾ په عوض "إِلَى السَّمَاءِ" نازل شوی وی نو بیا به یې صحت درلودلی وی.

مونږ وایو چې: د ﴿السَّمَاءِ﴾ کلمه لکه څنګه چې په هغه اسمان باندې اطلاق کېږي چې د ځمکې مقابل دی همدارنګه د هر شي په لوړوالي باندې یې هم اطلاق کېږي. د همدې کبله دا کلمه په دې مقام کېنې په "جَهَّة الْعُلُو" باندې تفسیره شوې ده^(۱)؛ نو د ﴿وَفَرَعُهَا فِي السَّمَاءِ﴾ معنی داسې راڅیږي چې د ذکر شوې ونې څوکه په هوا کېنې لوړه وي.

درېم: درېمه اشتباه دا ده چې د ﴿تُؤْتِي أَكْلَهَا كُلَّ حِينٍ﴾ څخه څرګندېږي چې ذکره شوې ونه په هر وخت کېنې مېوه ورکوي او همېشه مېوه لرونکې وي، حال دا چې د کجوري ونه خو په هر وخت کېنې مېوه لرونکې نه وي. که څه هم په ټول کال کېنې او هر وخت کجوري خورل کېږي مګر دغه معنی د ﴿تُؤْتِي﴾ - کلمې څخه نه څرګندېږي، نو که بالفرض د همدغې کلمې په عوض د "تُؤَكِّلُ" کلمه نازله شوې وی نو بیا به ذکرې شوې توجیه صحت درلودلی وی.

مونږ وایو چې: د ﴿حِينٍ﴾ کلمه چې بلې کلمې ته مضافه نه وي (لکه په دې مقام کېنې چې مضافه نه ده) د مبهم وخت معنی ورکوي^(۲)، نو ځکه مفسرینو کرامو^(۳) په متعددو معناوو باندې تفسیره کړې ده چې ذکره شوې ونه په اتو میاشتو یا شپږو میاشتو کېنې مېوه ورکوي او داسې نور، نو څه لرې نه ده چې معنی یې داسې وشي چې ذکره شوې ونه په هر هغه وخت کېنې مېوه ورکوي کوم چې د الله ﷻ د پلوه د هغې د مېوې دپاره ټاکلې شوی دی، او د نورو ونو غوندې نه ده چې کله کله په خپل ټاکلي وخت کېنې هم مېوه نه نیسي.

ب: ذکره شوې ونه عبد الله بن عباس رضی الله عنهما په هغې ونې باندې تفسیره کړې ده چې په دنیا کېنې نشته بلکې دا یوه جنتي ونه ده^(۴).

یوه پوښتنه او د هغې جواب

۳- که څوک وایي چې "شجرة خبيثة" (ناپاکه ونه) د کومې ونې څخه عبارت ده؟

مونږ وایو چې: د دغې ونې په تعین کېنې هم ګڼ شمېر اقوال شته، لاندې مثالونه یې ولولئ:
الف: ذکره شوې ونه د حنظلي (مرغونې) د ونې څخه عبارت ده او دا ځکه چې د یوه اوږده حدیث مضمون دی چې یوه ورځې نبي کریم ﷺ د ایت شریف دغه ټکړه: ﴿وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ﴾ قرائت کړه او بیا یې وفرمایيل چې: «هِيَ الْحَنْظَلَةُ»^(۵)، یعنې:

(۱) البحر المحيط ج ۶ ص ۴۳۲

(۲) مفردات الراغب ص ۱۳۸

(۳) زاد المسیر ج ۴ ص ۲۶۳: احکام القرآن للجصاص ج ۳ ص ۱۸۳

(۴) تفسیر البغوي ج ۳ ص ۳۲

(۵) جامع الترمذي ج ۲ ص ۱۴۴

دا د مرغونی ونه ده.

ب ذکره شوي خبيثه شجره د 'کشوت' څخه عبارت ده^{۱۱}، يعنې هغه بوټي چې په ځمکې کې خپل بېخ ته لري او په نورو ونو او بوټو کې د غنې د جال غونډې تاوېږي راتاوېږي، چې 'عشقه' هم ورته وايي او په پښتو کې ورته 'زېړکي' وايي.

اشتباهگاني

په دغو دواړو معناوو باندې سړي ته لاندې اشتباهگاني ذهن ته ورځي:

الف. په عربي لغت کې د 'شجر' کلمه هغه بوټي ته ويل کېږي چې ډډ لري^{۱۲} او کوم بوټي چې ډډ نه لري هغه د نبات په نامه بلل کېږي، حال دا چې نه حنظله ډډ لري او نه کشوت؟!.

مونږ وايو چې: په دې مقام کې په ذکر شوو دواړو نباتاتو باندې د مشاکلت په توګه د 'شجرة' اطلاق شوی دی، او دا ځکه چې دا د هغې شجرې ترڅنګ ذکره ده د کومې سره چې طيبه کلمه تشبيه کړی شوی ده.

ب. ذکر شوي دواړه تفسیرونه د 'أجنت' د کلمې سره سمون نه خوري. او دا ځکه چې دا کلمه د 'اجثا' څخه اشتقاقه شوې ده او 'اجثا' دې ته ويل کېږي چې د يوه شي جثه (تنه) د ځمکې څخه راوشکولې شي^{۱۳} حال دا چې حنظله (مرغونی) د ځمکې څخه نه ده شکولې شوې بلکې بېخ لري، او کشوت (عشقه) خو په ځمکه کې بالکل بېخ نه لري نو د ځمکې څخه د هغې د بېخ راوستل به څه معنی ورکړي؟!.

مونږ وايو چې: ذکر شوو دواړو بوټو ته د 'أجنت' کلمه مجازاً استعماله شوې ده. ځکه چې د حنظلي بېخ ډېر کمزوری دی، په لږ حرکت سره د ځمکې څخه راوستلی کېږي، ته به وايې چې سمدستي راوستلی شوی دی.

او څرنګه چې کشوت د همغه بوټي د بېخ څخه نشا او نمو اخلي په کوم کې چې تاو شوی راتاو شوی وي، نو د هغه بېخ داسې ګڼل شوی دی لکه چې د ده خپل بېخ وي او اوس ترې راوستلی شوی وي.

تبصره

مونږ ته داسې برېښي او ځينو علماوو کرامو ليکلی هم دی^{۱۴} چې ذکرې شوې دواړه ونې په خارج کې موجوديت نه لري، او په تشبيه کې د طرفينو خارجي موجوديت ضرور هم نه دی، لکه

(۱) تفسير البعوي ج ۲ ص ۲۳

(۲) مفردات الراغب ص ۳۶۲

(۳) لسان العرب ج ۲ ص ۱۲۶

(۴) روح المعاني ج ۱۳ ص ۲۱۶

چې يوه عربي شاعر ویلي دي چې
 وَمَخْمَرُ الشَّقِيِّ إِذَا نَصُوبٌ أَوْ نَصْعَدُ ۚ أَعْلَامُ يَأْقُوتٍ تُشْرِنُ عَلَى رِمَاحٍ مِنْ زَبْرُجْدِي
 يعنې کله چې په بیدیا کې سور پیغمبرگلی ښکته پورته کېږي، داسې برېښي لکه چې د سرو
 یاقوتو بیرغونه د شنو زبرجدو په غشو باندې خواره کړي شوي وي.
 نو په دغه شعر کې که څه هم اعلام (بیرغونه)، یاقوت، رماح او زبرجد خارجي موجودیت لري
 مگر د دغو ټولو څخه مرکب شي موجودیت نه لري او یو عقلي شی دی او بس.
 که دا توجیه صحت ولري نو د ذکر و شوو دواړو احادیثو سره هم څه منافات نه لري. دا ځکه چې
 څه لري نه ده چې نبي کریم ﷺ خپلو صحابه وو کرامو ﷺ ته د ښه وضاحت دپاره د معقولې طبیعي
 ونې مثال د کجورې په ونه باندې ورکړی وي او د معقولې خبیثې ونې مثال یې ورته د حنظلې د
 بوټې په ضمن کېښودلی وي، چې مطلب به یې حصر نه وه، واللہ ﷻ اعلم.

په دې مقام کېښتیت څه معنی؟

۴- د ﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾ په جمله کې
 د ﴿يُثَبِّتُ﴾ کلمه د 'ثبیت' څخه اشتقاقه شوې ده. د یوه شي ثبیت د دې څخه عبارت دی چې
 خای په خای ودرولی شي او د خوځېدلو او ښوېدلو څخه بچ کړی شي، نو الله ﷻ مؤمنانو ته د
 طبیعي کلمې په برکت سره چې 'الْقَوْلُ الثَّابِتُ' سره ترې تعبیر کړی شوی دی. په دواړو دنیاوو کې
 د کلکوالي او عدم لغزش وعده ورکړې ده چې لږ تفصیل یې دا دی:

الف: د چا په زړه کې چې اسلامي عقیدې خای نیولی وي نو په هیڅ صورت سره په دنیا
 کې څوک د ځنګدن په شمول نه دی توانېدلی چې ذکره شوې عقیده خامه کړي او په کفرې
 عقیده باندې یې بدله کړي. ځکه چې الله ﷻ یې د کلکوالي وعده کړې ده او الله ﷻ په خپله وعده
 کې د هر چا څخه زیات رښتینی دی، لاندې څو مثالونه یې درپه زړه کړئ:

اول: په پخوانیو امتونو کې د جرجیس عابد او د شمعون عابد قیصې ډېرې زړه دردوونکې
 دي، چې دوی دواړه د کفارو د پلوه د ډول ډول تعذیب لاندې ونیول شوه، مگر په حقه کلمه باندې
 ثابت قدمه پاتې شوه^{۱۱}. همدارنګه د اصحاب الأخدود قیصه هم د ذکر شوي ثبیت څرګند مثال دی
 چې په 'سُورَةُ الْبُرُوجِ' کې ورته اشاره شوې ده.

دوهم: د بعثت په لومړنیو وختونو کې د صحابه وو کرامو ﷺ حالات په عامه توګه او د بلال ﷺ
 حالات په خاصه توګه د یادولو وړ دي، چې په هیڅ ډول تعذیب سره د دوی په اسلامي پخه عقیده
 کې څه نرمښت واقع نه شو.

ب: اما په آخرت کې هم (چې د مرګ د وخت څخه پیل کېږي او د قبر په سوال جواب او هم د

۱۱. مختصر المعانی ص ۲۱۸

۱۲. حاشیه النبی زاده علی تفسیر البیضاوی ج ۲ ص ۱۲۴ البحر المحیط ج ۶ ص ۲۳۴

محسّر به بویسو باندی ختمبری، مواسان به اطمینان سره د بوی مرحلې نه بلې مرحلې ته ورته برې او د پاکیزه کلمې د برکاتو څخه استفاده کوي

یادونه

۵- بي کريم ﷺ د "الْقَوْلُ الثَّابِتُ" تفسیر په کلمې طیبې سره کړې دی "او د نکیر او منکر یعنی د قبر په سوال جواب کښې بې زینت ډېر احادیث فرمایلي دي چې ځینو مفسرینو کرامو "راغونډه کړې دي، که څوک غواړي چې د نظره بې تېر کړي نو هملته دې مراجعه وکړي چې دا کتاب دلته د هغو د رانقلولو توان نه لري

﴿ أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ ۖ جَهَنَّمَ يَصْلَوْنَهَا وَبِئْسَ الْقَرَارُ ۖ ﴾ وَجَعَلُوا لِلَّهِ أُنْدَادًا لِيُضِلُّوا عَنْ سَبِيلِهِ ۚ قُلْ تَمَتَّعُوا فَإِنَّ مَصِيرَكُمْ إِلَى النَّارِ ۖ ﴿۲۸﴾ قُلْ لِعِبَادِيَ الَّذِينَ ءَامَنُوا يُقِيمُوا الصَّلَاةَ وَيُنْفِقُوا مِمَّا رَزَقْنَاهُمْ سِرًّا وَعَلَانِيَةً مِّن قَبْلِ أَن يَأْتِيَ يَوْمٌ لَا بَيْعَ فِيهِ وَلَا خِلَالٍ ۖ ﴿۲۹﴾

[۲۸] ایا ته هغو کسانو ته نه گوري کومو چې د الله ﷻ نعمت (محمد ﷺ) په کفر باندې تبدیل کړ (ایمان یې پرې رانه وړ)، او خپل قوم یې د هلاکت په کور کښې وربنکته کړ.

[۲۹] (د هلاکت کور یعنی) دوزخ چې دوی به ور داخل شي، او د قرار نیولو ډېر بدځای دی (دا

دوزخ).

[۳۰] او دوی الله ﷻ ته سیلان (شریکان) وگرځول چې (په نتیجه کښې) د الله ﷻ د لارې څخه (خپل پیروان) خطا کړي (او گمراهان ترې جوړ کړي).

(ای پیغمبره! ته ورته) ووايه چې (د دنیا څخه) استفاده وکړي (لږ وخت) ځکه چې ستاسو بهرته ورتاوبدل اور ته دي (او بس).

[۳۱] (ای پیغمبره! بالمقابل) زما هغو (مخلصو) بندگانو ته ووايه کومو چې ایمان راوړی دی چې دوی دې لمونځونه ودروي او د هغو مالونو څخه دې پټ او ښکاره (زما په لاره کښې) انفاق وکړي کوم چې مونږ دوی ته روزي کړي دي (البته) د داسې ورځې د راتللو څخه وړاندې چې نه پکښې بیه شته او نه (يو تربله) دوستي.

ارتباط او د مطلب خلاصه

په دې ایتونو کښې د وړاندېنيو ایتونو دپاره دوه مثالونه ښودلي شوي دي، چې د باطلې عقیدې

(۱) صحیح البخاري ج ۲ ص ۶۸۲

(۲) تفسیر الطبري ج ۱۳ ص ۲۱۳؛ تفسیر ابن کثیر ج ۲ ص ۵۳۱؛ الدر المنثور ج ۵ ص ۲۷؛ تفسیر الخازن ج ۳ ص ۵۲۵

خاوندانو پښې څنگه وښوېدلې او د حقې عقېدې خاوندان څنگه ثابت قدمه پاتې شوه، چې حاصل يې داسې راڅرځي:

ای پیغمبره! د دې دپاره چې د وړاندېنيو ایتونو مضمون د خلکو په زړونو کېښې ښه کېښي، په دوی باندې لاندې دوه مثالونه قرائت کړه:

۱- څوک چې د ناپاکې او پلټې عقیدې خاوندان دي د هغوی په هر ځای کېښې پښې ښوېږي او الله ﷻ توفیق نه ورکوي، چې د همېشه دپاره روغه او مستقیمه لاره نه پخپله موندلی شي او نه بل څوک پرېږدي چې د مستقیمې لارې پلټنه وکړي. نو ایا ته هغو خلکو ته نه گورې چې الله ﷻ ورباندې خپل نعمت ورنازل کړ چې آخر الزمان پیغمبر یې وروڼه او خپل بهترین کتاب (قرآن کریم) یې ورباندې ورنازل کړ ترڅو دوی بوت پرستي پرېږدي او د الله ﷻ په وحدانیت باندې قائل شي مگر دوی د الله ﷻ د نعمت قدرداني ونه کړه او په ناشکری سره یې جواب ورکړ، نو خپل ځانونه او خپل قوم (عزیزان) یې د هلاکت په کنده کېښې ښکته وروغورزول چې په دوامداره توګه به پکښې پراته وي.

۲- دغه د هلاکت کنده بل شی نه دی بلکې د دوزخ څخه عبارت ده، چې ضرور به پکښې وراچولی کېږي او هیڅکله به ترې د نجات لاره مونده نه کړي بلکې هلته به په دائمې توګه قرار ونیسي چې دا ډېر ناکاره او د قرار نیولو ډېر بد ځای دی.

۳- د هغوی د گمراه کولو او گمراه کېدلو وجه دا ده چې دوی خپلې بوت پرستۍ ته ادامه ورکړه او الله ﷻ ته په شریکانو درولو باندې کلک شوه ترڅو چې په نتیجه کېښې یې په خپلې گمراهۍ باندې علاوه نور خلک هم د خپلو ځانونو سره گمراه او بې لارې کړه.

۴- نو ای پیغمبره! د الله ﷻ د پلوه هغوی مخاطب کړه او زمونږ فیصله ور واوروه چې: وکړئ څو ورځې د دنیا څخه لنډه او تنګه استفاده، یقیناً ستاسو په هکله د الله ﷻ فیصله دا ده چې ستاسو بېرته ورستېدل بل ځای ته نه دي مگر اور ته دي او بس.

۵- ای پیغمبره! بالمقابل زما هغو مخلصو بندګانو ته ووايه کومو چې ایمان راوړی دی او په پاکیزه کلمې او پاکیزه عقیدې باندې زما په توفیق کلک ولاړ دي او هم یې د الله ﷻ د نعمتونو ناشکري نه ده کړې او په دې لاره کېښې یې د هر ډول مشکلاتو ګاللو ته ملاوې تړلې دي، داسې چې:

الف: الله ﷻ ستاسو ملګری او کومکي دی، نو خپلو لمونځونو درولو ته ادامه ورکړئ چې ستاسو صفاتي لا نوره پسې زیاته شي او د فحشاء او منکراتو مخه درڅخه ونیسي.

ب: همدارنګه د خپلو هغو مالونو څخه چې مونږ در روزي کړي دي څه برخه ولګوئ ترڅو ستاسو انساني حرص مات شي چې په مالي فتنه کېښې واقع نه شی.

ج: په کار ده چې ستاسو ذکره شوې څرخه فقط لله في الله وي او د ریاګارۍ د وېرې څخه پاکه وي، نو په دغه ډول اتفاق باندې مه په پټه صرغه کوئ او مه په ښکاره، ځکه چې الله ﷻ ته دواړه ډوله اتفاق یو برابر څرګند او ښکاره دی.

د: ورته ووايه چې: ای مؤمنانو! تاسو ته ځکه په بدني او مالي عبادتونو باندې توصیه کېږي چې

ستاسو مخې ته داسې ورځ راتلونکې ده چې هلته به نه تجارت وي چې مال وگتنې او د خپلو گناهونو فديه ورکړې، او نه به د الله ﷻ د اذن څخه په غير دوستي وي چې چاته په کار باندې ورشي. نو تاسو ته په کار دي چې د دغسې ورځې د راتگ څخه وړاندې هغې ته چمتو شئ او خپلو ځانونو ته خوري تهيه کړئ.

توضیحات

۱- په ﴿ اَلَمْ تَرَ اِلَى الَّذِيْنَ بَدَّلُوْا نِعْمَتَ اللّٰهِ ﴾ کښې د نعمت څخه نبي کریم ﷺ مراد دی^(۱) چې د ټولو عالمونو دپاره رحمت او نعمت دی. اما هغه کسان چې د ذکر شوي نعمت شکريه يې نه ده کړې او په ﴿ الَّذِيْنَ ﴾ سره ورته اشاره شوې ده، نو د دوی په تعين کښې علماوو کرامو متعدد قولونه کړي دي^(۲)؛ لاندې څو مثالونه يې ولولئ:

الف: عبد الله عباس رضی الله عنه وايي چې: دلته د نعمت د بدلونکو څخه د مکې معظمې مشرکان مطلب دي^(۳).

ب: يوه ورځې همدغه پوښتنه چا علي عليه السلام ته راجع کړه نو هغه جواب ورکړ چې د دوی نه د قریشو د کافرانو څخه هغه مشران مراد دي کوم چې بدر ته حاضر شوي وه^(۴).

زمونږ په فکر د علماء کرامو به حصر مطلب نه وي بلکې هرچا به يو يو مثال ښودلی وي، او ايت شريف به عام وي چې د قيامت د ورځې پورې به هغو ټولو ډلو ته شامل وي کومو چې خپل قوم د هلاکت کړی، ته اچولی وي او يا يې اچوي.

د همدې جملې څخه د افغانستان کمونيزم مشريبه مشران هم گڼل کېږي چې خپل قوم (افغانان) يې د روسانو په لاس کښې ورکړه، چې ځينې کفر ته واوښتل او ملحدان ترې جوړ شوه چې د دوزخ په کنده کښې يې په دائمي توگه واچول. اما په دنيا کښې يې ټولو مؤمنانو او ټولو کمونيزم پلويانو نه د افغانستان څخه دوزخ جوړ کړ، چې تر نن^(۵) ورځې پورې پکښې اور بلېږي او شنې لوڅرې يې څېړي، الله ﷻ دې په مونږ باندې د اسلامي حکومت پرده راواچوي.

يوه عربي شاعر په خپل شعر کښې ذکر شوی مضمون څومره په ښه ډول انځور کړی دی چې^(۶):

إِذَا كَانَ الْعُرَابُ رَئِيسُ قَوْمٍ :: سَيَهْدِيهِمْ إِلَى قَلْبٍ وَجِيفٍ

يعني: کله چې د يوه قوم مشر کارغه وگرځي، نو ډېر ژر به يې د پليستی او د مردارۍ په لور روان کړي.

(۱) تفسير الطبري ج ۱۳ ص ۲۱۹

(۲) زاد المسير ج ۴ ص ۲۶۶

(۳) الدر المنثور ج ۵ ص ۴۱

(۴) تفسير ابن كثير ج ۲ ص ۵۳۸

(۵) ۱۳۷۶/۱۵/۱۵ هـ ش

(۶) حاشيه الشيخ زاده على تفسير البضاوي ج ۲ ص ۱۳۵

د عربیت یو تحلیل

۲- په ﴿قُلْ لِعِبَادِيَ الَّذِينَ ءَامَنُوا يُقِيمُوا الصَّلَاةَ وَيُنْفِقُوا﴾ کلام کښې علماوو کرامو ډېر اوږد بحث کړی دی چې د ﴿قُلْ﴾ د پاره مقوله کومه یوه ده، او هم د ﴿يُقِيمُوا﴾، ﴿يُنْفِقُوا﴾ اعرابي نونه په څه شي باندې ساقط شوي دي؟^(۱) مگر مونږ د لنډون په غرض فقط د لاندې دوه وو وجهو په ذکر باندې اکتفاء کوو:

الف: د ﴿قُلْ﴾ د پاره مقوله مقدره ده چې په: "اقِيمُوا، انْفِقُوا" ترې تعبیر کوو، او اعرابي نونه ځکه ساقط شوي دي چې: ﴿يُقِيمُوا﴾، ﴿يُنْفِقُوا﴾ د امر ﴿قُلْ﴾ جواب دی او د امر جواب خو مجزوم وي، همدارنگه همدغه جواب په مقدره مقوله باندې هم دلالت کوي.^(۲)

نو د معنی حاصل به یې داسې شي چې: ای پیغمبره! زما بندگانو ته ووايه چې د خپلو لمونځونو په ودرولو باندې دوام وکړي او د خپلو مالونو څخه فی سبیل الله انفاق وکړي ترڅو دوی لمونځونه ودروي او هم فی سبیل الله انفاق وکړي.

ب: په ﴿يُقِيمُوا﴾، ﴿يُنْفِقُوا﴾ کښې د امر لام مقدر دی.^(۳) ظهور یې داسې راوځي چې: "لِيُقِيمُوا، لِيُنْفِقُوا"، نو همدغه دواړه کلمې د امر په لام باندې مجزومې دي او همدغه د ﴿قُلْ﴾ د پاره د عطف په اعتبار سره مقوله واقع شوې دي. یعنې: ای پیغمبره! زما د پلوه زما مخلصو بندگانو ته ووايه چې دوی دې لمونځونه ودروي او دوی دې فی سبیل الله انفاق وکړي.

﴿اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الشَّرَابِ رِزْقًا لَكُمْ وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمْ الْأَنْهَارَ ﴿٣١﴾ وَسَخَّرَ لَكُمْ الشَّمْسَ وَالْقَمَرَ دَآبِّينِ وَسَخَّرَ لَكُمْ اللَّيْلَ وَالنَّهَارَ ﴿٣٢﴾ وَءَاتَكُمْ مِنْ كُلِّ مَا سَأَلْتُمُوهُ وَإِنْ تَعُدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ ﴿٣٣﴾﴾

[۳۲] الله ﷻ هغه اقدس ذات دی چې اسمانونه او ځمکې یې پیدا کړي دي، او هم یې د اسمان (د طرف) څخه اوبه (باران) نازل کړی دی، نو په دې اوبو باندې یې د ډول-ډول مېوجاتو څخه راویستلی دی (زرغونې کړې دي) ترڅو تاسو ته روزي درکړي. او (هم) الله ﷻ ستاسو دپاره بهرې مسخرې کړې دي (په کار اچولي دي) د دې دپاره چې د ده ﷻ په امر سره په دریاب کښې روانې شي (وگرځي راوگرځي)، او هم یې ستاسو دپاره سیندونه مسخر کړي دي (په کار اچولي دي).

(۱) روح المعاني ج ۱۳ ص ۲۲۰

(۲) تفسیر الکشاف ج ۲ ص ۵۵۶

(۳) تفسیر ابي السعود ج ۵ ص ۴۶

[۳۳] او (هم) الله ﷻ ستاسو دپاره لمر او سپوږمۍ په داسې حال کښې تسخير کړي دي چې په دوامداره توگه روان دي (او هيڅ توقف نه کوي)، او هم يې ستاسو دپاره شپه او ورځ (دواړه) مسخرې جوړې کړي دي.

[۳۴] او الله ﷻ تاسو ته د هر هغې نوعې نعمتونو څخه درکړي دي کوم چې تاسو يې (د حال يا قال په ژبه) غواړئ. او (لنډه دا چې) که تاسو د الله ﷻ نعمتونه شمېر کړئ (د شمېرلو نيت ورته وکړئ) نو وبه يې نه شي شمېرلي (وسه به مو پرې ونه شي).
يقيناً چې (جنس) انسان (په خپل ځان باندې) ظلم کوونکی (او) ناشکړه دی (مگر چا ته چې الله ﷻ توفيق ورکړي).

ارتباط

په وړاندېنيو ايتونو کښې د شاکرانو حالات او د ناشکرانو انجام بيان شوی وه. په دې ايتونو کښې د يوه پلوه د ټولو نعمتونو څخه په لوی نعمت (د الله ﷻ په توحيد) باندې دلالت اقامه شوی دی او د بله پلوه د الله ﷻ د بې انتهاء نعمتونو څه مثالونه هم بنودلی شوي دي، چې حاصل يې داسې راخېږي:

د مطلب خلاصه

ای پیغمبره! اوس نو په خپل امت باندې د لوی نعمت يعنې د الله ﷻ د توحيد د اثبات دپاره څه دلايل قائم کړه چې همدغه دلايل په عين حال کښې د الله ﷻ د نعمتونو څخه هم شمېرل کېږي، ترڅو ناشکران د ناشکري څخه لاس واخلي او په ايمان باندې مشرف شي، او ترڅو شکرگذاران په شکرگذاري باندې ښه کلک شي، هغه دا چې:

۱- الله ﷻ هغه اقدس ذات دی چې اسمانونه او ځمکې يې پيدا کړي دي، ايا بل څوک دا کار کولی شي؟ ايا تاسو د دغو دواړو شکريه پوره کولی شئ؟

۲- برسېره پر دې، د اسمان د طرفه يې اوبه نازلې کړې دي چې ستاسو ژوند ورپورې تړلی دی، ايا د ده ﷻ څخه پرته څوک يو څاڅکی اوبه راښکته کولی شي؟

۳- په دغو اوبو باندې يې ستاسو دپاره د ځمکې څخه ډول-ډول بوټي او ونې راويستلي دي چې ستاسو او ستاسو د څارويو روزي پکښې نغښتي ده، چې ټول کال تاسو د غلو دانو او مېوجاتو څخه استفاده کوئ او څاروي مو ترې واښه خوري او پرې څرېږي.

۴- الله ﷻ ستاسو د ژوند د ښه کولو دپاره تاسو ته بهرۍ مسخرې کړې دي چې د خپل ثقل سره- سره په نرم درياب کښې د الله ﷻ په امر سره گرځي راگرځي او تاسو پرې د يوه اقليم څخه بل اقليم ته تلې راتلای شئ، او خپلې اړتياوې پرې پوره کولی شئ.

۵- همدارنگه الله ﷻ هغه سيندونه هم ستاسو په ولکه کښې درکړي دي کوم چې د باران اورېدلو په وخت کښې په ځمکه کښې جذب کېږي، بيا د چينو په شکل د ځمکې څخه راغوتېږي او

بالآخره لوی لوی سیندونه ترې جوړېږي. د دغو سیندونو څخه تاسو د خپلو زراعتي ځمکو دپاره بهرینه پورته کوئ او د رڼا او نورو موخو دپاره ترې برق (برېښنا) لاس ته دروړئ.

۶- الله ﷻ ستاسو دپاره لمر او سپوږمۍ مسخر کړي دي چې په دوامداره توګه راخېژي او پرېوځي، چې ستاسو د ژوند دپاره ګټور نعمتونه دي، ایا د الله ﷻ په غیر بل څوک لمر او سپوږمۍ راخېژولی یا پرېوېستلی شي؟

۷- همدارنګه الله ﷻ د ستاسو د ژوند دپاره شپه او ورځ پیدا کړې ده، چې د هرې یوې څخه بېلا بېلې ګټې پورته کوئ. ایا د شپې او ورځې بدلون رابدلون د بل چا په واک کېښي شته؟ ایا په دغه بدلون رابدلون کېښي ستاسو دپاره بې شمېره مطالب مرموز نه دي.

۸- الله ﷻ تاسو ته د هر هغه شي څخه درکړي دي چې تاسو ترې د حال یا قال په ژبې سره غوښتي دي، او چې تاسو ورته احتیاج او اړ یاست. یا په بل عبارت: الله ﷻ لا په هغه وخت کېښي ستاسو اړتیاوې پوره کړي دي او په ځمکې او اسمانونو کېښي یې ځای په ځای کړي دي په کوم وخت کېښي چې لا ستاسو بابا (آدم ﷺ) نه وه پیدا شوی.

۹- لنډه دا چې الله ﷻ تاسو ته دومره زیات نعمتونه درکړي دي که بالفرض تاسو یې په شمېرلو پیل وکړئ نو ستاسو به وسه ونه شي چې د شمېر لاندې یې ونیسئ، که څه هم تاسو ټول وړاندېني او وروستني سره راغونډ شئ او د نعمتونو په شمېرلو کېښي سره لاس وکړئ؛ نو ایا تاسو اوس هم شکر نه کوئ؟

۱۰- بالاخره ای پیغمبره! یقیناً چې بنیادم په خپل ځان باندې ظلم کوونکی دی او د الله ﷻ د نعمتونو دپاره ناشکره دی، چې د الله ﷻ د نعمتونو څخه استفاده کوي او د الله ﷻ د پیروي په عوض د شیطان پیروي کوي، او په خبیثه کلمه او په خبیثه عقیده باندې زړه تړي.

توضیحات

۱- د ﴿سَخَّرَ﴾ کلمه د تسخیر* څخه اشتقاقه شوې ده، تسخیر دې ته وایي چې یو شی د چا دپاره داسې تابع وګرځولی شي چې پرته د اجرت له هغه په خدمت کېښي چاپېر وي^(۱)، برابره خبره ده چې تصرف یې ورباندې هم جاري وي لکه سیندونه چې د انسان دپاره مسخر دي، او که د تصرف لاندې یې واقع نه وي لکه لمر او سپوږمۍ چې د ده دپاره الله ﷻ تسخیر کړي دي.

یادونه

۲- وړاندې د هغو نعمتونو نومونه ذکر شوه کوم چې پرته د غوښتنې څخه الله ﷻ پیدا کړي دي، لکه لمر او سپوږمۍ او داسې نور، د دغه ذکر څخه وروسته دا جمله ﴿وَمَا آتَاكُم مِّنْ كُلِّ مَآ سَأَلْتُمُوهُ﴾ نازلې شوې، نو د دې طرز بیان څخه سړي ته ذهن ته ورځي لکه چې الله ﷻ ټول

انسانان مخاطب کړي وي چې: ای بنيادمانو! الله ﷻ تاسو ته هغه شيان درکړي دي کوم چې تاسو ترې نه دي غوښتي او د هغونعمتونو څخه يې هم درکړي دي کوم چې تاسو ترې غوښتي دي.

سوال جواب

۳- که څوک وايي چې: په بنيادمانو کښې داسې خلک شته چې يو شی هم د الله ﷻ څخه نه غواړي، لکه دهریان چې د ده ﷻ په موجوديت باندې معتقد نه دي خو د دې سره سره هغوی ته هم د ده ﷻ د پلوه احتیاجات ورکړي شوي دي او لا ورکول کېږي. همدارنگه مونږ مسلمانانو ته الله ﷻ داسې نعمتونه هم راکړي دي چې مونږ بالکل غوښتي نه دي او لا په خیال کېنې مو نه ګرځي او دا ځکه چې الهي نعمتونه د بشري احاطې لاندې نه راځي، لکه چې راتلونکې جمله په همدې مطلب باندې دلالت کوي؟

مونږ وايو چې: مفسرينو کرامو د ﴿ مَا سَأَلْتُمُوهُ ﴾ معنی په ﴿ مَا اَحْتَجَّتُمْوهُ ﴾ سره تفسیره کړې ده^(۱). يعنې الله ﷻ تاسو ته د هغو شيانو څخه درکړي دي کوم چې تاسو ورته احتیاج یاست، نو دغه احتیاجات که تاسو د قال په ژبه نه غواړئ او یا مو په خیال کېنې نه راځي نو د حال په ژبه خو يې غواړئ او سوالونه کوئ. چې دا ډول غوښتنه کفارو (دهریانو) ته هم شامله ده.

يوه پوښتنه او د هغې جواب

۴- که څوک وايي چې: په بنيادمانو کښې داسې ډېر دي چې احتیاج ورته پوره ورکړی شوی نه وي، مثلاً د چا لاس نه وي، څوک شل زېږېدلی وي او داسې نور، نو ایا د ذکر شوې جملې معنی په ﴿ مَا اَحْتَجَّتُمْوهُ ﴾ سره صحت درلودلی شي؟

مونږ وايو: څرنگه چې په ذکره شوې جمله کېنې ټول بنيادمان مخاطب کړي شوي دي او د افرادو لحاظ پکښې نه دی ساتلی شوی نو دغه پوښتنه نه شي مطرحه کېدلې. دا ځکه هر ډول انساني احتیاج که يوه فرد (شخص) ته د ځينو حکمتونو په بنياد نه وي ورکړی شوي نو هغه به ضرور بل ته ورکړی شوي وي^(۲) او د بنيادمانو ټول افراد به ترې خالي نه وي.

احصاء څه معنی؟

۵- په ﴿ وَإِنْ تَعُدُّوا نِعْمَتَ اللَّهِ لَا تَحْصُوهَا ﴾ کېنې د ﴿ لَا تَحْصُوهَا ﴾ کلمه د "إحصاء" څخه اشتقاقه شوې ده چې اصل يې د "حصى" څخه دی، "حصى" هغې وړوکې شګې ته ويل کېږي چې د واړه انگور په اندازه وي. په عربو کېنې عادت وه چې د شمېر په وخت کېنې به يې د شګو څخه کار اخست لکه چې مونږ ځينې حسابونه په ګوتو باندې کوو^(۳).

(۱) تفسیر الفاسي ج ۱۰ ص ۳۲: روح المعاني ج ۱۳ ص ۲۲۶

(۲) المحرر الوجيز ج ۱۰ ص ۸۹

(۳) لسان العرب ج ۱۴ ص ۱۸۳: مفردات الراغب ص ۱۲۰

نو په دې مقام کښې یې د معنی حاصل یې داسې کېږي چې د الله ﷻ نعمتونه دومره ډېر دي چې که بالفرض تاسو ټول یې په شمېرلو مشغول شئ او د یوې مجموعې د پوره کېدلو دپاره یوه شکه کېږدئ (لکه یو ملیارد) او بیا د بلې مجموعې په شمېر باندې پیل وکړئ، د پوره کېدلو څخه وروسته یې بله شکه کېږدئ او داسې نور؛ نو هم د احاطې لاندې به یې رانه وستلی شئ؛ دا هم هله چې د نعمتونو انواع د شمېر لاندې ونیسئ، اما د افرادو شمېرل خو یې د بشر د تصور څخه بالکل وتلی دی.

د الله ﷻ د نعمتونو د بیان طرز

۶- مفسرینو کرامو د الله ﷻ د نعمتونو د ډېروالي بیان ته په ډېرو طریقو باندې اشاره کړې ده او ښه اوږده مضامین یې پکښې لیکلي دي^(۱)، مگر مونږ په دې باره کښې د لاندې څو ټکو په ذکر باندې اکتفاء کوو:

الف: یو لک څلیرشت زره زیات یا کم پیغمبران علیهم السلام او د دوی سره نازل شوي شریعتونه ټول د الله ﷻ نعمتونه دي چې تفصیلوار بیان یې د هیڅا په وسه کښې نشته.

ب: د جنت نعمتونه او هلته خوشالۍ څوک په خپل تصور کښې نه شي راوړلی.

ج: الله ﷻ فرمایلي دي چې: ﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾ [البقرة: ۲۹] یعنې الله ﷻ هغه اقدس ذات دی چې هغه شیان یې ټول ستاسو دپاره پیدا کړي دي کوم چې په ځمکه کښې دي. دا ټول نعمتونه دي، نو ایا څوک کولی شي چې افراد نه بلکې کلیات او انواع یې د شمېر لاندې راوړي؟

د: الله ﷻ دومره مرضونه او آفتونه پیدا کړي دي چې د هیڅا په تصور کښې نه خایېږي، نو کله چې سړی د دغو ټولو څخه مامون وي نو د هر یوه څخه مامونیت بېل بېل نعمت دی، ایا څوک کولی شي چې د هغو مرضونو نومونه شمېر کړي د کومو څخه چې الله ﷻ بچ کړي وي؟

همدې خبرې ته نبي کریم ﷺ اشاره کړې ده چې: «كُلُّ سُلَامَى مِنَ النَّاسِ عَلَيْهِ صَدَقَةٌ كُلُّ يَوْمٍ تَطْلُعُ فِيهِ الشَّمْسُ»^(۲) یعنې د خلکو څخه (د بدن) په هر بند باندې صدقه ده، هره ورځ چې لمر پکښې راڅېږي (د انسان هر یو بند چې د مرضونو څخه بچ وي دا بېل بېل نعمت دی).

ه: یوه ورځ داود ﷺ پوښتنه وکړه چې ای ربه! ماته خبر راکړه چې ستا وړوکی نعمت په ما باندې څه شی دی؟ «فَاَوْحَىٰ إِلَيْهِ اللَّهُ يَا دَاوُدُ نَفْسُ فَتَقَسَّ فَقَالَ هَذَا أَذْنِي بِغَمْتِي عَلَيْكَ»^(۳) نو الله ﷻ ورته وحی وکړه چې: ای داوده! سا وباسه، نو داود ﷺ سا وویستله، نو الله ﷻ ورته وویل چې زما وړوکی نعمت په تاباندې دغه دی، (نو ایا څوک خپل تنفسات شمېرلی شي؟).

(۱) تفسیر ابي السعود ج ۵ ص ۴۹: روح المعاني ج ۱۳ ص ۲۲۷: التفسیر الکبیر ج ۱۹ ص ۱۲۹: تفسیر نمونه ج ۱۱ ص ۲۵۸

(۲) صحیح البخاری ج ۱ ص ۳۷۳

(۳) الدر المنور ج ۵ ص ۴۵

و همدا موضوع یو پښتون شاعر په خپلو اشعارو کښې څومره ښه تمثیله کړې ده چې^(۱)
 هسې رنگ نعمت را کړې خدای و ما دی : چې هیڅ څیز بها یې نشته یې بها دی
 یو خودا چې یې په شکل د ادم کرم : دوهم دا چې محمد (ﷺ) مې رهنما دی
 لاس و پښې غوږ و سترگې خوله او ژبه : یو صورت مې په څو اسعه مسمی دی
 آسمان ځمکه لمر سپوږمۍ او روښان ستوري : درست جهان مې ونظر ته تماشا دی
 شپه او ورځ د ماه و مهراړه پرتوه^(۲) : مخ د ځمکې راته درست نقره طلا دی
 په هر دم زندگاني بڼې و ماته : هر نسیم د یار د لورې مسیحا دی
 چې دا هسې معرفت یې پرې پېرزو کړ : په رحمان باندې منت د پاک مولی دی

سوال جواب

۷- که څوک وايي چې: هر کله د الله ﷻ نعمتونه یې شمېره او د بشري احاطې څخه ووتل نو ایا ممکنه ده چې په ټول بشریت کښې دې داسې څوک موندل شي چې د شکور (شکرگذار) لقب وگټي، حال دا چې الله ﷻ دغه لقب نوح ﷺ ته ورکړی دی چې: ﴿إِنَّهُ كَانَ عَبْدًا شَكُورًا﴾ [الإسراء: ۳] یقیناً چې نوح ﷺ شکرگذار بنده وه؟

مونږ وایو چې: الله ﷻ په خپل فضل سره د شکرگذاری څخه د یوه بنده خپله ناتوانی ښکاره کول او په خپل عجز باندې اعتراف کول شکر گنلې دی او دا ځکه چې:

یوه ورځې داود ﷺ الله ﷻ ته عرض وړاندې کړ چې: ای ربه! زه به څنګه ستا شکرگذاری وکړم حال دا چې زما شکر کول هم یو نعمت دی (چې تا یې توفیق را کړی؟)، نو الله ﷻ جواب ورکړ چې: «الآن شکرْتَنِي يَا دَاوُدُ»^(۳) اوس دې زما شکر اداء کړ ای داوده! (چې په خپل عجز دې اعتراف وکړ).

﴿وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ إِلَّا ضَمَامَ ۖ﴾
 رَبِّ إِنَّهُمْ أَضَلُّنَ كَثِيرًا مِّنَ النَّاسِ ۖ فَمَنْ تَبِعَنِي فَإِنَّهُ مِنِّي ۖ وَمَنْ عَصَانِي فَإِنَّكَ غَفُورٌ
 رَّحِيمٌ ﴿٢٥﴾ رَبَّنَا إِنِّي أَصْبَحْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا
 لِيُقِيمُوا الصَّلَاةَ فَاجْعَلْ أَفْئِدَةً مِنَ النَّاسِ تَهْوِي إِلَيْهِمْ وَارْزُقْهُمْ مِنَ الثَّمَرَاتِ لَعَلَّهُمْ
 يَشْكُرُونَ ﴿٢٦﴾ رَبَّنَا إِنَّكَ تَعْلَمُ مَا نُخْفِي وَمَا نُعْلِنُ وَمَا نَخْفَىٰ عَلَى اللَّهِ مِنْ شَيْءٍ فِي الْأَرْضِ

(۱) د عبد الرحمن مومند دېوان ص ۱۸۳

(۲) پرتو رڼا

(۳) تفسیر ابن کثیر ج ۲ ص ۵۴

وَلَا فِي السَّمَاءِ ﴿٣٥﴾ الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ ﴿٣٦﴾ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ ﴿٣٧﴾ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ﴿٣٨﴾

[۳۵] او (ای پیغمبره!) هغه وخت (خپل امت ته) وریاد کړه چې ابراهیم ﷺ وویلې چې: ای زما ربه! دغه ښار (مکه معظمه) د امن خاوند (ښار) وگرځوې، او ما او (هم) زما زامن د دې څخه وساتي چې مونږ د بوتانو عبادت وکړو.

[۳۶] ای زما ربه! (دا ځکه چې) یقیناً د خلکو څخه زښت ډېر (کسان) بوتانو گمراه کړي دي (او) په راتلونکي کښې به نور هم گمراه کړي) نو هر څوک چې زما پیروي وکړي (او د بوت پرستی څخه خپل ځان وساتي) نو یقیناً هغه زما (د ډلې) څخه دی، او څوک چې زما څخه عصیان وکړي (د بوت پرستی مرتکب شي) نو یقیناً ته ښونکی (او) مهربان یې (چې د توبې توفیق ورکړې).

[۳۷] ای زمونږ ربه! یقیناً ما د خپلې اولادې څخه ځینې اولادې ته په داسې وادي (بیابان) کښې استوگنه ورکړه چې د کروندې خاوند نه دی (مگر) ستا د معزز کور (کعبې شریفې) په نزد دی. ای زمونږ ربه! (دا) د دې دپاره چې دوی لمونځ (ستا عبادت) وکړي، نو د ځینو خلکو (مسلمانانو) زړه داسې وگرځوه چې دوی ته میلان وکړي، او (هم) دوی ته د (پرېمانه) مېوچاتو څخه روزي ورکړې، شاید چې دوی شکر وکړي (او ستا عبادت وکړي).

[۳۸] ای زمونږ ربه! یقیناً ته په هغه شي باندې پوهېږي چې مونږ یې (په زړونو کښې) پټوو او په هغه شي باندې (هم پوهېږي) چې مونږ یې ښکاره کوو.

(ای پ څمېره!) او (په دې باندې علاوه) په الله ﷻ باندې نه کوم شی په ځمکه کښې پټېدلی شي او نه په اسمان کښې.

[۳۹] (ابراهم ﷺ) دا هم وویلې چې هغه الله ﷻ ته حمد (او ثنا) ده چې ماته یې د لوی عمر په حالت کښې اسماعیل او اسحق رابښلی دی، یقیناً چې زما رب ﷻ ضرور د دعاء (سوال) اورېدونکی (قبلوونکی) دی.

[۴۰] ای زما ربه! ما د لمانځه ودروونکي وگرځوې او زما د اولادې څخه (هم ځینې د لمانځه ودروونکي وگرځوې)، ای زمونږ ربه! زما دعاء (سوالونه) قبول کړي.

[۴۱] ای زمونږ ربه! ماته او زما مور او پلار ته او (ټولو) مؤمنانو ته په داسې ورځ کښې مغفرت وکړې چې حساب ودرېږي (پیل شي).

ارتباطونه

۱- په وړاندېنيو ایتونو کښې د کفارو عامو ناشکریو ته اشاره شوې وه او په دې ایتونو کښې د

هغوی خاصی ناشکری بیانې، چې دوی هغه وطن (مکه معظمه) د بوت پرستی مرکز جوړ کړ او دار البوار (دار الهلاک) یې وگرځاوه کوم چې ابراهیم عليه السلام ورته دعاء کړې وه چې: ای ربه! ته یې د امن ښار وگرځوې او د توحید مرکز ترې جوړ کړې!

۲- هلته د الله ﷻ په توحید باندې کونیه دلایل قائم کړی شوي وه او دلته پرې هغه نقلیه دلایل ودرولی کېږي کوم چې د ابراهیم رئیس الموحدين عليه السلام د مبارکې خولې څخه حکایت شوی دی، نو حاصل یې داسې راخېږي:

د مطلب خلاصه

ای پیغمبره! اوس نو په خپل امت باندې د ابراهیم عليه السلام څه اقوال او د مکې معظمې څه حالات قرائت کړه ترڅو څرگنده شي چې رئیس الموحدين د توحید په باره کښې څه ویلي دي، او ترڅو مشرکانو ته جوته شي چې ایا دوی د خپل نیکه په اقوالو باندې ولاړ دي؟ هغه دا چې:

۱- هغه وخت خلکو ته ورپه یاد کړه چې ابراهیم عليه السلام خپل رب ﷻ ته سوال وکړ چې: ای ربه! تا خو زما په غوښتنه باندې دغه وطن (مکه معظمه) ښار گرځولی دی نو اوس تاته یو بل سوال هم کوم چې: ای ربه! دغه ښار د امن ښار وگرځوې چې هم په تګونې توګه او هم په تشریعي توګه د امن ښار جوړ شي، او خلک پکښې په ارامۍ سره ژوند وکړي.

۲- ای ربه! لکه چې زه دې تر اوسه د بوت پرستی څخه ساتلی یم، په راتلونکي کښې مې هم د دغه پلټ کار څخه په خپل حفظ کښې وساتې، او حتی زما زامنو ته (لکه اسماعیل او اسحق) هم د دغه کرغېرن عمل څخه امان ورکړې، ترڅو مونږ د هغه امن حق اداء کړو کوم چې تا دغه مبارک ښار ته ورکړی دی.

۳- ای ربه! زه ځکه ستا څخه سوال کوم چې د بوت پرستی څخه امان راکړې چې دغو بوتانو ډېر خلک گمراه کړي دي، نو زه ډارېم چې زما اولاده خپل پیروان جوړ نه کړي چې حقه لاره ترې ورکه کړي.

۴- ای ربه! څه لرې نه ده چې زما په اولاده کښې هم ځینې بوت پرستان جوړ شي خو زه د هغوی څخه همدا اوس خپل برائت اعلانوم، زما د اولادیت ویاړ هغو ته په نصیب دی څوک چې زما پیروي کوي او د بوت پرستی څخه ځان ساتي، او هر څوک چې زما پیروي نه کوي نو د هغوی حال ټول تاته موکول دی، ځکه چې همدا ته غفور او رحیم یې، نو که ستا اراده وشي د توبې توفیق به ورکړې او که نه نو ته د شدید عذاب خاوند یې.

۵- ای زموږ ربه! ما خو ستا په هدایت د خپل اولاد څه برخه په داسې ځای کښې مېشت کړې ده چې نه پکښې کښت او زراعت صورت نیولی شي او نه ورته د خلکو تګ راتګ شته دی، بلکې بیابان او وچه ګانګړه ده؛ خو د دې سره سره په دې مقام کښې ستا هغه کوټه ابادې ده کومه چې تاته ډېره محترمه او معززه ده.

۶- نو ای زمونږ ربه! دا کار ما د دې دپاره کړی دی چې دا مقام یو دیني او اسلامي مرکز جوړ شي. چې تاته ستا بندگان لمونځونه ودروي او بلکې د ټولې دنیا مسلمانان په خپلو لمونځونو کېنې همدې طرف ته مخونه واړوي

۷- نو ای زمونږ ربه! د ځینو خلکو (مسلمانانو) زړونه د همدې ښار اوسېدونکو ته ورمايل کړې چې هملته تگ راتگ وکړي او دا ښار پرې ښه اباد وگرځي، او هم د ټولې دنیا د میوجاتو څخه دوی ته روزي ورکړې ترڅو دوی ستا شکرگذاران بندگان جوړ شي.

۸- ای زمونږ ربه! ته خو یقیناً په هغه شي باندې پوهېږې کوم چې مونږ په زړونو کېنې پټوو او کوم چې مونږ یې په خولو باندې څرگندوونو ته ډېر ښه پوهېږې چې ما ذکره شوي دعاء په څومره اخلاص سره وکړه نو هبله ده چې ته یې قبوله کړې، او هم په دې باندې ډېر ښه پوهېږې چې په دې مقام کېنې زما د خپلې اولادې د څه برخې ډېره کولو صرف ستا په هدایت باندې صورت نیولی دی او بس. ای پیغمبره! د ابراهيم عليه السلام د خبرې په تائید باندې په خپل امت باندې قرائت کړه چې په الله تعالى باندې د زړونو حالات لا څه چې هیڅ شی ترې نه په ځمکو کېنې پټ پاتې کېدلی شي او نه ترې په اسمان کېنې پټېدلی شي.

۹- بیا نو ابراهيم عليه السلام وویلې چې خاص هغه الله تعالى ته حمد او ثناء ده چې ماته یې د بوداتوب په حال کېنې دوه زامن رابښلي دي چې یو اسماعیل عليه السلام نومېږي او بل اسحق عليه السلام. نو څرنگه چې په دغه حال کېنې د اولاد بڼل د الله تعالى د فضل راکولو لویه ښه ده نو زه امید کوم چې زما ذکر شوي سوالونه به هم قبول کړي، دا ځکه چې یقیناً زما رب تعالى د سوالونو قبلوونکی او اورېدونکی دی.

۱۰- نو ای ربه! د کوم مطلب دپاره چې ما خپله اولاده دلته مېشت کړې ده هغه مطلب راته پوره کړې، نو ما هم د لمانځه ودریونکي وگرځوي چې د ټولو حقوقو سره ادامه ورکړم او زما د اولادې څخه هم ځینې داسې جوړ کړې چې ستا دپاره لمونځونه ودروي او همدا تاته په عبادت باندې په دوامداره توگه مشغول شي.

۱۱- ای زما ربه! زما سوال قبول کړې او خالي لاس مې پرېږدې.

۱۲- ای زمونږ ربه! په اخر کېنې یو خل بیا د سوال لاسونه پورته کوم چې ماته هم مغفرت وکړې او زما مور او پلار ته هم او بلکې ټولو مؤمنانو سرېو او ټولو مؤمنانو ښځو ته هم، په داسې وخت کېنې چې د قیامت ورځ قائمه شي او حساب کتاب پیل شي.

توضیحات

۱- په دې مقام کېنې د مکې معظمې مشرکان خپلو لاندې خطاگانو ته متوجه کړي شوي دي چې

الف: ابراهيم عليه السلام د بوت پرستۍ څخه پنا غوښتي وه خو هغوی به پرې افتخار کاوه.

ب: ابراهيم عليه السلام د خپلې مشرکي اولادې څخه ښاري اعلان کړې وه خو هغوی به د شرک سره سره

خپل ځانونه ابراهیمیان بلل چې مونږ د هغه په تگلاره روان یاستو.
ج ابراهیم عليه السلام غوښتل چې مکه معظمه د توحید د عقیدې مرکز وگرځي مگر هغوی د بوت پرستی او مشرکانه عقیدې مرکز ګرځولی وه.

د ابراهیم عليه السلام خپله اولاده د لمانځه د اقامې دپاره دیره کړې وه خو دوی پکښې بوت پرستی اقامه کړه.

ه ابراهیم عليه السلام د امن سوال او هم د میوجاتو د ډېروالي سوال د دې دپاره کړی وه چې اولاده یې شکر گذاران جوړ شي مگر هغوی ناشکري وکړه؛ نه یې د امن حق ادا کړ، نه د میوجاتو د ډېروالي او نه د خلکو د ګڼې ګوڼې.

۲- ابراهیم عليه السلام د کعبې شریفې دپاره دوه ځله دعاء کړې ده: یو ځل په همدغو کلماتو ﴿ هَذَا الْبَلَدُ ءَامِنًا ﴾ سره او بل ځل په ﴿ هَذَا بَلَدٌ ءَامِنًا ﴾ په کلماتو سره، چې د دواړو عبارتونو فرق د [البقرة: ۱۲۶] ایت لاندې تېر شوی دی والحمد لله عز وجل، بیا لیکلو ته یې اړتیا نه ګورو.

سوال جواب

۳- که څوک وایي چې ابراهیم عليه السلام خپل ځان او خپلو زامنو ته د بوت پرستی څخه امان غوښتی دی چې: ﴿ وَأَجْنُبْنِي وَبَنِيَّ أَنْ نَعْبُدَ إِلَّا ضَمَامَ ﴾ حال دا چې پخپله هم د شرک څخه لا څه چې د ګناه څخه معصوم وه او همدارنګه د ده په اولاده کښې نور معصومان هم ډېر وه، لکه اسماعیل عليه السلام، اسحق عليه السلام، یعقوب عليه السلام، یوسف عليه السلام او داسې نور؟

مونږ وایو - والله عز وجل اعلم - چې: په ذکره شوې غوښتنه کښې به یې یو مطلب دا وه چې د قیامت د ورځې پورې ورپسې مسلمانان اقتداء وکړي او د کفریاتو څخه پنا وغواړي، او بل مطلب به یې دا وه چې د ګناه څخه معصومیت د پیغمبرانو عليهم السلام طبعي شی نه دی بلکې د الله عز وجل په توفیق سره صورت نیسي، که نه نو څوک د ګناه څخه معصوم پاتې کېدلی شي.

یوه پوښتنه او د هغې جواب

۴- که څوک وایي چې د ابراهیم عليه السلام د دې قول ﴿ وَمَنْ عَصَانِي فَإِنَّكَ غَفُورٌ رَحِيمٌ ﴾ څخه اشاره معلومېږي چې دغه جلیل القدر پیغمبر مشرکانو ته د مغفرت غوښتنه کړې ده، بلکې د ذکر و شوو ایتونو په وروستني ایت کښې یې ورباندې صراحت کړی دی چې: ﴿ رَبَّنَا اغْفِرْ لِي وَلِوَالِدَيَّ ﴾ ای زموږ زېږه! ماته او زما مور او پلار ته مغفرت وکړې؛ ځکه که څه هم د ابراهیم عليه السلام مور مسلمانانه وه^(۱) مگر پلار یې (ازر) خو مشرک وه؟

مونږ وایو چې: د دې موضوع بشپړ تحقیق د [التوبة: ۱۲] ایت لاندې - لله الحمد - تېر شوی دي.

چې په دغه وخت کې نوموړي ته علم نه وه ورکړی شوی چې مشرک ته الله ﷻ مغفرت نه کوي، د همدې کبله علماء کرام وايي چې: د شرک مغفرت عقلاً محال نه دی بلکې شرعاً محال دی^(۱) چې ابراهيم لا پرې تر هغه وخته پورې نه وه خبر کړی شوی.

۵- مونږ د الله ﷻ په توفيق د ابراهيم ﷺ د حالاتو په هکله د [البقرة: ۱۲۴] او [الانعام: ۷۴] ايتونو لاندې څه معلومات ليکلي دي، خو په دې باندې برسېره علماوو کرامو د دغه جليل القدر پيغمبر ﷺ د ژوند په ټولو اړخونو باندې ښه اوږده او خوندور بحثونه کړي دي^(۲)، نو که د چا اوږده بيان ته زړه نه په تنگېږي هملته دې مراجعه وکړي، مونږ دلته فقط په لاندې اجمالي معلوماتو باندې اکتفاء کوو چې:

الف: ابراهيم ﷺ د عراق د کوفې په ښار کې د نمرود پاچا په زمانه کې زېږېدلی دی.
ب: چې په ډېره عجيبه او خارق العاده توگه لوی شو او د نبوت د ورکړې جوگه شو.
ج: د نبوت په دوره کې يې د نمرود پاچا سره ډېر مباحث واقع شوه چې په پای کې نوموړي سرکشه پاچا په اور کې وچاوه خو الله ﷻ ورباندې اور گلزار کړ.
د: بيا ابراهيم ﷺ د عراق څخه شام ته د هجرت په نيت اولاً مصر ته سفر وکړ چې په دې سفر کې ورسره يوازې يو وراره (لوط ﷺ) او يوه خپله مېرمن (بي بي ساره رضي الله عنها) ملگري وه چې په نسب کې يې د تره لور وه.
ه: په دې سفر کې د مصر د وخت متکبر پاچا بي بي ساره رضي الله عنها ته د ناکاره عمل قصد وکړ مگر الله ﷻ هغې ته په خارق العاده توگه نجات ورکړ، چې پوره بيان يې د الله ﷻ په فضل د [الانبيا: ۷۱] ايت لاندې راوړان دی.

و: څرنگه چې نوموړي پاچا د ناکاره قصد په وخت کې د غټ مصيبت سره مخامخ شو چې د بي بي سارې رضي الله عنها په دعاء سره ورڅخه مصيبت پورته شو او په خپلې بدنيتۍ باندې پښېمانه شو، نو بي بي سارې رضي الله عنها ته يې يوه وينځه تحفه ورکړه چې نوم يې (هاجره) وه^(۳).
ز: بي بي سارې رضي الله عنها اولاد نه درلود نو بي بي هاجرې يې ابراهيم ﷺ ته هبه کړه، په دې اميد چې الله ﷻ ورته څه اولاد وښي.

ح: بيا د مصر څخه اصلي هجرت ځای (شام) ته لاړه.
ط: په شام کې بي بي هاجرې رضي الله عنها ته الله ﷻ يو ځوی (اسماعيل ﷺ) وښه.
ي: الله ﷻ ابراهيم ﷺ ته امر وکړ چې همدغه زوی او د ده مور (هاجره رضي الله عنها) د مکې معظمې په هغه ځای کې ديره کړه چرته چې اوس کعبه اباد ده.

(۱) تفسير ابي السعود ج ۵ ص ۵۱

(۲) تاريخ الطبري ج ۱ ص ۱۶۲: تفسير الطبري ج ۱۳ ص ۲۲۹: تفسير البقرې ج ۳ ص ۳۷: المحرر الوجيز ج ۱۱ ص ۱۴۸: روح المعاني ج ۱۳ ص ۲۳۶: تفسير الخازن ج ۲ ص ۵۳۲

(۳) صحيح البخاري ج ۱ ص ۲۹۵

یا: ابراهیم ﷺ دغه دواړه مور او زوی هلته بوتلل او د لږو اوبو او لږو کجورو سره یې هملته مېشته کړه، او الله ﷻ ته یې د سوال لاسونه پورته کړه چې: ﴿رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ﴾ ای زموږ ربه! یقیناً ما د خپلې اولادې ځینې برخه (اسماعیل ﷺ) په داسې وادي او بیابان کې مېشته کړه چې د کروندې خاوند نه دی او اوبه نه لري، نو په خپل فضل سره ورته د خوراک او څښاک بندوبس وکړي.

یب: الله ﷻ هلته یوه چینه راوڅوټوله چې بي بي هاجرې ورته بندۍ واچوله. نبي کریم ﷺ فرمایي چې: «يَرْحَمُ اللَّهُ أُمَّ إِسْمَاعِيلَ لَوْ تَرَكْتَ زَمْزَمَ لَكَانَتْ زَمْزَمُ عَيْنًا مَعِينًا»^(۱) یعنې د اسماعیل ﷺ په مور باندې دې الله ﷻ رحم وکړي، که د زمزم اوبه یې پرېښې وی (بندۍ یې ورته نه وي اچولې) نو د زمزم اوبه به جاري چینه گرځېدلې وي.

یج: بیا همدلته د بي بي هاجرې په اجازه یوه عربي قبيله (جرهم) مېشته شوه. ید: د همدې قبیلې څخه اسماعیل ﷺ عربي زده کړه او چې کله زلمی شو په همدوی کېنې یې واده وکړ.

یه: ابراهیم ﷺ به وخت په وخت ورته او د خپل اهل پوښتنه به یې کوله. یو: نو بیا زوی او پلار کعبه شریفه هم اباده کړه او په وړاندې بهرته وختونو کېنې د اسماعیل ﷺ د ذبحې واقعي هم صورت ونيوه، او داسې نور.

څو نکات

۶- په کار دي چې په دې مقام کېنې لاندې نکتې هم محترم لوستونکي په نظر کېنې ونيسي:

الف: ځینې علماء کرام وايي^(۲) که ابراهیم ﷺ په ﴿فَأَجْعَلْ أُفْقِدَةً مِنَ النَّاسِ﴾ کېنې د 'من' په توري سره سوال نه وي کړی، چې د بعضیت معنی ورکوي، نو د یهودو او نصاراوو زړونو به هم کعبې شریفې ته میلان کړی وی او یوازې مسلمانانو پورې به یې اختصاص نه وي موندلی.

ب: که څه هم ځینو علماوو کرامو لیکلي دي چې د ﴿وَمَا تَخْفَىٰ عَلَى اللَّهِ مِنْ شَيْءٍ فِي الْأَرْضِ وَلَا فِي السَّمَاءِ﴾ جمله هم الله ﷻ د ابراهیم د اقوالو څخه راحکایت کړې ده، مگر مونږ ته بهتره برېښي چې دا به د ابراهیم ﷺ د قول په تائید باندې الله ﷻ نازل کړې وی او د هغه ﷻ څخه به حکایت نه وي.

د دې نظیر دا دی چې الله ﷻ د بلقیس د خولې څخه حکایت وکړ چې: ﴿إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعِزَّةً أَهْلِهَا أَذِلَّةً﴾ یعنې یقیناً کله چې کوم ښار ته پاچایان داخل شي هغه فاسدوي او عزتمند خلک یې ذلیلان جوړوي. او بیا یې همدا مضمون تائید کړ چې: ﴿وَكَذَلِكَ يَفْعَلُونَ﴾ [النمل: ۳۴] یعنې ای پیغمبره! همدغسې کوي لکه څنگه چې بلقیس ویلي دي.

(۱) صحیح البخاري ج ۱ ص ۴۷۵

(۲) تفسیر البغوي ج ۲ ص ۳۸: التفسیر الکبير ج ۱۹ ص ۱۳۸

ج کوم عصر ته چې ابراهیم د دې په وړاندې الکره کلمې سره اشاره کړې ده هغه د عبد الله بن عباس، سراف مېا په روایت د اسماعیل د ولادت په وخت کې نهه نوي (۹۹) کاله وه او د اسحق د ولادت په وخت کې یو سلو دولس (۱۱۲) کاله وه. په دې باره کې نور اقوال هم شته.^۱
د ذکر شوي ایتونه مونږ ته ارشاد کوي چې باید مونږ په خپلو دعاگانو کې مور او پلار او هم خپل اولادونه او ټول مسلمانان هېر نه کړو.

﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ﴾^(۱۱) مُهْطِعِينَ مُقْنِعِي رُءُوسِهِمْ لَا يَرْتَدُّ إِلَيْهِمْ طَرْفُهُمْ وَأَفِئْتُهُمْ هَوَاءً^(۱۲) وَأُنذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخِّرْنَا إِلَى أَجَلٍ قَرِيبٍ نَحْبُ دَعْوَتِكَ وَتَتَّبِعِ الرَّسُلَ^(۱۳) أُولَمْ نَكُونُوا أَقْسَمْتُمْ مِّنْ قَبْلُ مَا لَكُم مِّن زَوَالٍ^(۱۴) وَسَكَنتُمْ فِي مَسْكَانٍ الَّذِينَ ظَلَمُوا أَنْفُسَهُمْ وَتَبَيَّنَ لَكُم كَيْفَ فَعَلْنَا بِهِمْ وَضَرَبْنَا لَكُمُ الْآمَثَالَ^(۱۵) وَقَدْ مَكَرُوا مَكْرَهُمْ وَعِنْدَ اللَّهِ مَكْرُهُمْ وَإِنْ كَانَ مَكْرُهُمْ لِيُرْوَى مِنْهُ^(۱۶) أَلْجَبَالُ^(۱۷) ﴿

[۴۲] او (ای پیغمبره!) هرو مرو ته (د مهلت ورکولو د کبله) گومان مه کوه چې الله ﷻ د هغو کړو وړو څخه به خبره دی کوم چې ظالمان (کافران) یې کوي، (دا ځکه چې) یقیناً الله ﷻ دوی داسې ورځې ته وروسته کوي چې سترگې به پکښې (د ډېر هیبت له وجهې) تېغې وڅېړي (یوه خوا او بله خوا به نه گوري).

[۴۳] (البته) په داسې حال کې چې (د محشر میدان ته به) منډې وهونکې وي (او) په داسې حال کې چې د خپلو سرونو به نېغ نیوونکي وي، چې دوی ته به خپل نظرونه بېرته نه راتاوېږي (بانه به یې حرکت نه کوي او سترگې به یې نه رپېږي)، او هم به یې زړونه خالي وي (د ډاره به یې زړونه وتلي وي).

[۴۴] او (ای پیغمبره!) خلک د داسې ورځې څخه وډار کړه چې دوی ته پکښې (دنیاوي) عذاب ورشي، نو هغه کسان به ووايي کومو چې ظلم کړی دی (کفر یې غوره کړی دی، داسې چې) ای زمونږ ربه! مونږ د نژدې نېټې (لږ وخت) دپاره وروسته کړه چې مونږ ستا دعوت (إلى التوحيد) قبول کړو او د پیغمبرانو ﷺ پیروي وکړو.

(۱) روح المعاني ج ۱۳ ص ۲۴۲

دوی ته به جواب ورکړی شي چې) ایا تاسو نه وی چې پخوا به مو سوگندونه کول چې تاسو ته زوال نشته (تاسو ته کوم خطر متوښه نه دی)؟

[۴۵] او (ایا) تاسو د هغو خلکو په (خالي) ځایونو کې نه وی اوسېدلي کومو چې په خپلو ځانونو باندې ظلم کړی وه (کفر یې غوره کړی وه)؟ او (ایا) تاسو ته نه وه ښکاره شوي چې مونږ په هغوی باندې څه وکړه؟ (ایا تاسو ترې عبرت وانخست)؟ او (ایا) تاسو ته مو (د هلاکو شوو قومونو) مثالونه نه وه بیان کړي؟

[۴۶] او په تحقیق سره هغوی (د الهي دین د منځه وړلو دپاره) خپل پټ تدبیرونه جوړ کړي وه، حال دا چې د دوی (ټول) پټ تدبیرونه د الله ﷻ په نزد وه (چې د ده ﷻ د ارادې څخه پرته یې تاثیر نه شو کولی) او اگر که د دوی تدبیرونه وه چې غرونه ترې زوال موندل کړي (د هر قوي وه خو د الهي ارادې څخه به غیر یې کومه نتیجه ورنه کړه؛ نو ایا ستاسو پټ تدبیرونه به نتیجه ورکړي؟ ایا تاسو به د دین د ترقۍ مخنیوی وکړی شی؟).

ارتباطونه

۱- په دې ایتونو کې هغه توهنات پورته کړي شوي دي کوم چې د وړاندېنيو ایتونو څخه چاته ذهن ته ورتله، هغه دا چې:

الف: کاشکې چې الله ﷻ ظلوم او کفور انسان سمدستي هلاک کړی وی او په دنیا کې یې د ژوند فرصت نه وی ورکړی.

ب: د ابراهیم ﷺ د دې قول څخه چې الله ﷻ مونږ ته راحکایت کړی دی چې: ﴿وَمَنْ عَصَانِي فَإِنَّكَ غَفُورٌ رَحِيمٌ﴾ یعنې ای ربه! څوک چې زما د پیروي څخه انکار وکړي او بوت پرستي غوره کړي نو ته غفور او رحیم یې، إشارة څرگندېږي چې دغه جلیل القدر پیغمبر بوت پرستانو ته د مغفرت په تمه وه.

ج: لکه چې په همدغې تمه باندې یې صراحت کړی دی چې په ﴿وَلَوْلِإِيَّ﴾ په کلمې سره یې پلار او مور ته مغفرت غوښتی دی حال دا چې پلار خویې مشرک وه. نو په دې ایتونو کې الله ﷻ ذکر شوي ټول توهنات رد کړه.

۲- بالاخره وړاندې ایتونه د ﴿يَوْمَ يَقُومُ الْحِسَابُ﴾ په کلماتو باندې ختم شوي وه او په دې ایتونو کې د «يَوْمَ الْحِسَابِ» دپاره څه اختصاصي صفات بیان شوي دي چې هغه به دغسې او هاغسې سخته وي. نو خلاصه یې داسې راخېږي:

د مطلب خلاصه

ای پیغمبره! د ابراهیم ﷺ د خبرو څخه او کفارو او ظالمانو ته د مهلت ورکولو څخه مه ته دا گومان کوه او نه دې نور څوک دا گومان کوي چې یا به الله ﷻ هغوی ته کفر او شرک وښی او یا به

د هغوی د کړو وړو څخه ناخبره وي. او دا ځکه چې د کفارو او مشرکانو عذاب په دوه وو برخو باندې وېشلی کېږي.

۱- د هغوی د عذاب یوه برخه هغه ده کومه به چې د مرګ څخه وروسته ورباندې ورنازلې کړې شي، د عذاب دغه برخه په هغوی باندې په دنیا کې نه وربنګته کېږي بلکې مونږ یې داسې ورځې ته ټالوو چې لاندې کیفیات به ولري:

الف: په دغې ورځ کې به د ډېر هیبت د کبله د موقف د خلکو سترګې تېغې ختلې وي او هرڅوک به په همدې خطر کې وي چې اوس به څه کېږي.

ب: هرڅوک به د خپل قبره څخه راپورته کېږي او د محشر د میدان په لور به په جلتۍ سره زغلي، چې د هیچا سره به د خپل خان څخه په غیر د بل چا غم نه وي.

ج: ټولو به نېغ سرونه نیولې وي او هیڅوک به هاخوا او دې خوا نه گوري او نه به کتلی شي.

د: د ټولو سترګې به بیرته وي، هیڅوک به سترگو ته رپ نه شي ورکولی.

ه: د هیچا زړه به په خپل ځای کې نه وي، د ټولو زړونه به وتلي وي او ټول به ناقراره وي ته به وایې چې زړونه یې خالي هوا ده.

۲- ای پیغمبره! د کفارو د عذاب بله برخه هغوی ته په دنیا کې متوجه ده، نو ته د دغې ورځې څخه خلک وډار کړه چې دنیاوي عذاب د بدې ورځې سره مخامخ نه شي، که نه نو لاندې کیفیات به ورده مخه شي:

الف: په دغې ورځ کې به ظالمان (کفار) الله ﷻ ته سوالونه او زاری کوي چې: ای زموږ ربه! زموږ څخه د دغه عذاب مخه واړوه او د نژدې وخته پورې مونږ ته مهلت راکړه. که ته زموږ دغه سوال قبول کړې نو مونږ به ستا دعوت په لیک وبلو سره قبول کړو او ستا د پیغمبرانو پیروي به وکړو، هرڅه چې دوی وایې نو همغه به مونږ ومنو.

ب: نو د الله ﷻ د پلوه به ورته جواب ورکړی شي چې هغه وخت تېر شو په کوم کې چې ستاسو ایمان د قبول درجې ته رسېده، اوس نه ستاسو سوال قبلېږي او نه درڅخه د عذاب مخه اړوله کېږي.

ج: ای کفارو! ایا تاسو همغه خلک نه یاست چې په سوګند سره به مو ویلې چې ستاسو په حالت کې به بدلون رانه شي او هیڅوک به ستاسو څخه دغه د خوشالۍ حالت د غم په حالت بدل نه کړی شي.

د: ای کفارو! په تاسو باندې دغه بده ورځ ناڅاپي نه ده درغلې بلکې تاسو داسې خلک یاست چې د هغو کفارو په مساکنو او ښارونو کې اوسېدلئ کومو چې ستاسو غوندې په خپلو ځانونو ظلم کړی وه او په کفر کلک ولاړ وه.

ایا تاسو نه پوهېدئ چې په تاسو باندې به هم یو وخت دغسې پوینا کوونکی عذاب درنازل شي

لکه څنگه چې په هغوی باندې ورنازل شوی وه؟ ایا تاسو د هغوی څخه عبرت واخلست چې یو وخت به ستاسو کورونه او ښارونه هم نورو خلکو ته پاتې شي لکه چې د هغوی کورونه تاسو ته پاتې شوي وه؟

ه. لنډه دا چې تاسو ته ښه څرگنده شوې ده چې په پخوانیو ظالمانو باندې مونږ څه وکړه او باعث یې څه وه.

و. په دې باندې علاوه مونږ تاسو ته د ظالمانو ډېر مثالونه څرگند او بیان کړي وه چې باید تاسو ترې عبرت اخستی وی، لکه عادیان، ثمودیان او نور.

ز. ای کفارو! ایا تاسو نه پوهېدی چې پخوانیو ظالمانو د پیغمبرانو عليهم السلام د ناکامۍ دپاره ډېرې هلې ځلې کړې وې او ډېر پټ تدبیرونه یې سنجولي وه، خو یو تدبیر هم ورته کاریگر نه وه واقع شوی، ځکه چې د هغوی د تدابیرو اغیزمن واقع کېدل د الله ﷻ په واک او اختیار کېږي وه نو الله ﷻ ټول ناکام کړه، او کوم پټ تدبیر چې الله ﷻ د هغوی د هلاکت دپاره په ازلي علم کېږي درلود همغه کاریگر واقع شو او د هغوی بېخ او بنیاد یې وویست.

ح. نو ای کفارو! لکه چې د هغوی تدابیرو کار ورته کړ همدارنگه به ستاسو تدابیر څه کار ورکړي، حال دا چې هغوی د فساد دپاره او د الهي دین د منځه وړلو دپاره دومره لوی لوی تدابیر سنجولي وه چې غرونه پرې د بېخونو څخه وتلی شوه او غرونه یې سورې کولی شوه مگر الهي دین ته یې هیڅ حرکت ورته کړی شو او د ځایه یې ونه ښورولی شو.

توضیحات

۱- علماوو کرامو د ﴿وَلَا تَحْسَبَنَّ اللَّهَ غَفِيلاً﴾ په جمله کېږي متعدد قولونه کړي دي چې په دې کېږي خطاب نبي کریم ﷺ ته متوجه دی، یا د ده امت ته او بالاخره یا عام خطاب دی چې نبي کریم ﷺ او هم امت دواړو ته شامل دی^(۱).

مونږ ته بهتره ښکاري چې ذکر شوی خطاب به قصداً نبي کریم ﷺ ته متوجه وي او امت به په غوږ باندې باندې وهلی شوی وی، لکه چې الله ﷻ نبي کریم ﷺ مخاطب کړی دی چې: ﴿وَلَا تَكُونُوا مِنَ الْمُشْرِكِينَ﴾ [الأنعام: ۱۴] او ای پیغمبره! د مشرکانو څخه مه جوړېږه. نو ټول امت په غوږ باندې وهل شوی دی چې شرک یو کړه یېن کار دی چې الله ﷻ ترې تاسو لا څه چې خپل پیغمبر هم منعه کړی دی.

مونږ ځکه ذکره شوې توجیه غوره کړه چې په ذکره شوې جمله باندې د راتلونکي ایت دا جمله ﴿وَأَنْذِرِ النَّاسَ﴾ عطفه ده او په دې کېږي خو بالاتفاق نبي کریم ﷺ مخاطب دی، نو مناسبه ده چې په هغې جمله کېږي هم همغه ﷺ مخاطب وي.

(۱) روح المعاني ج ۱۳ ص ۲۴۴

د څو لغاتو معناوې

۲- د لاندې څو لغاتو معناوې ولولئ چې د قیامت د ورځې د څرنگوالي په بیان کېنې نازلې شوې دي

الف: د ﴿ تَشْخَصُ ﴾ کلمه د "شخص" څخه اشتقاقه شوې ده. "شخص" دې ته وايي چې د چا سترگې د مرگ په وخت کېنې ودرېږي او د حرکت څخه ولوېږي^(۱). یعنې د قیامت داسې ورځ ده چې د هیسته به د خلکو سترگې داسې ولاړې وې لکه چې د مړي سترگې ودرېږي او بالکل یې باند حرکت نه کوي.

دا د یو پلوه، او د بله پلوه د راتلونکي جملې ﴿ لَا يَزِيدُ إِلَيْهِمْ طَرْفُهُمْ ﴾ معنی دا ده چې دوی ته به نظر نه راگرځي چې خپل ځانونه وگوري^(۲)، او د دې جملې - چې اوس د بحث لاندې ده - معنی دا ده چې دوی به د محشر د میدان څخه بل پلوه ته نه شي کتلې. نو راتلونکې جملې د دې جملې مضمون بڼه تقویه کړ او تکرار پکېنې واقع نه شو.

ب: د ﴿ مُهْطِعِينَ ﴾ کلمه د "هطاع" څخه اشتقاقه شوې ده، "هطاع" هغې منډې او خفاستې ته ویل کېږي د کومې سره چې ډار ملگری وي او په حقیقت کېنې ډار په منډه کړی وي^(۳). یعنې کله چې بنیادمان د قبرو څخه راپورته شي نو د ډار په حال کېنې به د محشر میدان ته په منډو شي.

ج: په ﴿ مُقْبِعِي رُءُوسِهِمْ ﴾ کېنې د "مقبيعي" کلمه د "اقناع" څخه جوړه شوې ده. "اقناع" د سر پورته کولو ته وايي^(۴). یعنې په دغې ورځ کېنې به هر چا خپل سره نېغ نیولی وي او حوادثو ته به منتظر وي. د: ﴿ وَأَفِيدَتْهُمْ مِّنْ مَّاءٍ ﴾ په جمله کېنې د ﴿ هَوَاءٌ ﴾ کلمه علماوو کرامو په "خالیة" سره تفسیره کړې ده^(۵)، یعنې په دغې ورځ کېنې به د هیچا زړه په خپل ځای کېنې نه وي او د ټولو زړونه به ستونو ته راپورته شوي وي، ته به وايې چې د ټولو سینې خالي دي.

دغسې کلمات په عربي لغت کېنې د ډېرې وارخطایۍ او ډېر ډار څخه د کنایې په توګه استعمالېږي. لکه چې الله ﷻ فرمایي چې: ﴿ وَأَصْبَحَ فُؤَادُ أَمْرٍ مُّوسَىٰ قَرِيحًا ﴾ [القصص: ۱۰] یعنې کله چې د موسیٰ ﷺ مور خپل زوی په دریاب کېنې واچاوه نو ډېره وارخطا شوه، تا به ویل چې زړه یې په ګوګل کېنې نشته، نو د خپل زوی د غم څخه په غیر نور ټول غمونه یې د زړه څخه ووتل. د بڼه وضاحت دپاره لاندې نصوص ولولئ:

اول: الله ﷻ فرمایي چې: ﴿ لِكُلِّ أَمْرٍ مِّنْهُمْ يَوْمَئِذٍ شَأْنٌ يُغْنِيهِ ﴾ [عبس: ۳۷] یعنې په دغې ورځ

(۱) لسان العرب ج ۷ ص ۴۶

(۲) تفسیر الکشاف ج ۲ ص ۵۶۳

(۳) لسان العرب ج ۸ ص ۳۷۲

(۴) مفردات الراغب ص ۴۲۹

(۵) تفسیر البغوي ج ۲ ص ۳۹

کښې به هر څوک د خپل ځان په غم کښې واقع وي او د ټولو خپلوانو څخه به هغه حالت بې پروا کړي وي کوم چې ورباندې مسلط وي.

دوهم یوه ورځې نبي کریم ﷺ د قیامت د ورځې څه حالات بیان کړه چې تر او ښځې به گډوډ د قبرونو څخه حشر کړي شي. نو بې بي عائشې (رضی الله عنها) پوښتنه وکړه چې ای د الله رسول! ایا مونږ به په دغې ورځ کښې نه شرمېږو؟ نبي کریم ﷺ جواب ورکړ چې: «الْأَمْرُ أَهْمٌ مِنْ أَنْ يَنْظُرَ بَعْضُهُمْ إِلَى بَعْضٍ»^(۱) کار د دې څخه ډېر مهم دی چې د محشر خلک ځینې ځینو نورو ته وگوري.

یادونه

۳- مفسرینو کرامو د ﴿يَوْمَ يَأْتِيهِمُ الْعَذَابُ﴾ په جمله کښې د 'عذاب' کلمه په لاندې دوه ډولونو سره تفسیره کړې ده:

الف: د عذاب څخه اخروي عذاب مراد دی^(۱). یعنې ای پیغمبره! خلک د داسې ورځې څخه وډار کړه چې کله به دوی باندې اخروي عذاب ورنازل شي نو ظالمان به الله ﷻ ته سوال کړي چې ای زموږ ربه! موږ بهرته دنیا ته وروسته کړې چې موږ ستا دعوت قبول کړو او د پیغمبرانو پیروي دې وکړو. ځینې مفسرینو کرامو لیکلي دي چې: کفار به د مرگ څخه وروسته پنځه سوالونه وکړي چې د یوه اجابت به هم ورته ونه کړي شي، او د هغو پنځو سوالونو څخه یو همدغه دی چې په همدې ایت کښې ورته اشاره شوې ده^(۲).

ب: د عذاب څخه دنیاوي عذاب مطلب دی^(۳). یعنې ای پیغمبره! خلک د داسې ورځې څخه وډار کړه چې کله به هغوی باندې په دنیا کښې عذاب ورنازل شي او یا د مرگ په وخت کښې د سكرات الموت سره مخامخ شي نو الله ﷻ ته به ذکر شوی سوال وړاندې کړي، او همدغه جواب به واوري کوم ته چې په ایتونو کښې اشاره شوې ده.

مونږ ته همدغه دوهم تفسیر په زړه پورې برېښي نو په همدې بنیاد مو ایتونو ته شرحه ورکړې ده، مونږ ځکه دوهم تفسیر غوره کړ چې:

اول: په وړاندېنيو ایتونو کښې د آخرت حالات منعکس شوي وه، نو که دا ایتونه هم د آخرت پورې مربوط وگڼل شي نو دا به د هغو تاکید شي، او که دا د دنیا په عذاب باندې تفسیر شي نو نوې معنی به افاده کړي او تاسیس به وگڼل شي حال دا چې د تائید څخه خو تاسیس بهتر دی.

دوهم: په ﴿رَبَّنَا أَخْرِنَا﴾ کښې د ﴿أَخْرِنَا﴾ کلمه د "تاخیر" څخه اشتقاقه شوې ده چې د وروسته کولو او پالولو معنی ورکوي، نه د بېرته بېولو معنی چې د آخرت سره مناسبه ده.

(۱) سنن ابن ماجه ص ۳۱۶

(۲) البحر المحیط ج ۶ ص ۴۵۲

(۳) روح المعانی ج ۱۳ ص ۲۴۹

(۴) تفسیر الکشاف ج ۲ ص ۵۶۵

الله ﷻ فرمایي چې: ﴿... لَوْلَا أُخْرِتَنِي إِلَىٰ أَجَلٍ قَرِيبٍ﴾ [المنافقون: ۱۰] يعني اي مؤمنانو! د هغه څخه وړاندې د الله ﷻ په لار کښې خپل مالونه نفقه کړئ چې ستاسو کوم يو ته مرگ ورورسېږي نو بيا وايي چې: اي ربه! کاشکې زه دي د نژدې نېټې (لږ وخت) پوري وروسته کړی وی، چې هم مې خيراتونه کړي وی او هم د صالحانو د جملې څخه گرځېدلی وی.

سوال جواب

۴_ که څوک وايي چې: ايا د کفارو څخه د عذاب د نزول په وخت او يا د ځنکدن په حالت کښې هغه سوال جواب اورېدلی شوی دی کوم ته چې په ايتونو کښې اشاره شوې ده؟
مونږ وايو چې: د قال په ژبه که د ټولو څخه نه وي اورېدلی شوي نو د حال په ژبه خو د ټولو کفارو حالات د ذکر شوي سوال جواب غوښتنه کوي. د ذکر شوي حالي سوال جواب يوه نظير ته الله ﷻ د [الانبیاء: ۱۱-۱۵] ايتونو کښې اشاره کړې ده چې د عذاب د نزول په وخت کښې چې کله کفار د خپلو ځانونو د خلاصون دپاره په خفاسته پيل وکړي نو د عذاب پرېښتې ورته ووايي چې مه خغلئ! خپلو کورونو او د عيش عشرت مالونو ته ورتاو شئ. نو دوی به وايي چې: اي افسوسه! يقيناً چې مونږ ظالمان يو. دوی به په همدغه حال کښې وي چې په نازل شوي عذاب باندې پوښنا شي.

يادونه

۵_ علماو کرامو په دې عبارت ﴿وَعِنْدَ اللَّهِ مَكْرَهُمْ وَإِنْ كَانَ مَكْرَهُمْ لِلرَّوْلِ مِنْهُ الْجَبَالُ﴾ کښې ډېر اوږده بحثونه کړي دي^(۱)، د بحث اوږدوالي د "ان" د توري څخه منشا اخستې ده چې په لاندې درېو ډولونو باندې يې شرحه کړي دي:
الف: ځينې وايي چې د "ان" توری د نفی دپاره دی^(۲)، يعني د کفارو د چلونو او تدبيرونو موثريت د الله ﷻ په نزد دی، خو د دې سره سره د هغوی چلونه کمزوري وه او په دومره اندازه کښې نه وه چې غرونه د بېخه وباسي (شریعت ته ضرر ورسوي).
ب: ځينې وايي چې ذکر شوی د "ان" توری د مثقل څخه مخفف دی^(۳)، يعني د هغوی د چلونو موثريت د الله ﷻ په اختيار کښې دی، که نه نو د هغوی چلونه او تدبيرونه دومره قوي وه چې غرونه د بېخه وباسي او د اسلام د ترقی مخنيوی وکړي.
ج: بالاخره ځينې وايي چې دغه "ان" واصله دی^(۴)، واصله "ان" هغه دی چې مدخول بها جمله يې په بله مقدره جمله باندې عطفه وي چې د هغې مضمون د مذکورې جملې څخه کمزوری وي. نو په دې مقام کښې يې د معنی حاصل داسې راڅېړي چې د هغوی مکرونه د دې سره سره چې کمزوري

(۱) روح المعاني ج ۱۳ ص ۲۵۰

(۲) التفسير الكبير ج ۱۹ ص ۱۴۴

(۳) تفسير المظهر ج ۵ ص ۲۸۲

(۴) تفسير ابي السعود ج ۵ ص ۵۸

وه د الله ﷻ په ارادې پورې یې توقف درلود، او که بالفرض تدابیر یې دومره قوي وی چې غرونو ته یې حرکت ورکولی شوی نو هم د الله ﷻ د ارادې څخه یې په غیر څه اثر نه شو درلودی. یا په بل عبارت: د هغوی ټول تدابیر (واړه وه او که غټ) د الله ﷻ په اراده باندې څرخېده، د همدې کبله یې اثره شوه.

مونږ ته همدغه درېم تفسیر په زړه پورې برېښي چې په لاندې ایتونو کې هم منعکس شوی دی: اول: الله ﷻ فرمایي چې: ﴿وَمَكْرُوا مَكْرًا كُبَّارًا﴾ [نوح: ۲۲] یعنې نوح ﷺ ته عرض وکړ چې: ای زما ربه! زما قوم زما پیروي نه کوي او د دین د مخنیوي دپاره یې ډېر لوی لوی تدبیرونه په کار اچولي دي.

دوهم: الله ﷻ فرمایي چې: ﴿فَلْيَلْزِمُوا الْكُفْرَ جَمِيعًا﴾ [الرعد: ۴۲] یعنې یقیناً پخوانیو کفارو د الهي دین د محوه کولو دپاره ډېر تدبیرونه په کار اچولي وه مگر ټول تدبیرونه (واړه وه او که غټ) په الله ﷻ پورې اختصاص لري، چې پرته د ده ﷻ د ارادې څخه یو هم کاریگر نه واقع کېږي او مرتکبینو ته یې سزا ورکوي.

یو تذکر

۶- په دې مقام کې ځینو علماوو کرامو ځینې بې اعتماده او بې ارتباطه قیصې لیکلې دي^(۱) چې سړی ورباندې باور نه شي کولی، که څوک یې د لوستلو شوق لري نو هملته دې مراجعه وکړي. ﴿فَلَا تَحْسَبَنَّ اللَّهَ مُخْلِفًا وَعْدِهِ رُسُلُهُ إِنَّ اللَّهَ عَزِيزٌ ذُو انْتِقَامٍ﴾ (۱۷) **يَوْمَ تَبْدُلُ الْأَرْضُ** **غَيْرَ الْأَرْضِ وَالسَّمَوَاتُ تَبْدُلُ الْوُجُوهَ لِلَّهِ إِلَهِ الْوَحِيدِ الْقَهَّارِ﴾ (۱۸) وَتَرَى الْمُجْرِمِينَ يَوْمَئِذٍ مُّقْرَّنِينَ فِي الْأَصْفَادِ﴾ (۱۹) **سَرَابِيلُهُمْ مِنْ قَطِرَانٍ وَتَغْشَى وُجُوهَهُمُ النَّارُ﴾ (۲۰) لِيَجْزِيَ اللَّهُ** **كُلَّ نَفْسٍ مَا كَسَبَتْ إِنَّ اللَّهَ سَرِيعُ الْحِسَابِ﴾ (۲۱) هَذَا بَلَاغٌ لِلنَّاسِ وَلِيُنذَرُوا بِهِ** **وَلِيَعْلَمُوا أَنَّمَا هُوَ إِلَهُ وَاحِدٌ وَلِيَذْكُرُوا الْأَلْبَابَ﴾ (۲۲)****

[۴۷] نو (ای پیغمبره!) په الله ﷻ باندې هرو مرو گومان مه کوه چې د خپلو پیغمبرانو عليه السلام سره به د خپلې وعدې خلاف کوونکي شي، یقیناً الله ﷻ د کلکې ارادې والا (او) د جزا (عقوبت ورکولو) خاوند دی.

[۴۸] داسې ورځ (خلکو ته) ورپه یاده کړه چې دا ځمکه (پکښې) په بله ځمکه تبدیل کړی شي او (هم پکښې) اسمانونه (په نورو اسمانونو تبدیل کړی شي)، او ټول خلک (د کفارو په شمول) پکې یو

فهار الله ﷻ ته د قبرونو څخه بهر شی اچي ټول مخلوقات د ده ﷻ ارادي ته ذلیله دي. [۴۹] او به به به دغې ورځ کښې مجرمان (کافران) وگورې چې په زولنو (او ولچکو) کښې به

پیوسته کړی شوي (پری شوي) وي. [۵۰] د دوی کیسونه به د ننږو څخه وي (چې پکښې پټ به وي) او مخونه به یې اور پټ کړي وي.

[۵۱] (دا) د دې دپاره چې الله ﷻ هر نفس (هرچا) ته د هغه شي جزا ورکړي کوم یې چې کسب کړی وي. یقیناً الله ﷻ چالاک (جنت) حسابي دی.

[۵۲] دا (قرآن کریم) د خلکو دپاره (فقط د ارشاداتو) رسول دی (البته د دې دپاره چې نصیحت ورته ورکړی شي) او د دې دپاره چې پرې وډار کړی شي او (هم) د دې دپاره چې پوه شي چې یقیناً الله ﷻ (په حقه) یو معبود دی، او د دې دپاره چې د سوچه عقلونو خاوندان (پرې) پند (او عبرت) واخلي.

ارتباطونه

۱- د وړاندېنيو ایتونو مضمون دا وه چې ظالمانو ته مهلت ورکول د الله ﷻ په بې خبرۍ باندې دلالت نه کوي. او هلته د همدې مضمون د تائید دپاره په څه اخروي او دنیاوي عذابونو باندې رڼا اچولې سړي وه په دې ایتونو کښې ترصیه شوې ده چې مهلت ورکول د وعید خلافی. معنی هم نه ورکوي. او بیا د همدې مطلب د اثبات دپاره څه شواهد بنودلي شوي دي.

۲- د وړاندې متصل ایت څخه د اشارې په توګه وعد او وعید څرګندېده چې الله ﷻ به د کفارو سګرو ته شنبه کړي او خپلو دوستانو ته به کامیابي په نصیب کړي، دلته په همدې مطلب باندې څه اخروي او څه دنیاوي حالات د تفریع په توګه بیان شوي دي چې خلاصه یې داسې راخېږي:

د مطلب خلاصه

ای پیغمبره! ستا سره چې د کامیابي کومې وعدې کړې شوي دي هغه وروسته کېږي مګر دورغ کېږي نه:

۱- نو هرومرو مه ته په الله ﷻ باندې دا ګومان کوه او نه دې ستا پیروان ګومان کوي چې الله ﷻ به د ټولو خلکو سره عموماً او د خپلو رسولانو سره خصوصاً وعده خلافي وکړي.

نو ضرور به الله ﷻ تاته او ستا پیروانو ته په دنیا او آخرت کښې نصرت په برخه کړي او ستاسو په دښمنانو (کفارو) باندې به په خپل وخت سره عذاب ورنازل کړي ځکه چې یقیناً د الله ﷻ اراده د هر چا په اراده باندې غالبه ده او هم الله ﷻ د خپلو دوستانو دپاره د دښمنانو څخه انتقام اخستونکی دی.

۲- ای پیغمبره! د ښه وضاحت دپاره په خپل امت باندې د قیامت د ورځې څه حالات قرائت کړه: الف: هغه ورځ ورپه زړه کړه چې په هغې کښې به د ځمکې اوسنی حالت په خپل حال پاتې نه شي، بلکې غرونه به ګرد بدل شي او لوړې ژورې به یې ټولې هوارې شي او هم به دریابونه اور واخلي. او داسې نور.

ب۔ ہمدارنگہ بہ بہ ہغی ورخ کنبی اسسانوہ ہم بہ کم او کیف کنبی بدلون و موسیٰ، چہ لہ او سپورسی بہ بہ نورہ سی او ستوری بہ راودورہ پری او ہم بہ پکنسی دروہ پیل وکری

ج۔ بہ دغی ہیساکی ورخ کنبی بہ د ہولو خلکو بہ صحن کنبی طہان (کفار) ہم د فیروہ خخہ رابہر سی او د ہغہ اللہ ﷻ بہ حضور کنبی بہ د فیصلی دپارہ ودرولی شی چہ ہیخ سربک نہ لری او تول مخلوقات د دہ ﷻ د ارادی بہ وپاندی ذلیلہ او ناتوانہ دی

د۔ ای پیغمبرہ! بہ دغی ورخ کنبی بہ تہ محرمان (کفار) وگوری چہ بہ زبخیرونر کنبی بہ ہرہ دلہ د خپلو سیالانو سرہ ترلی شوی وی، او د ہرچا گروپ او دلہ بہ بیلہ بیلہ وی

ه۔ بہ دغی ورخ کنبی بہ د مجرمانو کمیونہ د ننزو خخہ جوہ وی، چہ دہر بد بوی بہ تری پورنہ کہری او تک تور رنگ بہ ولری، او ہم بہ دہر ژر اور اخلی او د بدن سورس او سوی بہ پری اضافہ کوی

و۔ بہ دغی ورخ کنبی لکہ چہ دمجرمانو بہ زپونو باندی اور بلہری او د خولو خخہ بہ یی ددوڑی خبری، ہمدارنگہ بہ د دوی مخونہ ہم اور پتہ کری وی

۳۔ ای پیغمبرہ! دا تول د دے دپارہ چہ د دنیا پیداینت عبث نہ دی، ترخو اللہ ﷻ ہر جانہ د ہغو کرو ورو جزا یا سزا ورکری د کومو یی چہ کسب کری وی او خپل خان تہ یی کرلی وی یقیناً چہ اللہ ﷻ بہ خپلو مواعیدو کنبی خلف نہ کوی او بہ چالاکی سرہ بہ د ہر چا سرہ حسابہ وکری چہ ہیخوک بہ بہ حسابہ پاتی نہ شی

۴۔ ای پیغمبرہ! دا قرآن کریم د خلکو دپارہ د بل شی دپارہ نہ دی نازل شوی بلکہ د دے دپارہ چہ

الف۔ ترخو دوی د پخوانیو ہلاکو شوو کافرانو خخہ عبرت واخلی او د ذکرے شوے ہولاکہ ورخے دپارہ خپل خانوہ چمتو کری

ب۔ بل د دے دپارہ چہ دوی بہ دے قرآن کریم باندی ودار کری شی ترخو د کفریاتو او جرانمو خخہ پرہیز وکری

ج۔ او ہم د دے دپارہ چہ دوی پوہ شی چہ بہ حقہ باندی معبود د اللہ ﷻ خخہ بہ غیر بل ہیخوک نشہ، یا بہ بل عبارت: لکہ چہ د اللہ ﷻ سرہ د دنیا بہ پیدا کولو او ورانولو کنبی خوک برخہ نہ لری ہمدارنگہ ورسرہ بہ عبادت کنبی ہم برخوال نشہ

د۔ بالآخرہ د دے دپارہ چہ بہ دے قرآن کریم باندی د سوچہ عقلونو خاوندان پند وگتی او د فسق (فجور) خخہ لاس واخلی

توضیحات

۱۔ بہ ﴿يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَوَاتُ﴾ کنبی د ﴿تُبَدَّلُ﴾ کلمہ د "تبدیل" خخہ

اشتقاقه شوې ده، "تبدیل" په لاندې دوه وو ډولونو سره صورت نیسي
الف. یو په تعویض سره، چې د یوه شي په عوض بل شي ودرولی شي. لکه چې الله ﷻ فرمایي:
﴿كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا﴾ [النساء: ۵۶] یعنی هر کله چې د کفارو پوستکي په
دوزخ کښې وسوزېږي نو مونږ ورته هغه په نورو پوستکو باندې تبدیل (عوض) کړو، ترڅو په
دوامداره توګه عذاب وځکي.

ب. بل د تغیر په معنی سره دی. لکه چې الله ﷻ فرمایي چې: ﴿... فَأَوَّلَتْ لَكَ يُبَدِّلُ اللَّهُ سَيِّئَاتِهِمْ
حَسَنَاتٍ﴾ [الفرقان: ۷۰] یعنی هغه کسان چې د شرک، انسان وژنې او د زنا څخه توبه تائب شي نو
الله ﷻ به د دوی گناهونه په نېکیو باندې واړوي (تغیر به یې کړي).

په دې کښې زښت ډېر نصوص شته چې د قیامت په ورځ کښې به په ځمکو او اسمانونو کښې
وصفي تغیرات واقع شي. د مثال په ډول: ځمکه به هواره شي او لوړې ژورې به پکښې نه لېدلی
کېږي، غرونه به د گرد غونډې والوزي او داسې نور. همدارنګه اسمانونه به هم کيفي تغیر ومومي
چې لمر او سپوږمۍ به یې بې نوره شي، ستوري به راتوی شي، او هم به پکښې درزونه وشي او دا
شین رنگ به یې د ولې کړی شوو زیرو غونډې په ګلابي رنگ باندې بدل شي او داسې نور.
اما د ځمکو او اسمانونو په ذاتي تبدیلی او عوض کېدلو کښې هم نصوص شته، لاندې څو
مثالونه یې ولولی:

اول: نبي کریم ﷺ فرمایي چې: «يُحْشَرُ النَّاسُ يَوْمَ الْقِيَامَةِ عَلَى أَرْضٍ بَيْضَاءَ عَفْرَاءَ كَقُرْصَةِ النَّقِيِّ»^(۱)
یعنې خلک به د قیامت په ورځ په (بله) داسې ځمکه باندې حشر کړی شي چې تکه سپینه به وي او
سوروالي ته به مانله وي، لکه د اوږو د مغز ډوډۍ.

دوهم: بي بي عائشه (رضی الله عنها) وايي چې: ما د نبي کریم ﷺ څخه پوښتنه وکړه چې کله
ځمکه به په ځمکه باندې تبديله شي او اسمانونه هم، نو خلک به چرته وي ای د الله رسوله؟! نبي
کریم ﷺ جواب راکړ چې: «عَلَى الصَّرَاطِ»^(۲) یعنې په دغه وخت کښې به خلک په پل صراط باندې
وي چې د دوزخ د پاسه ایښی دی.

درېم: د علي علیه السلام څخه روایت دی چې: «تَصِيرُ الْأَرْضُ فِضَّةً وَالسَّمَاوَاتُ ذَهَبًا»^(۳) یعنې ځمکه به سپین
زر وګرځي او اسمانونه به سره زر.

څلورم: عبد الله بن مسعود علیه السلام وايي چې: «الْأَرْضُ يَوْمَ الْقِيَامَةِ كُلُّهَا نَارٌ»^(۴) د قیامت په ورځ به ټوله
ځمکه اور (دوزخ) وي.

(۱) صحيح البخاري ج ۲ ص ۹۶۵

(۲) جامع الترمذي ج ۲ ص ۱۴۴: سنن ابن ماجه ص ۳۱۶

(۳) تفسير القرطبي ج ۹ ص ۲۸۴

(۴) تفسير ابن كثير ج ۲ ص ۵۲۴

پنجم: اُبی بن کعب ؓ وایی چې: «تَصْبِرُ السَّمَاوَاتُ جَنَانًا»^(۱) یعنی په دغې ورځ کښې به اسمانونه جنتونه وگرځي.

لنډه دا چې ځینو تفاسیرو زبنت ډېر اثار او احادیث راغونډ کړي دي^(۲) چې ځینې په ذاتي تبدیل باندې دلالت کوي او د ځینو څخه کیفی تغیر معلومېږي، که څوک فرصت لري نو هملته دې مراجعه وکړي.

تبصره

۲- که مونږ ووايو چې څه لرې نه ده چې په ځمکو او اسمانونو باندې به ذکر شوي تبدیلات ټول وار په وار عارض کړي شي کله به په یو کیف باندې بدلون ومومي، کله به په بل رنگ واوړي او بالاخره کله به یې ذات تبدیل کړي شي؛ نو دا هم بده نه ده او د نصوصو اجتماع ورباندې صورت نیولی شي، والله ﷻ أعلم بحقیقة الحال وحقیقة المآل.

۳- په ﴿مُقَرَّنِينَ فِي الْأَصْفَادِ﴾ کښې د ﴿مُقَرَّنِينَ﴾ کلمه د "تَقْرِين" څخه اشتقاقه شوې ده، "تَقْرِين" دې ته ویل کېږي چې یو شی د بل شي سره جمعه او پیوسته کړي شي^(۳). او د "أَصْفَاد" کلمه د "صَفَد" لکه "شَرَف" جمعه ده، "صَفَد" هغو زولنو ته ویل کېږي کومې چې د یوه بندي پښو ته وراچولی کېږي، او هم ترې هغه اټکړی (غوراب) هم مرادېدلی شي کوم چې د یو بندي لاسونه پکښې ولچک کولی شي^(۴).

په دې مقام کښې علماوو کرامو د ذکرې شوې ټکړې لاندې معناوې کړي دي^(۵):

الف: په دنیا کښې کفري اندیوالان به هلته یو تربله په زنجیرونو وتړلی شي.

ب: کفار به د خپلو شیطانانو سره په زولنو کښې یو ځای کړي شي.

ج: د کفارو پښې او لاسونه به سره وتړلی شي، أعاذنا الله ﷻ منها.

۴- په ﴿سَرَابِيلُهُمْ مِنْ قَطَرَانٍ﴾ کښې د "سَرَابِيل" کلمه د "سِرْبَال" جمعه ده چې د کمیس معنی

ورکوي^(۶). او د ﴿قَطَرَانٍ﴾ کلمه د تورو بویو تیلو نوم دی چې پمن اوښ ورباندې تداوي کېږي^(۷).

دغه تېل د یو خوا څخه بدبویه او بد رنگ دي چې غوښه پرې سوزش کوي او د بلې خوا په ډېره چالاکی سره اور اخلي، چې په پښتو کښې ورته "ننږه" وایی.

(۱) تفسیر الخازن ج ۳ ص ۵۴۲

(۲) تفسیر المظهر ج ۵ ص ۲۸۳؛ الدر المنثور ج ۵ ص ۵۷

(۳) مفردات الراغب ص ۴۱۶

(۴) تفسیر الفاسي ج ۱۰ ص ۴۰

(۵) البحر المحيط ج ۶ ص ۴۵۸

(۶) لسان العرب ج ۱۱ ص ۳۳۵

(۷) روح المعاني ج ۱۳ ص ۲۵۶

په دې مقام کښې يې د معنی حاصل داسې کېږي چې د کفارو بدنونه به د قیامت په ورځ په ننږو باندې داسې ککړ کړی شوی وي چې ته به وایې چې د ننږو کمیښونه (جامې) يې اغوښتي دي، ترڅو په چالاکۍ سره اور واخلي او سورش يې زیات شي.

۵- په دې مقام کښې الله ﷻ د «وَنَفْسِي وَجُوهُهُمُ النَّارُ» کلمات نازل کړي دي، چې د کفارو په مخونو باندې به اور بلېږي او لمبو به پټ کړی وي، خو په بل ځای کښې الله ﷻ فرمایي چې: «تَطْلُعُ عَلَى الْأَفْدَةِ» [البقرة ۷] یعنې د دوزخ اور به په زړونو باندې ورځيږي او بلېږي؛ نو د دواړو ایتونو څخه سړي ته ذهن ته ورځي چې د دوزخ اور د دنیا د اور په څېر نه دی چې یوازې د هغه طرف څخه په بلېدلو پیل کوي د کوم طرف څخه چې بل شوی وي، بلکې هغه داسې اور دی لکه څنګه چې په ظاهري بدن باندې بلېږي همدارنګه به په داخل د زړونو کښې هم لمبې وهي، أعاذنا الله ﷻ منها.

یادونه

۶- دلته الله ﷻ «إِنَّ اللَّهَ سَرِيعُ الْحِسَابِ» کلمات نازل کړي دي، په همدې هکله یوه ورځې د علي رضی الله عنه څخه چا پوښتنه وکړه چې الله ﷻ د دومره ډېرو خلکو سره په یوه وخت کښې څنګه حساب کوي؟ هغه رضی الله عنه جواب ورکړ چې: «كَمَا يَزُقُّهُمْ فِي وَقْتٍ وَاحِدٍ»^(۱) یعنې لکه چې الله ﷻ په یوه وخت کښې ټولو مختلفو مخلوقاتو ته مختلفې روزيګانې ورکوي، چې د یوه په روزۍ کښې هم څه تال نه پېښېږي، همدارنګه به د قیامت په ورځ د ټولو سره حساب وکړي او د یوه محاسبه به د بل په محاسبه باندې څه اثر ونه غورزوي.

سوال جواب

۷- که څوک وایې چې په «وَلْيُنذَرُوا بِهِ» کښې د «و» توري د عطف دپاره دی، نو کومه جمله يې معطوف عليها واقع کېږي؟

مونږ وایو چې: معطوف عليها جمله دلته مقدره ده چې په «لِيُنْضَحُوا» سره ترې تعبیر کوو. نو د معنی حاصل يې داسې راځي چې دا قرآن کریم خلکو ته د دې دپاره تبلیغ دی ترڅو دوی ته نصیحت ورکړي شي او ترڅو دوی د الله ﷻ د عذابه وډار کړي شي او ترڅو دوی پوه شي چې الله ﷻ واحد او لا شریک دی او هم ترڅو د سوچه عقلونو خاوند ترې پند او عبرت واخلي.

د «ابراہیم» سورت ختم شو، والحمد لله ﷻ

۱۳۷۶/۶/۲۳ هـ ش = ۱۴۱۸/۴/۱۲ هـ ق

الحجر (۱۵)

سرگز

د دې څخه وړاندې چې د "الحجر" د سورت په ترجمه او تفسیر پیل وکړو د محترمو لوستونکو توجه لاندې ټکو ته را اړوو.

۱- دا سورت "الحجر" نومېږي چې دا نوم يې د همدې سورت د [۸۰] ايت شريف څخه اخستلی شوی دی.

۲- د دې سورت د ايتونو شمېر نهه نوي (۹۹) دی^(۱)، او ټول ايتونه يې مکي دي^(۲).

۳- د کلماتو شمېر يې شپږ سوه څلور پنځوس (۶۵۴) دی، او د حرفونو شمېر يې پوره دوه زره نهه سوه (۲۹۰۰) دی^(۳).

د دې سورت محتويات

۴- دا سورت د نورو کي سورتونو غوندې په عمده توگه په عقايدو پورې ارتباط لري د موضوعاتو لاندې څو مثالونه يې ولولئ:

الف: د مشرکانو زيات عداوت او قوي عناد چې د اسلام سره يې درلود.

ب: د مشرکانو استهزاء او تمسخر چې په نبي کریم ﷺ باندې يې ملنډې وهلې.

ج: د الله ﷻ د وحدانيت او يووالي دلايل.

د: نبي کریم ﷺ ته د الله ﷻ د پلوه ډاډ او اطمینان ورکول چې ډېر ژر به دې دښمنان هلاک شي او الله ﷻ به يې چاره وکړي.

ه: د جنتيانو او دوزخيانو حالات او داسې نور.

د دواړو سورتونو ارتباطات

۵- څرنگه چې دا سورت "الحجر" او وړاندېنی سورت "ابراهيم" دواړه مکي سورتونه دي نو د دواړو اړوند او تناسب هم ډېر قوي دی چې مونږ يې لاندې څو ارتباطونو ته اشاره کوو:

الف: دواړه سورتونه په ﴿الر﴾ سره پیل شوي دي.

ب: په دواړو کښې د مؤمنانو او کافرانو اخروي حالات بيان شوي دي.

ج: په دواړو کښې د ابراهيم ﷺ قيصې ته اشارې شوې دي.

د: په دواړو کښې د الله ﷻ د وحدانيت دلايل شرحه شوي دي.

ه: په دواړو کښې کفارو ته اخطار ورکړی شوی دی چې دنياوي ژوند به يې په هلاک باندې ختم شي او په آخرت کښې به د سخت کړاو سره مخامخ شي.

(۱) الدر المنور ج ۵ ص ۶۱

(۲) المحرر الوجيز ج ۱ ص ۱۰۷

(۳) کتاب في علوم الكتاب ج ۱ ص ۴۲۲

بِسْمِ اللَّهِ الرَّحْمَنِ الرَّحِيمِ

﴿الرَّ تِلْكَ ءَايَاتُ الْكِتَابِ وَقُرْءَانٍ مُبِينٍ﴾

د ډېر مهربان (او) ډېر با رحمه الله ﷻ په نامه.

[۱]

دغه (راتلونکي ایتونه) د (یوه کامل) کتاب او د روښانه قرآن (کریم) ایتونه دي.

ارتباطونه

۱- د وړاندېني سورت په وروستنيو ایتونو کې د دوزخیانو د مادي تعذیب خو مثالونه ښودلي شوي وه، او د دې سورت په راتلونکي دوهم ایت کې د هغوی روحی تعذیب ته اشاره شوې ده چې د مسلمانېدلو ارمان به وکړي.

۲- هغه سورت د ﴿أُولُوا الْأَلْبَانِ﴾ په کلماتو باندې ختم شوي وه، او دا سورت د ﴿الر﴾ په تورو باندې پیل شوی دی ترڅو د سوچه عقلونو خاوندان پوه شي چې بې شکه دا الهي کتاب دی چې د همغو تورو څخه یې ترکیب موندلی دی د کومو څخه چې د انسانانو کلامونه ترکیب مومي، مگر ټول خلک یې د مقابلې څخه عاجز دي او هیڅوک ورسره سیالي نه شي کولی.

توضیحات

۱- په ﴿رَ تِلْكَ ءَايَاتُ الْكِتَابِ﴾ کې د «کتاب» کلمه د «کتاب» - لکه «ضرب» - سره په اصل تورو کې متحدې ده. «کتاب» په عرف کې دې ته وايي چې ځینې توري د ځینو نورو سره د لیک په واسطه پیوسته شي.^(۱)

نو د دې سره سره چې د قرآن کریم توري د نزول په وخت کې په کتابه (لیکنې) سره نه وه پیوسته شوي، خو د کتاب اطلاق ورباندې د دې کبله شوی دی چې په راتلونکي کې یې ترې لیکلی کتاب جوړېږي چې د قیامت د ورځې پورې به باقي وي او هیڅوک به نه ورسره مقابله کولی شي او نه به پکې څوک گوتې وهلې شي. یا په بل عبارت: دا به په راتلونکي کې یو کامل کتاب وي، چې همدا کار د عثمان ؓ په خلافت کې ترسره شو او د کتاب په بڼه ترتیب شو.

نو د کتاب نوم په همدې کتاب باندې ښه ښکارېږي چې هم د پخوانیو کتابو مصدق (تصدیق کوونکی) دی او هم هالله ﷻ وروستی کتاب دی.

۲- په ﴿وَقُرْءَانٍ مُبِينٍ﴾ کې د ﴿مُبِينٍ﴾ کلمه د «إِبَانَةٌ» - لکه «إِقَامَةٌ» - څخه اشتقاقه شوې ده. یا

(۱) مفردات الراغب ص ۴۴۰

په بل عبارت د بیان کلمه د افعال د باب لاندې واقع شوې ده. چې په لاتدې دوه وو ډولونو سره استعمالېږي^۱ او په دې مقام کې دواړه صحت لري.
الف یوه یې لارمه معنی ده. یعنې دا قرآن څرگند او روښانه کتاب دی او د حقانیت نښې پکښې د ورايه برېښي. چې ټول مخلوقات یې د مقابلي څخه عاجز دي.
ب بله متعدي معنی ده. یعنې دا قرآن کریم حق او باطل یو تریله سره جدا کوي. هم د حق بیانونکي دی او هم خلکو ته باطل واصله کوي. چې په دواړو مطلبونو کې په پخو دلایلو باندې مشتمل دی.

لله الحمد. د یارلسمه پاړه د همدې څخه په توفیق ختمه شوه. د همدې څخه لا زیات توفیق غواړو چې ټول قرآن کریم راته حتم کې امین یا رب العالمین.
۱۴۱۸/۴/۱۴ هـ ق - ۱۳۷۶/۶/۲۵ هـ ش

﴿رُبَّمَا يَوَدُّ الَّذِينَ كَفَرُوا لَوْ كَانُوا مُسْلِمِينَ﴾ ﴿ذَرَهُمْ يَأْكُلُوا وَيَتَمَتَّعُوا وَيُلْهِهِمُ الْأَمَلُ فَسَوْفَ يَعْلَمُونَ﴾ ﴿وَمَا أَهْلَكْنَا مِنْ قَرْيَةٍ إِلَّا وَلَهَا كِتَابٌ مَعْلُومٌ﴾ ﴿مَا تَسْبِقُ مِنْ أُمَّةٍ أَجْلَهَا وَمَا يَسْتَفْخِرُونَ﴾ ﴿﴾

- [۲] (ای پیغمبره!) ډېر کړتې به هغه کسان خوښ کړي (آرزو به وکړي) کومو چې کفر غوره کړی دی (داسې آرزو) چې کاش چې دوی (په دنیا کېنې توحید ته) غاړه ایښودونکي وي.
- [۳] (ای پیغمبره!) دوی پرېږده چې (د څارویو غوندې) وځوري او (د دنیا څخه) لنډه تنگه استفاده وکړي او (بلاآخړه چې) د امید اوږدوالی یې مشغول کړي، نو ډېر ژر دی چې دوی به پوه شي (خو وخت به یې د لاسه وتلی وي).
- [۴] او مونږ هېڅ یوه قریه (یو ښار) نه دی هلاک کړی مګر په داسې حال کې چې هغه لره به معلومه (ټاکلې) نېټه وه (او همغه به پوره شوه).
- [۵] (ای پیغمبره!) هېڅ یوه ډله د خپلې (ټاکلې) نېټې څخه نه شي وړاندې کېدلی او نه (ترې) وروسته کېدلی شي.

یادونه

څرنگه چې زمونږ په نظر د دې سورت (الحجر) تردې ځایه پنځه واړه ایتونه یوه مجموعه برېښي او مونږ د لومړني ایت لاندې د ارتباط وجهې لیکلې دي نو ځکه مو د ارتباط په وجهو باندې دلته صراحت ونه کړ.

البته دغه ایتونه د لومړي ایت څخه ځکه جدا کېښودل شوه چې په دغو باندې څوارلسمه سپاره پیل شوې ده، او مونږ غواړو چې یوه سپاره د بلې څخه جدا کړو.

د مطلب خلاصه

یعنې ای پیغمبره! که څه هم دا قرآن کریم داسې کتاب دی چې خپل حقانیت خلکو ته پخپله په ډاګه کوي او د سوچه عقلونو خاوندان پوهېږي چې دا کتاب په حقه باندې د الله ﷻ د پلوه نازل شوی دی، خو د دې سره سره کفارو ورباندې خپل ځانونه رانده او کانه اچولي دي او د حقانیت څخه یې انکار کوي، نو دوی خبر کړه چې:

- ۱- په کفارو باندې ضرور داسې وختونه ورتلونکي دي چې ډېر ځله به افسوس او ارمان وکړي چې ای کاش چې مونږ په دنیا کېنې د قرآن په حقانیت باندې باور کړی وی او شرعي احکامو ته مو غاړې ایښې وی خو په دغسې وختونو کېنې به حسرت او افسوس دوی ته هېڅ ګټه ونه شي رسولی.
- ۲- ای پیغمبره! ته خپله غاړه خلاصه کړه او زمونږ احکام ورته ورسوه، نور یې پرېږده چې د څارویو غوندې وځوري او وڅښي او هم د دنیا څخه لنډه تنگه استفاده وکړي او بلاآخړه دوی پرېږده

چې امیدونه یې د آخرت څخه مشغول کړي، نو ډېر ژر دی چې دوی به په خپله خاتمه باندې پوه شي او ستا د نصائحو ارمان به وکړي.

۳- مونږ په هر وخت کېنې کولی شو چې په کفارو باندې یو آفت وربنکته کړو او ټول پوښا کړو، خو د دوی د هلاکت وخت نه دی راغلی، او زموږ عادت دی چې هره یوه ظالمة قریه (کلی) په خپل ټاکلي وخت سره هلاکوو او بس. هو کله چې ټاکلی وخت ور ورسېږي نو هیڅ یوه ډله د خپل ټاکلي وخت څخه نه وړاندې کېدلی شي او نه ترې وروسته کېدلی شي.

توضیحات

۱- که څوک وایي چې په ﴿رُبَّمَا يَوْدُّ الَّذِينَ كَفَرُوا﴾ کېنې د "رُب" توری د تقلیل دپاره وضعه شوی دی^(۱) نو حاصل یې داسې راخېږي چې: په لږو وختونو کېنې به کفار د مسلمانېدلو ارمان وکړي؛ حال دا چې د کفارو ارمان خو په لږو وختونو کېنې نه بلکې په ډېرو وختونو کېنې دی؟ مونږ وایو چې:

الف: دا خبره اتفاقي نه ده چې د "رُب" توری د تقلیل دپاره وضعه شوی دی، بلکې په دې هکله د علماوو کرامو اقوال تقریباً اتو قولونو ته رسېږي^(۲).

ب: او که ومنو چې ذکر شوی توری د تقلیل دپاره دی نو بیا جواب کوو چې تقلیل په دوه ډوله دی چې د یوه په مقابل کېنې کثیر استعمالېږي او د بل په مقابل کېنې استمرار استعمال مومي^(۳)، نو په دې مقام کېنې ترې دوهمه معنی په زړه پورې برېښي. یعنې کفار به وخت په وخت ارمان وکړي چې کاش چې مونږ مسلمانان وی. نو دغه معنی د کثرت سره څه منافي نه ده.

سوال جواب

۲- که څوک وایي چې: هغه کوم وختونه دي چې کفار به پکېنې د حسرت (ارمان) سره مخامخ شي؟

مونږ وایو چې: د ندامت د وختونو دپاره علماوو کرامو متعدد ځایونه په گوته کړي دي لکه:

الف: د کفارو د ندامت مشهور مثال دا دی چې کله ټول دوزخیان په دوزخ کېنې راټول شي نو کفار به د مؤمنانو عاصیانو سره لاندې سوال جواب وکړي:

کفار: ایا تاسو په دنیا کېنې مسلمانان نه وی؟

مؤمنان عاصیان: هو، مونږ مسلمانان وو.

کفار: نو نن ورځ ولې زموږ سره په دوزخ کېنې پراته یاست؟ ایا اسلام ستاسو څخه د دوزخ مخنیوی ونه کړی شو؟

(۱) لسان العرب ج ۱ ص ۴۰۸

(۲) روح المعانی ج ۱۴ ص ۵

(۳) مفردات الراغب ص ۱۹۰

مؤمنان عاصیان! مونږ څه گناهونه درلوده چې د هغو په سبب په دوزخ کښې اچولی شوي یاستو. نو الله ﷻ به دغو مؤمنانو گناهگارانو ته گناهونه وېشي او د دوزخ څخه به یې وباسي. چې یوازې سوچه کفار به پکښې پاتې شي. نو په دغه وخت کښې به هغوی په ډېر حسرت باندې اواز پورته کړي چې ای کاش چې مونږ هم په دنیا کښې مسلمانان وی! (۱)

ب: کله چې د قیامت په ورځ د گناهگارانو دپاره شفاعت وکړی شي او جنت ته داخل شي نو کفار به په ذکر شوي حسرت باندې اواز پورته کړي. دا د انس ﷺ روایت دی! (۲)

ج: ځینو علماوو کرامو د ذکر شوي حسرت دپاره د څنګدن حالت مثال ښودلی دی چې کله کفار د مرګ په حالت کښې په خپل راتلونکي باندې پوه شي نو ذکر شوی حسرت به وکړي! (۳)

تبصره

۳- مونږ ته داسې برېښي چې په ذکر و شوو ځایونو کښې به حصر مطلب نه وي بلکې محض یوه-یوه مثال ته به اشاره کول مراد وي، او دا ځکه چې په هر وخت کښې چې کفار کوم حقیقت درک کړي چې د دوی څخه یې د رانیولو وخت فوت شوی دی نو هلته به د حسرت او ندامت چيغه پورته کړي، لکه چې فرعون د مرګ په وخت کښې په خپل کفر باندې پښه مانه شو او په موسی ﷺ باندې یې ایمان راوړ خو د الله ﷻ په نزد قبول نه شو. او یا لکه چې الله ﷻ د کفارو د اخروي حالت څخه مونږ ته خبر راکړی دی چې: ﴿وَيَوْمَ يَعْصُ الظَّالِمُ عَلَىٰ بَذْيِهِ يَقُولُ بَلَيْتَنِي أَخَذْتُ مَعَ الرَّسُولِ سَبِيلًا﴾ [الفرقان: ۲۷] يعني او هغه ورځ (درېه یاده کړه) چې ظالم (کافر) به په خپلو لاسونو باندې پکښې چکونه لګوي (او) وایي به چې ای کاش چې ما د پیغمبر ﷺ سره لاره نیولې وی (مسلمان شوی وی).

آمل څه معنی؟

۴- د ﴿وَيُلَهِمُّ الْأَمْلُ﴾ په جمله کښې د "آمل" کلمه - لکه "شرف" - اصلاً د "أمیل" - لکه "شریف" - څخه اخستله شوې ده، "أمیل" د شګو هغې اوږدې پوښتۍ ته ویل کېږي چې په اوږدو کښې یې یوه ورځ یا دوه ورځې مزل کېږي! (۴)

په پښتو کښې د مریو یا ملغلرو هغه اوږد قطار د امېل په نوم یادېږي چې په یوه تار کښې پېلې شوې وي، زموږ گومان دی چې دا به هم اصلاً عربي وي، او کله چې سړی په یوه موضوع کښې اوږد فکر (سوچ) وکړي نو هغه ته "تأمل" وایي.

لنډه دا چې د "آمل" کلمه د رجاء (امید) معنی ورکوي، نو د معنی حاصل یې داسې راڅېړي چې: ای پیغمبره! د کفارو په باره کښې تا خپل مکلفیت پوره کړ نور یې پرېږده چې دروغین امیدونه یې

(۱) تفسیر البغوي ج ۳ ص ۴۳: تفسیر ابن کثیر ج ۲ ص ۵۴۶

(۲) الدر المنثور ج ۵ ص ۶۴

(۳) زاد المسیر ج ۴ ص ۲۷۹


(۴) لسان العرب ج ۱۱ ص ۲۷

مشغول کړي او د مرگ د ورځې پورې په کفر باندې کلک پاتې شي، نو هلته به بیا ستا د دعوت د قبولولو ارمان وکړي، خو څه به په لاس ورنه شي.

ذکره شوې جمله نبي کریم ﷺ څومره ښه تفسیره کړې ده، لاندې احادیث ولولئ:

الف: نبي کریم ﷺ فرمایلي دي چې: «قَلْبُ الشَّيْخِ شَابٌ عَلَى حَبِّ اثْنَيْنِ طُولِ الْحَيَاةِ وَكَثْرَةِ الْقَالِ»^(۱) یعنې د بوډا سړي زړه په دوه شیانو کښې ځوان دی چې ورځ په ورځ پکښې قوي کېږي، چې یو د ژوند (عمر) اوږدوالی دی او بل د مال ډېروالی.

ب: یوه ورځ نبي کریم ﷺ وفرمایلي چې: «هَذَا ابْنُ آدَمَ وَهَذَا أَجَلُهُ عِنْدَ قِفَاةٍ» دا بنیادم دی او دا یې د مرگ نېټه ده چې په خټ باندې یې سوره ده (ډېره ورته نژدې ده) «وَبَسَطَ يَدَهُ أَمَامَهُ ثُمَّ قَالَ وَثُمَّ أَجَلُهُ»^(۲) بیا نبي کریم ﷺ خپل مبارک لاس وړاندې وغزاوله او وېي ویلې چې او دلته یې د مرگ نېټه ده. یا په بل عبارت: هر بنیادم د وړاندې بهرته څخه مرگ احاطه کړی دی خو غافل انسان په ځان



باندې نه پوهېږي او اوږده امیدونه کوي.

ج: نبي کریم ﷺ یوه ورځې داسې خطونه وویستل:

او بیا یې په لاندې ډول شرحه کړه چې:

اول: مربع خط د بنیادم مرگ دی چې څلور واړه خواوې یې نیولې دي او د تښتېدلو لارې یې ترلې دي.

دوهم: د مربع په منځ کښې بنیادم دی.

درېم: د مربع څخه وتلی خط د بنیادم امید دی چې د مرگ د احاطې څخه دباندې اوږد شوی دی. څلورم: د مربع په داخل کښې واړه واړه خطونه مرضونه او د مرگ سببونه دي چې هر یو بنیادم ته په قابو دی چې د منځه یې یوسي.

پنځم: ضرور به بنیادم په یو نه یو مرض باندې مړ کېږي او دا ځکه چې «إِنْ أَخْطَا هَذَا نَهَتْ هَذَا وَإِنْ أَخْطَا هَذَا نَهَتْ هَذَا»^(۳) یعنې نو که دغه مرض خطا کړ دغه بل به یې وچيچي او که دغه هم خطا کړ نو دغه بل به یې وچيچي او که دغه هم خطا کړ نو دغه بل به یې وچيچي، نو د خلاصون چاره یې بالکل نشته.

ذکر شوی مضمون یوه پښتون شاعر^(۴) په خپلو اشعارو کښې څومره ښه تشریح کړی دی چې:

چې له مرگه بې پروا یې په هر دم :: دغه هسې غم دې هېر دی په کوم غم

نور همه واړه غمونه به دې هېر شي :: که یو خل درياندې راشي دا ماتم

چې زخمي یې شفا نه مومي په بیه :: مفت مونده شي نن ساعت هغه مرهم

(۱) جامع الترمذي ج ۲ ص ۵۹

(۲) سنن ابن ماجه ص ۳۱۲

(۳) صحيح البخاري ج ۲ ص ۹۵۰

(۴) د عبد الرحمن مومند ديوان ص ۹۸

د مرهمو تیاری درلره بویه :: چې لا نه یې د اجل په تېغ کړم
 چې دې تن له سرایه درومي توبنه واخله :: تر دا سرای پورته سرای نشته محکم
 د دې لارې تله څه هسې اسان نه دي :: مشکلات دي په هر دم په هر قدم
 که حرص درباندي زور شي مرگ راياد کړه :: دا علاج دی دغه رنځ لره محکم
 خان پخوا تر هغه وژاره که مرد یې :: چې په تاباندي ژړا کړي نور عالم
 که زه نه وایم ته خود سترگې رنې کړه :: کور دې خورشه ته چارپای یې که آدم
 ﴿وَقَالُوا يَتَّيْنَا الَّذِي نَزَلَ عَلَيْهِ الذِّكْرُ إِنَّكَ لَمَجْنُونٌ﴾ ﴿١﴾ لَوْ مَا تَأْتِينَا بِالْمَلَكَةِ إِنْ كُنْتَ
 مِنَ الصَّادِقِينَ ﴿٢﴾ مَا نُنْزِلُ الْمَلَكَةَ إِلَّا بِالْحَقِّ وَمَا كَانُوا إِذَا مُنْظَرِينَ ﴿٣﴾ إِنْ أَنْخُنْ نَزَّلْنَا
 الذِّكْرَ وَإِنَّا لَهُ لَحَافِظُونَ ﴿٤﴾ وَلَقَدْ أَرْسَلْنَا مِنْ قَبْلِكَ فِي شَيْعِ الْأَوَّلِينَ ﴿٥﴾ وَمَا يَأْتِيهِمْ مِنْ
 رَسُولٍ إِلَّا كَانُوا بِهِ يَسْتَهْزِءُونَ ﴿٦﴾ كَذَلِكَ نَسْلُكُهُ فِي قُلُوبِ الْمُجْرِمِينَ ﴿٧﴾ لَا يُؤْمِنُونَ
 بِهِ ؕ وَقَدْ خَلَتْ سُنَّةُ الْأَوَّلِينَ ﴿٨﴾ وَلَوْ فَتَحْنَا عَلَيْهِمْ بَابًا مِنَ السَّمَاءِ فَظَلُّوا فِيهِ يَعْرُجُونَ
 ﴿٩﴾ لَقَالُوا إِنَّمَا سُكَّرَتْ أَبْصَرُنَا بَلْ نَحْنُ قَوْمٌ مَسْحُورُونَ ﴿١٠﴾

- [۶] او کافران وایي چې: ای هغه څوکه چې په ده باندې (په خپل خیال) قرآن کریم نازل شوی دی ا یقیناً چې ته هرو مرو لیونی یې (چې خپل خان ته په نبوت باندې قائل یې).
- [۷] (که ستا ادعاء رښتیا وي نو) مونږ ته پرښتې ولې نه راولې (چې ستا په خبره شهادت ورکړي) که ته چرته یې د رښتیا ویونکو څخه (نو دا کار وکړه).
- [۸] مونږ پرښتې نه نازلوو مگر په حقه سره (د حکمت د غوښتنې په بنیاد) او دوی به په دغه وخت کښې (چې مونږ پرښتې ورنازلې کړو) د مهلت ورکړی شوو کسانو څخه نه وي (ټول به مړه شي).
- [۹] یقیناً مونږ ذکر (قرآن کریم) نازل کړی دی (چې ستا د نبوت د ثبوت دپاره کفایت کوي) او یقیناً مونږ یې (د تحریفاتو او تغیراتو څخه) ضرور ساتونکي یو.
- [۱۰] او (ای پیغمبره!) مونږ ستا څخه وړاندې په پخوانیو امتونو (ډلو) کښې هم (ستا غوندي) پیغمبران علیهم السلام استولي وه (خو پرښتې مو د شهادت دپاره نه وې ورنازلې کړې).
- [۱۱] او پخوانیو ډلو ته هیڅ پیغمبر نه دی ورغلی مگر دوی به پرې مسخرې کولې (لکه چې په تاباندي مسخرې کوي او ملنډې درباندي وهي).
- [۱۲] (ای پیغمبره!) مونږ دغه ډول (خپل) ذکر (د قرآن کریم حقانیت) د مجرمانو په زړونو کښې نښاسو (چې په دلیل باندې ترې انکار نه شي کولی بلکې عناداً ترې منکرېږي).
- [۱۳] (نو) دوی په ذکر (قرآن کریم) باندې (د عناد د کبله) ایمان نه راوړي، او یقیناً د پخوانیو

لاره تېره شوې ده (نو په همدې لارې به ورسره معامله وکړو او هلاک به یې کړو).
 [۱۴] او (ای پیغمبره! د دوی عناد دومره کلک دی) که مونږ په دوی باندې د اسمان څخه یوه دروازه وربېرته کړو نو دوی پکښې به رڼا ورځ (پورته اسمان ته) وڅېړي (او رابښکته شي).
 [۱۵] دوی به هر ورو ووايي چې: یقیناً زموږ سترگې (د واقعي لیدنې څخه) بندې شوي دي بلکې مونږ جادو کړی شوی قوم یاستو (چې واقعیت نه شو درک کولی).

ارتباط

په وړاندې ایتونو کښې د کفارو بې وخته حقې خبرې ته اشاره شوې وه او په دې ایتونو کښې یې باطلې خبرې ته اشاره کېږي چې د قیامت په ورځ به ورباندې پښېمانه شي. په دې باندې علاوه دلته نبي کریم ﷺ ته دا هم ورکړی شوی دی چې حاصل یې داسې راڅېړي:

د مطلب خلاصه

ای پیغمبره! د کفارو د اخروي حالت د بیان څخه وروسته د دوی دنیاوي حالات په لاندې ټکو کښې بیان کړه:

- ۱- نن ورځ چې د ایمان د قبول وخت دی، کفار پکښې په تاباندې مسخرې کوي او ملنډې درېاندې وهي او وایي چې: ای هغه څوک چې ته خپل ځان ته د نبوت مدعي یې! یقیناً چې ته لیونی او بې هوښه یې، ایا دا د لیونتوب خبره نه ده چې وراسته هډوکي به بېرته را ژوندي شي او د سوال جواب سره به مخامخ شي؟ که ته لیونی نه وی نو دغسې خبرې به دې نه کولی.
- ۲- په دې باندې علاوه که بالفرض ته په رښتیا پیغمبر وی نو په تاباندې به په څرگنده توګه ملاتګې نازلې شوې وي چې مونږ په خپلو سترګو باندې لېدلې وي. نو دا راته ووايه چې: که ته په خپله خبره کښې رښتینی یې پرېښتي درېاندې ولې نه نازلېږي؟
- ۳- ای پیغمبره! د ذکر شوي اعتراض د رد دپاره زموږ د پلوه کفارو ته ورسوه چې:
 الف: زموږ هر یو کار په حکمت باندې ولاړ دی. نو که مونږ تاسو ته پرېښتي ستاسو د غوښتنې په بنیاد درنازې کړو، دا د حکمت څخه خلاف کړه دي او دا ځکه چې:
 ب: که مونږ پرېښتي په خپلو خبرو باندې درنازې کړو نو تاسو به سمدستي مړه شئ او دومره فرصت به هم درنه کړی شي چې اقلأً "هو" یا "نه" وویلي شئ.
 ج: او که پرېښتي د سړیو په خبرو کښې درېښکته کړو ترڅو تاسو ورسره خبرې وکړی شئ نو بیا به تاسو بل اعتراض راپورته کړئ چې دا خو سړی دی او مونږ پرېښتي غوښتي وې، نو د هغو د تصدیق دپاره به نورې پرېښتي وغواړئ او دا سلسله به د قیامت د ورځې پورې قطع نه شي.
 د: په دې باندې علاوه، د پرېښتو نازلول د دې کبله هم عبث کار دی چې څه اړتیا ورته نشته، او دا ځکه چې مونږ یو پیغمبر هم پرته د معجزو څخه ځمکې ته نه دی لېږلی او (ای پیغمبره!) تا ته مو هم ښه کافي معجزات درکړي دي چې په دې جمله کښې ډېره لویه معجزه قرآن کریم دی، چې د

بامت د ورځې پورې به باقي وي.

قرآن کریم په لاندې دوه وو لحاظونو سره ډېره لویه معجزه ده:

اول: د قيامت د ورځې پورې ټول مخلوقات د يو سورت د مثل جوړولو څخه عاجز دي، که څه م ټول سره لاس يو کړي او د مقابلې دپاره متحد شي.

دوهم: دا کتاب مونږ نازل کړی دی او ډېره لویه نښه يې دا ده چې مونږ يې حفاظت کوونکي استو، نه پکښې څوک تحريف کولی شي او نه پکښې څوک د زيادت او نقصان څه توان لري، که نه نو ضرور به پکښې گوتې وهلې شوې وې.

۴- ای پیغمبره! مونږ ستا څخه وړاندې په متفرقه ډلو کښې پیغمبران استولي دي چې شمیر يې يو لک څلیرشت زره زیات یا کمو. ته رسېږي خو د یوه سره مو هم په هغه ډول باندې پریښتې نه دي استولي په کوم ډول چې نن ورځ ستا څخه غوښتلی کېږي، نو باید چې ستا د زمانې کفارو ته جوتنه شي چې د پریښتو را استول د نبوت معیار نه دی.

۵- او مونږ هیڅ یو پیغمبر نه دی لېږلی مگر په هغه باندې به داسې ملنډې وهلې کېدلې لکه چې په تا باندې وهلې کېږي، نو لکه څنګه چې د هغوی حوصله خرابه نه شوه پکار دی چې ستا حوصله هم خرابه نه شي.

۶- ای پیغمبره! ستا د زمانې کفار چې کله تاته د لیوني لقب درکوي او کله درباندي د جادوگر نوم ږدي، د دې اصلي وجه دا ده چې الهي ذکر (قرآن کریم) د دوی په زړونو کښې ننوتلی دی او دوی پوهېږي چې دا بشري کلام نه دی خو د عناد د کبله کله په یوه نامه او کله په بل نامه خپلو وجدانونو ته قناعت ورکوي.

نو لکه چې نن ورځ مونږ د مجرمانو په زړونو کښې الهي ذکر ننویستلی دی او په ثبوت مو رسولې ده چې دا حقاني کتاب دی او د بشر تصنیف نه دی، همدارنګه مونږ په هره زمانه کښې الهي ذکر د هغوی په زړونو کښې ننویستلی وه او دومره پریمانه دلائل مو ورباندې اقامه کړي وه چې د وخت کفارو ترې انکار نه شو کولی، خو د مجنون او جادوگر او نورو نومونو په ایښودلو باندې به یې عناداً بهانه نیوله او ایمان به یې نه راوړ.

۷- ای پیغمبره! زمونږ کړنلاره د دغسې عنادي کفارو سره د پخوا څخه ښه پوره څرګنده ده، نو لکه چې پخوانیو پیغمبرانو ته مو وخت په وخت غلبه ورکړې وه همدارنګه به تاته هم غلبه درکړو.

۸- ای پیغمبره! عنادي کفار په هیڅ ډول باندې ایمان نه راوړي، که بالفرض د دوی ذکره شوې غوښتنه پوره کړی شي او د اسمانه پریښتې رابښکته شي لکه څنګه یې چې دوی غوښتنه کوي، او که بالفرض په اسمان کښې یوه دروازه پرانستلی شي او دوی په رڼو سترگو ټوله ورځ د پریښتو صفونه وګوري چې ښکته کېږي او پورته کېږي، نو هم دوی به ایمان را نه وړي او بهانه به وکړي چې: په مونږ باندې د جادو په زور سترګې ترلی شوي دي او حقیقت نه شو درک کولی، دا د پریښتو صفونه نه دي بلکې محض خیالي شکلونه دي، او بلکې مونږ یو قوم یاستو چې په ټولو باندې جادو کړی

شوی دی او زمونږ یو نفر هم د جادو د اثر څخه بچ نه دی پاتې شوی. همدارنگه که بالفرض دوی اسمان ته پورته شي او هلته عجائب او غرائب په خپلو سترگو باندې وگوري نو هم خپلو ځانونو ته به د جادو کړی شوو لقب ورکړي چې مونږ ټول د جادو د اثر لاندې واقع شوي یاستو. نو بیا به هر چاته جوتنه شي چې د عنادي کفارو ایمان راوړل د پربستو د نزول او یا پربستو د کتلو او لیدلو پورې توقف نه لري بلکې دا محض یوه بهانه ده چې دوی پرې کلک دي.

توضیحات

۱- په ﴿مَا نُنَزِّلُ الْمَلَائِكَةَ إِلَّا بِالْحَقِّ﴾ کښې د 'حق' کلمه په قرآن کریم کښې په متعددو معناوو باندې استعماله شوې ده^(۱) مگر په دې مقام کښې مفسرینو کرامو په حکمت سره تفسیره کړې ده^(۲) یعنې مونږ پربستې عبث او د ساتېرۍ دپاره نه نازلوو چې حکمت یې غوښتنه نه وي کړې، لکه چې مشرکان یې غواړي، بلکې د دوی نزول په حکمت باندې ولاړ دی او دلته حکمت نشته. پاتې شوه دا خبره چې د کفارو د غوښتلو په اساس د ملائکو نازلېدل ولې د حکمت څخه خالي دي؟ نو د دې خبرې جواب د [الأنعام: ۸] ایت لاندې د الله ﷻ په توفیق ښه مشرح تېر شوی دی چې بیا لیکلو ته یې اړتیا نه گورو.

۲- په ﴿إِنَّا نَحْنُ نَزَّلْنَا الذِّكْرَ﴾ کښې ټولو مفسرینو کرامو د ﴿الذِّكْرَ﴾ کلمه په قرآن کریم باندې تفسیره کړې ده، دا ځکه چې د قرآن کریم د القابو څخه یو لقب ذکر دی، الله ﷻ فرمایي چې: ﴿وَلَقَدْ نَزَّلْنَا الذِّكْرَ لَكَ وَلِقَوْمِكَ﴾ [الزخرف: ۴۴] یعنې او یقیناً دا قرآن کریم ستا دپاره (ای پیغمبره!) او ستا د قوم دپاره ذکر (سرلوی) ده.

۳- په ﴿وَإِنَّا لَهُ لَحَافِظُونَ﴾ کښې ځینو علماوو کرامو د ﴿لَهُ﴾ ضمیر نبي کریم ﷺ ته راجع اخستی دی^(۳) یعنې مونږ د پیغمبر ﷺ ساتونکي یاستو. که څه هم دغه معنی په خپل ذات کښې صحیح ده مگر د ایت شریف دپاره یې د تفسیر په حیث قبول ډېر بعید او غیر متبادر په نظر راځي، متبادره دا ده چې ذکر شوی ضمیر ذکر (قرآن کریم) ته راجع دی چې په ډېره نژدې فاصله کښې ورسره واقع دی.

یادونه

۴- مونږ - لله الحمد - د [المائدة: ۴۴] ایت لاندې لیکلي دي چې د پخوانیو قومونو څخه دوه شیان غوښتل شوي وه: یو د خپل کتاب حفاظت او بل پرې عمل کول، خو هغوی ونه شو کړی چې ساتنه یې وکړي او د تحریف څخه یې بچ کړي، د همدې کبله د بل کتاب (قرآن کریم) نزول ته خلک احتیاج شوه.

(۱) مفردات الراغب ص ۱۲۴

(۲) روح المعانی ج ۱۴ ص ۱۳: تفسیر القاسمي ج ۱۰ ص ۴۸

(۳) زاد المسیر ج ۴ ص ۲۸۲

اما زمونږ (محمدي ﷺ امت) څخه فقط يو شی غوښتلی شوی دی: چې په خپل کتاب (قرآن کریم) باندې عمل وکړو، د حفاظت او ساتنې ذمه واري يې الله ﷻ په خپل فضل سره کړې ده چې د قیامت د ورځې پورې به دغه کتاب په خپل حال باندې باقي وي، د همدې کبله دا کتاب وروستی کتاب گرځولی شوی دی چې د بل کتاب نزول ته اړتیا نشته.

تحریف او د الله ﷻ حفاظت

۵_ الله ﷻ خپل قرآن کریم د قیامت د ورځې پورې په لاندې ډولونو سره د تحریف او تغیر او هم د زیادت او نقصان څخه ساتلی دی:

الف: په هره زمانه کېنې عموماً او د صحابه وو کرامو ﷺ په زمانه کېنې خصوصاً الله ﷻ قرآن کریم د مسلمانانو په سینو کېنې ساتلی دی، د دې سره سره چې د قاريانو د قول مطابق تقریباً شپږ زره متشابه ایتونه او کلمات پکېنې شه دي خو په زړونو کېنې يې ځای نیولی دی او بې شمېره حافظان او حافظانې په هره زمانه کېنې وه او وي به.

ب: څرنگه چې الله ﷻ قرآن کریم معجز گرځولی دی نو په یوه زمانه کېنې هم څوک دا توان نه لري چې خپل کلام پکېنې ورننېسي، او که بالفرض هرڅوک دغه شنيع عمل وکړي نو په لنډ وخت کېنې رسوا کېږي او دسیسه يې شنلېږي. د ښه وضاحت دپاره لاندې قیصه ولولئ:

یوه عجیبه قیصه

یوه ورځې د مامون (پاچا) سره یوه یهودي په لاندې ډول سوال جواب وکړ^(۱):

مامون: ایا ته د بني اسرائيلو څخه يې؟ څومره فصیح او بلیغ سړی يې؟
یهودي: هوا زه اسرائیلی یم.

مامون: زه تاته وړاندیز کوم چې مسلمان شه، چې دومره دومره احسانات به در سره وکړم.
یهودي: نه، زه خپل پلارنی دین نه پرېږدم.

يو کال وروسته نوموړی یهودي يو ځل بیا د مامون په مجلس کېنې حاضر شو چې مسلمان شوی وه او په فقهي علومو کېنې يې حاضرینو ته ډېر ښه معلومات ورکړه، نو هغه ترې پوښتنه وکړه چې: ایا ته هغه یهودي نه يې چې ما اسلام ته دعوت کړی وې او تا زما دعوت قبول نه کړ؟
یهودي: هوا زه همغه سړی یم چې په هغه وخت کېنې یهودي وم او اوس مسلمان شوی یم.
مامون: نو د مسلمانېدلو وجه دې څه وه؟

یهودي: کله چې زه ستا د مجلس څخه رخصت شوم نو د ادیانو ترمنځ مې یوه تجربه وکړه، چې په نتیجه کېنې راته اسلام حق دین ښکاره شو او عقیده مې پرې وکړه.
مامون: هغه تجربه څرنگه وه؟

یهودي: ته خو ما گوري چې ډېر ښائسته ډولي خط لرم، نو ما په خپل لاس درې نسخې تورات

(۱) تفسیر القرطبي ج ۱۰ ص ۵

ولیکه او زیادت او کمبود، تحریف، می پکښې وکړ، نو کله مې چې کلبسا ته وپوړې درې واړه نسخې راڅخه خلکو خبره اړې کړې او هیڅا اعتراض ونه کړ چې په دې کښې خو تحریف شوی دی. همدارنگه ما په خپل خط سره د انجیل درې محرفې نسخې ولېکلې او په عیسویانو باندې مې خرڅې کړې چې بالکل د اعتراض سره مخامخ نه شوم. بیا مې قرآن کریم درې نسخې ولیکه او د تورات او انجیل غوندې تحریفونه مې پکښې ځای په ځای کړه خو کله مې چې مسلمانانو ته د خرڅلاو دپاره وړاندې کړې نو هیڅا راڅخه خبره اړې نه کړې له دې وجې چې په دې کښې تحریف شوی دی. لنډه دا چې د تورات او انجیل تحریفونه کشف نه شوه خو د قرآن کریم تحریفونه کشف شوه او زه د اعتراض سره مخامخ شوم، نو زه هلته پوه شوم چې الله ﷻ د دې کتاب (قرآن کریم) د حفاظت رښتیاڼی ضمانت کړی دی او دا په حقه الهي کتاب دی، نو د همدې کبله په اسلام باندې مشرف شوم.

یادونه

۶- په ﴿كَذَلِكَ نَسْلُكُهُ فِي قُلُوبِ الْمُخْرِجِينَ﴾ کښې د ﴿نَسْلُكُهُ﴾ په بارز ضمیر کښې علماوو کرامو متعدد احتمالات ذکر کړي دي^(۱) او اوږد بحث یې پکښې کړی دی^(۲)، مگر کوم شی چې مونږ ته په زړه پورې برېښي هغه دا دی چې:

ذکر شوی ضمیر 'ذکر' ته راجع دی چې بحث پکښې را روان دی او د قرآن کریم څخه عبارت دی نو د معنی حاصل یې داسې را خپړي چې: ای پیغمبره! مونږ په هره زمانه کښې خپل نازل کړی شوی ذکر د خلکو زړونو ته ننوښتلی دی او داسې دلائل مو پرې تېر کړي دي چې حتی د مجرمانو هم یقین راغلی دی چې دا ذکر په رښتیا سره د الله ﷻ د پلوه نازل شوی دی. بیا نو مؤمنانو د خپل یقین په مطابق کړنلاره غوره کړې ده او مجرمانو په عنادي کفر باندې لاس پورې کړی دی، ته به وایې چې نه یې چرته د حقانیت دلیل لیدلی دی او نه یې په همدې باره کښې کوم برهان اورېدلی دی، نو د عناد د کبله یې زموږ د نازل کړی شوي ذکر څخه انکار کړی دی. همدارنگه ستا د امت کافرانو ته هم مونږ د خپل ذکر (قرآن کریم) حقانیت په دلائلو باندې په اثبات رسولی دی خو دوی پرې ایمان نه راوړي او د پخوانیو مجرمانو په خط السیر باندې روان دی، او په عنادي کفر باندې کلک دي. د ذکر شوي ایت نظیر هغه ایت شریف دی په کوم کښې چې الله ﷻ د فرعونیانو حالت منعکس کړی دی چې: ﴿وَجَحَدُوا بِهَا وَاسْتَيْقَنَتْهَا أَنْفُسُهُمْ﴾ [النمل: ۱۴] یعنې فرعونیانو د موسی ﷺ د معجزاتو څخه په داسې حال کښې انکار وکړ چې زړونو یې ورباندې یقین کاوه.

که د اسمان دروازه خلاصه شي

۷- په ﴿وَلَوْ فَتَحْنَا عَلَيْهِم بَابًا مِّنَ السَّمَاءِ فَظَلُّوا فِيهِ يَعْرُجُونَ﴾ کښې د 'ظَلُّوا' کلمه د 'ظل' څخه اشتقاقه شوې ده. 'ظل' خو د سوري معنی ورکوي مگر دغه کلمه په هغو کارونو کښې استعمالېږي

(۱) تفسیر الفاسي ج ۱ ص ۴۹: المحرر الوجيز ج ۱ ص ۱۱۳
(۲) التفسیر الكبير ج ۱۹ ص ۱۶۲

کوم چې په رڼا ورځ باندې صورت نیسي چې لمر راځي وي او د شیانو سیوری یوه خوا او بله خوا کېږي او راکېږي.

دا د یو پلوه، او د بله پلوه د ذکرې شوې کلمې په ضمیر کې علماء کرام په لاندې ډول اختلاف لري:

الف: ځینې وایي چې دغه ضمیر پرېستو ته راجع دی^(۱) چې په وړاندې ایتونو کې یې مشرکانو د نزول غوښتنه کړې وه. یعنې د کفارو عناد په دومره درجه کې لوړ دی چې که بالفرض په دوی باندې د اسمان څخه کومه یوه دروازه را پرانستلی شي چې د دې د نظر لاندې واقع شي او دوی په رڼا ورځ په رڼو سترگو وگوري چې پرېستې په هغې کې راکېږي، او بیا بیرته خپري هم، نو دوی به ضرور د سخت عناد د کبله وایي چې: یقیناً په مونږ باندې چشم بندي شوې ده، زمونږ سترگې حقیقت نه شي لیدلې بلکې مونږ داسې یو قوم یاستو چې د خداوند لاندې واقع شوي یو.

ب: ځینې نور علماء کرام وایي چې: ذکرې شوې کلمې ضمیر پخپله کفارو ته راجع دی^(۲)، یعنې که بالفرض اسماني دروازه په دوی باندې مونږ وپرانیزو او دوی په رڼا ورځ اسمان ته وځېږي او رابنکته شي نو بیا به هم دوی په خپلو لیدلو کتلو باندې د جادو او چشم بندي نوم کېږي. زمونږ په فکر دواړه معناوې په زړه پورې دي او څه منافات سره نه لري، نو که د بدلیت په اعتبار سره دواړه مرادې کړي شي هیڅ باک یې نشته، نو په دې صورت کې به یې د معنی حاصل داسې راوځېږي چې: کفار سخت عناد نیولی دی، که بالفرض په رڼا ورځ پرېستې وگوري چې بنکته پورته کېږي او یا بالفرض المحال خپل ځانونه وگوري چې اسمان ته پورته شي او رابنکته شي، په یوه صورت کې به هم ایمان را نه وړي او ضرور به خپلو ځانونو ته د مسحورانو لقب ورکړي.

﴿وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّظِيرِينَ﴾ ۱۱۱ ﴿وَحَفِظْنَاهَا مِنْ كُلِّ شَيْطَانٍ رَجِيمٍ﴾ ۱۱۲ ﴿إِلَّا مَنْ أَشْرَقَ السَّمْعَ فَاتَّبَعَهُ﴾ ۱۱۳ ﴿شِهَابٌ مُبِينٌ﴾ ۱۱۴ ﴿وَالْأَرْضَ مَدَدْنَاهَا وَأَلْقَيْنَا فِيهَا رَوَاسِيَ وَأَنْبَتْنَا فِيهَا مِنْ كُلِّ شَيْءٍ مَوْزُونٍ﴾ ۱۱۵ ﴿وَجَعَلْنَا لَكُمْ فِيهَا مَعِيشَ وَمَنْ لَكُمْ لَهُ بَرَزَقِينَ﴾ ۱۱۶ ﴿وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنْزِلُهُ إِلَّا بِقَدَرٍ مَعْلُومٍ﴾ ۱۱۷ ﴿وَأَرْسَلْنَا الرِّيحَ لَوَاقِحَ فَأَنْزَلْنَا مِنَ السَّمَاءِ مَاءً فَأَسْقَيْنَاكُمُوهُ وَمَا أَنْتُمْ لَهُ بِخَزَرِينَ﴾ ۱۱۸ ﴿وَإِنَّا لَنَخُنُّنَّ فِي أَيَّامٍ مَعْدُودَةٍ نَكُودٍ الْكَافِرِينَ وَنُفِيتُ وَنَخُنُّ الْوَارِثُونَ﴾ ۱۱۹ ﴿وَلَقَدْ عَلِمْنَا الْمُسْتَقْدِمِينَ مِنْكُمْ وَلَقَدْ

(۱) تفسیر الکشاف ج ۲ ص ۵۷۳

(۲) روح المعاني ج ۱۴ ص ۱۹

عَاَمَنَّا اَلْاَسْتَخِيرِينَ ﴿١٤﴾ وَاِنَّ رَبَّكَ هُوَ يَخْشُرُهُمْ اِنَّهٗ حَكِيمٌ عَلِيمٌ ﴿١٥﴾

[۱۶] او بې شکه مونږ په اسمان کېنې ستوري ګرځولي (پیدا کړي) دي او اسمان مو (پرې) د کتونکو دپاره ښانسته کړی دی.

[۱۷] او (هم) اسمان مو (پرې) د هر رټلي شوي شیطان څخه ساتلی دی.

[۱۸] مګر (د شیطانانو څخه) چې هرڅوک د اورېدلو غلا وکړي (په پټه هلته غوږ ونیسي) نو په

هغه پسې ښکاره شغله ورځي (او ورباندې ویشل کېږي).

[۱۹] او ځمکه مونږ همدا ځمکه (د فرش غوندې) غوړولې ده، او قوي غرونه مو پکښې ایښي

(پیدا کړي) دي (چې د اضطراري حرکت څخه یې بچ کړي) او هم مو په ځمکه کېنې د هر اندازه کړي

شوي شي (نباتاتو) څخه (نباتات) رازرغون کړي دي.

[۲۰] او مونږ ستاسو دپاره په ځمکه کېنې د ژوند سامان (اسباب) پیدا کړي دي او (هم مو درته

پکښې) هغه څوک (هغه شيان پیدا کړي دي) چې تاسو هغه (هغو) ته روزي ورکوونکې نه یاست (خو

ضرورت ورته لري، لکه څاروي او نور).

[۲۱] او (په دنیا کېنې) هیڅ شی نه دی مګر زمونږ په نزد یې خزانې دي (څه کمبود پکښې نه

واقع کېږي) او (خو) مونږ یې نه نازلوو (پیدا کوو) مګر په معلومې (ټاکلې) اندازې سره.

[۲۲] او مونږ په داسې حال کېنې بادونه لېږلي دي چې (په پریښک سره) بار درلودونکي دي (او

هم ورپه‌خو ته په وربښت سره بارداره کوونکي دي) نو مونږ د اسمان څخه اوبه نازلې کړي دي نو (چې)

تاسو پرې څړوبوو (او هم یې ستاسو دپاره خزانه کوو) حال دا چې تاسو یې خزانه کوونکي نه یاست

(تاسو یې بلې ورځې ته نه شی ساتلی).

[۲۳] او یقیناً مونږ هرو مرو همدا مونږ ژوندي کول او (هم) مړ کول کوو، او (همدا) مونږ همېشه

پاتې کېدونکي یاستو (نور ټول فنا کېدونکي دي).

[۲۴] او بې شکه مونږ ستاسو څخه په وړاندېنيو باندې علم لرو او (هم) ستاسو په وروستنیو

باندې پوهېږو.

[۲۵] او (ای پیغمبره!) یقیناً ستا رب ﷻ همدی به (د قیامت په ورځ) دوی (وړاندېني او

وروستني) راغونډ کړي (ځکه چې) یقیناً همدی ﷻ د حکمت څښتن (او) د پوهې خاوند دی.

ارتباطونه

۱- په وړاندېنيو ایتونو کېنې دا خبره جوابه شوې وه چې کفارو د نبوت د اثبات دپاره د پریښو

نزول غوښتې وه او په دې ایتونو کېنې هغوی د توحید د اثبات دپاره دلانلو ته متوجه کړي شوي

دي، چې د نبوت د غوښتنې څخه یوه مهمه غوښتنه ده.

۲- هلته د قرآن کریم د حفاظت ذمه واری ته اشاره شوې وه او دلته یې د حفاظت یو مثال ښودلی

دی، چې د قرآن کریم د نزول د پیل سره سم ځنې شیطانان د اسمانونو څخه بند کړي شوي.

۳- هلته دا خبره ذکره شوې وه چې الله ﷻ د قرآن کریم حقانیت د معاندینو کفارو په زړونو کې ننویستلی دی او دلته د هغو دلانلو څو مثالونه ذکر شوي دي په کومو باندې چې د هغوی زړونو ته د قرآن کریم حقانیت ور ننویستلی شوی وه.

۴- بالاخره هلته د نبوت د اثبات بحث وه او دلته ته د توحید د اثبات بحث دی چې د نبوت د پاره اساس او بنیاد دی، نو حاصل یې داسې راڅیږي:

د مطلب خلاصه

ای پیغمبره! که ستا د امت کفار د عناد څخه لاس واخلي نو دېته به اړ نه شي چې ستا د صداقت د پاره د پرېستو د نزول غوښتنه وکړي، دا ځکه چې مونږ هغه ټول مطالب په پوره اثبات باندې رسولې دي د کومو چې ته مطالبه کوي، مثلاً ستا د مطالبو څخه یو مهم مطلب توحید دی چې زمونږ سره د دنیا په خلقت کې هیڅوک شرکت نه لري، نو په عبادت کې هم راسره هیڅوک شریک نه دی، د همدې مطلب د توضیح د پاره لاندې دلایل قرائت کړه:

۱- مونږ په اسمان کې په مختلفو کیفیتونو سره ستوري پیدا کړي دي چې لاندې مطالب پکې د نظر لاندې نیولې شوي دي:

الف: ترڅو مونږ کتونکو ته اسمان ښه ډولې کړو او ترڅو دوی ترې په دریابونو او بیابانونو کې د مثالونو کار واخلي او لارې پرې موندې کړي.

ب: ترڅو مونږ اسمانونه د هر رتلي شوي (مردود) شیطان څخه په حفظ کې وساتو چې د قرآن کریم د نزول وخت ته د نورو وختونو څخه څه امتیاز ورکړی شي، او دوی ونه کړي چې کاهنانو ته اطلاع ورکړي چې د دې ایت نزول را روان دی.

مګر هر یو جنی شیطان چې وغواړي چې زمونږ په حفظ کې څه خنډ واقع شي او د غلا په توګه هلته غوږ ونیسي نو هغه به په شغله باندې وولو چې په څرګنده توګه به یې تعقیب کړي او ټول کتونکي به یې گوري.

۲- همدارنګه مونږ ځمکه خوره کړې ده چې ټول اوسېدونکي ترې استفاده کوي، ته به وایې چې د ټولو د پاره یو لوی فرش غوړولی شوی دی.

۳- مونږ په ځمکه باندې ښه قوي او لوی غرونه نصب کړي دي ترڅو د ځمکې اضطرابي حرکت د منځه یوسي او د خلکو د سکونت د پاره یې چمتو کړي.

۴- همدارنګه مونږ په ځمکه کې هر یو بوټی (نبات) زرغون کړی دی، البته هغه نبات کوم چې د ځمکې د اوسېدونکو د پاره په کار ورځي، او په زرغونولو باندې علاوه مو پکې اندازه او معیار ساتلی دی چې په ځمکه کې نه نباتات ختمېږي او نه د یوې زمانې خلک د بلې زمانې د خلکو د نباتاتو څخه استفاده کولی شي بلکې په هر وخت کې د یو ټاکلي معیار لاندې نه نشا او نمو کوي.

۵- نو د همدې کبله مو په ځمکه کې ستاسو د پاره د ژوند اسباب ځای په ځای کړي دي او هم

مو د هغو شيانو دپاره د ژوند سامان پکښې پيدا کړی دی چې ستاسو په خدمت کښې مشغول دي خو تاسو ورته روزي نه شئ ورکولی. لکه ستاسو نوکران او مريان، وينځي، چارپايان او داسې نور.

۶- برسېره په دې زمونږ په نزد د هر شي خزائې دي، يو شی هم زمونږ سره کمبود نه شي موندلی خو هر شی فقط په هغې اندازه باندې پيدا کوو او تاسو ته يې د غيبو څخه درکوو کومه چې زمونږ د حکمت غوښتنه وي.

۷- مونږ بادونه استوو چې د يو پلوه مېوودارو ونو ته لقاح (باردار کېدل) ورکوي او د بله پلوه داسې وريځې راپورته کوي چې د باراني اوبو څخه ډکې وي، نو بيا مونږ همدغه باراني اوبه د اسمان د پلوه په تاسو باندې وروو چې

الف: تاسو هم ورباندې خړوبېږئ او ستاسو مالونه او څاروي هم ترې استفاده کوي.

ب: همدغه اوبه مونږ ستاسو دپاره په سړو غرونو کښې زخيره کوو چې د اوړي په موسم کښې ترې رودونه رابېږي او سار ترې گټې اخلي.

ج: همدارنگه ذکرې شوې اوبه ستاسو دپاره د ځمکې په گېډه کښې ساتو چې د چينو او کارېزونو په شکل او د څاگانو او ټولونو په څېره کښې يې بېرته د ځمکې سرته راپورته کوو او ستاسو د استفادې دپاره يې چمتو کوو، که بالفرض ستاسو سره زمونږ ذکر شوی د خزانه کولو فضل نه وي نو تاسو به باراني اوبه نه د غرونو په څوکو کښې زخيره کړې وي او نه به مو د ځمکې په گېډه کښې ساتلې وي.

۸- يقيناً همدا مونږ هم ژوندي کول کوو او هم مړ کول، چې چاته روح ورکوو او د چا څخه روح بېرته اخلو او بالاخره داسې وخت هم راتلونکی دی چې د ټولو ژونديو څخه به روحونه واخلو او زمونږ څخه به غير به هيڅوک ژوندي پاتې نه شي، نو په حقيقت کښې همدا مونږ همېشه پاتې کېدونکي ياستو او بس.

۹- لکه څنگه چې زمونږ قدرت کامل دی همدارنگه زمونږ علم هم په کامله درجه کښې دی، حتی چې مونږ ته ستاسو پخواني او وړاندېني او هم ستاسو وروستني او پاتې کېدونکي ټول معلوم دي، برابره خبره چې ستاسو وړاندېوالی او وروستوالی په مرگ او ژوند کښې وي او که په نېکو او بدو کښې، او بالاخره برابره خبره ده چې د لمانځه په صفونو کښې وي او که د جهاد د غازيانو په ليکو کښې وي او يا په نورو شيانو کښې وي.

۱۰- بالاخره ای پیغمبره! ستا همدغه رب ﷻ به (چې وړاندې يې څه قدرتي او علمي صفات بيان شوه) يو وخت ټول مخلوقات د مرگ څخه وروسته راغونډ کړي او په خپل حضور کښې به يې ودروي، د دې کار څخه نه د ده قدرت عاجز دی او نه د ده ﷻ د علم او پوهې څخه وتلی دی، بلکې همدغه بيا راغونډول د حکمت غوښتنه ده او ستا رب ﷻ په همدې غوښتنه باندې پوه دی.

نو ای پیغمبره! که ستا د زمانې عنادې کفار د عناد څخه لاس واخلې او په خپلو گروانو کښې خپل سرونه ښکته کړي او بيا دغه د دلانو لښ فخره نيزه مجموعه د تفکر لاندې ونيسي نو

ضرور او هرو مرو به پوه شي چې همدا دلائل ستا د تصديق دپاره كفايت كوي او څه اړتيا نشته چې بايد پرستو د نزول لخوا پېژندل وکړي او يا ناته د معجزاتو فرمايش درکړي.

توضیحات

۱- په ﴿وَلَقَدْ خَلَقْنَا السَّمَاءَ بَرُوجًا﴾ کښې د "بُرُوج" کلمه د "بُرُج" لکه "قُلُل" - جمعه ده چې د "بُرُج" لکه "شُرَف" - څخه اشتقاقه شوې ده. "بُرُج" د يو شي هغې لورې څرگندې برخې ته ويلی کېږي کومه يې چې د نورو برخو څخه اوچته وي^۱ لکه د يوې قلا څلور برجونه چې د کلا د نورو باروگانو څخه پورته وي او د لرې ځايه ليدل کېږي.

په دې مقام کښې علماوو کرامو ذکره شوې کلمه په لاندې معناوو باندې تفسيره کړې ده^۲:
الف "بُرُوج" د هغو دنگو مانېو څخه عبارت دي کومې چې الله ﷻ په اسمانونو کښې د پرېښتو د خراست (څوکیدارۍ) دپاره جوړې کړې دي.

ب: "بُرُوج" هغه دولس منزلونه دي کوم چې لمر او سپوږمۍ يې د يوه کال په اوږدو کښې پوره کوي، يا د مثال په توگه د لمر ټوله کلنۍ مسافه په دولسو برخو باندې ويشلې شوې ده چې ټولو ته "بُرُوج" ويل کېږي او د حمل څخه پيل کېږي او په حوت باندې اختتام مومي.

ج ذکره شوې کلمه په دې مقام کښې د ستورو څخه عبارت ده.

مونږ ته همدغه درېمه معنی په زړه پورې برېښي ځکه چې په نورو ايتونو کښې ورباندې تقريباً صراحت شوی دی چې: ﴿إِنَّا زَيْنَا السَّمَاءَ الدُّنْيَا بِرَبِّنَا أَلَكُواكِبَ﴾ [الصافات: ۶] يعنې يقيناً مونږ نژدې اسمان په ښائست سره ښائسته کړی دی چې دې ښائست په ستورو سره صورت نيولی دی.

او يا لکه چې فرمايې: ﴿وَلَقَدْ زَيْنَا السَّمَاءَ الدُّنْيَا بِمَصْبِيحٍ وَجَعَلْنَاهَا رُجُومًا لِلشَّيَاطِينِ﴾ [الملك: ۵] يعنې او بې شکه مونږ نژدې اسمان په ډيوو (ستورو) باندې ښائسته کړی دی او دا ډيوې مو د شيطانانو دپاره د ويشتلو سامان گرځولی (جوړ کړي) دي.

هيڅ يو کافر هم اسمان ته نه شي ختلی

۲- په دې مقام کښې الله ﷻ فرمايلي دي چې: ﴿مِنْ كُلِّ شَيْطَانٍ رَجِيمٍ﴾ يعنې مونږ اسمان د هر

بې لارې کوونکي (شيطان) رټلي شوي څخه ساتلی دی؛ او د [البقرة: ۱۴] ايت لاندې تېر شوي دي چې د شيطان کلمه په جنیانو پورې اختصاص نه لري، نو د همدې کبله ځينو علماوو کرامو په ذکر شوي ايت باندې استدلال کړی دی او ليکلي يې دي چې^۳ لکه چې جني شيطانان اسمان ته نه شي

(۱) لسان العرب ج ۲ ص ۲۱۱

(۲) تفسير القاسمي ج ۱۰ ص ۵۱ - زاد المسرج ج ۴ ص ۲۸۴

(۳) انصواء السائر ج ۳ ص ۱۱۹

ختلی همدارنگه انسی شیطانان (کفار) هم د اسمان د ختلو څخه محروم دي، چې نه به ژوندی هلته وختلی شي او نه به د مرگ څخه وروسته د دوی ارواگانې هلته وځېږول شي. که څه هم تر اوسه^۱ پورې د دې زمانې کفار ستورو ته د ختلو دعوی کوي مگر اسمان ته د ختلو دعوه هیچا نه ده کړې، که بالفرض دغه ډول دعوه څوک وکړي نو هغه به هرو مرو دروغ وي او بس.

شهاب څه معنی؟

۳- په ﴿فَاتَّبَعُوا شَهَاتٍ مُّیْنٍ﴾ کښې د ﴿شَهَاتٍ﴾ کلمه هغې شغلې ته ویل کېږي کومه چې د بل کړی شوي اور څخه پورته شي او یا کومه چې په هوا کښې د شپې د مخې د یوې اوږدې لکۍ په شکل څرگنده شي او بیا د سترگو په رڼا کښې ورکه شي^۲.

عبد الله بن عباس رضی الله عنهما ذکر شوی ایت په یوه اوږده حدیث کښې تفسیر کړی دی چې: «وَقَدْ جِئَ بَيْنَ الشَّاطِطَيْنِ وَبَيْنَ خَبَرِ السَّمَاءِ وَأُزِيلَتْ عَلَيْهِمُ الشُّبُهِ»^۳ (الحدیث) چې مونږ یې څو ټکي په لاندې ډول سره وړاندې کوو:

الف: د نبی کریم ﷺ د بعثت په اولو وختونو کښې شیطانان د اسمان څخه په کلکه توګه منع کړی شوه او دوی نه شو کولی چې د اسماني وحې څخه څه معلومات ترلاسه کړي.

ب: د منع کولو طریقه یې دا وه چې دوی به د اسمان د پلوه د اور په شغلو باندې ویشتل کېده او موقع به نه ورکول کېده چې د پرېستو هغه بحث ته غوږ ونیسي کوم چې دوی به د الهي فیصلې په باره کښې کاوه، چې مثلاً سبا ته به داسې کار وشي او بل سبا ته به دا کار صورت ونیسي او داسې نور.

ج: د شیطانانو ذکر شوی ټولګی خپلو خپلو قومونو ته او بالاخره ابلیس ته مراجعه وکړه ترڅو هغه وجه معلومه کړي د کومې د کبله چې دوی د وحې د اورېدلو څخه منع کړی شوي دي.

د: ابلیس دوی ته وظیفه ورکړه چې د ځمکې په ټولو نقاطو کښې وګرځي راوګرځي ترڅو تاسو معلومه کړئ چې د منع کولو وجه څه ده.

ه: په همدې پلټنه کښې د پیریانو (شیطانانو) یوه ډله په نبی کریم ﷺ باندې په داسې حال کښې وربرابره شوه چې په "نخلة" نومې ځای کښې د سبا په لمانځه باندې ولاړ وه او د قرآن کریم څه ایتونه یې لوستل.

و: کله چې د پیریانو پلټونکې ډلې قرآن کریم واورېد نو پوه شوه چې دا بشري کلام نه دی او د همدې الهي کلام د نزول د کبله مونږ منع کړی شوي یاستو چې غیبی وحې ته غوږ ونیسو.

ز: بیا الله ﷻ د الجن سورت نازل کړ او د ذکر شوي ټولګي په هغو خبرو باندې یې نبی کریم ﷺ ته اطلاع ورکړه کومې چې د بهرته ستنېدلو په وخت کښې دوی خپلو-خپلو قومونو ته وکړي.

۱) ۱۳۷۶، ۷۵ هـ ش بته

۲) مفردات الراغب ص ۲۷۴

۳) صحیح البخاري ج ۲ ص ۷۳۲، صحیح مسلم ج ۱ ص ۱۸۴، جامع الترمذي ج ۲ ص ۱۶۹، ۱۷۰

سوال جواب

۴۔ کہ څوک وایي چې د شیطانانو (یا سرکشه پیریانو) د وحې په اورېدلو کېنې څه غرض وه؟
مونږ وایو چې: د هغوی غرض دا وه چې مثلاً په یوه غیبی خبره باندې علم حاصل کړي او هغه بیا کاهنانو او جادوگرانو ته ورسوي ترڅو هغوی ورسره یو کم سل دروغینې خبرې ضمیمه کړي او خلک پرې تېر باسي چې دوی په غیبو باندې علم لري^(۱)!

یوه پوښتنه او د هغې جواب

۵۔ که څوک وایي چې: ایا د بعثت څخه وړاندې ذکر شوی شهاب (شغلي) د شپې په هوا کېنې لېدې کېدې او که نه؟ یا په بل عبارت: په هغه وخت کېنې هغه شي تحقق درلود کوم ته چې مونږ په پښتو کېنې د ستوري لوېدل وایو؟
مونږ وایو چې:

الف: هلته ستوري نه لوېده^(۲)، مگر دا قول کمزوری دی، لکه چې د الزهري رحمۃ الله علیه څخه پوښتنه وشوه چې: "أَكَانَ يُرْمَى بِهَا فِي الْجَاهِلِيَّةِ"^(۳) یعنې د جاهلیت په زمانه کېنې ستوري لوېده؟ نوموړي جواب ورکړ چې: "نعم" هو.

ب: هلته ستوري لوېده خو شیطانان به ورباندې نه ویشتل کېده^(۴).
خو دا قول هم ضعیف دی، ځکه چې نبی کریم ﷺ په یوه اوږده حدیث کېنې یوه ورځې د خپلو صحابه وو کرامو رضی الله عنهم څخه پوښتنه وکړه^(۵) چې د جاهلیت په زمانه کېنې به تاسو د ستورو لوېدل څنګه تعبیرول؟ هغوی وویلې چې: مونږ ترې دا تعبیر کاوه چې کوم لوی سړی مړ شو او یا کوم لوی سړی وزېږېد.

نبی کریم ﷺ بیا یو کلام وفرمایل چې مضمون یې دا دی: دا کار د لوی سړي په مړه کېدو یا زېږېدلو پورې اړه نه لري، بلکې په دغو باندې هغه شیطانان ویشتل کېږي کوم چې اسمان ته د دې غرض دپاره پورته شوي وي چې هلته په غلا باندې څه واوري او بیا یې کاهنانو ته ور وړي ترڅو هغوی ورسره نورې دروغینې خبرې ضمیمه کړي.

ج: صحیح خبره دا ده چې په هغه وخت کېنې هم ورباندې شیطانان ویشتل کېده او بندیز موجود وه، مگر د نبی کریم ﷺ په بعثت سره پکېنې ډېر کلکوالي صورت ونیوه او پخوانی سهولت د منځه لاړ. همدې خبرې ته الله تعالی اشاره کوي چې: وَيُقَدِّفُونَ مِنْ كُلِّ جَانِبٍ [الصافات ۸] یعنې شیطانان پریستو ته غوږ نه شي نیولی او د هر جانب څخه (د اور په شغلو باندې) ویشتلې کېږي.

(۱) صحیح البخاري ج ۲ ص ۶۸۲

(۲) زاد المسیر ج ۴ ص ۲۸۴

(۳) مسند احمد ج ۱ ص ۴۶۸

(۴) تفسیر القرطبي ج ۱۰ ص ۱۵۸

(۵) جامع الترمذي ج ۲ ص ۱۵۸

نو څه لرې نه ده چې د بعثت څخه پخوا به هغوی د هر جانب څخه نه ویشتل کېده، بلکې د ځینو اطرافو څخه به ورباندې اور ورېده او بس.

سوال جواب

۶_ که څوک وایي چې: شیطانان (پیریان) ویشتلو څخه وروسته د څه حالت سره مخامخ کېږي؟ ایا وژل کېږي او که ژوندي پاتې کېږي؟
مونږ وایو چې: صحیح خبره داده چې وژل کېږي نه بلکې اندامونه یې سوزي او بدون د وژلو څخه زخمې کېږي، لکه چې همدا خبره د عبد الله بن عباس رضی الله عنهما څخه هم روایت شوې ده^(۱).

یادونه

۷_ د شیطانانو د مرجومیت په هکله که څوک اوږد بحث غواړي او زیاتو معلوماتو ته یې زړه کېږي نو ځینو اوږدو کتابونو ته دې مراجعه وکړي^(۲).

یو نحوي تعریب

۸_ په ﴿وَجَعَلْنَا لَكُمْ فِيهَا مَعِيشَ وَمَنْ لَنْتُمْ لَهُ بِرِزْقَيْنَ﴾ کښې د ﴿مَعِيشَ﴾ د کلمې صرفي تحلیل او لغوي معناوې د [الأعراف: ۱۰] ایت لاندې تېرې شوې دي چې بیا لیکلو ته یې اړتیا نه گورو. او د ﴿وَمَنْ لَنْتُمْ لَهُ بِرِزْقَيْنَ﴾ په تعریب (اعراب ورکولو) کښې علماء کرام لاندې دوه نظره لري:
الف: د "و" توری د عطف دپاره دی چې د ﴿لَكُمْ﴾ په محل باندې عطف دی^(۳). یعنې مونږ دپاره په ځمکې کښې د ژوند سامانونه پیدا کړي دي او د هغه چا (هر هغه شي) دپاره مو هم پکښې د ژوند اسباب خلق کړي دي کوم چې تاسو هغو ته په هېڅ حال کښې روزي ورکوونکي نه یاست. یا په بل عبارت: ستاسو غلامانو او وینځو ته او څارویو او وحشي ځناورو ته په ځمکه کښې د ژوند سازو سامان مونږ برابر کړي دي چې ستاسو په خدمت کښې چاپېر دي او یا مستعد دي چې استفاده ترې وکړي خو تاسو ورته روزي نه شی ورکولی.

ب: ﴿وَمَنْ لَنْتُمْ لَهُ﴾ کلمات د ﴿مَعِيشَ﴾ په کلمه باندې عطفېږي^(۴). یعنې مونږ ستاسو دپاره په ځمکه کښې د ژوند سامان پیدا کړي دي او هم مو درته پکښې هغه شيان پیدا کړي دي چې تاسو روزي نه شی ورکولی خو ضرورت ورته لري، که بالفرض مونږ ستاسو وینځو او غلامانو ته او کورنیو او سارانیو څارویو ته په ځمکه کښې روزي نه وی پیدا کړي نو تاسو به د یوه څخه هم استفاده نه وی کړي.

(۱) تفسیر الطبري ج ۱۴ ص ۱۵

(۲) تفسیر ابن کثیر ج ۲ ص ۵۴۸: تفسیر البغوي ج ۲ ص ۴۶: روح المعاني ج ۱۴ ص ۱۳

(۳) البحر المحیط ج ۶ ص ۴۷۳

(۴) روح المعاني ج ۱۴ ص ۲۹

که څه هم ذکرې شوې دواړه معناوې سره څه تضاد نه لري، د بدلیت په اعتبار سره دواړه مرادبدلی شي، مگر مونږ ته دوهمه معنی خوندوره ښکاري.

سوال جواب

۹- که څوک وایي چې: د "فن" توري د خبرو کوونکو دپاره وضعه شوی دی حال دا چې په ذکر و شوو دواړو معناوو کې دغه توري غیر ناطقینو ته شامل کړي شو، لکه څاروي او وحشي ځناور؟
مونږ وایو چې: د ذکر شوي توري (فن) اطلاق په غیر ناطقینو باندې نه کېږي خو کله چې پکې ناطقین شامل نه وي^۱، او دلته خو پکې وینځې او غلامان شامل دي چې خبرې کوونکي دي. یا په بل عبارت: په دې مقام کې د "فن" توري غیر ناطقینو ته د تغلیب په توګه شامل شوی دی.

لَوَاقِحَ څه معنی؟

۱۰- په ﴿وَأَرْسَلْنَا الرِّيحَ لَوَاقِحَ﴾ کې د ﴿لَوَاقِحَ﴾ کلمه د "لقاح" - لکه "شراب" - څخه اشتقاقه شوې ده، "لقاح" د اوبې بارداره کېدلو (بلاربېدلو) ته وایي، نو کومه اوبه چې د نر اوبې څخه حمل واخلې هغې ته د "لقاح" لقب ورکولی کېږي^۲.

سوال جواب

که څوک وایي چې: بادونه خو وریځې په ورښت سره بارداره کوي چې د باران په شکل په ځمکه باندې راورېږي، نه دا چې پخپله بار اخلي؟
مونږ وایو چې:

الف: بادونو ته په لاندې دوه وولحاظونو سره کتلې شي^۳:
اول: چې د دریابونو څخه پرېښک پورته کوي او خپله پرې بارداره کېږي، نو په دې لحاظ باندې ورته د "لَوَاقِحَ" لقب ورکولی کېږي. په دې مقام کې همدغه لحاظ په نظر کې نیولی شوی دی.
دوهم: بیا بادونه دغه پرېښک په وریځو کې ښاسي او هغه پرې بارداره کوي چې د ورښت (باران) په شکل دپاسه راورېږي، نو په دې لحاظ سره بادونو ته "مَلَقِحَ" (بلاربوونکي) ویل کېږي چې د "ملقحة" جمع ده. بالمقابل کوم باد چې د ورښت تومنه (پرېښک) نه پورته کوي هغه ته عقیم باد (شنه باد) وایي.

ب: ځینو علماوو کرامو لیکلي دي چې د "لقاح" کلمه لکه چې په لازمه معنی کې استعمالېږي همدارنګه کله-کله په متعدي معنی کې هم استعمال مومي، چې د بلاربولو څخه عبارت ده^۴؛ او

(۱) مفردات الرأغب ص ۴۹۵

(۲) تفسیر القاسمي ج ۱۰ ص ۵۳

(۳) المحرر الوجیز ج ۱۰ ص ۱۲۰ - لسان العرب ج ۲ ص ۵۸۲

(۴) النهاية فی غریب الأحابث ج ۴ ص ۲۶۲

په ایت شریف کښې د «لَوْ فَح» کلمه د همدغه متعدي مصدر څخه اشتقاقه شوې ده، یعنې مونږ داسې بادونه استوو چې وریځې به وربښت سره بارداره کوي.
ج او ځینې علما، وایی چې پخپله د «لَوْ فَح» کلمه د «مَلَقَحَة» جمع ده چې د «إِلْقَاح» څخه اخستلې شوې ده او د بلارېولو (بارداره کولو) معنی ورکوي، مگر په جمعه کښې د «م» توری غورزول شوی دی. لکه چې «طَوَائِح» (هلاکوونکي مصیبتونه) د «مَطْلِحَة» (هلاکوونکي مصیبت) جمعه ده، او په جمعه کښې د «م» توری د نظره غورزولی شوی دی.^۱

د وارث معنی

۱۱- په «وَنَحْنُ الْوَارِثُونَ» کښې د «وَارِثُونَ» کلمه د «وَارِث» جمع ده، د الله ﷻ په نومونو کښې یو نوم «وَارِث» دی چې په دې مقام کښې د تعظیم دپاره جمعه شوی دی، یعنې الله ﷻ هغه باقی او دائم اقدس ذات دی چې ټول مخلوقات به هلاک او فنا شي او یوازې همدی ﷻ به پاتې وي چې هیڅکله ورباندې فنا او تغیر نه ورځي.^۲
لکه چې فرمایي: «إِنَّا نَحْنُ نَرِثُ الْأَرْضَ وَمَنْ عَلَيْهَا وَإِلَيْنَا يُرْجَعُونَ» [مریم: ۴۰] یعنې یقیناً مونږ همدا مونږ د ځمکې او د هغه چا وارثان یاستو کوم چې په ځمکه باندې (ژوندي) دي او همدا مونږ ته به بېرته راتاو کړی شي.

وړاندېني او بېرته څوک دي؟

۱۲- په «وَلَقَدْ عَلَّمْنَا الْمُتَقَدِّمِينَ مِنْكُمْ وَلَقَدْ عَلَّمْنَا الْاٰخِرِينَ» کښې علماوو کرامو د «الْمُتَقَدِّمِينَ» او «الْاٰخِرِينَ» دواړه کلمې په متعددو معناوو سره تفسیرې کړي دي^۳، لاندې څو مثالونه یې ولولی:

الف: وړاندېني هغه څوک دي کوم چې مړه شوي دي، او وروستي هغه څوک دي کوم چې ژوندي دي او یا به په راتلونکي کښې ژوندي شي.

ب: څوک چې د پلرونو د شاګانو څخه را وتلي دي هغوی وړاندېني دي او څوک چې پکښې پاتې دي هغوی وروستي دي.

ج: وړاندېوالی او وروستوالی د تولد او عدم تولد په اعتبار سره دی.
د: په تقدم او تاخر کښې د جهاد صفونه په نظر کښې نیولی شوي دي.
ه: تقدم او تاخر د لمانځه د صفونو په لحاظ سره دی، لکه چې ځینو کتابونو یې همدا شان نزول ټاکلی دی.^۴

۱، زاد المسیر ج ۴ ص ۲۸۸

۲، لسان العرب ج ۲ ص ۱۹۹

۳، روح المعانی ج ۱۴ ص ۳۲، زاد المسیر ج ۴ ص ۲۸۹

۴، اسباب النزول للواحدي ص ۱۸۶، جامع الترمذی ج ۲ ص ۱۴۴

و دغه تقدم او تاخر د کورونو په اعتبار سره دی چې د چا کور جومات ته نژدې دی او د چا لرې

تبصره

۱۳ - که څه هم شیخ المفسرین العلامة الطبري په دې په ټولو اقوالو کې لومړنی قول غوره کړی دی چې وړاندې او وروستی ایتونه ورته اشاره کوي چې دواړه د ژوند او مرګ او هم د بیا ژوند څخه بحث کوي، مګر موږ به بېنږه برېښي چې ایت شریف په عموم سره پرېښودلی شي ترڅو هر ډول او په هر شي کې تقدم (وړاندېوالي) او تاخر (وروستوالي) ته شامل شي، او په ذکر و شوو اقوالو کې به د علماوو کرامو محض یوه-یوه مثال ته اشاره مطلب وي او حصر به یې مراد نه وي، والله اعلم.

﴿وَلَقَدْ خَلَقْنَا الْإِنْسَانَ مِنْ صَلْصَلٍ مِنْ حَمَإٍ مَسْنُونٍ﴾ (۱) ﴿وَالْجَنَّ خَلَقْنَاهُ مِنْ قَبْلُ مِنْ نَارِ السَّمُومِ﴾ (۲) ﴿وَإِذْ قَالَ رَبُّكَ لِلْمَلَأِكَةِ إِنِّي خَلِيقٌ بَشَرًا مِنْ صَلْصَلٍ مِنْ حَمَإٍ مَسْنُونٍ﴾ (۳) ﴿فَإِذَا سَوَّيْتُهُ، وَنَفَخْتُ فِيهِ مِنْ رُوحِي فَقَعُوا لَهُ سَاجِدِينَ﴾ (۴) ﴿فَسَجَدَ الْمَلَأِكَةُ كُلُّهُمْ أَجْمَعُونَ﴾ (۵) ﴿إِلَّا إِبْلِيسَ أَبَى أَنْ يَكُونَ مَعَ السَّاجِدِينَ﴾ (۶) ﴿قَالَ يَتَابِلِيسُ مَا لَكَ أَلَّا تَكُونَ مَعَ السَّاجِدِينَ﴾ (۷) ﴿قَالَ لَمْ أَكُنْ لَأَسْجُدَ لِبَشَرٍ خَلَقْتَهُ مِنْ صَلْصَلٍ مِنْ حَمَإٍ مَسْنُونٍ﴾ (۸) ﴿قَالَ فَأَخْرِجْ مِنْهَا فَإِنَّكَ رَجِيمٌ﴾ (۹) ﴿وَإِنَّ عَلَيْكَ اللَّعْنَةَ إِلَى يَوْمِ الدِّينِ﴾ (۱۰) ﴿قَالَ رَبِّ فَأَنْظِرْنِي إِلَى يَوْمٍ يُبْعَثُونَ﴾ (۱۱) ﴿قَالَ فَإِنَّكَ مِنَ الْمُنْظَرِينَ﴾ (۱۲) ﴿إِلَى يَوْمِ الْوَقْتِ الْمَعْلُومِ﴾ (۱۳) ﴿قَالَ رَبِّ إِنَّمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَأُغْوِيَنَّهُمْ أَجْمَعِينَ﴾ (۱۴) ﴿إِلَّا عِبَادَكَ مِنْهُمْ الْمُخْلِصِينَ﴾ (۱۵) ﴿قَالَ هَذَا صِرَاطٌ عَلَيَّ مُسْتَقِيمٌ﴾ (۱۶) ﴿إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنْ اتَّبَعَكَ مِنَ الْغَاوِينَ﴾ (۱۷) ﴿وَإِنَّ جَهَنَّمَ لَمَوْعِدُهُمْ أَجْمَعِينَ﴾ (۱۸) ﴿لَهَا سَبْعَةُ أَبْوَابٍ لِكُلِّ بَابٍ مِنْهُمْ جُزْءٌ مَقْسُومٌ﴾ (۱۹) ﴿

[۲۶] او یقیناً موږ انسان آدم (ع) د داسې کړنکېدونکي شي څخه پیدا کړی دی چې (هغه

شي) د نور رنگې بوی ناکې خټې څخه (جوړ شوی) و.

[۲۷] او جان (ابلیس) چې وه مونږ د آدم ﷺ څخه وړاندې د صاف اور څخه پیدا کړی وه (چې لوگی پکښې نه وه).

[۲۸] او هغه وخت (وریاد کړه) چې ستا رب ﷻ پرېستو ته وویلې چې: یقیناً زه د داسې کړنکېدونکي شي څخه د بشر (انسان) پیدا کوونکې یم چې د تور رنگې بوی ناکې خټې څخه (جوړ شوی) وي.

[۲۹] نو کله چې ما هغه (پوره) برابر کړ او د خپل (ملکیت د خزانو) څخه مې پکښې روح پو کړ (واچاوه) نو تاسو ورته سجده کوونکي پرېوځي (سجده ورته وکړئ).

[۳۰] نو (کله چې ژوندي کړی شو) ټولو پرېستو (ورته) په اجتماعي توګه سجده وکړه.
[۳۱] مګر ابلیس (سجده ونه کړه)، ده (نوموړي د دې څخه) منعه خپله کړه چې د سجده کوونکو سره شي (او سجده وکړي).

[۳۲] ستا رب ﷻ (ورته) وویلې چې ای ابلیسه! تالره څه دي چې ته د سجده کوونکو (پرېستو) سره نه شوي (او سجده دې ورته ونه کړه)؟

[۳۳] ابلیس وویلې چې زه (داسې) نه یم چې داسې بشر (انسان) ته سجده وکړم چې تا د داسې کړنکېدونکي شي څخه پیدا کړی دی چې د نور رنگې بوی ناکې خټې څخه جوړ شوی دی.
[۳۴] ستا رب ﷻ (ورته) وویلې چې نو (د پرېستو) د ټولګي څخه ووځه ځکه چې یقیناً ته رټلی شوی یی.

[۳۵] او یقیناً به تاباندي لعنت (د رحمت څخه لرېوالی) دی (چې آن) د جزا د ورځې پورې (به درباندي ویل کېږي).

[۳۶] ابلیس وویلې چې ای ربه! ماته د هغې ورځې پورې مهلت راکړه چې مخلوقات راپورته (ژوندي) کړی شي.

[۳۷] ستا رب ﷻ (ورته) وویلې چې نو یقیناً ته د مهلت ورکړی شوو څخه یې (مهلت درکړی شو).
[۳۸] (خو نه د هغه وخته پورې چې ته یې غواړې بلکې) د معلوم (ټاکلي) وخت د ورځې پورې (چې سنا د مرګ نېټه ده).

[۳۹] ابلیس وویلې چې ای ربه! به دې سبب چې زه دې ګمراه کړم (زما دې سوګند وي چې) زه به هرو مرو دوی (بنیادمانو) ته په ځمکه کېنې (نافرماني) بناسته کړم او هرو مرو زه به ضرور دوی ټول یې لارې کړم.

[۴۰] مګر د دوی (د جملې) څخه ستا خالص کړی شوي بنديګان (چې دوی به راڅخه بچ شي).
[۴۱] ستا رب ﷻ (ورته) وویلې چې دغه (راتلونکې خبره) برابره لاره ده چې (ما) په خپل اقدس ذات باندې لازمه کړې ده.

[۴۲] (هغه دا) چې یقیناً زما (خالص کړی شوي) بنديګان چې دي تاته په دوی باندې هیڅ غلبه (او تسلط) نشته مګر هغه څوک چې ستا پیروي کوي چې د ګمراهانو څخه عبارت دی (نو په دوی

باندې ستا تسلط شته دی او پس.

[۴۳] او (هغه دا چې) يقيناً دوزخ ستاسو د تولو د وعدې (پوره کولو) ځای دی.

[۴۴] چې (دغه) دورخ نه اوه دروازي دي او د هرې دروازي دپاره د دوزخيانو څخه برخه جدا کړې شوې ده (نو هېڅ يو گمراه به ترې هم بچ پاتې نه شي).

ارتباطونه

۱- په وړاندېنيو ايتونو كښې تقريباً د سورت د اول سر څخه په عنادي كافرانو كښې بحث راروان دى او په دې ايتونو كښې د عناديانو د مشر (ابليس) څه حال بيان شوى دى چې هغوى ته د عناد د ډبرې اېښودونكې دى

۲- به وړاندې اېټونو کې افافي دلایل بیان شوي وه او په دې اېټونو کې د توحید انځسي دلایلو ته اشاره شوې ده

۳- هغه ایتونه د حشر په بیان باندې تمام شوي وه او دا ایتونه د انسان په اولني خلقت باندې پیل شوي دي، نو حاصل یې داسې راڅیږي:

د مطلب خلاصه

ای پیغمبره! اوس په خپل امت باندې لاندې نکات فرانت کړه ترڅو دوی د یو پلوه متوجه شي چې په څومره عجیبه قدرت باندې مو انسانان او پیریان پیدا کړي دي. او د بله پلوه د عشاء بانو د مشر (ابلیس) د حال څخه عبرت واخلي او د هغه نکیر او عشاء څخه صرف نظر شي په کوم باندې یې چې سنا په مقابل کسې منگولې سحې کړې دي. او با ترې خپل ځانونه بچ وساتي. هغه دا چې

۱- بقیة مونی اولی انسان (آدم) د خاورو څخه پیدا کړی دی چې په ابتدا کسې یې لاندې صفات درلوده.

الف د آدم ۱۰۰۰ خاوره مو به اوبو باندې خښه کړه بيا موښه وچه کلکه کړه چې د ډېر وچوالي د
کبله يې د سگار کاوه. نايه ويل چې کړدوش دی او به اور باندې پوخ شوی دی.
ب د کړي شوي جفري (حسي) د کلکوالي خعه وړاندې شک تور رنگ درلود.

ج او همدغه حنيه (جفړه) بدبويه وه چې وروست بوى يې كاوه، خو كله چې مونږ پكښې روح واچاوه نو په همدوكي باندې پرته پسته (نرمه) غوسه ترې جوړه شوه او نور رنگ يې د غصو په رنگ باندې بدل شو او بالاخره بد بوى يې د مسخه لار

۲۔ بالمقابل مولود آدم ﷺ خُلق لای وراثتی جان الہیسی د سوچہ اور خُلق پیدا کبری وہ

۳. ای یغمه د جبل امت نه هغه وخت هم ورپه یاد کړه چې د آدم له د حلفت څخه وړاندې ستا
 د پلار د یو ښوولې یو کی چې ایلیس هم د دوی په مجموعه کښې شامل وه، داسې مخاطب کړه چې
 الله پدې مړ کړې ده چې د کړنګېدونکي، نورې چغړې بدبویه خښې څخه یو مخلوق پیدا
 کړم چې په داسې پسرده په ولېږي

ب: موکله چې دا کار ما عملي کړ او د بدن اندامونه او کړه وړه مې وربرابر کړه او هم مې پکښې خپل هغه غیبی روح پو کړ د کوم علم چې یوازې ماته دی او تاسو پرې هیڅ علم نه لرئ؛ یا په بل عبارت کله مې چې ذکره شوې ماده په اروا باندې سرلورې او ژوندۍ کړه، نو تاسو ټول ذکر شوي بشر ته په سجده باندې پرېوځي او سرونه ورته په ځمکه کېږدي.

په دغه وخت کې زما امر هیڅا رد نه کړ، نه پکښې پرېستو څه خبره وکړه او نه ورباندې ابلیس څه اعتراض څرگند کړ بلکې ټولو په سکوت سره قبول کړ.

۴- مگر کله چې ستا رب ﷻ خپله نقشه عملي کړه او د ذکرې شوې وچې کلکې کړنکېدوکې ختې څخه یې ښانسته بشره جوړه کړه او اروا یې هم پکښې واچوله او د ذکر شوي سابق امر د تعمیل وخت راورسېد نو خبره داسې شوه چې

الف: ټولو پرېستو په مجموعي توګه په خپل عهد باندې وفا وکړه چې ټولې ورته په سجده باندې پرېوتلې او یوې هم ناغیرې ونه کړه.

ب: مگر ابلیس د عمل په میدان کې ستا د رب ﷻ امر منلو ته شا کړه او د سجده کولو څخه یې خپل ځان په څنګ وساته.

د ابلیس سوال جواب

۵- کله چې ابلیس ستا د رب ﷻ د فرمان د منلو څخه ابا، وکړه نو لاندې سوال جواب واقع شو:

الف: ستا رب ﷻ ابلیس مخاطب کړ چې ته په څه دلیل په سجده کوونکو کې شامل نه شوي؟

ب: ابلیس په جواب کې وویل چې: زه دومره مهان او سپک نه یم چې هغه چاته سجده وکړم کوم چې تا د کړنکېدونکې تور رنگې بدبویه ختې څخه پیدا کړی دی، حال دا چې زه دې د سوچه اوره پیدا کړی یم چې نه یې تور رنگ درلود او نه پکښې څه تعفن وه. لنډه دا چې زه د هغه څخه بهتر یم، په کار دا ده چې هغه ماته سجده وکړي او زما احترام په ځای کړي.

ج: ستا رب ﷻ ابلیس ته امر وکړ چې د پرېستو د دغه معزز ټولګې څخه ښکته شه، د نن څخه وروسته نه شي کولی چې ته د دوی خبرې واورې مګر په غلا سره، چې په سرو شغلو باندې به ویشلې کېږي، او دا ځکه چې ته رټلی شوی یې او خپل مقبولیت دې د لاسه ورکړ. په دې باندې علاوه ته به د قیامت د ورځې پورې زمونږ د رحمت څخه لرې اوځي او د خلکو د ګمراه کولو په سبب به دې د جنایت پېټې درنېږي او روزمره به در باندې زمونږ لعنت غوښتلی کېږي.

د: ابلیس د ذکر شوي تهدید څخه ونه ډار شو بلکې غاړه یې ورته کېښوده چې الهي لعنت مې قبول دی خو دا توهین نه قبلوم چې د خپل ځان څخه ښکته مخلوق ته په سجده پرېوځم او احترام یې وکړم. نوموړي وویل چې: ای ربه! زه تاته دا سوال نه کوم چې په ما باندې د لعنت باران مه کوه او د ښه عفو راته وکړه، بلکې تاته فقط دا سوال کوم چې ماته ترهغه وخته پورې حیات راکړه چې ټول مړه شوي مخلوقات بهرته را ژوندي شي او قیامت قائم شي. یا په بل عبارت:

ما هغې ورځې پورې ژوندی پرېږده چې مرگ ختم شي او زه د مرگ د ځکلو څخه بچ پاتې شم.
هـ ستا رب ﷻ هغه ته جواب و رکړ چې: ستا غوښتنه تر دې ځايه مقبوله ده چې تاته به اوږد مهلت درکړی شي، اما د هغه وخته پورې نه چې ته يې غواړې بلکې د هغه وخته پورې کوم چې تاته ټاکلی شوی دی او وړاندې بېرته کېدونکی نه دی.

بيا ابليس سوگند وخور

و: بيا ابليس سوگند ياد کړ چې: ای ربه! په دې سبب چې زه دې د آدم ﷺ د سجده د کبله اغواء کړم او د گمراهانو په ډله کېنې دې ودرولم، زما دې ستا په عزت باندې سوگند وي چې زه به ټولو بنيادمانو ته په ځمکه کېنې هغه شيان بنائسته کړم په کومو باندې چې دوی د حقې لارې څخه اوږې، بلکې زه به دوی ټول گمراهان کړم او خپله ډله ور باندې ښه غټه کړم، مگر صرف ستا هغه بندگان به راڅخه بچ شي کوم چې تا د خپل عبادت او سوچه گرځولې دي او د ټولو منافي کارونو څخه دې پاک ساتلي دي.

ز: ای پیغمبره! ستا رب ﷻ ابليس مخاطب کړ چې همدغه برابره لاره په ما باندې ده او ما يې التزام کړی دی چې زما مخلص بندگان ته نه شي گمراه کولی، دا ځکه چې زما په مخلصو بندگانو باندې تاته هيڅکله غلبه نشته او ته نه شي کولی چې هغوی د حقې لارې څخه بې لارې کړې، مگر هرڅوک چې محض په دعوت سره ستا پیروي کوي او ستا غوښتنو ته لبيک وايي نو په هغوی باندې به ته خپله ډله غټه کړې چې د گمراهانو څخه عبارت دي.

۶- ای پیغمبره! ستا د رب ﷻ په نزد باندې فيصله ده چې ابليس او د ده پیروان به په دوزخ کېنې اچوي دوی ټولو ته همدغه وخت ټاکلی شوی دی چې هيڅکله به پکېنې تخلف واقع نه شي. دا داسې دوزخ دی چې اوه دروازې لري او د هرې دروازې دپاره د ابليس او د ده د پیروانو څخه جدا کړی شوې برخه او ډله ده، چې هره ډله به د خپلې خپلې دروازې څخه هلته ورواچولی شي.

توضیحات

۱- الله ﷻ د آدم ﷺ د اصلیت په هکله (چې د څه شي څخه جوړ شوي دي) په قرآن کریم کېنې لاندې کلمات نازل کړي دي:

الف: یوه د ضَلَّ لِلْکَلِمَهِ ده، دا کلمه هغې ختې ته وضعه شوې ده کومه چې د ډېر وچوالي د کبله کرنگه کوي مگر اور ورته نه وي رسېدلی، نو کله چې ورته اور ورسېږي او په اور باندې پخه شي نو بيا د "فَخَارَ" په نامه یادېږي.^۱

ب: بله د حَمَاءَ کلمه ده چې د تور رنگې ختې معنی ورکوي.^۲

(۱) لسان العرب ج ۱۱ ص ۳۸۲

(۲) لسان العرب ج ۱ ص ۶۱

ج: بله د **مَنْشُون** کلمه ده، دغه کلمه په لاندې معناوو باندې تفسیره شوې ده^{۱۱}:
 اول: په **مَنْشُون** سره، یعنې په سوان باندې ښویه کړې شوې.
 دوهم: په **مَنْشُول** سره، یعنې اوبه ورباندې اچولې شوې.
 درېم: په **مَنْشُور** سره، یعنې صورت او شکل ورکړې شوی.
 څلورم: په **مَنْشُور** سره، یعنې تعفن درلودونکی چې بدبویي پکښې پیدا شوې وي.
 د: بله د **تُرَاب** کلمه ده [آل عمران: ۵۹] چې د خاورو معنی ورکوي.
 ه: بله د **طِين** کلمه ده [الأعراف: ۱۲] چې خټې ته وضعه شوې ده.
 و: بله د **لَازِب** کلمه ده [الصفات: ۱۱] دا کلمه هغه شي ته وضعه شوې ده د کوم اجزاء چې ښه کلک ارتباط ولري^{۱۲} چې مونږ ترې په سلېښناک شي سره تعبیر کوو.
 ز: بله د **فَخَار** کلمه ده چې د **صَلْصَل** کلمه ورسره تشبیه شوې ده: [الرحمن: ۱۴]. دا د هغې خټې نوم دی کومه چې په اور باندې پخه شي^{۱۳}، کومه چې مونږ یې په پښتو کښې د منګي په نامه یادوو.

تبصره

۲- الله ﷻ ډېر ښه پوهېږي خو د ذکر و شوو کلماتو څخه داسې معلومېږي چې د آدم ﷺ په کالبوت باندې به مختلفې مرحلې تېرې شوې وي، مثلاً خاوره خټه کړې شوې ده، بیا ډېر وخت پرېښودله شوې ده چې رنګ یې تور او ښتی دی او د ډېرې اوږدې مودې د تېریدلو د کبله پکښې تعفن (بد بوی) پیدا شوی دی، بیا ترې د الله ﷻ په امر د آدم ﷺ کالبوت جوړ کړی شوی دی چې په ښه ښائسته ښویه شکل باندې یې صورت نیولی دی، بیا ډېر وخت پرېښودل شوی دی چې ښه وچ کلک او کرنگهار کوونکی ګرځېدلی دی، او بالاخره بیا پکښې روح اچولی شوی دی او ژوندی کړی شوی دی.
 په هر تقدیر، نبي کریم ﷺ د آدم ﷺ د خلقت په باره کښې داسې فرمایلي دي چې: «إِنَّ اللَّهَ تَعَالَى خَلَقَ آدَمَ مِنْ قُبْضَةٍ قَبْضُهَا مِنْ جَمِيعِ الْأَرْضِ فَجَاءَ بَنُو آدَمَ عَلَى قَدَرِ الْأَرْضِ فَجَاءَ مِنْهُمْ الْأَحْمَرُ وَالْأَبْيَضُ وَالْأَسْوَدُ وَبَيْنَ ذَلِكَ وَالسَّهْلُ وَالْخَزْنُ وَالْخَبِيثُ وَالْعَطِيبُ»^{۱۴} یعنې یقیناً الله ﷻ د آدم ﷺ د یوه بلا کیفه مړني خاوري څخه پیدا کړی دی چې د ټولې ځمکې څخه یې اخستې وه، نو ښیادمان د ځمکې د رنګونو په اندازه باندې راغله (پیدا شوه)، چې ځینې سره او سپین دي او ځینې تور او میانه حال دي او بالاخره ځینې پاسته او زګه دي او ځینې ناکاره او ځینې ښه دي.

۱۱- السور العرب ج ۱۳ ص ۲۲۴، ۲۲۷

۱۲- معربات الراح ص ۴۷

۱۳- معربات الراح ص ۳۸۸

۱۴- مجمع الزمعي ج ۲ ص ۱۲۴

جان څوک دی؟

۳۔ په ﴿وَالْجَانَّ خَلَقْنَاهُ﴾ کښې مفسرینو کرامو په لاندې ډول اختلاف کړی دی^(۱)۔
الف: ځینې وایی چې جان د ابو الجان (د پریانو د پلار) څخه عبارت دی، لکه چې انسان د ابو الانسان (آدم ﷺ) معنی ورکوي۔
ب: ځینې وایی چې په دې مقام کښې جان د ابلیس څخه عبارت دي، لکه چې د ﴿يَتَابِلِيسُ﴾ د خطاب څخه څرگندېږي۔

سوال جواب

۴۔ که څوک وایی چې: ایا ابو الجان او ابلیس یو شی نه دي؟ یا په بل عبارت: ایا ټول پریان د ابلیس اولاده نه ده؟
مونږ وایو چې: د ابلیس په باره کښې الله ﷻ فرمایلي دي چې: ﴿كَانَ مِنَ الْجِنِّ﴾ [الکہف: ۵۰]۔
ابلیس د پریانو د جملې څخه وه، مگر داسې یې نه دي فرمایلي چې هغه د پریانو پلار وه د همدې کبله ځینو علماوو کرامو د دواړو ترمنځ لاندې فرقونه لیکلي دي^(۲)۔
الف: ابو الجن د پریانو پلار دی، او ابلیس د شیطانانو پلار دی۔
ب: د ابو الجن په اولاده کښې کافران او مسلمانان دواړه شته دي، مگر د ابلیس اولاده ټوله کافره ده او مسلمان پکښې نشته۔
ج: پریان د انسانانو غوندې روزمره مړه کېږي او ژوندي کېږي، اما شیطانان ټول ژوندي دي چې د خپل پلار ابلیس سره به په اجتماعي صورت مړه کېږي۔
څرنگه چې په دې ایتونو کښې هغې قیصې ته اشاره شوې ده کومې چې د آدم ﷺ او ابلیس ترمنځ صورت نیولی وه نو په دې مقام کښې به د ﴿وَالْجَانَّ﴾ څخه ابلیس مراد وي۔

د سُفُوم معنی

۵۔ په ﴿مِنْ نَّارِ السُّفُومِ﴾ کښې د "السُّفُوم" کلمه هغه تېز او رته وضعه شوې ده د کوم سره چې لوگی ملگری نه وي، د همدغه ډول اور څخه تندرینه هم جوړېږي^(۳)۔

یوه پوښتنه او د هغې جواب

۶۔ که څوک وایی چې: الله ﷻ په بل ایت کښې فرمایلي دي چې: ﴿وَخَلَقَ الْجَانَّ مِنْ مَّارِجٍ مِنْ نَّارٍ﴾ [الرحمن: ۱۵] یعنې او الله ﷻ ابلیس د مارچ اور څخه پیدا کړی دی، "مارچ" خو هغه اور ته

(۱) روح المعاني ج ۱۴ ص ۳۴: التفسیر الکبیر ج ۱۹ ص ۱۸۰: حاشیه الشیخ زاده علی تفسیر البیضاوي ج ۳ ص ۱۵۳

(۲) تفسیر الغوي ج ۲ ص ۴۹

(۳) تفسیر الفرطبي ج ۱۰ ص ۲۳

وایی چې د لوګي سره خلط وي^۱؛ نو پوښتنه دا ده چې ایا د دواړو ایتونو ترمنځ منافات نشته؟
 مونږ وایو که څه هم د ﴿مَارِجٍ﴾ کلمه د مختلط اور معنی ورکوي، مګر هغه اور ته هم ویل کېږي
 کوم چې لوګی ونه لري^۲ چې دا بعینه د "سموم" معنی ده او په ایت شریف کې همدغه مراده ده،
 وَاللّٰهُ عَلٰمٌ د ښه وضاحت دپاره د نبی کریم ﷺ لاندې حدیث شریف ولولئ چې:
 «خُلِقَتِ الْمَلَائِكَةُ مِنْ نُورٍ وَخُلِقَ الْجَانُ مِنْ مَّارِجٍ مِنْ نَّارٍ وَخُلِقَ آدَمُ مِنْ مَّاءٍ وَصِفَ لَكُمْ»^۳ یعنې پریښتې د
 نور څخه پیدا کړی شوي دي، او جان (جنس پیریان) د داسې اور څخه پیدا کړی شوي دي کوم چې
 لوګی نه درلود، او آدم ﷺ د هغه شي څخه پیدا کړی شوی دی کوم چې تاسو ته (په قرآن کریم
 کې) بیان شوی دی (چې خاورې دي).

روح څه شی دی؟

۷- په ﴿وَنَفَخْتُ فِيْهِ مِنْ رُّوْحِيْ﴾ کې "روح" د هغه شي څخه عبارت دی په کوم باندې چې سړی
 ژوندي کېږي، چې اصل حقیقت یې د الله ﷻ څخه په غیر بل چا ته معلوم نه دی، خو ځینو
 مفسرینو کرامو پکې اوږد بحث کړی دی^۴ که څوک یې د لوستلو شوقمند وي نو هملته دې
 مراجعه وکړي خو په ذکره شوې جمله کې باید سړی لاندې دوه نکات په نظر کې وساتي:
 الف: د ﴿وَنَفَخْتُ﴾ کلمه د "نفخ" - لکه "ضرب" - څخه اشتقاقه شوې ده، "نفخ" هغه باد (هوا) یا
 پوکی ته ویل کېږي کوم چې په داسې شي کې واچولی شي چې کېده لري او هوا پکې ساتله کېږي
 او بلکې ورباندې پرسېږي^۵ لکه چې تېر د هوا څخه ډک کړی شي. په دې مقام کې حقیقتاً پوکی
 مطلب نه دی بلکې د کنایې په توګه د سرعت معنی ورکوي^۶، یعنې کله چې د آدم ﷺ په کالبوت
 کې روح واچولی شو نو د باد په شان په سرعت سره پکې خور شو او هرې برخې ته ورسېد.
 ب: په ﴿رُّوْحِيْ﴾ کې اضافت د ملکیت دپاره دی، که څه هم لکه څنګه چې روح د الله ﷻ
 ملکیت دی همدارنګه هر مخلوق د ده ﷻ په ملکیت کې شامل دی خو د تشریف دپاره په اضافت
 سره تخصیص ورکړی شوی، لکه چې د [البقرة: ۱۲۵] ایت کې د کعبې شریفې څخه په ﴿بَيْتِيْ﴾
 سره د همدې مطلب دپاره تعبیر کړی شوی دي.

یادونه

۸- په ﴿قَالَ فَاٰخْرِجْ مِنْهَا﴾ کې بارز ضمیر د پریښتو ټولګي ته راجع دي چې پوره تحقیق یې د

۱. معرقات الرابع ص ۴۸۶

۲. لسان العرب ج ۲ ص ۳۶۶

۳. مجمع مسلم ج ۲ ص ۴۱۳

۴. روح المعانی ج ۱۴ ص ۲۷

۵. تفسیر ابن السعدي ج ۵ ص ۷۴

۶. البحر المحیط ج ۶ ص ۴۷۶

[الأعراف ۱۳] ایت لاندې تېر شوی دی - الله الحمد - چې بیا لیکلو ته یې اړتیا نه گورو، مگر دلته ورباندې اضافه کوو چې

الف: په دې قیصه کې هغه عنادي کفار په غوږ باندې وهلي شوي دي کومو چې د نبي کریم ﷺ څخه د خپل قناعت حاصلولو دپاره د پرېستو نړول غوښتی وه، داسې چې ستاسو د قناعت مخه غناد بنده کړې ده، که بالفرض پرېستې رابښکته کړی شي هم ستاسو قناعت به حاصل نه شي لکه څنگه چې ستاسو د عنادي مشر (ابلیس) قناعت حاصل نه شو او آدم ﷺ ته یې سجده ونه کړه حال دا چې هغه د بې شمېره پرېستو په منځ کې اوسېده.

ب: په دې مقام کې د پرېستو د ټولګې څخه د وېستلو وجهې ته په ﴿فَإِنَّكَ رَجِيمٌ﴾ سره اشاره شوې ده، چې لاندې دوه معناوې درلودلې شي:

اول: ځکه چې ته د معزز ټولګې څخه د استخفاف په توګه غورزولی شوی یې، او ته د دې څخه وروسته استحقاق نه لري چې په دوی کې ناسته ولاړه وکړې.

دوهم: ای ابلیسه! ته به د هغه اور په شغلو باندې ویشلې کېږي په کوم باندې چې تا افتخار وکړه او د کوم د کبله چې تا آدم ﷺ ته سجده ونه کړه او د تکبر سبب دې جوړ شو.

سوال جواب

۹- که څوک وايي چې ایا د ﴿وَإِنَّ عَلَيْكَ اللَّعْنَةَ إِلَى يَوْمِ الدِّينِ﴾ څخه د لعنت انتهاء نه معلومېږي چې په تا باندې د همدغې ورځې پورې لعنت دی او بس؟

مونږ وايو چې:

الف: د ﴿إِلَى يَوْمِ الدِّينِ﴾ کلمه د دوام څخه کنایه ده^(۱)، یعنې ای ابلیسه! په تاباندې د همېشه دپاره زما لعنت دی.

ب: د ﴿إِلَى﴾ توري د هغه لعنت دپاره غایه ده د کوم سره چې عذاب ملګری نه وي^(۲)، یعنې په تاباندې د قیامت د ورځې پورې لعنت دی چې عذاب ورسره ضمیمه نه دی، او د قیامت په ورځ به ورسره دائمی عذاب ملګري شي.

ج: دا هم څه لري نه ده چې د ﴿إِلَى﴾ توري د اکتساب دپاره غایه وي، یعنې د قیامت د ورځې پورې به ستا پېټې درنېږي او د ګمراهانو د ګمراهۍ اثر به ورباندې پرېوزي. یا په بل عبارت: د ټولو ملعونانو په لعنت کې ته برخوال ګرځولی شوی یې ترڅو چې د تکلیف دوره ختمه شي او دنیا ورانه شي، او ګمراهان ټول مړه شي.

د ابلیس مهلت تر څه وخته دی؟

۱۰- علماء کرام د ﴿إِلَى يَوْمِ الْوَقْتِ الْمَعْلُومِ﴾ په تفسیر کې متعدد نظریات لري، یا په بل

(۱) تفسیر الکشاف ج ۲ ص ۵۷۷

(۲) تفسیر الخازن ج ۳ ص ۵۶۲

عبارت: دوی د هغه وخت په تعین کښې متعدد اقوال کړي دي تر کومه پورې چې ابلیس ته مهلت ورکړی شوی دی. لاندې مثالونه یې ولولئ:

الف: ځینې علماء کرام وایي چې په دې مقام کښې الله ﷻ درې ورځې ذکرې کړي دي ﴿يَوْمَ الدِّينِ﴾، ﴿يَوْمَ يُبْعَثُونَ﴾، ﴿يَوْمَ أَلْقَى الْمَعْلُومُ﴾ دغه درې واړه ورځې د یوه وخت څخه عبارت دي چې هغه د لومړنۍ شپېلۍ وخت دی^(۱) یعنې ابلیس ته تر هغه مهلت ورکړی شوی دی ترڅو چې د اولې شپېلۍ د وهلو وخت راوړسېږي.

ب: ابلیس به تر هغه ژوندی وي ترڅو چې د بنیادمانو څخه یو کس هم ژوندی پاتې نه شي^(۲).

ج: ځینې نور علماء کرام وایي چې نوموړی به د اولنۍ شپېلۍ د وهلو څخه وروسته مړ شي، او په دې باره کښې یې د کعب الاحبار علیه السلام څخه ډېر اوږد حدیث رانقل کړی دی^(۳).

د: مگر مونږ ته بهرۍ برېښي چې ذکر شوي معلومات الله ﷻ ته ور وسپارلی شي. یا په بل عبارت: لکه څنګه چې د انسانانو بلکې د هر شي د مړګ وخت یوازې الله ﷻ ته معلوم دی او بس، همدارنګه د ابلیس د مړګ وخت هم د همدې ﷻ په نزد باندې محفوظ دی چې دلته ورته په ﴿أَلْقَى الْمَعْلُومُ﴾ سره اشاره شوې ده، او څه ضرورت نشته چې مونږ پکښې بحث وکړو.

یادونه

۱۱- که څه هم د آدم (عليه السلام) او د ابلیس د مبارزې میدان د الله ﷻ د پلوه ځمکه ټاکلې شوې وه چې د اسمان څخه به دواړه دلته رابښکته کېږي او د امتحان میدان به تشکیلېږي، څه حاجت نه وه چې د ځمکې په نامه باندې صراحت شوی وي، خو ابلیس ورباندې ځکه صراحت وکړ: ﴿لَأُزَيِّنَنَّ لَهُمْ فِي الْأَرْضِ﴾ ترڅو اشاره وکړي چې زه به بنیادمان په دارالخلافة کښې تېر باسم چې د خلافت مطلب به هېر کړي او د همدې خلافت څخه به ورته لوی مصیبت جوړ کړم.

سوال جواب

۱۲- که څوک وایي چې: په ﴿هَذَا صِرَاطٌ عَلَيَّ مُسْتَقِيمٌ﴾ کښې د ﴿هَذَا﴾ د کلمې دپاره مشار إلیه څه شی دی؟

مونږ وایو چې: د ذکرې شوې کلمې د مشار إلیه د تعین په هکله علماوو کرامو^(۴) زښت ډېر احتمالات لیکلي دي، لاندې مثالونه یې ولولئ:

الف: ﴿هَذَا﴾ هغه اخلاص ته اشاره ده په کوم باندې چې د ﴿الْمُخْلِصِينَ﴾ کلمه دلالت کوي^(۵).

(۱) البحر المحيط ج ۶ ص ۴۷۷: تفسیر القرطبي ج ۱۰ ص ۲۷

(۲) تفسیر الطبري ج ۱۴ ص ۳۲

(۳) تفسیر ابن السعد ج ۵ ص ۷۸

(۴) زاد المسیر ج ۴ ص ۲۹۳: التفسیر الکبیر ج ۱۹ ص ۱۸۹

(۵) البحر المحيط ج ۶ ص ۴۷۸

او د «عَلَى» کلمه د «إِلَى» معنی ورکوي^(۱). یعنې دغه د اخلاص لاره هغه برابره لاره ده چې ماته رالغلي ده. هرڅوک چې په همدې لاره باندې روان وي هغه به د ضلالت او گمراهۍ څخه بچ وي.

ب «هَذَا» تخلص ته اشاره ده په کوم باندې چې په «إِلَّا عِبَادُكَ» کېني استثناء دلالت کوي^(۲). یعنې ما په خپل اقدس ذات باندې تفضلاً دغه برابره لاره واجبه کړې ده چې مراعات به یې کوم هغه دا چې مخلصینو ته به ستا د گمراه کولو څخه نجات ورکوم.

ج مگر مونږ ته بهتره بریښي چې د «هَذَا» کلمه به هغه کلام ته اشاره وي کوم چې وروسته په دوه وو ایونو کېني راروان دی او په «إِنْ عِبَادِي لَيْسَ لَكَ عَلَيْهِمْ سُلْطَانٌ» باندې پیل شوی دی.

نو حاصل به یې داسې راوڅیږي چې ای ابلیسه! زما سره خبره فیصله ده او ما په خپل اقدس ذات باندې واجبه کړې ده چې زما په بندگانو باندې به ستا تسلط نه وي او هم به تا او ستا پیروان ټول په دوزخ کېني اچوم. دا هغه برابره لاره ده چې هیڅ انحراف به پکېني واقع نه شي.

د دوزخ اوه دروازي

۱۳- په «هَذَا سَبْعَةُ أَبْوَابٍ» کېني د «أَبْوَابٍ» کلمه د «بَاب» جمع ده، په لاندې دوه وو معناوو باندې د «بَاب» اطلاق کېږي^(۳):

الف: «بَاب» اصلاً د هغه ځای دپاره نوم دی د کوم ځای څخه چې سړی کورونو او نورو ځایونو ته ورننوځي. لکه د کوتي باب (دروازه) یا لکه د ښار باب (دروازه) او داسې نور.

ب: په هغه شي باندې هم د باب (دروازې) اطلاق کېږي کوم چې بل شي ته د ور داخلېدلو سبب وي. لکه چې نبي کریم ﷺ فرمایلي دي چې: «أَنَا ذَا الْحِكْمَةِ وَعَلَيَّ بَابُهَا»^(۴) زه د علم کوریم او علي ﷺ یې دروازه ده، یعنې علي ﷺ او نور صحابه کرام ﷺ د علومو د زده کړې اسباب او لارې دي.

په دې مقام کېني علماوو کرامو د «هَذَا سَبْعَةُ أَبْوَابٍ» کلمات په لاندې دوه ډولونو باندې تفسیر کړي دي:

اول: ځینې علماء کرام وايي چې دلته د اوو دروازو څخه اوه طبقات مطلب دي^(۵)، چې -لله الحمد- مونږ یې نومونه د [النساء: ۱۴۵] ایت لاندې لیکلي دي. په همدې تفسیر باندې لاندې حدیث شریف دلالت کوي چې یوه ورځې نبي کریم ﷺ وفرمایلي چې: «مِنْهُمْ مَنْ تَأْخُذُهُ النَّارُ إِلَى كَعْبَتِهِ وَمِنْهُمْ مَنْ تَأْخُذُهُ النَّارُ إِلَى رُكْبَتَيْهِ وَمِنْهُمْ مَنْ تَأْخُذُهُ النَّارُ إِلَى حُجْرَتِهِ وَمِنْهُمْ مَنْ تَأْخُذُهُ النَّارُ إِلَى نَرْقُوتِهِ»^(۶).

یعنې د دوزخیانو څخه ځینې هغه کسان دي چې د دوزخ اور به د ښکرو پورې نیولی وي، او ځینې

(۱) تفسیر الفلري ج ۱۲ ص ۳۳

(۲) روح المعاني ج ۱۴ ص ۵۰

(۳) مفردات الراغب ص ۶۲

(۴) جامع الترمذي ج ۲ ص ۲۱۳

(۵) تفسیر العارن ج ۳ ص ۵۴۲

(۶) صحیح مسلم ج ۲ ص ۳۸۱ مستدرک احمد بن حنبل ج ۷ ص ۲۵۳

ترې هغه دي چې زنگونو پورې به يې نیولی وي او ځينې ترې هغه دي چې د ملا پورې به يې نیولی وي او (بالآخره) ځينې ترې هغه دي چې د غاړې د هډوکي (مری) پورې به يې نیولی وي. دوه ځينې نور وايي چې دلته پخپله اصلي معنی (دروازې) مراد دي^(۱) چې په همدې تفسیر باندې لاندې احادیث دلالت کوي

الف: نبي کریم ﷺ فرمایلي دي چې «بِحَقِّهِمْ سَبْعَةُ أَبْوَابٍ بَابٌ مِنْهَا لِمَنْ سَلَّ السَّيْفَ عَلَى أُمَّتِي»^(۲) یعنې دوزخ اوه دروازې لري، یوه دروازه د هغه چا (د ورتنوستلو) دپاره ده چې زما په امت باندې توره راوباسي.

ب: نبي کریم ﷺ په یوه اوږده حدیث کې فرمایلي دي چې «إِنَّ لِلنَّارِ سَبْعَةَ أَبْوَابٍ مَا مِنْهُمْ بَابَانِ إِلَّا يَسِيرُ الرَّائِبُ بَيْنَهُمَا سَبْعِينَ عَامًا وَإِنَّ لِلْجَنَّةِ ثَمَانِيَةَ أَبْوَابٍ مَا مِنْهُمْ بَابَانِ إِلَّا يَسِيرُ الرَّائِبُ بَيْنَهُمَا سَبْعِينَ عَامًا»^(۳) یعنې یقیناً دوزخ ته اوه دروازې دي د دغو دروازو څخه دوه دروازې نه دي مگر د دواړو ترمنځ به سور سړی اویا کاله مزل کوي، او همدارنگه جنت ته اته دروازې دي د دغو څخه دوه دروازې نه دي مگر د دواړو ترمنځ سور سړی اویا کاله مزل کوي. الله ﷻ ډېر ښه پوهېږي خو د «بَابَانِ، بَابَانِ» څرګه به دلته د یوې دروازې دوه پلې مطلب وي

تبصره

۱۴- مونږ ته داسې برېښي چې ذکرې دواړه نظرونه سره یو تربله څه منافات نه لري، څه لري نه ده چې دوزخ هم اوه طبقات ولري او هم اوه دروازې ولري، والله ﷻ اعلم.

سوال جواب

۱۵- که څوک وايي چې په دې کې څه حکمت دی چې دوزخ اته دروازه نه لري لکه چې جنت اته دروازې لري، چې په وړاندېني حدیث باندې علاوه لاندې نبوي احادیث هم ورباندې دلالت کوي: الف: «مَنْ تَوَضَّأَ فَأَخْسَنَ الْوُضُوءَ ثُمَّ قَالَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ فَتَحَتْ لَهُ ثَمَانِيَةَ أَبْوَابٍ الْجَنَّةِ يَدْخُلُ مِنْ أَيِّهَا شَاءَ»^(۴) یعنې هرڅوک چې اودس وکړي ښه اودس بیا د شهادت دواړه کلمې ووايي نو ده ته به د جنت اته واره دروازې پرانستلی شي چې هره یوه یې زړه غواړي په همغې به ور داخل شي.

ب: «مَا مِنْ مُسْلِمٍ يَمُوتُ لَهُ ثَلَاثَةٌ مِنَ الْوُلْدِ لَمْ يَبْلُغُوا الْجِسْتَ إِلَّا تَلَقَّوْهُ مِنْ أَبْوَابِ الْجَنَّةِ الثَّمَانِيَةِ مِنْ أَيِّهَا شَاءَ دَخَلَ»^(۵) یعنې یو مسلمان نه دی چې ده لره درې نفره اولادونه مړه شي چې لا بلوغ ته نه وي

(۱) روح المعاني ج ۱۴ ص ۵۳

(۲) جامع الترمذي ج ۲ ص ۱۴۴

(۳) مسند احمد بن حنبل ج ۵ ص ۴۷۵

(۴) سنن النسائي ج ۱ ص ۲۵

(۵) سنن ابن ماجة ص ۱۱۵

رسېدلی مگر دوی به ورسره د جنت د اتو دروازو د پلوه ملاقي شي (ترخو) په هغې دروازي باندې جنت ته ور داخل شي کومه بې چې زړه غواړي.

مونږ وايو ﷻ اعلم چې د جنت او دوزخ اوه اوه دروازي د اعمالو په اعتبار سره درجه بندي شوي دي، نو څرنگه چې پرته د استحقاقه هيڅوک دوزخ ته نه شي داخلولی نو اتمه درجه هم هلته نشته، اما جنت ته ځينې خلک پرته د استحقاقه د الله ﷻ په فضل باندې ور داخلېږي نو د هغوی دپاره اتمه دروازه هم هلته درولې شوې ده، والله ﷻ اعلم.

﴿إِنَّ الْمُتَّقِينَ فِي جَنَّاتٍ وَعُيُونٍ﴾ ﴿٤٥﴾ أَذْخُلُوها بِسَلَامٍ ؕ آمِينَ ﴿٤٦﴾ وَنَزَعْنَا مَا فِي صُدُورِهِمْ مِنْ غَلٍّ إِخْوَانًا عَلَىٰ سُرُرٍ مُّتَقَابِلِينَ ﴿٤٧﴾ لَا يَمَسُّهُمْ فِيهَا نَصَبٌ وَمَا هُمْ مِنْهَا بِمُخْرَجِينَ ﴿٤٨﴾ نَبَتْ عِبَادِي أَنِّي أَنَا الْغَفُورُ الرَّحِيمُ ﴿٤٩﴾ وَأَنَّ عَذَابِي هُوَ الْعَذَابُ الْأَلِيمُ ﴿٥٠﴾ وَنَبِّئُهُمْ عَنْ ضَيْفِ إِبْرَاهِيمَ ﴿٥١﴾ إِذْ دَخَلُوا عَلَيْهِ فَقَالُوا سَلَامًا قَالَ إِنَّا مِنْكُمْ وَجِلُونَ ﴿٥٢﴾ قَالُوا لَا تَوْجَلْ إِنَّا نُبَشِّرُكَ بِغُلَامٍ عَلِيمٍ ﴿٥٣﴾ قَالَ أَبَشْرْتُمُونِي عَلَىٰ أَنْ مَسَّنِيَ الْكِبَرُ فِيمَا تَبْشِرُونَ ﴿٥٤﴾ قَالُوا بَشَرْنَاكَ بِالْحَقِّ فَلَا نَكُنْ مِنَ الْقَابِطِينَ ﴿٥٥﴾ قَالَ وَمَنْ يَقْنَطُ مِنْ رَحْمَةِ رَبِّهِ إِلَّا الضَّالُّونَ ﴿٥٦﴾ قَالَ فَمَا خَطْبُكُمْ أَيُّهَا الْمُرْسَلُونَ ﴿٥٧﴾ قَالُوا إِنَّا أَرْسَلْنَا إِلَىٰ قَوْمٍ مُّجْرِمِينَ ﴿٥٨﴾ إِلَّا ءَالَ لُوطٍ إِنَّا لَمُنَجِّوهُمْ أَجْمَعِينَ ﴿٥٩﴾ إِلَّا أَمْرًا نُهُ قَدْزَنَّا إِنَّا لَمِنَ الْغَابِرِينَ ﴿٦٠﴾ ﴿٦١﴾

[۴۵] يقينا متقيان (چې د دوی) په جنتونو او (څلورو ډولو) چينو کښې دي

[۴۶] (دوی ته به وويلی شي چې) جنتونو ته د سلامتيا سره (او د هر آفت څخه) د امن په حال

کښې ورننوخئ:

[۴۷] او مونږ به د جنتيانو د زړونو څخه هغه شي وباسو کوم (چې به دنسا کښې د دوی په زړونو

کښې وه) چې د کښې (او عداوت) څخه عبارت دی

په داسې حال کښې (جنتونو ته ورننوخئ) چې (ټول سره يو تربله خواږه) وروڼه باسټ (او ټول) په

تختونو باندې (ناست) باسټ (او چې ټول) يو د بل مخ نه کتوونکي باسټ

[۴۸] جنتيانو ته به په جنت کښې ستومانې نه رسېږي او (هم) دوی به د جنت څخه نه وي

ويستلی شوي (هلته به همېشه وي)

[۴۹] (ای پیغمبره!) زما بندگانو ته خبر ورکړه چې يقينا زه همدا زه پيسونکي (او) مهربان يم
[۵۰] او (په دې باندې هم خبر ورکړه چې) يقينا زما عذاب همدا زما عذاب دردناک عذاب دی
(خانونه ترې وساتي).

[۵۱] او (ای پیغمبره!) زما بندگان د ابراهيم عليه السلام په ميلمنو باندې (هم) خبر کړه (چې) څه حال يې
درلود.

[۵۲] هغه وخت چې کله دوی په ابراهيم عليه السلام باندې ورننوتل (ورغله) نو دوی وويلې چې (په)
تاباندې دې سلام وي) سلام

ابراهيم عليه السلام (د وعليکم السلام څخه وروسته) وويلې چې يقينا مونږ ستاسو څخه دارېدونکي
ياستو (چې) د خوسکي وريت کړی شوې غوښې ته يو هم لاس نه ورغزوي.

[۵۳] پرېستو وويلې چې دارېره مه (مونږ پرېستې ياستو او) يقينا مونږ تاته په ښه پوه هلک
(اسحق) باندې زېری درکوو

[۵۴] ابراهيم عليه السلام وويلې چې ايا تاسو ماته په داسې حال کې (په هلک سره) زېری راکوي چې
ماته بوداتوب رسېدلی دی، نو (تاسو ښه فکر وکړئ چې) ماته په څه شي باندې زېری راکوي؟ (دا)
خومره تعجبي زېری دی؟)

[۵۵] پرېستو وويلې چې مونږ تاته په حقه زېری درکوو (چې) دا کار د الله ﷻ قدرت ته څه تعجبي
شي نه دی، نو ته د نااميدانو څخه مه کېږه (چې) د خارق العاده کارونو څخه غافل وي.

[۵۶] ابراهيم عليه السلام وويلې چې هغه څوک دي چې د خپل رب ﷻ د رحمت څخه نااميد شي (دا نه
دي) مگر گمراهان دي.

[۵۷] (بيا) ابراهيم عليه السلام وويلې چې نو ستاسو ډېر مهم کار (د بشارت څخه په غير) څه شی دی
ای رالېږلو شوو؟

[۵۸] پرېستو وويلې چې يقينا مونږ (د لوط عليه السلام) د جنايتکار قوم دپاره استولي شوي ياستو
(چې) هلاک يې کړو.

[۵۹] مگر د لوط عليه السلام کهول (تېر)، بې شکه چې مونږ دوی ټولو ته نجات ورکونکي ياستو.

[۶۰] مگر (د ده کهول څخه يوازې) د ده ماندينه (چې ده) مونږ (د الله ﷻ په هدايت دا خبره)
مقررې کړې ده چې يقينا دا د بېرته پاتې کېدونکو (هلاکېدونکو) څخه ده.

ارتباطونه

۱- د سورت په اول سر کې د کفارو هغه غوښتنه رد شوې وه کومه چې دوی د پلمې په توگه
وراندي کوله چې د نبي کریم ﷺ د تصديق دپاره دي د اسمان څخه پرېستې رابښکته شي. په دې
ايتونو کې د ځينو اړوندو مضامينو د بيان څخه وروسته يو ځل بيا د همغې غوښتنې رد ته د
کلام مخ وراړولی شوی دی چې د الله ﷻ دا عادت نه دی چې د پیغمبرانو عليهم السلام د تصديق دپاره

پرېښتې رابښکته کړي، بلکه پرېښتې د نورو کارونو دپاره رابښکته کوي لکه چې ابراهيم عليه السلام ته يې بشارت ور وړ او د لوط عليه السلام په قوم باندې يې مهلک عذاب ورنازل کړ.

۲- وړاندې د ابليس سوگند ته اشاره شوې وه چې زه به د خاصو کسانو څخه په غير نور ټول خلک يې لارې کړم، او دلته د الله تعالى يې انتهاء مغفرت ته اشاره شوې ده چې د عناديانو څخه په غير به نورو گناهکارانو ته مغفرت وکړي البته کله يې چې اراده وشي.

۳- بالاخره هغه ايتونه د گمراهانو د حالاتو په بيان باندې ختم شوي وه او بالمقابل دا ايتونه د متقيانو د حالاتو په بيان باندې پيل شوي دي چې حاصل يې داسې راخبري.

د مطلب خلاصه

ای پیغمبره! اوس د گمراهانو د حال په مقابل کښې په خپل امت باندې د متقيانو اخروي حال په لاندې ټکو کښې بيان کړه.

۱- لکه څنگه چې د کفارو دپاره دوزخ تيار کړی شوی دی همدارنگه د مؤمنانو دپاره - چې د کفر څخه يې پرهېز کړی دی - جنتونه تيار کړی شوي دي چې:

الف: دوی به برسېره په جنتونو باندې په څلورو ډولونو چينو کښې اوسېږي، چې خالص اوبه، شوه، شات او شراب به د چينو په توگه بهېږي چې نه به يې رانيولو کښې څه تکليف وي او نه به پکښې څه ځمکې او بدبويي موجوديت لري.

ب: دوی ته به ويل کېږي چې جنت ته به سلامتيا سره ننوځئ چې د هره طرفه به درباندي سلامتونه اچول کېږي او هم به تېرېکۍ درکولې کېږي، او په دې باندې علاوه د هر آفت او مصيبت او هم د مرگ او مرضونو څخه به په امن کښې ياست.

ج: ای پیغمبره! مونږ به د جنتيانو د زړونو څخه هغه شکررنجې وباسو کومه به چې په دنيا کښې د دوی په زړونو کښې پېښېدلې او يو به بل ته لږ څه په غصه وه، دا د دې دپاره چې دوی هلته غمژن نه شي او د جنت د نعمتونو څخه ښه استفاده وکړي.

د: نو په همدې بنياد جنتيان به هلته ټول لکه خواږه ورونه په يوه زړه وي او يو به د بل څخه په هيڅ ډول زړه بدی نه وي، نو ټول به د پاچاهانو غوندې په تختونو باندې ناست وي او يو به د بل مخ ته گوري او شا به نه وراړوي لکه چې په دنيا کښې دوه زړه بدې کسان يو بل ته شا وراړوي.

ه: جنتيانو ته به هلته په هيڅ ډول تکليف او مشقت نه ورده مخه کېږي، چې مېوجات به نه راځنډلو ته اړتيا لري او نه به ونو ته د ورختلو حاجت وي.

و: په دې ټولو باندې علاوه دوی به هلته همېشه وي او هيڅکله به ترې ونه شي ويستلی او نه به د ويستلو خطر موجوده وي.

يو مهم اعلان

۲- ای پیغمبره! زما بندگيانو ته هغه ډېر مهم اعلان واوروه کوم چې په لاندې دوه برخو باندې

مشتمل دي، ترڅو دوی هم په تمه کښې اوسي او هم د خپلو زړونو څخه ډار ونه باسي، که نه نو په یوه صورت کښې به هم د ښې ورځې خاوندان نه شي، اعلان دا دی چې:

الف: زما بندګان خبر کړه چې یقیناً همدا زه ښونکی او مهربان یم، که هرڅومره څوک په کفر کښې سابقه ولري خو چې توبه تائب شي نو هیڅکله به په وړاندېنیو کفریاتو باندې ونه نیولی شي، دوی باید په عجله سره د اعلان د دې برخې څخه استفاده وکړي او په کفریاتو باندې پښېمانه شي.

ب: دوی به دې باندې خبر کړه چې یقیناً زما عذاب همدا زما عذاب ډېر دردناک عذاب دی، دوی ته په کار دي چې خپل ځانونه ترې بچ کړي او خپله پښېماني آخرت ته وروسته نه کړي چې هلته به دوی ته هیڅ کټه ونه کړي. بلکې په دوی باندې لازمه ده چې د خپل پلار آدم عليه السلام په قدم باندې قدم کېږدي او د شیطان د پیروي څخه لاس واخلي.

د ابراهیم عليه السلام څه حالات

۳- ای پیغمبره! په خپل امت باندې عموماً او په قریشو باندې خصوصاً د ابراهیم عليه السلام د هغو مېلمنو سوال جواب هم بیان کړه کوم چې اصلاً پرېستې وې خو د مېلمنو په څېرو کښې ورسره ملاقي شوې وې، هغه دا چې:

الف: کله چې پرېستې ابراهیم عليه السلام ته د مېلمنو په شکل کښې ورغلې نو د هرڅه څخه وړاندې یې ورباندې سلام وچاوه چې: السلام علیکم.

ب: ابراهیم عليه السلام د "وعلیکم السلام" د ویلو څخه وروسته په دې بندوبس کښې شو چې خپلو ناآشنا مېلمنو ته څه خوراک او څښاک تهیه کړي.

ج: نو په عجله سره یې د دوی مخې ته د وړیت کړې شوي خوسکي مزه ناکه غوښه وړاندې کړه او ویې ویل چې بسم الله کړئ د دغه خوراک څخه استفاده وکړئ.

د: څرنگه چې خوراک ته یوې پرېستې هم لاس وړاندې نه کړ نو د ابراهیم عليه السلام سره تشویش پېښ شو چې دا عجیبه مېلمان دي چې خوراک ته لاس نه وړاندې کوي، ایا دوی په مونږ باندې په غصه دي؟ ایا د دوی په خدمت کښې مونږ څه کمی وکړ؟ ایا په مونږ باندې بدګوماني کوي چې مونږ به ورته په خوراک کښې څه زهریات اچولي وي؟

دا هله که دوی انسانان وي، او که دا پرېستې وي نو په داسې بې سابقې راتګ کښې به څه مطلب مرموز وي؟ ایا الله تعالی به زمونږ د امتحان دپاره دا ډول نزول غوره کړی وي او که بل څه حکمت به پکښې د نظر لاندې نیولی شوی وي؟

ه: نو د همدغو تشویشونو د کبله ابراهیم عليه السلام د خپل زړه حالت پرېستو ته څرګند کړ چې یقیناً مونږ ستاسو څخه په ډار کښې یاستو چې تاسو په خلاف العاده توګه خوراک ته لاسونه وړاندې نه کړه، و پرېستو جواب ورکړ چې تشویش مه کوه مونږ پرېستې یاستو، انسانان نه یاستو چې خوراک څښاک وکړو، او د دې دپاره را استولی شوي یو چې تاته په یوه هلک باندې زیری درکړو چې د ښې

پوهې ځاوند به وي او شوده بوده به نه وي چې ستا خلافت ونه شي کړي، او نوم به يې اسحق وي
 ز ابراهيم عليه السلام تعجب وکړ چې ايا تاسو ماته د بوداتوب په حال کې زېري راکوي؟ تاسو به
 فکر وکړئ چې ايا خبره همداسې ده؟ ايا تاسو ته دا عادت معلوم دی چې بوداگان اولادونه نه شي
 زېرولي؟ نو ايا ستاسو زېري داسې نه دی لکه چې هيڅ زېري نه وي؟

ح پرنستو جواب ورکړ چې مونږ تاته په حقه زېري درکوو چې په واقعيت باندې ولاړ دی نو ته د
 نااميدانو د ډلې څخه مه کېږه، دا کار خارق العاده کار دی.

ط ابراهيم عليه السلام وويل چې د زېري څخه ما تعجب د دې کبله نه دی کړی چې زه د خپل رب ﷻ
 د رحمت څخه نااميد یم، د ده ﷻ څخه خو گمراهان او جاهلان نااميده کېږي، دا کار خو د
 گمراهانو او جاهلانو دی، بلکې د لاندې وجوهو د کبله مې پکښې تحقيق وکړ:

اول ترڅو ماته څرگنده شي چې د هوشيار هلاک د تولد دپاره به زه بېرته ځوان کېږم او که د
 همدغه بوداتوب په حال کې به د زوی پلار جوړ شم.

دوهم: څرنگه چې دغه زېري ډېر لذیذ او خوندور وه نو ما وغوښتل چې بحث پکښې اوږد شي
 او په تکراري توگه يې ستاسو څخه واوړم.

ی بيا نو ابراهيم عليه السلام پرنستې مخاطبې کړې چې: ای د الله ﷻ د پلوه رالېږلو شوو پرنستو! د زېري
 راکولو څخه علاوه ستاسو بل عظيم الشان کار څه شی دی چې تاسو د هغه دپاره تشریف راوړی دی؟
 یا: پرنستو وويلې کوم مهم کار چې مونږ يې د اجراء کولو دپاره را استولي شوي یاستو هغه دا
 دی چې:

اول مونږ غواړو چې ستا د ملاقات څخه وروسته يو مجرم قوم هلاک کړو چې هغه د لوط عليه السلام
 قوم دی، د دوی د هلاکت وخت رانژدې شوی دی.

دوهم: مگر ای ابراهيم ته غمزن کېږه مه، مونږ پوهېږو چې هلته څوک د هلاکت وړ دي او
 څوک د نجات، نو مونږ به ډېر ژر لوط عليه السلام او د ده نور کهول ته نجات ورکړو چې دوی ته به هيڅ
 مصيبت ونه رسو.

درېم: مگر د لوط عليه السلام په کور کهول کېږي يوازې د ده د ماندينې نوم د هلاکو شوو په لست
 کېږي دی چې مونږ د الله ﷻ په هدايت نوموړي د هلاکېدونکو څخه گنلې ده، چې ته هم بايد د هغې
 په هلاکت باندې غمزن نه شي او دا ځکه چې هغه د لوط عليه السلام پيروه نه ده بلکې د خپل قوم په
 تگلارې باندې روانه ده.

توضیحات

۱- که څوک وايي چې د (امين) کلمه خو د "امن" څخه اشتقاقه شوې ده، نو پوښتنه دا ده

چې جنتیان به د څه شي څخه په امن کېږي وي؟

مونږ وايو چې که څه هم علماوو کرامو د ډېرو هغو شيانو نومونه اخستي دي چې جنتیان به ترې

مامون وي لکه د الله ﷻ عذاب، د جنت څخه ويستل، ډار او مرضونه؛ مگر مونږ ته يې په عموم سره پرېښودل ښه برېښي ترڅو د غمږن کېدلو ټولو اسبابو ته شامل شي.

مونږ غواړو چې په همدې اړه لاندې يو حديث محترم و لوستونکو ته ورپه زړه کړو، نبي کریم ﷺ فرمايلي دي چې «إِذَا صَارَ أَهْلُ الْجَنَّةِ إِلَى الْجَنَّةِ وَأَهْلُ النَّارِ إِلَى النَّارِ جِيءَ بِالْمَوْتِ حَتَّى يُجْعَلَ بَيْنَ الْجَنَّةِ وَالنَّارِ ثُمَّ يُذْبَحُ ثُمَّ يُنَادِي مُنَادٍ يَا أَهْلَ الْجَنَّةِ لَا مَوْتَ وَيَا أَهْلَ النَّارِ لَا مَوْتَ فَيَزْدَادُ أَهْلُ الْجَنَّةِ فَرَحًا إِلَى فَرَحِهِمْ وَيَزْدَادُ أَهْلُ النَّارِ حُزْنًا إِلَى حُزْنِهِمْ»^(۱) يعنې کله چې جنتيان جنت ته داخل شي او دوزخيان په دوزخ کېږي و اچول شي نو مرگ به د جنت او دوزخ ترمنځ راوستلی شي چې دواړو ډلو ته به ښکاره وي. نو هلته به ذبحه کړي شي او بيا به اواز وکړي شي چې: ای جنتيانو! د نن څخه وروسته مرگ نشته، او ای دوزخيانو! د دې کړۍ څخه وروسته مرگ نشته، نو د جنتيانو په خوشالي باندې به نوره خوشالي و راضافه شي او د دوزخيانو په غم باندې به نور غم هم ورزيات شي.

يادونه

۲- د ﴿وَنَزَعْنَا مَا فِي صُدُورِهِمْ مِنْ غَلٍ﴾ غوندې کلمات د [الأعراف: ۴۳] ايت کېږي وړاندې تېر شوي دي چې مونږ د احاديثو په رڼا کېږي د الله ﷻ په توفيق سره ښه تفسير کړي دي، چې بيا تفسيرولو ته يې اړتيا نه گورو. په دې مقام کېږي ورباندې دومره اضافه کوو که څوک په همدې موضوع کېږي اوږد بحث غواړي نو ځينو اوږدو کتابونو ته دې مراجعه وکړي^(۲).

نصب څه معنی؟

۳- په ﴿لَا يَمَسُّهُمْ فِيهَا نَصَبٌ﴾ کېږي د ﴿نَصَبٌ﴾ کلمه د ستوماتيا او مشقت معنی ورکوي^(۳) يعنې جنتيانو ته به په جنت کېږي هيڅ ډول ستوماني نه رسېږي. په يوه اوږده حديث کېږي يوه ورځې جبرائيل ﷺ نبي کریم ﷺ ته وفرمايل چې: «فَإِذَا هِيَ أَتَتْكَ فَاقْرَأْ عَلَيْهَا السَّلَامَ مِنْ رَبِّهَا وَمِنِّْي وَبَشِّرْهَا بِبَيْتٍ فِي الْجَنَّةِ مِنْ قَصَبٍ لَا صَخَبَ فِيهِ وَلَا نَصَبٌ»^(۴) يعنې کله چې (ای پیغمبره!) تاته خديجه راشي راغله، د خپل رب ﷻ د پلوه او زما د پلوه ورباندې سلام ووايه او هم په جنت کېږي هغې ته په داسې کوټې باندې زيری ورکړه چې د لويې (عظيم الشانې) ملغلرې څخه به جوړه شوې وي، چې نه به پکېږي شور او غوغا وي او نه به پکېږي ستوماني او مشقت وي.

مقبول ايمان د خوف او رجاء ترمنځ دی

۴- مونږ د [الأعراف: ۵۶] ايت لاندې ليکلي دي - لله الحمد - چې ايمان د خوف او رجاء ترمنځ

(۱) صحيح البخاري ج ۲ ص ۹۶۹

(۲) روح المعاني ج ۱۴ ص ۵۸: تفسير ابن کثير ج ۲ ص ۵۵۲

(۳) مفردات الراغب ص ۵۱۵

(۴) صحيح البخاري ج ۱ ص ۵۳۹

تحقق مومي، په دې مقام کښې ورباندې لاندې نکات وراضافه کوو چې
الف: په ذکر شوي مطلب باندې دغه دواړه ايسونه هم دلالت کوي چې ﴿نَبِيٌّ عِبَادِي اَنْ اَنَا الْغَفُورُ
الرَّحِيمُ﴾ ۱۱. اَنْ عَذَابِي هُوَ الْعَذَابُ الْاَلِيمُ ۱۲. يعنې زما بندگان خبر کړه چې يقيناً زه همدا زه ښوونکی
او مهربان یم، نو زما څخه خپله رجا (امید) مه پرېکوي او مه ناامیده کېږئ، او هم زما عذاب همدا
زما عذاب ډېر دردناک دی، نو زما څخه مه په امن کښې کېږئ چې بالکل راڅخه ونه ډار شی
نو د مقبول ايمان دپاره خوف او رجا، د دوه وو وزرونو مثال لري، لکه څنگه چې الوتونکی مرغۍ
په يوه وزره باندې الوتنه نه شي کولی همدارنگه په يوازې خوف او يا يوازې رجا، باندې ايمان هم د
قبول درجې ته نه شي پورته کېدلی.

ب: همدې مطلب ته د ابراهيم عليه السلام خبره اشاره کوي چې الله ﷻ مونږ ته راحکايث کړې ده چې
﴿وَمَنْ يَقْنُطْ مِنْ رَحْمَةِ رَبِّهِ إِلَّا الضَّالُّونَ﴾ ۱۳. يعنې د خپل رب ﷻ د رحمت څخه نه ناامیده کېږي
مگر گمراهان، همدارنگه د خپل رب ﷻ د عذاب څخه نه په امن کښې کېږي مگر هغه کسان چې
سمه لاره يې ورکه کړې وي.

ج: په دې مقام کښې الله ﷻ د خپل رحمت او د خپل عذاب دوه وو مثالونو ته هم اشاره کړې چې:
اول: کومې پرېستې چې ابراهيم عليه السلام ته ورغلې وې هغوی د ده دپاره الهي رحمت راوړې وه چې د
زوی بشارت او زيری يې ورکړ، خو په عين حال کښې د لوط عليه السلام د قوم دپاره يې دردناک عذاب
رانيسته کړی وه چې هغوی پرې پوپنا شوه.

دوهم: همدغه پرېستې که څه هم د لوط عليه السلام د ماندينې دپاره د مجرمانو په ضمن کښې د هلاکت
سبب شوې خو خپله د لوط عليه السلام او د ده د متبقي کورنۍ دپاره د نجات سبب وگرځېدې.

د: د ذکر شوو دواړو ايتونو په شان نزول کښې ځينو علماوو کرامو ليکلي دي چې يوه ورځې
نبي کریم ﷺ د صحابه وو کرامو په يوه ټولگي باندې تېرېده چې هغوی خنډل، نو ورته ويې
فرمايل چې: «أَذْكُرُوا الْجَنَّةَ وَأَذْكُرُوا النَّارَ» ۱۴. جنت ياد کړئ او دوزخ ياد کړئ، يعنې د نبي کریم ﷺ د
خبرې د تصديق دپاره ذکر شوي دواړه ايتونه نازل شوه.

ه: همدارنگه نبي کریم ﷺ د ذکر شوي مطلب په تفسير کښې فرمايلي دي چې: «لَوْ يَعْلَمُ الْمُؤْمِنُ
مَا عِنْدَ اللَّهِ مِنَ الْعُقُوبَةِ مَا طَمِعَ فِي الْجَنَّةِ أَحَدٌ وَلَوْ يَعْلَمُ الْكَافِرُ مَا عِنْدَ اللَّهِ مِنَ الرَّحْمَةِ مَا قَنَطَ مِنَ الْجَنَّةِ
أَحَدٌ» ۱۵. يعنې که چرته ايماندار په هغه شي باندې پوهېدلی کوم چې د الله ﷻ په نزد باندې د عذاب
څخه دی نو (د دوی څخه به) په جنت کښې هيچا تمه (امید) نه وی کړی، او که چرته د کفري عقيدې
خاوند په هغې شي باندې پوهېدلی کوم چې د الله ﷻ په نزد باندې د رحمت څخه دي نو (د دوی
څخه به) هيچا د جنت څخه خپله تمه نه وی پرې کړې.

(۱) الدر النورج ۵ ص ۸۶- تفسير ابن کثير ج ۱ ص ۵۵۲

(۲) مستد احمد بن حنبل ج ۳ ص ۲۳۲

و په همدې مطلب کې چې که څوک زيات معلومات حاصلول غواړي نو د عقايدو کتابونو ته دې مراجعه وکړي.^۱

سوال جواب

۵- که څوک وايي چې په ﴿قَالَ لَمَّا خَلَّيْتُمْ﴾ کې د «خَطْب» کلمه لکه «ضَرْب» د هغه عظيم الشان کار دپاره وضعه شوې ده کوم چې دېرو خبرو او دېر بحث ته ضرورت لري^۱، نو پوښتنه دا ده چې: ابراهيم عليه السلام څنگه پوه شو چې د پريستو سره د بشارت څخه په غير بل مهم کار شته دی نو پوښتنه يې ترې وکړه چې هغه څه کار دی؟

مونږ وايو چې ځينو علماوو کرامو خو د ذکرې شوې پوښتنې دپاره دېرې وجهې ليکلې دي^۲، مگر مونږ ته بهتره بريښي چې ابراهيم عليه السلام به د پريستو د هغو خبرو اترو څخه معلومه کړې وي کومې چې الله تعالى مونږ ته نه دي راحکايټ کړي چې پريستې بل څه مطلب هم لري. مونږ ځکه همدا وجه غوره کړه چې په همدې باندې پخپله ايتونو کې لاندې دلايل شته دي:

الف [۵۶-۵۷] دواړه ايتونه د ابراهيم عليه السلام د مبارکې خولې څخه راحکايټ شوي دي او دواړه په «قَالَ» باندې پيل شوي دي، که بالفرض په دې منځکې پريستو څه خبرې نه وي کړې او د هغه خبره يې نه وي قطعې کړې نو په دوهم ايت کې به «قَالَ» کلمه تکراراً نه وي نازلې شوې.

ب ﴿لَمَّا خَلَّيْتُمْ﴾ کې د «ف» توري غوښتنه کوي چې وړاندې دې يو کلام موجود وي چې دا په هغه باندې تفريع شي، نو غالبه دا ده چې هغه به د پريستو کلام وي چې په حکايت کې نه دی رانازل شوی.

﴿فَلَمَّا جَاءَ آلَ لُوطٍ الْمُرْسَلُونَ﴾ (۱۱) قَالَ إِنَّكُمْ قَوْمٌ مُّسْكِرُونَ ﴿۱۲﴾ قَالُوا بَلْ جِئْتَنَا بِمَاءٍ كَانُوا فِيهِ يَسْتَمِرُّونَ ﴿۱۳﴾ وَأَتَيْنَكَ بِالْحَقِّ وَإِنَّا لَصَادِقُونَ ﴿۱۴﴾ فَأَسْرِ بِأَهْلِكَ بِقِطْعٍ مِنَ اللَّيْلِ وَاتَّبِعْ أذْنَهُمْ وَلَا يَلْتِفْ مِنْكُمْ أَحَدٌ وَامْضُوا حَيْثُ تُؤْمَرُونَ ﴿۱۵﴾ وَقَضَيْنَا إِلَيْهِ ذَلِكَ الْأَمْرَ أَنَّ دَابِرَ هَتُولَاءِ مُقْطُوعٌ مُّصْبِحِينَ ﴿۱۶﴾ وَجَاءَ أَهْلُ الْمَدِينَةِ يَسْتَبْشِرُونَ ﴿۱۷﴾ قَالَ إِنَّ هَتُولَاءِ ضِيفَى فَلَا تَفْضَحُونِ ﴿۱۸﴾ وَاتَّقُوا اللَّهَ وَلَا تَحْزُونِ ﴿۱۹﴾ قَالُوا أَوَلَمْ نَنْهَكَ عَنِ الْعَلَمِينَ ﴿۲۰﴾ قَالَ هَتُولَاءِ بَنَاتِي إِنْ كُنْتُمْ فَعِلِينَ ﴿۲۱﴾ لَعَمْرُكَ

۱) شرح العقيدة الطحاوية ص ۳۳۰

۲) مفردات الراغب ص ۱۵۲

۳) تفسير بېضاوي في هذا المقام

﴿۱۱﴾ فَأَخَذْتَهُمُ الصَّيْحَةُ مُشْرِقِينَ ﴿۱۲﴾ فَجَعَلْنَا عَلَيْهِمُ سَفَلَهَا
وَأَمْطَرْنَا عَلَيْهِمْ حِجَابًا مِّن سِجَالٍ ﴿۱۳﴾ إِنَّ فِي ذَلِكَ لَآيَةً لِّمُؤْمِنِينَ ﴿۱۴﴾

- ۱۶۱] نو کله چې د لوط عليه السلام ټبر ته ورلېږلې شوی (ملانک) ورغله
 ۱۶۲] نو لوط عليه السلام (دوی ته) وويلې چې: يقينا تاسو نااشنا (ناپېژاندل شوي) قوم ياست.
 ۱۶۳] پرېستو وويلې چې: (مونږ انسانان نه ياستو) بلکې (پرېنسي ياستو چې) تاته مو هغه شی
 راوړی دی په کوم کېږي چې (دغه فاجران) شک کوي چې د الهي عذاب څخه عبارت دی.
 ۱۶۴] او مونږ تاته (عذاب) په حقه راوړی دی او يقينا مونږ رښتيني ياستو
 ۱۶۵] نو خپل کهول دي (د نجات دپاره) د شپې څخه په يوه برخه کېږي بوځه (روان کړه). او
 پخپله د دوی وروسته روان اوسه (دوی تعقيب کړه) او هم ستاسو څخه دي يو کس هم پېر نه گوري
 او تاسو هغه ځای ته لاړ شئ په کوم باندې چې تاسو به امر درکړی شوی دی (چې د شام منطقه ده)
 ۱۶۶] او (ای پیغمبره!) مونږ لوط عليه السلام ته دغه کار (مصلحه) وحي کړ چې يقينا د دغو (فاجرانو)
 بېخ په داسې حال کېږي پرېکړی شوی دی چې په سهار (سبا) کېږي داخلېدونکي وي
 ۱۶۷] او (ای پیغمبره!) د دوی د هلاکت نقشه داسې پيل شوه چې د نول سار اوسېدونکي د
 لوط عليه السلام کور ته په داسې حال کېږي ورغله چې (مېلمرو نه) يې خوشالي کوله
 ۱۶۸] لوط عليه السلام وويلې چې يقينا دغه (ډله) زما مېلمانه دي نو ما مه شرموي (مه رسوا کوي).
 ۱۶۹] او (په دې قصد کېږي) د الله تعالى څخه وډار شئ او ما مه خجالت کوي (مه بې عزت کوي).
 ۱۷۰] دوی (خلکو) وويلې چې ايا ته مونږ د عالمنو څخه نه وي منع کړی (چې هېڅ مسافر ته
 په خپل کور کېږي ځای مه ورکوه)
 ۱۷۱] لوط عليه السلام وويلې چې دغه (ستاسو مېرمنې) زما لورگانې دي که تاسو (د دې کار)
 کوونکي ياست (نو همدوی ته مراجعه وکړی).
 ۱۷۲] (ای پیغمبره!) ضرور ستا په عمر (ژوند) مې دې سوکند او چې يقينا د لوط عليه السلام قوم (د
 شهوت) په بې هوشي کېږي سرگردانه گرځېده (لاس يې ترې نه اخله).
 ۱۷۳] نو دوی لره په داسې حال کېږي (هېښناکې) چېغې ونېو چې په لسرخانه کېږي داخلېدونکي
 وه (په همدې وخت کېږي يې د هلاکت نقشه انجام شوه).
 ۱۷۴] نو مونږ د (دغه) ښار پاسنۍ حصې لاندېنۍ حصې وگرځولې (سرچپه مو کړه) او په دوی
 باندې مو ډبرې وورولې چې د قرتکانو څخه عبارت وې.
 ۱۷۵] يقينا په دغه (هلاکت) کېږي د فراست د خاوندانو دپاره (ډبرې) نښې دي.
 ۱۷۶] او يقينا دا (ښارونه) په دانسي لاره کېږي دي (چې هېښه پرې خلک تگ راتگ کوي).

[۷۷] یقیناً په دغه (بیان) کې د مومنانو د پاره (لویه) نښه ده (چې عبرت ترې واخلي).

د مطلب خلاصه

په وړاندېنيو ایتونو کې د لوط عليه السلام او د ده د قوم قيصي ته اشاره شوې ده او په دې ایتونو کې ورباندې څه زیاته رڼا اچولې شوې ده، چې حاصل یې داسې راڅیږي
ای پیغمبره! کله چې د ابراهیم عليه السلام څخه ور استولې شوې پرېښتې رخصت شوې او د لوط عليه السلام تېر ته ورغلې نو هلته لاندې خبرو او کیفیاتو صورت ونیوه

۱- لکه څنگه چې ابراهیم عليه السلام ته ذکرې شوې پرېښتې د انسانانو په څېرو کې ورغلې وې او په ابتدایي مرحله کې یې نه وې پېژاندلې، همدارنگه لوط عليه السلام هم په اول ملاقات کې ونه پېژاندلې ترڅو چې هغوی ته یې وویلې چې: تاسو خو ناآشنا قوم یاست، چې مونږ مو نه پېژنو، او تاسو هم نابالده یاست د دې خلکو عادت درته معلوم نه دی، که نه نو تاسو به دلته نه وی راغلي.
۲- پرېښتو ځانونه ورمعرفي کړه چې: مونږ پرېښتې یاستو، دا خلک نه شي کولی چې مونږ ته څه ضرر ورسوي بلکې مونږ به د دوی بېخ او بنیاد وباسو او ټول به پوښا کړو، او دا ځکه چې مونږ د خپلو ځانونو سره هغه عذاب راوړی دی په کوم کې چې دوی په مستمره توګه شک کاوه او ستا په خوله باندې یې یقین نه درلود.

۳- ای لوطه! کوم شی چې مونږ وایو هغه حقیقت دی چې مونږ تاته هغه شی راوړی دی کوم چې واقعیت لري او یقیناً مونږ رښتیا ویونکي یاستو (زمونږ په خبره کې کوزو پاس نشته).
۴- نو څرنگه چې د عذاب وخت په توندۍ سره را روان دی نو تاته په کار دي چې لاندې هدايات عملي کړئ:

الف: ته خپل ټول کور کهول د شپې په تیاره کې د دې ښار څخه وباسه، بلکې د سپېده داغ څخه وړاندې تاسو دا ښار پرېږدئ.

ب: د وتلو په وخت کې خپل ټول متعلقین په مخکېنۍ کړه او ته د دوی په آخر کې د سابق په توګه حرکت وکړه، چې د خپل فامیل یو فرد هم درڅخه پاتې نه شي.

ج: ستاسو څخه دې یو کس هم بېرته نه گوري او په عجله سره دې مزل کوي او نه دې په دغه فاجر قوم باندې زړه سوی کوي چې د معلوماتو د پاره ورپسې مخ ورواړوي.

د: په همدغه ذکر شوي کیفیت سره ټول هغه وطن ته هجرت وکړئ او هلته ور روان شئ کوم چې تاسو ته ښودل شوی دی، چې د شام خاوره ده.

۵- ای پیغمبره! مونږ لوط عليه السلام ته خپله فیصله وځپې کړې وه چې د دغو فاجرانو بېخ د سبا په وخت کې پرې کړی شوی دی او دوی به سهار مهال د هلاکت سره مخامخ شي او ټول به پوښا کړی شي.

۶- دا وه د لوط عليه السلام او د ده د قوم د انجام څه حالات چې په تاباندې قرائت شوه، او د دوی د ابتدایي حالاتو څخه لاندې ټکي قرائت کړه چې

الف کله چې پرېستې لوط عليه السلام ته د بنائسته هلکانو په خبرو کښې ورغلې نو د ټول ښار خلک په ډېره بې شرمانه توګه د هغه عليه السلام کور ته وروخپلېده او د ډېرې خوشالۍ په حال کښې يې ترې غوښتنه وکړه چې هله ژرښه خپل مېلمانه مونږ ته راوسپاره، ته خو پوهېږې چې مونږ څه غواړو او د څه دپاره په خفاسته راغلي یاستو؟

ب: لوط عليه السلام ډېر غمژن شو او په ډېره خواشینی سره يې هغوی مخاطب کړه چې دغه خو زما مېلمانه دي، د دغې مطالبې څخه تېر شی او دا څکه چې:

اول: د دغو مېلمنو په درسپارلو کښې زما رسوایي ده، ما مه رسوا کوی چې د نورو ښارونو خلک هم درباندي خبر شي چې تاسو زما په رسواکولو باندې ډیل نه یاست.

دوهم: د الله تعالی څخه وډار شی او ما خپلو مېلمنو ته مه خجالت کوی چې زه د دوی آبرو او حرمت ونه شم ساتلی.

ج: فاجر قوم لوط عليه السلام ته جواب ورکړه چې: مونږ خو تا نه رسوا کوو او نه دې خجالت کوو خو ته پخپله خپل خان هم رسوا کوي او هم يې د خجالت سره مخامخ کوي، که نه نو تا دغو مېلمنو ته ولې د شپې خای ورکاوه؟ ایا مونږ ته نه وې منعه کړې چې هیڅکله به د ټولې دنیا مسافرو او ناآشنا خلکو ته خای نه ورکوي، که بالفرض تا زموږ دغه نصیحت منلې وی او دغه هلکان دې نه وی مېلمانه کړي نو نه به رسوا شوی وی او نه به خجالت شوی وی.

د: لوط عليه السلام فاجر قوم ته یو بل مانع وړاندې کړ چې: دغه کار غیر انساني کار دی، د دې څخه تېر شی، دغه دي (ستاسو مېرمنې) زما لورګانې دي او ستاسو په کورونو کښې ناستې دي نو که تاسو ضرور د خپل شهوت د غوښتنې پوره کونکي یاست نو خپلو خپلو کورونو ته مراجعه وکړئ او د دغې مطالبې څخه تېر شی.

۷- ای پیغمبره! ستا په مبارک عمر مې دې سوګند وي چې بقینا د لوط عليه السلام قوم د شهوت رانی په نېشو کښې مست وه او هېڅ یوه نصیحت ته يې غوږ نه نیوه، نو ځکه يې د خپل پیغمبر یوه خبره هم ونه منله او د خپل مطلب د لاس ته راوړلو دپاره يې هر طرف ته تاند واهه، تا به ویل چې لیونیان دي او لاره ترې ورکه ده (سرگردانه منډې وهي).

۸- نو د لوط عليه السلام فاجر قوم د لمرخاته په وخت کښې یوې هیبتناکې جېغې ونیوه او ټول هلاک او پوښا شوه.

۹- په دې باندې علاوه مونږ د دوی ښار سرچپه کړ، چې اوچتې برخې يې ښکته شوې او ښکته برخې يې برسېره وګرځېدلې، او هم مو ورباندې د زیات توهین دپاره د قرتکانو باران وکړ.

۱۰- ای پیغمبره! په ذکر شوي بیاناتو کښې د فراست او زیرکی د خاوندانو دپاره زموږ د قدرت ډېرې لویې نښې او علامات نغښتي دي، نو دوی کولی چې عبرت ترې واخلي او په الهي ارشاداتو باندې سترګې پټې نه کړي.

۱۱- همدارنګه د لوط عليه السلام د قوم کنډوالې ښارونه د هغې جاري لارې په سر باندې پرانته دي.

کومه چې د مکې معظمې څخه شام ته غزېدلې ده او په دائمې توګه پرې خلک ځي راځي.
۱۲- ای پیغمبره! په يقيني توګه د دوی په کنډواله ښارونو کې هم د عبرت لوی لوی درسونه پټ دي چې هر سترګور یې لیدلای شي، خو هغه کسان به ترې پند اخلي څوک چې ایمان او پخه عقیده درلودونکي وي، او نور خلک به ورباندې محض د نندارچیانو په شکل تېرېږي او بس.
لنډه دا چې د لوط عليه السلام د قوم د حالاتو په بیان کې د بصیرت د خاوندانو دپاره، او د کنډواله ښارونو په لیدلو کې د بصر (سترګو) خاوندانو دپاره د عبرت درسونه شته دي، نو په کار دي چې په ذکر و شوو ایتونو باندې د بصیرت خاوندان او په ذکر و شوو ښارونو باندې د بصر خاوندان پند واخلي او پرې رانده او ګانه تېر نه شي.

توضیحات

۱- د لوط عليه السلام او د ده قوم بشپړه او مرتبه قیصه د هود په سورت کې د ابراهیم عليه السلام د قیصې په تعقیب باندې ذکر شوې ده، په دې مقام کې د قیصې ځینو مهمو ټکو ته اشاره شوې ده او د وقوعي ترتیب مراعات یې په نظر کې نه دی نیولی شوی، نو که څوک یې د مرتبو لوستلو شوق لري هیله ده چې هلته مراجعه وکړي او د [هود: ۷۷] ایت څخه نیولې اوه ایتونه د دې کتاب (عزیز التفاسیر) په تفسیرونو کې قرائت کړي.

لوط عليه السلام کوم وطن ته په ورتللو مامور شوی وه؟

۲- د ﴿وَأَمْضُوا حَيْثُ تُؤْمَرُونَ﴾ په تفسیر کې مفسرینو کرامو متعدد اقوال لیکلي دي^(۱) چې هغه کوم وطن وه چې لوط عليه السلام هلته په ورتللو باندې مامور شوی وه، مګر عبدالله بن عباس رضي الله عنهما ذکر شوی وطن د شام منطقه ښودلې ده^(۲) چرته چې ابراهیم عليه السلام اوسېده او د کوم ځای څخه چې لوط عليه السلام د مجرمانو د دعوت دنده (وظیفه) اخستې وه.

نو په دې تقدیر یې د معنی حاصل یې داسې راڅیړي چې: ای لوطه! تا خپله دنده او خپله فریضه په ډېره ښه وجه ترسره کړه، نو اوس بېرته همغه ځای ته ورستون شه د کوم ځای څخه چې ته راغلی وي، یا په بل عبارت: بېرته د خپل تره (ابراهیم عليه السلام) څنګ ته ورشه.

د خِزْيٰی او خَزَايَةِ ترمنځ فرق

۳- د ﴿وَلَا تُخْزَوْنَ﴾ په جمله کې د ﴿تُخْزَوْنَ﴾ کلمه د اشتقاق په اعتبار سره لاندې دوه احتماله لري:

الف: چې د 'خِزْيٰی' لکه 'عِلْمٌ' څخه اشتقاقه وګنله شي چې د ذلت معنی ورکوي^(۳) یعنې: ای قومه! د مېلمنو په بې عزتۍ باندې ما مه سپکوی او په ذلت کې مې مه واقع کوی.

(۱) روح المعانی ج ۱۴ ص ۶۹

(۲) تفسیر البغوي ج ۳ ص ۵۴

(۳) البحر المحیط ج ۶ ص ۴۸۹

ب: چې د "خزایة" - لکه "شرافة" - څخه مشتقه وگنله شي چې د حياء او شرم معنی ورکوي^(۱) يعنې: ای قوم! د الله ﷻ څخه وډار شئ او ما مه خجالت کوی چې د خلکو سره د حياء او شرم د کبله سترگې مخامخې نه کړي شم چې د خپلو مېلمنو د پټ په ساتنه کښې پاتې راشم. په دې مقام کښې دواړه معناوې صحت لري او څه لرې نه ده چې د بدليت په اعتبار سره دواړه مرادې کړي شي.

يادونې

۴- د محترمو لوستونکو پام لاندې دوه ټکو ته را اړوو:

الف: مونږ - لله الحمد - د [هود: ۷۹] ایت لاندې ښه تحقيق کړی دی چې لوط ﷺ د ﴿ هَتُوْلَاۤیَ بَنَاتِی ﴾ په کلماتو سره د مجرمانو (جنایتکارانو) مېرمنو ته اشاره کړې ده او خپلې لورگانې یې مطلبې نه وې، نو په کار دي چې داطمنان دپاره هلته یوځل مراجعه وکړي شي.
ب: همدارنگه مو د الله ﷻ په توفیق د [هود: ۸۲] ایت لاندې د ﴿ سَجَّیْلٍ ﴾ کلمه ډېره ښه تحلیل کړې ده چې دلته ترې کورتکاني مراد دي، نو بیا تحلیلولو ته یې اړتیا نه گورو.

د نبي کریم ﷺ په حیات (عمر) باندې سوگند

۵- د ﴿ لَعَمْرُکَ ﴾ په تفسیر کښې علماء کرام په لاندې دوه وو نظرونو باندې ویشلی شوی دی:
الف: اکثره مفسرین کرام^(۲) وايي چې: ﴿ لَعَمْرُکَ ﴾ مبتدا ده او "ک" پکښې نبي کریم ﷺ ته خطاب دی چې خبر یې محذوف دی چې په "قسمي" سره ترې تعبیر کوو، يعنې: ای پیغمبره! ضرور ستا په ژوند (عمر) مې دې سوگند وي چې د لوط ﷻ قوم د گمراهۍ په نېشه کښې سرگردانه دی.
نو د دوی پخوانی حال حاضر گڼلی شوی دی، مونږ ته همدا نظر غوره برېښي چې په لاندې اثارو باندې تائید شوی دی:

د عبد الله بن عباس رضی الله عنهما، علي بن ابی هريره ر.ه درېواړو څخه روایت دی^(۳) چې هېڅ نفس الله ﷻ دومره مکرم نه دی پیدا کړی لکه څومره یې چې د نبي کریم ﷺ مبارک نفس مکرم پیدا کړی دی. د همدې کبله یې د همدې ﷺ د عمر څخه پرته د بل هېچا په عمر باندې سوگند نه دی یاد کړی.
ب: اما ځینې مفسرین کرام وايي^(۴) چې: ذکر شوی "ک" لوط ﷻ ته خطاب دی او د پرېستو قول الله ﷻ مونږ ته حکایت کړی دی. يعنې پرېستو لوط ﷻ مخاطب کړ چې ستا په عمر دې زمونږ سوگند وي چې دغه قوم د خپل کفرې شهوت په دریاب کښې غرق دي او په هېڅ صورت باندې ترې وتونکي نه دي.

(۱) مفردات الراغب ص ۱۴۷

(۲) تفسیر القرطبي ج ۱۰ ص ۳۹: المحرر الوجيز ج ۱۰ ص ۱۴۳

(۳) الدر المنثور ج ۴ ص ۹۰: تفسیر ابن کثیر ج ۲ ص ۵۵۵: تفسیر الطبري ج ۱۲ ص ۴۴

(۴) البحر المحیط ج ۶ ص ۴۸۹

سوال جواب

ع که شوک وایې چې د لوط علیه السلام د قوم په هکله په ذکر و شوو ایتونو کښې د ﴿مُضْجِینَ﴾، ﴿مُذْرِفِینَ﴾ دوه کلمې نازلې شوې دي یعنې په هغوی باندې په داسې حال کښې عذاب ورنازل شو چې هغوی په سبا کښې داخلېدونکي وه او په داسې وخت کښې چې هغوی د لمر خاته په وخت کښې داخلېدونکي وه نو پوښتنه دا ده چې ایا ذکرې شوې دواړه کلمې سره څه منافات نه لري؟ مونږ وایو چې څرنگه چې په هغوی باندې د عذاب نزول د سهار څخه پیل شو او په لمر خاته باندې ختم شو، نو په یوه ایت کښې یې ابتداء ته کتلی شوي دي او په بل ایت کښې یې انتهاء (انجام) په نظر کښې نیولی شوی دی، نو د دواړو ایتونو ترمنځ څه منافات نشته.

د فراست معنی

۷- په ﴿فِي ذَلِكَ لَا يُنْفِرُ لَكُمْ تَوْبَةٌ﴾ کښې د «مُتَوَسِّمِينَ» کلمه اصلاً د «وَسْمٍ» لکه «ضَرْبٍ» څخه اشتقاقه شوې ده، «وَسْمٍ» داغ ته او یا هغه پرهر ته وایې کوم چې د داغولو څخه وروسته پاتې شي. جابر علیه السلام وایې چې: «نَهَانَا رَسُولُ اللَّهِ ﷺ عَنْ الْوَسْمِ فِي الْوَجْهِ وَالضَّرْبِ فِي الْوَجْهِ»^(۱) یعنې مونږ د الله ﷻ پیغمبر ﷺ په مخ باندې د داغولو او هم په مخ باندې د وهلو څخه منعه کړې یاستو. اما «وَسْمٍ» دې ته ویل کېږي چې سړی یو شی په نښو او نښانو سره وپېژني^(۲).

په دې مقام کښې علماوو کرامو ذکره شوې کلمه په متعددو معناوو باندې تفسیره کړې ده لکه عبرت اخستونکي، فکر کوونکي او داسې نور^(۳). مگر د یوه حدیث شریف څخه څرگندېږي چې نبی کریم ﷺ نوموړې کلمه په فراست درلودونکو باندې تفسیره کړې ده، چې یوه ورځې نبی کریم ﷺ وفرمایل: «اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ»^(۴) یعنې: د مؤمن د فراست څخه وډار شئ ځکه چې یقیناً هغه د الله ﷻ په نور باندې لیدل کوي، او بیا یې ذکر شوی ایت شریف قرائت کړ. ته به وایې چې همدا ایت یې تفسیر کړی دی.

اما فراست د فکر د اصابت څخه عبارت دی چې سړی په کومه موضوع کښې څه تحلیل وکړي نو هغه مطابقت مونده کوي او غلط نه څېړي. فراست په دوه ډوله دی:

الف: یو کسې فراست دی چې د اوضاعو، حالاتو، علاماتو، اخلاقو او د څه علمي قواعدو او تجربو په رڼا کښې د سړي تحلیل نه غلطېږي.

ب: بل غیر کسې فراست دی چې صرف په الهي امداد باندې د سړي خبره رښتیا کېږي، چې په

۱، مسند احمد بن حنبل ج ۵ ص ۶۰

۲، مفردات الزامه ص ۵۶۱

۳، زاد المسیر ج ۴ ص ۲۹۹

۴، جامع الترمذی ج ۲ ص ۱۴۵

شریعت کنبی ورته د الهام لقب ورکولی کېږي. د ښه وضاحت دپاره لاندې مثال ولولئ:

نبي کریم ﷺ فرمایلي دي چې: «لَقَدْ كَانَ فِيمَنْ قَبْلَكُمْ مِنَ الْأُمَمِ نَاسٌ مُّخَذُّونَ فَإِنْ يَكُ فِي أُمَّتِي أَحَدٌ قَالَهُ عُمْرٌ»^(۱) یعنې یقیناً ستاسو څخه وړاندې په نورو امتونو کنبې داسې خلک وه چې تحلیل به یې رښتیا کېده، تابه ویل چې د دوی سره خبره کړی شوې ده، نو که زما په امت کنبې د دغسې خلکو څخه څوک وي نو هغه به عمر ﷺ وي (عمر ﷺ به یې په لومړي سر کنبې واقع وي) چې تحلیل او یا خبره یې رښتیا کېږي او واقعیت موندنه کوي.

په همدې ارتباط - إِنْ شَاءَ اللَّهُ ﷻ - د [الانبیاء: ۷۹] ایت لاندې د سلیمان ﷺ په هکله څه نور مثالونه هم راروان دي.

﴿وَإِنْ كَانَ أَصْحَابُ الْأَيْكَةِ لَظَالِمِينَ﴾ فَأَتَقَمْنَا مِنْهُمْ وَإِنَّهُمَا لَبِإِمَامٍ مُّبِينٍ ﴿۷۸﴾ وَلَقَدْ كَذَّبَ أَصْحَابُ الْحِجْرِ الْمُرْسَلِينَ ﴿۷۹﴾ وَءَاتَيْنَاهُمْ ءَايَاتِنَا فَكَانُوا عَنْهَا مُعْرِضِينَ ﴿۸۰﴾ وَكَانُوا يَنْحِتُونَ مِنَ الْجِبَالِ بُيُوتًا ءَامِنِينَ ﴿۸۱﴾ فَأَخَذْتَهُمُ الصَّيْحَةُ مُصْبِحِينَ ﴿۸۲﴾ فَمَا أَغْنَىٰ عَنْهُمْ مَا كَانُوا يَكْسِبُونَ ﴿۸۳﴾

[۷۸] او یقیناً (ای پیغمبره!) د الایکه نومې ځای خاوندان هرومرو ظالمان وه.

[۷۹] نو مونږ د دوی څخه انتقام واخست (عذاب مو ورباندې ورنازل کړ).

او بې شکه دا (ښار الایکه او د شعیب ﷺ د رسالت بل ښار مدین) دواړه په څرگنده لاره باندې (پراته) دي (چې د حجاز څخه شام ته غزېدلې ده او د عبرت اخستلو دپاره دواړه مساعد دي).

[۸۰] او یقیناً د الحجر نومې ځای خاوندانو (اوسېدونکو هم) ټولو پیغمبرانو ته (د صالح ﷺ په شمول) د درغو نسبت وکړ.

[۸۱] حال دا چې مونږ هغوی ته (د ناقې په شمول ډېر) معجزات ورکړي وه نو دوی د معجزاتو څخه اعراض کوونکي (انکار کوونکي) وه.

[۸۲] او دوی وه چې د غرونو څخه به یې د اطمینان (او بې غمۍ) په چال کنبې کوټې (ښارونه) تراشل (او غرونه به یې سوري کول).

[۸۳] نو دوی لره (د جبریل امین) یوې (هیبتې) چیغې په داسې چال کنبې ونيول چې په سهار کنبې داخلېدونکي وه.

[۸۴] نو د دوی څخه هغه شي (زمونږ د عذاب) مخه ونه نیوله شوه کوم شی چې دوی کاوه (نه) یې بدني قوت په گټه تمام شو او نه ورته د غرونو سوري کولو گټه ورسوله.

(۱) صحیح البخاري ج ۱ ص ۵۲۱

ارتباط

د ابراهیم ﷺ او د لوط ﷺ د څه حالاتو د بیان څخه وروسته په دې ایتونو کښې د شعيب ﷺ او د صالح ﷺ د خپلو قومونو سره د حالاتو څه لنډ بیان ته اشاره شوې ده، چې د الله ﷻ لوی رحمت او د ده ﷻ شدید عذاب پکښې دواړه انځور شوي دي.

د مطلب خلاصه

يعني ای پیغمبره! اوس په خپل امت باندې د شعيب ﷺ او د صالح ﷺ څه حالات په لاندې ډول قرائت کړه چې عبرت ترې واخلي:

۱- مونږ شعيب ﷺ د "الأیكة" په نوم یوه ښار ته د پیغمبر په حیث وراستولی وه خو په یقیني توګه د ذکر شوي ښار اوسېدونکي ظالمان وه، چې د یو پلوه یې په خپلو ځانونو باندې ظلم کاوه چې کفر یې اختیار کړی وه او د بلې خوا څخه یې په خلکو باندې هم ظلم کاوه چې په کیل کښې یې کښود کاوه او په تله کښې یې ډنډې وهله، نو مونږ شعيب ﷺ او د ده پیروانو ته نجات ورکړ او په هغوی باندې مو خپل عذاب ورنازل کړ او ټول مو پوښا کړه.

همدارنگه مونږ د شعيب ﷺ د امتیانو یو بل ښار هم په کنډواله باندې بدل کړه چې مدين نومېده، دوی هم د هغوی غوندې په خپلو ځانونو باندې ظلم کاوه چې په کفر باندې کلک وه او په معاملاتو کښې هم په خلکو باندې ظالمان وه.

دغه دواړه ښارونه په لویه لاره باندې پراته دي چې کنډوالې ځایونه یې هرڅوک په څرګنده توګه کتلی شي، نو په کار دي چې ستا د امت کافران ترې عبرت واخلي.

۲- همدارنگه د "حجر" نومې ځای خلکو ته (چې ثمودیان وه) مونږ صالح ﷺ وراستولی وه چې نتیجه یې داسې شوه:

الف: هغوی یوازې صالح ﷺ ته د دروغو نسبت ونه کړ بلکې ټول پیغمبران ﷺ یې دروغمن وګڼل، چې د الله ﷻ د پلوه نه وړاندې کوم پیغمبر په حقه راغلی دی او نه به وروسته راشي.

ب: مونږ ذکر و شوو خلکو ته د معجزانه اوبښې په شمول ډېرې معجزې ورکړې وې او د صالح ﷺ په لاس مو ورلېږلې وې.

ج: مګر دوی د ټولو معجزاتو څخه انکار وکړ او مخونه یې ترې واړول.

د: دوی ځکه زمونږ د معجزاتو د تاثیر لاندې واقع نه شوه چې په دنیاوي عیش او عشرت کښې مست وه، او په خپلو دنیاوي کارونو باندې مشغول وه.

ه: د دوی گومان نه وه چې زمونږ د پلوه به ورباندې څه عذاب ورنالېږي، د همدې کبله یې د غرونو په داخل کښې ښارونه جوړ کړي وه او په اطمینان سره په سنگ تراشي باندې لګيا وه او کوتې یې ترې جوړولې.

و: مونږ په دوی باندې هم د لوط عليه السلام د قوم غوندې په سهار کښې عذاب ورنازل کړ او د یوې هیبتي چيغې سره ټول پوښا شوه.

ز: که څه هم دوی ډېر قوي قوي خلک وه او په ډېرو کلکو ابادیو کښې یې اوسېدانه کوله مګر کله چې زمونږ عذاب ورباندې ورنازل شو نو یوه شي هم ورته ګټه ونه شوه رسولی او د عذاب مخه یې ترې وانه اړولی شوه.

ح: مګر په عین حال کښې مونږ صالح عليه السلام او د ده حقیقي پیروانو ته نجات ورکړ او د عذابونو څخه مو بچ وساتل.

توضیحات

۱- مفسرینو کرامو دا جمله ﴿وَإِنَّمَا لِبِإِمَامٍ مُّبِينٍ﴾ په لاندې تفسیرونو باندې تفسیره کړې ده:

الف: د "هُمَا" ضمیر د لوط عليه السلام د قوم ښارونو او د شعیب عليه السلام د قوم ښارونو (الْأَيْكَةُ) ته راجع دی^(۱) او د "إِمَامٍ" کلمه د لارې معنی ورکوي^(۲)، یعنې دغه دواړه ډوله هلاک شوي ښارونه په څرګنده لاره باندې یو بل ته نژدې پراته دي^(۳) هرڅوک چې د حجاز څخه شام ته سفر کوي په همدغو کنډوالو باندې به ضرور تېرېږي.

مګر دا تفسیر مونږ ته خوندور نه برېښي، ځکه چې د لوط عليه السلام د قوم کنډواله ښارونو ته یو ځل په وړاندې ایت شریف کښې اشاره شوې ده چې: ﴿وَإِنَّا لَبَسِيلٌ مُّقِيمٌ﴾ او یقیناً دغه ښارونه په دائمی (جاري) لاره باندې پراته دي. نو بې ضرورته د تکرار التزام کول ښه کار نه دی.

ب: د "هُمَا" ضمیر ذکر و شوو دواړو پیغمبرانو عليهم السلام ته راجع دی او د "إِمَامٍ" څخه د شریعت لاره مطلب ده، یعنې لوط عليه السلام او شعیب عليه السلام دواړه د الله تعالى د پلوه په څرګنده شرعي لاره باندې روان وه خو د دوی قومونو ورباندې ایمان رانه ووړ او ورباندې تپ پانده شوه.

مګر دا تفسیر هم مونږ ته غیر متبادر برېښي او څه ضرورت نشته چې غیر متبادر تفسیر غوره کړو. ج: مونږ ته غوره ښکاري چې د "هُمَا" ضمیر به هغو دوه وو ښارونو ته راجع وي کومو ته چې شعیب عليه السلام استولی شوی وه، چې یو "الْأَيْكَةُ" نومېده او بل "مَدَّيْنٌ"، چې د [هود: ۸۴] ایت کښې ورته اشاره شوې ده. په دې مقام کښې که څه هم د مَدَّيْن ذکر نشته مګر حکماً مذکور ګڼلی کېږي چې د اندیوال ښار (الْأَيْكَةُ) ذکر ورباندې دلالت کوي.

نو حاصل به یې داسې راوڅیږي چې: هغه هلاک شوي ښارونه کومو ته چې شعیب عليه السلام وراستولی شوی وه دواړه د لویې څرګندې لارې په سر باندې پراته دي، نو کوم خلک چې د حجاز څخه شام ته سفر کوي د هغوی دپاره دواړه د عبرت اخستلو ځایونه دي، باید چې عبرت ترې واخلي.

(۱) روح المعانی ج ۱۴ ص ۷۵

(۲) لسان العرب ج ۱۲ ص ۲۶

(۳) فی ظلال القرآن ج ۴ ص ۲۱۵۱

حجر د کوم خای نوم دی؟

۲- په ﴿وَلَقَدْ كَذَّبَ أَصْحَابُ الْحِجْرِ الْمُرْسَلِينَ﴾ کښې د "حجر" کلمه د هغې منطقي نوم دی په کومه کښې چې ثمودیان (د صالح علیه السلام قوم) اوسېده، دا منطقه هم د مدینې منورې څخه د شام په طرف په لویه لاره باندې تبوک ته نارسیده پرته ده^(۱)؛ کله چې نبي کریم ﷺ د تبوک غزا ته روان وه او ذکرې شوې منطقي ته ورسېد نو خپلو صحابه وو کرامو ﷺ ته یې توصیه وکړه چې: «لَا تَدْخُلُوا مَسَاكِينَ الدِّينِ ظَلَمُوا أَنْفُسَهُمْ إِنْ يَصِيبَكُمْ مَا أَصَابَهُمْ إِلَّا أَنْ تَكُونُوا بَاكِينَ، ثُمَّ قُلْعُ رَأْسِهِ وَأَسْرَعُ السَّيْرِ حَتَّى أَجَارَ الْوَادِي»^(۲) یعنې تاسو د هغو خلکو مساکنو ته مه ورداخلېږئ کومو چې په خپلو خانوونو باندې ظلم کړی وه، له دې کبله چې تاسو ته به هغه څه ورسېږي چې هغوی ته رسېدلی وه مګر په داسې حال کښې ورداخل شئ چې تاسو ژرېدونکي یاست (او عبرت اخستونکي یاست)، بیا نبي کریم ﷺ په خپل څادر باندې خپل سر پټ کړ او مزل یې چالاکه کړ ترڅو چې د ذکرې شوې وادي (منطقي) څخه تېر شو.

سوال جواب

۳- که څوک وايي چې د ﴿وَأَتَيْنَاهُمُ آبَاتِنَا﴾ څخه څرګندېږي چې ثمودیانو ته ډېرې معجزې ورکړې شوې وې، ځکه چې آیات د "آیه" جمع ده، حال دا چې په قرآن کریم کښې خو د هغوی د یوې معجزې ذکر راغلی دی چې د ناقې (اوبې) معجزه ده؟
مونږ وايو چې:

الف: څه لرې نه ده چې هغوی ته نورې معجزې هم ورکړې شوې وي خو په قرآن کریم کښې نه دي ذکرې شوې^(۳).

ب: لکه چې یوازې د صالح علیه السلام تکذیب د ټولو پیغمبرانو علیه السلام تکذیب ګڼلې شوی دی چې د ﴿الْمُرْسَلِينَ﴾ کلمه نازل شوې ده، همدارنګه د یوې معجزې تکذیب دې ته متضمن دی چې د ټولو پیغمبرانو معجزات یې تکذیب کړي وي^(۴)، ته به وایې چې دوی ويلي وي چې الله ﷻ نه هیڅ پیغمبر رالېږلی دی او نه یې څه معجزه را استولې ده.

ج: کومه معجزه چې صالح علیه السلام ته ورکړه شوې وه که څه هم د شمېر په اعتبار سره یوه وه مګر په متعددو معجزاتو باندې مشتمله وه^(۵). لاندې مثالونه یې ولولئ:

اول: د کلکې ډبرې څخه د اوبې راوتل یوه معجزه وه.

دوهم: بیا د جونيګي زېږول یې بله معجزه وه.

(۱) المحرر الوجيز ج ۱۰ ص ۱۴۷

(۲) صحيح البخاري ج ۲ ص ۶۳۷

(۳) تفسير ابي السعود ج ۵ ص ۸۷

(۴) روح المعاني ج ۱۴ ص ۷۶

(۵) حاشيه الشيخ زاده على تفسير البيضاوي ج ۱ ص ۱۶۱

درېم: لویه جثه یې بله معجزه وه چې د ټولو اوبسانو څخه غټه وه.
څلورم: د شودو د پروالی یې بله معجزه وه.
پنځم: په خپل نوبت کښې د ټولو اوبو څښل یې بله معجزه وه او داسې نور.

يادونه

۴- د ټموديانو د هغه عذاب تفصيل د هود په سورت کښې تېر شوی دی په کوم باندې چې هغوی پوښنا شوه، بيا ليکلو ته يې اړتيا نه گورو.

﴿وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَإِنَّ السَّاعَةَ لَأْتِيَةٌ فَاصْفَحِ الصَّفْحَ الْجَمِيلَ﴾ (۸۵) إِنَّ رَبَّكَ هُوَ الْخَلَّاقُ الْعَلِيمُ ﴿۸۶﴾ وَلَقَدْ آتَيْنَكَ سَبْعًا مِنَ الْمَثَانِ وَالْقُرْآنَ الْعَظِيمَ ﴿۸۷﴾ لَا تَمُدَّنْ عَيْنَكَ إِلَى مَا مَتَّعْنَا بِهِ أَزْوَاجًا مِنْهُمْ وَلَا تَحْزَنْ عَلَيْهِمْ وَآخُفِضْ جَنَاحَكَ لِلْمُؤْمِنِينَ ﴿۸۸﴾ وَقُلْ إِنِّي أَنَا النَّذِيرُ الْمُبِينُ ﴿۸۹﴾ كَمَا أَنزَلْنَا عَلَى الْمُقْتَسِمِينَ ﴿۹۰﴾ الَّذِينَ جَعَلُوا الْقُرْآنَ عِضِينَ ﴿۹۱﴾ فَوَرَبِّكَ لَنَسْتَلِنَّهِنَّ أَجْمَعِينَ ﴿۹۲﴾ عَمَّا كَانُوا يَعْمَلُونَ ﴿۹۳﴾ فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ ﴿۹۴﴾ إِنَّا كَفَيْنَاكَ الْمُسْتَهْزِئِينَ ﴿۹۵﴾ الَّذِينَ يَجْعَلُونَ مَعَ اللَّهِ إِلَهًا آخَرَ فَسَوْفَ يَعْلَمُونَ ﴿۹۶﴾ وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ ﴿۹۷﴾ فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ ﴿۹۸﴾ وَاعْبُدْ رَبَّكَ حَتَّىٰ يَأْتِيَكَ الْيَقِينُ ﴿۹۹﴾ ﴿

[۸۵] او مونږ اسمانونه او ځمکې او هغه شيان چې د دواړو ترمنځ دي نه دي پيدا کړي مگر په حقه سره (او د حکمت مطابق)، او يقيناً د قيامت ورځ هرومرو راتلونکې ده، نو (ای پيغمبره) د کفارو څخه) په ښه مخ اړولو سره مخ واړوه (ناندری ورسره مه وهه او د سپکو سپورو خبرو په مقابل کښې ورته بالمثل جواب مه ورکوه).

[۸۶] يقيناً ستا رب ﷻ همدي ښه پيدا کوونکی (او) د کره علم خاوند دی.

[۸۷] او بې شکه مونږ تاته اوه ايتونه درکړي دي چې (په لعانڅه کښې) بيا بيا لوستلی کېږي او (هم مو تاته) لوی قرآن (درکړی دی).

[۸۸] نو هرومرو خپلې دواړه سترگې هغه شي ته مه اوږده وه په کوم شي باندې چې د کفارو د جملې څخه مونږ ځينو ټولگيو ته څه (لنډه او تنگه) گټه رسولې ده، او (همدارنگه د) دوی (کفارو په

کفر) باندې مه غمژن کېږه، او خپل (د رحمت) وزر موښانو ته ښکته کړه (په دوی باندې زړه سوی وکړه).

[۸۹] او (ای پیغمبره! خلکو ته) ووايه چې: يقيناً زه همدا زه ښکاره داروونکی یم (شخصي مطلب نه لرم).

[۹۰] (مونږ په تاباندې د الفاتحې سورت داسې نازل کړی دی) لکه په تقسیموونکو باندې مو چې (کتاب) ورنازل کړی وه.

[۹۱] (تقسیموونکي) هغه کسان دي چې دوی (په خپل کتاب باندې علاوه) قرآن کریم (هم) اندامونه (برخې) گرځولی دی (چې په ځینو باندې ایمان راوړي او په ځینو باندې کافر کېږي).

[۹۲] نو (ای پیغمبره!) ستا په رب ﷻ سوگند دی چې مونږ به د دوی (کفارو) ټولو څخه (د قیامت په ورځ) پوښتنه وکړو.

[۹۳] (البته) د هغه شي پوښتنه چې دوی دي چې کوي یې.

[۹۴] نو (ای پیغمبره!) هغه شی په څرگنده توګه ابلاغ کړه د کوم په ابلاغ باندې چې ته مامور کړی شوی یې، او د مشرکانو څخه اعراض وکړه (ناندری ورسره مه وهه).

[۹۵] (ځکه تبلیغ څرګند کړه چې) يقيناً مونږ تاته د مسخره کوونکو (په هکله) کفایت کوو (مونږ به یې درته چاره وکړو نو ته ترې مه ډارېږه).

[۹۶] (مسخره کوونکي) هغه کسان دي چې د الله ﷻ سره (په عبادت کېنې) بل معبود ګرځوي (دروي)، نو ډېر ژر دی چې دوی به (په خپله غلطۍ) پوه شي.

[۹۷] او بې شکه مونږ پوهېږو چې يقيناً ستا سینه (زړه) په هغه شي باندې تنګېږي چې کفار یې وایي (او ملنډې وهي).

[۹۸] نو ته د خپل رب ﷻ د حمد (ثناء) سره (جوخت) د پاکۍ نسبت هم کوه (تسبیحات وایه) او ته د سجده کوونکو (لمونځ کوونکو) څخه اوسه.

[۹۹] او (هم) ته (ترهغه وخته پورې) د خپل رب ﷻ عبادت کوه ترڅو چې تاته مرګ درشي (د وروستنۍ سلګۍ پورې په عبادت مشغول اوسه).

ارتباطونه

۱- په وړاندېنيو ایتونو کېنې الله ﷻ د عبرت دپاره د هلاکو شوو قومونو ذکر کړی وه، په دې ایتونو کېنې یې د هغوی د هلاکت وجهې ته اشاره کړې ده چې دنیا عبث نه ده پیدا شوې د هغوی هلاکول د حکمت غوښتنه وه.

۲- هلته د پخوانیو کفارو انجام ته اشاره شوې وه او په دې ایتونو کېنې د نبي کریم ﷺ تسلي مرموزه ده، چې ته غمژن کېږه مه ستا د زمانې کفار هم د هلاکت سره مخامخ کېدونکي دي، که په دنیا کېنې ورته مهلت ورکړی شي نو د آخرت د هلاکت څخه خو بالکل د خلاصون لاره نه شي موندلې.

۳۔ بالآخره د سورت د اول سر څخه د عنادیانو کفارو د حالاتو بیان را روان وه خو په پای کېنې نبي کریم ﷺ ته د خپلې زمانې د عنادي کفارو په مقابل څه ارشادات ورکړي شوي دي، چې داسې کوه او داسې مه کوه، چې حاصل یې داسې راخبري:

د مطلب خلاصه

ای پیغمبره! مونږ اسمانونه، ځمکې او څه چې د دواړو ترمنځ دي په حقه پیدا کړي دي او عبثیات نه دي، نو د همدې کبله د حکمت په اقتضاء پخواني عنادي کفار هلاک کړي شوه او دنیا په نورو خلکو باندې اباد شوه، او د همدې کبله د قیامت د ورځې راتلل یقیني شی دی ترڅو هر چا ته د خپلو کړو وړو مطابق جزا یا سزا ورکړي شي.

نو ای پیغمبره! ته هم د پیغمبرانو علیهم السلام د جملې څخه یو پیغمبر یې، تاته به هم د خپلې زمانې د عنادي کفارو د پلوه هغه کړاوونه مخې ته درزي کوم چې هغوی ورسره مخامخ شوي وه، نو تاته توصیه کوو چې لاندې ارشادات په نظر کېنې ونیسه او خپله حوصله مه خرابوه:

۱۔ ای پیغمبره! د خپلې زمانې د عنادي کفارو په کړنلارې باندې دومره مه غمژن کېږه چې خپل ځان د هلاکت سره مخامخ کړي، تا خو خپله دنده په ډېر ښه صورت سره ترسره کړې ده، نو اوس د دوی څخه په ښه ډول سره مخ واړه وه، ناندري ورسره مه وهه او خپل قیمتي وخت ورباندې مه ضائع کوه بلکې د دوی سره په احسنه توګه مجادله وکړه.

۲۔ یقیناً ستا رب ﷻ لکه څنګه چې یوازې همدې ﷻ په اول ځل پیدا کونکی دی همدارنګه بیا پیدا کول او د قبرونو څخه راپورته کول هم د همدې ﷻ کار دی، همدې ﷻ ته د هر چا کړه وړه معلوم دي او هم ورته د هر مړه شوي خاورې شوې برخې څرګندې دي، نو دی ﷻ پوهېږي او کار یې، ته ډېر غمژن کېږه مه.

۳۔ او دا ځکه چې مونږ تاته د نورو فضائلو څخه علاوه یو ډېر لوی فضیلت درکړی دی چې د الفاتحي سورت مو ورباندې نازل کړی دی، دا سورت که څه هم فقط اوه ایتونه لري مګر په حقیقت کېنې پکېنې ټول قرآن کریم پروت دی، ته به وایې چې دا سورت دوهم قرآن کریم دی، د همدې کبله همدا سورت تاسو بیابیا په خپلو لمونځونو کېنې قرائت کوئ.

نو ای پیغمبره! ته خپل ځان ته په همدغه سورت او په نورو الهي فضائلو باندې ډاډ ورکوه او د خپل رب ﷻ عبادت کوه چې غم دی پرې سپکېږي.

۴۔ نو کوم شيان چې کفارو ته ورکړي شوي دي هغه د لږ وخت څخه علاوه بقاء نه لري، نو ته خپلې مبارکې سترګې د ډول-ډول کافرانو (لکه یهود، نصارا او نورو) هغو رنگارنگ ورکړي شوي دنیاوي فاني مالونو ته مه اوږدوه چې هغه درته ښه وېرېښي او تا په تعجب کېنې واچوي.

۵۔ همدارنګه په هغوی باندې مه غمژن کېږه چې دنیاوي فاني مالونو د آخرت څخه غافل کړي

دي او ستا نصائحو ته غوږ نه نيسي، او دا ځكه چې تا خو په خپل تبليغ كېنې په هيڅ ډول سره قصور نه دی كړی.

۶- تاته په كار دي چې د خپل رحمت او مهرباني وزوننه په مومنانو باندې ورواچوې او همدوی ته په ښه پسته لهجه او موثره توگه الهي ارشادات ورزده كړي، ترڅو هغوی هم د كفارو په كر او فر باندې ونه غولېږي او آخرت هېر نه كړي.

۷- ای پیغمبره! ته یو ځل بیا ټولې دنیا ته اعلان کړه چې زه په څرگنده توگه د الله ﷻ د پلوه د ډاروونکي په حیث رالېږلی شوی یم، ترڅو خلک پوه شي چې په تاباندې د ایمان د نه راوړلو په صورت کېنې تاته هیڅ مسوولیت نشته، هرڅوک پوهېږي او خپله بې ایماني یې. همدارنگه خپل دریځ خلکو ته اعلان کړه ترڅو ټوله دنیا تا وپېژني چې ستا هدف او غایه د مالونو راغونډول نه دی، که نه نو د هرچا څخه به ته ډېر مالدار وی او ډېره سرمایه به دې درلودی.

۸- لنډه دا چې مونږ تاته قرآن کریم داسې نازل کړی دی لکه څنگه مو چې په تقسیموونکو باندې کتابونه ورنازل کړي وه، چې دوی د اهل الکتابو او نورو څخه عبارت دي.

دغه تقسیموونکي هغه خلک دي چې خپل کتابونه یې د ایمان د راوړلو په اعتبار سره اندام اندام کړي وه، ځینې برخې یې منلې او ځنې یې د پښو لاندې کولې. دوی د قرآن کریم سره عین همدغه کړنلاره غوره کړې ده، چې په ځینو ایتونو ایمان راوړی او د نورو ایتونو څخه یې انکار کوي. نو خپل امت ته توصیه وکړه چې د قیامت د ورځې پورې قرآن کریم خپل دستور العمل وگرځوي او په انتخابي توگه یې په تعميل باندې اکتفاء ونه کړه.

۹- نو ای پیغمبره! ستا په رب ﷻ مې دې سوگند وي چې هرو مرو او ضرور به د ټولو كفارو څخه د قیامت په ورځ د هغو کارونو پوښتنه وکړو کوم چې دوی لگيا دي په دنیا کېنې یې کوي.

۱۰- نو ای پیغمبره! په ډېرو څرگندو کلماتو کېنې هغه احکام خلکو ته ورابلاغ کړه د کومو په ابلاغ باندې چې ته مامور شوی یې، او د كفارو د غاښ چيچي څخه مخ واړوه هیڅ التفات ورته مه کوه، او هم یې په استهزاء او تمسخر باندې حوصله مه خرابوه او پرې غمژن کېږه مه، ځکه چې:

۱۱- د دغو استهزاء کوونکو چاره به درته مونږ وکړو او همدا مونږ کفایت کوو چې عذاب ورباندې ورنازل کړو، نو بې غمه اوسه، دوی به تاته هیڅ ضرر ونه شي رسولی.

۱۲- دوی خو هغه خلک دي کوم چې د بل چا سره نه بلکې د الله ﷻ سره په عبادت کېنې شریکان دروي، عجیبه ده چې دوی په خپلې بوت پرستی باندې خندنۍ نه کوي چې د الله ﷻ سره یې د ده ﷻ مخلوق برابر کړی دی او په عبادت باندې ورته سرونه ټیټوي، او په تاباندې خندنۍ کوي چې بندگان د الله ﷻ عبادت ته رابلې او د بندگانو د بندگۍ څخه یې ژغورې، نو ډېر ژر دی چې دوی به په خپله غلطیا باندې پوه شي خو بې وخته پوهه به ورته گټه ونه شي رسولی.

۱۳- ای پیغمبره! مونږ پوهېږو چې د كفارو په خندنو او چټي خبرو باندې، د دوی په کفریاتو او دوزخ ته په وردانگلو باندې ته خپه کېږي، زړه دې پرې سوزي او هم دې پرې حوصله تنگېږي، نو د

دغه کیفیاتو څخه د خلاصون دپاره لاندې چارې خپلې کړه:

الف: د خپل رب ﷻ تسبیحات ډېر وایه او په حمد او ثناء باندې یې مشغول اوسه چې حوصله دې غټه شي.

ب: لمونځونه ډېر کوه او خپل رب ﷻ ته په سجدو باندې پرېوځه چې غمونه درځه لرې او مشکلات دې حل کړي.

ج: لنډه دا چې د خپل رب ﷻ عبادت ته ادامه ورکړه او په قوي حوصله او قوي استقامت سره د مرگ د وخته پورې (وروستنۍ سلگۍ پورې) پرې مشغول اوسه.

توضیحات

۱- په ﴿فَاصْفَحِ الصَّفْحَ الْجَمِيلَ﴾ کښې د "صفح" کلمه تشرېب پرېښودلو ته وضعه شوې ده^(۱) او مونږ د [یوسف: ۹۲] ایت لاندې لیکلې دي چې تشرېب د ملامتیا، عقوبت او د پیغور معنی ورکوي. نو په دې مقام کښې یې د معنی حاصل داسې کېږي چې: ای پیغمبره! کفارو ته د هغوی د سپکو سپورو خبرو جواب مه ورکوه او هم یې د مثل پیغور ورکولو او ملامت کولو څخه ډډه وکړه، چې د یو پلوه دې ورباندې وخت ضائع کېږي او د بله پلوه ترې ناندري او عبثیات جوړېږي.

ځینو مفسرینو کرامو د "صفح" د کلمې معنی په مصالحې سره کړې ده چې جنگ ورسره مه کوه^(۲)، نو په دې تقدیر ذکر شوی ایت منسوخ گڼلې کېږي ځکه چې وروسته د جهاد او مقاتلې ایت نازل شوی دی، مگر مونږ ته دا ډول تفسیر په زړه پورې نه برېښي.

سَبْعًا مِنَ الْمَثَانِي څه معنی؟

۲- علماوو کرامو^(۳) په ﴿وَلَقَدْ آتَيْنَكَ سَبْعًا مِنَ الْمَثَانِي وَالْقُرْآنَ الْعَظِيمَ﴾ کښې د سبع مثنای دپاره ډېر تفسیرونه کړي دي خو مونږ ته هماغه تفسیر غوره برېښي کوم چې د نبی کریم ﷺ څخه په همدې هکله په یو اوږده حدیث کښې روایت شوی دی، هغه دا چې: «الْحَمْدُ لِلَّهِ رَبِّ الْعَالَمِينَ هِيَ السَّبْعُ الْمَثَانِي وَالْقُرْآنُ الْعَظِيمُ الَّذِي أُوتِيَتْهُ»^(۴) یعنې هغه سورت کوم چې په الحمد لله رب العالمین باندې پیل شوی دی (او یو نوم یې أم القرآن دی) همدغه سورت سبع المثنای او قرآن عظیم دی کوم چې ماته راکړی شوی دی، او په ذکر شوي ایت کښې ورته اشاره شوې ده.

د دغه نوم مناسبت او تحلیل

۳- د ﴿سَبْعًا﴾ کلمه خو د اوو عدد ته وضعه شوې ده، د "الفاحشة" سورت ته دا لقب ځکه ورکړی

(۱) مفردات الراغب ص ۲۹۰

(۲) البحر المحیط ج ۶ ص ۴۹۳

(۳) زاد المسیر ج ۴ ص ۳۰۲: تفسیر الخازن ج ۳ ص ۵۷۴: التفسیر الکبیر ج ۱۹ ص ۲۰۷

(۴) صحیح البخاري ج ۲ ص ۶۴۲ او ص ۶۸۳

شوی دی چې دا په فقط په اوو ایتونو باندې مشتمل دی.

په ﴿مِنْ الْمَثَانِي﴾ کښې د "من" تور د بیان دپاره دی^(۱) یعنې دا اوو ایتونه د المثنائي څخه عبارت دي. د "مثنائي" کلمې په صرفي تحلیل کښې ځینو مفسرینو کرامو ډېر اوږد بحث کړی دی^(۲) مگر کوم تحلیل چې مونږ ته په زړه پوری برېښي هغه دا دی چې:

د "مثنائي" کلمه د "مثنیٰ" جمع ده، چې په اصل کښې د مفعول په وزن میمی مصدر یا اسم ظرف دی خو په دواړو تقدیرونو سره د مجاز په توګه د اسم مفعول معنی ورکوي، او یا په اصل کښې د اسم مفعول صیغه ده چې د تخفیف څخه وړاندې "مثنوي" لکه "مضروب" - وه خو د غیر قیاسي تخفیفونو د کبله ترې "مثنیٰ" جوړه شوه او بیا په مثنائي باندې جمع شوه.

مونږ دغه تحلیل ځکه اختیار کړ چې دغه کلمه په شکل کښې "مثنیٰ" ته ورته ده چې په معاني باندې جمع شوې ده، او د "مثنیٰ" په کلمه کښې ځینو نحوي کتابونو ذکر شوي درېواړه تحلیلونه لیکلي دي^(۳) نو مونږ په دې مقام کښې عین تحلیلونه تطبیق وکړل.

په ذکر شوي تقدیر سره د "مثنائي" کلمه د "ثنی" لکه "غنی" - څخه اشتقاق مونده کوي، "ثنی" د تکریر معنی ورکوي، نو د "الفاتحة" سورت ته ځکه د "مثنائي" نوم ایښودلی شوی دی چې په دې سورت کښې د ډېرو وجوهو د کبله تکریر شته دی^(۴)، لاندې مثالونه یې ولولئ:

الف: دا سورت دوه ځله نازل شوی دی، یو ځل په مکه معظمه کښې او بل ځل په مدینه منوره کښې.

ب: دا سورت په لمونځونو کښې په مکرره توګه قرائت کېږي حتی چې بدون د دې سورت څخه لمونځ ناقص دی.

ج: څرنگه چې دا سورت د مضمون په اعتبار سره په ټول قرآن کریم باندې مشتمل دی نو د قرآن کریم په لوستلو سره دا سورت تکرارېږي، او داسې نور.

سوال جواب

۴- که څوک وایي چې په ذکر شوي ایت شریف کښې به د ﴿وَالْقُرْآنَ اِنَّ الْعَظِيمَ﴾ کلمات د لاندې دوه وو صورتونو څخه خالي نه وي:

الف: یا به ترې د "الفاتحة" سورت مراد وي، نو په دې تقدیر عطف صحت نه لري، په کار دي چې د معطوف او معطوف علیه دواړو ترمنځ تغایر موجود وي.

(۱) المحرر الوجيز ج ۱۰ ص ۱۴۹

(۲) روح المعاني ج ۱۴ ص ۷۸

(۳) شرح ملا جامي في النحو ص ۲۲

(۴) زاد المسير ج ۴ ص ۳۰۲: تفسير الخازن ج ۳ ص ۵۷۴: التفسير الكبير ج ۱۹ ص ۲۰۷: حاشية الشيخ زاده على تفسير البضاوي ج ۳ ص ۱۶

ب: یا به ترې ټول قرآن کریم مطلب وي، په دې تقدیر د هغه حدیث شریف څخه مخالفت راځي کوم چې په دوهمه توضیح کښې وړاندې ذکر شو چې په لومړي صورت دلالت کوي. مونږ وايو چې: که څه هم ځينو مفسرينو کرامو دوهم شق اختیار کړی دی^(۱) یعنې مونږ تاته د الفاتحه سورت او نور ټول قرآن کریم درنازل کړی دی او یا نژدې دی چې ټول درباندي درنازل کړو؛ مگر بهتره دا ده چې اول شق اختیار کړی شي، اما د عطف دپاره ذاتي تغاير ضرور نه دی بلکې مفهومي تغاير هم کفايت کوي چې په عربي محاوراتو کښې مثالونه لري^(۲) او په قرآن کریم کښې الله ﷻ په همدې شکل باندې يو ايت شريف نازل کړی دی چې: ﴿وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِبَاءً وَذِكْرًا لِلْمُتَّقِينَ﴾ [الأنبياء: ۴۸] او يقيناً مونږ موسی ﷺ او هارون ﷺ ته فرقان او ضياء (رڼا) او د متقيانو دپاره پند ورکړی وه؛ چې دغه درېواړه کلمات (فرقان، ضياء، ذکر) فقط په مفهوم کښې يو تربله متغاير دي او په مصداق کښې سره متحدې دي چې د آرات څخه عبارت دي. نو په دې مقام کښې يې د معنې حاصل داسې کېږي چې: ای پیغمبره! مونږ تاته داسې سورت درکړی دی چې د يو پلوه داسې فضيلت والا اوه ايتونه دي چې تاسو يې په لمونځونو کښې تکراراً قرائت کوئ، او د بله پلوه همدغه سورت لوی قرآن هم دی (د قرآن اطلاق لکه چې په ټول قرآن باندې کېږي همدارنگه يو سورت يا يو ايت ته هم قرآن ويل کېږي)^(۳).

د دې ايتونو ارشاد

۵- په دې ايتونو کښې که څه هم نبي کریم ﷺ مخاطب ګرځولی شوی دی چې مونږ تاته د "الفاتحه" سورت درکړی دی چې د قرآن کریم په مضامينو باندې مشتمل دی، نو ته د کفارو ډول-ډول شتو او مالونو ته سترګې مه اوږده وه چې تمه ورته وکړې او عجيبه درته ښکاره شي؛ مګر په حقيقت کښې د قيامت د ورځې پورې ټول مؤمنان په غوږ باندې وهلی شوي دي چې د هغو ثروتونو او مفاداتو څخه ګټه پورته کړي کومو ته چې په قرآن کریم کښې اشاره شوې ده، ترڅو په دنيا کښې د کفارو څخه مستغني شي او د اقتصاد په اعتبار سره په پښو باندې ودرېږي. همدارنگه دوی ته توصيه شوې ده چې يو په بل باندې د تواضع او ترحم وزرونه خواره کړي، د کفارو د مقابلې دپاره يو موټی شي او هم د هغوی د ښکاره او پټ تسلط څخه خپل ځانونه بچ کړي. واقعيت همدا دی چې قرآن کریم لکه څنګه چې زمونږ دپاره د آخرت مشال دی همدارنگه زمونږ دپاره د دنياوي ګټو وټو هم ضامن دی، مونږ په يوه حيث سره هم کفارو ته محتاج نه ياستو خو چې مونږ ټول متفق شو او قرآن کریم خپل دستور العمل وګرځوو. نن ورځ^(۴) چې مونږ در په در او خاورې

(۱) تفسير الخازن ج ۱۳ ص ۵۷۶

(۲) تفسير القاسمي ج ۱۰ ص ۶۸

(۳) البحر المحیط ج ۶ ص ۴۹۴

(۴) ۱۳۷۶/۷/۲۶ هـ ش

په سر یاستو د دې خبرې اصلي وجه دا ده چې مونږ د قرآن کریم څخه لرې شوي یاستو، الله ﷻ دې مونږ په خپل کتاب باندې راټول کړي، ترڅو د دښمنانو لاسونه زمونږ څخه پرې شي او مونږ د رښتیاڼي استقلال خاوندان جوړ شو.

ذکر شوي مضمون ته نبي کریم ﷺ اشاره کړې ده چې: «لَيْسَ مِنْكُمْ مَنْ لَمْ يَتَغَنَّ بِالْقُرْآنِ»^(۱)، که څه هم علماوو کرامو دغه حدیث په اوه ډوله تفسیر کړی دی^(۲) مگر په زړه پورې تفسیر چې وعید ورباندې دلالت کوي دا دی چې زمونږ څخه هغه څوک نه دی کوم چې په قرآن کریم باندې (د کفارو او نورو څخه) مستغنی او بې پروا نه شي.

دا د یو پلوه، او د بله پلوه نبي کریم ﷺ فرمایلي دي چې: «انظروا إلی من أسفل منکم ولا تنظروا إلی من هو فوقکم فهو أجدَر أن لا تُزَدُّوا نعمة الله علیکم»^(۳)، یعنې تاسو هغه چاته وگورئ کوم چې ستاسو څخه (په نعمتونو کېنې) ښکته دي، او هغه چاته مه گورئ کوم چې ستاسو څخه (پکښې) پورته دي، نو دا کار (طرز العمل) به د دې سبب شي چې تاسو د الله ﷻ نعمتونه په خپلو خانوونو باندې حقیر ونه گڼئ.

مُقْتَسِمِينَ څوک دي؟

۶- په ﴿كَمَا أَنْزَلْنَا عَلَى الْمُقْتَسِمِينَ﴾ کېنې د «مُقْتَسِمِينَ» کلمه د «إِقْتِسَام» څخه اشتقاقه شوې ده، خو ځینو کتابونو اشاره کړې ده چې دا کلمه لاندې دوه اصلونه درلودلی شي^(۴):

الف: چې مجرد یې «قسم» وي چې د سوگند معنی ورکوي.

ب: چې مجرد یې «قسمة» وي چې د وېشلو او برخه کولو معنی ترې اخستله کېږي. نو د ذکر شوي ایت په تفسیر کېنې علماء کرام په لاندې گروپونو وېشلی شوي دي:

لومړي گروپ علماء کرامو^(۵) لومړنی اصل مراد کړی دی او د «مُقْتَسِمِينَ» کلمه یې په قسم خورو باندې تفسیره کړې ده، او پوره واضحه ده چې کفار ټول قسم خواره دي لکه چې الله ﷻ فرمایلي دي چې:

اول: ﴿وَأَقْسَمُوا بِاللَّهِ جَهْدَ أَيْمَانِهِمْ لَا يَبْعَثُ اللَّهُ مَنْ يَمُوتُ﴾ [النحل: ۳۸] یعنې او کفار په الله ﷻ باندې ډېر کلک سوگندونه کوي چې الله ﷻ به هغه څوک راپورته (ژوندي) نه کړي کوم چې مړه شي. دوهم: ﴿قَالُوا تَقَاسَمُوا بِاللَّهِ لَنُبَيِّتَنَّهُ وَأَهْلَهُ ثُمَّ لَنَقُولَنَّ لِوَلِيِّهِ مَا شَهِدْنَا مَهْلِكَ أَهْلِهِ وَإِنَّا لَصَادِقُونَ﴾ [النمل: ۴۹] یعنې د صالح علیه السلام د زمانې کفارو سره یو تربله وویلې چې: د الله ﷻ په

(۱) صحیح البخاري ج ۲ ص ۱۱۲۳

(۲) مرقاة المفاتیح شرح مشکاة المصابیح ج ۲ ص ۶۹۳

(۳) صحیح مسلم ج ۲ ص ۴۰۷

(۴) صحیح البخاري ج ۲ ص ۶۸۳

(۵) تفسیر ابن کثیر ج ۲ ص ۵۵۸

نامه باندې قسمونه وکړي چې خامخا او هر ورو به مونږ په صالح عليه السلام او د ده په کور کهول باندې چپاو وروږو (او هلاک به يې کړو) بيا به د ده وارث (خپلوانو) ته ووايو چې مونږ د صالح عليه السلام د کور کهول هلاک (وژنې) ته نه ياستو حاضر شوي (مونږ ترې خبر نه ياستو) او يقيناً مونږ په خپل قول کښې رښتيا ويونکي ياستو.

چا چې ذکر شوي اصل ته ترجيح ورکړي ده هغوی د ﴿كَمَا أَنْزَلْنَا﴾ کلمه د همدې نژدې ايت سره مربوطه گڼي. نو د معنی حاصل يې داسې راوباسي چې: ای پیغمبره! خلکو ته يو ځل بيا اعلان کړه چې زه ستاسو دپاره څرگنده ډاروونکی یم، نو دوی د داسې عذاب څخه وډار کړه لکه چې مونږ په پخوانيو قسم خورو باندې ورنازل کړی وه چې ځينې مو په يو ډول عذاب باندې هلاک کړي وه او ځينې مو په بل ډول عذاب باندې.

دوهم گروپ علماء کرامو دوهم اصل معتبر کړی دی^(۱) او د "مُقْسِمِينَ" د کلمې څخه يې د مکې معظمې هغه څلوېښت (کمو زيات) کسان اخستي دي^(۲) کومو به چې د حج په موسم کښې په خپلو منځو کښې لويې لارې وېشلې چې تاسو د فلانۍ لارې په سرکښۍ او مونږ به د فلانۍ لارې په سر ودرېږو، او هرڅوک چې د مکې حدودو ته راداخلېږي هغه ته به توصيه کوو چې د محمد خبرو ته غوږ ونه نيسي چې ليونی دی او اعصاب يې خراب دي او يا جادوگر او جوگی دی.

دوی دغه ايت د نژدې ايت سره تړلی دی او حاصل يې داسې اخستی دی چې: ای پیغمبره! خلک وډار کړه چې مونږ ورباندې داسې عذاب ورنازل کړو لکه چې د لارې په وېشونکو باندې مو چې ورنازل کړی وه چې د همدغو مشرکانو څخه عبارت دي.

که څه هم په دغو لارو وېشونکو باندې د ايت د نزول د وخته پورې عذاب نه وه نازل شوی بلکې وروسته ورباندې د بدر په مقام او نورو ځايونو کښې ورنازل شو، مگر څرنگه چې په هغوی باندې د عذاب نازلول يقيني وه نو داسې گڼلی شوی دی لکه چې لا پخوا واقع شوی وي. د همدې جملې څخه د راتلونکي سورت لومړنی ايت دی چې: ﴿أَتَىٰ أَمْرُ اللَّهِ فَلَا تَسْتَعْجِلُوهُ﴾ [النحل: ۱] يعنې د الله تعالى امر راغلی دی (اروان دی) چې د قيامت د قيام څخه عبارت دی نو تاسو ورباندې تادي (عجله) مه کوئ.

بالاخره درېم گروپ علماء و کرامو دوهم اصل معتبر کړی دی خو د "مُقْسِمِينَ" کلمه يې په اهل کتابو باندې تفسيره کړې ده^(۳) چې هغوی هم خپل خپل کتابونه د منلو او نه منلو په اعتبار سره تقسيم کړي وه او په قرآن کریم باندې يې هم همدا عادت عملي کړی وه چې ځينې يې مانه (کوم چې د دوی د خواهشاتو سره متضاد نه وه) او متباقي يې نه مانه.

(۱) تفسير الخازن ج ۳ ص ۵۷۷

(۲) التفسير الكبير ج ۱۹ ص ۲۱۱: تفسير البغوي ج ۳ ص ۵۸

(۳) البحر المحيط ج ۶ ص ۴۹۶

د ښه وضاحت دپاره لاندې ایتونه ولولئ:

اول: ﴿أَفْتَوْمُنُونَ بِنِعْضِ الْكِتَابِ وَتَكْفُرُونَ بِبَعْضِ﴾ [البقرة: ۸۵] یعنې ای پیغمبره! اهل الكتابو ته ووايه چې ایا نو تاسو د خپل کتاب په ځینو برخو باندې عقیده کوئ او په ځینو نورو باندې کفر غوره کوئ؟

دوهم: ﴿وَيَقُولُونَ نُوْمِنُ بِبَعْضِ وَنَكْفُرُ بِبَعْضٍ﴾ [النساء: ۱۵۰] یعنې او اهل الكتاب وايي چې مونږ په ځینو رسولانو باندې ایمان راوړو او په ځینو باندې کافر کېږو. اهل الكتابو همدغه د تبعیض طریقہ د پیغمبرانو علیهم السلام غوندې د قرآن کریم په هکله هم غوره کړې وه.^(۱)

د درېم گروپ علماء کرام ذکر شوي ایت شریف ته د ﴿وَلَقَدْ آتَيْنَاكَ سَبْعًا مِّنَ الْمَثَانِ﴾ سره ارتباط ورکوي چې حاصل یې داسې راڅرژي: ای پیغمبره! تاته مو د "الفاتحة" سورت درکړی دی (درنازل کړی دی) لکه څنگه مو چې اهل الكتابو (یهودو او نصاراوو) ته کتابونه (تورات او انجیل) ورنازل کړي وه، خو دوی خپل کتابونه په مجموعي توګه قبول نه کړه او په عمل کښې یې پیاده نه کړه، دوی په خپلو کتابونو باندې صرف په هغو برخو کښې عمل وکړ کومې برخې به چې د دوی د خواهاشاتو سره برابرې وې او پاتې برخې یې د پښو لاندې کړې. یا په بل عبارت: دوی په ټول اسلام کښې ور داخل نه شوه.

نو خپل امت ته زمونږ د پلوه دا ارشاد او توصیه وکړه چې د خپل کتاب سره د پخوانیو اهل الكتابو چال چلند ونه کړي، که نه نو کومه استغناء چې په دې کتاب (قرآن کریم) کښې نغښتې ده د هغې څخه به محروم او بې برخې شي او کفارو ته به احتیاج شي. څلورم گروپ علماء کرام وايي چې: د ﴿الْمُقْتَسِمِينَ﴾ کلمه د دوهم اصل "قَسَمَ" څخه اشتقاقه شوې ده مګر په دې کښې ذکرې شوې درېواړه ډلې شاملې شوې دي او ضرورت نشته چې تخصیص ورکړو.^(۲)

نو دوی یې د معنی حاصل داسې اخلي چې: ای پیغمبره! د داسې عذاب څخه خلک وډار کړه لکه څنگه مو چې په پخوانیو کفارو باندې نازل کړي وه، یا لکه څنگه عذاب مو چې ستا د زمانې معاندینو کفارو ته په نظر کښې نیولی دی او بالاخره لکه څنگه عذاب مو چې په اهل الكتابو باندې ورنازل کړی وه چې خنزیران او بهر وګان مو ترې جوړ کړي وه.

تبصره

۷- زمونږ په فکر -والله اعلم- د ﴿الَّذِينَ جَعَلُوا الْقُرْآنَ عِضِينَ﴾ ایت شریف د یو پلوه د

(۱) اضواء البيان ج ۳ ص ۱۷۹

(۲) تفسیر الطبري ج ۱۴ ص ۶۳

﴿ كَمَا أُنزِلْنَا ﴾ د ارتباط موضوع څرگنده کړې ده چې د ﴿ وَلَقَدْ ءَاتَيْنَاكَ ﴾ سره ارتباط لري، او د بله پلوه یې د ﴿ الْمُقْتَسِمِينَ ﴾ د کلمې معنی تشخیصه کړې ده چې د ﴿ قِسْمَةٌ ﴾ څخه اشتقاقه شوې ده. نو هر څوک چې د دغه ایت په مفهوم کښې شامل وي هغوی ته د ﴿ الْمُقْتَسِمِينَ ﴾ کلمه هم شامله ده. نو مونږ وایو چې:

د ﴿ عَصِينَ ﴾ کلمه د "عَصُو" یا "عَصَه" شاذه جمعه ده^(۱). په دواړو تقدیرونو سره د متفرق او اندام-اندام کولو معنی ورکوي^(۲). همدارنګه مونږ د [الرعد: ۳۱] ایت لاندې لیکلي دي چې په نورو اسماني کتابونو باندې هم د قرآن اطلاق کېږي. نو په دې اعتبار سره د ﴿ الْمُقْتَسِمِينَ ﴾ په مفهوم کښې لاندې ډلې شاملېږي:

الف: یهود او نصارا، چې هم یې خپل کتابونه اندام-اندام کړي دي، ځینې به یې عملي کول او ځینې به یې د پښو لاندې کول، او هم یې د قرآن کریم په ځینو ایتونو باندې عقیده کوله او د نورو څخه یې انکار کاوه، مثلاً چې کله به یې د قرآن کریم څخه واورېدل چې موسی عليه السلام او عیسی عليه السلام پیغمبران وه نو دوی به ویل چې دا خبره رښتیا ده خو چې کله به یې د ﴿ مُحَمَّدٌ رَّسُولُ اللَّهِ ﴾ [الفتح: ۲۹] ایت شریف تر غوږ شو نو په اتفاق سره به یې غږ پورته کړ چې دا خبره دروغ ده.

ب: د کفارو او مشرکانو هغې ډلې کومې چې قرآن کریم په مختلفو نومونو باندې وېشلی وه، لاندې مثالونه یې ولولي:

اول: چا به ویل چې دا قرآن جادو دی.

دوهم: چا به ویل چې د لیوني کلام دی.

درېم: چا به ویل چې د پخوانیو قومونو قیصې دي، او چا به ورته نور نومونه ایښودل.

یوه پوښتنه او د هغې جواب

۸_ که څوک وایي چې: په کفارو او مشرکانو باندې خو د یهودو او نصاراوو غوندې کتاب نه وه نازل شوی، نو ایا صحت لري چې دوی د ذکرې شوې کلمې په مفهوم کښې شامل شي؟
مونږ وایو چې: څرنگه چې قرآن کریم د قیامت د ورځې پورې د ټولو خلکو د هدایت دپاره نازل شوی دی نو دا خبره صحت لري چې په ټولو باندې قرآن کریم نازل شوی دی، خو چا قبول کړ او چا ترې انکار وکړ.

یادونه

۹_ په ذکرې شوو دواړو ایتونو کښې که څوک ډېر اوږد بحث کول غواړي نو مهرباني دې وکړي

(۱) شرح ملا جامي ص ۲۷۴

(۲) مفردات الراغب ص ۳۵۰

او ځینو اوږدو کتابونو ته دې مراجعه وکړي^۱ چې ډېر ځوانه وړ تشرېحات یې ورکړي دي.

د قیامت د ورځې پوښتنه

۱۰- د ﴿فَوزًا لِّلَّذِينَ هُمْ عَنْ ذِكْرِ اللَّهِ مُتَوَاتِرِينَ﴾ په هکله د [الاتحاد ۶] ایت لاندې څه سوال او جواب تېر شوی دی. **الله الحمد** - چې بیا لیکلو ته یې اړتیا نه گورو، مگر په دې مقام کې یې ورباندې لاندې معلومات وراضافه کوو.

الف څرنگه چې ذکر شوی ایت شریف د کفارو په متعلق نازل شوی دی نو په تفسیر کې یې نبی کریم ﷺ فرمایلي دي چې «ثَنُ قَوْلِ لَا إِلَهَ إِلَّا اللَّهُ»^۱ یعنې د ایت تفسیر دا دی چې ای پیغمبره! ستا په رب ﷻ مې دې سوگند وي چې د ټولو کافرانو څخه به په عامه توګه او د مفتسمینو څخه به په خاصه توګه د دې قول پوښتنه وکړو چې د «لَا إِلَهَ إِلَّا اللَّهُ» په هکله ستاسو څه نظر وه؟ آیا تاسو پرې اقرار کړی وه او که نه؟ منکر وی؟

ب که څوک غواړي چې د هغو احادیثو یوه مجموعه ولولي کوم چې د قیامت د ورځې د پوښتنو په باره کې روایت شوي دي نو ځینو کتابونو ته دې مراجعه وکړي^۲ چې ښه غټه مجموعه یې راغونډه کړې ده، الله ﷻ دې اجرونه ورکړي.

د 'ضدع' معنی

۱۱- په ﴿فَاصْدَعْ بِمَا تُؤْمَرُ﴾ کې د ﴿فَاصْدَعْ﴾ کلمه د 'ضدع' - لکه 'مطرب' - څخه اشتقاقه شوې ده. 'ضدع' دې ته وايي چې په یوه کلک جسم کې چاود (درز) وکړي شي^۳ او مات کړي شي لکه شیشه چې ماته کړي شي.

نو حاصل یې داسې کېږي چې ای پیغمبره! خپل رسالت پوره څرګند کړه او د هیچا څخه مه ډارېږه چې د سړي (پټ) تبلیغ دوره ختمه شوه، د مسخره چیانو او ملنډې وھونکو چاره به درته موندې وکړو.

علماء کرام وايي چې د ایت شریف د نزول د وخته پورې نبی کریم ﷺ په سړي تبلیغ باندې مشغول وه او بس^۴.

مسخره کوونکي څوک وه؟

۱۲- په ﴿إِنَّا كَفَيْتَكَ الْمُتَشَبِّهِينَ﴾ کې کې ځینو علماوو کرامو د مسخره کوونکو او ملنډې

(۱) تفسیر ابي السعود ج ۵ ص ۹۰: روح المعاني ج ۱۴ ص ۸۱

(۲) جامع الترمذي ج ۲ ص ۱۴۵

(۳) تفسیر المظهر ج ۵ ص ۳۱۶: تفسیر ابن کثیر ج ۲ ص ۵۵۸

(۴) مفردات الراغب ص ۲۸۴

(۵) تفسیر القرطبي ج ۱ ص ۶۲: روح المعاني ج ۱۴ ص ۸۶

وهونکو نومونه اخستی دي چې شپږ اوه نمره دي، مگر مونږ ته بهرته برېښي چې هغوی به د مثال په توګه ذکر کړي وي او حصر به یې مطلب نه وي.

د ټپه ولساحت دپاره مونږ د لاندې یوه حدیث په ذکر باندې اکتفاء کوو:

د عبد الله بن مسعود رضی الله عنه د یوه اوږده حدیث شریف^۱ ځینې مهم ټکي دا دي:

الف: نبي کریم ﷺ د بیت الله تر څنګ لمونځ کاوه چې ابو جهل او ملګري یې هلته ناست وه.

ب: ټولو مشوره وکړه چې کله نبي کریم ﷺ به سجده باندې پرېوځي نو د لنګې اوښې پیروان دې راوړ شي او ده ته دې په مبارکه شا باندې ور واچولی شي.

ج: یوه بدبخته نفر پیروان راوړ او کله چې نبي کریم ﷺ به سجده شو نو د اوږو ترمنځ یې ورباندې ورواچاوه، کاشکې چې ما د کفارو د مقابلې توان درلودی.

د: کله چې هغوی دلته منظره ولیده نو ټول په خدا شوه، تردې چې د هرې خدا څخه ځینې په ځینو نورو باندې ورچپه شوه.

ه: آن تردې چې یې یې فاطمه رضی الله عنها (چې په هغه وخت کې ماشومه وه) راغله او ذکر شوی پیروان یې د خپل پلار (نبي کریم ﷺ) د اوږو د منځ څخه لرې واچاوه.

و: بیا نبي کریم ﷺ د ذکرې شوي ډلې مشرانو ته په نامه نامه ښهرا وکړه چې: ای الله فلاڼی او فلاڼی هلاک کړ،

ز: زما دې سوګند وي چې نبي کریم ﷺ به خپله مقبوله ښهرا کېږي د چا نوم اخستی وه هغوی ما د بدر په غزا کې ولیده چې وژل شوي کالبوتونه یې خام کوهي ته وروغورزولی شوه.

د غمونو څخه د نجات طریقه

۱۳- د ﴿وَلَقَدْ نَعْلَمُ أَنَّكَ يَضِيقُ صَدْرُكَ﴾ څخه د سورت تر پایه پورې الله ﷻ خپل پیغمبر ﷺ ته د زړه تنګیو او غمونو څخه د نجات دپاره درې شیان ښودلي دي او مونږ یې په غوږ وهلي یاستو چې عمل پرې وکړو، هغه دا چې:

الف: د خپل رب ﷻ تسبیحات او تحمیدات، لکه چې عبد الله بن عباس رضی الله عنهما وايي چې کله به نبي کریم ﷺ کوم کار غمزن کړ نو دا کلمات به یې لوستل چې:

«لَا إِلَهَ إِلَّا اللَّهُ الْخَلِيمُ الْعَظِيمُ، لَا إِلَهَ إِلَّا اللَّهُ رَبُّ الْعَرْشِ الْكَرِيمِ، لَا إِلَهَ إِلَّا اللَّهُ رَبُّ الْعَرْشِ الْعَظِيمِ، لَا إِلَهَ إِلَّا اللَّهُ رَبُّ السَّمَوَاتِ وَرَبُّ الْأَرْضِ وَرَبُّ الْعَرْشِ الْكَرِيمِ»^۲ بیا به یې الله ﷻ ته د سوال لاسونه پورته کړه.

ب: د الله ﷻ د رضا دپاره لمونځ کول، نبي کریم ﷺ په یوه قدسي حدیث کې فرمایي او د الله ﷻ څخه حکایت کوي چې:

(۱) صحیح البخاري ج ۱ ص ۱۲۷ صحیح مسلم ج ۲ ص ۱۰۸

(۲) مسند احمد بن حنبل ج ۱ ص ۵۷۵

«ابن آدم اركع لي اربع ركعات من اول الفجار انكفك آخوه»^۱ یعنی ای بنیادمه! زما دپاره څلور ركعتنه لمونځ د ورځې په اول (سبا) كښې وكړه نو زه به ستا د احتیاجاتو دپاره د ورځې د آخره پورې كفايت وكړم (او احتیاجات به دې پوره كړم).

ج د مرگ د ورځې پورې د خپل رب ﷺ عبادت ته ادامه وركول. په دې مقام كښې د يقين څخه مرگ مطلب دی او دا ځكه چې مرگ داسې يقيني شی دی چې هېڅ شك پكښې نشته. ته به وايي چې ټول يقين دی

پوه ورځې نبي كريم ﷺ په يوه اوږده حديث كښې د عثمان بن مظعون ؓ مړي ته اشاره وكړه او ويې فرمايل چې: «أَمَّا هُوَ فَقَدْ جَاءَهُ الْيَقِينُ وَاللَّهُ إِنِّي لَأَرْجُو لَهُ الْخَيْرَ»^۲ یعنی هر چې دا (مړی) دی نو بهې شكه ده ته يقين (مرگ) ورغلی دی او په الله ﷻ مې دې سوگند وي چې زه ده ته د خير اميد كوم.

د الله ﷻ په توفيق او مرسته د "الحجر" سورت بشپړ شو. والحمد لله ﷻ وله الشكر.

۱۳۷۶ / ۷ / ۲۷ هـ ش.

په همدې ځای باندې د "عزيز التفاسير" شپږم ټوك د الله ﷻ په توفيق ختم شو.

(۱) جامع الترمذي ج ۱ ص ۱۰۸

(۲) صحيح البخاري ج ۱ ص ۱۶۶

د شپږم ټوک محتویات

شپږم ټوک

۵۸۲

محتويات

۳۴..... د جادوگرانو سره مقابله	۵..... د څو لغاتو معناوې
۳۴..... سوال جواب	۹..... د "شان" او د "عمل" څه فرق دی؟
۳۷..... دلته د چا "ذریة" مطلب ده	۹..... سوال جواب
۳۸..... تبصره	۹..... "افاضه" څه معنی؟
۳۹..... سوال جواب	۱۱..... د "اولیاء" د کلمې معنی
۳۹..... یوه پوښتنه او د هغې جواب	۱۱..... اولیاء الله څوک دي؟
۳۹..... "فتنة" څه معنی؟	۱۲..... د تقوی مراتب او درجات
۴۰..... د ایت شریف ارشاد	۱۲..... سوال جواب
۴۳..... فرعون د اسرائیلو جوماتونه ښکاري	۱۲..... یوه پوښتنه او د هغې جواب
۴۳..... "نبوءا" څه معنی؟	۱۳..... یو مثال او یو نظیر
۴۴..... د "قبلة" د کلمې معنی	په اولیاء الله کښې د شمول دپاره عصمت
۴۴..... په دغه وخت کښې د اسرائیلو قبله	شرط نه دی
۴۵..... "زينة" څه معنی؟	۱۴..... په نفلي عبادت سره درجات لوړېږي
۴۵..... سوال جواب	۱۵..... اولیاء الله څه نښې لري؟
۴۵..... د "طمس" معنی	۱۵..... سوال جواب
۴۶..... سوال جواب	په اولیاء الله باندې نه خوف شته او نه ډار
۴۷..... یوه پوښتنه او د هغې جواب	۱۶..... اولیاء الله نه بشارتونه
۴۷..... سوال جواب	یادونه
۵۲..... د بني اسرائیلو د قلمزم په لور حرکت	د "من" کلمه په اکثره وختونو کښې په اولو
۵۲..... تبصره	۱۹..... العلم کښې استعمالیږي
۵۲..... سوال جواب	۱۹..... د عربیت یو تحلیل
۵۳..... فرعون د دنیا څخه کافر تیر شوی دی	"سلطان" څه معنی؟
۵۳..... سوال جواب	دنیا د آخرت په نسبت ډېره حقېره ده
۵۴..... یادونه	"مقام" څه معنی؟
۵۴..... د فرعون د لاش په هکله معلومات	۲۷..... د "اجماع" معنی
۵۵..... "مَبْنُوءٌ صِدْقٌ" څه معنی؟	۲۷..... د "غُفَّة" تفسیر
۵۷..... د "ثَك" د کلمې معنی	۲۷..... "قضاء" وپېژنی!
۵۷..... یوه پوښتنه او د هغې جواب	د حق د مخنیوي دوه عوامل
۶۲..... د یونس قصه د قیصې څو ټکي	سوال جواب
۶۳..... سوال جواب	یوه پوښتنه او د هغې جواب
۶۴..... د ایت شریف اشاره	یو اعرابي تحلیل
۶۴..... یوه پوښتنه او د هغې جواب	"لفت" څه معنی؟
۶۸..... سوال جواب	"کبرياء" څه شي ته وايي
	الهي دعوت ته یې سیاسي رنگ ورکړ

۱۰۰..... سوال جواب	۷۱..... سریزه
۱۰۵..... د "يِنَّة" او "شاهد" مصداقات	۷۲..... سوال جواب
۱۰۶..... يو ماثور تفسير	۷۶..... دا ايتونه داسې دي لکه عنوان
۱۰۶..... "الأشهاد" څه معنی؟	۷۶..... د "أَحْكَمْتَ" او "فَصَلْتَ" معناوي
۱۰۷..... یادونه	۷۶..... یادونه
۱۰۷..... سوال جواب	۷۷..... سوال جواب
۱۰۸..... د "لَا جَرَمَ" د کلمې تحليل	۷۷..... يوه پوښتنه او د هغې جواب
۱۰۸..... "إِخْبَات" څه معنی؟	۷۹..... تبصره
۱۰۹..... د پیغمبرانو عليهم السلام د قيصو د نزول حکمتونه	۸۰..... د "أَلَا" معنی
۱۱۱..... "أَزَادِل" څه معنی؟	۸۰..... "ثَنَاء" څه معنی؟
۱۱۲..... سوال جواب	۸۰..... تبصره
۱۱۲..... يوه پوښتنه او د هغې جواب	۸۱..... "دَا بَّة" څه معنی؟
۱۱۶..... سوال جواب	۸۲..... "رِزْق" څه معنی؟
۱۱۸..... د مفسرينو دوه گروپونه	۸۲..... سوال جواب
۱۲۰..... "أَعْيُن" څه معنی؟	۸۲..... يوه پوښتنه او د هغې جواب
۱۲۱..... یادونه	۸۳..... يوه عجيبه قيصه
۱۲۲..... د نوح عليه السلام د قوم مسخري	۸۴..... د "مُسْتَقَر" او "مُسْتَوْدَع" معناوي
۱۲۳..... په تفسير کښې زمونږ خط السير	۸۴..... د يوه چينجې قيصه
۱۲۶..... د "قُور" معنی	۸۷..... "عرش العظیم" په اوبو باندې وه
۱۲۷..... "التُّور" څه معنی؟	۸۸..... سوال جواب
۱۲۷..... سوال جواب	۸۹..... "أُمَّة" څه معنی؟
۱۲۸..... يوه پوښتنه او د هغې جواب	۹۱..... د "صَبْر" معنی
۱۲۹..... د عربيت يو تحليل	۹۱..... په غم او ښادی کښې د مؤمن حالت
۱۲۹..... سوالونه او جوابونه	۹۳..... د "نَقْل" د کلمې معنی
۱۳۰..... "اِقْلَاع" څه معنی؟	۹۶..... یادونه
۱۳۱..... "غِيض" څه معنی؟	۹۸..... دوه ډوله تفسير
۱۳۱..... "جودي" غر چرته واقع دی	۹۸..... تبصره
۱۳۱..... یادونه	۹۸..... "تَوْفِيَّة" او "بَخْس" معناوي
۱۳۳..... سوال جواب	۹۹..... سوال جواب
۱۳۴..... مفسرين کرام څه وايي؟	۹۹..... يوه پوښتنه او د هغې جواب
۱۳۵..... "عوق بن عتق" نجات نه دی موندلی	۱۰۰..... "حَبْط" څه معنی؟
۱۳۵..... ايا طوفان ټولې دنيا ته شامل وه	

شپږم ټوک	۵۸۲	محتویات
سوال جواب ۱۳۶.....	د "ذرع" د کلمې معنی ۱۶۶.....	
د الله ﷻ په نامه شروع ۱۳۶.....	"اهزاع" څه معنی؟ ۱۶۶.....	
د "بركة" معنی ۱۳۶.....	"بنات" یا د لوړانو ماندينې ۱۶۷.....	
د ایت شریف ارشاد ۱۳۸.....	سوال جواب ۱۶۷.....	
هود ﷺ لومړنۍ عربي ژبې پیغمبر وه ۱۴۰.....	یوه پوښتنه او د هغې جواب ۱۶۸.....	
"مذزار" څه معنی؟ ۱۴۰.....	سوال جواب ۱۶۹.....	
هیڅ پیغمبر یې معجزونه دی استولی شوی ۱۴۲.....	یوه پوښتنه او د هغې جواب ۱۶۹.....	
د "اعتزى" معنی ۱۴۲.....	"رکن" څه معنی؟ ۱۷۰.....	
"ناصیه" څه معنی؟ ۱۴۴.....	سوال جواب ۱۷۰.....	
دوه ډوله تفسیر ۱۴۴.....	"التفات" دوه معناوې لري ۱۷۱.....	
هود ﷺ سره څومره کسانو نجات مونده کړ ۱۴۵.....	سوال جواب ۱۷۲.....	
سوال جواب ۱۴۵.....	یادونه ۱۷۲.....	
عادیان په کوم ډول عذاب پاندې هلاک شوه ۱۴۶.....	"نیجیل" څه معنی؟ ۱۷۴.....	
سوال جواب ۱۴۷.....	سوال جواب ۱۷۴.....	
"عنید" څه معنی؟ ۱۴۷.....	"منضود" څه معنی؟ ۱۷۵.....	
سوال جواب ۱۴۸.....	د دغو غضبي ډبرو نښې ۱۷۵.....	
د "استعمر" کلمه د اشتقاق په لحاظ ۱۵۲.....	سوال جواب ۱۸۳.....	
"مریب" څه معنی؟ ۱۵۲.....	"بقیة" څه معنی؟ ۱۸۴.....	
سوال جواب ۱۵۳.....	"طنز" څه معنی؟ ۱۸۵.....	
"عقر" څه معنی؟ ۱۵۳.....	د "جلم" او "رشد" معناوې ۱۸۵.....	
یادونه ۱۵۳.....	سوال جواب ۱۸۶.....	
یوه پوښتنه او د هغې جواب ۱۵۹.....	"حسن رزق" څه معنی؟ ۱۸۶.....	
ابراهیم ﷺ ته د وراستولو شوو پرېستو تعداد ۱۵۹.....	د "فقه" لغوي معنی ۱۸۷.....	
"حنید" څه معنی؟ ۱۶۰.....	"ظہریا" څه معنی؟ ۱۸۷.....	
"تکر" څه معنی؟ ۱۶۰.....	یادونه ۱۸۷.....	
سوال جواب ۱۶۰.....	دلته د "سلطان مبین" د کلماتو معناوې ۱۸۹.....	
یوه پوښتنه او د هغې جواب ۱۶۱.....	"ورد" څه معنی؟ ۱۸۹.....	
د "ضحك" د کلمې معنی ۱۶۱.....	سوال جواب ۱۹۰.....	
سوال جواب ۱۶۲.....	د "رفد" معنی ۱۹۰.....	
د "یاوینلنا" د کلمې معنی ۱۶۲.....	د قیامت په ورځ د خبرو کول ۱۹۵.....	
"بعل" څه معنی؟ ۱۶۲.....	شقي او سعید څوک څوک دي ۱۹۵.....	
سوال جواب ۱۶۶.....	سوال جواب ۱۹۵.....	
د "بینی" کلمې تحلیل ۱۶۶.....	د "زفیر" او "شهيق" معناوې ۱۹۷.....	

شېم نوک	۵۸۵	محتويات
سوال جواب	۱۹۷	د 'ضلال' د کلمې معنی؟ ۲۳۵
یوه پوښتنه او د هغې جواب	۱۹۸	سوال جواب ۲۳۵
سوال جواب	۱۹۹	څه بې چې ویلې وه هغه وشوه ۲۳۶
یادونه	۲۰۰	سوال جواب ۲۳۶
دوه ډوله تفسیر	۲۰۲	یوه صرفي قاعده ۲۳۷
د عربیت یو قانون	۲۰۲	'مُضَبَّة' څه معنی؟ ۲۳۷
'استیقامه' څه معنی؟	۲۰۴	د شیطان یوه دښه ۲۳۷
یادونه	۲۰۵	د 'غِيَاثُ الْخَبِّ' معنی ۲۳۸
'رُكُون' څه معنی؟	۲۰۵	د 'رَفَعَ' او 'لَبَّ' معناوې ۲۴۰
یوه پوښتنه او د هغې جواب	۲۰۶	یوه پوښتنه او د هغې جواب ۲۴۳
ایا دلته پنځه واړه لمونځونه مطلب دي؟	۲۰۷	سوال جواب ۲۴۳
'اَذْهَاب' څه معنی؟	۲۰۸	تبصره ۲۴۴
یادونه	۲۰۸	یوه پوښتنه او د هغې جواب ۲۴۴
د عذاب څه د خلاصون اسباب	۲۰۹	د یوسف عليه السلام د وروڼو درې حالتونه ۲۴۵
یو ماثور تفسیر	۲۱۲	'عِشَاء' څه معنی؟ ۲۴۵
'بَقِيَّة' څه معنی؟	۲۱۲	د روغزین حافظه نه لرې ۲۴۶
سوال جواب	۲۱۳	لیونی او ځنګل ۲۴۶
دلته 'ذَلِكَ' څه شي ته اشاره ده	۲۱۴	تسویل څه معنی؟ ۲۴۷
یوه پوښتنه او د هغې جواب	۲۱۴	سوال جواب ۲۴۷
دلته په 'هَذِهِ' کښې څه شي ته اشاره ده	۲۱۷	'صَبْرٌ جَسِيلٌ' څه معنی؟ ۲۴۸
يوسف (۱۲)		د څو خطراتو پورته کول ۲۴۸
سرینه	۲۱۹	د یوسف عليه السلام کوهی چرته واقع وه؟ ۲۵۱
دا کتاب د هر حیثه اشرف دی	۲۲۴	ځینې مفسرین کرام څه وایي؟ ۲۵۱
'قَصَصٌ' څه معنی؟	۲۲۴	سوال جواب ۲۵۲
سوال جواب	۲۲۵	سوال جواب ۲۵۴
د 'يُوسُفَ' کلمه اعجمي ده	۲۲۸	'اَشْدُّهُ' څه معنی؟ ۲۵۵
یو صرفي تحلیل	۲۲۸	'حُكْمٌ' او 'عِلْمٌ' څه معنی؟ ۲۵۵
'رُؤْيَا' څه معنی؟	۲۲۸	'رُؤْدٌ' څه معنی؟ ۲۶۰
یادونه	۲۲۹	سوال جواب ۲۶۰
سوال جواب	۲۲۹	یوه پوښتنه او د هغې جواب ۲۶۰
'تَأْوِيلُ الْأَحَادِيثِ' څه معنی؟	۲۳۰	د 'هَبْتَ لَكَ' د کلماتو تحلیل ۲۶۱
سوال جواب	۲۳۱	'زَبٌ' څه معنی؟ ۲۶۲
'آيَات' څه معنی؟	۲۳۲	ټول پیغمبران عليهم السلام په عصمت کښې دي ۲۶۲

شېرم نوک	۵۸۶	محتويات
سوال جواب	۲۶۳	د يوسف عليه السلام صبر او حوصله
سوال جواب	۲۶۴	سوال جواب
”برهان“ د څه شي څخه عبارت دی؟	۲۶۴	يوه پوښتنه او د هغې جواب
سوال جواب	۲۶۵	نېک صورت او نېک سیرت
سوال جواب	۲۶۵	سوال جواب
شاهد څوک وه	۲۶۶	يوه پوښتنه او د هغې جواب
تبصره	۲۶۶	سوال جواب
يو عجيب توافق	۲۶۷	بشري نفس درې صفتونه لري
سوال جواب	۲۶۷	د يوسف عليه السلام په هکله د پاچا نظر
يوه پوښتنه او د هغې جواب	۲۶۷	سوال جواب
د ”امراة“ کلمه درې جمعې لري	۲۷۱	يوسف عليه السلام په کوم منصب باندې مقرر شو
د ”فتی“ د کلمې معنی	۲۷۲	تبصره
”تغاف“ څه ته وايي؟	۲۷۲	څو عجيبې خبرې ولولئ
سوال جواب	۲۷۲	ايا يوسف عليه السلام زليخا په نکاح کړه؟
”مُنْكَا“ څه صيغه ده؟	۲۷۲	په مصر کښې د يوسف عليه السلام لومړنې کارونه
”خاش لله“ د کلماتو تحليل	۲۷۳	سوال جواب
د يوسف عليه السلام نوراني خيره	۲۷۳	”کيل“ څه معنی؟
هغه په عشق کښې اول نمره شوه	۲۷۳	يوه پوښتنه او د هغې جواب
”بدا“ څه معنی؟	۲۷۴	يادونه
سوال جواب	۲۷۴	”مؤثق“ څه معنی؟
”فتيان“ څه معنی؟	۲۸۰	يعقوب عليه السلام په خپلو ځامنو باندې د بد نظره
سوال جواب	۲۸۰	ودار شو
يوه پوښتنه او د هغې جواب	۲۸۱	د سترېو نظر حق دی
دوه ډوله تفسير	۲۸۱	عجيبه ارشاد
بيا هم دوه ډوله تفسير	۲۸۲	”إيواء“ څه معنی؟
سوال جواب	۲۸۲	سوال جواب
يادونه	۲۸۳	”مخير“ څه معنی؟
د ”بضع“ د کلمې معنی؟	۲۸۳	سوال جواب
د يوسف عليه السلام د زمانې مصري پاچا	۲۸۷	تبصره
د ”نيمان“ او ”مخفاف“ معناوې	۲۸۸	”فقد“ څه معنی؟
”أضغان أخلام“ څه معنی؟	۲۸۸	د عربيت يو تحليل
يو صرفي تحليل	۲۸۸	سوال جواب
د يوسف عليه السلام عجيبه حالت	۲۹۱	د ذکر شوي مضمون يو ماثور مثال

شبرم نوک	۵۸۷	محتوبات
سوال جواب ۳۲۴	۳۲۴	یوه پوښتنه او د هغې جواب ۳۵۰
دوه عجیبې خبرې ۳۲۵	۳۲۵	۳۵۲
سوال جواب ۳۲۶	۳۲۶	سوال جواب ۳۵۲
تښخ څه معنی؟ ۳۲۸	۳۲۸	یوه پوښتنه او د هغې جواب ۳۵۳
سوال جواب ۳۲۹	۳۲۹	انفرادي سجده او انحناء ۳۵۴
د ټځي معنی ۳۳۲	۳۳۲	یادونه ۳۵۵
د عربیت یو تحلیل ۳۳۲	۳۳۲	څومره کلونه وروسته خوب رښتیا شو ۳۵۶
د غیب د کلمې تفسیرونه ۳۳۳	۳۳۳	۳۵۶
دلته د القرآنة کلمه څه معنی؟ ۳۳۳	۳۳۳	دا د مرګ ارزونه ده ۳۵۶
يعقوب څه خپل نهه ځامن ملامت کړه ۳۳۵	۳۳۵	د يوسف څه د قيصي په ارتباط معلومات ۳۵۷
د آسف معنی ۳۳۶	۳۳۶	د يعقوب څه د فامیل تعداد ۳۵۸
یادونه ۳۳۷	۳۳۷	د يعقوب څه عمر ۳۵۸
سوال جواب ۳۳۷	۳۳۷	د يوسف څه عمر څومره وه ۳۵۸
سترېدې سپېڅېدل څه معنی؟ ۳۳۷	۳۳۷	یوه پوښتنه او د هغې جواب ۳۶۲
کظم څه معنی؟ ۳۳۸	۳۳۸	د عربیت یو اعتراض او د هغه جواب ۳۶۵
سوال جواب ۳۳۸	۳۳۸	سوال جواب ۳۶۸
د شکایة او بث معنای ۳۳۸	۳۳۸	متعدد تفسیرونه ۳۶۹
یو عجیب سکوت ۳۳۹	۳۳۹	تبصره ۳۷۱
یادونه ۳۳۹	۳۳۹	یوه پوښتنه او د هغې جواب ۳۷۲
مُرْجَاة څه معنی؟ ۳۴۲	۳۴۲	الرعد (۱۳)
سوال جواب ۳۴۲	۳۴۲	سریزه ۳۷۴
د تشریب معنی ۳۴۳	۳۴۳	یو نحوي تحلیل ۳۷۶
سوال جواب ۳۴۴	۳۴۴	د رَفَع السُّقُوتِ معنی ۳۷۹
دوه عجیبې خبرې ۳۴۵	۳۴۵	ایا اسمان ستني لري ۳۸۰
یادونه ۳۴۷	۳۴۷	یادونه ۳۸۰
تفنیډ څه معنی؟ ۳۴۷	۳۴۷	سوال جواب ۳۸۱
یادونه ۳۴۷	۳۴۷	یوه پوښتنه او د هغې جواب ۳۸۱
زهری ورکوونکی څوک وه؟ ۳۴۷	۳۴۷	سوال جواب ۳۸۱
ارتداد څه معنی؟ ۳۴۸	۳۴۸	د صَوَّان او غَيْر صَوَّان معنای ۳۸۲
سوال جواب ۳۴۸	۳۴۸	د اغْلَال معنی ۳۸۵
د يعقوب څه زامن په بهتره ډله کښې شامل شوه ۳۴۹	۳۴۹	د خَنَّة او نَسِيَّة معنای ۳۸۵
سوال جواب ۳۴۹	۳۴۹	مَثَلات څه معنی؟ ۳۸۶
		سوال جواب ۳۸۶

شپږم لوبک	۵۸۸	محتويات
د "هام" معنی	۳۸۷	سوال جواب ۴۲۷
دلته "الهی" څه معنی؟	۳۸۹	د "باس" معنی ۴۲۸
د "انثی" او "غیض" معناوې	۳۸۹	"قارعة" څه معنی؟ ۴۲۹
سوال جواب	۳۹۰	یادونه ۴۲۹
یادونه	۳۹۰	مشرکانو ته یو تهدید ۴۳۲
یوه پوښتنه او د هغې جواب	۳۹۱	"مثل" څه معنی؟ ۴۳۳
"سارپ" څه معنی؟	۳۹۲	د "ظل" او د "فیء" معناوې ۴۳۳
د "مُعَقَّبَات" د کلمې معنی	۳۹۲	د اهل کتابو څخه ځینې کسان په ایمان ۴۳۳
یادونه	۳۹۴	مشرک شوي دي ۴۳۶
د څو لغاتو معناوې	۴۰۰	سوال جواب ۴۳۶
سوال جواب	۴۰۰	یوه پوښتنه او د هغې جواب ۴۳۷
د ذکر شوي ایت په اړوند څو احادیث	۴۰۱	یادونه ۴۳۷
"صَوَائِق" څه معنی	۴۰۲	د "أَمْهَاتُ الْمُؤْمِنِينَ" په هکله معلومات ۴۴۰
د "مخال" معنی	۴۰۲	دلته "کتاب" څه معنی؟ ۴۴۰
څو یادونې	۴۰۲	"أُمُّ الْکِتَاب" د کوم کتاب نوم دی؟ ۴۴۱
د بوتانو د حقارت یو مثال	۴۰۷	سوال جواب ۴۴۲
په تمثیل باندې د کلام اثر زیاتېږي	۴۰۷	د الهي قضاء ډولونه ۴۴۳
"سَوْءُ الْجَنَاب" د کوم حساب نوم دی؟	۴۱۰	سوال جواب ۴۴۳
"خشبة" او "خوف" څه فرق لري	۴۱۴	یادونه ۴۴۴
په نېکۍ سره د بدې مخنیوی	۴۱۵	"أَطْرَاف" څه معنی؟ ۴۴۶
د "عُقْبَى الدَّار" تحلیل	۴۱۵	سوال جواب ۴۴۷
سوال جواب	۴۱۵	یوه پوښتنه او د هغې جواب ۴۴۷
یوه پوښتنه او د هغې جواب	۴۱۶	سوال جواب ۴۴۸
سوال جواب	۴۱۷	
یادونه	۴۱۷	
د دنیا او د آخرت نسبت	۴۱۸	
سوال جواب	۴۲۰	
یوه پوښتنه او د هغې جواب	۴۲۱	
د "طُونی" د کلمې تحلیل او تفسیر	۴۲۲	
دوه ډوله تفسیر	۴۲۲	
د "قرآن" د کلمې معنی	۴۲۶	
"تَقْطِيع" څه معنی؟	۴۲۷	
		سریزه ۴۵۰
		د "إِذْن" او "عِوَج" معناوې ۴۵۳
		د مشرکانو د ایمان نه راوړلو دپاره پلمې ۴۵۴
		سوال جواب ۴۵۵
		یوه پوښتنه او د هغې جواب ۴۵۶
		"أَيَّامُ اللَّهِ" څه معنی؟ ۴۶۰
		یادونه ۴۶۰
		هیر مونه شې ۴۶۰
		"نَوْم" څه معنی؟ ۴۶۱

إبراهيم (۱۴)

شبرم ټوک	۵۸۹	محتویات
یادونه	۴۶۱	د مکی مشرکان خپلو خطاگانو ته مشوجه
د دې ایتونو ارشاد	۴۶۱	کړی شوي دي
د بیان یو خاص اسلوب	۴۶۷	سوال جواب
متعدد تفسیرونه	۴۶۸	یوه پوښتنه او د هغې جواب
سوال جواب	۴۶۸	د ابراهیم عليه السلام څه اجمالي حالات
یوه پوښتنه او د هغې جواب	۴۶۸	ځونکات
سوال جواب	۴۶۹	دلته څوک مخاطب دی
د ورېږو دم دوا	۴۶۹	د څو لغاتو معناوي
یادونه	۴۶۹	یادونه
'مقام' څه معنی؟	۴۷۰	سوال جواب
د 'استفتاح' معنی	۴۷۰	یادونه
د دوزخ عنق (غاره)	۴۷۰	دلته د 'ان' د توري معنی
ماثور تفسیر	۴۷۱	'تبدیل' څه معنی؟
سوال جواب	۴۷۷	تبصره
د 'صراخ' او 'إصراخ' معناوي	۴۷۷	د څو لغاتو معناوي
سوال جواب	۴۷۸	یادونه
طیبه کلمه او خبیثه کلمه	۴۸۰	سوال جواب
سوال جواب	۴۸۱	څو اشتباهګانې
څو اشتباهګانې	۴۸۱	یوه پوښتنه او د هغې جواب
یوه پوښتنه او د هغې جواب	۴۸۲	دوه اشتباهګانې
دوه اشتباهګانې	۴۸۳	تبصره
تبصره	۴۸۳	په دې مقام کېني تثبیت څه معنی؟
په دې مقام کېني تثبیت څه معنی؟	۴۸۴	یادونه
یادونه	۴۸۵	دلته 'نفقت' څه معنی؟
دلته 'نفقت' څه معنی؟	۴۸۷	د عربیت یو تحلیل
د عربیت یو تحلیل	۴۸۸	د 'تسخیر' معنی
د 'تسخیر' معنی	۴۹۰	یادونه
یادونه	۴۹۰	سوال جواب
سوال جواب	۴۹۱	یوه پوښتنه او د هغې جواب
یوه پوښتنه او د هغې جواب	۴۹۱	'إحشاء' څه معنی؟
'إحشاء' څه معنی؟	۴۹۱	د الله سبحانه د نعمتونو د بیان طرز
د الله سبحانه د نعمتونو د بیان طرز	۴۹۲	سوال جواب
سوال جواب	۴۹۳	د 'تبرج' معنی

الحجر (۱۵)

د الحجر سریره	۵۱۴
'کتب' څه معنی؟	۵۱۵
'إبانه' څه معنی؟	۵۱۵
د 'زب' کلسې په ډکله سوال جواب	۵۱۸
سوال جواب	۵۱۸
تبصره	۵۱۹
'أمل' څه معنی؟	۵۱۹
دلته د 'حق' او 'ذکر' معناوي	۵۲۴
یادونه	۵۲۴
تحریف او د الله سبحانه حفاظت	۵۲۵
یوه عجیبه قصه	۵۲۵
یادونه	۵۲۶
که د اسمان دروازه خلاصه شي	۵۲۶
د 'تبرج' معنی	۵۳۱

شېرم نوک	۵۹۰	محتوبات
هېڅ یو کافر هم اسمان ته نه شي ختلی	۵۳۱	لوط عليه السلام کوم وطن ته وراستولی شوی وه
‘شهاب’ څه معنی؟	۵۳۲	د ‘خزې’ او ‘خزایه’ فرق
سوال جواب	۵۳۳	یادولې
یوه پوښتنه او د هغې جواب	۵۳۳	د نبي کریم ﷺ په حیات (عمر) باندې سوگند
سوال جواب	۵۳۴	سوال جواب
یو نحوي تعریب	۵۳۴	‘فراست’ څه معنی؟
سوال جواب	۵۳۵	متعدد تفسیرونه
‘لواقيح’ څه معنی؟	۵۳۵	‘حجر’ د کوم ځای نوم دی؟
سوال جواب	۵۳۵	سوال جواب
د ‘وارث’ معنی	۵۳۶	‘ضخج’ څه معنی؟
وړاندېني او پېرني څوک دي؟	۵۳۶	‘سُبْحَانَ الْقُنَّانِي’ څه معنی؟
تبصره	۵۳۷	د دغه نوم مناسبت او تحلیل
د ادم عليه السلام په اصلیت کېني د قران کریم		سوال جواب
تعبیرات	۵۴۱	د دې ایتونو ارشاد
تبصره	۵۴۲	‘مُتَشَبِّهين’ څوک دي؟
‘نجان’ څوک دی؟	۵۴۳	تبصره
سوال جواب	۵۴۳	‘مُتَشَبِّهين’ څه معنی؟
د ‘سَمُوم’ معنی	۵۴۳	یوه پوښتنه او د هغې جواب
یوه پوښتنه او د هغې جواب	۵۴۳	یادونه
‘رُوح’ څه شي ته وايي؟	۵۴۴	د قیامت د ورځې پوښتنه
یادونه	۵۴۴	د ‘ضنح’ معنی
سوال جوار	۵۴۵	مسخره کوونکې څوک وه؟
د ابلیس مهلت تر څه وخته؟	۵۴۵	د غمونو څخه د نجات طریقه
یادونه	۵۴۶	
سوال جواب	۵۴۶	
د دوزخ اوه دروازي	۵۴۷	
تبصره	۵۴۸	
سوال جواب	۵۴۸	
دلته د ‘امن’ معنی	۵۵۳	
یادونه	۵۵۴	
‘نصب’ څه معنی؟	۵۵۴	
مقبول ایمان د خوف او رجاء ترمنځ	۵۵۴	
سوال جواب	۵۵۶	



